

حضرت عظیم الامام ابو حنیفہ


کی فقہی بصیرت اور اسلامی معاشرت کی تشکیل جدید


مرتب
ڈاکٹر محمد اسحاق قریشی
صدر مرکز تحقیق


ہدیہ عقیدت: طیب گروپ آف انڈسٹریز فیصل آباد



مزار مبارک سیدنا امام اعظم ابو حنیفہ رضی اللہ عنہ









حضرت امام اعظم ابو حنیفہ رحمۃ اللہ علیہ کی فقہی بصیرت

اور

اسلامی معاشرت کی تشکیلِ جدید



مرکز تحقیق فیصل آباد



جملہ حقوق محفوظ

کتاب

مرتب

تعداد

مطبع

سرورق

ڈیزائن

کمپوزنگ

اہتمام

حضرت امام اعظم ابوحنیفہ رحمۃ اللہ علیہ کی فقہی بصیرت

اور اسلامی معاشرت کی تشکیل جدید

پروفیسر ڈاکٹر محمد اسحاق قریشی

1100

041-8788807
ab_printers007@yahoo.com

البحمد للہ بغداد پرنٹرز مصطفیٰ آباد سرگودھا روڈ فیصل آباد

عدیل الرحمن اطہر

ملک مامون شہزاد

محمد حنیف انصاری

صاحبزادہ عطاء المصطفیٰ نوری مہتمم جامعہ قادریہ رضویہ ڈسٹ فیصل آباد

انتساب

اُن صاحبانِ فکر و نظر کے نام

جو شریعتِ مطہرہ پر عمل پیرا ہونے

کی مومنانہ خواہش رکھتے ہیں

فہرست

| نمبر شمار | عنوان | مقالہ نگار | صفحہ نمبر |
|-----------|-----------------------------------------------------------------------------------------------------------------------------------------------------------|----------------------------------|-----------|
| 1 | استحسان کا دائرہ کار ضرورت اور اس کے حدود | غلام رسول قاسمی قادری نقشبندی | 29 |
| 2 | حضرت امام ابوحنیفہ <small>رحمۃ اللہ علیہ</small> اور علم حدیث | ڈاکٹر محمد حسین آزاد القادری | 61 |
| 3 | امام اعظم اور اصول حدیث | ڈاکٹر محمد ہمایوں عباس شمس | 163 |
| 4 | امام اعظم ابوحنیفہ <small>رحمۃ اللہ علیہ</small> کی قرآن مجہی کے چند نظائر | پروفیسر ڈاکٹر حافظ محمد شکیل اوج | 183 |
| 5 | امام اعظم ابوحنیفہ <small>رحمۃ اللہ علیہ</small> کی شخصیت کشف المحجوب کی روشنی میں | ڈاکٹر طاہر رضا بخاری | 216 |
| 6 | فقہ حنفی کے اصول، تدوین اور استنباط مسائل کا طریق کار | ڈاکٹر خضر نوشاہی | 234 |
| 7 | استحسان کا دائرہ کار، ضرورت اور حدود | بشیر احمد رضوی | 242 |
| 8 | امام اعظم ابوحنیفہ <small>رحمۃ اللہ علیہ</small> اور نظریہ استحسان | ڈاکٹر افتخار احمد خان | 262 |
| 9 | فقہ حنفی کا روشن مستقبل | ڈاکٹر محمد طفیل | 281 |
| 10 | اجتہاد توضیحی اور تعبیر نصوص کے اصول | پروفیسر ڈاکٹر محمد شریف سیالوی | 296 |
| 11 | امام اعظم ابوحنیفہ <small>رحمۃ اللہ علیہ</small> کی مجلس فقہ | ڈاکٹر محفوظ احمد | 308 |
| 12 | حضرت امام اعظم ابوحنیفہ <small>رحمۃ اللہ علیہ</small> کی مجلس فقہ | محمد صدیق ہزاروی | 369 |
| 13 | الامام الاعظم ابی حنیفۃ النعمان | ڈاکٹر محمد سجاد | 385 |
| 14 | آنر: امام محمد <small>رحمۃ اللہ علیہ</small> بن یوسف الصالحی الشافعی کا مطالعہ حضرت امام اعظم ابوحنیفہ <small>رحمۃ اللہ علیہ</small> اور ان کی مجلس شوریٰ | ڈاکٹر سید قمر علی زیدی | 401 |

| نمبر شمار | عنوان | مقالہ نگار | صفحہ نمبر |
|-----------|----------------------------------------------------------------------------------------------------------------|----------------------------------------------------------|-----------|
| 15 | امت کو درپیش مسائل کا حل امام اعظم <small>رحمۃ اللہ علیہ</small> کی فقہی آراء کی روشنی میں | ڈاکٹر ظہور احمد اظہر | 415 |
| 16 | استحکام معاشرت کے ضوابط اور بین الاقوامی روابط امام ابوحنیفہ <small>رحمۃ اللہ علیہ</small> کی فکر کی روشنی میں | حافظ مقبول احمد | 432 |
| 17 | بین الاقوامی معاشی تعلقات، نوعیت اور حدود | ڈاکٹر ثناء اللہ الازہری | 453 |
| 18 | امام اعظم ابوحنیفہ <small>رحمۃ اللہ علیہ</small> اور بلاسود بینکاری | پروفیسر عطاء الحق | 477 |
| 19 | فقہ حنفی میں عرف و عادت کا مقام | ڈاکٹر محمد طفیل | 498 |
| 20 | فقہ حنفی کے فروغ میں فتاویٰ رضویہ کا کردار | ڈاکٹر مجید اللہ قادری | 526 |
| 21 | رفائی ریاست کے قیام میں فقہ حنفی کا کردار | ڈاکٹر قاری محمد اقبال | 538 |
| 22 | امام اعظم ابوحنیفہ <small>رحمۃ اللہ علیہ</small> کا طریق استدلال | حافظ محمد سعد اللہ | 561 |
| 23 | رفائی ریاست کے قیام میں فقہ حنفی کا کردار | ڈاکٹر محمد اکرم ورک | 584 |
| 24 | ماضی میں اجتماعی اجتہاد کی کاوشیں | مولانا عبدالحکیم شرف قادری <small>رحمۃ اللہ علیہ</small> | 604 |

پیش لفظ

بِسْمِ اللّٰهِ الرَّحْمٰنِ الرَّحِیْمِ

2002ء کی صبح احباب کے دلی جذبوں کی عکاس تنظیم ”مرکز تحقیق فیصل آباد“ کی تشکیل ہوئی جس کا ابتدائی تعارف ان کلمات پر مشتمل تھا:

”لَقَدْ كَانَ لَكُمْ فِي رَسُولِ اللّٰهِ أُسْوَةٌ حَسَنَةٌ“

قرآن مجید کا یہ اعلان سرمدی پیغام بھی ہے اور ہمہ جہت کامرانی کی نوید بھی۔ نبی رحمت ﷺ کا اُسوۂ حسنہ اس قدر جامع، ہمہ گیر اور جاودانی ہے کہ حیاتِ انسانی کا کوئی گوشہ اس کی کرمِ خشویوں سے محروم نہیں۔ افراد کے مسائل ہوں یا اجتماع کے، معاشرتی پیچیدگیاں ہوں یا معاشی الجھنیں، تہذیبی رویوں کی بوقلمونی ہو یا تمدنی پیش رفت کی اثر آفرینی، مادی معاملات ہوں یا روحانی کیفیات، سیرت سازی کا مرحلہ ہو یا تعمیر کردار کا دورانیہ، انسانی زندگی کا کوئی رُخ ہو یا کوئی پہلو، رحمتِ عالمین ﷺ کی سیرت، اُسوۂ حسنہ راہبر و راہنما ہے۔ اسی نسبت سے نظریاتی پاکیزگی اور عملی طہارت کا سامان ہوتا ہے اسی تعلق نے انسانی زندگی کو پُر بہار بنایا ہے۔ تاریخِ عالم گواہ ہے کہ فلاح و نجات اور اصلاح و تعمیر کی ہر صورت گری اسی وجودِ کرم ﷺ کی نورانیت سے مستعیر ہے۔ یہ اسی وجودِ محترم کی مرکزیت کا فیض ہے کہ انسانی رویوں میں معاشرتی تنوع اور سماجی انفرادیت کے باوجود یکسانی کی نمود ہوئی

ہے۔ اس لئے اسلامی تعلیمات میں زمینی حوالہ بھی ایک ہے اور ماورائی نسبت بھی یکساں۔ وحدتِ نسلِ انسانی کا عملی اظہار بھی آقائے رحمت ﷺ کی ذات اور تعلیمات کا مرہون ہے۔ اُمتِ مسلمہ دراصل اسی تصورِ وحدت کی نقیب ہے۔ عصرِ حاضر کا انسان انتشار و اضطراب کا شکار ہے۔ یقین و اعتماد کے حوالوں کے باوجود ذہنی بے کیفی اور عملی بد چلتی کی صرف یہ وجہ ہے کہ انسان نے اپنے مفاد پرستانہ افکار اور خود ساختہ نظریات کو نجات دہندہ شمار کر لیا ہے۔ بد قسمتی سے وہ عقل و دانش کے دعوؤں کے باوجود دسراہوں میں سرگرداں ہے۔ وہ تقسیم در تقسیم کے عمل کا منجھر ہے۔ ظالم و مظلوم، آقا و غلام، حاکم و رعایا، امیر و غریب کی تفریق نے وہ ستم ڈھائے ہیں کہ مظلوموں کی آہیں، بے بسوں کی چھٹیں اور ستم رسیدہ انسانوں کے نوے ہر کہیں سنائی دے رہے ہیں، یہ پکارِ دادِ طلب ہے اور یہ نوے مسیحائی کے طلب گار ہیں، آج کا انسان اسی دورِ ہمایوں کی تلاش میں ہے جس میں انسان، انسان کے ہاتھوں ذلیل نہ ہو، کوئی کسی کا حق غصب نہ کر سکے، جہاں نہ کسی کا ہاتھ دراز ہو اور نہ زبان بلکہ ہر طرف سلامتی کی جلوہ گری ہو اور ہر طرف حقوق کی پاسداری ہو۔

اسلامی تعلیمات کی روشنی میں اور سیرتِ طیبہ کی راہنمائی میں پیش آمدہ مسائل کا حل تلاش کرنا ہر صاحبِ علم و دانش پر لازم ہے۔ اس لئے کہ یہ یقین ہر ایمان والے میں ودیعت ہے کہ اسلام ہر دور کے تقاضوں کا حل پیش کرتا ہے۔ یہ یقین ہی پرورشِ خیر کا محرک اور اصلاح کا ضامن ہے، حل موجود ہے ضرورت اس پر عمل کرنے اور اس کو بروئے کار لانے کی ہے۔ یہ تب ہی ممکن ہوگا جب ماخذ تک رسائی کا دلولہ اور استخراج کی صلاحیت کی قوت نمایاں ہوگی، حیرت ہے کہ مادی سرفرازی کا حاصل اور آسائشوں کی بہتات سے فیض یاب ہونے والا بھی سماجی ہم آہنگی حاصل نہیں کر سکا، اس اضطراب نے ایک میلان کو جنم دیا ہے، مجبوراً ہی سہی قافلہٴ انسانیت ایک مربوط تصور کے ساتھ اسلام کی آفاقی تعلیمات کی طرف بڑھ رہا ہے۔ آثار ہوید اہور ہے ہیں، حساس نوعیت کے لمحے دعوتِ فکر و عمل دے رہے ہیں

اس لئے احتیاط لازم ہے کیونکہ ذرا سی غفلت، معمولی سی بے اعتدالی اور ہلکی سی خام خیالی مہلک ہو سکتی ہے اور اسلام کی راحت بخش تعلیمات سے دور لے جاسکتی ہے، غور کیجئے کیا انتہا پسندی کے رجحان نے اسلام کی طرف بڑھتے ہوئے قدم روک نہیں لئے اور مومن کی امن پسندی اور مسلمان کی سلامت روی کا تابندہ چہرہ دھندلا نہیں رہا، اصحاب درد پر واجب ہے کہ دین اسلام کے حوالے سے بہبود انسانیت کا رویہ سامنے لائیں اور امن عالم کی کفالت کا حق ادا کریں۔ اس سلسلے میں علمی افق پر محبت و یگانگت کے فانوس روشن کرنا ضروری ہے، اسلامی تعلیمات کو سیرت مطہرہ کے اُجلے حوالوں کے ساتھ نقد و تحقیق کے اعلیٰ معیار کے ساتھ پیش کرنا لازم ہے۔ یاد رہے کہ کوتاہی صرف پیش کش کی ہے تعلیمات کی پختگی کی ہمہ گیری کی نہیں، ادائے فرض کے اسی جذبہ نے تحریک دی کہ ارباب تحقیق کو ایک مرکز مہیا کیا جائے، چند دردمند اہل علم مدت سے اسی مرکز کے حوالے سے کوشاں رہے، غور و فکر جب القان کی حدت سے منور ہوئی تو مرکز تحقیق کی تشکیل کا فیصلہ کر لیا گیا۔

مرکز تحقیق کے قیام کا مقصد صرف یہ ہے کہ ارباب فکر و حکمت اور اصحاب نقد و تحقیق کو اشتراک عمل کی دعوت دی جائے تاکہ پیغام رحمت کے عملی نفاذ کی راہیں تلاش کی جاسکیں یہ اشتراک عمل اس لئے ضروری ہے کہ مجموعی فکر، بہر صورت زیادہ نتیجہ خیز اور اثر آفرین ہوتا ہے، مرکز تحقیق اسی اشتراک کیلئے جدوجہد کرے گا۔

مرکز تحقیق نے ان مقاصد کے حصول کے لئے اپنی جدوجہد کا آغاز کیا، آغاز ہی میں اہداف مقرر کر دیئے گئے اور اغراض و مقاصد کا واضح تعین کر دیا گیا، جو کچھ یوں تھے:

(1) مرکز تحقیق اسلامی موضوعات پر مثبت، متوازن اور با مقصد تحقیق کیلئے کام کرے گا۔

(2) مرکز تحقیق کے تحت کئی ایسے مراکز قائم کئے جائیں گے جہاں حوالہ کی کتب موجود ہوں اور محققین کی ٹھوس راہنمائی اور مشاورت کا باقاعدہ اہتمام ہو۔

(3) مرکز تحقیق مختلف موضوعات پر تحقیق کرنے والے اصحاب کے درمیان رابطہ کو موثر بنائے گا اور انہیں ایک دوسرے کے کام سے آگاہ رکھنے میں معاونت کرے گا۔

(4) مرکز تحقیق کے تحت با مقصد تحقیقی رسائل شائع کئے جائیں گے۔

(5) مرکز تحقیق علمی موضوعات پر ورکشاپس، فکری نشستیں اور سیمینار کا اہتمام کرے گا۔

(6) مرکز تحقیق کے تحت ہونے والی تحقیق کی طباعت و اشاعت اور سیمینار کا اہتمام کیا جائے گا۔

(7) مرکز تحقیق کے مقاصد کی تکمیل کیلئے پاکستان اور بیرون پاکستان میں اس کی شاخیں قائم کی جائیں گی۔

(8) مرکز تحقیق محققین کی کفالت اور ان کی محققانہ کاوشوں کو منظر عام پر لانے کے لئے مالی معاونت کا اہتمام کرے گا۔

(9) تحقیق کے مقاصد کو عوام الناس تک پہنچانے کے لئے میڈیا اور انفارمیشن ٹیکنالوجی کو استعمال میں لایا جائے گا۔

(10) بلاد اسلامیہ میں جدید تحقیقی نگارشات کے ترجمہ و اشاعت کا اہتمام کیا جائے گا نیز وہاں کے محققین سے علمی و تحقیقی روابط استوار کئے جائیں گے۔

(11) مرکز تحقیق کے تحت ایسا نشریاتی ادارہ قائم کیا جائے گا جس سے تحقیقی پیش رفت کو عام کیا جاسکے۔ ان اغراض و مقاصد سے اتفاق رکھنے والے وہ

اصحاب درد جنہوں نے ہم سفری کا وعدہ کیا اور بھرپور ساتھ دینے کا عہد باندھا ان کے اسماء گرامی یہ ہیں:

- (1) جناب پروفیسر ڈاکٹر محمد اسحاق قریشی (صدر)
 - (2) جناب عطاء المصطفیٰ نوری (سینئر نائب صدر)
 - (3) جناب رضاء الدین صدیقی (نائب صدر)
 - (4) جناب ڈاکٹر عبدالشکور ساجد انصاری (جنرل سیکرٹری)
 - (5) جناب ڈاکٹر محمد ہمایوں عباس شمس (سیکرٹری نشر و اشاعت)
 - (6) جناب پروفیسر محمد ریاض قریشی (خازن)
 - (7) جناب پروفیسر منظور حسین سیالوی (ممبر)
 - (8) جناب الحاج شوکت علی (ممبر)
 - (9) جناب محمد ارشد اچھی (ممبر)
- ان رفقاء کار میں سے پروفیسر منظور حسین سیالوی انتقال فرما چکے ہیں۔ مرکز تحقیق کے اراکین اُن کی کمی کو محسوس کرتے ہیں اور سیالوی مرحوم کیلئے ہمیشہ آخرت کی سرخروئی کیلئے دعا گو ہیں۔ مرکز تحقیق کی جولاں گاہ کی وسعت کے پیش نظر چند اور معاون احباب کا اضافہ کیا گیا جن کے اسماء گرامی یہ ہیں:
- (10) جناب ڈاکٹر محمد اعظم بخاری (ممبر)
 - (11) جناب مفتی محمد سلیم نقشبندی (ممبر)
 - (12) جناب سید مقصود گیلانی (ممبر)
 - (13) جناب محمد صابر مرتضائی (ممبر)
 - (14) جناب ڈاکٹر غلام قادر فیاض (ممبر)
 - (15) جناب محمد رضوان (ممبر)
 - (16) جناب محمد ہارون رشید (ممبر)

مرکز تحقیق فیصل آباد کی علمی و فکری سرگرمیوں کا آغاز ایک سیمینار سے ہوا جو 23-24 مئی 2004ء کو تحصیل میونسپل ہال فیصل آباد میں نہایت علمی وقار اور فکری وجاہت کے ساتھ منعقد ہوا۔ سیمینار کا مرکزی موضوع ”سیرت النبی ﷺ“ کی روشنی میں مصطفائی معاشرہ کی تشکیل“ تھا۔ سیمینار کی چار نشستیں ہوئیں جن میں مختلف موضوعات پر اکیس مقالے پیش کئے گئے جو یور طباعت سے آراستہ ہو کر قارئین کرام کے لئے افزائش علم کا باعث بنے۔

3-4 جون 2006ء کو دوسرا علمی سیمینار چناب کلب فیصل آباد کے وسیع اور پر وقار لائیکل پور ہال میں منعقد ہوا جس کی چار نشستیں ہوئیں۔ سیمینار کا عنوان تھا:

”نبی اکرم ﷺ کے اسوۂ حسنہ اور تعلیمات کی روشنی میں احترام آدمیت“

اس سیمینار میں پاکستان بھر سے اہل علم شریک ہوئے۔ بایں وقیع مقالات پڑھے گئے۔ جو کتابی شکل میں چھپ کر سامنے آئے، مقالات کے حوالے سے سوالات اٹھائے گئے جن کے مقالہ نگاروں نے جواب دیئے اور خوب دیئے۔ اس لحاظ سے یہ سیمینار ایک یادگار علمی پیش رفت ثابت ہوا۔ سیمینار کی ایک نمایاں خصوصیت سامعین کی کثرت ہے جو سب کے سب علمی ذوق رکھنے والے تھے اور دلجمعی سے محو سماعت تھے۔ مہمانان گرامی کی ایک کثیر تعداد بھی موجود تھی جن میں مستند اہل قلم اور اصحاب دانش کے علاوہ معاشرتی و سماجی عظمت کے اہل افراد بھی تھے، خصوصیت سے معروف سجادہ نشین اور مسند نشین بھی موجود تھے جن کی موجودگی اس علمی سیمینار کو تقدیس کی عظمت عطا کر رہی تھی۔

تیسرا علمی و فکری سیمینار 30-31 جنوری 2010ء کو منعقد ہوا۔ چار علمی نشستوں پر مشتمل یہ سیمینار لائیکل پور ہال چناب کلب فیصل آباد کے پر بہار اور پر وقار مقام پر انعقاد پذیر ہوا جس کیلئے وطن عزیز کے اصحاب علم کو دعوت دی گئی تھی۔ دعوت نامہ کچھ یوں تھا:

”مرکز تحقیق فیصل آباد ایک محدود وسائل کا ادارہ ہے مگر اس کے ارکان کا علمی جذبہ

ہمیشہ فلاح امت کی راہیں تلاش کرنے میں سرگرم رہتا ہے۔ امت مسلمہ کو عہد حاضر میں جو مختلف الجہات مسائل درپیش ہیں ان کا حل تلاش کرنا ہر دردمند صاحب فکر پر لازم ہے کہ دانش مندی ایک امانت ہے جس کی پاسداری ضروری ہوتی ہے۔ مرکز تحقیق فیصل آباد نے سیرت النبی ﷺ کی تابندہ روشنی میں موجود مسائل کے حل کے لئے دو علمی و فکری نشستوں کا اہتمام کیا جس میں وطن عزیز کے ہر گوشے سے اصحاب علم ہماری دعوت پر تشریف لائے اور گراں قدر مقالات سے سامعین کو نوازا۔ اللہ تعالیٰ کا شکر ہے کہ حبیب کریم ﷺ کی رحمتوں کے سایوں میں ترتیب پانے والے علمی مقالات زیور طبع سے آراستہ ہو چکے ہیں اور اصحاب دانش کی محبتوں سے نوازے جا چکے ہیں۔ اللہ تعالیٰ کے اس کرم بے پایاں نے ایک بار پھر مرکز تحقیق کو پیش رفت کا حوصلہ عطا کیا ہے۔ اراکین مرکز کے باہمی مشورے سے یہ طے پایا ہے کہ اس سال پھر ایک علمی و تحقیقی سیمینار کا اہتمام ہو، اس سیمینار میں کن موضوعات پر اہل دانش اظہار خیال فرمائیں گے اس بارے میں مرکز تحقیق کے فکری میلان کی اجمالاً وضاحت یہ ہے:

عہد حاضر کے معاشرتی و معاشی مسائل، تہذیبوں کے ٹکراؤ اور متنوع رویوں سے ملت اسلامیہ کے لئے گھمبیر صورت حال پیدا کر رہے ہیں۔ معاشی جبر نے ہر انسان کو متاثر کیا ہے اور وہ ان سے نجات کی راہیں تلاش کرنے کے لئے بے چین ہے۔ مرکز تحقیق کے اراکین کی یہ پختہ رائے ہے کہ اگرچہ موجودہ مسائل اضطراب خیز ہیں مگر اسلامی تعلیمات کی ہمہ گیری ان مسائل کا حل پیش کرتی ہے۔ ماضی کا تناظر بھی گواہ ہے کہ ہر دور میں اکابر ملت نے درپیش مسائل کا حل تلاش کر لیا ہے۔ امت کے شاندار ماضی میں اکابر کی ایسی کہکشاں موجود تھی جو معاشرتی عقدوں کو کھولنے کی استطاعت رکھتی تھی، ان اکابر میں جو نام اپنی عظمت و رفعت کے حوالے سے درخشاں تر رہا وہ حضرت امام اعظم ابو حنیفہ علیہ الرحمہ کا ہے دین اسلام جزیرہ نمائے عرب سے نکلا تھا اور مختلف ممالک و اقوام میں ایک قوت کے طور پر

نمایاں ہوا تھا، ظاہر ہے کہ عربوں کی معاشرت کو دنیا کی ہر معاشرت کے ساتھ تعلقات کی نوعیت اور حدود متعین کرنا تھیں اور اسلام کی آفاقی روشنی میں ایسے راہنما اصول ترتیب دینے تھے جو اسلامی طرز حیات کو ہر معاشرت کے لئے باعث رحمت بنا سکیں۔ تاریخ فکر انسانی شاہد ہے کہ امام اعظم ابو حنیفہ علیہ الرحمہ نے اس انقلابی عمل میں قائدانہ کردار ادا کیا، آپ کی مجلس فقہ اس قدر اثر آفریں ثابت ہوئی کہ موجودہ مسائل کا ہی نہیں آئندہ پیش آنے والے مسائل کا بھی حل تلاش کر لیا گیا۔ اس طرح ہر دور کے تقاضوں کے لئے رہنمائی مہیا کر دی گئی، یقیناً امام اعظم ابو حنیفہ علیہ الرحمہ کا طرز استدلال اور طریق فکر ہر دور کے لئے محفوظ اور کامیاب طریق فکر کی افزائش کا ذریعہ ہے، یہی خیال محرک بنا کہ ایک علمی اور فکری سیمینار آپ کی فکری روشنی کے سائے میں ترتیب دیا جائے چنانچہ اراکین مرکز تحقیق فیصل آباد کی متفقہ رائے سے یہ فیصلہ ہوا کہ ایک سیمینار 30-31 جنوری 2010ء بروز ہفتہ، اتوار منعقد ہو جس کا مرکزی عنوان ہو:

”امام اعظم ابو حنیفہ رحمہ اللہ علیہ کی فقہی بصیرت اور اسلامی معاشرت کی تشکیل جدید“
اس عنوان کے مختلف گوشوں کو واضح کرنے کے لئے چار نشستیں تجویز کی گئیں جن کی تفصیل یہ ہے:

(1) امام اعظم ابو حنیفہ علیہ الرحمہ کا طریق استنباط

قرآن کریم اور احادیث مبارکہ سے استنباط کا انداز
صحابہ کرام رضی اللہ عنہم اور فقہاء کی آراء سے استنباط کا طریق
فقہاء کے طریق استنباط پر امام اعظم علیہ الرحمہ کے اثرات
استحسان کا دائرہ کار، ضرورت اور اس کے حدود

امام اعظم علیہ الرحمہ اور علم حدیث، اعتراضات کا تحقیقی جائزہ

(2) امام اعظم ابو حنیفہ علیہ الرحمہ کی مجلس فقہ

اراکین مجلس کا انتخاب اور تدوین فقہ میں اراکین کا کردار

مباحث کا طریقہ کار اور استخراج مسائل کی بنیادیں

موضوعات اور آراء کے اختلافات کی صورت میں تطبیق کا طریق کار

(3) امام اعظم ابو حنیفہ علیہ الرحمہ کے فکر کی روشنی میں بین الاقوامی مسائل کا حل

استحکام معاشرت کے ضوابط اور بین الاقوامی روابط

بین الاقوامی معاشی تعلقات، نوعیت اور حدود

اسلامی بینکاری کے رہنما اصول و ضوابط

مشارکہ، مضاربہ، مرابحہ، بیع سلم اور استصناع

(4) امام اعظم ابو حنیفہ علیہ الرحمہ فقیہ عصر

امام اعظم علیہ الرحمہ کی فقہی رہنمائی اور عصر حاضر کے تقاضے

امام اعظم علیہ الرحمہ کے افکار کی روشنی میں نظام عدل و انصاف

تدوین فقہ کے اصول فقہ حنفی کی روشنی میں

رقابہ ریاست کے قیام میں فقہ حنفی کا کردار

چنانچہ حسب پروگرام سیمینار کا انعقاد ہوا اور فیصل آباد میں چناب کلب کے لائل

پور ہال میں تقریبات کا آغاز ہوا۔ ہال عمدہ طریق سے ترتیب دیا گیا تھا، ہر نشست میں

ہزاروں لوگوں نے شرکت کی جن میں علماء کرام، مشائخ عظام، اصحاب دانش اور دینی علوم

کے محققین کے علاوہ کثیر تعداد میں طلبہ اور دردمند اصحاب شریک ہوئے اور نہایت توجہ اور

دلجمعی سے علمی و معلوماتی مقالات کی سماعت کی۔ ہر نشست کے آخر پر ظہرانہ پیش کیا گیا۔

سیمینار کی پہلی نشست 30 جنوری 2010ء بروز ہفتہ صبح 10 بجے شروع ہوئی، نقابت

کے فرائض جنرل سیکریٹری مرکز تحقیق جناب ڈاکٹر عبدالشکور ساجد انصاری نے انجام

دیئے۔ صدارت عالمی مبلغ صاحبزادہ امین الحسنات مہتمم جامعہ محمدیہ غوثیہ بھیرہ شریف نے

فرمائی جبکہ مولانا سعید قریشی الحدیث جامعہ رضویہ فیصل آباد جناب محمد ارشد اچھی چیئر مین

الحراء ٹیکسٹائل ملز فیصل آباد، جناب حاجی شوکت علی چیئر مین شادمان ڈائننگ فیصل آباد،

جناب حاجی بشیر احمد چیئر مین النور پرنٹنگ فیصل آباد، جناب رانا محمد اقبال پرنسپل گورنمنٹ

ایم سی ہائی سکول فیصل آباد، جناب محمد ابرار صدیقی صدر انجمن حنفیہ مجددیہ مدن پورہ فیصل

آباد اور جناب رانا محمد صفدر چیف ایگزیکٹو ایس پی ڈی پارٹمنٹل سٹور فیصل آباد، مہمانان گرامی

تھے۔ قاری کرامت علی نعیمی کی پُر سوز، سراپا کیف آواز میں تلاوت قرآن مجید سے نشست

کا آغاز ہوا۔ مرکز تحقیق کے سینئر نائب صدر جناب صاحبزادہ عطاء المصطفیٰ نوری کی پُر شکوہ

آواز میں قصیدہ بردہ کے چند اشعار پیش کئے گئے۔ موضوع کی مناسبت سے حضرت امام

اعظم علیہ الرحمہ کے شہرہ آفاق قصیدہ کے کچھ اشعار مولانا ذاکر الہاشمی نے درد بھری آواز میں

پڑھے، قاری محمد نعمان صدیقی نے نعت رسول مقبول ﷺ سے سامعین کے دلوں پر دستک

دی، صدر مرکز تحقیق ڈاکٹر محمد اسحاق قریشی نے اسی علمی نشست کے موضوع کا تعارف کرایا

اور امام اعظم علیہ الرحمہ کے حوالے سے سیمینار کے انعقاد کے محرکات پر روشنی ڈالی بعد ازاں

فائل مقالہ نگاروں نے اپنے محققانہ مقالے پیش کئے۔

صاحبزادہ امین الحسنات مدظلہ نے خطبہ صدارت ارشاد فرمایا جس میں آپ نے

سیمینار کے انعقاد کو ایک علمی پیش رفت قرار دیا اور اراکین مرکز تحقیق کی کاوشوں کو سراہا۔

مقالہ نگاروں کے اسماء یہ ہیں:

(1) پیر مولانا غلام رسول قاسمی

(2) ڈاکٹر محمد حسین آزاد

(3) پروفیسر ڈاکٹر محمد ہمایوں عباس شمس

(4) ڈاکٹر حافظ محمد فکیل اوج

(5) ڈاکٹر طاہر رضا بخاری

(6) ڈاکٹر خضر نوشاہی

(7) پروفیسر بشیر احمد رضوی

(8) ڈاکٹر حافظ افتخار احمد خان

نشست کا آغاز دس بجے ہوا تھا اور یہ ڈیڑھ بجے کے قریب اختتام کو پہنچی، آخر میں صدر مرکز تحقیق نے مقالہ نگار حضرات، مہمانانِ گرامی اور سامعین کا شکریہ ادا کیا، اس طرح نمازِ ظہر کی ادائیگی اور ظہرانہ کے لئے یہ نشست برخواست ہوئی۔

دوسری نشست کا آغاز 2 بجے بعد دوپہر سے ہوا، صدارت اہل سنت کے عظیم قائد جناب حاجی محمد حنیف طیب سابق وفاقی وزیر حکومت پاکستان نے فرمائی۔ مہمانانِ گرامی میں جناب ڈاکٹر ریاض الحق طارق، ریکٹر فیصل آباد یونیورسٹی فیصل آباد، جناب سید ہدایت رسول شاہ ضلعی امیر تحریک منہاج القرآن فیصل آباد، جناب حاجی محمد اکبر چیئرمین شمع گروپ آف انڈسٹریز فیصل آباد، جناب حاجی محمد رفیع چیئرمین سمیع فہر کس فیصل آباد، جناب منیر احمد نورانی صدر مرکزی میلاد کمیٹی فیصل آباد، جناب ڈاکٹر غلام قادر فیاض صدر شعبہ سکس پلاسٹک سرجری سروسز ہسپتال لاہور اور جناب میاں محمد فاروق مصطفائی امیر مصطفائی تحریک پاکستان شامل تھے۔ قاری غلام مصطفیٰ نعیمی کی جاذب و دلکش آواز میں قرآن حکیم کی آیات تلاوت کی گئیں، قصیدہ بردہ صاحبزادہ عطاء المصطفیٰ نوری نے پیش کیا جبکہ قصیدہ نعمانیہ مولانا ذاکر الہاشمی نے پڑھا اور نعت سرور کائنات ﷺ قاری غلام مصطفیٰ نعیمی نے پیش کی۔ ڈاکٹر محمد اسحاق قریشی نے موضوع کا تعارف کرایا اور مقالات کی نوعیت واضح کی۔ ڈاکٹر عبدالشکور ساجد انصاری نے نقابت کے فرائض انجام دیئے۔

درج ذیل محققین نے اپنے پُر مغز مقالات پیش کئے:

(9) ڈاکٹر حافظ محمد طفیل

(10) ڈاکٹر محمد شریف سیالوی

(11) ڈاکٹر محفوظ احمد

(12) مولانا محمد صدیق ہزاروی

(13) ڈاکٹر حافظ محمد سجاد

(14) ڈاکٹر سید قمر علی زیدی

افتخار احمد میاں ریسرچ ایسوسی ایٹ انٹرنیشنل اسلامی یونیورسٹی اسلام آباد کا مقالہ تحریری شکل میں موصول نہ ہوا اس لئے طباعت کی منزل تک نہ پہنچ سکا۔ سیمینار کے آخر میں صاحبِ صدارت حاجی محمد حنیف طیب صاحب نے خطبہ صدارت میں امام اعظم رحمۃ اللہ علیہ کے وسیع تر علمی اثرات کا ذکر کیا، آپ کا کہنا تھا کہ امام اعظم علیہ الرحمہ کے صحیح پیروکار وہی ہیں جو عقائد میں بھی امام صاحب کو لائق اتباع گردانتے ہیں، احناف کو ایک پلیٹ فارم پر اکٹھا ہونا چاہئے تاکہ فقہ حنفی کی برکات سب تک پہنچ سکیں۔ آپ نے میڈیا پر چلائی جانے والی اس مہم کا بھی ذکر کیا جو دین کے نام پر تصوف اور صوفیاء کے خلاف چلائی جا رہی ہے، اس کا سد باب نظریات میں پختگی، فقہ حنفی سے وابستگی اور باہمی اتحاد سے ہی ممکن ہے۔ تقریباً پانچ بجے یہ نشست اختتام پذیر ہوئی۔

31 جنوری 2010ء بروز اتوار صبح دس بجے تیسری نشست کا آغاز ہوا۔ مسند صدارت پر سلسلہ قادریہ کے بین الاقوامی شہرت و عزت کے مالک حضرت پیر سید انور شاہ گیلانی مدظلہ زیب سجادہ دربار قادریہ سدرہ شریف ضلع ڈیرہ اسماعیل خان تشریف فرما تھے۔ متوسلین کا ایک بہت بڑا اجتماع ندانہ ہائے عقیدت لئے حاضر تھا۔ مہمان خصوصی کی نشست پر مرکزی رویت ہلال کمیٹی پاکستان کے چیئرمین اور تنظیم المدارس کے صدر جناب مفتی فیب الرحمن تشریف فرما تھے۔ شریعت و طریقت کا ایک ایسا حسین سنگم تھا کہ حاضرین کی عقیدت جولانی

پرتھی، مہمانان گرامی کی حیثیت سے تشریف لانے والوں میں بہت سی باوقار شخصیات شامل تھیں، ان میں سے چند ایک اسماء گرامی یہ ہیں:

جناب ڈاکٹر محمد اشفاق ڈین یونیورسٹی آف ایگریکلچر فیصل آباد، جناب پیر سید سعید الحسن شاہ چیئر مین ادارہ حزب الاسلام فیصل آباد، جناب میاں محمد طیب چیئر مین طیب گروپ آف انڈسٹریز فیصل آباد، جناب میاں محمد ادریس چیئر مین ستارہ کیمیکل انرجی فیصل آباد، جناب میاں شوکت علی چیئر مین ستارہ لیبز فیصل آباد اور جناب ڈاکٹر محمد اعظم بخاری صدر سکن ڈیپارٹمنٹ سرورسز ہسپتال لاہور۔

قاری غلام فرید کی پُرسوز آواز میں تلاوت قرآن مجید سے نشست کا آغاز ہوا۔ جناب صاحبزادہ عطاء المصطفیٰ نوری نے قصیدہ بردہ کے چند اشعار اپنی مخصوص آواز میں سنائے جبکہ قصیدہ نعمانیہ مولانا ذاکر الهاشی نے اپنی پُر کیف آواز میں پڑھا اور نعت کا نذرانہ قاری فضل الرحمن نے اپنی درد بھری آواز میں پیش کیا، ڈاکٹر محمد اسحاق قریشی نے موضوع کے حوالے سے ابتدائی گفتگو کی اور مقالہ نگاروں کو خوش آمدید کہا۔ ڈاکٹر عبدالشکور ساجد انصاری اور ڈاکٹر محمد ہمایوں عباس ٹمب نے نقابت کے فرائض انجام دیئے، درج ذیل مقالہ نگاروں نے مقالات پیش کئے:

(15) ڈاکٹر ظہور احمد اظہر

(16) پروفیسر حافظ مقبول احمد

(17) ڈاکٹر ثناء اللہ الازہری

(18) پروفیسر عطاء الحق

اس نشست میں محترم ڈاکٹر غلام سرور قادری اور جناب جسٹس ڈاکٹر منیر احمد مغل نے بھی خیالات کا اظہار فرمایا مگر ان کے خیالات تحریری شکل میں دستیاب نہ ہو سکے اس لئے شامل اشاعت نہیں ہیں، تقریب میں کلیدی خطبہ جناب مفتی منیب الرحمن کا تھا، آپ نے

عصر حاضر کے تناظر میں فقہ حنفی کے کردار پر محققانہ روشنی ڈالی اور ان عناصر کا ذکر کیا جو عصر جدید میں مادیت کی یلغار سے متاثر ہو کر فقہ کی اہمیت و ضرورت سے انکار کر رہے ہیں، آپ نے مطالبہ کیا کہ وطن عزیز کے شہریوں کے اکثریتی فیصلے کے مطابق فقہ حنفی کو رائج کیا جائے، صدر ذی الاحترام پیر سید انور شاہ گیلانی نے اس پر وقار تقریب کے انعقاد پر مبارک باد دی اور حوصلوں کی سر بلندی کے لئے دعائیں دیں، آپ نے سامعین سے اپیل کی کہ عشق رسول ﷺ کے مشن کو اپنائیں اور علماء اہل سنت کی روش پر چلیں تاکہ ایک معتدل اور روشن خیال معاشرہ تشکیل پاسکے، تقریباً دو بجے ظہرانہ پیش کیا گیا اور یوں سیمینار کی تیسری نشست اختتام کو پہنچی۔

چوتھی اور آخری نشست تقریباً اڑھائی بجے شروع ہوئی جس کا موضوع تھا ”امام اعظم ابوحنیفہ علیہ الرحمہ فقیہ عصر“، کرسی صدارت پر فیصل آباد کی معروف دینی اور سیاسی شخصیت جناب صاحبزادہ فضل کریم ایم این اے، مہتمم جامعہ رضویہ فیصل آباد تشریف فرما ہوئے، مہمان خصوصی کی نشست کو معروف دینی شخصیت آزاد کشمیر اسمبلی کے رکن اور وزیر مذہبی امور و زکوٰۃ و عشر حکومت ریاست جموں و کشمیر جناب صاحبزادہ حامد رضا نے رونق بخشی، مہمانان اعزاز میں بہت سی دینی و سماجی شخصیات شامل تھیں مثلاً:

جناب میاں محمد حنیف چیئر مین بورڈ آف گورنری یونیورسٹی آف فیصل آباد، ڈاکٹر ظہور احمد اظہر ڈین فیکلٹی آف آرٹس اینڈ سوشل سائنسیز دی یونیورسٹی آف فیصل آباد، جناب حاجی بشیر احمد چیئر مین داؤد ٹیکسٹائل ملز فیصل آباد، جناب حاجی امین القادری ضلعی امیر تحریک منہاج القرآن فیصل آباد، جناب حاجی غلام فرید چیئر مین سویٹی ٹیکسٹائل ملز فیصل آباد، جناب مولانا باغ علی رضوی صدر جماعت اہل سنت فیصل آباد۔

آغاز قاری محمد نعمان صدیقی کی تلاوت سے ہوا۔ صاحبزادہ عطاء المصطفیٰ نوری نے قصیدہ بردہ پیش کیا، قاری فضل الرحمن نے قصیدہ نعمانیہ کے چند اشعار پڑھے جبکہ نعت کا

نذرانہ وطن عزیز کے عظیم ثناء خوان جناب عبدالرؤف رونی نے پیش کیا۔ ڈاکٹر محمد اسحاق قریشی نے موضوع کی حدود و قیود کی وضاحت کی تاکہ گفتگو سلیقے کی پابند رہے۔ جناب ڈاکٹر عبدالشکور ساجد انصاری نے نقابت کی ذمہ داری خوبصورت طریق سے نبھائی۔ اس نشست میں مندرجہ ذیل مقالہ نگاروں نے اپنی اپنی نگارشات پیش فرمائیں:

(19) جناب ڈاکٹر حافظ محمد طفیل

(20) جناب ڈاکٹر مجید اللہ قادری

(21) جناب پروفیسر قاری محمد اقبال

(22) جناب حافظ محمد سعد اللہ

(23) جناب پروفیسر محمد اکرم ورک

اس نشست میں مولانا عبدالکیم شرف علیہ الرحمہ کا ایک وقیع مقالہ بھی پیش کیا گیا جس کی افادیت و اہمیت کا سب نے اعتراف کیا۔

آخر میں صدر مجلس صاحبزادہ حاجی فضل کریم نے اپنے ارشادات سے سامعین کو مشرف فرمایا، آپ نے امام اعظم علیہ الرحمہ کے زیریں کارناموں کی تفصیل سنائی اور اسے عصر حاضر کے علماء و دانشوروں کی ذمہ داری قرار دیا کہ حنفی مشن کو جاری رکھا جائے کہ اجتماع ملت کا یہ سب سے بڑا محرک ہے، آخر میں صدر مرکز تحقیق ڈاکٹر محمد اسحاق قریشی نے چاروں نشستوں کے مہمانان گرامی، مقالہ نگار حضرات اور سامعین کا شکریہ ادا کیا اور اعلان کیا کہ یہ علمی و تحقیقی مقالات مرکز تحقیق کے زیر نگرانی شائع کر دیئے جائیں گے۔ مستقبل کے ارادوں کا بھی ذکر ہوا اسلام و دعا پر یہ بے وقار علمی نشست اختتام پذیر ہوئی۔

سیمینار کے انعقاد میں جن اہل ثروت و محبت کرم فرماؤں نے تعاون کیا وہ ہم سب کے خصوصی شکریہ کے مستحق ہیں۔ سرمایہ اگر خیر طلبی کا ذریعہ بن جائے تو تو شہ آفرت ہوتا ہے اور مزید آسائشوں کا ذریعہ بنتا ہے۔

میں اس سیمینار کے حوالے سے سب سے پہلے جناب میاں محمد طیب صاحب کا ذکر کرنا چاہوں گا جن کا ہمہ جہتی تعاون ہمیں حاصل رہا، میاں صاحب نے نہایت رازداری اور بغیر کسی نمود و نمائش کے سرپرستی فرمائی اور آئندہ بھی اس تعاون کو جاری رکھنے کا اعلان فرمایا۔ میاں محمد حنیف کا نام فیصل آباد ہی نہیں پورے ملک بلکہ پوری دنیا میں خیر کی اشاعت کے لئے معروف ہے۔ میاں صاحب کا مرکز تحقیق سے تعاون روز ازل سے ہے۔ آپ نے اس سیمینار میں بھی بھرپور ساتھ دیا اور بہت سے اخراجات برداشت کئے۔

میاں محمد ارشد اچھی نیک طینت اور سراپا عجز انسان ہیں، آپ مرکز تحقیق کے فعال رکن ہیں اور ہمیشہ سے تعاون کے لئے سرگرم ہیں، سیمینار کے ارادے باندھے جارہے تھے کہ آپ کی طرف سے ایک خطیر رقم مہیا کر دی گئی جس سے پیش رفت میں آسانی ہوئی۔

حاجی محمد اکبر نہ صرف یہ کہ ہمارے شانہ بشانہ کھڑے ہیں بلکہ بغیر کسی طلب کے دست تعاون بڑھاتے رہتے ہیں، لائل پور ہال اور مہمانوں کے لئے رہائشی کمروں کا سارا انتظام حاجی صاحب کی ہمت کا نتیجہ ہے، یوں کہہ سکتے ہیں کہ حاجی صاحب مرکز تحقیق کے دائمی سرپرست ہیں۔

ان معاونین کے علاوہ بھی بہت سے ساتھی ایسے ہیں جو ہر لمحہ پیش قدمی کو حاضر رہتے ہیں، یہ سب انہیں معاونین کی وجہ سے ہے کہ مرکز تحقیق کبھی بھی کسی مالی بحران کا شکار نہیں ہوا، ارادوں میں استقامت انہی احباب کی وجہ سے ہے کہ یہ سب نثر خیر کے لئے ہمہ وقت مستعد رہتے ہیں، اللہ تعالیٰ سب کرم فرماؤں کو حفظ و امان میں رکھے اور دین و دنیا کی نعمتوں سے نوازے۔

سیمینار کی کامیابی کے لئے مرکز تحقیق کے اراکین کی مسلسل جدوجہد بھی بنیادی حیثیت کی حامل ہے، ہر رکن نے شب و روز کام کیا ہے، ہال کی آرائش و زیبائش سے لے کر مہمانوں کے استقبال، آمد و رفت، رہائش، طعام و قیام اور پُر آسائش ماحول فراہم

کرنے میں سب نے خوب محنت کی ہے۔ یہ ان اراکین کی مسلسل تگ و دو کا نتیجہ ہے کہ سیمینار ایک یادگار منزلت حاصل کر گیا ہے۔ ان شاء اللہ آئندہ بھی اسی جوش و ولولے کے ساتھ علمی پیش رفت کا سلسلہ جاری رہے گا۔

سیمینار میں مقالہ نگار حضرات نے نہایت سلیقہ مندی سے مقالات ترتیب دیئے اور پیش فرمائے۔ مقالات کی علمی وجاہت کے باوجود مرکز تحقیق نے احباب تحقیق کے ذریعے ہر مقالہ کو دقت نظری سے جانچنے کی کوشش کی ہے اور علمی مقالات کے معیار پر پُرکھا ہے جو مقالات اس معیار پر پورے اترے ہیں وہ قارئین کی نذر کئے جا رہے ہیں، ہمیں امید ہے کہ یہ مقالات قارئین کی علمی ثروت میں اضافے کا سبب بنیں گے۔

دعا ہے کہ وہ علیم و خیر رب اپنے کرم سے امت مسلمہ کو مثبت پیش رفت کی توفیق بخشے اور نبی اکرم ﷺ کی رحمتوں کے صدقے سے ہمیں مزید محنت اور کامیاب علمی تجسس کا ذوق عطا فرمائے، آمین!

(نوٹ:..... ”تمام مضامین ماہر اساتذہ کی نظر سے گزرے ہیں“)

اللهم صل وسلم دائماً ابداً..... علی حبیبک خیر الخلق کلهم

پروفیسر ڈاکٹر محمد اسحاق قریشی

صدر مرکز تحقیق فیصل آباد

پیر محمد امین الحسنات کا پیغام

بسم الله الرحمن الرحيم!

☆ عالم اسلام کے امام و مقتداء امام اعظم ابو حنیفہ نعمان بن ثابت علیہ الرحمہ کی عالی شخصیت کو خراج تحسین پیش کرنے کے لئے ادارہ ”مرکز تحقیق فیصل آباد“ کی یہ مساعی جلیلہ ہر لحاظ سے قابل تحسین ہے۔

☆ کوفہ کی جامع مسجد کا خادم حسب معمول صبح کے وقت مسجد میں چراغ جلا کر تہجد کی اذان دینے مسجد کے ہال میں داخل ہوا۔ تو اس نے ایک شخص کو اللہ کے حضور پورے خضوع و خشوع سے آہ و زاری کرتے پایا۔ اس نے خیال کیا کہ کوئی مسافر ہے۔ معمول کا معاملہ سمجھ کر چراغ روشن کیا، روشنی نے راز سے پردہ اٹھا دیا۔ اللہ کے حضور جبین نیاز جھکانے والی، بخشش اور امان طلب کرنے والی یہ ہستی عالم اسلام کی امام و رہبر امام اعظم حضرت ابو حنیفہ نعمان بن ثابت رضی اللہ تعالیٰ عنہ تھے۔ امام اعظم رضی اللہ عنہ کا خضوع و خشوع، عبادت گزاری اس دن کی بات نہ تھی بلکہ سالہا سال کا معمول تھا آپ کی عبادت گزاری کے حوالے سے آئمہ کرام نے بے شمار واقعات اپنی کتب میں تحریر کئے ہیں۔

☆ آپ کی شخصیت کا یہ بھی طرہ امتیاز ہے کہ جہاں آپ رات بھر عبادت و ریاضت اور مناجات میں گزارتے وہاں دن بھر تجارت، تبلیغ، تعلیم و تدریس میں مصروف رہتے

گویا قدرت آپ سے ایسے ہزاروں شاگرد تیار کروا رہی تھی جنہوں نے آگے چل کر دنیا بھر میں پھیلے مسلمانوں کے لئے قرآن و حدیث اور نصوص کی روشنی میں روزمرہ مسائل کا قابل عمل حل پیش کرنا تھا اور ایسا ہی ہوا۔

☆ اس امر پر سب کا اتفاق ہے کہ اسلامی فقہ کی تدوین اول کا سہرا امام صاحب کے سر ہے اس کی تصریح امام شافعیؒ کے اس قول سے بھی ہوتی ہے ”کہ قیامت تک جو شخص بھی دین کی سمجھ حاصل کرنا چاہے گا وہ ابوحنیفہ رحمہ اللہ علیہ کا محتاج ہوگا“

☆ اصحاب علم و فن کے نزدیک امام صاحب اور اس پایہ کے کبار ائمہ کرام کو بھی نبی رحمت ﷺ کے خصائص میں شمار کرتے ہیں جس طرح قرآن حضور نبی رحمت ﷺ کا زندہ معجزہ اور سنت مطہرہ کی حفاظت کے لئے احادیث مبارکہ کا ذخیرہ آپ ﷺ کے خصائص مبارکہ سے ہے۔ بقیہ ائمہ مجتہدین اور امام اعظم کا وجود بھی آپ ﷺ کا زندہ معجزہ ہے۔

☆ کہتے ہیں شخصیت جتنی قد آور اور عظیم ہوگی اس کے ساتھ عداوت اور مخالفت کا انداز بھی شدید تر ہوگا آزمائش کے مراحل سخت تر ہونگے امام صاحب کو بھی مخالفت اور آزمائش دونوں کے سخت ترین مراحل کا سامنا کرنا پڑا ایک آزمائش بادشاہ وقت کی طرف سے آئی۔ قید و بند کی صعوبتیں برداشت کرتے کرتے جام شہادت پر موقوف ہوئی، جرم فقط اتنا تھا کہ آپ مفتی اعظم کا عہدہ قبول نہ کر کے شاہی گستاخی کے مرتکب ہوئے۔

☆ اس ظلم اور احسان فراموشی پر حیرت کے ساتھ احساس ندامت میں اس وقت مزید اضافہ ہو جاتا ہے جب عالم اسلام کے ان محسنین پر اٹھنے والے ہاتھ اہل اسلام کے نظر آتے ہیں۔

☆ آپ کے ساتھ تعصب اور عناد کی ایک صورت اور بھی روا رکھی گئی اس کا سلسلہ آپ کے معاصر حاسد علماء سے شروع ہوا اور پھر نسل در نسل متعصب مذہبی طبقات کی شکل میں

جاری ہے گذشتہ کئی صدیوں میں آپ کے خلاف حسد، بغض اور عناد کے اظہار میں شدت آگئی ہے خاص طور پر علم حدیث سے دوری اور لاعلمی کا متعصبانہ الزام عائد کر کے ایک مخصوص فکر کے حامل افراد اپنے خبث باطن کا اظہار کر رہے ہیں کتنی عجیب بات ہے کہ عالم اسلام کا 80 فیصد سے زیادہ حصہ امام اعظم کے فقہی اصولوں کا پیروکار ہو لیکن پھر بھی آپ پر حدیث سے دوری کا الزام عائد کیا جاتا رہے۔

☆ آپ کی عظیم شخصیت آپ کا عالی علمی کام آپ پر لگنے والے ہر الزام کا جواب ہے۔ امام اعظم کا تاج آپ کے سر ہی زینت رہے گا ان شاء اللہ۔

☆☆☆

نشت اول

بعنوان

امام اعظم ابو حنیفہ علیہ الرحمہ کا طریق استنباط

قرآن کریم اور احادیث مبارکہ سے استنباط کا انداز

صحابہ کرام رضی اللہ عنہم اور فقہاء کی آراء سے استنباط کا طریق

فقہاء کے طریق استنباط پر امام اعظم علیہ الرحمہ کے اثرات

استحسان کا دائرہ کار، ضرورت اور اس کے حدود

امام اعظم علیہ الرحمہ اور علم حدیث، اعتراضات کا تحقیقی جائزہ

استحسان کا دائرہ کار

ضرورت اور اس کے حدود

غلام رسول قاسمی قادری نقشبندی

استحسان کا دائرہ کار، ضرورت اور اس کے حدود

غلام رسول قاسمی قادری نقشبندی

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ

وَالْمُرْسَلِينَ وَعَلَى آلِهِ وَأَصْحَابِهِ أَجْمَعِينَ أَمَّا بَعْدُ

استحسان کا مادہ ”حسن“ ہے۔ حسن کا معنی ہے خوبصورت۔ استحسان اسی کا باب استفعال ہے۔ اس کا معنی ہوا ”بہتری کی تلاش، یا خوب سے خوب تر کی جستجو، یا ترجیح دینا“۔

قیاس جلی اور قیاس خفی میں فرق

شریعت کے چار ماخذ ہیں: قرآن، حدیث، اجماع اور قیاس۔ قیاس کے چار ارکان ہوتے ہیں۔ مقیس، مقیس علیہ، علت اور حکم۔ مطلق قیاس سے مراد یہی قیاس ہوتا ہے۔ اسے قیاس جلی بھی کہتے ہیں۔

قیاس خفی سے مراد ایسا چھپا ہوا مدلل قیاس ہے جو قیاس جلی کے خلاف ہوتا ہے۔ نور الانوار میں قیاس خفی کی تعریف یوں لکھی ہے: هُوَ الدَّلِيلُ الَّذِي يُعَارِضُ الْقِيَاسَ الْجَلِيَّ یعنی یہ ایسی دلیل ہے جو قیاس جلی کے خلاف ہوتی ہے (نور الانوار صفحہ 247)۔

استحسان سے مراد یہی قیاس خفی ہے اور قیاس جلی کے مقابلے پر آنے والے قوی تر دلائل کو قیاس جلی پر ترجیح دینا ہے مثلاً اگر قیاس قرآن کی آیت کے خلاف ہو تو ایسی صورت

میں قیاس کو ترک کر دیا جائے گا اور قرآن کو ترجیح دی جائے گی۔ قیاس کے مقابلے پر قرآن کو راجح قرار دینا استحسان ہے۔ اگر قیاس پوری اُمت کے اجماع کے خلاف ہو تو پھر بھی قیاس کو ترک کر دیا جائے گا اور اجماع کو ترجیح دی جائے گی۔ یہ بھی استحسان ہے۔ اگر قیاس پر عمل کرنے سے انسان مجبور اور بے بس ہو جاتا ہو تو ایسی صورت میں بھی قیاس کو ترک کر دیا جائے گا اور انسان کی سہولت کو ترجیح دی جائے گی۔ یہ بھی استحسان ہے۔ اگر قیاس جلی بذات خود کسی چھپے ہوئے مدلل قیاس کے خلاف ہو تو ایسی صورت میں بھی قیاس کو ترک کر دیا جائے گا اور اس قیاس کو ترجیح دی جائے گی جسے ہم نے چھپا ہوا مدلل قیاس کہا ہے۔ یہ بھی استحسان ہے۔

استحسان کا دائرہ کار:

جب استحسان کی وجہ سے قیاس پر قرآن و سنت کو ترجیح دی جاتی ہے تو اسے استحسان بالاثرتہ کہتے ہیں۔ جب استحسان کی وجہ سے قیاس پر اجماع کو ترجیح دی جاتی ہے تو اسے استحسان بالاجماع کہا جاتا ہے۔ جب استحسان کی وجہ سے قیاس پر ضرورت کو ترجیح دی جاتی ہے تو اسے استحسان بالضرورة کہا جاتا ہے۔ اور جب استحسان کی وجہ سے قیاس پر قیاس خفی کو ترجیح دی جاتی ہے تو اسے مطلقاً استحسان کہا جاتا ہے۔ بعض اوقات قیاس کو استحسان پر ترجیح دی جاتی ہے۔ یہ بھی استحسان ہی کی ایک قسم ہے۔

اب استحسان کی ان پانچ اقسام میں سے ہر ایک کی مثال ملاحظہ فرمائیے:

(1) استحسان بالاثرتہ:

حدیث شریف میں ہے کہ: لَا تَبِعْ مَا لَيْسَ عِنْدَكَ یعنی وہ چیز مت نہج جو تیرے پاس نہیں ہے (ابوداؤد حدیث نمبر 3503، ترمذی حدیث نمبر 1232، نسائی حدیث نمبر 4627، ابن ماجہ حدیث نمبر 2187)۔

اس حدیث پر اگر قیاس کیا جائے تو بیع سلم کو ناجائز ہونا چاہئے۔ اس لئے کہ بیع سلم میں بھی بیچی جانے والی چیز پاس موجود نہیں ہوتی۔ بیع سلم سے مراد یہ ہے کہ رقم دے دی جائے اور مال بعد میں وصول کیا جائے۔ اَلْسَلْمُ هُوَ بَيْعٌ اَجَلٌ بَعَا جَلٍ لِّكِنْ چونکہ بیع سلم کے جائز ہونے کے حق میں علیحدہ حدیث پاک وارد ہو چکی ہے، لہذا یہاں قیاس کی بجائے حدیث پر عمل کیا جائے گا۔ حدیث یہ ہے:

عَنْ ابْنِ عَبَّاسٍ رَضِيَ اللَّهُ عَنْهُمَا قَالَ قَدِمَ رَسُولُ اللَّهِ ﷺ الْمَدِينَةَ وَهُمْ يُسْلِفُونَ فِي الثَّمَارِ السَّنَةَ وَالسَّنَتَيْنِ، فَقَالَ مَنْ أَسْلَفَ فِي شَيْءٍ فَلْيُسْلِفْ فِي كَيْلٍ مَعْلُومٍ وَوَزْنٍ مَعْلُومٍ إِلَى أَجَلٍ مَعْلُومٍ

یعنی حضرت ابن عباس رضی اللہ عنہما فرماتے ہیں کہ رسول اللہ ﷺ مدینہ منورہ میں تشریف لائے تو وہ لوگ ایک سال یا دو سال کے ادھار پر پھلوں کی بیع کرتے تھے۔ آپ ﷺ نے فرمایا ”جو شخص بیع سلم کرے وہ صرف معین ماپ اور معین وزن اور مدت معینہ میں بیع کرے۔“

(بخاری حدیث نمبر 2239، مسلم 4118، ابوداؤد 3463، ترمذی 1311،

نسائی 4616، ابن ماجہ 2280، دارمی 2586، مسند احمد 1873)

(2) استحسان بالا جماع:

کسی چیز کو آرڈر پر بنوانا یعنی سائی دے کر بنوانا استھناع کہلاتا ہے مثلاً فرنیچر والے سے کہا جائے کہ اتنے پیسوں میں صوفہ تیار کر دو۔ اس کی کوئی میعاد مقرر نہ کی جائے، پیشگی پیسے دیئے جائیں یا نہ دیئے جائیں۔ اس استھناع کے جائز ہونے پر امت کا اجماع ہے اور مسلمانوں کا اس پر عمل جاری و ساری ہے۔ جبکہ قیاس کا تقاضا یہ ہے کہ استھناع کو ناجائز کہا

جائے اس لئے کہ اس میں ایک غیر موجود چیز کی خرید و فروخت ہو رہی ہے۔ اب یہاں ہم نے قیاس کو چھوڑ دیا اور امت کے تعامل اور اجماع کو ترجیح دی۔ یہ استحسان بالا جماع ہوا۔

(3) استحسان بالضرورة:

اگر کنواں، حوض یا برتن ناپاک ہو جائے تو قیاس کا تقاضا یہ ہے کہ وہ قیامت تک پاک نہیں ہو سکتے۔ اس لئے کہ ان کو نچوڑا نہیں جاسکتا تا کہ ان کے اندر سے ناپاکی زائل ہو جائے لہذا یہ ہمیشہ ہمیشہ کے لئے ناپاک ہی رہیں گے اور جب بھی انہیں پاک کرنے کے لئے ان میں پانی ڈالا جائے گا وہ پانی خود بھی ناپاک ہو جائے گا لیکن ہم نے اس قیاس کو اس لئے ترک کر دیا کہ ان کو نچوڑنا انسان کے بس میں نہیں ہے لہذا انسانی ضرورت اور مجبوری کے پیش نظر اگر کنویں کا پانی نکال دیا گیا تو کنواں پاک ہو جائے گا اور اگر حوض کا پانی نکال بہا دیا گیا تو یہ بھی پاک ہو جائے گا اور اگر برتن پر پانی بہا دیا گیا تو یہ بھی پاک ہو جائے گا یہاں ہم نے قیاس پر ضرورت کو ترجیح دی۔ اسے استحسان بالضرورة کہتے ہیں۔

(4) استحسان بالقیاس الخفی:

شکاری درندے کا جھوٹا نجس اور ناپاک ہے۔ اس پر اگر قیاس کیا جائے تو شکاری پرندے کا جوٹھا بھی نجس ہونا چاہئے۔ اس لئے کہ اس کا گوشت بھی اسی طرح حرام ہے جس طرح شکاری جانور کا گوشت حرام ہے۔ یہ قیاس جلی ہے۔ مگر قیاس خفی جسے استحسان کہتے ہیں یہ اتنا باریک بین ہوتا ہے کہ اس قیاس نے شکاری درندے اور شکاری پرندے میں ایک باریک فرق ڈھونڈ نکالا ہے۔ وہ فرق یہ ہے کہ شکاری درندہ زبان سے کھاتا ہے اور اس کا لعاب بہتا ہے جبکہ شکاری پرندہ اپنی چونچ کو استعمال کرتا ہے جو محض ایک ہڈی ہے اور ہڈی پاک ہوتی ہے خواہ زندہ کی ہو یا مردہ کی۔ لہذا ہم نے قیاس کو چھوڑ دیا اور استحسان کو اختیار کیا۔

(5) تقدیم القیاس علی الاستحسان:

شکاری پرندے کی چونچ والی مثال میں آپ نے دیکھا کہ استحسان کو قیاس پر ترجیح دی گئی۔ لیکن بعض اوقات اس کے برعکس بھی ہوتا ہے یعنی قیاس کو استحسان پر ترجیح دی جاتی ہے یوں بھی کہہ سکتے ہیں کہ قیاس جلی کو قیاس خفی پر ترجیح دی جاتی ہے مثلاً قیاس (جلی) کا تقاضا ہے کہ نماز کے دوران سجدہ تلاوت آجائے تو سجدہ کی بجائے رکوع کر لینا بھی جائز ہے اللہ تعالیٰ حضرت داؤد علیہ السلام کے بارے میں فرماتا ہے ”وَخَرَّ رَاكِعًا وَاَنَابَ“ یعنی وہ رکوع میں گر گیا اور اللہ کی طرف رجوع کیا۔ اس آیت میں خَرَّ رَاكِعًا یعنی رکوع میں گر گیا کے الفاظ ہیں۔ حالانکہ رکوع میں گرنا نہیں جاتا گویا سجدے کی جگہ رکوع کا لفظ استعمال فرمایا۔ قیاس جلی کا تقاضا یہ ہے کہ آیت سجدہ تلاوت کی جائے تو رکوع کر لینا بھی کافی ہے۔

لیکن استحسان (قیاس خفی) کا تقاضا یہ ہے کہ سجدہ تلاوت کی جگہ پر صرف سجدہ ہی کیا جائے نہ کہ رکوع۔ اسلئے کہ سجدہ تعظیم کی انتہا ہے نہ کہ رکوع۔ لہذا رکوع کو سجدے کا قائم مقام نہیں بنایا جاسکتا۔ اب قیاس کہتا ہے کہ رکوع کافی ہے اور استحسان کہتا ہے کہ سجدہ ضروری ہے۔ یہاں ہم نے قیاس کو ترجیح دی ہے۔ اس کی وجہ یہ ہے کہ تلاوت کے سجدہ سے محض عاجزی اور تواضع مقصود ہوتی ہے، بذات خود سجدہ مقصود نہیں ہوتا اور یہ عاجزی نماز کے دوران رکوع کی صورت میں بھی ظاہر ہو جاتی ہے ہاں البتہ اگر نماز سے باہر آیت سجدہ پڑھی جائے تو پھر رکوع سے کام نہیں چلے گا اس لئے کہ نماز کے باہر رکوع سجدے کا قائم مقام نہیں ہو سکتا اور عام طور پر لوگ عاجزی اور شکرانے کی خاطر یا فرط محبت میں آکر سجدے میں ہی گرتے ہیں نہ کہ رکوع میں۔

اس تفصیل کے بعد آپ نے سمجھ لیا ہوگا کہ استحسان کو اختیار کر کے امام اعظم ابوحنیفہؒ نے اَوَّلُ مَنْ قَاسَ اِبْنِیْسَ اور قیاس پرستی کے الزامات کو دھو کر رکھ دیا ہے اور علم کی اس بلندی پر جا پہنچے ہیں جس کے بارے میں نبی کریم ﷺ نے ارشاد فرمایا تھا کہ لَوْ كَانَ

الَّذِينَ عِنْدَ النَّبِيِّ لَذَهَبَ بِهِ رَجُلٌ مِنْ اَبْنَاءِ فَارِسَ یعنی اگر دین ثریا کی بلندی پر بھی ہوگا تو اہل فارس میں سے ایک شخص وہاں سے علم کو اتار کر لے آئے گا۔

(مسلم حدیث نمبر 6497-6498، بخاری 4897-4898، ترمذی 3310-3933)

استحسان کی ضرورت

مذکورہ بالا تفصیل سے یہ بات خود بخود واضح ہو رہی ہے کہ قرآن و سنت اور اجماع کے مقابلے پر آنے والے قیاس کو لگام دینے کیلئے استحسان لازمی ہے اور شرعی احکام کو وقت نظر سے جانچنے اور خطا سے حتی المقدور بچنے کے لئے استحسان کو فقہ کے اصولوں پر داخل کرنا از حد ضروری ہے۔

اللہ کریم ارشاد فرماتا ہے ”اِنَّ الظَّنَّ لَا یُغْنِیْ مِنَ الْحَقِّ شَیْئًا“ یعنی بے شک گمان اور ظن حق سے بے نیاز نہیں کر سکتا (یونس: 36)۔ حدیث پاک میں بھی ہے کہ ذَغَ مَا یُرِیْتُكَ اِلٰی مَا لَا یُرِیْتُكَ یعنی واضح اور لاریب بات کے مقابلے پر مشکوک اور ہکی پکی باتوں کو ترک کر دو (ترمذی 2518، نسائی 5727، مسند احمد 1732، مشکوٰۃ 2773)۔

علماء کرام علیہم الرحمہ نے یہ قاعدہ بیان فرمایا ہے کہ ہمیشہ متشابہ کو محکم کی طرف لوٹایا جائے بلکہ جب نجران کے عیسائیوں نے لَا تَقُوْا ثُلَاثَةً اور اِنَّ مَثَلَ عِیْسٰی عِنْدَ اللّٰهِ کَمَثَلِ آدَمَ وغیرہ کی تصریحات کے مقابلے پر کلمۃ اللہ اور روح اللہ جیسے الفاظ کے سہارے الوہیت مسیح ثابت کرنے کی کوشش کی تو اللہ کریم نے عین اس موقع پر سورۃ آل عمران کی ابتدائی آیات نازل فرمائیں اور محکم کو متشابہ کے ماتحت کرنے سے منع فرمایا کہ ”الَّذِیْنَ فِیْ قُلُوْبِهِمْ زَیْغٌ فِیَتَّبِعُوْنَ مَا تَشَابَهَ مِنْهُ ابْتِغَاءَ الْفِتْنَةِ“ یعنی جن لوگوں کے دلوں میں کجی ہے وہ متشابہات کے پیچھے پڑتے ہیں تاکہ فتنہ بازی کر سکیں۔

ہر باطل فرقے نے یہیں سے ٹھوکر کھائی ہے یا جان بوجھ کر فراڈ چلایا ہے کہ محکمات اور تصریحات کے ہوتے ہوئے متشابہات بشمول موضوعات، اسرائیلیات اور تواریخ کا سہارا

لیا ہے یا اجماع کے مقابلے پر شاذ اور مردود اقوال پر اپنی خرافات کی بنیاد رکھی ہے یا قرآن و سنت اور اجماع کے خلاف اجتہاد کیا ہے۔

علامہ ابن کثیر علیہ الرحمہ لکھتے ہیں:

”أَهْلُ السُّنَّةِ يَأْخُذُونَ بِالْمُحْكَمِ وَيَرُدُّونَ مَا تَشَابَهَ إِلَيْهِ، وَهَذَا طَرِيقُهُ الرَّاسِخِينَ فِي الْعِلْمِ كَمَا وَصَفَهُمُ اللَّهُ عَزَّ وَجَلَّ فِي كِتَابِهِ، وَهَذَا الْمَوْضِعُ مِمَّا زَلَّ فِيهِ أَقْدَامُ كَثِيرٍ مِنْ أَهْلِ الضَّلَالَاتِ، وَأَمَّا أَهْلُ السُّنَّةِ فَلَيْسَ لَهُمْ مَذْهَبٌ إِلَّا اتِّبَاعُ الْحَقِّ وَيَبْذُورُونَ مَعَهُ كَيْفَ مَا دَارَ

یعنی اہل سنت ہمیشہ محکم کو پکڑتے ہیں اور تشابہ کو اس کی طرف لوٹاتے ہیں یہ علم میں رسوخ رکھنے والوں کا طریقہ ہے جیسا کہ اللہ تعالیٰ نے اپنی کتاب میں ان کی تعریف فرمائی ہے یہی وہ مقام ہے جہاں اکثر گمراہوں کے قدم پھسلے ہیں مگر اہل سنت کا مذہب حق کے اتباع کے سوا کچھ نہیں جس طرف کو حق گھومتا ہے، اہل سنت بھی حق کے ساتھ ساتھ گھوم جاتے ہیں (البدایہ والنہایہ جلد 5 صفحہ 248)۔

اس قاعدے کو ذہن نشین فرمالیجئے اب دیکھیے، پادری فائزر کو لا الہ الا اللہ اور لَا تَقُولُوا ثَلَاثَةَ کی تصریح پسند نہیں آئی اور اس نے بسم اللہ الرحمن الرحیم سے تین خدا ثابت کرنے کی کوشش کی۔

مرزا قادیانی کو آیت خاتم النبیین، متواتر احادیث اور صحابہ و جمیع امت کا اجماع نظر نہیں آیا اور اس نے ان کے مقابلے پر درود ابراہیمی وغیرہ سے نبوت کا اجراء ثابت کرنا چاہا۔ حضرت عیسیٰ علیہ السلام کا آسمان پر زندہ اٹھائے جانا آیت بَلْ رَفَعَهُ اللَّهُ إِلَيْهِ سے صریحاً ثابت ہے اور آپ کے نزول جسمی پر متواتر احادیث موجود ہیں مگر مرزا قادیانی ان

تصریحات کے مقابلے پر قَدْ خَلَتْ مِنْ قَبْلِهِ الرُّسُلُ سے اور کرہ زمہری کی تپش وغیرہ سے استدلال کرتا ہے۔

افضلیت سیدنا صدیق اکبر رضی اللہ عنہ پر قرآن کی نص وَنَسِبَ حَبْنُهَا الْأَنْتَقَى موجود ہے، احادیث میں تصریحات موجود ہیں مولانا علی رضی اللہ عنہ کے واضح ارشادات موجود ہیں، اسی پر تمام صحابہ و تابعین اور جمیع امت کا اجماع ہے مگر مخالفین کے پاس ایسی کوئی تصریح موجود نہیں بلکہ کبھی سب سے پہلے ایمان لانے والے مرجوح قول کو اپنے نظریے کی بنیاد بنائیں گے اور کبھی زورج بتول رضی اللہ عنہا ہونے سے استدلال کریں گے کبھی سلاسل طریقت کے اجراء کا سہارا لیں گے اور کبھی یہاں تک کہہ دیں گے کہ سب کچھ ٹھیک ہے مگر دل نہیں مانتا۔

اس دور کا ایک عظیم فساد خلاف شرع شاعری ہے۔ قرآن، حدیث اور اجماع کے مقابلے پر کسی شاعر کی خرافات پیش کرنا الشُّعْرَاءُ يَتَّبِعُهُمُ الْغَاوُونَ کا صحیح مصداق ہے۔ سب سے زیادہ مبالغہ اور غلو شعروں میں ہی پایا جاتا ہے، اَعْدَبُ الشُّعْرِ اَكْذَبُهَا جبکہ اس زمانے کے شاعروں کی اکثریت جاہل اور غالی ہے۔ جب ان لوگوں کے سامنے قرآن اور حدیث پڑھے جائیں تو یہ لوگ جواباً کوئی دوہڑا سنا دیتے ہیں۔ انا لله وانا اليه راجعون۔

آپ نے دیکھا کہ استحسان نہ صرف راجح اور مرجوح کا فرق سکھاتا ہے بلکہ بعض اوقات اسلام اور کفر کے درمیان لکیر کھینچ کر رکھ دیتا ہے۔ یاد رکھیے کہ تصریحات و محکمات کے مقابلے پر مردود، مرجوح اور غیر مستحسن اقوال ہر موضوع پر مل سکتے ہیں۔ اگر استحسان کے مذکورہ قاعدے کو مدنظر نہ رکھا گیا تو دین کی دھجیاں بکھر جائیں گی۔ معاذ اللہ۔

حدود استحسان کی وسعت

کبھی قیاس خفی کو جلی پر ترجیح دینا، کبھی جلی کو خفی پر ترجیح دینا، کبھی قیاس پر ضرورت کو ترجیح

دینا کبھی قیاس پر اجماع کو ترجیح دینا اور کبھی قیاس پر قرآن و سنت کو ترجیح دینا سب استحسان ہے یہاں سے علم ترجیحات مستقل علم اور باقاعدہ سائنس کی شکل میں جنم لے رہا ہے۔

علم ترجیحات

انسان دین و دنیا کے تمام معاملات میں ترجیحات قائم کئے بغیر ایک قدم بھی نہیں چل سکتا۔ وہ ایک قدم بھی اٹھاتا ہے تو کسی نہ کسی ترجیح کی بنا پر اٹھاتا ہے اور اگر رکتا ہے تو کسی نہ کسی ترجیح کی بناء پر رکتا ہے۔ یہ ایک مستقل علم ہے جسے ہم نے جنوری 2000ء میں پہلی بار مدون کیا تھا۔ ذیل کی سطور میں اس علم کی باقاعدہ تفصیل بیان کی جا رہی ہے اور یہ سب سید عالم علیہ السلام کی بانٹی ہوئی خیرات ہے۔

علم ترجیحات کی تعریف:

ترجیحات کا علم وہ علم ہے جو اچھائی اور برائی میں تمیز کر کے اچھائی کو ترجیح دینے یا دو اچھائیوں میں سے بڑی اچھائی کو ترجیح دینے اور دو برائیوں میں سے چھوٹی برائی کو ترجیح دینے سے بحث کرتا ہے۔

کسی بھی فن کا ماہر وہ ہے جو اس فن کے اندر زیادہ سے زیادہ ترجیحات کا ماہر ہے۔

The best in any science is the best in preferring.

علم ترجیحات کا ماخذ

قرآن شریف سے علم ترجیحات کا ثبوت:

اللہ تعالیٰ نے فرشتوں کے سامنے صرف ہدایت رکھ دی ہے اور وہ اسی پر عمل پیرا ہونے کے مکلف ہیں لیکن انسان کے سامنے ہدایت اور گمراہی دونوں رکھ دی گئی ہیں اور اسے ہدایت کو ترجیح دینے کا مکلف ٹھہرایا گیا ہے۔ ارشاد باری تعالیٰ ہے: **إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا** ہم نے انسان کو ہدایت کا راستہ دکھا دیا ہے اب خواہ ہدایت کو اختیار

کرے یا گمراہی کو (الذہر: 3)۔

اللہ کریم ارشاد فرماتا ہے **كَلَّا بَلْ تُحِبُّونَ الْعَاجِلَةَ وَتَذَرُونَ الْآخِرَةَ** یعنی تم لوگ جلدی ملنے والی چیز سے محبت کرتے ہو اور آخرت میں ملنے والی چیز کو چھوڑ دیتے ہو (القیلۃ: 75: 20)۔

ایک مرتبہ نبی کریم صلی اللہ علیہ وسلم نے صحابہ کرام علیہم الرضوان کو خطاب فرمایا کہ ”اللہ نے اپنے ایک بندے کو دنیا اور آخرت میں سے ایک چیز کو ترجیح دینے کا اختیار دیا۔ اس بندے نے آخرت کو ترجیح دی۔ آپ صلی اللہ علیہ وسلم کی یہ بات سن کر حضرت ابو بکر صدیق رضی اللہ عنہ رونے لگے۔ صحابہ کرام علیہم الرضوان کو تعجب ہوا کہ رسول اللہ صلی اللہ علیہ وسلم کی ایک بندے کی بات کر رہے ہیں اور ابو بکر رضی اللہ عنہ خواہ مخواہ رونے لگے۔ حالانکہ ایک بندے سے مراد خود نبی کریم صلی اللہ علیہ وسلم تھے اور ابو بکر رضی اللہ عنہ ہم میں سب سے زیادہ علم والے تھے۔

(بخاری حدیث نمبر 466-3654-3904، مسلم 6170-6171، ترمذی 3660)۔

فقہاء نے دنیا کی مثال قیاس جلی سے دی ہے اور آخرت کی مثال قیاس خفی سے دی ہے چنانچہ حضرت ملا احمد حیون علیہ الرحمہ لکھتے ہیں کہ:

فَإِنَّ الدُّنْيَا ظَاهِرَةٌ وَالْعُقْبَىٰ بَاطِنَةٌ لِّكِنَّهَا تَرَجَّحَتْ عَلَى الدُّنْيَا بِقُوَّةِ أَثَرِ هَامِنٍ حَيْثُ الدَّوَامُ وَالصَّفَاءُ وَأَمِثْلُهُ كَثِيرَةٌ
یعنی دنیا ظاہر ہے اور عقبی باطن ہے لیکن عقبی کو دنیا پر ترجیح حاصل ہے اس لئے کہ دوام اور صفا کے لحاظ سے اس کا اثر قوی ہے اور اس کی مثالیں کثرت سے موجود ہیں (نور الانوار صفحہ 248)۔ آپ نے دیکھا کہ نور الانوار میں استحسان کا ترجمہ ترجیح سے کیا گیا ہے۔

قرآن شریف میں میراث کی تقسیم اور مختلف ورثاء کی موجودگی کا دوسروں کی میراث پر اثر انداز ہونا (النساء: 11 تا 13)، اللہ تعالیٰ کا یہ فرمانا کہ **هَلْ يَسْتَوِي الَّذِينَ يَعْلَمُونَ**

وَالَّذِينَ لَا يَعْلَمُونَ یعنی کیا علم والے اور جاہل برابر ہو سکتے ہیں؟ (الزمر 39:9) وغیرہ علم ترجیحات اور استحسان کی عظیم مثالیں ہیں۔

احادیث میں علم ترجیحات کا ثبوت:

(1) عَنْ مُعَاذِ بْنِ جَبَلٍ رَضِيَ اللَّهُ عَنْهُ أَنَّ رَسُولَ اللَّهِ ﷺ لَمَّا بَعَثَهُ إِلَى الْيَمَنِ، قَالَ كَيْفَ تَقْضِي إِذَا عَرَضَ لَكَ قَضَاءٌ؟ قَالَ بِكِتَابِ اللَّهِ، قَالَ فَإِنْ لَمْ تَجِدْ فِي كِتَابِ اللَّهِ؟ قَالَ فَبِسُنَّةِ رَسُولِ اللَّهِ ﷺ، قَالَ فَإِنْ لَمْ تَجِدْ فِي سُنَّةِ رَسُولِ اللَّهِ، قَالَ أَجْتَهُدُ رَأْيِي وَلَا أُلَاقِ قَضَرِ رَسُولِ اللَّهِ ﷺ عَلَى صَدْرِهِ وَقَالَ الْحَمْدُ لِلَّهِ الَّذِي وَفَّقَ رَسُولَ رَسُولِ اللَّهِ ﷺ لِمَا يَرْضَى بِهِ رَسُولُ اللَّهِ ﷺ

یعنی حضرت معاذ بن جبل رضی اللہ عنہ فرماتے ہیں کہ جب رسول اللہ ﷺ نے انہیں یمن بھیجا تو فرمایا ”جب تمہارے سامنے کوئی مقدمہ آئے گا تو کس طرح فیصلہ کرو گے؟ انہوں نے عرض کیا کہ اللہ کی کتاب سے۔ فرمایا: اگر اللہ کی کتاب میں نہ پاؤ گے تو پھر؟ عرض کیا رسول اللہ ﷺ کی سنت سے۔ فرمایا: اگر رسول کی سنت میں بھی نہ پاؤ تو پھر؟ عرض کیا پھر اپنی رائے سے اجتہاد کروں گا اور کوئی کسر نہیں چھوڑوں گا۔ راوی فرماتے ہیں کہ پھر رسول اللہ ﷺ نے ان کے سینے پر ہاتھ مارا اور فرمایا اللہ کا شکر ہے جس نے اللہ کے رسول کے نمائندے کو ایسی بات کی توفیق بخشی جو رسول ﷺ کو پسند ہے (ترمذی حدیث رقم 1327، ابوداؤد 3592، سبب اکدارن 170)

عَنِ ابْنِ مَسْعُودٍ قَالَ فَمَنْ عَرَضَ لَهُ قَضَاءٌ فَلْيَقْضِ فِيهِ بِمَا فِي كِتَابِ اللَّهِ فَإِنْ جَاءَهُ أَمْرٌ لَيْسَ فِي كِتَابِ اللَّهِ وَلَا قَضَى بِهِ نَبِيُّ اللَّهِ ﷺ فَلْيَقْضِ بِمَا قَضَى بِهِ الصَّالِحُونَ، فَإِنْ جَاءَهُ أَمْرٌ لَيْسَ فِي كِتَابِ اللَّهِ وَلَا قَضَى بِهِ نَبِيُّ اللَّهِ ﷺ وَلَا قَضَى بِهِ الصَّالِحُونَ، فَلْيَجْتَهِدْ رَأْيَهُ، وَلَا يَقُولْ إِنِّي أَخَافُ

وَأَنِّي أَخَافُ، فَإِنَّ الْحَلَالَ بَيْنَ وَالْحَرَامِ بَيْنَ وَبَيْنَ ذَلِكَ أُمُورٌ مُشْتَبِهَاتٌ، قَدْ عَمِيَ رَأْيُكَ إِلَى مَا لَا يُرِيكَ، قَالَ أَبُو عَبْدِ الرَّحْمَنِ، هَذَا الْحَدِيثُ حَدِيثٌ جَيِّدٌ

یعنی حضرت ابن مسعود رضی اللہ عنہ فرماتے ہیں کہ جس کے سامنے مقدمہ پیش ہو تو وہ اس سے فیصلہ کرے جو اللہ کی کتاب میں ہے اور اگر اس کے پاس کوئی ایسا مسئلہ آجائے جو اللہ کی کتاب میں نہیں ہے پھر وہ اس کے مطابق فیصلہ کرے جو اس کے نبی ﷺ نے فیصلہ کیا ہے اگر اس کے پاس کوئی ایسا مسئلہ آجائے جو اللہ کی کتاب میں بھی نہ ہو اور اس کے نبی نے بھی اس کے بارے میں کوئی فیصلہ نہ دیا ہو تو اس کے مطابق فیصلہ کرے جو صالحین نے فیصلہ دیا ہے اور اگر اس کے پاس کوئی ایسا مسئلہ آجائے جو اللہ کی کتاب میں بھی نہ ہو اور اس کے نبی نے بھی اس کے بارے میں کوئی فیصلہ نہ دیا ہو اور صالحین نے بھی اس کے بارے میں کوئی فیصلہ نہ دیا ہو تو اب اپنی رائے سے اجتہاد کرے اور اس طرح نہ کہے کہ میں ڈرتا ہوں میں ڈرتا ہوں۔ بے شک حلال بھی واضح ہے اور حرام بھی واضح ہے اور ان کے درمیان کچھ امور مشتبہ ہیں۔ پس مشکوک کو چھوڑ کر یقینی بات کو پکڑ لو۔ حضرت عبدالرحمن رضی اللہ عنہ فرماتے ہیں کہ یہ حدیث بڑی زبردست چیز ہے زبردست چیز ہے۔ (نسائی حدیث رقم 5397)۔

پوری امت کا اس پر اتفاق ہے کہ تلاش حق میں سب سے زیادہ ترجیح قرآن کو حاصل ہے پھر حدیث کو پھر اجماع امت کو اور پھر قیاس کو۔ جو شخص ان ترجیحات سے بے خبر ہو گا عین ممکن ہے وہ قرآن و حدیث کے مقابلے پر قیاس کرتا پھرے۔

(2) نبی کریم ﷺ کو دو چیزوں میں سے کسی ایک کو اختیار کرنے کا چواڑس دیا جاتا تو آپ آسان چیز کو ترجیح دیتے تھے بشرطیکہ وہ آسان چیز گناہ نہ ہو۔ (بخاری حدیث 3560، مسلم 6045، ابوداؤد 4785)

اس حدیث پر غور فرمائیے، دونوں چیزوں میں سے آسان کو اختیار کرنا ایک ترجیح ہے لیکن اگر وہ آسان چیز گناہ ہو تو ترجیح بدل گئی اور دوسری چیز کے حق میں استحسان کا فیصلہ فرمایا۔

(3) قَالَ رَسُولُ اللَّهِ ﷺ: يَوْمَ الْقَوْمِ أَقْرُوهُمْ لِكِتَابِ اللَّهِ، فَإِنْ كَانُوا فِي الْقِرَاءَةِ، سَوَاءً فَأَعْلَمُهُمْ بِالسُّنَّةِ، فَإِنْ كَانُوا فِي السُّنَّةِ سَوَاءً، فَأَقْدَمُهُمْ هَجْرَةَ، فَإِنْ كَانُوا فِي الْهَجْرَةِ سَوَاءً، فَأَقْدَمُهُمْ إِسْلَامًا، وَلَا يَوْمَ مِنَ الرَّجُلِ الرَّجُلُ فِي سُلْطَانِهِ وَلَا يَقْعُدُ فِي بَيْتِهِ عَلَى تَكْرَمِهِ إِلَّا بِإِذْنِهِ

یعنی رسول اللہ ﷺ نے فرمایا کہ: قوم کی امامت وہ شخص کرائے جو اللہ کی کتاب کا سب سے بڑا قاری ہو، اگر وہ سب قرائت میں برابر ہوں تو سنت کا بڑا عالم امامت کرائے، اگر سنت کے علم میں برابر ہوں تو ہجرت میں پہل کرنے والا، اگر ہجرت میں بھی برابر ہوں تو پہلے اسلام لانے والا، اور کوئی آدمی کسی دوسرے آدمی کی سلطنت میں جا کر امامت نہ کرائے، اور کوئی شخص کسی کے گھر میں جا کر اس کی اجازت کے بغیر اس کی مسند پر نہ بیٹھے (مسلم حدیث نمبر 1532، ابوداؤد 582-583-584، ترمذی 235، نسائی 779-782، ابن ماجہ 980)۔

(4) عَنْ عَبْدِ اللَّهِ قَالَ رَسُولُ اللَّهِ ﷺ: أَلَا إِنِّي أَبْرَأُ إِلَى كُلِّ خَلٍّ مِنْ خَلِّهِ، وَلَوْ كُنْتُ مُتَّخِذًا خَلِيلًا لَا تَخْذُتُ أَبَا بَكْرٍ خَلِيلًا، إِنْ صَاحَبَكُمْ خَلِيلُ اللَّهِ يَعْنِي

حضرت عبداللہ ابن مسعود فرماتے ہیں کہ رسول اللہ ﷺ نے فرمایا: خبردار! میں ہر خلوت کے دوست کی دوستی سے بری ہوں، اگر میں کسی کو خلیل اور تنہائی کا دوست بناتا تو ابوبکر کو بناتا، لیکن میں تو صرف اللہ کا خلیل اور تنہائی کا دوست ہوں (مسلم حدیث نمبر 6176، ترمذی 3655، ابن ماجہ 93)۔

اس حدیث شریف میں استحسان اور ترجیح کی انتہا کر دی گئی ہے۔

(5) معراج شریف کی رات محبوب رب العالمین ﷺ کو دودھ اور شراب کے دو پیالوں میں سے ایک کو ترجیح دینے کا کہا گیا تو آپ ﷺ نے دودھ کو پسند فرمایا۔ کہا گیا کہ آپ نے فطرت کو پسند فرمایا۔ اگر آپ شراب والا پیالہ منتخب کر لیتے تو آپ کی امت گمراہ ہو جاتی (بخاری حدیث نمبر 3394-3437، مسلم 424، ترمذی 3130)۔

(6) حضرت جابرؓ فرماتے ہیں کہ رسول اللہ ﷺ نے فرمایا:

إِنَّ اللَّهَ اخْتَارَ أَصْحَابِي عَلَى جَمِيعِ الْعَالَمِينَ سِوَى النَّبِيِّ وَالْمُرْسَلِينَ

واختار لي منهم اربعة ابا بكر وعمر وعثمان وعلياً فجعَلَهُمْ خَيْرَ أَصْحَابِي وَفِي أَصْحَابِي كُلِّهِمْ خَيْرٌ

یعنی اللہ تعالیٰ نے میرے صحابہ کو نبیوں اور رسولوں کے سوا سارے جہانوں پر ترجیح دیتے ہوئے پسند فرمایا ہے اور ان میں سے خصوصاً میرے لئے چار صحابہ کو پسند فرمایا ہے۔ ابوبکر، عمر، عثمان اور علی۔ اور انہیں میرے صحابہ میں سے افضل بنایا ہے، دیے میرے صحابہ میں بھلائی ہی بھلائی ہے۔ (الشفاء جلد 2 صفحہ 42، الروضة النضرة جلد 1 صفحہ 47)۔

(7) حضرت علی المرتضیٰ رضی اللہ عنہ سے پوچھا گیا کہ آپ لوگ رسول اللہ ﷺ سے کیسی محبت کرتے تھے؟ آپ نے فرمایا اللہ کی قسم آپ ﷺ ہمیں ہمارے مال، اولاد، باپ دادا، ہماری ماؤں اور پیاس میں ٹھنڈے پانی سے بھی زیادہ محبوب تھے (الشفاء جلد 2 صفحہ 18)۔

(8) عَنْ خَالِدِ بْنِ الْوَلِيدِ رَضِيَ اللَّهُ عَنْهُ قَالَ: اِعْتَمَرْنَا مَعَ النَّبِيِّ ﷺ فِي عُمْرَةٍ اِعْتَمَرَهَا، فَحَلَقَ شَعْرَهُ، فَاسْتَبَقَ النَّاسُ إِلَى شَعْرِهِ، فَسَبَقْتُ إِلَى النَّاصِيَةِ فَأَخَذْتُهَا فَجَعَلْتُهَا فِي مَقْدَمَةِ الْقَلَنْسُوءَةِ، فَمَا وَجَّهْتُ فِي وَجْهِهِ إِلَّا فُتِحَ عَلَيَّ رَوَاهُ أَبُو يَعْلَى

یعنی حضرت خالد بن ولید رضی اللہ عنہ فرماتے ہیں کہ: نبی کریم ﷺ نے جو عمرہ کیا تھا، ہم نے بھی وہ عمرہ آپ کے ساتھ کیا۔ آپ ﷺ نے سرمبارک منڈوا یا، تو لوگ آپ کے بالوں پر لپک پڑے، میں ماتھے کے بال لینے میں کامیاب ہو گیا، میں نے انہیں اپنی ٹوپی کے اگلے حصے میں رکھ لیا۔ اس کے بعد میں جس مہم پر بھی بھیجا گیا، مجھے فتح نصیب کی گئی (مسند ابویعلیٰ حدیث رقم 7178، المعجم الکبیر للطبرانی حدیث نمبر 3714، مجمع الزوائد حدیث رقم 5882 اوقال الہیثمی رجالہما رجال الصالحین، مستدرک حاکم حدیث رقم 5378، دلائل النبوة للبیہقی 249/6)۔

یہ ٹوپی جب ایک مرتبہ میدان جنگ میں حضرت خالد بن ولید رضی اللہ عنہ کے سر سے گر گئی تو آپ نے اپنی جان کا خطرہ مول لے کر گھسان کی لڑائی کے دوران نیچے جھک کر اسے اٹھالیا۔ لوگوں نے اس پر اعتراض کیا کہ آپ نے ایک ٹوپی کو اتنی ترجیح کیوں دی؟ آپ نے انکشاف فرمایا کہ اس ٹوپی میں محبوب کریم ﷺ کے بال مبارک ہیں (الشفاء جلد 2 صفحہ 44)۔ اس استحسان کا تعلق عشق و عقیدت اور ادب سے ہے۔

(9) حضرت زید بن دثنہ رضی اللہ عنہ کو جب اہل مکہ نے قتل کرنے کے لئے حرم شریف سے باہر نکالا تو ابوسفیان بن حرب نے ان سے کہا، اے زید میں تجھے اللہ کی قسم دے کر پوچھتا ہوں، کیا تم اس وقت یہی نہیں چاہتے کہ تمہاری جگہ پر محمد ﷺ ہوں اور تمہاری جگہ انہیں قتل کیا جائے اور تو اپنے گھر والوں میں خیریت سے موجود ہو؟ حضرت زید رضی اللہ عنہ نے فرمایا اللہ کی قسم میں نہیں چاہتا کہ محمد ﷺ کو اپنے گھر میں بیٹھے بٹھائے بھی کوئی کائنات تک چھپے اور میں اپنے گھر بیٹھا رہوں۔ ابوسفیان نے کہا میں نے آج تک کسی انسان کو کسی دوسرے انسان سے اتنی محبت کرتے ہوئے نہیں دیکھا جتنی محمد ﷺ کے اصحاب محمد ﷺ سے محبت کرتے ہیں (الشفاء جلد 2 صفحہ 19)۔

(10) عَنِ بْنِ مَسْعُودٍ رَضِيَ اللَّهُ عَنْهُ قَالَ: مَا رَأَى الْمُؤْمِنُونَ حَسَنًا فَهُوَ عِنْدَ اللَّهِ حَسَنٌ یعنی حضرت عبداللہ بن مسعود رضی اللہ عنہ فرماتے ہیں کہ جسے مومنین اچھا سمجھیں وہ اللہ کے ہاں بھی اچھا ہے۔ اس حدیث کو امام محمد علیہ الرحمہ نے مؤطا میں مرفوعاً روایت فرمایا ہے (مؤطا امام محمد صفحہ 144، مسند ابوداؤد الطیالسی 243، ابونعیم 375/1، المعجم الاوسط حدیث رقم 3602، مسند احمد 3599)۔

حضرت سیدنا امام جعفر صادق قدس سرہ نے فرمایا ”دانشمند وہ ہے جو دو اچھائیوں میں سے بڑی اچھائی کو ترجیح دے سکے اور دو برائیوں میں سے چھوٹی برائی کو ترجیح دے سکے۔ امام اعظم ابوحنیفہ رحمۃ اللہ علیہ نے فرمایا ”دانشمند وہ ہے جو اچھے اور برے میں تمیز کر سکے (تذکرۃ الاولیاء صفحہ 4)۔

مختلف معاملات میں ترجیحات

(1) ذاتی ترجیحات:

نبی کریم ﷺ نے فرمایا: اِنَّ لِّجَسَدِكَ عَلَيْكَ حَقًّا کہ تیری جان کا بھی تجھ پر حق ہے (بخاری حدیث نمبر 1975)۔ لہذا اکثر مجاہدہ اور اپنی صحت میں حسب ضرورت ترجیحات کا جاننا ضروری ہے۔ روزمرہ کے معاملات مثلاً طعام، آرام، کام اور دوستوں سے ملاقات میں ترجیحات معلوم ہونی چاہیں کہ کس وقت میں کون سا کام کرنا چاہئے۔

وہ شخص اپنی ذاتی زندگی میں سخت ناکام ہے جس کے پاس اپنا نظام اوقات Time Table مقرر نہیں ہے۔ نبی کریم ﷺ نے اپنے اوقات کا ایک حصہ عبادت کے لئے دوسرا حصہ گھر والوں کے لئے اور ایک حصہ اپنی ذات کے لئے مقرر فرما رکھا تھا۔ پھر اس ذاتی حصے میں سے آدھا وقت لوگوں کی حاجت روائی کے لئے مقرر فرما رکھا تھا۔ لوگ ایک ایک، دو دو اور کئی کئی حاجات لے کر حاضر ہوتے تھے۔ (شمائل ترمذی صفحہ 24)۔

انسان کی ایک کمزوری یہ ہے کہ جلد ہاتھ آنے والی چیز کو دیر سے ملنے والی چیز پر ترجیح دیتا ہے کَلَّا بَلْ تُحِبُّونَ الْعَاجِلَةَ وَتَذَرُونَ الْآخِرَةَ (القیامۃ 75:20)۔ جو شخص اپنی اس کمزوری کو تباہ کر لے اور اس کا علاج کر لے وہی درو اندیش، حلیم اور مدبر شخص ہے۔

انسان کی ایک کمزوری یہ بھی ہے کہ وہ دوسروں کی قیمتی بات پر اپنی فضول بات کو ترجیح دیتا ہے۔ اس ترجیح کا تعلق اخلاقیات کے ساتھ ہے۔

(2) معاشرتی ترجیحات

ان ترجیحات کا تعلق حقوق العباد سے ہے عام مخلوق پر انسان کو ترجیح حاصل ہے، عام انسان پر مسلمان کو ترجیح حاصل ہے، عام مسلمان پر رشتہ دار کو ترجیح حاصل ہے اور عام رشتہ دار پر قریبی رشتہ دار کو ترجیح حاصل ہے۔

انسانی حقوق کے نام پر کی جانے والی تمام کوششیں دراصل کفر اور اسلام کا امتیاز ختم کرنے کی ناپاک سازش ہے۔ نیز مسلم ممالک میں غیر مسلموں کو پروان چڑھانے کی یہ ایک منصوبہ بندی ہے۔ انسانی حقوق کے ٹھکیداروں کو مشرقی تیور میں انسانی حقوق کی پامالی صرف ایک ہفتے میں صاف نظر آنے لگی تھی، اس لئے کہ وہ عیسائی اکثریت کا علاقہ ہے لیکن انہیں کشمیر میں انسانی حقوق کی پامالی آج بائیس سال تک نظر نہیں آئی اس لئے کہ ایہ اہل اسلام کی آزادی کا مسئلہ ہے۔ لہذا انسانی حقوق کے مکار نعروں کے خلاف ہمارا نہایت چست و چالاک ہونا اشد ضروری ہے۔ نبی کریم ﷺ نے فرمایا: اَنْزِلُوا النَّاسَ مَنَاذِرَ لِّهَمَّ یعنی لوگوں سے ان کے مرتبے کے مطابق پیش آؤ (ابوداؤد حدیث نمبر 4842)۔

لہذا انسانوں میں باہمی ترجیحات کا جاننا ضروری ہوا۔ انسانی حقوق کے نام پر کچھ دی پکا کر بیٹھ جانا محض غلط ہے۔

انسان کے حسن سلوک کی سب سے زیادہ حق دار ماں ہے۔ نبی کریم ﷺ سے کسی نے پوچھا۔ یا رسول اللہ ﷺ مجھ پر سب سے زیادہ حق کس کا ہے؟ فرمایا، تیری ماں کا۔ پھر تیری

ماں کا۔ پھر بھی تیری ماں کا اور پھر تیرے باپ کا اور پھر اس سے دور والا اور پھر اس سے بھی دور والا رشتہ دار (بخاری حدیث نمبر 5971، مسلم 6500، ابن ماجہ 3658)۔

ان حدیثوں میں نبی کریم ﷺ نے علم ترجیحات کی زبردست خیرات بانٹی ہے۔ اس کے علاوہ فرد اور معاشرے کے مفاد میں ترجیحات اور ذاتی اور دوسروں کے مفاد میں ترجیحات کا جاننا بھی ضروری ہے۔ فرد کے مفاد پر معاشرے کے مفاد کو ترجیح حاصل ہے اور اپنے چھوٹے مفاد پر دوسروں کے بڑے مفاد کو ترجیح حاصل ہے اور اگر اپنی ذاتی مفاد دوسروں کے مفاد کے مقابلے پر بڑا ہو تو بلاشبہ ذاتی مفاد کو ترجیح دینا درست ہے۔ لیکن ایثار اور قربانی کی شریعت نے حوصلہ افزائی کی ہے يُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ (الحشر 9:9)۔

یہ ترجیح جاننا بھی ضروری ہے کہ کس صورت حال میں مختلف افراد سے کس قسم کا معاملہ کرنا ہے مثلاً کسی کی اولاد کے سامنے اس کی پردہ پوشی کی جائے جب کہ اس کے والدین کے سامنے اس کی غلطی پر اسے صاف صاف ٹوک دیا جائے۔

جو شخص ان ترجیحات کو نہیں سمجھتا وہ غیر تمدنی اور غیر معاشرتی انسان ہے اور اس کے بارے میں بجا طور پر کہا جاسکتا ہے کہ اسے تمیز نہیں۔

(3) تعلیمی ترجیحات

تعلیمی میدان میں سب سے پہلے علم اور جہالت میں تمیز کر کے ان میں سے علم کو ترجیح دینا ضروری ہے۔ یاد رکھیے کہ کتابوں میں لکھ دی جانے والی ہر چیز کا نام علم نہیں۔ کتنے ہی اہل علم ایسے موجود ہیں جنہوں نے کتاب کا ایک لفظ تک نہیں پڑھا اور کتنے ہی ایسے جاہل موجود ہیں جنہوں نے کتابوں کے ڈھیر چاٹ لئے ہیں۔ علم سمجھی جانے والی ہر وہ بات جو بندے کو اس کے رب سے دور لے جائے وہ دراصل جہالت ہے۔ نبی کریم ﷺ نے فرمایا: اِنَّ مِنَ الْعِلْمِ جَهْلًا یعنی بعض علم بھی عین جہالت ہوتے ہیں (ابوداؤد حدیث

اس کے علاوہ غیر مسلموں کے مشنری سکولوں میں مسلمان بچوں کو تعلیم دلانا سراسر غلط ہے۔ امام محمد بن سیرین رحمۃ اللہ علیہ فرماتے ہیں کہ یہ علم دین ہے خوب غور کر لیا کرو کہ تم اپنا دین کس شخص سے سیکھ رہے ہو۔ (مسلم فی مقدمۃ، داری حدیث نمبر 433)۔

لہذا ماں باپ کے لئے ضروری ہے کہ اپنے بچوں کے لئے مناسب علوم اور مناسب تعلیمی اداروں کو ترجیح دیا کریں۔ ہمارے ملک پر حکومت کرنے والوں کی اکثریت عیسائی مشنری سکولوں اور آکسفورڈ و امریکہ سے پڑھ کر آتی ہے یہی فساد کی جڑ ہے۔

اس کے بعد نصابی ترجیحات کا نمبر آتا ہے۔ نصاب بنانے والوں کے لئے ضروری ہے کہ ان میں اس کام کی کامل صلاحیت موجود ہو ورنہ ضلُّوا وَاَضَلُّوا یعنی وہ خود بھی گمراہ ہوں گے اور دوسروں کو بھی گمراہ کریں گے (بخاری حدیث نمبر 100، مسلم 6796، ترمذی 2652، ابن ماجہ 52)۔ نصاب تشکیل دینے کے لئے بچوں کی صلاحیت اور حالات کے تقاضوں کے درمیان توازن کا قائم رکھنا ضروری ہے۔ خوش بخت ہے وہ معلم جس نے اس مذکورہ گراف کو مد نظر رکھتے ہوئے نصابی ترجیحات اختیار کر لیں۔ نبی کریم ﷺ نے فرمایا کہ نا اہل کے سامنے علم کی بات رکھنا ایسا ہی ہے جسے خنزیر کے گلے میں موتیوں اور سونے کا ہار ڈال دیا جائے (ابن ماجہ 224)۔

بنیادی تعلیم کے بعد پیشہ وارانہ تعلیم اور اپنی ذہنی استعداد کے مطابق مضامین کے انتخاب میں ترجیحات کا جاننا ہر شخص کے لئے ضروری ہے۔ عقائد و نظریات کے میدان میں صحیح عقیدے کو ترجیح دے کر اسے اختیار کرنا ضروری ہے۔ اللہ تعالیٰ کی توحید نبی کریم ﷺ کی رسالت اور ختم نبوت کا عقیدہ صحیح عقیدہ ہے۔ اب آپ ہر اس چیز کو مانتے چلے جائے جس کی خبر نبی کریم ﷺ نے دی ہو۔ علم حدیث کے باب میں خیر واحد پر مشہور کو اور مشہور پر متواتر کو ترجیح حاصل ہے۔ ضعیف پر حسن کو اور حسن پر صحیح کو ترجیح حاصل ہے۔ مقطوع پر

موقوف کو اور موقوف پر مرفوع کو ترجیح حاصل ہے۔

فقہ میں مباح پر مستحب کو، مستحب پر سنت کو، سنت پر واجب کو اور واجب پر فرض کو ترجیح حاصل ہے۔ کتب فقہ میں سے متون کو شروع پر اور شروع کو فتاویٰ جات پر ترجیح حاصل ہے۔ قیاس کرنے کے لئے علم ترجیحات کی بنا پر ہی مناسب ترین مقیاس علیہ کا انتخاب ممکن ہے۔ امامت کے حق دار کی ترجیح، قضا شدہ نمازوں کی ادائیگی میں ترتیب کا لحاظ، امر و نہی کے لئے مختلف حالات میں مناسب لائحہ عمل، حلال اور حرام میں ترجیح، زکوٰۃ اور غنوی تقسیم میں ترجیحات، تقسیم میراث میں ترجیحات اور اختلافی مسائل میں ترجیحات، علم ترجیحات کے شاہکار موضوعات ہیں۔

4) معاشی ترجیحات

معاشی میدان میں انسان کے لئے ضروری ہے کہ وہ بنیادی ضرورت اور سہولیات میں تمیز کرے اور ان میں باہم ترجیحات قائم کرے۔ جو لوگ ضرورت اور سہولت کا فرق نہیں سمجھتے وہ معاشی طور پر ہمیشہ مار کھاتے رہتے ہیں۔ نبی کریم ﷺ نے فرمایا: رہنے کا مکان، پہننے کے لئے کپڑے روٹی اور پانی انسان کی بنیادی ضرورت ہیں۔ (ترمذی حدیث نمبر 2341، مسند احمد جلد 1 صفحہ 77)۔ آج کل لوگوں نے فریج، ٹی وی، کار کوشی اور سوئی گیس کو اپنی بنیادی ضرورت سمجھ کر اپنے اوپر مصنوعی غربت طاری کر رکھی ہے۔ ایسے لوگ اللہ کی رضا سے منہ پھیر کر امیروں پر حسد کرتے کرتے اپنی زندگی کو عذاب بنائے رکھتے ہیں۔ پھر جب یہ لوگ بوکھلا کر کوئی قدم اٹھاتے ہیں تو اپنے بھوکے بچوں کے لئے آٹا سبزی خرید کر لانے کی بجائے ٹی وی اٹھا کر لے آتے ہیں۔ یہ غلط ترجیح ہے۔ ایک نئی مصیبت یہ ہے کہ فریج کا ٹھنڈا پانی پی پی کر اور مسلسل مشقت میں رہ رہ کر لوگوں کے معدے امراض کی آماجگاہ بن چکے ہیں۔

ایسے لوگ اپنی غلط ترجیحات کے ہاتھوں شکست کھانے کے بعد اپنا کنبہ چھوٹا رکھنے کے

لئے خاندانی مصنوعہ بندی پر عمل کرنے لگتے ہیں تو تقدیر کے ہاتھوں مزید رسوائی سے دوچار ہو جاتے ہیں۔ اول تو ان کی یہ تدابیر کچھ کام ہی نہیں کرتیں اور اگر کام کرتی بھی ہیں تو خواتین کی صحت پر اس کا اتنا برا اثر پڑتا ہے کہ زندگی اجیرن ہو کر رہ جاتی ہے اور ظاہر ہے کہ ایک فطری عمل کا راستہ روکنے کا یہی انجام ہونا چاہئے۔ ہم یہ بات محض نا سنجھی کی بنا پر یا الزام کے طور پر نہیں کہہ رہے بلکہ بے شمار لوگ ہمیں اپنی زبان سے داستان ظلم و ستم سنا چکے ہیں اور اپنے بگڑے ہوئے کیس (Case) کے علاج کے لئے ہم سے رجوع کر چکے ہیں۔ لہذا اب جو اس بات کو تسلیم نہیں کرتا وہ خود ضدی اور ہٹ دھرم ہے۔ ہاں اگر ایک آدھ کیس کا میاب بھی ہو چکا ہو تو اسے سو فیصد کامیابی نہیں کہہ سکتے۔ اگر کوئی شخص زہر کھا کر بچ رہے تو اس کا یہ مطلب نہیں کہ زہر کھانا درست تھا۔ سہولیات پر ضروریات کو ترجیح دینے کے بعد ضروریات میں سے بھی زیادہ اہم ضرورت کو ترجیح دینا ضروری ہے۔ مثلاً ایک آدمی کے گھر میں آٹا اور سبزی دونوں موجود نہیں جب کہ رقم صرف ایک چیز کو خریدنے کی موجود ہے تو یقیناً وہ آٹے کو ہی ترجیح دے گا۔

فضول خرچی اور کنجوسی کے درمیانی اعتدال کو ترجیح دینا بھی ضروری ہے۔ نبی کریم ﷺ نے فرمایا کہ ”الاقتصاد فی النفقة نصف المعيشة یعنی خرچ میں میانہ روی آدھی معیشت ہے (شعب الایمان للبيهقي جلد 5 صفحہ 254)۔ بازار میں شاپنگ نام ہی محض ترجیحات کا ہے۔ بازاری قیمت اور اپنی جیب کے درمیان توازن کو قائم رکھتے ہوئے ہر انسان خریداری کرتا ہے۔ اس کے علاوہ اپنے ذہنی رجحان اور سرمائے کو ملحوظ رکھتے ہوئے مختلف پیشوں میں سے کسی ایک پیشے کو ترجیح دیتا ہے اور یہ ترجیح بڑی اہم ترجیح ہے۔

نبی کریم ﷺ کی تعلیمات کی روشنی میں یہ بات ہم پر واضح ہوئی ہے کہ کاروبار ہمیشہ چھوٹے پیمانے پر شروع کرنا چاہئے۔ آج لوگوں کو سند اور ڈگری کا غرور یا خاندانی وجاہت چھوٹا کاروبار کرنے سے روک رہی ہے۔ نکتے کی بات یہ ہے کہ ہر کاروبار شروع شروع میں

انسان کو امتحان میں ڈال دیتا ہے۔ کم بکری اور مارکیٹ مقابلہ اکثر آڑے آتے ہیں۔ یہاں پہنچ کر اکثر لوگ بوکھلا جاتے ہیں اور فوراً اپنا کاروبار تبدیل کر دیتے ہیں۔ حالانکہ یہی وہ موڑ تھا جس کے بعد کامیابی کے آثار نمایاں ہونے تھے۔ کسی دوسرے کاروبار نے بھی اسی موڑ پر پہنچ کر یہی تماشا دکھانا ہوتا ہے۔ اس طرح غیر مستقل مزاج اور جلد باز انسان ہر نئے کاروبار کو ترجیح دے کر نقصان پر نقصان اٹھاتا چلا جاتا ہے۔ کاروبار کے اندر تبدیلی لانی چاہئے۔ مکمل کاروبار ہر گز نہیں بدلنا چاہئے۔ خلاصہ یہ ہوا کہ ہمیشہ چھوٹا کاروبار شروع کریں اور پھر اس کاروبار کو کبھی تبدیل نہ کریں۔ بالآخر فتح آپ کی ہوگی۔ نبی کریم ﷺ نے فرمایا مَنْ دُرِّقَ بِشَيْءٍ فَلْيَلْزِمَهُ یعنی جسے چیز سے رزق ملے اسے مضبوطی کے ساتھ پکڑے رکھے (الجامع الصغیر حدیث نمبر 8702)۔ امیر بن کر بے چین رہنے کی بجائے رزق گزار حاصل کر کے سکھ کی نیند کو ترجیح دینا سیکھے، یہی معاشرتی ترقی ہے۔

(5) سیاسی ترجیحات

حکمران کا انتخاب بھی محض ایک ترجیح کا نام ہے۔ حکمران کا اپنی رعایا سے معاملہ کرنا بھی اس کی سیاسی اور معاملاتی ترجیحات ہیں۔ حاکم کی معاشی تدابیر اور سیاسی اصلاحات کی کامیابی کا راز بہتر ترجیحات میں پوشیدہ ہے۔ کون سا کام کس شخص کی ذمہ داری ہے؟ کسی بھی قوم کی ترقی میں اس ترجیح کا بہت بڑا دخل ہے۔ کسی قوم کی بربادی عین اس وقت شروع ہو جاتی ہے جب نا اہل افراد کو اہم عہدوں پر فائز کر دیا جاتا ہے۔ مثلاً عورت سے حکمرانی کرنا، چور کو جہاننا، جاہل کو وزیر قانون بنادینا غلط ترجیحات ہیں۔ قاعدہ ہے کہ لِكُلِّ فَنٍّ دَجَالٌ یعنی ہر فن کے لئے خاص ماہرین ہوتے ہیں۔

آج کل ”نوجوان نسل“ کی اصطلاح کافی عروج پر ہے۔ نوجوانوں کو آگے لانے اور سامنے لانے کے الفاظ عام طور پر سننے میں آتے ہیں۔ ہمارے ذرائع ابلاغ پر اس بات کا پرچار زور شور سے جاری ہے۔ یاد رکھیے یہ بہت بڑی خطا اور سرسرا غلط ترجیح ہے۔ نوجوان

نا تجربہ کار ہوتا ہے اور وہ آگے گئے کے قابل نہیں ہوتا بلکہ اس کے لئے اپنے بزرگوں کی پیروی اور تجربہ کاروں کے تجربات سے سبق حاصل کرتے رہنا ضروری ہوتا ہے۔

جو لوگ چالیس سال کی عمر سے پہلے پہلے لیڈر شپ اختیار کر لیتے ہیں وہ تجربہ کار اور صید آزمودہ ہونے کی وجہ سے خود بھی خوار ہوتے ہیں اور اپنے ساتھیوں کو بھی خوار کرتے ہیں۔ بعد میں حق واضح ہو جانے کے بعد انہیں آئے دن پینترے بدلنا پڑتے ہیں اور قلابازیاں کھانا پڑتی ہیں۔ اب وہ بے چارے کسی کو اپنی پریشانی بتا بھی نہیں سکتے۔

إِيَّاكَ وَالْأَمْرُ الْإِلَهِيَّ إِنَّ تَوَسَّعَتْ

مَوَارِدُهُ فَضَاعَتْ عَلَيْكَ مَصَادِرُ

ترجمہ: ایسے کام سے بچ جس میں داخل ہونا آسان اور نکلنا مشکل

ہو (حماسہ باب الادب)

امت کا حکیم بننے کے لئے تجربہ کی ضرورت ہے نبی کریم ﷺ نے فرمایا لَا حَلِيمَ الْأَذُو عَشْرَةَ وَلَا حَكِيمَ الْأَذُو تَجْرِبَةً یعنی ٹھوکریں کھائے بغیر حلم نہیں آتا اور تجربہ کے بغیر کوئی حکیم نہیں بن سکتا (ترمذی حدیث نمبر 2033، مسند احمد جلد 3 صفحہ 85)۔

بخدا ہم نے اقتدائے رفتگاں کو ہی محفوظ تر پایا ہے۔ کسی کی جتنی زیادہ عمر ہے ہمارے لئے وہ اتنا ہی قابل احترام ہے اور صحبت میں بیٹھنے کے لائق ہے۔ سیاست کے میدان میں ان تمام ترجیحات کا تعلق تدبیر اور حکمت عملی سے ہے۔ نبی کریم ﷺ نے فرمایا لَا عَقْلَ كَالْتَدْبِيرِ یعنی تدبیر جیسی کوئی عقل نہیں (ابن ماجہ حدیث نمبر 4218، شعب الایمان للبیہقی جلد 5 صفحہ 27)۔

(6) روحانی ترجیحات (یعنی مسائل طریقت میں ترجیحات)

اس کا تعلق دین اور دنیا میں ترجیحات، عقل اور نقل میں ترجیحات، سائنس اور مذہب میں ترجیحات وغیرہ سے ہے۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ حُجِبَتِ النَّارُ بِالشَّهَوَاتِ وَحُجِبَتِ الْجَنَّةُ بِالْمَكَارِهِ یعنی حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: دوزخ کو شہوات کے پیچھے چھپا دیا گیا ہے اور جنت کو مشکلات کے پیچھے چھپا دیا گیا ہے (مسلم حدیث رقم 2843، مسند احمد 8966)۔

اس حدیث شریف میں دنیا کی نعمتوں اور دنیا کی تکالیف کے درمیان استحسان اور ترجیح سمجھائی گئی ہے۔ ان دونوں کا باطن اور انجام ان کے بالکل برعکس ہے۔ دنیا کا ظاہر سانپ کی طرح خوبصورت اور منقش ہے جبکہ اس کا باطن اسی سانپ کی طرح زہریلا ہے۔ مرشد پکڑنے سے پہلے مرشد کامل کے اوصاف کا جاننا ضروری ہے تاکہ کامل کو ناقص پر ترجیح دی جا سکے۔ مرشد میں چار اوصاف کا پایا جاننا ضروری ہے (الف) اس کا عقیدہ صحیح ہو (ب) وہ عالم ہو (ج) وہ باعمل ہو (د) اسے اس کے مرشد نے اجازت دی ہو اور اس کا سلسلہ جڑا ہوا ہو۔ باقی رہے لمبے لمبے چلے، بڑی بڑی تسبیحات اور کرامات تو یہ کسی کے کمال کی حتمی علامت نہیں، راہ قبول کا انحصار اتباع سنت پر ہے۔

ایک مرتبہ ایک شخص حضرت جنید بغدادی قدس اللہ سرہ کی خدمت میں کچھ دنوں تک رہا۔ بالآخر اس نے اجازت چاہی، آپ نے پوچھا کس مقصد کے لئے آئے تھے۔ اس نے کہا حضرت! آپ کی بڑی شہرت سنی تھی مگر کئی روز تک آپ کے پاس ٹھہرنے کے باوجود کوئی کرامت دیکھنے میں نہیں آئی، آپ نے فرمایا تم نے میرا کوئی کام خلاف سنت دیکھا ہے؟ اس نے کہا، نہیں۔ آپ نے فرمایا، یہی سب سے بڑی کرامت ہے۔ ارشاد باری تعالیٰ ہے إِنَّ أَكْرَمَكُمْ عِنْدَ اللَّهِ اتَّقَاكُمْ تَمَّ میں سے زیادہ کرامت والا وہ ہے جو سب سے زیادہ متقی ہے۔ (الحجرات 13:49)۔

بیعت کر لینے کے بعد مرید کے لئے ضروری ہے کہ اپنے مرشد کو پوری دنیا پر ترجیح دے۔ صحابہ کرام علیہم الرضوان اپنی جانوں سے بھی زیادہ نبی کریم ﷺ سے محبت کرتے

تھے۔ ارشاد خداوندی ہے النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ یعنی نبی مومنوں کی جانوں سے بھی زیادہ ان پر حق رکھتے ہیں۔ (الاحزاب 33:2)۔

اس آیت میں صاف طور پر نبی کریم ﷺ کو مومنوں کی جان پر ترجیح دی گئی ہے۔ اولیٰ بمعنی اہق ہو یا بمعنی اقرب بہر حال ترجیح نبی کریم ﷺ کو ہی حاصل ہے۔

حدیث شریف میں ہے کہ تم میں سے کوئی شخص اس وقت تک کامل مومن نہیں ہو سکتا جب تک میں اسے اس کی اولاد، ماں باپ اور تمام لوگوں سے زیادہ محبوب نہ ہو جاؤں (بخاری حدیث نمبر 15، مسلم حدیث 168، نسائی 5014، ابن ماجہ 67)۔ اس حدیث شریف میں بھی دنیا کے تمام افراد پر نبی کریم ﷺ کی ترجیح مذکور ہے۔ مرید کیلئے بھی ضروری ہے کہ اپنے لئے اپنے مرشد سے بڑھ کر کسی کو اپنے زمانے میں فائدہ مند نہ سمجھے۔

زلفاں چھلے چھلے

سارا جگ بہوں سوہنا میرے مایے توں تھلے تھلے

جو مرید اس ترجیح کو اچھی طرح نہیں سمجھا اس کے لئے دیگر مشائخ کی صحبت زہر قاتل ہے۔ اگر اس نے وقت کے غوث کو بھی اپنے مرشد پر ترجیح دے دی تو اس کا فیض رک جائے گا۔ اس کے بعد مرشد کو دنیا کے مال و متاع پر بھی ترجیح حاصل ہے۔ حضرت خواجہ غلام فرید علیہ الرحمہ اپنے بڑے بھائی حضرت خواجہ فخر الدین قدس سرہ کے دست اقدس پر بیعت تھے۔ والد ماجد کے وصال کے بعد حضرت فخر الدین قدس سرہ نے فرمایا فرید! ادھر آؤ حضرت والد صاحب کی میراث دونوں بھائی تقسیم کریں۔ آپ نے عرض کیا حضور! میں آپ سے چھوٹا ہوں، شفقت کا یہ تقاضا ہے کہ میراث کے دو حصے بھی میں ہی کروں اور اپنی پسند کا حصہ بھی مجھے ہی اختیار کرنے دیا جائے۔ آپ نے فرمایا چلو ایسے ہی سہی۔ حضرت غلام فرید نے گھر کا سارا سامان، مکان اور زمین ایک طرف کر دیئے اور اپنے بھائی اور مرشد حضرت خواجہ فخر الدین قدس سرہ کو دوسری طرف کھڑا کر دیا۔ عرض کیا، میراث کے یہ دو حصے

ہو گئے ایک طرف میرا مرشد اور دوسری طرف تمام اثاثہ۔ پھر آگے بڑھ کر اپنے مرشد کے گلے میں اپنی باہیں ڈال کر کہنے لگے میرے حصے میں میرا مرشد ہوا کرے۔

چشماں فخر الدین مٹھل دیاں تن من کیتا پُور
گھول گھٹاں میں فخر جہاں توں جنت حور قصور

پھر مرید کے لئے یہ بھی ضروری ہے کہ اپنے علم اور عقل کے مقابلے میں اپنے مرشد کو ترجیح دے۔ حضرت خواجہ خضر علیہ السلام کی باتیں حضرت موسیٰ علیہ السلام کی سمجھ میں نہ آ سکیں پھر آج کے دور کا مرید کس شمار میں ہے۔

حضرت سیدنا ابو ہریرہ رضی اللہ عنہ فرماتے ہیں کہ میں نے حضور علیہ الصلوٰۃ والسلام سے دو علم سیکھے ہیں۔ ایک علم وہ ہے جسے میں بیان کرتا ہوں اور دوسرا علم وہ ہے کہ اگر میں اسے بیان کروں تو لوگ میری گردن کاٹ دیں (بخاری حدیث نمبر 120)۔

ارشاد باری تعالیٰ ہے فَلِمَ تَحَاجُّونَ فِيمَا لَيْسَ لَكُمْ بِهِ عِلْمٌ یعنی تم اس بارے میں کیوں جھگڑتے ہو جو تمہاری سمجھ سے باہر ہے (آل عمران 66)

ہر سمجھدار کی سمجھ کی بھی ایک حد ہوتی ہے۔ بقول حضرت شیخ اکبر قدس سرہ دُبِّ حَامِلٍ لِّفَقِهِ لَيْسَ بِفَقِيهِ بَلْ كَذَّبُوا بِأَمَانِهِمْ يُحِيطُوا بِعِلْمِهِ یعنی کتنے ہی فقہ کا علم اٹھا کر پھرنے والے ایسے ہوتے ہیں جو فقیہ نہیں ہوتے بلکہ جو چیز ان کی سمجھ سے باہر ہو اس کا انکار کر دیتے ہیں (کتاب الفناء صفحہ 4)۔

اللہ والوں پر ایک وقت ایسا بھی آتا ہے کہ وہ ایک ذات خداوندی کے سوا کسی دوسری طرف متوجہ ہونا گوارا نہیں کرتے۔ حتیٰ کہ ان کے خاص الخاص رفقاء اور صدیقین بھی اس وقت درمیان میں حائل نہیں ہو سکتے۔ اسی حال کے پیش نظر نبی کریم ﷺ نے فرمایا کہ اگر میں کسی کو اپنا خلیل بناتا تو ابوبکر کو اپنا خلیل بناتا۔

حضرت داتا صاحب علیہ الرحمہ لکھتے ہیں کہ حضرت ابراہیم خواص رحمۃ اللہ علیہ سے

لوگوں نے درخواست کی کہ آپ اپنے سفر کی کوئی عجیب و غریب بات سنائیں۔ آپ نے فرمایا سب سے عجیب بات یہ ہے کہ حضرت خضر علیہ السلام نے مجھ سے ساتھ رہنے کی خواہش ظاہر کی مگر میں نے اسے قبول نہ کیا اور مجھ پر ایسا حال طاری تھا کہ اس وقت اللہ تعالیٰ کے سوا کسی اور کی خاطر مدارت میں مشغول ہونے کو طبیعت نہیں مانتی تھی۔ (کشف المحجوب 383) اللہ کریم ہم مسکینوں کو بھی توحید آشنائی کا یہ منظر دیکھنا نصیب کرے۔ آمین۔

تصوف دراصل نام ہے آداب کا۔ ہر حال اور ہر مقام کا ایک الگ ادب مقرر ہے۔ فقیر نے ہر مقام پر اور ہر حال میں اسی مخصوص ادب کو ترجیح دینا ہوتی ہے۔

ابوالعباس بن عطار رحمۃ اللہ علیہ فرماتے ہیں **الْأَدَبُ الْوَقُوفُ مَعَ الْمُسْتَحْسَنَاتِ** یعنی ادب کا معنی ہے مستحسنتات کو اختیار کرنا (کشف المحجوب صفحہ 380)۔

حضرت ابونصر سراج رحمۃ اللہ علیہ فرماتے ہیں کہ:

النَّاسُ فِي الْأَدَبِ عَلَى ثَلَاثِ طَبَقَاتٍ أَمَّا أَهْلُ الدُّنْيَا فَكَثُرَ آدَابُهُمْ فِي الْفَصَاحَةِ وَالْبَلَاغَةِ وَحِفْظِ الْعُلُومِ وَأَسْمَارِ الْمُلُوكِ وَأَشْعَارِ الْعَرَبِ، وَأَمَّا أَهْلُ الدِّينِ فَكَثُرَ آدَابُهُمْ فِي رِيَاضَةِ النَّفْسِ وَتَأْدِيبِ الْجَوَارِحِ وَحِفْظِ الْحُدُودِ وَتَرْكِ الشَّهَوَاتِ، وَأَمَّا أَهْلُ الْخُصُوصِيَّةِ فَكَثُرَ آدَابُهُمْ فِي طَهَارَةِ الْقُلُوبِ وَمَرَاعَةِ الْأَسْرَارِ وَالْوُقُوفِ بِالْعُهُودِ وَحِفْظِ الْوَقْتِ وَقَلَّةِ الْإِلْتِفَاتِ إِلَى الْخَوَاطِرِ وَحُسْنِ الْأَدَبِ فِي مَوَاقِفِ الطَّلَبِ وَأَوْقَاتِ الْحُضُورِ وَمَقَامَاتِ الْقُرْبِ

یعنی ادب کے لحاظ سے لوگوں کے تین طبقے ہیں۔ پہلا طبقہ دنیا داروں کا ہے جو فصاحت و بلاغت، حفظِ علوم اور بادشاہوں کے

قصے اور عرب کے اشعار کو ادب قرار دیتے ہیں۔ دوسرا طبقہ اہل دین کا ہے جنہوں نے ریاضتِ نفس، اپنے اعضاء کو باادب بنانا، اللہ کی حدود کی حفاظت کرنا اور ترکِ شہوات کا نام ”ادب“ رکھا ہے اور تیسرا طبقہ اہل خصوصیت کا ہے جو دلوں کی طہارت، اللہ کے رازوں کی پاسداری، عہد و پیمان کی وفا، وقت کی حفاظت، پراگندہ خیالات کی طرف قلتِ توجہ اور طلب و حضور و قرب میں حسن ادب کو ملحوظ رکھنے کو ادب کہتے ہیں (کتاب الملع صفحہ 224-225، کشف المحجوب 381)۔

فقیر کے لئے کشف والہام رحمانی اور شیطانی میں ترجیحات کا جاننا بھی ضروری ہے۔ جو الہام شریعت کے خلاف ہو وہ شیطانی ہے اور جو شریعت کے مطابق ہو وہ رحمانی ہے۔ نکتے کی بات یہ ہے کہ کشف والہام کا تعلق مباح چیزوں سے ہوا کرتا ہے فرض سے روکنا شیطانی الہام ہے اور فرض کا حکم دینا فاضل الہام ہے۔ اس لئے کہ فرض تو پہلے ہی فرض ہے۔ یہاں سے معلوم ہو جانا چاہئے کہ الہام کو پرکھنے کے لئے شریعت کے احکام اور اوامر و نواہی کو تفصیلات سے جاننا کس قدر ضروری ہے۔

شیطانی الہام میں بڑے بڑے بیچ اور باریکیاں ہوا کرتی ہیں۔ اگر کسی شخص کو الہام ہو کہ اپنے بیٹے کو ذبح کر دے تو یہ شیطانی الہام ہے۔ اسے حضرت ابراہیم علیہ السلام کے خواب پر قیاس نہیں کرنا چاہئے۔ نبی کا خواب بھی وحی ہوتا ہے جبکہ دوسروں کا یہ الہام شریعت کے خلاف ہونے کی وجہ سے مردود و باطل ہے۔

حضرت شیخ اکبر قدس سرہ فرماتے ہیں کہ میرے مرشد کو یہ الہام ہوا کہ تو مسیح ہے۔ لیکن انہوں نے اس الہام کو شریعت کی روشنی میں پرکھ لیا اور شیطان کی واردات سے بچ گئے۔

نبی کریم ﷺ کے بعد آج تک نبوت و مسیحیت و مہدیت کا دعویٰ کرنے والے اس

ترجیح کو نہ سمجھنے کی وجہ سے مارکھا گئے۔ مشائخ علیہم الرضوان نے اس سلسلے میں بہت سے معیار مقرر فرمائے ہیں مثلاً:

(الف) شریعت کے مطابق الہام ہو تو یہ الہام رحمانی ہے ورنہ شیطانی ہے۔

(ب) دائیں کان میں آواز آئے تو رحمانی اور بائیں میں آئے تو شیطانی ہے۔

(ج) سب سے پہلے وارد ہونے والا خیال رحمانی ہے اور بعد میں وارد ہونے والا خیال شیطانی ہے۔

(د) الہام کے ساتھ فرحت اور خوشی محسوس ہو تو یہ شیطانی الہام ہے اِنَّ اللّٰهَ لَا يُحِبُّ الْفَرِحِيْنَ

(ه) وہم پر ظن کو ترجیح حاصل ہے اور ظن پر قطعیت کو ترجیح حاصل ہے۔ نبی کریم ﷺ نے فرمایا: دَعُ مَا يُرِيْبُكَ اِلَى مَا لَا يُرِيْبُكَ یعنی شک سے بالا تر کو مشکوک پر ترجیح دو (ترمذی حدیث نمبر 2518، نسائی حدیث نمبر 5711، مسند احمد 258، دارمی 2535)۔

فقراء کے اخلاق کا ایک معرکہ الآراء پہلو، ان کی خاموشی اور گفتار ہے۔ فقیر اپنے نفس کی وجہ سے بولا نہیں کرتا اور اللہ کریم کی طرف سے آنے والی بات کو روکا نہیں کرتا۔ یہ ایک نہایت اہم ترجیح ہے اور جو اس سے ناواقف ہے وہ فقیر نہیں۔

7) طبی ترجیحات

ان ترجیحات کا تعلق مرض کی تشخیص اور دواؤں کے انتخاب سے ہے مثلاً نبض اگر گہری ست اور موٹی ہے تو مرض بلغمی ہوگا۔ اگر نبض تیز، باریک اور لمبی ہے تو مرض سوداوی ہوگا۔ اگر نبض مشرف ہے تو مرض دموی ہوگا اور اگر نبض معتدل ہے تو مرض صفراوی ہوگا۔ مفرد امراض اور مرکب امراض کی صورت میں الگ الگ دواؤں کو ترجیح دینا ضروری ہے۔ حاد اور مزمن امراض میں بھی مختلف ادویہ کو ترجیح دی جائے گی۔ مثلاً زکام کا بہترین علاج

جو شانہ ہے لیکن اگر نزلہ دائمی ہو جائے تو اس کے لئے خمیرہ گاؤزبان یا اطرینفل اسٹو دوس یا اطرینفل زمانی کو ترجیح دی جائے گی اور اگر بلغم میں تعفن پیدا ہو جائے گی تو خشک کی بجائے تر ادویہ مثلاً شربت صدر، خمیرہ خشخاش، خمیرہ بادام وغیرہ کو ترجیح دی جائے گی۔

مرکب علامات کی صورت میں ایک ہی دوا کا انتخاب کر کے اسے ترجیح دی جائے گی۔ جو شخص ان ترجیحات پر دسترس رکھتا ہے وہی بہترین معالج ہے۔ اس کا تعلق تجربے اور مہارت سے ہے۔ نبی کریم ﷺ نے فرمایا: لَا حَكِيمَ إِلَّا ذُو تَجْرِبَةٍ یعنی حکیم وہی ہے جس کے پاس تجربہ ہو (ترمذی حدیث نمبر 2033، مسند احمد جلد 3 صفحہ 85)۔

8) عصری مسائل کا حل علم ترجیحات کی روشنی میں

اس وقت اُمت مسلمہ کا اتحاد، بین الاقوامی سطح پر مسلمانوں کا مناسب ترین لائحہ عمل، اندرونی فتنوں سے نمٹنے کا طریقہ، بے بسی کے عالم میں ذمہ دار لوگوں کو اپنے فرض کی ادائیگی کا طریقہ، اہم ترین موضوعات ہیں۔

(الف) مثل مشہور ہے ”کیا کھویا کیا پایا“؟ اس ضرب المثل میں استحسان اور علم ترجیحات کا سمندر ٹھاٹھیں مار رہا ہے۔ اُمت کے اتحاد کی ایسی کوشش محض بے قونی ہے جس سے پانچ فیصد لوگ متحد ہو جائیں اور پچانوے فیصد ناراض ہو کر اس پانچ فیصد کو ایک نیا فرقہ بنا ڈالیں۔ نادان رہنما جتنا فائدہ کرتے ہیں اس سے کئی گنا زیادہ نقصان کر دیتے ہیں۔ اُمت کی اصلاح کے لئے کوئی ایسا لائحہ عمل ترتیب دینا یا کوئی ایسی تحقیق پیش کرنا یا کوئی ایسی نئی بات کرنا کہ اُمت کی اکثریت اس کی مخالفت پر اُتر آئے، یہ اصلاحی کارنامہ نہیں بلکہ کور باطنی اور ناعاقبت اندیشی کا ثبوت ہے۔

(ب) ایک حدیث میں حضور کریم ﷺ نے مبلغین کے تین طبقات بیان فرمائے ہیں فرمایا: مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَا لَكَ أَضْعَفُ الْإِيْمَانِ یعنی تم میں سے جو بھی برائی کو دیکھے تو

اسے اپنے ہاتھ سے روکے اور اگر ہاتھ سے روکنے کی طاقت نہ ہو تو زبان سے روکے، اور اگر زبان سے روکنے کی بھی طاقت نہ ہو تو دل میں برا جانے، اور یہ کمزور ترین ایمان کی علامت ہے (مسلم حدیث نمبر 177، ابوداؤد 1140، ترمذی 2172، نسائی 5008، ابن ماجہ 4013)۔ اس حدیث شریف میں تبلیغی ترجیحات بیان فرمائی گئی ہیں کہ کس قسم کی تبلیغ کون سے آدمی کا فریضہ ہے:

(ج) کسی بھی اہم اور نازک کام کو ہاتھ ڈالنے سے پہلے ماہرین سے مشورہ کر لینا اور مناسب ترین اقدام کو ترجیح دینا ضروری ہے۔ اللہ تعالیٰ فرماتا ہے: **وَشَاوِرْهُمْ فِى الْاَمْرِ** اے محبوب اپنے صحابہ سے مشورہ لیا کریں۔ آگے فرمایا **اِذَا عَزَمْتَ فَتَوَكَّلْ عَلَى اللّٰهِ** جب عزم کر لو تو اللہ پر بھروسہ کرو (آل عمران 159)۔ یہ عزم اس وقت کیا جاتا ہے جب صورت حال کے مختلف پہلوؤں پر غور کرنے کے بعد ایک فیصلے کو ترجیح دے دی جاتی ہے۔

حضرت شیخ سعدی شیرازی رحمۃ اللہ علیہ فرماتے ہیں:

برائے جہاں دیدگاں کارکن کہ صید آرمود است گرگ کہن

ترجمہ: جہاں دیدہ لوگوں سے رائے لے کر کام کر اس لئے کہ پرانا بھیڑیا شکار کو آزمایا چکا ہوتا ہے۔ خوش نصیب ہے وہ شخص جس پر اللہ تعالیٰ نے مشورے کا دروازہ کھول دیا اور وہ اُمت کی اکثریت کے ساتھ چلنے کا خوگر ہوا، ان تمام موضوعات پر نبی کریم ﷺ کی احادیث صریحاً وارد ہیں:

اللہ اللہ حضور کی باتیں عین رب غفور کی باتیں
چند لفظوں میں بند سمندر ہیں میرے آقا حضور کی باتیں

وآخر دعوانا ان الحمد لله رب العلمین وصلى الله تعالى على خير خلقه

ونور عرشہ سیدنا و مولانا محمد و آلہ واصحابہ اجمعین

حضرت امام ابو حنیفہ رحمۃ اللہ

اور

علم حدیث

(اعتراضات و اشکالات کا تحقیقی جائزہ)

ڈاکٹر محمد حسین آزاد القادری

(ڈائریکٹر آف ایجوکیشن کالج ملتان ڈویژن)

حضرت امام ابوحنیفہ اور علم حدیث

ڈاکٹر محمد حسین آزاد القادری

اسم گرامی نعمان، کنیت ابوحنیفہ، لقب امام اعظم اور نبأ فارسی النسل تھے۔ شجرہ نسب ایران کے بادشاہ نوشیروان سے اس طرح ملتا ہے۔ نعمان بن ثابت بن مرزبان، بن ثابت بن قیس بن یزدگرد بن شہریار بن پرویز بن نوشیروان (1) بعض حضرات نے آپ کو بنو تیم کے غلاموں میں شامل کیا ہے۔ ابن سعد لکھتے ہیں:

”نعمان بن ثابت، بنی تیم اللہ بن ثعلبہ بکر بن وائل کے غلام تھے۔“ (2) ابن خلکان، ابن کثیر اور امام ذہبی نے بھی آپ کی نسبت بنو تیم سے جوڑی ہے۔ (3) خطیب بغدادی نے حضرت امام ابوحنیفہ کے پوتے اسماعیل بن حماد کے حوالے سے لکھا ہے کہ آپ کا تعلق فارس کے آزاد قبیلے سے تھا فرماتے ہیں: ”ہم سے قاضی عبداللہ حسین بن علی صیرئی نے بروایت عمر بن ابراہیم مقرئ، انہوں نے مکرم بن حنبل بن احمد قاضی سے، انہوں نے احمد بن عبداللہ بن شاذان المروزی سے، انہوں نے اپنے والد سے اور انہوں نے اپنے دادا سے بیان کیا ہے کہ شاذان المروزی بیان کرتے ہیں کہ میں نے اسماعیل بن حماد سے سنا ہے کہ ثابت بن نعمان بن مرزبان، ملک

فارس کے آزاد مردوں میں سے تھے۔ وہ فرماتے تھے: خدا کی قسم! ہم پر کبھی غلامی کا دور نہیں گزرا۔ میرے دادا (امام ابوحنیفہ رحمہ اللہ) 80ء ہجری میں پیدا ہوئے۔ ان کے والد حضرت ثابت اوائل عمر میں حضرت علی بن ابی طالب رضی اللہ عنہ کی خدمت میں حاضر ہوئے تو انہوں نے ان کی اولاد کے لئے برکت کی دعا فرمائی، ہم اللہ تعالیٰ سے امید رکھتے ہیں کہ اللہ تعالیٰ نے حضرت علی بن ابی طالب رضی اللہ عنہ کی دعا ہمارے حق میں قبول فرمائی ہے، (نعمان بن مرزبان حضرت ثابت کے والد تھے) یہی نعمان ہیں جنہوں نے ”نوروز کے دن حضرت علی بن ابی طالب رضی اللہ عنہ کی خدمت میں فالودہ بطور تحفہ پیش کیا تھا۔ اس پر آپ نے فرمایا ”نوروز لنا کل یوم“ ہمارے لئے ہر دن نوروز ہے۔“ (4)

ابن خلکان نے اگرچہ آپ کو بنو تیم اللہ ابن ثعلبہ کا مولیٰ لکھا ہے تاہم آپ کے پوتے اسماعیل بن حماد کے مذکورہ بیان کو بحوالہ خطیب بغدادی تحریر کیا ہے اور اس پر تنقید بھی نہیں کی۔ (5) ابن حجر مکی الہیتمی نے اپنی کتاب الخیرات الحسان میں اسی روایت کو نقل کرتے ہوئے لکھا ہے کہ واللہ ما وقع لنا رقی قط یعنی خدا کی قسم ہم کبھی غلام نہیں تھے۔ (6) امام جلال الدین سیوطی نے صرف آپ کے پوتے حضرت اسماعیل بن حماد کی روایت پر ہی اکتفا کیا ہے۔ (7) علامہ شبلی نعمانی نے خطیب بغدادی کی بیان کردہ روایت کی تائید کرتے ہوئے لکھا ہے کہ اسماعیل بن حماد کی روایت کئی وجوہ سے قابل قبول ہے کیونکہ یہ نہایت ثقہ اور معزز شخص تھے، قاضی صیرئ رحمہ اللہ علیہ جیسے ثقہ نے اس کی تصریح کی ہے کہ زوطی، بنی تیم اللہ کے حلیف تھے۔ (8) اکثر علماء اور مؤرخین نے آپ کی نسبت بنو تیم سے قائم کی ہے اور اس نسبت سے آپ کو تیمی بھی لکھا ہے۔ ان میں ابن سعد، ابن کثیر، امام ذہبی اور امام

موفق بن احمد کی رحمہ اللہ علیہ جیسے تبحر علماء شامل ہیں تاہم خطیب بغدادی کی سند سب سے زیادہ مضبوط ہے۔ خطیب بغدادی نے جو روایت آپ کے پوتے حضرت اسماعیل بن حماد بن نعمان بن ثابت کے حوالے سے اپنی کتاب تاریخ بغداد میں تحریر کی ہے۔ بلاشبہ اس کی تردید میں معترضین کوئی مستند حوالہ نہیں لاسکے۔ امام موفق رحمہ اللہ علیہ نے حضرت صالح بن احمد عجمی کے حوالے سے لکھا ہے کہ امام ابوحنیفہ رحمہ اللہ علیہ تہمتی تھے اور تہمتی خانوادہ حمزہ زیات کی اولاد سے تھا جو ریشم کے تاجر تھے (9) ابو نعیم الفضل فرماتے ہیں کہ حضرت امام ابوحنیفہ رحمہ اللہ علیہ زوطی تھے۔ زوطی ان علاقوں میں سے تھے جنہیں مسلمان فاتح مختلف ممالک سے گرفتار کر کے لائے تھے۔ (10) امام موفق رحمہ اللہ علیہ نے آپ کو غلاموں میں شمار کیا ہے لیکن اسے معیوب قرار نہیں دیا بلکہ مستند دلائل سے ان لوگوں کی تردید کی ہے جنہوں نے حسد کی بنا پر آپ کی نسبت کو غلاموں سے جوڑ کر آپ پر تنقید کی جسارت کی ہے (11) علامہ خوارزمی، مولوی فقیر محمد جہلمی اور علامہ شبلی نعمانی جیسے تبحر علماء و محققین نے آپ کے پوتے اسماعیل بن حماد کی روایت کو اہمیت دیتے ہوئے آپ کے دادا کا نام زوطی کی بجائے نعمان لکھا ہے اور پردادا کا نام ماہ کی بجائے مرزبان لکھا ہے۔

ابن خلکان نے بھی خطیب بغدادی کے حوالے سے اس روایت کو وفیات الاعیان میں تحریر کیا ہے۔ (12) شبلی نعمانی نے اس اختلاف میں تطبیق کی کوشش کرتے ہوئے لکھا ہے کہ ”اسماعیل بن حماد نے دادا کا نام نعمان اور پردادا کا نام مرزبان لکھا ہے۔ ایسا محسوس ہوتا ہے کہ زوطی جب ایمان لائے تو ان کا اسلامی نام زوطی کی بجائے نعمان رکھا گیا۔ زوطی کے باپ کا نام شاید کچھ اور ہو، ماہ اور مرزبان ان کے القابات ہوں کیونکہ مرزبان فارسی میں رئیس خاندان کو کہتے ہیں۔ اس لئے قرین قیاس یہی ہے کہ ماہ اور مرزبان ہم معنی الفاظ ہیں۔ دراصل وہی ”مہ“ ہے جسکے معنی ”بزرگ“ اور سردار کے ہیں مشہور مصرعہ ہے ”نہ کہ رامنزلت ماندنہ مہ را“: عربی لہجہ میں ”مہ“ کو ماہ کر دیا ہے۔ (13) بلاذری کے نزدیک

مرزبان کے معنی والی شہر اور سردار کے ہیں وہ لکھتے ہیں:

”حضرت عمر رضی اللہ عنہ کے عہد خلافت میں لشکر اسلام نے فارس کے شہر اہواز پر چڑھائی کی۔ وہاں زط اور ایرانی اسادرہ کا ایک گروہ تھا، ان سے شدید لڑائی ہوئی۔ ہم نے ان پر غلبہ حاصل کیا اور سب کو غلام بنالیا۔ اس کے بعد ابو موسیٰ نے سوس کا محاصرہ کیا۔ اہل سوس قلعہ بند ہو گئے۔ اہل سوس کے مرزبان کی درخواست پر ابو موسیٰ نے محاصرہ اٹھالیا اور مرزبان نے شہر کے دروازے کھول دیے۔ (14) بلاذری کی تحریر سے معلوم ہوتا ہے کہ مرزبان، شہر کے والی یا سردار کو کہتے ہیں۔ گویا امام ابوحنیفہ کے پردادا ملک فارس میں کسی شہر کے مرزبان یعنی سردار تھے۔ اپنے نام کی بجائے مرزبان کے لقب سے مشہور تھے لیکن یہ یقین سے نہیں کہا جاسکتا کہ فارس کے کس شہر میں رہتے تھے، البتہ اتنا ضرور کہا جاسکتا ہے کہ فاتحین اسلام کی لشکر کشی اور اسلام کی اثر انگیزی کی وجہ سے اہل فارس جوق در جوق اسلام قبول کر رہے تھے۔ انہی دنوں آپ کے جد امجد زوطی حلقہ اسلام میں داخل ہوئے اور خاندان والوں کی ناراضگی اور ایذا رسانیوں سے دلبرداشتہ ہو کر فارس کو چھوڑ کر کوفہ میں سکونت اختیار کر لی اور بقول قاضی صیری رحمہ اللہ بنی تیم اللہ کے حلیف بن گئے۔ (15) زوطی جن کا اسلامی نام نعمان تھا کبھی کبھار حضرت علی رضی اللہ عنہ کی خدمت میں حاضری دیا کرتے۔ اسماعیل بن حماد فرماتے ہیں کہ میرے دادا ابوحنیفہ کے والد ثابت کو ان کے والد نعمان (زوطی) حضرت علی رضی اللہ عنہ کی خدمت میں لے گئے تھے اور حضرت علی

رضی اللہ عنہ نے حضرت ثابت بن نعمان رحمہ اللہ کو خیر و برکت کی دعا دی تھی اور انہوں نے تحفۂ فالودہ پیش کیا تھا۔ (16)

آپ کے پوتے حضرت اسماعیل بن حماد (م 212ھ) نے یقین کامل سے کہا کہ اللہ تعالیٰ نے حضرت علی رضی اللہ عنہ کی دعا قبول فرمائی اور میرے دادا ابوحنیفہ کو عالم اسلام میں دوامی شہرت نصیب ہوئی۔ امام جلال الدین سیوطی (م 911ھ) نے تمییز الصحیفہ میں اور ابن حجر الہیتمی (م 973ھ) نے الخیرات الحسان میں (17) واضح طور پر لکھا ہے کہ ارشاد نبوی ﷺ ”لو كان العلم معلقاً بالثريا لتناوله قوم من ابناء فارس“ یعنی علم اوج ثریا پر بھی ہو تو ابنائے فارس کی قوم وہاں تک ضرور پہنچے گی، کا مصداق ابوحنیفہ رحمہ اللہ علیہ ہیں۔ محدثین کی کثیر تعداد نے اس حدیث کو صحیح قرار دیا ہے۔ امام بخاری نے صحیح بخاری (18) میں، امام مسلم نے صحیح مسلم (19) ابو نعیم اصفہانی نے حلیۃ الاولیاء (20) میں امام ابراہیم علی شیرازی نے الاقواب (21) میں اور امام طبرانی نے معجم کبیر (22) میں اس حدیث کو روایت کیا ہے۔ ڈاکٹر طاہر القادری نے حدیث مذکور کی ستراسانید کی تخریج کی ہے اور ان محدثین کے اسماء گرامی کی فہرست بھی بیان کی ہے جنہوں نے اس حدیث کو اپنی کتابوں میں بیان کیا ہے۔ (23) لہذا وثوق سے کہا جاسکتا ہے کہ یہ حدیث صحیح ہے۔ امام ابوحنیفہ رحمہ اللہ علیہ کا فارسی النسل ہونا ثابت ہے۔ خطیب بغدادی نے بحوالہ حسرت عبدالرحمن المصری لکھا ہے کہ آپ اہل بابل میں سے تھے۔ (24) امام نووی، (25) امام ذہبی (26) امام مزی (27) اور قاضی صیری (28) کا خیال بھی یہی ہے۔ ان حضرات نے ابو جعفر احمد بن اسحاق بن بہلول کے حوالے سے یہ بھی لکھا ہے کہ حضرت امام ابوحنیفہ کے والد ثابت رحمہ اللہ علیہ اہل انبار میں سے تھے۔ (29) بابل، ترمذ، نساء، کابل اور انبار بھی اس وقت فارس کا حصہ تھے۔ آپ کا وطن بابل ہو یا انبار، کابل ہو یا فارس کا کوئی اور شہر لیکن یہ بات ثبوت کو پہنچی ہوئی ہے کہ آپ اہل فارس میں سے تھے اور

حضور اکرم ﷺ نے ابنائے فارس میں سے کسی ایک جوان مرد کے لئے ہی فرمایا تھا کہ اگر علم ثریا پر بھی پہنچ جائے تو مردان فارس وہاں تک ضرور پہنچ جائیں گے۔ روایت کیا ہے یہ بھی حقیقت ثابتہ ہے کہ معروف اماموں میں فارسی النسل سوائے آپ کے کوئی اور نہیں ہوا۔ امام ابوحنیفہ رحمہ اللہ علیہ کے پوتے حضرت اسماعیل بن حماد کے حوالے سے خطیب بغدادی اور قاضی صیری نے وہ روایت بیان کی ہے کہ جو پہلے بیان کی جا چکی ہے کہ ہم ابنائے فارس سے ہیں اور غلاموں میں سے نہیں ہیں۔ (30)

حضرت امام ابوحنیفہ رحمہ اللہ علیہ کی ذات، شخصیت، تقویٰ و طہارت اور فہم و فراست پر ثبات کرنے کی کسی کو جسارت نہ ہوئی لیکن بعض حاسدین نے حسد کی بنا پر آپ کو صرف اہل الرائے کا درجہ دیا اور اپنی کوتاہ بینی اور بغض و عناد کی بنا پر قلت حدیث کا الزام لگاتے ہوئے کہا کہ:

- (1) آپ کو صرف 17 احادیث یاد تھیں اور اس کی وجہ تھی کہ آپ عربی نہیں جانتے تھے۔
- (2) آپ حدیث میں یتیم تھے۔
- (3) آپ نے حدیث کا علم نہیں سیکھا تھا اور نہ ہی اس کے لئے کوئی سفر کیا تھا آپ کے عہد میں حدیث کی تدوین نہیں ہوئی تھی اس لئے قیاس کو حدیث پر ترجیح دیتے تھے۔
- (4) آپ ناقص الحافظ تھے اور حدیث میں قوی نہ تھے۔
- (5) کسی محدث نے آپ سے حدیث نہیں لی۔
- (6) امام ابوحنیفہ سے صرف ایک حدیث مروی ہے۔
- (7) امام جعفر صادق رضی اللہ عنہ سے آپ نے علم حاصل نہیں کیا اگرچہ آپ نے ان کا زمانہ پایا اور وہ محدثین میں سے تھے۔
- (8) تدوین حدیث تک آپ زندہ رہتے تو قیاس کو چھوڑ دیتے۔

علاوہ ازیں بھی اعتراضات ہوئے لیکن اس مقالے میں صرف علم حدیث کے حوالے سے

ہونے والے اعتراضات و اشکالات کا جائزہ لیا گیا ہے۔

قلت حدیث

آپ پر پہلا اعتراض یہ ہے کہ آپ سے بہت کم احادیث مروی ہیں۔ مولانا محمد یوسف جے پوری نے بحوالہ ابن خلدون یہ اعتراض کیا ہے کہ آپ سے صرف 17 احادیث مروی ہیں۔ ”فابو حنیفہ رضی اللہ عنہ یقال بلغت رواية الى سبعة عشر حديثاً“۔ (31)

اس میں شک نہیں ابن خلدون کی اصل عبارت اس طرح ہے:

”ان الائمة المجتہدين تفاوتوا في الاكثار من هذه الضاعة والاقلال فابو حنیفہ رضی اللہ عنہ یقال بلغت روايته الى سبعة عشر حديثاً اونحوها..... عن اجتہاد وقد توسع اصحابه من بعده في الشروط فكثر روايتهم۔ (32)

ترجمہ: بعض ائمہ کرام سے زیادہ روایات منقول ہیں اور بعض بہت کم۔ چنانچہ امام ابو حنیفہ کے بارے میں کہا جاتا ہے کہ ان کی روایات 17 احادیث تک پہنچتی ہیں۔

امام مالک کے نزدیک صرف وہی احادیث صحیح ہیں جو مؤطا میں ہیں اور جو زیادہ سے زیادہ تین سو ہوں گی یا اس کے قریب قریب ہوں گی۔ مسند امام احمد بن حنبل میں پچاس ہزار احادیث ہیں۔

بہر کیف ہر امام نے اپنی استطاعت اور اجتہاد کے مطابق روایات بیان کرنے میں جدوجہد کی ہے۔ بعض متعصبین نے اپنے بغض و ہسد کی وجہ سے یہ الزام لگایا ہے کہ بعض ائمہ کرام کے پاس حدیث کا سرمایہ بالکل تھوڑا تھا اور وہ قریب قریب تہی دست تھے۔ یہی وجہ ہے کہ ان کی روایات بہت کم ہیں۔ ایسے اکابر ائمہ کے متعلق اس قسم کی بدگمانی رکھنا بلا جواز ہے کیونکہ احکام شریعت، قرآن و حدیث سے اخذ کئے جاتے ہیں۔ اگر کسی کے پاس

حدیث کا سرمایہ کم ہو تو اس کے لئے ضروری ہے کہ وہ اپنا سرمایہ بڑھائے اور اس کے لئے بہت زیادہ مشقت سے کام لے تاکہ دین کے احکامات صحیح اصول سے لے سکے اور ان احکامات کو، احکامات والے اصل مبلغ سے سیکھ سکے۔ اگر کسی امام سے کم روایات منقول ہیں تو اس کا یہ مطلب نہیں کہ وہ صرف اتنی ہی روایات جانتا تھا بلکہ اس کا یہ معنی لیا جانا چاہئے کہ اس کے معیار پر صرف اتنی ہی احادیث صحیح تھیں کیونکہ طرق حدیث میں مطاعن و علل کی وجہ سے انہیں احادیث ترک کرنا پڑیں جبکہ اکثر کے نزدیک یہ اصول ایک مانا ہوا مسئلہ ہے کہ جرح، تعدیل پر مقدم ہے۔ کسی امام کا اجتہاد یہی چاہتا ہے کہ جن احادیث میں یا ان کے طرق اسانید میں کوئی طعن ہو یا کوئی علت ہو وہ ناقابل قبول ہوتی ہے اور اکثر احادیث میں مطاعن و علل پائے جاتے ہیں۔ اس لئے ان کی روایات کم ہوتی ہیں۔ کیونکہ جتنی سخت شرائط ہوں گی اتنی ہی روایات کم ہوں گی۔ اس لئے کہ طعن یا علت سے روایات میں ضعف آ جاتا ہے اور وہ قابل رد ہو جاتی ہیں۔ علاوہ ازیں عراقیوں کی نسبت حجازیوں سے روایات زیادہ ہیں۔ کیونکہ دارالہجرت اور صحابہ رضوان اللہ علیہم اجمعین کی اما جگہ تھا۔ جو صحابہ مدینہ سے ہجرت کر کے عراق چلے آئے وہ زیادہ تر جہاد میں مشغول رہے۔ امام ابو حنیفہ سے روایات کم مروی ہیں جس کی وجہ سے حدیث بھی کم منقول ہیں۔ یہ بات صحیح نہیں کہ آپ نے معاذ اللہ جان بوجھ کر حدیث کی روایات چھوڑ دیں۔ امام ابو حنیفہ رحمہ اللہ کے بہت بڑے مجتہد تھے۔ اس کی دلیل یہ ہے کہ لوگ آپ کے مذہب پر بھروسہ کرتے ہیں۔ اور کسی بات کو ماننے کے ضمن آپ کی رائے کا احترام کرتے ہیں۔ اس کے برعکس دوسرے محدثین کرام نے نقل حدیث کی شرائط ہلکی کر دیں اس لئے انہیں بہت سی احادیث روایات کرنے کا موقع مل گیا۔ یہ سب اپنے اپنے اجتہاد کے نتائج ہیں۔ خود امام ابو حنیفہ کے شاگردوں نے آپ کے بعد جب شرطوں میں تحقیق کی تو ان کی روایات بھی بہت کم ہو گئیں۔ چنانچہ طحاوی کی بہت سی روایات ہیں اور ان کی جلیل القدر مسند بھی ہے۔ اگرچہ وہ بخاری اور مسلم کے

مقابلے کی نہیں۔ کیونکہ جن شرائط پر بخاری و مسلم نے اپنی کتابوں کو بنیاد بنا رکھی ہے۔ ان پر امت کا اجماع ہے جیسا کہ علماء کا قول ہے..... ”ائمہ مجتہدین کے بارے میں بدگمانی نہ کیجئے کیونکہ لوگوں میں یہی وہ طبقہ ہے جو حسن ظن کا زیادہ حق دار ہے۔ اگر ان کی کوئی بات بظاہر سمجھ میں نہ آئے تو اس کی توجیہ ان کی شان کے لائق کرنی چاہئے۔ (33)

مذکورہ بالا اقتباس سے یہ واضح ہو جاتا ہے کہ ابن خلدون نے حضرت امام ابو حنیفہؒ کے مقام و مرتبہ کا نہ صرف اعتراف کیا ہے بلکہ آپ کو عظیم فقیہ اور کبار ائمہ و مجتہدین و محدثین میں شمار کیا ہے۔ ابن خلدون مالکی تھے، حنفی نہ تھے لیکن انہوں نے امام ابو حنیفہ رحمۃ اللہ علیہ کے مقام و مرتبہ کا کھلے الفاظ میں اعتراف کرتے ہوئے انہیں عظیم فقیہ، مجتہد اور محدث کا درجہ دیا ہے۔ اگر کوئی شخص اپنی کوتاہ بینی اور بغض و حسد کی بنا پر یہ گمان کرتا ہے کہ حضرت امام ابو حنیفہ رحمۃ اللہ علیہ صرف سترہ احادیث جانتے تھے تو یہ سراسر اس کی علمی بددیانتی ہے مذکورہ اقتباس میں یہ بات ثابت ہو چکی ہے کہ اگر ایک شخص سے کم احادیث منقول ہوئی ہیں تو اس کا یہ مطلب نہیں کہ انہوں نے احادیث کا سماع نہیں کیا یا وہ علم حدیث میں ضعیف ہے۔ امام ابو حنیفہ رحمۃ اللہ علیہ کے بارے میں بدگمانی رکھنے والے رجوع کریں۔ ابن خلدون نے یہ وضاحت کر دی ہے کہ بعض ائمہ نے کثیر روایات بیان کی ہیں اور بعض قلیل الروایات تھے لیکن اس کا یہ مطلب نہیں کہ وہ علم حدیث کے عالم نہیں تھے۔ تمام صحابہ کرام حضور اکرم ﷺ کی احادیث کے جاننے والے تھے بعض نے زیادہ روایات بیان کیں اور بعض سے کم احادیث منقول ہوئیں۔ حضرت ابو بکر صدیق رضی اللہ عنہ، حضرت عمر فاروق رضی اللہ عنہ، حضرت علی رضی اللہ عنہ، حضرت ابوذر غفاری رضی اللہ عنہ اور حضرت بلال حبشی رضی اللہ عنہ جیسے جمہور جلیل القدر صحابہ قلیل الروایات تھے۔ لیکن اس سے یہ نتیجہ اخذ نہیں کیا جاسکتا کہ وہ علم حدیث جاننے والے نہیں تھے یقیناً یہ صحابہ کرام سب سے زیادہ حضور اکرم ﷺ کے قریب تھے لیکن ان سے احادیث بہت کم منقول ہوئیں، اگرچہ یہ تقویٰ و

طہارت، زہد و عبادت اور قرآن و حدیث کے بہت بڑے عالم تھے۔ حضرت ابو بکر صدیق رضی اللہ عنہ کے مقام و مرتبہ سے کون واقف نہیں ان سے صرف 142 احادیث مروی ہیں۔ (34) حضرت عثمان غنی رضی اللہ عنہ سے 146، حضرت علی رضی اللہ عنہ سے 536، حضرت عمر فاروق رضی اللہ عنہ سے 537، حضرت ابوذر غفاری رضی اللہ عنہ 281 اور حضرت بلال حبشی رضی اللہ عنہ سے صرف 44 احادیث مروی ہیں جبکہ حضرت ابو ہریرہ رضی اللہ عنہ سے 5374، حضرت عبداللہ بن عمر رضی اللہ عنہ سے 2630، حضرت انس بن مالک رضی اللہ عنہ 2286 اور حضرت عائشہ رضی اللہ عنہا سے 2210 احادیث مروی ہیں۔ (35)

امت مسلمہ کا اس امر پر اجماع ہے کہ خلفاء راشدین کا مقام و مرتبہ صحابہ رضوان اللہ علیہم اجمعین سے بلند ہے اور جملہ صحابہ میں حضرت ابو بکر صدیق رضی اللہ علیہم اجمعین افضل ہیں جبکہ آپ سے بہت کم احادیث مروی ہیں۔ حضرت علی رضی اللہ عنہ جنہیں حضور اکرم ﷺ نے باب العلم قرار دیا، ان سے حضرت ابو ہریرہ رضی اللہ عنہ، حضرت عبداللہ بن عمر رضی اللہ عنہ اور حضرت انس بن مالک رضی اللہ عنہ کے مقابلے میں بہت کم احادیث مروی ہیں۔ بلاشبہ حضرت علی کرم اللہ وجہہ قرآن و حدیث کے بہت بڑے عالم تھے۔ ان کا وقت سب سے زیادہ حضور اکرم ﷺ کی خدمت میں گزرا۔ آپ ﷺ سے سب سے زیادہ احادیث سنیں لیکن روایات کم دیکھنے میں آتی ہیں۔ یہی صورت حال حضرت عثمان رضی اللہ عنہ اور حضرت بلال حبشی رضی اللہ عنہ کی ہے۔ امت مسلمہ کا اس پر اجماع ہے کہ حضور اکرم ﷺ کے جملہ صحابہ علم حدیث کے عالم تھے۔ انہوں نے حضور اکرم ﷺ سے سماع کیا۔ بقول امام ابو زرعہ وصال کے وقت ایک لاکھ چودہ ہزار صحابہ حیات تھے۔ (36)

ان تمام صحابہ سے احادیث منقول ہوئیں۔ کسی سے کم کسی سے زیادہ لیکن قابل غور بات یہ ہے کہ جملہ صحابہ کرام میں فقیہ اور مجتہد کے مقام پر صرف دس فائز ہوئے۔ ابن سعد نے اپنی طبقات میں حضرت عبداللہ بن مسعود رضی اللہ عنہ کے شاگرد مسروق بن اجدع

(م 63ھ) کے حوالے سے لکھا ہے کہ حضور اکرم ﷺ کے زمانے میں فتویٰ دینے والے حضرت عمر، حضرت علی، عبداللہ بن مسعود، زید بن ثابت، ابی بن کعب اور ابو موسیٰ اشعری رضی اللہ عنہم تھے۔ (37) قاسم بن محمد (م 106ھ) سے منقول روایت میں حضرت ابوبکر صدیق، حضرت عثمان، حضرت عبداللہ بن عوف اور حضرت معاذ بن جبل رضی اللہ عنہم کے اسماء بھی شامل ہیں۔ (38) یہ حضرات نبی کریم ﷺ کے وصال کے بعد خلفاء راشدین کے عہد میں بھی فقیہ اور مجتہد مانے جاتے تھے۔ (39)

ابن حزم (م 456ھ) نے سخت محنت اور کاوش کے بعد 130 صحابہ کرام کے اسماء گرامی نقل کئے ہیں جو فتویٰ دیا کرتے تھے۔ ان میں سے سب سے زیادہ فتویٰ دینے والے بھی تھے اور کم فتویٰ دینے والے بھی، کثرت سے فتویٰ دینے والے صحابہ میں حضرت عمر، حضرت علی، حضرت عبداللہ بن مسعود، زید بن ثابت، عبداللہ بن عمر رضی اللہ عنہم اور حضرت عائشہ صدیقہ رضی اللہ تعالیٰ عنہا۔ (40) دس مجتہدین اور فقہاء میں شامل ہیں۔ کسی کا زیادہ حدیث بیان کرنے والوں میں اور کسی کا کم یا اوسط بیان کرنے والوں میں ہے۔ اس علمی جائزے کے بعد کوئی بھی انصاف پسند نہیں کہہ سکتا کہ مجتہد یا فقیہ، محدث نہیں ہوتا یا اسے حدیث کا علم نہیں ہوتا یا ان کے پاس حدیث موجود نہیں ہوتی۔ حضرت ابو ہریرہ رضی اللہ عنہ کے پاس حدیث کا وسیع ذخیرہ تھا۔ ان سے بہت زیادہ احادیث منقول ہیں جبکہ ان کے مقابل میں حضرت ابوبکر صدیق، حضرت عمر، حضرت عثمان اور حضرت علی رضی اللہ عنہم سے کم لیکن یہ چاروں حضرات فقیہ اور مجتہد تھے۔ یہ حضرات حدیث کے بھی عالم تھے اور قرآن کے بھی۔ قرآن و حدیث سے استنباط کر کے فتویٰ بھی دیا کرتے تھے لیکن حضرت ابو ہریرہ رضی اللہ عنہ صرف حدیث روایت کرنے والے تھے۔ ایسی ہی کیفیت اور صورت حال ائمہ حضرات کی تھی۔ حضرات امام شافعی، امام احمد بن حنبل اور امام مالک رحمۃ اللہ علیہم کی طرح حضرت امام ابو حنیفہ رحمۃ اللہ علیہ کے پاس بھی حدیث کا وافر ذخیرہ موجود تھا۔

جیسا کہ ان کے اپنے الفاظ ہیں کہ ان کے پاس احادیث کی روایات کے صندوق بھرے ہوئے تھے لیکن وہ روزمرہ مسائل کے مطابق ان سے احادیث لیتے اور مسائل کا استنباط کر کے فتویٰ دیتے تھے جبکہ محدثین صرف حدیث جمع کرتے۔ یہی وجہ ہے کہ محدثین حدیث کی تفہیم و تفسیر کے لئے فقہاء کے پاس جاتے۔ اس بات پر سب علماء متفق ہیں کہ حدیث کے معانی کی تفہیم و تفسیر میں حضرت علی رضی اللہ عنہ کی مثل کوئی نہ تھا۔ امام مالک، امام شافعی، امام احمد بن حنبل، سفیان ثوری، عبداللہ بن مبارک، امام اعظم، ابن جریج، مسعر بن کدام، سفیان بن عیینہ، امام اوزاعی، وکیع بن الجراح، یزید بن ہارون، یحییٰ بن معین، ابو عبداللہ المقرئ، شیخ ابوعاصم جیسے جلیل القدر محدثین کا اس بات پر اتفاق ہے کہ امام ابو حنیفہ جیسا نہ کوئی فقیہ تھا اور نہ مجتہد۔ امام شافعی علیہ الرحمہ نے یہ کہہ کر بات ہی ختم کر دی کہ تمام لوگ فقہ میں امام ابو حنیفہ کی عیال ہیں۔ (41)

متاخرین میں ابن حجر مکی، امام یافعی، امام قسطلانی، عبدالوہاب شعرانی، امام ذہبی، ابن اثیر، ابن خلکان، ابن کثیر اور ابن خلدون نے بھی آپ کو بے مثل فقیہ اور کبیر مجتہد تسلیم کیا ہے۔ اس لئے بڑے وثوق سے کہا جاسکتا ہے کہ اگر امام ابو حنیفہ رحمۃ اللہ علیہ سے احادیث کم روایت ہوئی ہیں تو اس کا مطلب نہیں کہ وہ باقی ائمہ کرام یا محدثین سے کم احادیث جاننے والے تھے۔ یہی بات ابن خلدون نے مقدمہ ابن خلدون میں ثابت کرنے کی کوشش کی ہے۔ لہذا جن حضرات نے بھی سیاق و سباق بیان کئے بغیر ابن خلدون کی اس عبارت کو اپنے موقف کی تائید میں بطور حوالہ پیش کیا ہے وہ درست نہیں۔ ابن خلدون نے آپ کو اکابر مجتہدین میں شمار کیا ہے اور اس کے ساتھ یہ بھی لکھا ہے:

”امام ابو حنیفہ کا فقہ میں مقام و مرتبہ انتہائی بلند تھا۔ آپ کے مقام تک کوئی نہ پہنچ سکا۔ حتیٰ کہ آپ کے ہم مشربوں کو بھی یہ مقام حاصل نہ ہو سکا بالخصوص امام مالک و امام شافعی نے بھی فقہ میں آپ کے بلند

مقام و مرتبہ کا اعتراف کیا ہے۔ امام شافعی نے تو امام ابوحنیفہ رحمۃ اللہ علیہ کے شاگردوں سے فقہ سیکھی۔ امام احمد بن حنبل جو بہت بڑے محدث تھے انہوں نے بھی امام ابوحنیفہ رحمۃ اللہ علیہ کے شاگردوں سے فقہ سیکھی (42)

امام ابوحنیفہ رحمۃ اللہ علیہ سے اگرچہ احادیث کم روایت ہوئیں لیکن ان کا مقام و مرتبہ ائمہ حضرات اور مجتہدین و محدثین میں اس طرح ہے جس طرح ابو بکر و عمر اور عثمان و علی رضوان اللہ علیہم اجمعین کا صحابہ کرام میں ہے۔ حافظ ابویکینی نیشاپوری (م 298ھ) نے حضرت امام ابوحنیفہ رحمۃ اللہ علیہ کا یہ قول نقل کیا ہے، عندی صنادیق من الحدیث ما أخرجت الا اليسیر الذی ینتفع به۔ یعنی میرے پاس حدیث کے صندوق بھرے ہوئے موجود ہیں۔ میں نے ان سے صرف وہ چند احادیث نکالی ہیں جو مفید ہیں اور یہ بھی لکھا ہے کہ صرف کتاب الآثار چالیس ہزار احادیث سے انتخاب کر کے لکھی گئی۔ (43) ملا علی قاری نے امام محمد بن سماعۃ رحمۃ اللہ علیہ سے نقل کیا ہے کہ امام ابوحنیفہ رحمۃ اللہ علیہ کی کتابوں میں ستر ہزار سے زائد احادیث بیان کی گئی ہیں اور چالیس ہزار سے کتاب الآثار کا انتخاب کیا گیا ہے۔ (44)

دوسرا اعتراض:

دوسرا اعتراض حضرت عبداللہ بن مبارک رحمۃ اللہ علیہ کا قول ہے جسے مولانا جے پوری نے مقام اللیل کے حوالے سے نقل کیا ہے کہ: کان أبو حنیفہ یتیمافی الحدیث (45) اس قول کے ضمن میں پہلی بات تو یہ ہے کہ عبداللہ بن مبارک رحمۃ اللہ علیہ نے شاگرد ہونے کے ناطہ سے آپ کی توصیف بیان کی ہے کہ آپ کے عہد میں، حدیث کے میدان میں آپ کا کوئی ہمسرہ نہ تھا۔ آپ حدیث میں بے مثل و بینظیر تھے کیونکہ یتیم بے مثل و بے نظیر اور یگانہ و یکتا کے معنوں میں بھی استعمال ہوتا ہے جیسا کہ صحاح میں ہے کہ ہر وہ چیز جس

کا کوئی ثانی نہ ہو اسے یتیم کہا جاتا ہے۔ اسی بناء پر درود یتیمہ کہا جاتا ہے۔ اسمعی کے نزدیک ریت کے اکیلے ذرے کو بھی یتیم کہا جاتا ہے اور یہ بھی کہا ہے کہ ہر اکیلی چیز کو یتیم کہتے ہیں۔ (46)۔

حضرت عبداللہ بن مبارک رحمۃ اللہ علیہ کے اس قول کو آپ کی ذات سے تنقیص کے طور پر منسوب کرنا درست نہیں کیونکہ عبداللہ بن مبارک، امام اعظم رحمۃ اللہ علیہ کے شاگرد تھے۔ انہوں نے آپ سے حدیث اور فقہ پڑھی۔ آپ کے علم و مرتبہ کا نہ صرف اعتراف کیا بلکہ تعریف میں اشعار بھی لکھے۔

وہ امام ابوحنیفہ کی ہر بات کو قرآن و حدیث سے ماخوذ قرار دیتے تھے۔ اگر ان کے سامنے امام ابوحنیفہ رحمۃ اللہ علیہ کے متعلق یا ان کے کسی قول پر بحث ہوتی تو وہ فرماتے ”یہ نہ کہو کہ امام ابوحنیفہ کی رائے ہے بلکہ یہ کہو کہ یہ حدیث کی تفسیر ہے“۔ (47) حضرت عبداللہ بن مبارک فرمایا کرتے کہ امام ابوحنیفہ رحمۃ اللہ علیہ حدیث میں یگانہ و یکتا بے مثل و بینظیر تھے۔ حفظ، فقہ، صیانت و دیانت اور زہد و ورع پر غالب تھے اور زہد و ورع میں ہم سب پر غالب تھے۔ (48)

بعض اوقات بحث ہو جاتی تو آپ فرماتے کہ امام ابوحنیفہ رحمۃ اللہ علیہ کی مثل کوئی نہیں، اگر کوئی ہے تو سامنے لے آؤ ورنہ مجھے میرے حال پر چھوڑ دو اور مجھے تنگ نہ کرو۔ سچ بات تو یہ ہے کہ اگر میں امام ابوحنیفہ رحمۃ اللہ علیہ سے نہ ملتا تو علم میں مفلس رہتا۔

عبداللہ بن مبارک کے مذکورہ بالا توضیحی اقوال و کلمات کی روشنی میں بڑے وثوق سے کہا سکتا ہے کہ آپ کا یہ قول امام ابوحنیفہ کی توصیف میں ہے نہ کہ تنقیص میں، اگر بالفرض تھوڑی دیر کے لئے تسلیم کر بھی لیں تو یہ اعتراف کرنا پڑے گا کہ آپ کا یہ قول امام ابوحنیفہ سے اکتاب فیض اور علم سیکھنے سے پہلے کا ہے کیونکہ آپ فرماتے ہیں: اگر اللہ تعالیٰ ابوحنیفہ رحمۃ اللہ علیہ اور سفیان ثوری کے ذریعے میری فریاد رسی نہ کرتا تو میں عام آدمیوں کی طرح

مزید وضاحت و صراحت آپ کے اس قول سے ہو جاتی ہے، آپ فرمایا کرتے کہ حدیث پر عمل کرنا ضروری ہے اور حدیث کی تفہیم کیلئے امام ابوحنیفہ کا قول ضروری: لو لم لقی بابی حنیفہ لکنت من المفاہیس فی العلم اگر میں امام ابوحنیفہ سے نہ ملتا تو علم میں مفلس رہتا۔ (50)

قارئین خود اندازہ کر سکتے ہیں کہ اس قسم کا مؤدب اور اپنے استاذ کے علم کا معترف شاگرد یہ کیسے کہہ سکتا ہے کہ امام ابوحنیفہ رحمۃ اللہ علیہ علم حدیث میں تہی دست تھے جبکہ وہ خود امام ابوحنیفہ کے علمی مقام کے اعتراف میں رطب اللسان ہیں۔ امام ابو جعفر شیزاماری شفیق بلخی فرماتے ہیں کہ عبد اللہ بن مبارک نے فرمایا: جب میں کوفہ پہنچا تو وہاں کے علماء سے سوال کیا کہ تمہارے شہر میں کون بڑا عالم دین ہے؟ سب نے کہا کہ امام ابوحنیفہ رحمۃ اللہ علیہ۔ میں نے پوچھا سب سے زیادہ متقی کون ہے؟ انہوں نے کہا کہ امام ابوحنیفہ رحمۃ اللہ علیہ۔ اس کے بعد پوچھا سب سے زیادہ عابد اور علم سے شغل رکھنے والا کون ہے؟ سب نے کہا کہ امام ابوحنیفہ رحمۃ اللہ علیہ۔ غرض میں نے اخلاق حسنہ اور صفات محمودہ میں جس وصف کے بارے سوال کیا سب نے امام صاحب کو افضل و برتر بتایا۔ (51) حضرت عبد اللہ بن مبارک فرماتے ہیں کہ بعض کوتاہ بین اور حاسدین آپ پر طعن کرتے ہیں اور انہوں نے ابوحنیفہ رحمۃ اللہ علیہ کی دشمنی کو اپنی زندگی کا مشن بنا رکھا ہے، اگر میں ان بیوقوف لوگوں کی بات پر رہتا تو میں امام ابوحنیفہ رحمۃ اللہ علیہ سے محروم رہتا۔ ان کے علوم معارف سے محروم رہتا بلکہ یوں کہنا چاہئے کہ طلب علم کی راہ میں میری ساری مشقت اور دولت ضائع جاتی۔ ایک بار آپ درس حدیث دے رہے تھے امام ابوحنیفہ رحمۃ اللہ علیہ سے مروی ایک حدیث بیان فرمائی۔ اس پر کسی نے اعتراض کیا۔ آپ بہت غصے میں آ گئے اور فرمایا: تم لوگوں کو کیا ہو گیا ہے جس کا مرتبہ اللہ بلند کرے وہی بلند مرتبہ ہوگا اور جسے اللہ تعالیٰ نے اپنا برگزیدہ کر لیا

حضرت عبدالرزاق، مولف مصنف عبدالرزاق فرماتے ہیں کہ میں معمر کے پاس بیٹھا ہوا تھا کہ ان کے پاس عبد اللہ بن مبارک تشریف لائے اور فرمایا کہ میں نے امام ابوحنیفہ رحمۃ اللہ علیہ سے بڑھ کر کوئی ایسا عالم دین نہیں دیکھا جو فقہ میں گفتگو کرتا ہو۔ (53) حضرت عبد اللہ بن مبارک رحمۃ اللہ علیہ سے پوچھا گیا کہ ایک فقیہ کب فتویٰ دینے کے لائق ہوتا ہے؟ آپ نے فرمایا: جب وہ حدیث کا عالم ہو جائے، راویوں کی اسناد سے واقف ہو، قیاس پر مکمل عبور ہو اور حضرت امام ابوحنیفہ رحمۃ اللہ علیہ کی تحقیقات اور اقوال جانتا ہو، تب وہ فتویٰ دینے کا اہل ہوتا ہے۔ (54)۔

حضرت عبد اللہ بن مبارک رحمہ اللہ فرماتے ہیں کہ جن دنوں محمد بن واسع رحمۃ اللہ علیہ خراسان تشریف لائے تو قبیصہ بن ذیب نے اعلان کیا کہ لوگو! تمہارے شہر میں ایک صاحب دعوت و ارشاد تشریف لائے ہیں، ان سے استفادہ کرو۔ لوگ آئے تو آپ نے فرمایا: اس وقت عالم اسلام میں فقہ میں ایک نوجوان ماہر ہے، جس کا نام نعمان اور کنیت ابوحنیفہ رحمۃ اللہ علیہ ہے اور وہ کوفہ میں رہتا ہے اہل خراسان کے لئے یہ نیا نام تھا۔ انہوں نے پوچھا کہ وہ صرف فقہ کا عالم ہے یا علم حدیث بھی جانتا ہے؟ حضرت محمد بن واسع نے فرمایا: تو تمہارا کیا خیال ہے وہ علم حدیث سے ناواقف ہے، وہ تو علم حدیث میں کمال رکھتا ہے۔ لوگوں نے پوچھا: کہ وہ خشک کھجوروں کو تر کھجوروں کے عوض بیچنے کو جائز سمجھتا ہے؟ محمد بن واسع نے فرمایا کہ ہاں۔ لوگوں نے کہا کہ یہ تو حضرت سعید بن المسیب کی روایت حدیث ہے۔ ابن مبارک نے فرمایا حدیث سعید تو ”شاذ“ ہے۔ زید ابی عیاش اس کے واحد راوی ہیں اور ان کی روایت متروک سمجھتی جاتی ہے۔ اب فرمائیے جو شخص احادیث کی جزئیات تک نظر رکھتا ہو وہ علم حدیث سے کیسے بے خبر ہو سکتا ہے۔ (55)

ایسا شخص جو آپ کے بارے میں اس قدر حسن ظن رکھتا ہو وہ آپ کے متعلق اس قسم کی

بات کیسے کہہ سکتا ہے کہ آپ علم حدیث نہیں جانتے تھے۔ حضرت عبداللہ بن مبارک کا عقیدہ تو آپ کے بارے میں یہ تھا کہ آپ کا کوئی قول قرآن و حدیث سے باہر نہیں ہوتا۔ خطیب بغدادی نے حضرت عبدالرزاق کے حوالے سے لکھا ہے کہ ابن مبارک کو میں نے یہ کہتے سنا کہ ”کسی کو یہ سزاوار نہیں کہ وہ یہ کہے کہ یہ میری رائے ہے لیکن ابوحنیفہ کو یہ زیبا ہے کہ وہ فرمائیں کہ یہ میری رائے ہے۔ (56)

متذکرہ بالا مستند حوالہ جات اور حضرت عبداللہ بن مبارک کے اقوال سے یہ ثابت ہو جاتا ہے کہ آپ حضرت امام ابوحنیفہ رحمۃ اللہ علیہ سے حسن ظن رکھتے تھے۔ آپ کو عظیم فقیہ، مجتہد اور بے مثل و بے نظیر محدث سمجھتے تھے۔ آپ کا یہ قول بھی آپ کی تعریف و توصیف میں ہی ہے نہ کہ تنقیص میں۔ آپ کے درج ذیل اشعار سے مزید موقف کی تائید ہو جاتی ہے:

رأيت أبا حنيفة حين يؤتى ويطلب علمه بحرأ غزيرا
میں نے امام ابوحنیفہ کو دیکھا ہے کہ جب وہ دینے پر آتے اور کوئی ان سے طلب علم کرتا تو وہ بحرنا پیدا کنارتھے۔ (57)

امام سیوطی (م 911ھ) نے سدید بن سعید المروزی کے حوالے سے حضرت عبداللہ بن مبارک کے یہ اشعار تحریر کئے ہیں:

يا ثار وفقه في حديث كائار الرموز على الصحيفة
امام المسلمین ابوحنیفہ رحمۃ اللہ علیہ نے شہروں اور ان کے رہنے والوں کو بلاشبہ حدیث کے آثار و فقہ سے اس طرح باخبر فرمایا جس طرح قرآن میں رموز و آثار ہیں۔

فما في المشرقين له نظير ولا بالمغربين ولا بكوفه
رأيت القامعين له سفاها خلاف الحق مع حجج ضعيفة
پس آپ کا مشرق و مغرب میں کوئی مثل نہیں اور نہ ہی کوفہ میں۔ میں نے لوگوں کی

بیوقوفیاں دیکھی ہیں کہ کمزور و ضعیف باتوں سے حق کے خلاف کرتے ہیں۔ (58) امام موفق بن احمد کی نے اپنی کتاب مناقب امام اعظم ابوحنیفہ رحمۃ اللہ علیہ میں لکھا ہے کہ ایک مجلس میں عبداللہ بن مبارک نے فرمایا کہ اگر امام ابوحنیفہ رحمۃ اللہ علیہ نہ ہوتے تو ہم شریعت کے مسائل سے ناواقف ہوتے۔ اس کے بعد انہوں نے حضرت امام ابوحنیفہ رحمۃ اللہ علیہ کی تعریف میں یہ اشعار پڑھے:

فهمت مقالكم فاجبت عنه جوا بافي مدح ابي حنيفة
لان اباحنيفة كان برا نقياً عابداً لا مثل جيفه
روى اثاره فاجاب فيها كطيران الصقور من المنيفه
ولم يك بالعراق له نظير ولا بالمشرقين ولا بكوفه

ترجمہ: اے دوست میں نے تیری گفتگو سنی۔ یہ گفتگو امام ابوحنیفہ رحمۃ اللہ علیہ کی مدح میں تھی۔ میں اسکے جواب میں یہ اشعار کہہ رہا ہوں۔ امام ابوحنیفہ ہمارے محسن تھے، صاف سحرے تھے۔ عابد تھے اور بے مثال تھے۔ آپ نے آثار نبوی کی روایت سے مسائل حل کئے۔ آپ کی مثال اس پرندے کی سی ہے جو اپنے گھونسلے کو ہر طرح سے مضبوط بنالیتا ہے۔ عراق میں ان جیسا کوئی عالم دین نہیں۔ مشرقین میں ان کی کوئی مثال نہیں اور نہ ہی کوفہ میں آپ کی مثل کوئی ہے۔ (59)

تیسرا اعتراض:

تیسرا اعتراض یہ ہے کہ امام ابوحنیفہ علیہ الرحمہ نے علم حدیث نہیں سیکھا اور نہ ہی علم حدیث کے لئے سفر کیا اور نہ ہی صحابہ کو دیکھا اور یہ کہ کوفہ کے علم میں کدورت ہے۔ اس اعتراض کا پہلا حصہ امام ابو یوسف رحمۃ اللہ علیہ کے اس بیان سے اخذ کیا گیا ہے جو انہوں نے اپنے استاد محترم امام ابوحنیفہ رحمۃ اللہ علیہ کے علمی سفر کے بارے میں کہا تھا۔ اس بیان کو خطیب بغدادی نے تاریخ بغداد میں اور امام طحاوی نے طحاوی میں نقل کیا ہے جس کا خلاصہ

کچھ یوں ہے:

”امام ابو یوسف رحمۃ اللہ علیہ فرماتے ہیں کہ جب امام اعظم ابو حنیفہ رحمۃ اللہ علیہ نے تحصیل علم کا ارادہ کیا تو استفسار کیا کہ مجھے کس علم میں تخصص حاصل کرنا چاہئے؟ کسی نے قرآن کی تعلیم حاصل کرنے کا مشورہ دیا تو کسی نے حدیث کی سماعت کی صلاح دی۔ بعض نے علم نحو اور زبان عرب پر عبور حاصل کرنے کو کہا اور بعض نے شعر و سخن میں کمال پیدا کرنے کا مشورہ دیا اور بعض نے علم کلام سیکھنے کو کہا۔ امام ابو حنیفہ رحمۃ اللہ علیہ نے کہا کہ اگر میں علم فقہ سیکھ لوں، تو انہوں نے کہا کہ لوگ آپ سے مسئلے پوچھیں گے، فتوے طلب کریں گے، عدل و انصاف چاہیں گے اگرچہ تم جوان ہو۔ میں نے کہا کہ میرے لئے اس سے بڑھ کر اور کوئی علم فائدہ مند نہیں۔ پس میں نے علم فقہ پر استقامت پکڑ لی اور اسے سیکھنے لگا۔ (60)

خطیب بغدادی نے امام ابو یوسف رحمۃ اللہ علیہ کے بیان سے یہ بھی اخذ کیا کہ جب آپ سے کہا گیا کہ قرآن و حدیث کا علم سیکھو تو امام ابو حنیفہ رحمۃ اللہ علیہ نے یہ کہا لا حاجة لی فی هذا یعنی اس کی مجھے ضرورت نہیں۔ حاسدین نے اس سے اخذ کیا کہ امام ابو حنیفہ رحمۃ اللہ علیہ نے علم فقہ کو قرآن و حدیث پر فوقیت دی اور قرآن و حدیث کی تعلیم چھوڑ کر فقہ کا علم سیکھا۔ امام طحاوی نے خطیب بغدادی کی اس روایت کو نقل کرنے کے بعد لکھا ہے کہ یہ روایت ملقط ہے اور روایت ملقط کو خطیب بغدادی نے بیان کیا ہے۔ (روایت ملقط کا معنی و مفہوم یہ ہے کہ کسی کا یہ کہنا مناسب نہیں کہ وہ شعر و سخن اور نحو و حساب اور تفسیر میں ہی سارا وقت صرف کرے اور ان میں شہرت حاصل کرے اور اس کو فقہ میں عبور حاصل کرنا چاہئے۔ اس کا مطلب یہ ہے فرصت کے مطابق شعر و سخن اور نحو و حساب اور تفسیر کا علم

پڑھے اور فقہ میں تخصص حاصل کر لے۔)۔ امام طحاوی نے خطیب بغدادی کی اس عبارت سے یہ اخذ کیا ہے کہ قرآن و حدیث و شعر و سخن اور نحو و تفسیر کے بغیر ہی فقہ پر عبور حاصل کرنا چاہئے۔ بلکہ وہ کہتے ہیں کہ خطیب بغدادی کی اس روایت کا مطلب یہ ہے کہ امام ابو حنیفہ رحمۃ اللہ علیہ نے ضرورت کے مطابق قرآن و حدیث، نحو و ادب، شعر و کلام اور عربیت کو سیکھا اور تخصص علم فقہ میں حاصل کیا۔ امام سیوطی رحمۃ اللہ علیہ نے بھی اس روایت سے یہ اخذ کیا ہے۔ امام موفق بن احمد کی نے امام ابو یوسف اور پیشم بن عدی طائی سے بالاسناد متصل، مناقب امام اعظم ابی حنیفہ میں نقل کیا ہے جس کا مفہوم کچھ اس طرح ہے:

”امام ابو یوسف رحمۃ اللہ علیہ فرماتے ہیں کہ میں نے امام ابو حنیفہ رحمۃ اللہ علیہ سے پوچھا کہ علوم بکثرت اور کئی قسم کے ہیں۔ آپ نے علم فقہ کو خاص طور پر کیوں اختیار کیا؟ آپ نے فرمایا: جب میں نے علم دیکھنے کا ارادہ کیا تو عام علوم کو اپنا نصب العین بنایا۔ ایک ایک فن کو پڑھا۔ ان کے نتیجے اور نفع پر غور کیا۔ آخر میں فقہ پر غور کیا۔ جتنی بار غور کیا اتنی بار اس کی جلالت و فضیلت زیادہ نظر آئی۔ (61)

آپ کی یہ بات مبنی بر حقیقت ثابت ہوئی۔ امام ابن حجر کی نے بھی یہی مفہوم اخذ کیا ہے۔ ابن حجر کی نے خطیب بغدادی کے اس انداز پر جرح بھی کی ہے کہ خطیب نے جو یہ لکھا ہے کہ امام ابو حنیفہ رحمۃ اللہ علیہ نے یہ کہا کہ مجھے قرآن و حدیث کے علوم سیکھنے کی ضرورت نہیں، انہوں نے یہ بات اس انداز میں کی ہے جس سے حسد کی بو آتی ہے۔ اور ساتھ ہی لکھا ہے کہ خطیب بغدادی، امام ابو حنیفہ رحمۃ اللہ علیہ کے حاسدین میں شمار ہوتے تھے۔ اگر اس عبارت کو امام ابو حنیفہ رحمۃ اللہ علیہ کی ذات سے منسوب کر بھی دیں تب بھی حضرت امام ابو حنیفہ رحمۃ اللہ علیہ کی ذات پر یہ حرف نہیں آتا کہ علم فقہ کے علاوہ انہیں کوئی علم نہیں آتا تھا۔ بلاشبہ وہ قرآن و حدیث کے بڑے عالم تھے کیونکہ قرآن و حدیث کے علم کے بغیر کوئی

شخص بھی درجہ اجتہاد پر فائز نہیں ہو سکتا۔ فقیہ اور مجتہد ہونے کے لئے قرآن و حدیث کا علم بہت ضروری ہے۔ ابن حجر مکی نے خطیب بغدادی کی اس عبارت پر تبصرہ کرتے ہوئے لکھا ہے: ”حاشا للہ وہ شرعی علوم یعنی تفسیر و حدیث اور علوم ادبیہ و مقالیں حکمیہ میں سمندر تھے، جن کی برابری ممکن نہیں۔ وہ ایک ایسے امام تھے جن کا کوئی ہمسر نہ تھا۔ آپ کے بعض دشمنوں نے جو آپ کے خلاف باتیں کی ہیں وہ محض حسد کی بنا پر کی ہیں۔ (62)

امام شعرانی نے اس امر کا اعتراف ان الفاظ میں کیا ہے: میں نے امام ابو حنیفہ رحمۃ اللہ علیہ اور آپ کے شاگردوں کے اقوال پڑھے اور ان پر غور و خوض کیا جب میں نے اپنی کتاب ادلۃ المذاہب لکھی۔ مجھے آپ کے اقوال میں سے کوئی قول ایسا نہ ملا جو کسی قرآنی آیت، حدیث یا صحابہ کے قول کے مطابق نہ ہو یا اس کے مفہوم یا کسی حدیث ضعیف کی طرف جس کی اسناد بکثرت ہوں یا اصل صحیح پر قیاس، صحیح کی طرف مستند نہ ہو۔ (63) امام تاج الدین سبکی نے طبقات الشافیہ میں امام ابو حنیفہ کے علوم اور آپ کی مدون فقہ کے متعلق لکھا ہے: ”امام ابو حنیفہ کی فقہ کی تفہیم کے لئے علم چاہئے، اسے سمجھنا ہر ایک کے بس کی بات نہیں کیونکہ وہ بہت دقیق ہے۔ (64)

اعتراض کا دوسرا حصہ کہ علم حدیث کے لئے سوائے کوفہ کے کوئی سفر نہ کیا اور کوفہ کے علم میں کدورت پائی جاتی ہے۔ اس کے جواب میں عرض ہے کہ علم حدیث کا آغاز آپ نے کوفہ سے کیا۔ کوفہ اس وقت علم و ادب کا گہوارہ تھا۔ علم حدیث کے اس وقت چار بڑے مراکز تھے: مکہ، مدینہ، کوفہ اور بصرہ۔ ابتدا آپ نے کوفہ سے کی۔ اس کے بعد حرمین شریفین اور بصرہ کا سفر کیا لیکن یہ ایک حقیقت ثابتہ ہے کہ کوفہ اس وقت علم حدیث کا بہت بڑا مرکز تھا۔ کوفہ کی بنیاد حضرت عمر رضی اللہ عنہ کے عہد خلافت میں حضرت سعد بن ابی وقاص رضی اللہ عنہ نے اگرچہ عسکری حوالے سے رکھی تھی لیکن دیکھتے ہی دیکھتے یہ قرآن و حدیث اور فقہ کا عظیم مرکز بن گیا۔ صحابہ اور تابعین رضوان اللہ علیہم اجمعین کی اتنی بڑی تعداد یہاں آ کر

مقیم ہوئی کہ حضرت عمر رضی اللہ عنہ نے کوفہ کو اہل علم کا مرکز اور سراج کا نام دے دیا۔ کوفہ کی علمی اہمیت کے پیش نظر حضرت عبداللہ بن مسعود رضی اللہ عنہ کو وہاں کا قاضی القضاۃ مقرر کر دیا۔ حضرت عمار بن یاسر رضی اللہ عنہ نے بھی وہاں سکونت اختیار کر لی۔ حضرت علی رضی اللہ عنہ نے کوفہ کو اپنا دار الخلافہ بنالیا۔ اس قدر جلیل القدر صحابہ یہاں مقیم ہوئے کہ حضرت علی رضی اللہ عنہ، حضرت سلمان فارسی رضی اللہ عنہ اور حضرت حذیفہ بن ایمان رضی اللہ عنہ جیسے کبار صحابہ اسے اسلام کا دماغ اور قبیۃ الاسلام کہہ کر پکارنے لگے۔ (65)

حضرت عبداللہ بن مسعود رضی اللہ عنہ کے تلامذہ کی تعداد اس قدر ہو گئی کہ حضرت علی رضی اللہ عنہ فرمایا کرتے: ”حضرت عبداللہ بن مسعود رضی اللہ عنہ نے کوفہ کو علم سے بھر دیا ہے۔ ان کے شاگرد شہر کوفہ کے چراغ ہیں۔“ (66) حضرت علی رضی اللہ عنہ کی آمد کے بعد کوفہ کو علمی اعتبار سے بہت زیادہ عروج ملا۔ ہزاروں صحابہ کرام کوفہ میں قیام پذیر ہو گئے۔ ابراہیم نخعی رحمۃ اللہ علیہ (م 96ھ) فرماتے ہیں کہ ان صحابہ میں تین سو بیعت رضوان والے اور 70 بدری تھے۔ (67)

حضرت قتادہ رضی اللہ عنہ (م 117ھ) کے مطابق 1050 صحابہ کوفہ میں سکونت پذیر ہوئے جن میں 24 بدری تھے۔ 70 بدری صحابہ کی روایت مستند ہے۔ تاریخ حلب اور تاریخ یعقوبی میں بھی یہی تعداد ہے۔ (68) ابن الہمام نے مقیم صحابہ کی تعداد 1500 لکھی ہے۔ (69)

تعداد میں کمی بیشی ممکن ہے تاہم یہ ایک حقیقت ہے کہ صحابہ کی کثیر تعداد نے کوفہ کو اپنا ممکن بنایا اور وہاں قرآن و حدیث کی تعلیم و تدریس کا آغاز کر دیا۔ کوفہ عالم اسلام کا سب سے بڑا علمی مرکز بن گیا۔ امام بخاری رحمۃ اللہ علیہ فرماتے ہیں کہ میں نے طلب حدیث میں ملک شام، مصر جزیرہ کا دوبار سفر کیا۔ بصرہ چار بار گیا، چھ سال حرمین شریفین میں گزارے لیکن محدثین کے ہمراہ کوفہ کا اتنی بار سفر کیا کہ اس کی گنتی ممکن نہیں۔ (70) صحاح ستہ کے

جملہ ائمہ احادیث نے کوفہ کو سب سے بڑا علمی مرکز تسلیم کیا۔ ابن سیرین (110ھ) فرماتے ہیں کہ میں بصرہ سے کوفہ آیا تو میں نے دیکھا کہ 4000 طلباء علم حدیث حاصل کر رہے ہیں اور 400 فقیہ موجود ہیں۔ (71) امام احمد بن حنبل رحمۃ اللہ علیہ فرمایا کرتے کہ علم حدیث سیکھنے کے لئے سفر اختیار کرو۔ اہل کوفہ، اہل بصرہ، اہل مدینہ اور اہل مکہ سے سیکھو۔ (72)

کوفہ حضرت امام ابوحنیفہ رحمۃ اللہ علیہ کی جائے پیدائش، عالم اسلام کا قلعہ، عالم اسلام کا دماغ، ایمان کا خزانہ، اللہ کی تلوار اور اس کا نیزہ تھا۔ دنیا بھر سے علم کے متلاشی کوفہ کا رخ اختیار کرتے، امام بخاری اور امام احمد بن حنبل جیسے اکابرین نے بھی طلب حدیث کے لئے کوفہ کا سفر اختیار کیا۔ حضرت امام ابوحنیفہ رحمۃ اللہ علیہ کوفہ جیسے بڑے علمی مرکز کو چھوڑ کر کس طرف جاتے اور کیوں جاتے؟ سب سے پہلے آپ نے کوفہ میں مقیم بڑے اساتذہ سے علم سیکھا۔ اس کے بعد آپ باہر نکلے۔ علم کے جو بڑے مراکز تھے، وہاں کا سفر دوسرے اکابر محدثین کی طرح آپ نے بھی کیا۔ حرمین شریفین اور بصرہ گئے۔ دوسرے علوم کے ساتھ علم حدیث بھی دیکھا۔ آپ خود فرماتے ہیں کہ میں نے قاسم بن محمد بن ابی بکر، سالم بن عبد اللہ بن عمر، طاؤس بن جیسے اکابرین سے علم سیکھا۔ (73)

حضرت امام ابوحنیفہ رحمۃ اللہ علیہ کو باقی تمام ائمہ پر یہ فوقیت حاصل ہے کہ انہوں نے صحابہ کرام اور تابعین سے براہ راست علم حدیث حاصل کیا۔ آپ کے علاوہ ائمہ ثلاثہ، ائمہ صحاح ستہ یا کسی اور امام کو یہ شرف حاصل نہیں کہ انہوں نے کسی صحابی کی زیارت کی ہو یا ان سے علم حدیث سیکھا ہو یہاں تک کہ امام مالک رحمۃ اللہ علیہ بھی اس شرف سے محروم رہے۔ بعض حاسدین نے حضرت امام ابوحنیفہ رحمۃ اللہ علیہ پر یہ اعتراض بھی کیا ہے کہ آپ نے کسی صحابی کی زیارت نہیں کی اور نہ ہی ان سے کوئی حدیث سماعت کی ہے۔ یہ سراسر علمی خیانت ہے۔ یہ ایک حقیقت ہے کہ آپ نے صحابہ کو نہ صرف دیکھا ہے بلکہ ان سے حدیث بھی سماعت کی ہے۔ اس حقیقت کا اعتراف تو خطیب بغدادی نے بھی کیا ہے جنہیں ابن حجر

سبکی کہتے ہیں، امام ابوحنیفہ کے حاسدین میں شمار کیا ہے۔ (74)

امام جلال الدین سیوطی نے اس اعتراض کو مسترد کرتے ہوئے لکھا ہے کہ آپ نے حضرت انس بن مالک، حضرت عبد اللہ بن جزء الزبیدی، حضرت جابر بن عبد اللہ، حضرت معقل بن یسار، حضرت واثلہ بن الاسقع، حضرت عائشہ بنت عجر اور حضرت عبد اللہ بن رئیس رضی اللہ عنہم کو دیکھا اور ان سے احادیث بھی روایت فرمائیں۔ آپ نے حضرت عبد اللہ بن اوفی رضی اللہ عنہ سے ملاقات کی اور ان سے حدیث روایت کی۔ اس کے بعد امام جلال الدین سیوطی نے ان صحابہ سے مروی احادیث کی تحقیق کی ہے اور انہیں صحیح قرار دیا ہے۔ امام دارقطنی نے خطیب بغدادی کے اس اعتراض کو نقل کیا ہے کہ ”حضرت امام ابوحنیفہ رحمۃ اللہ علیہ نے حضرت انس بن مالک رضی اللہ عنہ سے ملاقات نہیں کی البتہ ان کے وجود گرامی کو دیکھا ہے، ان سے روایت نہیں کی“۔

اس اعتراض کا جواب دیتے ہوئے آپ نے لکھا ہے کہ تابعی ہونے کے لئے صحابی کا دیکھنا کافی ہے تو پھر حضرت امام ابوحنیفہ رحمۃ اللہ علیہ نے حضرت انس بن مالک رضی اللہ عنہ کو دیکھا ہے جیسے خطیب بغدادی نے بھی تحریر کیا ہے۔ اس کے بعد فرماتے ہیں یہی سوال حافظ ابن حجر عسقلانی رحمۃ اللہ علیہ سے کسی نے پوچھا تو آپ نے فرمایا ”امام ابوحنیفہ رحمۃ اللہ علیہ نے صحابہ کرام کی ایک جماعت کو پایا ہے کیونکہ وہ کوفہ میں پیدا ہوئے۔ وہاں حضرت عبد اللہ بن اوفی رضی اللہ عنہ موجود تھے۔ اس زمانے میں بصرہ میں حضرت انس بن مالک رضی اللہ عنہ قیام پذیر تھے اور ان کا انتقال 90ھ یا اس کے بعد ہوا۔ ابن سعد نے طبقات میں بڑے وثوق سے لکھا ہے کہ امام ابوحنیفہ رحمۃ اللہ علیہ نے حضرت انس بن مالک رضی اللہ عنہ کو دیکھا ہے اور ان دونوں صحابیوں کے علاوہ بہت سارے صحابہ کو بھی جو دوسرے شہروں میں اس کے بعد تک بقید حیات رہے بعض حضرات نے امام ابوحنیفہ رحمۃ اللہ علیہ کی صحابہ کرام سے مرویات کے متعلق رسالے لکھے ہیں۔ لیکن ان کی اسناد ضعیف سے خالی نہیں۔ یہ

بات قابل اعتماد ہے کہ امام اعظم رحمۃ اللہ علیہ نے بعض صحابہ کو پایا اور ان سے ملاقات کی جیسا کہ ابن سعد رحمۃ اللہ علیہ نے الطبقات میں لکھا ہے۔ اس سے ثابت ہو جاتا ہے کہ آپ طبقہ تابعین میں سے تھے۔

یہ بات بلا داسلامیہ کے معاصر کسی اور امام کے لئے ثابت نہیں، خواہ شام کے امام اوزاعی ہوں یا بصرہ کے امامین حمادین (حماد بن سلمہ، حماد بن زید) کوفہ کے امام ثوری ہوں یا مدینہ منورہ کے امام مالک، مکہ مکرمہ کے مسلم بن خالد زنجی ہوں یا مصر کے امام لیث بن سعد (75) امام ابو حنیفہ رحمۃ اللہ علیہ خود فرماتے ہیں ”کہ میں نے انس بن مالک رضی اللہ عنہ کو نماز پڑھتے ہوئے دیکھا اس وقت وہ حالت قیام میں تھے۔ (76) ایک اور روایت میں ہے کہ میں نے کئی بار حضرت انس بن مالک رضی اللہ عنہ کو دیکھا ہے۔ (77)

امام سیوطی رحمۃ اللہ علیہ نے ابو معشر عبدالکریم بن عبدالصمد طبری مقری شافعی کے تالیف کردہ رسالہ سے ان احادیث کو بالا اسناد بروایت امام ابو یوسف رحمۃ اللہ علیہ، امام ابو حنیفہ رحمۃ اللہ علیہ کی روایت کردہ وہ احادیث نقل کی ہیں جس میں امام ابو حنیفہ رحمۃ اللہ علیہ نے خود فرمایا ہے کہ میں نے حضرت انس بن مالک رضی اللہ عنہ سے درج ذیل تین احادیث روایت کی ہیں:

طلب العلم فريضة على كل مسلم (2) الدال على الخير

كفاعله (3) ان الله يحب اغائة اللهفان (78)

ابن سعد، ابن ندیم، امام سمانی، ابن عبدالبر، ابن جوزی، ابن خلکان، امام یافعی اور ان کثیر چسے محققین نے اس بات کی تصدیق کی ہے کہ امام ابو حنیفہ رحمۃ اللہ علیہ نے حضرت انس بن مالک رضی اللہ عنہ کی نہ صرف زیارت کی بلکہ ان سے روایت بھی کی ہے۔ اس قدر جمہور علماء کی تصدیق کے بعد معترضین کے اس اعتراض کی بھی کوئی حیثیت باقی نہیں رہتی کہ حضرت امام ابو حنیفہ رحمۃ اللہ علیہ تابعی نہیں تھے۔ (79)

اس کے بعد علامہ سیوطی کہتے ہیں کہ حضرت امام ابو حنیفہ نے فرمایا کہ داخلہ بن الاسقع سے مروی ہے کہ نبی کریم ﷺ نے فرمایا:

دع مايريبك الى ما لا يريبك. (2) لا تظهر الشماتة

لا خيك فيعا فيه الله وبيتليك. (80)

ابو معشر نے بروایت ابو داؤد طیالسی، امام ابو حنیفہ رحمۃ اللہ علیہ سے نقل کیا ہے کہ آپ نے فرمایا کہ میں 80ھ میں پیدا ہوا اور 94ھ میں کوفہ میں حضرت عبداللہ بن انیس رضی اللہ عنہ کی خدمت میں حاضر ہوا۔ میں نے ان کی زیارت کی اور ان سے حدیث سماعت کی۔ اس وقت میری عمر 14 سال تھی۔ میں نے ان سے خود سنا کہ رسول اللہ ﷺ نے فرمایا:

حبك الشيء يعمى و يصم. (81)

ابو معشر فرماتے ہیں کہ امام ابو حنیفہ رحمۃ اللہ علیہ نے حضرت عبداللہ بن اوفی رضی اللہ عنہ سے روایت کی کہ رسول اللہ ﷺ نے فرمایا:

من بنى لله مسجد او لو كمفحص قطة بنى الله له بيتاً

فى الجنة. (82)

اس کے بعد ابو معشر بالا اسناد نقل فرماتے ہیں کہ امام ابو حنیفہ رحمۃ اللہ علیہ نے حضرت عائشہ بنت عجرہ رضی اللہ عنہا سے روایت کی ہے کہ آپ ﷺ نے فرمایا: ”اکثر جند الله فى الارض الجزاد“ ادعلامہ سیوطی نے احادیث کی اسناد پر بحث کرنے کے بعد لکھا ہے کہ مذکورہ احادیث ائمہ صحاح ستہ کے نزدیک صحیح ہیں۔ پہلی حدیث مرتبہ حسن کو پہنچی ہوئی ہے۔ دوسری حدیث کو صحابہ کی ایک جماعت نے روایت کیا ہے۔ صحیح مسلم میں حضرت عبداللہ بن مسعود رضی اللہ عنہ سے یہ حدیث مروی ہے۔ (83)

تیسری حدیث کا متن بھی صحیح ہے اور اس حدیث کو بھی صحابہ کی ایک جماعت نے روایت نہیں کی۔ اس کی تصحیح ضیاء القدسی نے اپنی کتاب المختارہ میں حضرت بریدہ رضی اللہ عنہ

کی خدمت میں کردی ہے (84) علامہ شبلی نے سیرت النعمان میں جو یہ لکھا ہے کہ آپ نے صحابہ سے روایت نہیں کی، علامہ عینی، شارح ہدایہ سے غلطی ہوئی ہے، حقیقت یہ ہے کہ آپ نے کوئی روایت نہیں کی۔ اگر ایک بھی روایت کی ہوتی تو آپ کے تلامذہ خاص اس کو شہرت دیتے لیکن قاضی ابویوسف، امام محمد، حافظ عبدالرزاق، ابن ہمام، ابن مبارک، ابونعیم فضل بن دکین، مکی بن ابراہیم، ابوعاصم النبیل وغیرہ سے ایک روایت بھی منقول نہیں۔ (85)

حقیقت یہ کہ غلطی، علامہ عینی شارح ہدایہ سے نہیں بلکہ علامہ شبلی سے ہوئی ہے کیونکہ تین احادیث تو آپ ملاحظہ کر چکے ہیں جو امام ابویوسف رحمۃ اللہ علیہ نے امام ابوحنیفہ رحمۃ اللہ علیہ سے اور انہوں نے حضرت انس بن مالک رضی اللہ عنہ سے روایت کی ہیں اور یہ احادیث محدثین کے نزدیک صحیح بھی ہیں۔ دوسری بات یہ کہ امام محمد کی کتاب الآثار بہت معروف ہے۔ جس کی شروح بھی بہت زیادہ لکھی جا چکی ہیں، اس میں امام موصوف سے روایت کردہ سینکڑوں احادیث موجود ہیں جن سے احکامات کا استنباط کیا گیا ہے۔ تیسری اہم بات یہ ہے کہ امام ابویوسف رحمۃ اللہ علیہ نے بھی کتاب الآثار مدون کی جس میں ایسی احادیث موجود ہیں جو آپ نے اپنے شیخ امام ابوحنیفہ رحمۃ اللہ علیہ سے نقل کی ہیں۔ (86)

اعتراض کا یہ حصہ کہ آپ نے علم حدیث کی سماعت کے لئے سفر نہیں کیا اور نہ اسکی طلب کی کوشش کی ہے، اس اعتراض کا بھی حقیقت سے کوئی تعلق نہیں کیونکہ مستند حوالوں اور قوی دلائل سے یہ بات ثابت ہو چکی ہے کہ آپ نے طلب حدیث کے لئے بہت زیادہ اساتذہ کے سامنے زانو تلمذ تہ کیا اور کوفہ کے علاوہ دیگر علمی مراکز کا سفر بھی کیا۔ امام ساجی رحمۃ اللہ علیہ فرماتے ہیں کہ یہ بات محدثین میں متواتر چلی آ رہی ہے کہ امام ابوحنیفہ رحمۃ اللہ علیہ نے چار ہزار مشائخ سے علم سیکھا جن میں صحابہ و تابعین شامل تھے۔ (87) امام محمد بن یوسف الصالحی نے بھی اس تعداد کی تصدیق کی ہے۔ (88) احمد بن حنبل (م 973ھ) تحقیق کے بعد یہ لکھا ہے کہ امام اعظم کے بے شمار اساتذہ تھے۔ چار ہزار تابعین تھے جن سے آپ

نے علم سیکھا۔ ان کے علاوہ جو اساتذہ تھے، ان کا اندازہ آپ خود لگا سکتے ہیں۔ (89)

اکابر محدثین کا اس بات پر اتفاق ہے کہ چار ہزار اساتذہ بلاشبہ اکابرین میں سے تھے۔ جس امام کے اساتذہ اور شیوخ کی تعداد اس قدر ہو اور ان کے متعلق یہ کہا جائے کہ انہوں نے علم حدیث کے لئے سفر نہیں کیا یا انہیں صرف سترہ احادیث یاد تھیں، تو اسے حسد یا جہالت کے سوا کوئی دوسرا نام نہیں دیا جاسکتا۔ اگر آپ نے ان اساتذہ سے صرف ایک حدیث بھی سماعت کی ہو تب بھی یہ تعداد ہزاروں تک پہنچتی ہے۔ آپ کے شیوخ اور اساتذہ جن سے آپ نے حدیث کی سماعت کی وہ عوام الناس نہ تھے بلکہ وہ صحابہ اور تابعین میں سے تھے۔ خطیب بغدادی نے عباسی خلیفہ ابو جعفر منصور اور امام ابوحنیفہ رحمۃ اللہ علیہ کے درمیان ہونے والا ایک مکالمہ تحریر کیا ہے جس میں ابو جعفر منصور نے پوچھا کہ اے ابوحنیفہ! آپ نے کس سے علم حاصل کیا ہے کہ لوگ کہتے ہیں کہ یہ دنیا کے سب سے بڑے عالم ہیں؟ آپ نے جواب دیا ”حضرت عمر رضی اللہ عنہ کا علم ان کے اصحاب سے جنہوں نے ان سے روایت کی۔ اصحاب علی رضی اللہ عنہ سے حضرت علی رضی اللہ عنہ کا علم۔ عبداللہ بن مسعود رضی اللہ عنہ اور ابن عباس رضی اللہ عنہ کا علم، ان کے اصحاب سے جنہوں نے ان سے احادیث کی روایت کی کم تھا۔ یہ تمام حضرات اپنے وقت کے بہت بڑے عالم تھے۔ خلیفہ منصور نے کہا کہ بے شک تو نے نفس کے واسطے بہت پختہ کام کیا ہے۔ (90)

خطیب بغدادی کی ایک روایت میں یوں ہے کہ آپ نے ابو جعفر منصور سے کہا کہ: حماد اور ابراہیم نخعی کے ذریعے حضرت عمر، حضرت علی، عبداللہ ابن مسعود اور عبداللہ بن عباس رضی اللہ عنہم کا علم حدیث حاصل کیا۔ اس پر ابو جعفر منصور نے کہا کہ بلاشبہ آپ نے ان پاکیزہ ہستیوں سے اپنی خواہش اور استطاعت کے مطابق علم میں ثقاہت اور پختگی حاصل کی۔ (91) مسعر بن کدام فرماتے ہیں کہ امام ابوحنیفہ رحمۃ اللہ علیہ اور میں نے ایک ساتھ علم حدیث پڑھا اور وہ ہم سب پر غالب تھے۔ امام ذہبی نے آپ کو تذکرۃ الحفاظ میں حفاظ

حدیث میں شامل کیا ہے۔ امام ذہبی کے نزدیک حافظ حدیث ایسا شخص نہیں ہو سکتا جسے صرف سترہ احادیث یاد ہوں۔ حافظ حدیث صرف اس شخص کو کہا جاتا ہے جسے ایک لاکھ احادیث مع متن سند یاد ہوں۔ اگر امام ابو حنیفہ رحمۃ اللہ علیہ نے حدیث کا علم نہ سیکھا ہوتا یا ان سے صرف سترہ احادیث مروی ہوتیں تو امام ذہبی آپ کو کبھی بھی حافظ حدیث میں نہ لکھتے۔ یہی بات ابن خلدون نے بھی تسلیم کی ہے اور آپ کو عظیم مجتہد اور محدثین میں شمار کیا ہے اور ان لوگوں کی مذمت کی ہے جنہوں نے تعصب کی بنا پر آپ پر یہ الزام عائد کیا ہے۔ خطیب بغدادی نے آپ کے پندرہ اساتذہ کے نام لکھے ہیں جن سے آپ نے علم حدیث حاصل کیا۔ (92)

امام موفق (م 827ھ) نے 239، امام مزنی نے 75، امام ذہبی (م 748ھ) نے 40، امام سیوطی (م 911ھ) نے 74، امام ابن بزاز کردری (م 827ھ) نے 191 سے علم حدیث حاصل کرنا تسلیم کیا ہے کہ آپ نے علم حدیث کی سماعت میں بہت زیادہ اساتذہ کی خدمت میں حاضری دی۔ امام ابو حنیفہ رحمۃ اللہ علیہ کے جملہ شیوخ اور اساتذہ میں سے 125 ایسے شیوخ ہیں جن کی روایات صحاح ستہ میں موجود ہیں اور تمام کے تمام ثقہ ہیں۔ دوسری اہم بات یہ ہے کہ صحاح ستہ میں امام ابو حنیفہ رحمۃ اللہ علیہ کے تلامذہ کی روایات بھی لی گئی ہیں۔ اس اعتبار سے امام ابو حنیفہ رحمۃ اللہ علیہ صحاح ستہ کے ائمہ حضرات کے شیخ الشیوخ بھی ہیں۔ اگر امام بخاری و مسلم اور نسائی و ترمذی یا ابوداؤد نے امام ابو حنیفہ رحمۃ اللہ علیہ سے روایت نہیں لی تو اس کا مطلب یہ نہیں کہ آپ حافظ حدیث نہیں تھے یا آپ نے حدیث کی سماعت نہیں کی تھی۔ حضرت امام بخاری رحمۃ اللہ علیہ کے والد کے دو اساتذہ جن سے انہوں نے علم سیکھا وہ امام ابو حنیفہ رحمۃ اللہ علیہ کے شاگردوں میں سے تھے۔ ان اساتذہ کے اسماء گرامی عبداللہ بن مبارک اور حماد بن زید ہیں۔ (93) اور یہ بات بھی بہت اہم ہے کہ امام بخاری نے براہ راست مکی بن ابراہیم رحمۃ اللہ علیہ (م 215ھ)

اور امام ابو نعیم فضل بن دُکین (م 218ھ) سے علم حدیث سیکھا۔ تمام حضرات امام اعظم ابو حنیفہ رحمۃ اللہ علیہ کے شاگردوں میں سے تھے۔ انہوں نے امام ابو حنیفہ رحمۃ اللہ علیہ سے حدیث کی سماعت اور روایت کی۔ ان حضرات القدس سے امام بخاری رحمۃ اللہ علیہ نے روایت کی۔ گویا امام اعظم ابو حنیفہ رحمۃ اللہ علیہ، امام بخاری رحمۃ اللہ علیہ کے شیخ الشیوخ ہوئے۔ اگر کوئی شخص یہ کہتا ہے کہ امام بخاری کے نزدیک آپ ثقہ نہیں تھے تو وہ غلطی پر ہے کیونکہ امام بخاری نے علم حدیث کا وسیع ذخیرہ کوفہ کے شیوخ سے حاصل کیا اور ان میں کثیر تعداد امام اعظم کے تلامذہ کی تھی۔ مولوی فقیر محمد چلمی (م 1916ء) نے نافع الکبیر کے حوالے سے حضرت امام ابو حنیفہ رحمۃ اللہ علیہ کے مذکورہ تلامذہ کے علاوہ ابراہیم بن طہمان، شعیب بن اسحاق دمشقی، عبدالحمید بن عبدالرحمن الحماني، عبدالرزاق بن ہمام، عبدالعزیز بن ابی رزاد، عبدالوارث بن سعید، علی بن ظہیان الکوفی، ایض بن الاغر، عامر بن فرات، عبید اللہ بن یزیدی القرشی اور عبید اللہ بن عمرو الرقی کے نام تحریر کئے ہیں۔ ان حضرات سے صحاح ستہ کے ائمہ نے روایت کی ہے۔ (94)۔

مذکورہ دلائل کے بعد اس اعتراض اور اشکال کی گنجائش قطعی طور پر باقی نہیں رہتی کہ آپ نے طلب حدیث میں کاوش نہیں کی یا اس کے لئے سفر نہیں کیا۔ آپ کے شیوخ کی تعداد اور تلامذہ کی کثرت سے یہ واضح ہو جاتا ہے کہ آپ نے علم حدیث کے لئے کوفہ کے علاوہ بصرہ، یمن اور حرمین شریفین کا سفر کیا اور یہی اس وقت علم حدیث کے سب سے بڑے مراکز تھے۔ علم حدیث میں آپ کے مقام و مرتبہ کا اندازہ اس بات سے بھی لگایا جاسکتا ہے کہ آپ سے مروی احادیث کی سب سے زیادہ مسانید لکھی گئی ہیں۔ روایت حدیث کو بہت عروج ملا۔ صحاح سنن، جوامع، معاجیم، اجزاء طرق اور مسانید جیسے عنوانات قائم ہوئے اور ہر عنوان پر کثیر کتابیں مدون ہوئیں لیکن کسی ایک شخص کی روایات کو باقاعدہ مجموعے کی شکل میں مدون کرنے کا رواج عام نہ ہو سکا۔ محدثین اور حفاظ میں یہ مقام و مرتبہ بھی سب سے

پہلے امام اعظم ابوحنیفہ رحمۃ اللہ علیہ کو ملا اور ان سے مروی احادیث کی کثرت سے مسانید لکھی گئیں۔ اگر انہیں علم حدیث سے شغف نہ ہوتا یا وہ علم حدیث میں ضعیف ہوتے یا ان سے صرف سترہ احادیث مروی ہوتیں، تو مسانید کیسے وجود میں آتیں اور پھر قابل غور بات یہ بھی ہے کہ آپ سے مروی احادیث کے ان مجموعوں کو عام اشخاص نے مدون نہیں کیا بلکہ وہ اپنے وقت کے امام اور حدیث کے حافظ تھے۔ امام ابوحنیفہ رحمۃ اللہ علیہ کو ائمہ اربعہ، ائمہ صحاح ستہ اور جملہ محدثین میں یہ منفرد اور امتیازی مقام حاصل ہے کہ ان سے مروی احادیث کے درمیان صرف ایک واسطہ ہے۔ امام موصوف کے بعد یہ مقام امام مالک بن انس رحمۃ اللہ علیہ کو حاصل ہے کہ ان سے دو واسطوں سے احادیث مروی ہیں۔ ان کے علاوہ امام شافعی، امام احمد بن حنبل اور ائمہ صحاح ستہ میں سے کوئی بھی ایسا محدث نہیں جن سے مروی احادیث کے درمیان تین واسطے نہ ہوں۔ ائمہ احادیث میں یہ مقام صرف امام ابوحنیفہ رحمۃ اللہ علیہ کو حاصل ہے کہ جنہیں صرف ایک واسطے سے حدیث ملی۔ ابن حجر مکی اور امام جلال الدین سیوطی نے امام ابوحنیفہ رحمۃ اللہ علیہ کی ان سات احادیث کو جو آپ نے صحابہ کے واسطے سے روایت کی ہیں، بعد از تحقیق اپنی کتب میں صحیح قرار دے کر مع متن و اسانید تحریر کیا ہے۔ (95)۔ ڈاکٹر طاہر القادری نے امام اعظم رحمۃ اللہ علیہ کے ایک واسطے سے روایت ہونے والی احادیث کی تعداد بالاسناد 16 تحریر کی ہے۔ (96)۔

امام حسن بن زیاد لولوی فرماتے ہیں کہ امام ابوحنیفہ رحمۃ اللہ علیہ چار ہزار احادیث روایت کیا کرتے تھے۔ دو ہزار حماد سے اور دو ہزار بقیہ شیوخ سے۔ (97) امام موصوف کی روایت پر مبنی مسانید کو امام خوارزمی نے ایک جگہ جمع کر کے ”جامع المسانید“ کے نام سے مرتب کیا ہے۔ شاہ عبدالعزیز دہلوی نے اپنی کتاب بستان المحذثین میں اس کا ذکر کرتے ہوئے لکھا ہے کہ ”مسند امام اعظم، قاضی القضاۃ ابومؤید محمد بن محمود بن محمد الخوارزمی کی تالیف ہے، جس میں انہوں نے متفقہ مین کی مسانید امام اعظم کو ایک جگہ جمع کر دیا ہے۔ دو مسانید

بہت زیادہ مشہور ہیں اور اب تک وہ متداول ہیں۔ پہلی مسند حافظ عبداللہ بن محمد بن یعقوب الحارثی کی ہے اور دوسری حافظ الوقت حسین بن محمد خسرو کی ہے۔ ان دونوں مسانید کی اجازت مجھے بھی اپنے اساتذہ سے ملی ہے۔ مسانید امام اعظم ابوحنیفہ رحمۃ اللہ علیہ کا مختصر جائزہ لیتے ہیں:

(1) مسند ابو عبداللہ حافظ محمد بن مخلد بن حفص دوری (م 331ھ) المعروف عطاء، بغداد کے معروف اور ثقہ محدثین میں سے تھے۔ خطیب بغدادی نے ان کا ذکر تاریخ بغداد میں اکثر مقامات پر کیا ہے۔ وہ محمد بن الحسن ابن الوزاع البوداؤد الجہال کے تذکرہ میں لکھتے ہیں: محمد بن مخلد دوری نے اپنی کتاب جمع حدیث ابی حنیفہ رحمۃ اللہ علیہ میں روایت کی۔ (98)

(2) مسند ابوالعباس احمد بن محمد بن سعید الکوفی المعروف حافظ عصر ابن عقدہ (م 332ھ) بقول ابن الجوزی اکابر حفاظ میں سے تھے۔ انہوں نے امام اعظم ابوحنیفہ رحمۃ اللہ علیہ سے مروی احادیث جمع کیں جن کی تعداد ایک ہزار سے زائد تھی۔ (99)

(3) مسند عبداللہ بن محمد بن ابی العوام السعدی، المعروف حافظ ابوالقاسم (م 335ھ) نے امام ابوحنیفہ رحمۃ اللہ علیہ لکھی، امام خوارزمی نے جامع المسانید میں اس مسند سے احادیث نقل کی ہیں۔

(4) مسند قاضی ابوالحسین عمرو بن الحسن بن علی، المعروف حافظ اشثانی (م 339ھ) جلیل القدر محدث تھے۔ انہوں نے مسند امام ابوحنیفہ رحمۃ اللہ علیہ لکھی، امام خوارزمی نے جامع المسانید میں اس مسند سے احادیث نقل کی ہیں۔

(5) مسجد حافظ ابو محمد عبداللہ بن محمد بن یعقوب الحارثی، المعروف بعبد اللہ الاستاذ نے مسند امام ابوحنیفہ رحمۃ اللہ علیہ مرتب کی۔ مسند حارثی سمیت، مسند ابن ابی العوام، مسند ابو نعیم اصفہانی اور مسند ابن خسرو کے عکس مجلس احیاء العارف النعمانیہ حیدر آباد دکن

میں موجود ہیں۔ اسی ادارہ نے مسند حارثی کی تخریج کر کے اس کا اردو ترجمہ مسند امام اعظم کے نام سے شائع کیا ہے۔ علامہ حصکفی نے اس کا اختصار اور ملا عابد سندھی (م 1257ھ) نے ابواب فقہ پر اسے مرتب کیا۔ اس کا اردو ترجمہ 1308ھ میں شائع ہوا۔ مولانا عبدالرشید نعمانی لکھتے ہیں کہ حیدر آباد کن کے چاروں نسخے میری نظر سے گزرے ہیں۔ بلا مبالغہ یہ کہا جاسکتا ہے کہ حافظ ابن حجر عسقلانی کی فتح الباری شرح صحیح بخاری کے بعد شروح حدیث میں اس شان کی کوئی کتاب نہیں لکھی گئی۔ متابعات و شواہد، تخریج احادیث، ایضاح مشکل، رفع مرسل، وصل منقطع، بیان خلائیات غرض یہ کہ ہر موضوع پر اتنا ذخیرہ موجود ہے کہ شاید کسی اور کتاب میں نہ ہو۔ ان کے بعد مولانا محمد حسن سنہلی محدث التوفی 1305ھ نے اس پر ایک جامع اور مبسوط شرح لکھی جو 1309ھ میں لکھنؤ سے طبع ہو کر شائع ہوئی۔ یہ شرح موطا امام مالک کی شرح سے بھی بڑھ کر ہے۔ (100)

محدث محمد بن جعفر کتانی مالکی لکھتے ہیں کہ صحاح ستہ، مسند ابی حنیفہ رحمۃ اللہ علیہ، موطا امام مالک رحمۃ اللہ علیہ، مسند شافعی رحمۃ اللہ علیہ اور مسند امام احمد بن حنبل رحمۃ اللہ علیہ، ائمہ اربعہ کی کتابیں ہیں ان کو پہلے کی چھ کتابوں سے ملانے کے بعد یہ کتابیں دس پوری ہو جاتی ہیں جو کہ اسلام کی بنیادی کتابیں ہیں، جن پر دین کا دار و مدار ہے۔ (101)

(6) مسند امام حافظ ابوالقاسم طلحہ بن محمد بن جعفر الشاہد (م 380ھ) امام خوارزمی نے حافظ طلحہ کی مسند کا جامع المسانید میں تذکرہ کرتے ہوئے لکھا ہے کہ وہ حروف معجم پر مرتب کی گئی ہے۔

(7) مسند امام حافظ ابوالحسن محمد بن المظفر، المعروف ابوالحسن بغدادی (م 379ھ) نے مسند ابی حنیفہ رحمۃ اللہ علیہ لکھی جس میں امام ابوحنیفہ رحمۃ اللہ علیہ کی مرفوع احادیث

درج ہیں۔

(8) مسند حافظ ابواحمد عبداللہ بن عدی المعروف حافظ ابن عدی (م 365ھ) نے مسند امام ابوحنیفہ لکھی۔

(9) مسند ابوبکر محمد بن ابراہیم بن علی الخازن المشہور بابن المقری الاصفہانی (م 381ھ) نے مسند امام ابوحنیفہ رحمۃ اللہ علیہ مرتب کی۔ امام ذہبی نے تذکرۃ الحفاظ میں اس مسند کا ذکر کیا ہے۔

(10) مسند ابوحفص عمر بن احمد عثمان البغدادی الواعظ المعروف بابن شاہین (م 385ھ) نے مسند امام ابوحنیفہ رحمۃ اللہ علیہ لکھی اس مسند کا تذکرہ محدث کوثری نے اپنی کتاب تانیب الخطیب میں کیا ہے۔

(11) مسند ابوالحسن علی بن عمر بن احمد بن مہدی البغدادی المعروف حافظ دارقطنی (م 385ھ) نے امام ابوحنیفہ رحمۃ اللہ علیہ کی مسند لکھی۔ خطیب بغدادی کے پاس اس کا خطی نسخہ موجود تھا۔

(12) مسند احمد بن عبداللہ احمد بن اسحاق، المعروف ابو نعیم اصفہانی (م 430ھ) نے امام ابوحنیفہ رحمۃ اللہ علیہ کی مختصر مسند تحریر کی جو کہ بہت عمدہ تھی۔

(13) مسند ابوالفضل محمد بن طاہر بن علی القدسی المعروف حافظ ابن القیسرانی (م 507ھ) ثقہ حافظ حدیث تھے۔ انہوں نے اطراف احادیث ابی حنیفہ کے نام سے ایک کتاب مرتب کی۔

(14) مسند ابوعبداللہ حسین بن محمد خروطی نزیل بغداد المعروف حافظ ابن خرو (م 522ھ) نے مسند امام ابوحنیفہ رحمۃ اللہ علیہ تالیف کی۔ حافظ حسینی نے امام موصوف کی تمام مسانید میں حافظ ابن خرو کی مسند کو منتخب کیا۔

(15) مسند قاضی ابوبکر محمد بن عبدالباقی بنی محمد الانصاری الحلی البزاز، المعروف قاضی

المرستان (م 535ھ) نے مسند الدنیا کے نام سے امام اعظم ابوحنیفہ رحمۃ اللہ علیہ کی روایات کو جمع کیا۔

(16) محدث عیسیٰ الجعفی المغربی (م 1080ھ) نے امام ابوحنیفہ رحمۃ اللہ علیہ کی مسند تالیف کی۔

قاضی القضاۃ محمد ابوالموید محمد بن محمود خوارزمی (م 635ھ) نے اپنی جامع المسانید میں درج ذیل پندرہ مسانید کو جمع کیا ہے:

مسند امام عبداللہ حارثی، مسند امام ابوالقاسم طلحہ بن محمد، مسند حافظ محمد بن المظفر، مسند امام ابو نعیم اصفہانی، مسند امام ابوبکر محمد انصاری، مسند حافظ ابن عدی جرجانی، مسند امام حسن بن زیاد لولوی، مسند حافظ اثنانی، مسند حافظ ابوبکر احمد بن محمد الکلاعی، مسند ابن خسر وطلحی، مسند قاضی ابویوسف، مسند امام حماد، مسند امام محمد بن الحسن شیبانی اور مسند امام حافظ ابوالقاسم عبداللہ ابی العوام سعدی، امام خوارزمی نے کتاب الآثار کی مرویات جو قاضی ابویوسف اور امام محمد نے مرتب کی تھیں، انہیں بھی مسند کا نام دے کر جامع المسانید میں شامل کر لیا ہے۔ کتاب الآثار کا تعارف کچھ اس طرح ہے:

”کتاب الآثار در حقیقت وہ احادیث ہیں جو امام اعظم ابوحنیفہ رحمۃ اللہ علیہ نے تدوین فقہ کے دوران، فقہ سے متعلقہ احادیث کو منتخب فرما کر ایک جگہ جمع کیا اور پھر اپنے درس میں تلامذہ کو تعلیم کیا۔ قاضی ابویوسف، امام محمد بن حسن شیبانی، امام زفر بن ہذیل اور امام حسن بن زیاد نے حدیث اور خبرنا کے صیغوں کے تحت انہیں لکھ لیا اور انہیں کتاب الآثار کا نام دیا۔ یہ پہلی کتاب تھی جس کی ترتیب فی تھی اور یہی کتاب بعد میں لکھی جانے والی تمام کتابوں کے لئے نمونہ ثابت ہوئی۔ ابن حجر کی فرماتے ہیں کہ امام ابوحنیفہ رحمۃ اللہ علیہ

کو یہ اعزاز حاصل ہے کہ انہوں نے سب سے پہلے علم شریعت کو مدون کیا اور آپ کی اتباع میں امام مالک بن انس رحمۃ اللہ علیہ

نے مؤطا ترتیب دی۔ (102)

کتاب الآثار کے چار نسخے آپ کے ان چاروں تلامذہ کے نام سے منسوب ہو کر معروف ہوئے، اگرچہ امام ابوحنیفہ رحمۃ اللہ علیہ سے روایت کرنے والے تلامذہ کی تعداد بہت زیادہ تھی لیکن شہرت عامہ درج ذیل نسخوں کو ملی:

”کتاب الآثار بروایت امام محمد، کتاب الآثار بروایت امام ابویوسف، کتاب الآثار بروایت امام زفر، کتاب الآثار بروایت امام حسن بن زیادہ۔ حافظ ابن حجر عسقلانی کے بقول ان چاروں نسخوں میں سب سے زیادہ شہرت امام محمد بن حسن کے مرتب کردہ نسخے کو ملی۔ (103)

ابن حجر عسقلانی نے کتاب الآثار کی جو شرح لکھی ہے وہ دو کتابوں پر مشتمل ہے۔ ابوہرہ مصری کہتے ہیں کہ کتاب الآثار کی اہمیت کے لئے یہی کافی ہے کہ ان میں مذکور احادیث امام ابوحنیفہ رحمۃ اللہ علیہ سے روایت کی گئی ہیں۔ جس سے اندازہ ہوتا ہے کہ امام موصوف نے استخراج مسائل کرتے ہوئے احادیث کو استعمال کیا ان کی مثال اس سے قبل کہیں نہیں ملتی ہے۔ (104)

امام ابوبکر زنجری رحمۃ اللہ علیہ فرماتے ہیں کہ امام ابوحنیفہ رحمۃ اللہ علیہ نے اپنی تصانیف میں 70 ہزار احادیث بیان کی ہیں اور چالیس ہزار احادیث سے کتاب الآثار کا انتخاب کیا ہے۔ (105)

یہی بن نصر فرماتے ہیں کہ میں امام ابوحنیفہ رحمۃ اللہ علیہ کے مکان میں داخل ہوا جو کتابوں سے بھرا ہوا تھا۔ میں نے پوچھا کہ یہ کون سی کتابیں ہیں؟ انہوں نے فرمایا: یہ سب

احادیث ہیں اور میں نے ان میں سے تھوڑی سی احادیث بیان کی ہیں۔ (106)

امام شافعی نے فرمایا جو امام ابو حنیفہ رحمۃ اللہ علیہ کی کتابوں سے بے نیاز رہا، اسے علم میں تبحر حاصل نہ ہوگا۔ شیخ الاسلام یزید بن ہارون فرماتے ہیں: اگر تم فقیہ بننا چاہتے ہو تو امام اعظم کی کتابوں کا مطالعہ کرو میں نے کسی بھی فقیہ کو ان سے بے نیاز نہیں دیکھا۔ (107)

مذکورہ بالا تصریحات کے بعد اس اعتراض کی گنجائش باقی نہیں رہتی کہ آپ نے علم حدیث سیکھنے کے لئے کاوش نہیں کی یا اس مقصد کے لئے کوئی سفر نہیں کیا۔ علم حدیث میں آپ کا مقام و مرتبہ بہت بلند ہے۔ بلاشبہ آپ علم حدیث میں مجتہدانہ بصیرت کے حامل تھے کیونکہ آپ محض نقل روایت پر اکتفا نہیں کرتے تھے بلکہ قرآن و حدیث کی روشنی میں روایات کو جانچتے۔ راویوں کے احوال و مقام کو پرکھتے۔ حدیث کے متن اور سند کو نظر تحقیق دیکھتے اور تب جا کر اس کو اختیار کرتے، اسی حزم و احتیاط کے ساتھ آپ نے عبادات، معاملات، معاشیات، عمرانیات، قضایا و عقوبات اور مناسک کے بے شمار احکامات بیان کئے۔ انسانی زندگی کا کوئی گوشہ ایسا نہیں جو آپ کے استنباط کردہ احکامات سے رہ گیا ہو۔ لیکن کمال یہ ہے کہ آج تک کوئی محدث و مفسر یا مفتی و فقیہ یہ ثابت نہیں کر سکا کہ آپ کا بیان کردہ کوئی مسئلہ حکم حدیث کے خلاف تھا۔ علم حدیث میں ایسی ثقاہت و ثقاہت کی مثال محدثین و فقہا کی تاریخ میں کم ہی ملتی ہے اس کے باوجود اگر کوئی یہ کہے کہ آپ کو مناسک و آثار کا علم نہ تھا تو یہ قرین انصاف نہ ہوگا کیونکہ آپ کا بیان کردہ ہر مسئلہ حدیث اور سنت رسول ﷺ کے مطابق ہے۔

اس بات میں بھی کسی کو کلام نہیں کہ علم فقہ جو سرچشمہ قرآن و حدیث کے سوا کچھ نہیں ہے امام ابو حنیفہ اس فقہ کے امام اعظم تھے اور باقی سب ائمہ کرام آپ کے عیال تھے۔ تو اس بات کو بھی تسلیم کرنا پڑے گا کہ امام ابو حنیفہ رحمۃ اللہ علیہ قرآن و حدیث کے سب سے بڑے عالم تھے۔ یہ الگ بات ہے کہ انہوں نے سب سے زیادہ توجہ علم فقہ پر دی اور قرآن

و حدیث کی روشنی میں روزمرہ مسائل کو نمٹایا۔ اگر کسی درپیش مسئلے کو حل قرآن و حدیث اور صحابہ کے اقوال میں نہ ملا تو اجتہاد سے کام لیا۔ آپ نے ایک مجلس مذاکرہ قائم کی جو چالیس تبحر فقہاء پر مشتمل تھی۔

جس میں مسائل پر بحث ہوتی۔ بعض اوقات ایک مسئلے پر کئی ماہ تک بحث جاری رہتی۔

جب اتفاق ہو جاتا تو امام ابو یوسف رحمۃ اللہ علیہ ”اصول“ میں درج کر لیتے۔ (108)

آپ نے اس طرح 22 سال کی مدت میں تراسی ہزار مسائل کا حل فرمایا جن میں از میں ہزار کا تعلق عبادات سے تھا اور باقی سب مسائل معاملات کے متعلق تھے۔ (109)

علامہ شبلی نعمانی لکھتے ہیں کہ امام حنیفہ کا مدون کردہ مجموعہ ہزاروں مسائل پر مشتمل تھا۔ فلائند عقود العقیان کے مصنف نے بحوالہ کتاب الصیانہ لکھا ہے کہ امام ابو حنیفہ رحمۃ اللہ علیہ نے بارہ لاکھ نوے ہزار سے زائد مسائل مدون کئے۔ شمس الائمہ کردری کے نزدیک یہ تعداد چھ لاکھ تھی۔ ہو سکتا ہے یہ تعداد نہ ہو مگر ہم اس میں شبہ نہیں کر سکتے کہ یہ تعداد لاکھوں سے کم نہ تھی۔ اس کی تصدیق آج بھی امام محمد کی کتابوں سے کی جاسکتی ہے۔ (110)

مسائل فقہ کی اس قدر کثیر تعداد اس بات کا بہت بڑا ثبوت ہے کہ امام ابو حنیفہ رحمۃ اللہ علیہ قرآن و حدیث کے بہت عالم تھے۔ تبھی آپ نے اس قدر کثیر تعداد میں مسائل شرعیہ کا استنباط و استخراج کیا۔ اگر آپ حدیث میں ضعیف ہوتے تو اس قدر مسائل کی تخریج ممکن نہ ہوتی۔ لاکھوں کی تعداد میں مسائل شرعیہ کا استخراج اس بات کا منہ بولتا ثبوت ہے کہ آپ قرآن و حدیث کے بہت بڑے عالم تھے۔ تدوین فقہ اور مسائل کی کثرت کی وجہ سے اہل الرائے کے نام سے مشہور ہو گئے لیکن یہ مطلب نہیں کہ آپ علم حدیث سے بہرہ ور نہ تھے۔

قلّت عربی

حاسدین آپ پر اعتراض کرتے ہیں کہ آپ کو عربی نہیں آتی تھی اور احادیث کا کل سرمایہ عربی زبان میں تھا اور اس وقت ترجیح کا رواج بھی نہ تھا۔ قلّت عربی کی وجہ سے آپ

سے بہت کم احادیث مروی ہوئیں۔ ابن خلکان نے بحوالہ تاریخ بغداد اس اعتراض کو ان الفاظ میں نقل کیا ہے: ولم یکن یعاب بشی سوی قلة العربیة۔ (111)

اس اعتراض کا پس منظر یہ ہے کہ ابو عمرو بن العلاء المقرئ النحوی نے امام اعظم ابو حنیفہ رحمۃ اللہ علیہ سے سوال کیا کہ: کیا قتل بالمشکل پر قصاص واجب ہے یا نہیں؟ آپ نے فرمایا: نہیں: کما هو قاعدة مذهبه خلافاً للامام الشافعی فقال له ابو عمرو: ولم قتل بحجر المنجنيق فقال: وله قتل بحجر المنجنيق؟ فقال: ولو قتل باها قبیس۔ معترض کا اعتراض یہ ہے کہ یہاں بابی نہیں کہنا چاہئے تھا کیونکہ باء حروف جا رہے، مابعد کو جردیتا ہے نہ کہ نصب۔ اس کے بعد ابن خلکان لکھتے ہیں کہ امام ابو حنیفہ رحمۃ اللہ علیہ کی طرف سے علماء نے یہ جواب دیا ہے کہ امام صاحب کی یہ بات ان لوگوں کی لغت کے مطابق ہے جو کلمات ستہ معربہ بالحروف: وھی ابوه، وأخوه، وجموه، وھنوه، وبنوه، وذوال أن اعرابھا یكون فی الاحوال الثلاث بالالف، وأنشد والی ذلک یعنی ان مذکورہ لفظوں کا اعراب تینوں حالتوں میں الف کے ساتھ آتا ہے اور تائید میں یہ شعر پڑھتے ہیں:

إن أباه وأبأ أباه قد بلغا فی المجد غایتا
ترجمہ: بے شک اس کے والد اور دادا دونوں بزرگی کے اعلیٰ مقام تک پہنچ گئے۔

وھی لغة الکوفیین اور یہ کوفہ والوں کی لغت ہے۔ اس کا مطلب یہ ہے کہ اہل کوفہ ان مذکورہ حروف کو یعنی ابوه۔۔۔ ذوال کو، رفع، نصب اور حالت جر یعنی تینوں حالتوں میں الف سے ہی پڑھتے تھے۔ وأبو حنیفہ رحمۃ اللہ علیہ من اهل الکوفہ فھو لغتہ۔ امام ابو حنیفہ اہل کوفہ میں سے تھے اور آپ کی لغت یہی ہے۔ (112)

ابن خلکان نے خطیب بغدادی کا یہ اعتراض نقل کرنے کے بعد وضاحت کر دی ہے کہ خطیب بغدادی کو اتنے بڑے امام جن کا تقویٰ و طہارت، زہد و ورع اور قوت حافظہ

شبہ سے بالاتر ہے، ان کے بارے میں اس قسم کی بات نہیں کرنی چاہئے تھی، اس کے بعد بڑی وضاحت اور دلیل سے اس اعتراض کا جواب دیا ہے۔ امام ابو حنیفہ رحمۃ اللہ علیہ کوئی تھے اور انہوں نے کوفہ کی لغت میں جواب دیا۔ حضرت عبداللہ بن مسعود رضی اللہ عنہ کی لغت بھی یہی تھی۔ امام بخاری نے بھی اُنت ابا جہل کا استعمال کیا ہے۔ ابو عمرو نحوی کی لغت حرف آخر کی حیثیت نہیں رکھتی۔ بلاد عرب اور قبائل عرب کا لہجہ مختلف ہے اور یہ اختلاف باعث تعجب نہیں۔ ایک قبیلہ ایک ہی اسم کو منصرف کہتا ہے تو دوسرا قبیلہ اسی اسم کو غیر منصرف۔ دوسرا یہ کہ کتابت کے اعتبار سے بھی اختلاف موجود ہے۔ ابو عمرو والدانی فرماتے ہیں:

”فاما السكون فعامۃ اهل بلد ناقد یماءو حدیثا یجعلون علامۃ جرة فوق الحرف“: یعنی سکون کے لئے ہمارے قدیم و جدید ہم وطن حضرات نے حرف کے اوپر علامت جر مقرر کی ہے۔ (113)

ابو عمرو والدانی کی تحریر سے یہ بات واضح ہو جاتی ہے کہ حالت سکون میں جر اوپر بھی آسکتی ہے۔ ابوالنجم کا یہ شعر کوفہ کی لغت کی تصریح کے لئے بطور دلیل پیش کیا جاتا ہے:

ان أباه وأبأ أباه: قد بلغا فی المجد غایتا

مذکورہ بالا شعر میں ابا، ابی ہا ہونا چاہئے نہ کہ ابا ابا ہا۔ لہذا اسے وضاحت کے خلاف نہیں لیا جائے گا۔ شرح الفیہ میں موجود ہے کہ ایک لغت یہ بھی ہے کہ قصر کر کے اُب، اُخ، حم کے آخر میں الف لاتے ہیں۔ اس طرح الفاظ معرب بہ حرکات مقدر ہوتے ہیں۔ شرح جامی میں بھی اسماء ستہ مکمرہ اور منادی کی بحث میں اس کی مثالیں پائی جاتی ہیں۔ کوفہ میں ہزاروں صحابہ، تابعین اور ائمہ لغت موجود تھے۔ یہ لوگ فصاحت و بلاغت میں بھی بے مثل و بنظر تھے۔ امام ابو حنیفہ رحمۃ اللہ علیہ نے ان ائمہ لغت سے نحو سیکھی۔ امام ابو حنیفہ رحمۃ اللہ علیہ کی عربی تحریر اور عربی شاعری پر ابوسعید سمرانی، ابوعلی قاری اور ابن جہنی جیسے عربی دان باب الایمان میں امام ابو حنیفہ رحمۃ اللہ علیہ کی فصاحت و بلاغت دیکھ کر حیران رہ گئے۔ آپ

کے اشعار کی شرح پر کتابیں لکھیں۔ امام ابو بکر رازی نے آپ کے اشعار دیکھ کر فرمایا کہ امام شافعی رحمۃ اللہ علیہ کے اشعار کے مقابلے میں آپ کے اشعار زیادہ فصاحت و بلاغت رکھتے ہیں اور زیادہ لطیف ہیں۔ کیا اس قسم کی شاعری عربی پر عبور حاصل کئے بغیر ممکن تھی قطعاً نہیں۔ (114)

تضعیف حدیث

آپ پر یہ بھی اعتراض کیا جاتا ہے کہ آپ حدیث میں ضعیف تھے اور ناقص الحافظ تھے۔ معترضین میں امام ذہبی، ابن عبد البر، ابن عدی، امام نسائی، دارقطنی، ابن حجر، امام بخاری، ابن الجوزی، کے علاوہ بحوالہ تاریخ بغداد امام مالک، امام شافعی، امام احمد بن حنبل، ابن مبارک، امام ابو یوسف، امام اوزاعی، سفیان ثوری، ابن عیاش، قاسم بن معین، مسعر بن کدام، علی بن المدینی رحمۃ اللہ علیہم اجمعین سمیت 80 متحر علماء کے اسماء گرامی تحریر کئے ہیں یہاں تک کہ آپ کے تلامذہ کے نام بھی لکھے ہیں۔ (115)

حقیقۃ الفقہ کے مؤلف نے پہلا اعتراض یہ کیا ہے:

(1) امام ذہبی نے میزان الاعتدال میں لکھا ہے کہ نعمان بن ثابت بن زوطی ابو حنیفہ کوئی قیاس والوں کے امام ہیں۔ انہیں نسائی، عدی اور دیگر علماء نے ناقص حافظے کی وجہ سے ضعیف کہا ہے۔ (116)

مولانا محمد تقی عثمانی اس الزام کے جواب میں فرماتے ہیں:

(1) ”میزان الاعتدال کی یہ عبارت بلاشبہ الحاقی ہے۔ یہ الفاظ مصنف کے نہیں بلکہ کاتب نے حاشیہ پر اپنی طرف سے لکھے جو بعد میں متن میں شامل کر دیئے گئے۔ اس کی دلیل یہ ہے کہ امام ذہبی نے اس کتاب کے مقدمہ میں وضاحت کر دی تھی کہ اس کتاب میں ان بڑے بڑے اماموں کا ذکر نہیں کروں گا جن کی شہرت تو اترو کو پہنچی ہوئی ہے، خواہ ان کے متعلق کسی شخص نے کچھ بھی کہا ہو، پھر بڑے اماموں کی مثال میں امام ابو حنیفہ رحمۃ

اللہ علیہ کا اسم گرامی بھی واضح طور پر لکھ دیا ہے۔ پھر یہ کیسے ہو سکتا ہے کہ امام موصوف نے اس کتاب میں امام اعظم ابو حنیفہ رحمۃ اللہ علیہ کا ذکر کیا ہو۔

(2) دوسری دلیل یہ ہے کہ امام ذہبی رحمۃ اللہ علیہ نے جن اکابر ائمہ کا تذکرہ میزان الاعتدال میں نہیں کیا۔ ان کا تذکرہ تذکرۃ الحفاظ میں کیا ہے۔ امام موصوف کا صرف تذکرہ ہی موجود نہیں بلکہ مصنف نے حفاظ حدیث میں شمار کرتے ہوئے آپ کی بے حد توصیف بھی بیان کی ہے۔

(3) تیسری دلیل یہ کہ ابن حجر نے لسان المیزان کو میزان الاعتدال پر مبنی کرتے ہوئے اس کا خلاصہ تحریر کیا ہے جو میزان الاعتدال میں ہے وہی لسان المیزان میں ہے اور لسان المیزان میں امام ابو حنیفہ رحمۃ اللہ علیہ کا ذکر نہیں۔ اس کا مطلب یہ ہے کہ امام ذہبی نے، امام ابو حنیفہ رحمۃ اللہ علیہ کا تذکرہ اپنی کتاب میزان الاعتدال میں نہیں کیا۔ یہ عبارت الحاقی ہے اور اسے بعد میں شامل کیا گیا ہے۔

(4) چوتھی دلیل یہ ہے کہ ہمارے شیخ عبدالفتاح ابو غزہ نے الرافع والتکمیل کے حاشیہ کے صفحہ 101 پر تحریر کیا ہے کہ ”میں نے دمشق کے مکتبہ الظاہرہ میں ”میزان الاعتدال“ کا ایک نسخہ الرقم 368 کے تحت دیکھا ہے، جسے امام ذہبی کے ایک شاگرد علامہ شرف الدین الوانی کے قلم سے تحریر کیا گیا ہے۔ اس نسخہ میں واضح طور پر لکھا ہوا ہے کہ میں نے اس نسخے کو تین مرتبہ اپنے استاد محترم امام ذہبی رحمۃ اللہ علیہ کے سامنے پڑھا ہے اور ان کے مسودے سے اس کا موازنہ کیا ہے۔ اس نسخہ میں حضرت امام ابو حنیفہ رحمۃ اللہ علیہ کا ذکر نہیں تھا۔ اس طرح میں نے مراکش کے دار الحکومت رباط کی معروف لائبریری خزائنہ العامرہ میں 139 ق نمبر کے تحت میزان الاعتدال کا ایک قلمی نسخہ دیکھا، جس پر امام ذہبی رحمۃ اللہ علیہ کے بہت سے شاگردوں کے پڑھنے کی تاریخیں موجود ہیں اور یہ بھی لکھا ہے کہ اس نسخے کو امام ذہبی کے ایک شاگرد نے امام ذہبی کے

سامنے، ان کی وفات سے صرف ایک سال قبل پڑھا تھا، اس نسخہ میں امام ابوحنیفہ رحمۃ اللہ علیہ کا تذکرہ موجود نہیں۔ یہ نسخہ بھی شاہد ہے کہ یہ عبارت الحاقی ہے۔ امام ذہبی کا دامن، امام ابوحنیفہ رحمۃ اللہ علیہ کی تضعیف و تنقیص سے پاک صاف ہے۔ (117) علامہ سخاوی نے فتح المغیث میں لکھا ہے کہ امام ذہبی نے ہر متکلم فیہ، اگرچہ وہ ثقہ ہی کیوں نہ ہو؟ کے ذکر میں حافظ ابن عدی کا اتباع کیا ہے تاہم انہوں نے صحابہ کرام رضوان اللہ علیہم اجمعین اور ائمہ مجتہدین میں سے کسی کا ذکر نہیں کیا اور اس کی وضاحت میزان الاعتدال کے دیباچہ میں کر دی ہے۔ علاوہ ازیں حافظ عراقی نے شرح الفیہ میں اور امام سیوطی رحمۃ اللہ علیہ نے تدریب الراوی میں اس کی وضاحت کر دی ہے کہ امام ذہبی نے اپنی کتاب میزان الاعتدال میں امام ابوحنیفہ رحمۃ اللہ علیہ کا تذکرہ نہیں کیا۔ اس کی وضاحت کتاب کے آغاز میں کر دی ہے اور ابن عدی کی موافقت سے براءت کا اظہار بھی کر دیا ہے۔ اس طرح اس عبارت کے الحاقی ہونے میں کوئی شک باقی نہیں رہتا۔ لہذا یہ بھی یقین سے کہا جاسکتا ہے کہ حافظ ابن عدی کا یہ اعتراض جو میزان اعتدال کی جلد صفحہ 90 پر موجود ہے کہ: اسماعیل بن حماد بن نعمان بن ثابت کو فی تنوین ضعیف ہیں، یہ عبارت الحاقی ہے کیونکہ امام ذہبی نے اپنی کتاب میں امام ابوحنیفہ رحمۃ اللہ علیہ کا کسی مقام پر تذکرہ نہیں کیا۔ اگر کہیں ذکر آیا ہے تو ضمناً آیا ہے، جیسے امام بخاریؒ کا ذکر آیا ہے۔ یہ عبارت بعد میں شامل کی گئی۔ امام ذہبی نے اپنی کتاب تذکرۃ میں امام ابوحنیفہ رحمۃ اللہ علیہ کو ضعیف قرار دے دیں اور دوسری کتاب میں انہیں حفاظ حدیث میں شامل کر دیا ایسا ممکن نہیں۔ لہذا وثوق سے کہا جاسکتا ہے کہ میزان الاعتدال کی یہ عبارت الحاقی ہے۔ علمی تناظر میں اگر اس بات کا جائزہ لیا جائے تب بھی امام ابوحنیفہ رحمۃ اللہ علیہ اس الزام سے مبرا نظر آتے ہیں کیونکہ جرح و تعدیل کے ضمن میں اگر تعداد مساوی ہو جائے تو قاعدہ یہ ہے کہ تعدیل کو مقدم سمجھا جاتا ہے اور یہ بات پایہ ثبوت کو پہنچی ہوئی ہے کہ امام ابوحنیفہ رحمۃ اللہ علیہ کی تعدیل کرنے والے

کثیر تعداد میں پائے جاتے ہیں اور پھر جرح مجمل قابل قبول بھی نہیں ہوتی۔ اگر یہ اصول قائم نہ ہوتا تو شاید ہی کوئی اس سے بچ پاتا۔ امام بخاری کے استاذ علی بن مدائنی کو امام احمد، ابو زرہ اور ابراہیم حربی نے متروک قرار دیا ہے۔ امام مسلم نے ان سے روایت تک نہیں لی۔ امام شافعی پر ابن معین نے جرح کی ہے امام نووی کے نزدیک کسی کے کہنے سے کوئی غیر معتبر نہیں ہو جاتا۔ انہوں نے شرح مسلم کے مقدمہ میں واضح طور پر لکھا ہے کہ جرح وہی معتبر ہوتی ہے جو مفسر اور کسی سبب کو بیان کرے۔ علامہ ابن دقیق اور علامہ عبدالعزیز نجاری کا یہی مذہب ہے۔ اس فن کے ائمہ کرام نے امام ابوحنیفہ رحمۃ اللہ علیہ کی تعدیل و وثیق کی ہے۔ امام مزنی فرماتے ہیں کہ کان ابوحنیفہ رحمۃ اللہ علیہ ثقہ فی الحدیث یعنی امام ابوحنیفہ رحمۃ اللہ علیہ حدیث میں ثقہ ہیں۔

امام شعرانی فرماتے ہیں ”جو شخص یہ کہتا ہے کہ امام اعظم کے اقوال ضعیف ہیں وہ غلطی پر ہے۔ میں نے بحمد اللہ امام ابوحنیفہ رحمۃ اللہ علیہ کے مذہب کے دلائل کا بغور مطالعہ کیا ہے۔ آپ کے مذہب کی تخریج احادیث کی کتاب جو ہدایہ میں مذکور ہے، جسے علامہ حافظ زیلی نے تالیف کیا ہے، میں نے اسے بظہیر تحقیق پڑھا ہے اس نتیجہ پر پہنچا ہوں کہ آپ کی اور آپ کے اصحاب کی رائے یا تو حدیث صحیح سے مستبط ہے یا حدیث حسن سے یا حدیث ضعیف سے اور طریق حدیث کی روایت تین سے کم نہیں اور زیادتی میں اس طریقوں تک پہنچی ہوئی ہے۔ علامہ بیہقی نے کتاب ”السنن الکبریٰ“ میں ایسے تمام ائمہ اور ان کے اصحاب کے ایسے دلائل کو بیان کیا ہے اور لکھا ہے کہ جب کوئی امام حدیث صحیح یا حسن نہیں پاتا تو وہ حدیث ضعیف سے استدلال کرتا ہے۔ ایسا استدلال صرف امام ابوحنیفہ نے نہیں کیا بلکہ تمام ائمہ نے کیا ہے۔ میں نے اپنی کتاب المنہج للمبین فی بیان ادلۃ مذاہب المجتہدین میں بیان کیا ہے جس میں انہوں نے حدیث ضعیف کو قیاس پر ترجیح دی ہے۔ میں امام ابوحنیفہ رحمۃ اللہ علیہ کی تینوں مسانید کا بغور مطالعہ کیا ہے جن پر حفاظ حدیث کے دستخط

ہیں، سب سے آخر میں حافظ دمیاطی کے دستخط ہیں۔

غور و خوض کے بعد اس نتیجہ پر پہنچا ہوں کہ امام ابوحنیفہ رحمۃ اللہ علیہ حدیث اخذ کرنے میں بہت زیادہ محتاط تھے۔ انہوں نے صرف ان تابعین سے حدیث لی جو عدالت و ثقاہت میں ممتاز تھے اور خیر القرون میں داخل تھے جیسا کہ اسود، علقمہ، مکحول، حسن بصری اور ان کی امثال رضی اللہ عنہم۔ جس قدر راوی حضور اکرم ﷺ کے درمیان واسطہ ہیں، وہ سب کے سب ثقہ، عادل، عالم اور خیار الناس میں سے ہیں اور حضرت امام ابوحنیفہؒ کے نزدیک سب تقویٰ و طہارت اور زہد و ورع رکھنے والے ہیں اور حضرت امام ابوحنیفہؒ سب کا احترام کرتے تھے۔ ہمیں معلوم ہوا ہے کہ ایک شخص نے امام اعظم ابوحنیفہؒ سے سوال کیا کہ اسود، عطاء اور علقمہ میں سے کون زیادہ فضیلت کا حامل ہے؟ آپ نے جواب دیا: قسم ہے پروردگار کی جب ہم ان تینوں کا نام لینے کی بھی قابلیت نہیں رکھتے تو ہم ان کے درمیان فضیلت کا معیار کیسے مقرر کر سکتے ہیں۔ ماسویٰ صحابہ رضوان اللہ علیہ اجمعین، تمام تابعین تبع تابعین اور محدثین و مجتہدین پر جرح و تعدیل کی گئی ہے تاہم جمہور کی تعدیل کو ہمیشہ مقدم رکھا گیا ہے۔

بخاری و مسلم نے بھی ایسے بہت سے لوگوں کی احادیث کی تخریج کی ہے جن میں علماء نے کلام کیا ہے تاہم ادلہ شرعیہ کے اثبات کو ان کی نفی پر ترجیح دی ہے تاکہ لوگ ان سے استفادہ کر سکیں۔ اگر کسی کے ذہن میں یہ سوال پیدا ہو کہ اگر امام ابوحنیفہ رحمۃ اللہ علیہ اور رسول اکرم ﷺ کے درمیان سلسلہ روایت صحابہ اور تابعین کا ہے اور وہ سب کے سب جرح و قدح سے سالم ہیں تو پھر کس بنا پر امام ابوحنیفہ رحمۃ اللہ علیہ کو ضعیف کہا گیا ہے؟ اس کا جواب میرے نزدیک یہ ہے کہ جن حفاظ حدیث نے امام ابوحنیفہ رحمۃ اللہ علیہ کے اقوال کی تضعیف کی ہے، وہ سب کے سب امام ابوحنیفہ رحمۃ اللہ علیہ کی وفات کے بعد روایت کرنے والے ہیں۔ انہوں نے امام صاحب کے طریق روایت کے برعکس دوسرے طریق کو اختیار

کیا ہے کیونکہ تینوں ائمہ کی مسانید میں معنی احادیث ہیں وہ سب کی سب صحیح ہیں، اگر وہ صحیح نہ ہوتے تو وہ حضرات القدس ان سے ہرگز استدلال نہ کرتے اور امام صاحب سے نیچے کے کسی راوی کا کذب سے متہم ہونا کسی قسم کا نقص پیدا نہیں کرتا۔ ہمارے لئے ان احادیث کی صحت کی اتنی ہی دلیل کافی ہے کہ مجتہدین نے ان سے استدلال کیا ہے۔ اس باریک بات کو جس کی تنبیہ میں نے کی ہے بغور دیکھو کیونکہ یہ بات کسی اور محدث کے کلام میں نہیں ملے گی۔ تمہیں ہرگز زیب نہیں دیتا کہ امام ابوحنیفہ رحمۃ اللہ علیہ کی کسی دلیل یا قول کی تضعیف بیان کرو کیونکہ ان کا کوئی راوی کذاب یا دورغ گو نہیں۔ امام اعظم اور ان کے کسی آدمی سے تعصب مت اختیار کرو، اگر تعصب کرنے والوں کی تقلید کرو گے تو خسارہ اٹھانے والوں میں شامل ہو جاؤ گی، ان کے اقوال کی اتباع ایسے کرو جیسے ہم نے کی ہے تاکہ ہمیں معلوم ہو جائے کہ امام اعظم کا مذہب نہایت ہی صحیح ہے جس طرح بقیہ مجتہدین کے مذاہب صحیح ہیں۔ اپنے علم و عمل میں اخلاص پیدا کرو تاکہ تمہیں شریعت کا وہ چشمہ نظر آنے لگے۔ (118)

حافظ ابن عدی کا معاملہ تھوڑا سا مختلف ہے۔ اوائل میں وہ امام ابوحنیفہ رحمۃ اللہ علیہ کے مخالف تھے۔ جب امام طحاوی سے شرف تلمذ حاصل ہوا تو امام ابوحنیفہ رحمۃ اللہ علیہ کے علمی مقام و مرتبہ سے آگاہ ہوئے اور رجوع کیا اور پھر ان کی عظمت کے اعتراف میں ”مسند“ بھی مرتب فرمائی۔ لہذا ان کے قول کو بطور حجت پیش کرنا مناسب نہیں۔

ناقص الحفظ

مولانا محمد یوسف جے پوری نے یہ اعتراض علامہ ابن عبدالبر کے حوالے سے کیا ہے۔ انہوں نے بطور حوالہ ابن عبدالبر کا یہ قول نقل کیا ہے: لم یسندہ غیر ابی حنیفہ رحمۃ اللہ علیہ دھوسنی، اعتراض علامہ ابن عبدالبر کے حوالے سے کیا گیا ہے۔ اس کے جواب میں ہم سب سے پہلے ان کا اپنا موقف دیکھ سکتے ہیں۔ ان کے خیالات کا جائزہ لینے کے بعد، معترض کے اعتراض کو اس کے بیان کے تناظر میں دیکھیں گے۔ علامہ ابن عبدالبر

اپنی مشہور کتاب جامع بیان العلم و فضلہ سے ایک اقتباس پیش کیا جاتا ہے جو انہوں نے ابو عمر کے حوالے سے لکھا ہے:

”ابو عمر کہتے ہیں کہ اصحاب حدیث نے امام ابو حنیفہ رحمۃ اللہ علیہ کی مخالفت میں بڑی بے اعتدالی اور بہت زیادتی کی ہے۔ ان لوگوں کا الزام یہ ہے کہ امام ابو حنیفہ رحمۃ اللہ علیہ نے آثار میں رائے و قیاس کو داخل کیا ہے لیکن یہ معترضین کی زیادتی ہے۔ امام ابو حنیفہ رحمۃ اللہ علیہ نے اگر بعض اخبار احاد کو مسترد کیا ہے تو تاویل سے کام لیا ہے اور یہ کہ کوئی ایسی انوکھی اور مکروہ بات نہیں کی کہ اس طرح طعن و تشنیع کی جائے، امام ابو حنیفہ رحمۃ اللہ علیہ سے پہلے بہت سے علماء و ائمہ یہی کر چکے ہیں۔ ان کے زمانے میں بھی اور بعد کے زمانوں میں بھی ہوتا رہا ہے۔ امام ابو حنیفہ رحمۃ اللہ علیہ نے کوئی بدعت ایجاد نہیں کی، جو کچھ کیا ہے اپنے شہر کے اکابرین مثلاً ابراہیم نخعی اور اصحاب ابن مسعود رضی اللہ عنہ کی پیروی میں کیا ہے۔ یہ سچ ہے کہ امام ابو حنیفہ رحمۃ اللہ علیہ اور ان کے اصحاب نے واقعات فرض کر کے احکام کا استنباط کیا ہے لیکن یہ بھی ایسی چیز ہے جو میرے خیال میں تمام اہل علم میں پائی جاتی ہے۔ وہ کون سا عالم اور امام ہے جس نے آیات و احادیث سے تاویل نہیں کی۔ ناسخ یا منسوخ کا حکم نہیں لگایا۔ لیث بن انس کہتے ہیں کہ میں نے امام مالک رحمۃ اللہ علیہ کے سترہ فتوے ایسے شائع کئے ہیں جو سنت نبوی ﷺ کے خلاف ہیں اور امام مالک نے یہ فتوے محض رائے سے دیئے ہیں۔ میں نے انہیں اس بارے میں فصاحت بھی لکھ بھیجی ہے۔ امام ابو حنیفہ رحمۃ اللہ

علیہ پر یہ الزام بھی لگا ہے کہ وہ مرجیہ تھے۔ بہت سارے اہل علم حضرات پر تہمتیں لگتی رہتی ہیں لیکن فرق صرف اتنا ہے کہ ان تہمتوں کو جمع نہیں کیا گیا۔ امام ابو حنیفہ رحمۃ اللہ علیہ پر کی گئی نکتہ چینی کو جمع کر لیا گیا ہے۔ اس کی وجہ صرف یہ ہے کہ بہت بلند مرتبہ رکھتے تھے۔ منصب امامت پر فائز تھے۔ یہ بھی واقعہ ہے کہ آپ کے معاصر ائمہ حضرات آپ سے حسد بھی کرتے تھے۔ آپ پر تہمتیں لگایا کرتے تھے۔ آپ ان تمام تہمتوں سے ارفع تھے۔ (119)

علماء کی ایک بہت بڑی جماعت نے، امام ابو حنیفہ رحمۃ اللہ علیہ کی تعریف کی ہے اور ان کی عظمت و فضیلت کا اعتراف کیا ہے۔ یحییٰ بن معین کا پایہ جرح و تعدیل میں بہت بلند ہے اور ان کی کڑی تنقید بھی مشہور ہے۔ امام شافعی رحمۃ اللہ علیہ تک کو نہیں چھوڑا اور وہ ایسی وضاحت کر گئے ہیں جسے اہل علم نے کبھی قبول نہیں کیا۔ ان سے پوچھا گیا کہ امام شافعی رحمۃ اللہ علیہ روایت حدیث میں کذب کے مرتکب ہوتے تھے؟ انہوں نے کہا کہ شافعی رحمۃ اللہ علیہ کا تو نام بھی نہ لو، میں ان کا تذکرہ تک پسند نہیں کرتا۔ اس قدر متشدد و شخص سے یہی سوال امام ابو حنیفہ رحمۃ اللہ علیہ کے بارے میں کیا گیا تو انہوں نے کہا ”صدق“ صادق القول اور راست گو ہیں۔ ایک اور موقع پر کہا: ہمارے اصحاب ابو حنیفہ رحمۃ اللہ علیہ اور ان کے اصحاب کے بارے میں بڑی زیادتی کرتے ہیں۔ ان سے پھر سوال کیا گیا کہ ابو حنیفہ رحمۃ اللہ علیہ غلط بیانی کرتے تھے؟ جواب دیا: وہ اس عیب سے ارفع و اعلیٰ تھے۔

امام شعبہ رحمۃ اللہ علیہ کو امام ابو حنیفہ رحمۃ اللہ علیہ سے بڑا حسن ظن تھا۔ امام صاحب کی جلالت قدر اس سے ظاہر ہے کہ بڑے بڑے بزرگوں نے ان سے روایت کی ہے مثلاً سفیان ثوری، عبد اللہ بن مبارک، حماد بن زید، یثیم، وکیع بن الجراح، مزید بن العوام، جعفر بن عون علی بن المدینی نے کہا کہ ابو حنیفہ رحمۃ اللہ علیہ ثقہ ہیں۔ یحییٰ بن سعید القطانی

نے کہا کہ ہم ابوحنیفہ رحمۃ اللہ علیہ کے قول کو پسند کرتے اور اس پر عمل کرتے تھے۔ ابو عمر کہتے ہیں، جن بزرگوں نے امام ابوحنیفہ رحمۃ اللہ علیہ سے حدیث لی، ان کی توثیق کی، ان کی عظمت کا اعتراف کیا، تعداد میں ان لوگوں سے کہیں زیادہ ہیں جنہوں نے تنقید و تنقیص کی ہے۔ سچ کہا گیا ہے کہ آدمی کا رتبہ اس سے ہی معلوم ہوتا ہے جب لوگ اس کے بارے میں مختلف الخیال ہو جاتے ہیں۔ امیر المؤمنین حضرت علی رضی اللہ عنہ کے معاملے میں ہی دیکھ لو کس طرح دگر وہ ان کے حق میں غلو کرنے کی وجہ سے ہلاک ہو گئے۔ ایک محبت میں بے اعتمادی کی وجہ سے اور دوسرا بغض میں اندھا ہونے کی بناء پر۔ یہی حال امام ابوحنیفہ رحمۃ اللہ علیہ کا ہے۔ ایک گروہ ان کے بغض میں مبتلا ہو گیا مگر اس سے امام کی عظمت گھٹی نہیں بلکہ ثابت ہوئی ہے۔ امام احمد بن حنبل رحمۃ اللہ علیہ نے فرمایا: اوزاعی کی رائے، مالک کی رائے، ابوحنیفہ رحمۃ اللہ علیہ کی رائے، سب آراء ہیں اور میری نگاہ میں یکساں ہیں۔ (120)

متذکرہ بالا طویل اقتباس پڑھنے کے بعد آسانی سے یہ نتیجہ اخذ کیا جاسکتا ہے کہ امام حدیث علامہ ابو یوسف عمر بن عبداللہ ابن عبدالبر اندلسی مالکی (م 463ھ) نے امام ابوحنیفہ رحمۃ اللہ علیہ کی تعریف کی ہے یا تنقیص، اس قسم کا حسن ظن رکھنے والا امام حدیث امام ابوحنیفہ رحمۃ اللہ علیہ کو ناقص الحفظ کیسے کہہ سکتا ہے کیونکہ انہوں نے اپنی کتاب جامع بیان العلم میں بحوالہ علی بن المدینی لکھا ہے کہ امام ابوحنیفہ رحمۃ اللہ علیہ ثقہ ہیں۔ امام علی بن المدینی رحمۃ اللہ علیہ، امام بخاری رحمۃ اللہ علیہ کے شیخ تھے اور ان کے بارے میں امام بخاری فرمایا کرتے تھے کہ میں نے اپنے آپ کو سوائے ان کے کسی کے سامنے کمتر نہیں پایا۔ اس قدر جلیل القدر اور بلند مرتبہ امام جو امام بخاری کے محض استاذ ہی نہیں بلکہ ایسے استاذ ہیں جن پر انہیں فخر ہے، وہ آپ کو ثقہ سمجھتے تھے اور انہوں نے آپ سے حدیث بھی سماعت فرمائی اور زانوئے تلمذ بھی تہہ کیا۔ ابن عبدالبر کے اقتباس سے تو یہ بھی واضح ہو جاتا ہے کہ امام بخاری

کے نزدیک بھی آپ ثقہ تھے کیونکہ امام بخاری نے امام علی بن المدینی سے روایت لی ہے اور انہوں نے امام اعظم ابوحنیفہ رحمۃ اللہ علیہ سے۔ اگر امام ابوحنیفہ رحمۃ اللہ علیہ ثقہ تھے تبھی انہوں نے آپ سے روایت لی اور آپ کو ثقہ لکھا۔ اگر آپ ناقص الحفظ حدیث میں ضعیف ہوتے تو امام بخاری کے شیخ و استاذ جن پر امام بخاری فخر کرتے تھے، وہ امام ابوحنیفہ رحمۃ اللہ علیہ سے کبھی روایت نہ لیتے اور نہ ہی ان کی تعریف کرتے۔ اگر امام بخاری کو امام اعظم رحمۃ اللہ علیہ کے حافظہ اور ان کے علم پر یقین نہیں تو پھر علی بن المدینی کے حافظہ اور علم پر یقین نہیں ہونا چاہئے کیونکہ انہوں نے امام ابوحنیفہ رحمۃ اللہ علیہ سے حدیث سماعت فرمائی ہے۔ ابن عبدالبر کی تحریر جرح و تعدیل کے باب میں اگر دونوں مساوی ہوں تو تعدیل کو مقدم سمجھا جاتا ہے۔ امام ابوحنیفہ رحمۃ اللہ علیہ کے معاملے میں تو تعدیل کرنے والوں کی تعداد کہیں زیادہ ہے، اس لئے کہا جاسکتا ہے کہ امام ابن عبدالبر کے نزدیک امام ابوحنیفہ رحمۃ اللہ علیہ نہ ناقص الحفظ تھے اور نہ ہی ضعیف، ہو سکتا ہے ابتداء میں ابن عبدالبر نے حاسدین کی تحریریں پڑھ کر آپ کے متعلق ایسا گمان کر لیا ہو اور شرح مؤطا کی تمہید میں یہ بات لکھ دی ہو لیکن آپ کے مقام و مرتبہ سے آگہی کے بعد رجوع کر لیا ہو جیسا کہ آپ کی کتاب جامع بیان العلم کی تحریر سے واضح ہے۔ یہ کتاب آپ نے شرح مؤطا کے تمہید لکھنے کے بعد تحریر کی تھی۔ اس اقتباس سے یہ بات بھی اظہر من الشمس ہے کہ آپ نے نہ صرف آپ کو ثقہ اور بہت بڑا مجتہد اور امام لکھا ہے بلکہ آپ پر تنقید کرنے والوں کی مذمت بھی کی ہے اور لکھا ہے کہ ایسا کہنے والے بغض اور حسد کی آگ میں جل رہے ہیں کیونکہ امام اعظم ابوحنیفہ رحمۃ اللہ علیہ ان تمام الزامات سے ارفع و مبرا ہیں۔ یحییٰ بن معین (م 233ھ) فرماتے ہیں کہ امام ابوحنیفہ رحمۃ اللہ علیہ ثقہ ہیں اور یحییٰ بن معین امام بخاری رحمۃ اللہ علیہ کے استاذ تھے۔ یحییٰ بن سعید القطانی جو کہ امام بخاری کے راوی ہیں، جنہیں امام بخاری ثقہ سمجھتے تھے، انہوں نے امام ابوحنیفہ رحمۃ اللہ علیہ کو ثقہ کہا ہے۔ علاوہ ازیں حافظ ابن حجر

عسقلانی، علامہ صفی الدین، ابن حجر مکی، ابن صلاح، حافظ عراقی اور امام ذہبی رحمۃ اللہ علیہم اجمعین نے آپ کو ثقہ کہا ہے۔ امام ابن جوزی، دارقطنی، امام نسائی اور خطیب بغدادی بالاتفاق متشدد سمجھے جاتے ہیں۔ ان کی نہ بات میں اعتدال ہے اور نہ مزاج میں، اس لئے کہا جاسکتا ہے کہ امام ابوحنیفہ ثقہ تھے اور ابن عبد البر نے آپ کے ثقہ ہونے کی تائید ہی نہیں بلکہ دلائل سے ثابت بھی کیا ہے۔ ابن حجر مکی لکھتے ہیں کہ حافظ ابو عمر یوسف بن عبد اللہ (ابن عبد البر) فرماتے ہیں: فقہاء امام صاحب پر طعن کرنے والوں کی طرف ہرگز التفات نہیں کرتے اور ان کی طرف سے منسوب کی جانے والی کسی برائی کی تصدیق نہیں کرتے (121) جیسا کہ علامہ ابن عبد البر نے خود فرما دیا ہے کہ امام ابوحنیفہ رحمۃ اللہ علیہ کی توثیق و تعریف کرنے والوں کی تعداد طعن و تشنیع کرنے والو سے کہیں زیادہ ہے۔ اس کی مثال یوں دی جاسکتی ہے کہ امام بخاری رحمۃ اللہ علیہ کے ایک ثقہ راوی ایوب بن سلیمان ہیں جنہیں علامہ عبد البر نے ضعیف کہا ہے کہ جبکہ جمہور محدثین نے اسے افراط قرار دیا ہے۔ (122) اگر امام بخاری کے راویوں پر حافظ ابن عبد البر کی جرح کو افراط پر محمول کیا جاسکتا ہے تو امام ابوحنیفہ رحمۃ اللہ علیہ پر کیوں نہیں جو کہ امام بخاری کے شیخ الشیوخ ہیں اور بہت بڑے فقیہ اور مجتہد ہیں۔

لیس قویاً فی الحدیث

مولانا جے پوری نے بحوالہ امام نسائی یہ اعتراض نقل کیا ہے کہ امام ابوحنیفہ رحمۃ اللہ علیہ لیس بالقوی فی الحدیث..... میں امام ابوحنیفہ رحمۃ اللہ علیہ حدیث میں قوی نہیں ہیں۔ بہت زیادہ غلطی اور خطا کرنے والے ہیں۔ ایسا قلت روایت کی بنا پر ہے۔ (123) اس اعتراض کے ضمن میں پہلی بات یہ ہے کہ امام نسائی کو بالاتفاق جمہور علماء نے متشدد دیکھا ہے۔ ابن حجر مکی فرماتے ہیں کہ امام نسائی متشدد اور متساہل ہیں۔ اس اعتراض کے ضمن میں ہم مولانا محمد تقی عثمانی کی تحقیق کو بطور حوالہ پیش کرتے ہیں۔ آپ اس اعتراض کا

تحقیقی جائزہ لیتے ہوئے فرماتے ہیں:

”علماء جرح و تعدیل کے قواعد مقرر کر چکے ہیں جنہیں پیش نظر رکھنا بہت ضروری ہے۔ بصورت دیگر کسی بڑے سے بڑے محدث کی بھی عدالت و ثقاہت کو ثابت کرنا مشکل ہی نہیں بلکہ ناممکن ہوگا کیونکہ اکابر محدثین پر کسی نہ کسی نے جرح ضرور کی ہے مثلاً امام شافعی پر یحییٰ بن معین نے، امام احمد بن حنبل رحمۃ اللہ علیہ پر امام کراہیسی نے، امام بخاری پر امام ذہبی رحمۃ اللہ علیہ نے اور امام اوزاعی پر امام احمد نے، اگر ان تمام حضرات کی جرح پر اعتبار کر لیا جائے تو ان میں سے کوئی ثقہ قرار نہیں پاتا کیونکہ ابن حزم نے امام ترمذی اور ابن ماجہ کو مجہول تک کہہ دیا ہے۔ امام نسائی پر اس قدر علماء نے طعن و تشنیع اور الزام عائد کئے ہیں کہ وہ مجروح قرار پاتے ہیں۔ جرح و تعدیل کا پہلا اصول یہ ہے کہ جس شخص کی امامت و عدالت متواتر اور حد تواتر کو پہنچتی ہو تو اس پر ایک دو اشخاص کی جرح معتبر نہیں ہوتی۔ چونکہ امام ابوحنیفہ رحمۃ اللہ علیہ کی عدالت اور امامت حد تواتر کو پہنچی ہوئی ہے۔ اکابر ائمہ حدیث نے آپ کے تقویٰ و طہارت اور علمی مرتبہ کا صرف اعتراف ہی نہیں کیا بلکہ خراج تحسین بھی پیش کیا ہے۔ اس لئے امام ابوحنیفہ رحمۃ اللہ علیہ پر کسی ایک فرد کی جرح معتبر نہیں ہو سکتی۔ موجودہ زمانے کے بعض جہلاء اس قاعدے پر اعتراض کرتے ہوئے کہتے ہیں کہ محدثین نے جرح کو تعدیل پر مقدم کیا ہے۔ چونکہ امام ابوحنیفہ رحمۃ اللہ علیہ کے متعلق جرح و تعدیل دونوں منقول ہیں لہذا ان پر جرح رائج ہوگی۔ ان کا یہ اعتراض جرح و تعدیل کے قواعد اور اصول کے بالکل برعکس اور الٹ ہے بلکہ جہالت پر مبنی ہے کیونکہ ائمہ احادیث نے اس بات کی واضح طور پر وضاحت کر دی ہے کہ ”الجرح مقدم علی التعدیل“ کا قاعدہ مطلق نہیں بلکہ کچھ شرائط کے ساتھ مقید ہے۔ اس کی تفصیل کچھ اس طرح ہے کہ اگر کسی راوی کے متعلق جرح اور تعدیل کے اقوال متعارف ہوں تو ان کی ترجیح کے درج ذیل دو طریقے ہوں گے:

(1) اول یہ کہ جرح و تعدیل دوہرے اصول کی حیثیت رکھتا ہے۔ خطیب بغدادی نے

الکفایۃ فی اصول الحدیث ولروایہ میں لکھا ہے کہ اولاً یہ دیکھا جائے گا کہ جارحین کی تعداد زیادہ ہے یا تعدیل کرنے والوں کی جن کی تعداد زیادہ ہوگی، اسی کو اختیار کیا جائے گا۔ امام سبکی رحمۃ اللہ علیہ کا موقف یہی ہے۔ اگر قاعدہ یہی اختیار کیا جائے تب بھی امام ابو حنیفہ رحمۃ اللہ علیہ کی تعدیل ثابت ہوتی ہے کیونکہ امام موصوف رحمۃ اللہ علیہ پر جرح کرنے والے چند افراد ہیں مثلاً امام نسائی، امام بخاری، امام دارقطنی اور حافظ ابن عدی (ابن عدی امام طحاوی کے تلمیذ بننے کے بعد امام ابو حنیفہ رحمۃ اللہ علیہ کے مداح بن گئے تھے) جبکہ امام ابو حنیفہ رحمۃ اللہ علیہ کے مداحوں کی تعداد اتنی زیادہ ہے جن کا شمار ممکن نہیں۔ ان میں چند معروف حضرات درج ذیل ہیں جو علم جرح و تعدیل کے امام ہیں عبد اللہ بن مبارک اور امام شعبہ ابن الحجاج، جنہیں امیر المومنین فی الحدیث کہا جاتا ہے، ان کے نزدیک امام ابو حنیفہ رحمۃ اللہ علیہ ثقہ تھے۔ امام یحییٰ بن سعید القطان، امام ذہبی اور علامہ ابن عبد البر کے نزدیک امام ابو حنیفہ رحمۃ اللہ علیہ ثقہ تھے۔ امام علی بن المدینی جو کہ امام بخاری کے شیخ اور جرح تعدیل کے بہت بڑے عالم تھے، انہوں نے امام ابو حنیفہ رحمۃ اللہ علیہ کو ثقہ کہا ہے۔ علاوہ ازیں یزید بن ہارون، سفیان ثوری، سفیان بن عیینہ، اسراہیل بن یونس، یحییٰ بن آدم، کعب بن الجراح، فضل بن دکین، امام شافعی اور امام احمد نے آپ کو ثقہ کہا ہے۔ شامی میں موجود ہے کہ امام ابو حنیفہ رحمۃ اللہ علیہ حدیث میں امام تھے کیونکہ حدیث کو چار ہزار مشائخ اور ائمہ تابعین سے اخذ کیا ہے۔ یہی وجہ ہے کہ امام ذہبی نے آپ کو حفاظ محدثین میں ذکر کیا ہے۔ ابن حجر مکی رحمۃ اللہ علیہ نے خیرات الحسان میں لکھا ہے کہ: آپ کی مثل کوئی حافظ ان احادیث کا نہ تھا جس میں فقہات موجود ہے۔ امام ابو یوسف فرماتے ہیں کہ آپ جیسا کوئی حافظ حدیث اور حدیث کی تفسیر جاننے والا نہ تھا۔ (124)

ائمہ حدیث اور جرح و تعدیل کے علماء کی اتنی بڑی تعداد کی تعریف و توثیق کے بعد چند افراد کی تنقید کوئی معنی نہیں رکھتی۔

ابن الصلاح، ابو عمر عثمان بن عبد الرحمن شہر وزی (م 643ھ) نے علوم الحدیث المعروف مقدمہ ابن الصلاح مع التقدید والايضاح میں لکھا ہے کہ اگر جرح مفسر نہ ہو اور اس میں جرح کی وجہ بیان نہ کی گئی ہو تو تعدیل ہمیشہ رائج رہتی ہے، تعدیل خواہ مفسر ہو یا مبہم۔ اس اصول کے تناظر میں دیکھا جائے تو امام ابو حنیفہ رحمۃ اللہ علیہ پر جرح ہوئی ہے، وہ سب مبہم ہے، ایک بھی مفسر نہیں، اس بنا پر اس کا کوئی اعتبار نہیں جبکہ تعدیل معتبر ہے کیونکہ اس میں زہد و ورع اور حفظ کا اثبات کیا گیا ہے۔ اگر تعدیل میں جرح کے اسباب کو رد کر دیا گیا ہو تو وہ مقدم ہوتی ہے۔ امام ابو حنیفہ کے متعلق ایسی تعدیل موجود ہے جیسا کہ ابن عبد البر نے الاثتار میں لکھا ہے کہ جرح مقدم علی التعدیل کا قاعدہ اس وقت معتبر ہوتا ہے۔ جب جرح مفسر ہو، اس کا سبب معقول ہو معدلین کی تعداد جرح کرنے والوں سے زائد نہ ہو۔

مولانا محمد اسماعیل سنہلی نے امام نسائی کے اس اعتراض کا جواب جو انہوں نے کتاب الضعفاء کے ص 34 پر اس طرح دیا ہے کہ امام نسائی رحمۃ اللہ علیہ کی اس جرح کو حسن بن رشیق نے نقل کیا ہے۔ حسن بن رشیق پر بھی حافظ عبد الغنی اور دارقطنی نے جرح کی ہے۔ اس اصول کے مطابق حسن بن رشیق مجروح ہوئے اور مجروح کی روایت قابل اعتبار نہیں ہوتی۔ گویا امام نسائی سے روایت کرنے والے احسن بن رشیق جنہوں نے حضرت امام ابو حنیفہ رحمۃ اللہ علیہ کے ضعف کی روایت نقل کیا ہے، اس کی روایت سے امام ابو حنیفہ رحمۃ اللہ علیہ کو مجروح ٹھہرانا درست نہیں۔ یہ بات بھی ملحوظ خاطر رہے کہ امام نسائی ان متشدد دین میں سے ہیں جنہوں نے صحیحین کے بہت سے راویوں پر جرح کی ہے۔ تفصیل مقدمہ فتح الباری، امام سیوطی کی زہر الری علی المحتجبی اور ابن حجر کی التہذیب بذیل ترجمہ حارث بن عبد اللہ میں دیکھی جاسکتی ہے۔ ان تمام حضرات کے نزدیک امام نسائی متشدد دین میں سے ہیں اور انہوں نے امام بخاری رحمۃ اللہ علیہ، ابوداؤد رحمۃ اللہ علیہ، ترمذی اور مسلم جیسے ائمہ

کے راویوں سے حدیث نہیں لی اور ان پر تنقید کی ہے۔ سنن نسائی میں امام بخاری کی سند سے صرف ایک روایت موجود ہے جبکہ امام نسائی رحمۃ اللہ علیہ، امام بخاری رحمۃ اللہ علیہ کے شاگرد ہیں۔ (125) امام قسطلانی کا تو یہ کہنا ہے کہ کوئی روایت بھی انہوں نے امام بخاری سے نہیں لی۔ (126)

ایسے شخص کی جرح ایک بہت بڑے امام کے متعلق کیسے معتبر قرار پاسکتی ہے۔ صحیح بخاری جو کتب احادیث میں بہت ہی معتبر کتاب ہے، اس کے راویوں کو مجروح کہا گیا ہے۔ جریر بن حازم اور قبیصہ بن عقبہ کو امام احمد بن حنبل، وضاح بن عبد اللہ کو ابو حاتم سلیمان بن حیان کو امام داؤد اور عبد العزیز بن حجر کو ابو زرہ نے ناقص الحفظ اور بہت زیادہ غلطیاں کرنے والا کہا ہے اور ان سب حضرات سے امام بخاری رحمۃ اللہ علیہ نے روایت کی ہے۔ اگر ان حضرات کا حافظہ کمزور تھا اور یہ کثیر الغلط تھے تو صحیح بخاری کی صحت بھی مشکوک ہو جائے گی۔ سب سے بڑی دلیل یہ ہے کہ امام نسائی نے سنن میں امام ابو حنیفہ رحمۃ اللہ علیہ سے روایت لی ہے۔ اگر امام نسائی رحمۃ اللہ علیہ کے نزدیک امام ابو حنیفہ رحمۃ اللہ علیہ ضعیف اور کثیر لخطا تھے تو انہوں نے آپ سے روایت کیوں لی اور اپنی اسی کتاب المجتبىٰ کو کلیتاً صحیح کیوں کہا؟ اس کا جواب یوں دیا جاسکتا ہے کہ ممکن ہے امام نسائی رحمۃ اللہ علیہ نے اوائل میں امام ابو حنیفہ رحمۃ اللہ علیہ کے متعلق ایسا گمان کیا ہو اور بعد میں رجوع کر لیا ہو کہ آپ ضعیف نہیں بلکہ ثقہ تھے۔

امام دارقطنی رحمۃ اللہ علیہ کا اعتراض

امام دارقطنی (385ھ) نے یہ اعتراض کیا ہے کہ: امام ابو حنیفہ اور حسن بن عمار کے سوا کسی نے بھی اس حدیث (من کان له امام فقراءة الامام له قرائة) کو روایت نہیں کیا اور یہ دونوں ضعیف ہیں۔

ابن عبد البر نے شرح مؤطا کی تمہید میں اس حدیث کو نقل کیا ہے کہ گزشتہ اوراق میں

اس پر بحث ہو چکی ہے۔ اس حدیث کے حوالے سے امام دارقطنی نے امام ابو حنیفہ رحمۃ اللہ علیہ پر ضعف کا الزام عائد کیا ہے۔ اس ضمن میں مولانا تقی عثمانی فرماتے ہیں: امام ابو حنیفہ رحمۃ اللہ علیہ کے بارے میں امام دارقطنی کی جرح کا جواب وہی ہے جو امام شافعی کی جرح میں گزر چکا ہے۔ یعنی امام ابو حنیفہ رحمۃ اللہ علیہ کے علمی مرتبہ کے متعلق ان کے معاصرین کے اقوال کو فوقیت حاصل ہوگی اور انہیں کا موقف معتبر ہوگا۔ ان حضرات القدس میں امام شعبہ، یحییٰ بن سعید القطان، یحییٰ بن معین، سفیان ثوری، وکیع بن الجراح، علی بن المدینی، عبد اللہ بن مبارک، یحییٰ بن ابراہیم، اسرائیل بن یونس، یحییٰ بن آدم، جیسے جلیل القدر محدثین کے اقوال ہی معتبر سمجھے جائیں۔

البتہ محدثین نے آپ پر ایسا الزام کیوں لگایا؟ غالب گمان یہ ہے کہ ان حضرات نے امام ابو حنیفہ رحمۃ اللہ علیہ کے معاصر حاسدین کے الزامات اور طعن و تشنیع اور بے سرو پا باتیں، جو انہوں نے مشہور کر رکھی تھیں جن میں یہ بات عام تھی کہ امام ابو حنیفہ رحمۃ اللہ علیہ حدیث پر رائے کو ترجیح دیتے ہیں۔ خاص طور پر اس بات کی اتنی تشہیر کی گئی کہ امام اوزاعی اور حافظ ابن عدی جیسے اکابرین بھی متاثر ہوئے بغیر نہ رہ سکے۔ لیکن جب وہ آپ کے علمی مرتبہ اور آپ کے مسلک سے آگاہ ہوئے تو رجوع کر لیا۔ قرین قیاس یہی ہے کہ امام نسائی اور قطنی جیسے ائمہ حدیث نے بھی یہی سنا کہ آپ قیاس کو حدیث پر ترجیح دیتے ہیں۔ اس لئے انہوں نے آپ پر طعن کی۔ جب انہیں آپ کے علمی مقام و مرتبہ سے آگہی حاصل ہوگئی تو انہوں نے رجوع کر لیا جیسا کہ امام اوزاعی نے کیا تھا، جنہیں آگاہی نہ ہوئی وہ اپنے موقف پر قائم رہے، تاہم ان کے موقف کو حجت نہیں بنایا جاسکتا۔ علامہ عینی نے عمدۃ القاری میں دارقطنی کے ان الزامات کو بے بنیاد قرار دیا ہے حالانکہ دارقطنی کی حالت یہ ہے کہ انہوں نے ثقہ کو ضعیف اور ضعیف کو ثقہ لکھ دیا ہے جیسا کہ سنن دارقطنی میں حضرت عمر بن خطاب رضی اللہ عنہ کے لئے برتن میں پانی گرم کیا جاتا تھا اور اس سے غسل کیا کرتے تھے، اس سند کو صحیح لکھا ہے

، حالانکہ اس سند میں علی بن عزام اور ہشام بن سعد مجروح ہیں۔

دارقطنی نے امام بخاری پر بھی یہی الزام عائد کیا ہے یعنی اسحاق بن محمد جو امام بخاری، امام داؤد اور امام نسائی کے راوی ہیں انہیں بھی مجروح کہا ہے۔ (127) لیکن عجیب بات یہ ہے کہ فتح المغیث کے صفحہ 44 پر لکھا ہے کہ دارقطنی، نسائی کو صحیح سمجھتے ہیں گویا دارقطنی کے موقف میں تعارض پایا جاتا ہے کیونکہ امام نسائی نے امام ابو حنیفہ رحمۃ اللہ علیہ کی روایت کو قبول کیا ہے۔

اعتراض : حدیث میں غلطیاں کرنے والے ہیں۔

علی ابن المدینی (امام بخاری کے شیخ) کے صاحبزادے عبداللہ کا کہنا ہے کہ میں نے اپنے باپ سے حضرت امام ابو حنیفہ رحمۃ اللہ علیہ کا حال پوچھا تو انہوں نے کہا کہ وہ حدیث میں ضعیف ہیں اور پچاس حدیثوں سے بھولے ہیں۔ (127)

دوسرا اعتراض بھی اسی کتاب میں اس طرح ہے: ابو حفص عمر بن علی نے کہا کہ ابو حنیفہ رحمۃ اللہ علیہ حافظہ والے نہیں ہیں اور حدیث میں غلطیاں کرنے والے ہیں۔ انہیں حدیث یاد نہیں رہتی۔ (128)

تیسرا اعتراض بھی اسی کتاب میں ہے: ابوبکر بن داؤد کہتے ہیں کہ امام ابو حنیفہ رحمۃ اللہ علیہ نے کل 150 احادیث روایت کی ہیں جن میں نصف میں بھولے ہیں یا غلطی کی ہے (129)

پہلا اعتراض درحقیقت ابن جوزی نے المنتظم میں نقل کیا ہے اور ابن جوزی کے بارے میں سب علماء متفق ہیں کہ وہ متشدد واقع ہوئے ہیں۔ انہوں نے بڑے بڑے محدثین، فقہاء اور اولیاء پر تنقید کی ہے یہاں تک کہ سیدنا شیخ عبدالقادر جیلانی جو آپ کے معاصر بھی تھے، ان پر سخت تنقید کی۔ انہوں نے امام بخاری اور امام مسلم کی روایت کردہ احادیث کو بھی موضوعات میں شامل کیا ہے اور ان کے راویوں پر کذب کا الزام عائد کیا ہے

اسی شدت کی وجہ سے جمہور علماء ان کی جرح اور تنقید پر اعتماد نہیں کرتے۔ علامہ سیوطی فرماتے ہیں کہ ”مقتدین ومتاخرین محدثین نے اس پر تنبیہ فرمائی ہے کہ الموضوعات میں بہت زیادہ تساہل اور کمزوری پائی جاتی ہے۔ اس میں ان احادیث کو بھی شامل کر دیا گیا ہے جو موضوع نہیں بلکہ ضعیف راویوں سے مروی ہیں۔ ان میں بعض حسن اور صحیح احادیث بھی موجود ہیں بلکہ ایک حدیث مسلم کی اور بقول حافظ ابن حجر اور ایک بخاری کی بھی ہے۔ ابن حجر نے یہ بھی لکھا ہے کہ ابن جوزی اور حاکم کے تساہل نے دونوں کی کتابوں کے نفع کو کالعدم کر دیا ہے۔ علامہ سیوطی نے نشر العلمین المکیفین کے ص 17 پر لکھا ہے کہ ابن جوزی کی تنقید اور تسامح پر محدثین نے تنقید کی ہے۔ ان میں ابن حجر، ابن صلاح، حافظ صلاح الدین العلائی، علامہ زرکشی، قاضی ابوالفرج نہروانی، حافظ زین الدین عراقی (م 804ھ) سراج الدین بلقینی اور قاضی بدرالدین بن جماعة شامل ہیں۔ ابن جوزی کی جس کتاب سے یہ حوالہ لیا گیا ہے، علماء نے اس کی صحت پر کلام کیا ہے اور اس کی صریح غلطیوں کی نشاندہی بھی کی ہے۔ صاحب کشف الظنون نے بحوالہ مولیٰ علی ابن حنائی لکھا ہے کہ اس کتاب میں صریح غلطیاں اور بہت سے اوہام پائے جاتے ہیں۔ ان میں سے بعض کی طرف اشارہ بھی کیا ہے۔ (130)

ابن جوزی پر تو اپنوں نے بھی جرح کی ہے اور ان کی بعض تحریروں کو رد بھی کیا گیا ہے۔ سبط ابن جوزی نے اپنی کتاب مراۃ الزمان میں لکھا ہے کہ خطیب بغدادی پر تعجب نہیں کیونکہ علماء نے انہیں مطعون قرار دیا ہے، افسوس تو نانا جان پر ہے جنہوں نے خطیب کی بیرونی کی ہے۔

مذکورہ تصریح کے پیش نظر تو صحیحین اور سنن اربعہ کے راوی بھی کذاب ٹھہرتے ہیں۔ اس صورت میں بخاری و مسلم بالخصوص بخاری شریف جو اہل حدیث کے نزدیک قرآن کے بعد سب سے زیادہ معتبر اور راسخ کتاب ہے، مشکوک ہو جاتی ہے، ثابت ہوا کہ فرد واحد کی

جرح یا تنقید سے ایک امام حدیث یا مجتہد و فقیہ کی فقہیت و اجتہاد میں ضعف واقع نہیں ہوتا۔ لہذا کہا جاسکتا ہے کہ امام ابوحنیفہ رحمۃ اللہ علیہ قلیل حضرات کی جرح سے ضعیف قرار نہیں پاتے۔ ایک اور بات بھی قابل غور ہے کہ امام حنیفہ رحمۃ اللہ علیہ کے علاوہ بھی کئی فقہاء کی کنیت ابوحنیفہ تھی۔ القاموس میں ان کی تعداد بیس بیان کی گئی ہے۔ (131)

عبدالبر اور علی بن المدینی کے نزدیک امام ابوحنیفہ رحمۃ اللہ علیہ ثقہ تھے۔ انہوں نے حوالہ دیتے ہوئے فرمایا کہ سفیان ثوری، عبد اللہ بن مبارک، حماد بن ابی حنیفہ، یثیم، وکیع بن الجراح، عباد بن العوام اور جعفر بن عون جیسے گیارہ کبار محدثین نے امام ابوحنیفہ رحمۃ اللہ علیہ سے روایت کی ہے اور کہا ہے کہ وہ ثقہ ہیں اور ان سے روایات کرنے میں کسی قسم کا حرج نہیں۔ (132)

دوسرے اعتراض میں جرح مبہم اور تعدیل مفسر ہے، اس لئے مبہم جرح غیر مقبول ہو گی۔ تیسرے اعتراض میں معترض ابو بکر بن ابی داؤد ہیں جنہوں نے امام ابوحنیفہ رحمۃ اللہ علیہ پر جرح کی ہے، خود مجروح ہیں۔ ان کے والد نے انہیں کذاب کہا ہے۔ دارقطنی نے بھی انہیں کثیر الخطا قرار دیا ہے۔ علی بن حسین بن حنید کہتے ہیں کہ میں نے ابو داؤد سجستانی (م 275ھ) کو یہ کہتے سنا کہ میرا بیٹا کذاب ہے۔ (133)

اس لئے ابو بکر بن داؤد کا یہ قول کہ امام ابوحنیفہ رحمۃ اللہ علیہ نے صرف 150 احادیث روایت کی ہیں، درست نہیں کیونکہ آپ کی مطبوعہ مسانید میں کئی ہزار احادیث موجود ہیں۔ علاوہ ازیں کتاب الآثار، کتاب الخراج، فقہ اکبر اور فقہ کی دوسری کتب جن میں فقہیت والی احادیث موجود ہیں جن سے مسائل کا استنباط کیا گیا ہے، وہ ہزاروں میں پائی جاتی ہیں۔ ان متداولہ کتب اور مطبوعہ مسانید کے حوالے سے کہا جاسکتا ہے کہ ابو بکر بن داؤد کا یہ اعتراض بلکہ الزام سراسر بہتان کے مترادف ہے۔ جبکہ ان کے مقابلہ میں علی بن المدینی، یحییٰ بن معین، امام شعبہ، سفیان ثوری اور عبد اللہ بن مبارک جیسے امیر المؤمنین فی الحدیث نے انہیں

ثقہ اور حافظ حدیث قرار دیتے ہوئے ان کی تعدیل و توثیق فرمائی ہے۔ پس ابو بکر داؤد جیسے فرد واحد کی جرح قابل اعتبار نہ ہوگی۔ اگر کہیں امام موصوف سے سہو یا خطا ہو بھی گئی ہو تو اس کی بناء پر انہیں ناقص الحافظہ یا غیر قوی نہیں کہا جاسکتا کیونکہ یہ جرح و تعدیل کے اصول کے برعکس ہے۔ امام اعظم رحمۃ اللہ علیہ تو حافظ حدیث تھے اور انہیں ہزاروں نہیں بلکہ لاکھوں احادیث یاد تھیں۔ لہذا انہیں غیر ثقہ یا ناقص الحافظہ کہنا علمی خیانت کے سوا کچھ نہیں۔ باقی رہا یہ اعتراض کہ ان سے صرف 150 حدیثیں مروی ہیں اور وہ ان میں بھی نصف میں بھولے ہیں یا ان سے خطا ہوئی ہے یا وہ حدیث میں بھولنے والے ہیں، تو یہ اعتراض اہل علم کے لئے کوئی حیثیت نہیں رکھتا اور نہ ہی اس قسم کا اعتراض کسی متبحر عالم دین پر کرنا چاہئے کیونکہ آخر وہ بھی انسان ہیں اور غلطی انسان کا خاصہ ہے۔ ایسی غلطیاں ہر امام اور ہر مجتہد سے ہوئی ہیں۔ ائمہ ثلاثہ سے بھی ہوئی ہیں۔ امام بخاری (م 256ھ) کے شیوخ سے بھی احادیث میں بھول ہوئی ہے، اگر امام ابوحنیفہ رحمۃ اللہ علیہ سے کہیں خطا ہو گئی ہے تو وہ بھی آخر انسان ہیں۔ اگر دوسرے شیوخ اور محدثین سے درگزر کیا جاسکتا ہے تو امام ابوحنیفہ رحمۃ اللہ علیہ سے بھی کیا جاسکتا ہے۔ محمد بن یوسف فریابی جو کہ مشائخ کبار میں سے تھے اور بقول ابن حجر، امام بخاری کے اساتذہ میں سے تھے۔ (134)

امام عجل کے نزدیک وہ ثقہ ہیں لیکن ان سے 150 احادیث میں غلطی ہوئی ہے۔ یحییٰ بن معین کے سامنے جب یہ احادیث بیان کی گئی تو انہوں نے فرمایا کہ یہ باطل ہیں۔ امام بخاری کے شیخ کبیر اگر 150 احادیث میں غلطی کریں تو کوئی بات نہیں، اگر امام ابوحنیفہ سے پچاس یا کم و بیش احادیث میں غلطی ہو جائے (اگرچہ یہ درست نہیں) تو انہیں غیر ثقہ، ناقص الحافظہ اور ضعیف قرار دے دیا جائے، یہ قرین انصاف نہیں۔ امام بخاری نے اپنے شیخ کبیر کو جن سے 150 حدیثوں میں غلطی ہوئی، انہیں نہ غیر ثقہ کہا اور نہ ہی ان کے بارے میں سکتوا عن الحدیث لکھا اور نہ ہی صحیح بخاری کی صحت سے، جس میں ان کے استاد محمد بن یوسف

فریابی سے مروی احادیث موجود ہیں، کسی نے انکار کیا۔ خطیب بغدادی لکھتے ہیں کہ مجھے ابن ابی داؤد نے کہا کہ امام ابوحنیفہ رحمۃ اللہ علیہ کے بارے میں دو قسم کے لوگ موجود ہیں پہلی قسم جہلاء کی ہے اور دوسری قسم حاسدین کی یعنی امام ابوحنیفہ رحمۃ اللہ علیہ کے بارے میں لوگ حاسد اور جاہل ہیں اور میرے نزدیک وہ لوگ اچھے ہیں جو ان کے حالات سے ناواقف ہیں۔ (135)

علامہ سیوطی لکھتے ہیں کہ ابو عبد اللہ بشیر بن حارث سے روایت کرتے ہیں کہ انہوں نے ابن داؤد کو یہ فرماتے سنا کہ امام ابوحنیفہ رحمۃ اللہ علیہ کے بارے میں کوئی بدگوئی نہیں کر سکتا، بجز ان دو شخصوں کے کہ یا تو وہ ان کے علم سے حسد کرنے والے ہوں یا وہ ان کے علم سے جاہل ہوں اور ان کے بحر علمی سے ناواقف ہوں۔ (136)

اعتراف: امام بخاری کے حوالے سے یہ اعتراض کہ انہوں نے آپ سے روایت نہیں کی اس لئے کہ انہیں آثار مناسک کا علم نہ تھا۔

امام بخاری نے بحوالہ حمیدی تاریخ صغیر میں یہ اعتراض کیا ہے ”حمیدی کہتے ہیں جس آدمی کے پاس رسول اللہ ﷺ کی احادیث اور صحابہ کے آثار مناسک وغیرہ نہ ہوں ایسے کی بات خدا کے احکام میں مثل میراث زکوٰۃ اور نماز وغیرہ امور اسلام میں کیونکر قبول کیا جائے۔“ (137)

امام بخاری اور امام اعظم ابوحنیفہ رحمۃ اللہ علیہ معاصر نہیں بلکہ ان کے درمیان ایک صدی کی دوری موجود ہے۔ امام ابوحنیفہ رحمۃ اللہ علیہ تابعین میں سے ہیں۔ انہوں نے صحابہ اور تابعین کا زمانہ پایا اور ان سے حدیث اخذ کی۔ گزشتہ اوراق میں قوی دلائل اور مستند حوالہ جات سے ثابت کیا جا چکا ہے کہ امام اعظم محض فقیہ اور مجتہد ہی نہیں بلکہ محدثین کے بھی امام تھے۔ فن رجال کے ائمہ اور محدثین نے آپ کو حفاظ حدیث میں شمار کیا ہے۔ بعض لوگوں کا خیال ہے کہ حاسدین اور خارجیوں کے الزامات کی بناء پر امام بخاری علیہ الرحمہ نے

آپ کو مرجعہ گمان کرتے ہوئے روایت اخذ نہیں کی، اس بناء پر نہیں کہ آپ حدیث میں ضعیف تھے حالانکہ آپ مرجعہ بھی نہ تھے۔ یہ الزامات آپ پر معتزلہ اور خارجیوں نے لگایا تھا کیونکہ آپ خارجیوں کی طرح گناہ کبیرہ کے مرتکب کو کافر نہیں سمجھتے تھے۔ خارجیوں کے اس الزام کی تردید، آپ نے اپنی کتاب فقہ اکبر میں خود کی ہے۔ علامہ مرغینانی آپ کا قول نقل کر کے مناظرے میں جیت جاتا تھا۔ (138) امام بخاری رحمۃ اللہ علیہ نے آپ سے روایت کیوں نہیں لی؟ اس کا جائزہ بعد میں لیں گے۔ پہلے اس اعتراض کی طرف آتے ہیں جو امام حمیدی نے کیا ہے۔ امام حمیدی کا اعتراض نہ عقلاً درست اور نہ ہی تاریخی اعتبار سے اسے صحیح قرار دیا جاسکتا ہے۔ جو شخص فقہ کا امام ہو اور باقی سب فقیہ اس کی عیال ہوں۔ انہوں نے اپنی زندگی میں 55 حج کئے ہوں اور صحابہ کرام سے ملاقات بھی کی ہو اور براہ راست ان سے حدیث کا سماع بھی کیا ہو تو کیا وہ مناسک سے لاعلم ہوگا؟ ایسا ہرگز نہیں۔ آپ نے ہزاروں نہیں بلکہ لاکھوں احادیث سے فقہ کے مسائل کا استنباط کیا ہے اور فقہات والی احادیث سب سے زیادہ آپ کو ہی یاد تھیں، اس کی سب سے بڑی دلیل اور ٹھوس ثبوت یہ ہے کہ امام الحمد ثین امام اعمش (م 148ھ) جیسے شیخ الشیوخ نے آپ سے مناسک حج سیکھنے کی درخواست کی تھی۔ علامہ ابن حجر مکی الہیتمی الشافعی اپنی کتاب الخیرات الحسان میں لکھتے ہیں: ”امام ابوحنیفہ رحمۃ اللہ علیہ تابعین کے زمانے میں اجتہاد کیا اور فتویٰ بھی دیا بلکہ جب امام اعمش رحمۃ اللہ علیہ (م 148ھ) نے حج کا ارادہ کیا تو امام صاحب کو کہلا بھیجا کہ آپ میرے لئے مناسک کی کوئی کتاب تحریر فرمائیں۔ امام اعمش فرمایا کرتے تھے کہ ابوحنیفہ رحمۃ اللہ علیہ سے مناسک لکھ لو۔ میں مناسک کے فرائض و نوافل کا عالم، ان سے بڑھ کر کسی کو نہیں سمجھتا پس آپ کے حق میں اعمش جیسے امام کی شہادت کافی ہے (139)

امام اعمش رحمۃ اللہ علیہ کا اعتراف جو انہوں نے امام ابوحنیفہ کے علمی مقام و مرتبہ کے پیش نظر کیا ہے اور وہ بھی خاص طور پر مناسک کے باب میں، معتزین کیلئے قابل غور ہے۔

اس لئے کہ امام اعمشؒ نے براہ راست صحابی رسول ﷺ حضرت انس بن مالک رضی اللہ عنہ سے حدیث اخذ کی ہے انہوں نے آپ کے ساتھ حج کے موقع پر ایک مکالمہ کیا جس کا موضوع روایت حدیث اور مناسک حج تھا۔ اس مکالمہ کو امام موفقؒ نے المناقب میں نقل کیا ہے جس کا خلاصہ اس طرح ہے:

”ایک دن امام اعمش رحمۃ اللہ علیہ سوال کرتے جاتے تھے اور امام ابوحنیفہ رحمۃ اللہ علیہ ان کو جواب دیتے جاتے تھے۔ امام اعمش رحمۃ اللہ علیہ نے تعجب کا اظہار کرتے ہوئے پوچھا: آپ نے اس قدر علم کہاں سے سیکھا! امام ابوحنیفہ رحمۃ اللہ علیہ نے جواب دیا کہ آپ نے ہی تو مجھے ابراہیم سے بیان کیا تھا، انہوں نے امام شعبی سے اور انہوں نے فلاں سے۔ امام اعمش نے فرمایا: اے ابوحنیفہ تم طیب ہو اور ہم آپ کے سامنے دوا فروش ہیں۔“ حضرت عبداللہ رضی اللہ عنہ فرماتے ہیں: ”ایک دن ہم امام اعمش رحمۃ اللہ علیہ کے پاس بیٹھے ہوئے تھے اور وہ امام ابوحنیفہ رحمۃ اللہ علیہ سے مختلف سوالات کر رہے تھے۔ امام ابوحنیفہ رحمۃ اللہ علیہ ہر سوال کا جواب دے رہے تھے۔ انہوں نے پوچھا اس کا جواب آپ نے کہاں سے لیا؟ فرمایا: ابراہیم سے، انہوں نے علقمہ سے، انہوں نے عبداللہ سے اور انہوں نے رسول اکرم ﷺ سے۔ امام اعمش رحمۃ اللہ علیہ نے بہت سارے سوال پوچھے اور آپ نے جوابات میں وہ تمام احادیث سند کے ساتھ انہیں بتا دیں۔ یہ تمام احادیث اور ان کی اسناد سننے کے بعد امام اعمش رحمۃ اللہ علیہ نے فرمایا: بس بس! میں نے جو احادیث سو دنوں میں بیان کی تھیں، وہ آپ نے ایک ہی

نشت میں بیان کر دی ہیں۔ مجھے امید ہے کہ آپ ان پر عمل کریں گے۔ اس کے بعد امام اعمشؒ نے فرمایا: اے فقہاء اسلام! آپ لوگ عطار ہیں اور ہم دوا فروش، لیکن اے ابوحنیفہ رحمۃ اللہ علیہ تم تو جامع الطرفين ہو۔ (140)

امام اعمش رحمۃ اللہ علیہ نے یہ بھی فرمایا کہ اے ابوحنیفہ! تم نے تو حدیث وفقہ کے کنارے لے لئے۔ امام اعمش رحمۃ اللہ علیہ جیسے امام المحدثین کے اس اعتراف کے بعد مذکورہ بالا اعتراض کی کوئی حیثیت باقی نہیں رہتی۔

امام بخاری رحمۃ اللہ علیہ کے اس اعتراض کا تحقیق جائزہ بھی ضروری ہے کہ آخر انہوں نے کس بنا پر امام حمیدی کی اس روایت کو صحیح بخاری میں بیان کیا ہے جبکہ ان کے شیخ الشیوخ عبداللہ بن مبارک رحمۃ اللہ علیہ جنہیں وہ خود امیر المؤمنین فی الحدیث تسلیم کرتے ہیں اور ان سے حدیث اخذ کرتے ہوئے فخر محسوس کرتے ہیں، انہوں نے حضرت امام ابوحنیفہ رحمۃ اللہ علیہ کی فقاہت وثقاہت کا اعتراف کیا ہے۔ امام عبداللہ بن مبارک نے نہ صرف خود امام ابوحنیفہ رحمۃ اللہ علیہ سے حدیث سماعت کی بلکہ دوسرے لوگوں کو بھی مشورہ دیا کہ تم پر لازم ہے کہ اثر کا علم امام ابوحنیفہ رحمۃ اللہ علیہ سے سیکھو کیونکہ انہیں سے حدیث کے معنی اور اس کی تفسیر و تاویل مل سکتی ہے۔ (141)

امام اعمش رحمۃ اللہ علیہ کی طرح امام عبداللہ بن مبارک رحمۃ اللہ علیہ نے بھی امام ابوحنیفہ رحمۃ اللہ علیہ سے اخذ حدیث کا مشورہ دیا اس لئے کہ ان کی نظر میں امام ابوحنیفہ رحمۃ اللہ علیہ سے زیادہ علم حدیث جاننے والا اور پھر ان کے معنی و مفہوم سمجھنے والا اس عہد میں اور کوئی نہ تھا۔ آپ کی فقاہت وثقاہت کا جب جملہ ائمہ نے اعتراف کیا ہے تو پھر کیا وجہ ہے کہ امام بخاری نے امام ابوحنیفہ رحمۃ اللہ علیہ سے حدیث نہیں لی؟ علامہ شبلی نعمانی لکھتے ہیں کہ امام بخاری، امام اعظم سے حدیث نہ لینے کا سبب ان کا غیر ثقہ، ضعیف یا قلیل الحدیث

ہونا نہیں بلکہ ایک علمی اختلاف ہے جس پر دونوں امام بے لچک تھے ان دونوں حضرات القدس کے درمیان علمی اختلاف ”ایمان“ کی تعریف پر تھا۔ امام اعظم رحمۃ اللہ علیہ نے تصدیق قلبی اور زبانی اقرار کو ایمان کا نام دیا اور امام بخاری رحمۃ اللہ علیہ نے ایمان کی تعریف کرتے ہوئے فرمایا ہے ”وہو قول وفعل“ ایمان قول وفعل کا نام ہے۔ (142) دوسرے مقام پر فرمایا ”وہو قول وعمل“ ایمان قول وعمل کا نام ہے۔ (143) ان دونوں اقوال کی روشنی میں کہا جاسکتا ہے کہ امام بخاری رحمۃ اللہ علیہ کے نزدیک فقط زبان سے اقرار کرنا ایمان نہیں بلکہ ایمان اس پر عمل کرنے سے مکمل ہوگا۔ یعنی اسلام قبول کرنے والے پر لازم ہے کہ وہ اعمال شریعت نماز، روزہ، حج اور زکوٰۃ پر بھی عمل کرے تبھی ہی وہ مسلمان کہلائے گا جبکہ امام اعظم کا موقف ہے:

زبان سے اقرار کرنا اور دل سے تصدیق کرنے کا نام ہے۔ (144)

ان دونوں ائمہ میں بنیادی نکتہ ”عمل“ ہے۔ امام بخاری رحمۃ اللہ علیہ عمل کو ایمان کا حصہ قرار دیتے ہیں جبکہ امام اعظم رحمۃ اللہ علیہ عمل کو ایمان کے اکمل اور اتم ہونے میں ممد و معاون سمجھتے ہیں۔ امام بخاری رحمۃ اللہ علیہ فرماتے ہیں کہ میں نے اپنے عقیدے کے خلاف کسی سے روایت قبول نہیں کی۔ میں نے ایک ہزار سے زائد سے علماء سے حدیث لکھی ہے جنہوں نے کہا کہ ایمان قول اور عمل کا نام ہے اور ان سے حدیث نہیں لی جنہوں نے کہا کہ ایمان صرف قول کا نام ہے۔ ایک اور مقام پر فرماتے ہیں کہ میں نے بذات خود ایک ہزار تیس اشخاص سے حدیث نقل کی ہے۔ ان میں ہے ہر ایک محدث تھا، میں نے حدیث کو صرف اس محدث سے نقل کیا جس نے کہا کہ بے شک ایمان قول اور عمل کا نام ہے۔

مذکورہ تصریحات سے مستنبط ہوتا ہے آپ کو لاکھوں احادیث یاد تھیں اور لاکھوں احادیث کا ذخیرہ آپ کے پاس موجود تھا۔ تبھی آپ لاکھوں مسائل کا استنباط ان احادیث سے فرماتے۔ اگر آپ کو احادیث یاد نہ تھیں یا صرف 17، 50، 150 یاد تھیں تو آپ نے

لاکھوں مسائل فقہ کا استنباط کیسے کیا؟ بقول ملا علی قاری آپ نے 70 ہزار سے زائد احادیث بیان فرمائیں اور اپنی کتاب آثار کو 40 ہزار احادیث سے منتخب فرمایا۔ بقول ابن حجر مکی 4 ہزار جلیل القدر محدثین اور ائمہ تابعین سے روایت کی اور مسعر بن کدام رحمۃ اللہ علیہ کے قول کے مطابق اپنے عہد میں سب سے زیادہ حدیث کے عالم تھے۔ بقول عبد اللہ بن مبارک سب سے زیادہ متقی اور عبادت گزار تھے اور قرآن کے عالم تھے۔ ایک رات میں دوبار قرآن ختم کرتے۔ اپنی زندگی میں 55 حج ادا کئے۔ جہاں مدفون ہوئے وہاں 7 ہزار بار قرآن ختم کیا۔ پھر یہ کیسے ہو سکتا ہے کہ انہیں مناسک کا علم نہ ہو اور وہ حدیث میں ضعیف ہوں۔ عباسی دور میں حاسدین علماء کی کمی نہ تھی بلکہ محدثین کی ایک کثیر تعداد آپ سے حسد کرتی تھی۔ مامون الرشید کے ہر وقت کان بھرتے رہتے تھے۔ ایک بار مامون الرشید نے انہیں یہ کہہ کر خاموش اور لا جواب کر دیا کہ اگر ابو حنیفہ رحمۃ اللہ علیہ کے اقوال کتاب اللہ اور رسول ﷺ کے ارشادات کے خلاف ہوتے تو ہم ان پر عمل ہرگز نہ کرتے۔ (145)

گویا امام حنیفہ رحمۃ اللہ علیہ کے اقوال اور ان کا قیاس قرآن و حدیث سے مستنبط و مستخرج تھا کیونکہ بقول امام محمد، فقہ کے بغیر حدیث کی تفہیم مشکل ہے۔ امام بخاری رحمۃ اللہ علیہ کے اس اعتراض کے جواب میں امام بدر الدین عینی کی تحقیق اور موقف کے خلاف بطور دلیل پیش کر کے اس بحث کو اس طرح سمیٹتے ہیں:

”یحییٰ بن معین کے نزدیک امام ابو حنیفہ رحمۃ اللہ علیہ ثقہ ہیں اہل صدق میں سے ہیں ان پر کذاب کی تہمت نہیں وہ اللہ کے دین کے امین اور حدیث میں سچے ہیں۔ عبد اللہ بن مبارک، سفیان ثوری، امام اعظم، سفیان القطان، عبد الرزاق، حماد بن زید اور وکیع بن الجراح، کبار ائمہ اور امام مالک، شافعی اور امام احمد بن حنبل نے آپ کی تعریف و توثیق کی ہے۔ اس کے باوجود جو امام اعظم کو ضعیف کہے

وہ خود اس تضعیف کا مستحق ہے۔ حقیقت یہ ہے کہ جب لوگ امام ابوحنیفہ رحمۃ اللہ علیہ کی عظمت کو نہ پہنچ سکے تو آپ کے دشمن ہو گئے۔ ابوحنیفہ رحمۃ اللہ علیہ کی حدیث صحیح حدیث ہے۔ ائمہ ثلاثہ ثقہ ہیں۔ موسیٰ بن ابی عائشہ کوئی ثقہ اور صحیحین کے راویوں میں سے ہیں اور عبداللہ بن شداد تابعین اور ثقات میں سے ہیں۔ (146)

اعتراض: امام جعفر صادق علیہ الرحمہ اپنے وقت کے بہت بڑے محدث تھے لیکن امام ابوحنیفہ رحمۃ اللہ علیہ نے ان سے علم حاصل نہیں کیا۔

امام ابوحنیفہ رحمۃ اللہ علیہ نے امام جعفر رحمۃ اللہ علیہ سے اکتساب فیض کیا ہے۔ آپ فرماتے ہیں کہ امام جعفر صادق رحمۃ اللہ علیہ اپنے عہد کے سب سے بڑے فقیہ تھے۔ حسن بن زیاد دلولی فرماتے ہیں کہ میں نے امام ابوحنیفہ رحمۃ اللہ علیہ سے سنا وہ فرماتے تھے کہ ایک بار ابو جعفر منصور نے مجھے کہا کہ چالیس مشکل ترین سوالات تیار کرو تا کہ ان کا جواب امام جعفر صادق رحمۃ اللہ علیہ سے طلب کیا جاسکے۔ میں نے تلاش بسیار کے بعد چالیس سوالات تیار کئے اور ذہن نشین کر لئے۔ ابو جعفر منصور نے مجھے دربار میں بلا لیا۔ جب میں وہاں پہنچا تو حضرت امام جعفر صادق رحمۃ اللہ علیہ بھی تشریف فرما تھے۔ ابو جعفر سے کوئی خوف نہ تھا لیکن امام جعفر رحمۃ اللہ علیہ کو دیکھتے ہی میں مرعوب ہو گیا۔ میں نے سلام کیا اور بیٹھ گیا۔ ابو جعفر منصور رحمۃ اللہ علیہ سے امام جعفر صادق رحمۃ اللہ علیہ نے پوچھا کہ کیا یہی امام ابوحنیفہ رحمۃ اللہ علیہ ہیں؟ انہوں نے کہا کہ وہاں۔ پھر مجھے مخاطب ہو کر کہا کہ امام جعفر صادق رحمۃ اللہ علیہ سے سوالات پوچھو۔ میں نے سوال کرنا شروع کئے۔ امام جعفر صادق رحمۃ اللہ علیہ نے ہر سوال کا جواب دینا شروع کر دیا۔ آپ سوال کا جواب دیتے اور ساتھ ہی فرماتے کہ اس سوال کے ضمن میں اہل مدینہ کا موقف یہ ہے اور کوفہ والوں کا یہ ہے اور بعض دفعہ فرماتے کہ اس میں متفق ہیں۔ آپ بعض میں اہل مدینہ کو ترجیح دیتے اور بعض میں اہل

کوفہ کو۔ یہاں تک چالیس سوالات ختم ہو گئے اور انہوں نے ہر سوال کا جواب اور اسی پر وارد اعتراضات کھول کھول کر بیان کر دیئے۔ میں اس نتیجہ پر پہنچا کہ حضرت امام جعفر صادق رحمۃ اللہ علیہ سے بڑھ کر اس وقت روئے زمین پر کوئی فقیہ موجود نہیں۔ (147)

شیخ ابوزہرہ مصری لکھتے ہیں کہ: امام اعظم رحمۃ اللہ علیہ اہل بیت میں سے زید بن علی زین العابدین، امام جعفر صادق اور عبداللہ بن حسن المثنیٰ بن حسن بن علی سے بھی استفادہ کیا۔ (148)

شیخ ابوزہرہ لکھتے ہیں کہ امام صاحب رحمۃ اللہ علیہ نے امام محمد الباقر رحمۃ اللہ علیہ اور امام جعفر صادق رحمۃ اللہ علیہ سے روایت اخذ کی (149)۔ امام ابو یوسف نے کتاب الآثار میں لکھا ہے:

”امام ابو یوسف رحمۃ اللہ علیہ، امام ابوحنیفہ رحمۃ اللہ علیہ سے اور امام محمد الباقر رحمۃ اللہ علیہ کے حوالے سے اور محمد بن علی رحمۃ اللہ علیہ رسول اللہ ﷺ سے بیان کرتے ہیں کہ نبی اکرم ﷺ رات کے نوافل کی آٹھ رکعتیں یعنی نماز تہجد اور تین وتر پڑھا کرتے تھے اور نماز فجر کی دو رکعت ادا کرتے تھے۔ امام ابوحنیفہ رحمۃ اللہ علیہ، امام محمد الباقر رحمۃ اللہ علیہ سے یہاں روایت منقطع بیان کرتے ہیں اور امام ابو یوسف رحمۃ اللہ علیہ نے ایک اور روایت ”کتاب الآثار“ میں امام جعفر صادق رحمۃ اللہ علیہ سے مناسک کے بارے میں بیان کیا ہے کہ ”ایک شخص ابن عمر رضی اللہ عنہ کی خدمت میں حاضر ہوا اور یہ سوال کیا کہ میں نے حج کے تمام مناسک ادا کر لئے ہیں اور بیت اللہ کا طواف کرنے سے پہلے میں نے اپنی بیوی سے صحبت کر لی ہے ابن عمر رضی اللہ عنہ نے جواب دیا: اب جو کچھ باقی

ہے ”مناسک“ رہ گئے، انہیں پورا کرو اور اس غلطی کے کفارہ میں ایک جانور کی قربانی دے دو۔ آئندہ سال دوبارہ حج کرنا۔ وہ سائل واپس آیا اور عرض کی کہ میں بہت دور سے آیا ہوں مگر حضرت عبداللہ بن عمر رضی اللہ عنہ نے دوبارہ وہی جواب دیا۔ (150)

امام ابوحنیفہ رحمۃ اللہ علیہ فرماتے ہیں کہ جب میں مدینہ میں آیا، وہاں میری ملاقات امام محمد الباقر سے ہوئی۔ میں ان کی مجلس میں بیٹھ گیا اگرچہ کوئی ہونے کی وجہ سے انہوں نے مجھے بیٹھنے سے منع بھی فرمایا لیکن میں بیٹھ گیا اور عرض کی اللہ تعالیٰ آپ کی عظمت میں اضافہ کرے، مجھے یہ بتائیں کہ حضرت ابو بکر صدیق رضی اللہ عنہ اور حضرت عمر رضی اللہ عنہ کے بارے میں آپ کا کیا عقیدہ ہے؟ آپ نے فرمایا: اللہ ان دونوں پر رحم فرمائے۔ اس پر امام ابوحنیفہؒ نے عرض کی عراقی تو سمجھتے ہیں کہ آپ ان سے ناراض ہیں؟ اس پر آپ نے فرمایا: حضرت علی رضی اللہ عنہ نے اپنی صاحبزادی اُم کلثوم کا نکاح حضرت عمر بن خطاب رضی اللہ عنہ سے کیا تھا، کیا تم جانتے ہو کہ اُم کلثوم کون تھیں؟ اُم کلثوم وہ خاتون تھیں جس کی نانی حضرت خدیجہ الکبریٰ رضی اللہ عنہا تھیں جو جنت کی عورتوں کی سردار ہیں۔ ان کے نانا خاتم النبیین ﷺ تھے۔ سیدہ فاطمہ الزہراء رضی اللہ عنہا ان کی والدہ تھیں، جنہیں اسلام میں اعلیٰ مقام حاصل ہے۔ اگر حضرت عمر رضی اللہ عنہ اس نکاح کے اہل نہ ہوتے تو حضرت علی رضی اللہ عنہ کبھی بھی اپنی صاحبزادی کا نکاح ان سے نہ کرتے۔ یہ سن کر امام ابوحنیفہ رحمۃ اللہ علیہ نے عرض کی کہ کتنا اچھا ہوگا اگر آپ اہل کوفہ کو اپنی طرف سے ایک خط کے ذریعے اپنے عقائد سے آگاہ کر دیں۔ امام محمد الباقر رحمۃ اللہ علیہ نے فرمایا: اہل کوفہ خطوط کو کب تسلیم کرتے ہیں۔ تم اپنی طرف ہی دیکھ لو، میں نے تمہیں مجلس میں بیٹھنے سے منع کیا لیکن تم پھر بھی بیٹھ گئے، باقی اہل کوفہ سے کیا توقع کی جاسکتی ہے جو ہمارے خطوط پر عمل کریں۔ مذکورہ اقتباسات سے واضح ہو جاتا ہے کہ آپ نے نہ صرف امام جعفر صادق سے استفادہ کیا بلکہ

آپ کے والد امام محمد الباقر رحمۃ اللہ علیہ سے بھی اکتساب فیض کیا۔ ان دلائل سے ثابت ہو گیا کہ معترض کا اعتراف بے بنیاد ہے۔ علامہ شبلی نعمانی نے بھی اس امر کی تصدیق کی ہے کہ امام ابوحنیفہ رحمۃ اللہ علیہ نے امام محمد الباقر رحمۃ اللہ علیہ اور امام جعفر الصادق رحمۃ اللہ علیہ سے استفادہ کیا ہے اور ان سے فقہ و حدیث کے بارے میں بہت نادر باتیں حاصل کی ہیں۔ علامہ شبلی بحوالہ عقودالجمان لکھتے ہیں ”امام ابوحنیفہ رحمۃ اللہ علیہ جب دوسری بار مدینہ منورہ گئے تو امام محمد الباقرؒ کی خدمت میں حاضر ہوئے۔ حضرت امام محمد الباقر رحمۃ اللہ علیہ نے آپ کو مخاطب کر کے فرمایا: تم وہی ہو جو قیاس کی بنیاد پر ہمارے نانا کی حدیثوں کی مخالفت کرتے ہو۔ امام ابوحنیفہ رحمۃ اللہ علیہ نے نہایت ادب سے عرض کیا معاذ اللہ حدیث کی کون مخالفت کر سکتا ہے؟ آپ تشریف رکھیں تو کچھ عرض کروں۔ اس کے بعد گفتگو شروع ہوئی۔ امام ابوحنیفہ رحمۃ اللہ علیہ نے عرض کی: مرد ضعیف ہے یا عورت؟ امام باقر رحمۃ اللہ علیہ نے فرمایا: عورت۔ امام ابوحنیفہ رحمۃ اللہ علیہ نے عرض کی: مرد کا حصہ وراثت میں زیادہ ہے یا عورت کا؟ فرمایا: مرد کا۔ امام ابوحنیفہ رحمۃ اللہ علیہ نے فرمایا: اگر میں قیاس سے کام لیتا تو عورت کو زیادہ حصہ دیتا اس لئے کہ عورت کمزور ہے اور کمزور کو ظاہر قیاس کی بنیاد پر زیادہ حصہ ملنا چاہئے۔ پھر پوچھا: نماز افضل ہے یا روزہ؟ امام باقر رحمۃ اللہ علیہ نے فرمایا: نماز۔ عرض کی: اس اعتبار سے حائضہ عورت پر نماز کی قضا لازم ہونی چاہئے نہ کہ روزہ کی جبکہ میں روزہ کی قضا کا ہی فتویٰ دیتا ہوں۔ حضرت امام باقرؒ آپ کی گفتگو سن کر اٹھے، امام ابوحنیفہ کو گلے سے لگا اور آپ کی پیشانی پر بوسہ دیا۔ (151)

امام موفق نے بھی اس مکالمے کو عبداللہ بن مبارک رحمۃ اللہ علیہ سے نقل کیا ہے۔ اس میں تیسرا سوال جو امام ابوحنیفہ رحمۃ اللہ علیہ نے پوچھا تھا، وہ یہ تھا کہ پیشاب زیادہ نجس ہے یا مادہ تولید؟ امام محمد باقر رحمۃ اللہ علیہ نے فرمایا: پیشاب۔ اس پر امام ابوحنیفہ رحمۃ اللہ علیہ نے عرض کی: اگر میں قیاس سے دین میں رائے زنی کرتا تو فتویٰ دیتا کہ پیشاب کرنے پر غسل

کرنا چاہئے اور منی خارج ہونے پر وضو۔ کیونکہ پیشاب منی سے زیادہ پلید ہے لیکن معاذ اللہ میں نے ایسا نہیں کیا اور نہ ہی میں نے بذریعہ قیاس آپ کے ناناکے دین کو تبدیل کیا۔ یہ سن کر امام محمد باقر رحمۃ اللہ علیہ اپنے مقام سے اٹھے، آپ کو گلے لگا کر پیشانی پر بوسہ دیا اور آپ کی تعظیم و تکریم کی۔ (152)

ابو حمزہ ثمالی (م 148ھ) فرماتے ہیں کہ ہم امام ابو جعفر محمد بن علی کے پاس بیٹھے ہوئے تھے کہ امام ابو حنیفہ رحمۃ اللہ علیہ کوئی آئے اور آپ سے چند سوالات پوچھے۔ امام ابو جعفر نے جواب دیا۔ جب امام ابو حنیفہ رحمۃ اللہ علیہ چلے گئے تو امام محمد الباقر رحمۃ اللہ علیہ نے فرمایا: اس شخص کی ہدایت کتنی اچھی ہے اور اس کا مذہب کتنا نمایاں ہے اور اسے دین کا کس قدر اور اک ہے۔ (153)

امام کردری لکھتے ہیں کہ ایک بار مکہ میں امام ابو حنیفہ رحمۃ اللہ علیہ، امام محمد الباقر رحمۃ اللہ علیہ کی خدمت میں حاضر ہوئے۔ آپ نے امام ابو حنیفہ رحمۃ اللہ علیہ کو دیکھتے ہی فرمایا: میں نگاہ بصیرت سے دیکھ رہا ہوں کہ آپ میرے جد امجد کی مٹی ہوئی سنت کو زندہ کریں گے اور ہر دکھی شخص کے معین و مددگار اور مصیبت زدہ کے غمگسار و فریاد رس ہوں گے۔ مضطرب و پریشان لوگوں کو جب راہ نجات نظر نہیں آئے گی تو آپ کے وسیلے سے راہ ہدایت پائیں گے۔ آپ گمراہ لوگوں کو صحیح رستے پر چلائیں گے۔ آپ کو اللہ کی طرف سے خاص نصرت و مدد اور توفیق حاصل ہوگی، یہاں تک کہ آپ طریقت کی راہ میں اللہ والوں کے شریک کار ہو جائیں گے۔ (154)

امام موفق بن احمد مکی رحمۃ اللہ علیہ نے لکھا ہے کہ آپ نے امام جعفر صادق سے حدیث اخذ کی ہے۔ (155) امام مزی نے تہذیب الکمال 5: 76 اور امام ذہبی رحمۃ اللہ علیہ نے سیر اعلام النبلاء 6: 256 میں لکھا ہے کہ امام جعفر صادق حدیث وفقہ میں امام ابو حنیفہ رحمۃ اللہ علیہ کے استاد ہیں۔ امام ابو حنیفہ رحمۃ اللہ علیہ فرماتے ہیں کہ میں نے امام جعفر صادق

سے بڑا فقیہ نہیں دیکھا۔ امام اعظم نے دو سال تک اُن سے کسب فیض کیا۔ قاضی ابو یوسف فرماتے ہیں کہ امام ابو حنیفہ رحمۃ اللہ علیہ ایک بار بیت اللہ شریف میں بیٹھے فتویٰ دے رہے تھے کہ امام جعفر صادق رحمۃ اللہ علیہ تشریف لائے اور لوگوں میں کھڑے ہو گئے۔ امام ابو حنیفہ رحمۃ اللہ علیہ آپ کو دیکھ کر کھڑے ہو گئے اور عرض کی: اے ابن رسول! اگر مجھے علم ہوتا کہ آپ یہاں تشریف فرما ہیں تو میں ہرگز نہ بیٹھتا۔ فرمایا: آپ بیٹھ جائیں اور لوگوں کو فتویٰ دیں کیونکہ میں نے اپنے آباؤ اجداد کو اسی طریقے پر پایا ہے (156)۔ علامہ شبلی نے یہ بھی لکھا ہے کہ آپ نے ایک مدت تک امام محمد الباقر رحمۃ اللہ علیہ اور امام جعفر صادق رحمۃ اللہ علیہ سے مدینہ میں رہ کر استفادہ کیا۔ فقہ و حدیث سیکھی، شیعہ و سنی کا اس پر اعتماد ہے کہ آپ نے علم کا وسیع ذخیرہ حضرت امام محمد الباقر رحمۃ اللہ علیہ کی صحبت میں رہ کر حاصل کیا۔ امام موصوف نے حضرت امام جعفر الصادق رحمۃ اللہ علیہ کی صحبت سے بھی بہت زیادہ استفادہ کیا جس کا ذکر تواریخ میں موجود ہے۔ ابن تیمیہ اگرچہ اس کے انکاری ہیں لیکن یہ ابن تیمیہ کی گستاخی و خیرہ چاشمی ہے۔ امام ابو حنیفہ رحمۃ اللہ علیہ بڑے مجتہد اور فقیہ اعظم ہی سہی لیکن امام جعفر صادق رحمۃ اللہ علیہ سے اکتساب فیض کرنا ثابت ہے۔ امام جعفر صادق رحمۃ اللہ علیہ کی نسبت اہل بیت سے ہے اور فقہ حدیث بلکہ تمام مذہبی علوم اہل بیت کے گھر سے نکلے ہیں۔ (157)

علامہ شبلی نے وضاحت سے بیان کر دیا ہے کہ امام ابو حنیفہ رحمۃ اللہ علیہ نے، امام جعفر الصادق رحمۃ اللہ علیہ سے حدیث وفقہ کی تعلیم حاصل کی ہے۔ ابن تیمیہ نے بھی مذکورہ بالا واقعہ کو اعلام الموقعین میں ابن شبرمہ کے حوالے سے تھوڑی سی تبدیلی کے ساتھ لکھا ہے کہ امام ابو حنیفہ رحمۃ اللہ علیہ، امام جعفر صادق رحمۃ اللہ علیہ کے پاس گئے۔ انہوں نے فرمایا: کہ تو ہی نعمان ہے جو دین میں اپنی رائے سے قیاس کرتا ہے؟ سب سے پہلے جس نے قیاس کیا وہ ابلیس تھا۔ پس اللہ سے ڈر اور دین میں قیاس نہ کر۔ اس کے بعد سوال کیا۔ اچھا

یہ بتاؤ کہ وہ کیا ہے جس کا اول شرک اور آخری حصہ ایمان ہے؟ امام ابوحنیفہ رحمۃ اللہ علیہ نے جواب دیا کہ اس کا مجھے علم نہیں۔ امام جعفر رحمۃ اللہ علیہ نے فرمایا کہ کلمہ لا الہ الا اللہ ہے۔ اگر کسی نے لا الہ کہا اور الا اللہ نہ کہا تو وہ مشرک ہے۔ پس یہ کلمہ توحید ہے جس کا اول حصہ شرک اور آخری حصہ ایمان ہے۔ اس کے بعد فرمایا کہ اللہ کے نزدیک قتل بڑا گناہ ہے یا زنا؟ امام ابوحنیفہ رحمۃ اللہ علیہ نے جواب دیا کہ ناحق قتل بڑا گناہ ہے۔ امام جعفر رحمۃ اللہ علیہ نے فرمایا: قتل کے دو گواہ کافی ہیں جبکہ زنا کے چار گواہ درکار ہوتے ہیں۔ تیسرا سوال کیا کہ اللہ کے نزدیک روزہ اہم ہے یا نماز؟ امام ابوحنیفہ رحمۃ اللہ علیہ نے فرمایا کہ نماز فرمایا: کہ پھر کیا وجہ ہے کہ حائضہ عورت روزوں کی قضا تو کرتی ہے لیکن نماز کی نہیں۔ اللہ کے بندے اللہ سے ڈر اور قیاس نہ کر۔ (158) ابن قیم کے مذکورہ بیان سے بھی اس امر کی تصدیق ہو جاتی ہے کہ امام اعظم رحمۃ اللہ علیہ نے امام جعفر صادق رحمۃ اللہ علیہ سے اکتساب فیض کیا ہے۔ امام ابن حاتم نے تحقیق کے بعد لکھا ہے کہ امام ابو جعفر محمد بن علی سے روایت کی ہے۔ (159)۔

مذکورہ قوی دلائل اور مستند روایات کے بعد ابن تیمیہ یا کسی اور معترض کے اعتراض کی کوئی حیثیت نہیں رہتی اور ثابت ہو جاتا ہے کہ امام اعظم ابوحنیفہ رحمۃ اللہ علیہ نے نہ صرف امام جعفر صادق رحمۃ اللہ علیہ سے علم حدیث سیکھا بلکہ ان کے والد محترم امام محمد الباقر رحمۃ اللہ علیہ اور دیگر ائمہ سے بھی روایت اخذ کی لہذا یہ اعتراض سراسر بے بنیاد ہے۔

یہ اعتراض کہ تدوین حدیث تک آپ زندہ رہتے تو قیاس چھوڑ جاتے۔ یہ اعتراض کی اعتبار سے درست نہیں، نہ تاریخی اعتبار سے اور نہ ہی علمی اعتبار سے کیونکہ ابتدا میں حدیث کے لکھنے کا رواج نہ تھا اور صحابہ و تابعین کتابت حدیث سے احتراز کرتے تھے۔ علامہ شبلی نعمانی رحمۃ اللہ علیہ نے بحوالہ فتح المغیث یہ لکھا ہے ”امام ابوحنیفہ رحمۃ اللہ علیہ کی خوش فہمی ہے کہ ان کے تحصیل علم الحدیث کے آغاز میں ہی تدوین حدیث کا رواج ہو چکا تھا۔ حضرت

عمر بن عبدالعزیز رضی اللہ عنہ نے 101ھ میں اہل مدینہ کو یہ خط لکھا کہ اے اہل مدینہ! انظر وادیکھو جس قدر رسول اللہ ﷺ کی احادیث لکھ لو کہیں ایسا نہ ہو کہ وہ ضائع ہو جائیں۔ اس مضمون کے خطوط دوسرے شہروں میں بھی بھیجے چنانچہ مدینہ میں امام زہری نے ایک مجموعہ مرتب کیا جس کی نقول تمام اسلامی ممالک میں ارسال کی گئیں اور شائع کرائی گئیں۔ اس کے بعد تدوین کا رواج عام ہو گیا اور جہاں جہاں محدثین موجود تھے حدیث لکھنے لگے۔ امام شعی (امام ابوحنیفہ رحمۃ اللہ علیہ کے استاذ) اگرچہ زبانی حدیث کے حق میں تھے تاہم انہوں نے کتابت شروع کر دی تھی اور وہ احادیث کا تحریر شدہ مجموعہ اپنے پاس رکھتے تھے۔ مجموعہ احادیث شیخ کے ہاتھ میں ہوتا مسند پر بیٹھ کر پڑھاتے اور تلامذہ قلم و دوات لے کر احادیث قلمبند کرتے جاتے اگر تعداد زیادہ ہوتی تو ایک قوی الحافظ ان احادیث کو اونچی آواز سے پڑھ کر سنا تا۔ امام شعی کے علاوہ امام مالک کے درس میں ابن علیہ اور امام شعبہ کی مجلس درس میں آدم بن ابی یاس اس خدمت پر مامور تھے۔ (160)

امام ترمذی نے کتاب اللعل میں ابن سیرین سے روایت کی ہے کہ وہ پہلے زمانے کے لوگ استاد کے بارے میں نہیں پوچھا کرتے تھے جب فتنہ پیدا ہوا تو استاد کی پوچھ گچھ شروع ہوئی تاکہ اہل سنت کی روایت کردہ احادیث لی جائیں اور اہل بدعت کی ترک کر دی جائیں اموی دور میں حدیث کی ترویج و اشاعت زور شور سے شروع ہوئی۔ صحابہ رضوان اللہ علیہم اجمعین کی تعداد جس قدر کم ہوتی گئی اسی قدر صحابہ سے التفات بڑھتا گیا۔ گھر گھر حدیث کا چرچہ ہونے لگا۔ ارباب روایت کا دائرہ کار بھی وسیع ہوتا گیا۔ لاکھوں حدیثیں بھی وضع کر لی گئیں۔ ان میں موضوع احادیث کا یہ عالم تھا کہ امام مالک کے شیخ امام زہری بھی حدیث کا درس دیتے وقت بعض الفاظ چھوڑ دیا کرتے۔ کعب بن الجراح کا بھی یہی حال تھا وہ اکثر احادیث کے درمیان ”یعنی“ کہہ کر مطلب بیان کرتے تھے اور اکثر یعنی کا لفظ چھوڑ دیتے تھے۔ حدیث میں سب سے بڑی آفت تدلیس کی تھی۔ امام ابوحنیفہ رحمۃ اللہ علیہ کے زمانے

تک ہزاروں نہیں بلکہ لاکھوں کی تعداد میں موضوع احادیث کے دفتر بھر چکے تھے۔ آپ نے سب سے پہلے روایت کی تنقید کی بنیاد ڈالی اور حدیث کے اصول و ضوابط مقرر کئے۔ ان کا قائم کردہ معیار تنقید حدیث میں اہم ہے۔ ابراہیم نخعی جو عبد اللہ بن مسعود رضی اللہ عنہ کے بیک واسطے شاگرد اور امام ابو حنیفہؒ کے استاذ تھے۔ ان کا بھی یہی حال تھا لیکن انہیں امیر المؤمنین فی الحدیث کہا جاتا تھا۔ حدیث کی تدوین کی طرح فقہ کی تدوین کی طرف بھی سب سے پہلے امام ابو حنیفہ رحمۃ اللہ علیہ نے توجہ کی۔ عام محدثین حدیث و روایت میں درایت سے کام نہیں لیتے تھے۔ آپ نے ان کے برعکس سب سے پہلے فقہ کے اصول و قواعد مضبوط کئے اور بعض احادیث اسی بناء پر چھوڑیں کیونکہ وہ اصول درایت پر پوری نہ اترتی تھیں اسی وجہ سے آپ کو اہل الرائے کہا جانے لگا۔ حالانکہ سچ یہ ہے کہ آپ اپنے عہد کے سب سے بڑے محدث اور فقیہ تھے۔ آپ نے 20 برس کی عمر میں حدیث سیکھنا شروع کی کوفہ کے جملہ شیوخ سے حدیث اخذ کی۔ حرمین شریفین کے نامور محدثین سے سماعت کی۔ امام باقر، امام جعفر صادق رحمۃ اللہ علیہ، عطاء بن ابی رباح، نافع بن عمر، ابن دینار، ابن دثار، امام اعظم، علقمہ، مکمل، امام زہری، سلیمان بن یسار اور ہشام بن عروہ جیسے فن روایت کے ائمہ سے حدیث سماعت کی۔ ایسے شخص کا حدیث میں کیا رتبہ ہوگا جن کے تلامذہ میں یحییٰ بن سعید القطان، جرح التحذیل کے امام، عبد الرزاق بن ہمام جن کی جامع کبیر ہے۔ امام احمد بن حنبل ہوں، عبد اللہ بن مبارک جو فن حدیث میں امیر المؤمنین ہوں اور یحییٰ بن زکریا جیسے ائمہ مجتہدین شامل ہوں اور جنہیں امام بغوی، امام نووی اور امام رافعی جیسے جلیل القدر ائمہ نے مجتہدین مطلق قرار دیا ہوں اور امام ذہبی جیسے محدثین کے امام و پیشوا نے اپنی کتاب تذکرۃ الحفاظ میں امام موصوف کو حفاظ حدیث میں شامل کیا ہو تو ان کے امام حدیث ہونے میں کیا شک باقی رہ جاتا ہے۔ امام نووی نے لکھا ہے کہ مجتہد اسے کہتے ہیں جو قرآن و حدیث، مذاہب سلف، لغت اور قیاس پر دسترس رکھتا ہو۔ یعنی مسائل شرعیہ کے متعلق جس

قدر قرآن میں آیات ہیں جو حدیث نبوی سے ثابت ہیں، جس قدر علم لغت درکار ہے اگر ان میں ذرا بھی کمی ہو تو وہ مجتہد نہیں ہو سکتا اس پر تقلید واجب ہے۔ (161) ابن خلدون نے آپ کو مجتہد مطلق لکھا ہے جو شخص یہ کہتا ہے کہ آپ علم حدیث میں کم مایہ تھے وہ محض حاسد ہے یا آپ کے علمی مقام و مرتبہ سے لاعلم ہے ابن خلدون نے تو یہ لکھا ہے کہ آپ فن حدیث میں کبار مجتہدین میں سے تھے۔ ان کا مذہب محدثین میں معتبر خیال کیا جاتا ہے امام ذہبی تذکرۃ الحفاظ کے دیباچہ میں لکھتے ہیں:

”اس کتاب میں صرف ان لوگوں کا تذکرہ ہے جو علم نبوی کے حامل ہیں اور جن کے اجتہاد پر توثیق اور تضعیف، تصحیح میں رجوع کیا جاتا ہے۔ کسی ایسے شخص کا اس کتاب میں تذکرہ نہیں جو علم حدیث کا بڑا ماہر نہیں۔ چنانچہ خارجہ بن زید بن ثابت کا تذکرہ میں نے اس کتاب میں اس لئے نہیں کیا کہ وہ قلیل الحدیث تھے۔ (162)

امام ابو حنیفہ رحمۃ اللہ علیہ کے محدث ہونے کی اس سے بڑی دلیل کیا ہو سکتی ہے کہ امام ذہبی نے آپ کو حفاظ حدیث میں شمار کیا ہے اور حافظ حدیث صرف وہی ہو سکتا ہے جسے ایک لاکھ حدیث یاد ہو۔ حافظ ابو الحسن دمشقی نے اپنی کتاب عقود الجمان میں ایک خاص باب باندھا ہے جس میں تحریر کیا ہے کہ امام ابو حنیفہ کثیر الحدیث اور عیان الحافظ تھے۔ قاضی ابویوسف جنہیں یحییٰ بن معین صاحب الحدیث کہا کرتے تھے۔ امام ذہبی نے انہیں حفاظ حدیث میں محسوب کیا ہے، وہ فرماتے ہیں کہ امام ابو حنیفہ رحمۃ اللہ علیہ کی مجلس درس میں مسائل پر بحث کر کے جب رائے قائم ہو جاتی ہے تو میں لکھ لیتا اور پھر کوفہ کے محدثین سے حدیث دریافت کرتا۔ پھر امام صاحب کی خدمت میں حاضر ہوتا اور وہ احادیث آپ کو سناتا۔ آپ کچھ قبول کرتے اور کچھ نہ کرتے اور فرماتے یہ صحیح نہیں میں پوچھتا آپ کو کیسے معلوم ہوا، آپ فرماتے کہ جو علم کوفہ میں موجود ہے میں اس کا عالم ہوں۔ ان تمام دلائل سے

ثابت ہوتا ہے کہ آپ بہت بڑے مجتہد، فقیہ اور حافظ الحدیث تھے۔ علامہ شبلی لکھتے ہیں کہ ”حقیقت یہ ہے کہ ان باتوں نے آپ کو امام ابوحنیفہ رحمۃ اللہ علیہ نہیں بنایا، اگر آپ حافظ الحدیث تھے تو اور لوگ بھی تھے اگر آپ کے شیوخ کئی سو تھے تو بعض ائمہ سلف کے کئی ہزار تھے۔ اگر آپ نے حرمین شریفین میں رہ کر حدیث کی سماعت فرمائی تو اوروں کو بھی یہ شرف حاصل ہے۔ امام اعظم ابوحنیفہ رحمۃ اللہ علیہ کو جو برتری اور فوقیت اپنے معاصرین پر حاصل ہے اور جس خوبی نے آپ کو دوسروں سے ممتاز کیا ہے، وہ احادیث کی تنقید بلحاظ ثبوت احکام، ان کے مراتب کی تفریق ہے۔ امام ابوحنیفہ رحمۃ اللہ علیہ نے اس کام کی ابتداء کی اور آپ کی وفات کے بعد اس علم کو بہت ترقی ہوئی۔ غیر مرتب اور منتشر احادیث کو یکجا کیا گیا۔ صحاح کا التزام کیا گیا اور اصول حدیث کا مستقل فن قائم ہو گیا جس پر سینکڑوں کتابیں لکھی گئیں۔ باریک بینی اور دقت آفرینی کی کوئی حد نہیں رہی تجربہ اور دقت نظر نے سینکڑوں نئے نکتے ایجاد کر لئے ہیں لیکن تنقید حدیث، اصول و روایت، امتیاز مراتب، میں امام ابوحنیفہ رحمۃ اللہ علیہ کی تحقیق کی جو حد ہے آج بھی ترقی کا قدم اس سے آگے نہیں بڑھ سکا۔ (163)

علامہ عبدالحکیم جندی نے امام ابوحنیفہ رحمۃ اللہ علیہ کے تشکیل کردہ حدیث کے اصول و ضوابط کو الفجار قبلہ کا نام دیا ہے۔ جب آپ کے قائم کردہ ان اصول و ضوابط کو اصحاب حدیث نے دیکھا تو ان کی اتباع کی۔ امام مالک جیسے محدث نے اپنی موطا اسی طرز پر ترتیب دی۔ علامہ جندی نے ان اصول و ضوابط پر بطل الحریہ کے نام سے کتاب لکھی، اس کتاب میں امام ابوحنیفہ رحمۃ اللہ علیہ کے تمام اصول و ضوابط بیان کئے ہیں۔

مذکورہ بالا تصریحات کے بعد اگر کوئی یہ کہے کہ امام ابوحنیفہ رحمۃ اللہ علیہ کو حدیث کا علم نہیں تھا کیونکہ اس وقت تدوین حدیث نہیں ہوئی تھی، اگر آج کے دور میں ہوتے تو قیاس چھوڑ کر حدیث اختیار کرتے، تو یہ سراسر علمی خیانت ہوگی، جہالت ہوگی یہ الزام مبنی بر حسد ہو گا، اس کے علاوہ کچھ نہ ہوگا کیونکہ علامہ شبلی نعمانی جیسے غیر جانبدار محقق نے دلائل سے ثابت

کر دیا ہے کہ آپ فن حدیث کے امام تدوین فقہ اور تدوین حدیث کے بانی، بہت بڑے فقیہ اور مجتہد مطلق کے مقام ارفع پر فائز تھے۔ بقول علامہ سیوطی سب سے پہلے علم شریعت کو مدون کرنے والے تھے ان کی طرز پر امام مالک نے موطا مرتب کیا۔ (164)

تنقید کرنے والا نیکیاں مٹاتا ہے۔ (165) ابن داؤد کی زبان میں امام ابوحنیفہ رحمۃ اللہ علیہ کی غیبت جاہل کر سکتا ہے یا حاسد۔ ان کے علاوہ کوئی نہیں کر سکتا۔ (166) خطیب بغدادی نے احمد بن عبد قاضی کے حوالے سے لکھا ہے کہ ابن ابی عائشہ اپنی مجلس میں فرما رہے تھے کہ امام ابوحنیفہ رحمۃ اللہ علیہ کی غیبت صرف وہی کرتا ہے جو ان کے علم سے لاعلم ہے۔ جو ان سے ملاقات کر لیتا ہے تو وہ ان کا گرویدہ ہو جاتا ہے۔ میں ان کا مد مقابل نہ تمہیں سمجھتا ہوں اور نہ کسی اور کو سمجھتا ہوں۔ (167) خطیب بغدادی کے اس قول پر اکتفا کیا جاتا ہے کہ امام ابوحنیفہ رحمۃ اللہ علیہ کی غیبت صرف جاہل کر سکتا ہے یا حاسد ان دو کے علاوہ کوئی نہیں کر سکتا کیونکہ بقول فضیل بن عیاض رحمۃ اللہ علیہ وہ مرد فقیہ، معروف بالفقہ اور مشہور بالورع تھے خاموش طبع اور کم گو تھے شب و روز تعلیم و تدريس میں مشغول رہنے والے اور اللہ کی راہ میں خوب خرچ کرنے والے اور بادشاہ کے تحائف سے گریز کرنے والے تھے۔ جب ان کے سامنے حدیث بیان کر دی جاتی تو وہ اس کا اتباع کرتے خواہ وہ حدیث صحابہ کے وساطت سے ہوتی یا تابعین، ورنہ قیاس و اجتہاد فرماتے اور خوب اجتہاد فرماتے۔ (168)

اعتراض

شاہ ولی اللہ دہلوی فرماتے ہیں کہ امام ابوحنیفہ رحمۃ اللہ علیہ وہ شخص ہیں جن سے کبار محدثین مثل امام احمد، امام بخاری، امام مسلم، امام ترمذی، امام نسائی، امام داؤد، ابن ماجہ اور دارمی رحمۃ اللہ علیہم اجمعین نے ایک حدیث بھی اپنی کتاب میں درج نہیں کی۔ (169)

شاہ ولی اللہ دہلوی ایک متبحر عالم دین ہونے کے ناطے کسی عالم دین پر جرح کر سکتے ہیں لیکن انہوں نے آج تک ائمہ اربعہ میں سے کسی کی تنقیص نہیں کی۔ حقیقت یہ ہے کہ معترض نے سیاق و سباق چھوڑ کر شاہ صاحب کی تحریر کردہ عبارت بطور الزام پیش کر دی ہے مکمل عبارت اس طرح ہے:

بالجملہ ایں جبار اماں کہ عالم را علم ایشاں احاطہ کردہ است، امام ابوحنیفہ و امام مالک، امام شافعی، امام احمد۔ ایں دو امام متاخر شاگرد امام ابوحنیفہ رحمۃ اللہ علیہ و مالک بودند و مستند ان از علم او عصر تبع تابعین نبودند، مگر ابوحنیفہ و امام مالک آں یک شخصے کہ رؤوس محدثین مثل احمد و بخاری و مسلم و ترمذی و داؤد و نسائی و ابن ماجہ و دارمی یک حدیث ازوے در کتاب ہائے خود روایت نہ کردہ اند و رسم روایت حدیث ازوے بطریق ثقات جاری نہ شد و آں دیگر شخصے ہست کہ اہل نقل اتفاق دارند ہر آنکہ چوں حدیث روایت او ثابت شدہ بہ مرتبہ اعلیٰ صحت رسید۔ (170)

ترجمہ: مختصر یہ کہ جلیل القدر امام جن کے علم نے عالم کو گھیر لیا ہے۔ امام ابوحنیفہ رحمۃ اللہ علیہ، امام مالک رحمۃ اللہ علیہ، امام شافعی رحمۃ اللہ علیہ اور امام احمد بن حنبل، متاخرین دو اماموں (امام شافعی، امام احمد بن حنبل) امام ابوحنیفہ رحمۃ اللہ علیہ اور امام مالک کے شاگرد اور ان کے علوم سے بہرہ ور ہونے والوں میں سے ہیں۔ تبع تابعین کے عہد کے صرف امام ابوحنیفہ اور امام مالک ہیں۔ وہ امام جن سے رؤس محدثین مثلاً احمد و بخاری و مسلم و ترمذی و ابو داؤد و نسائی و ابن ماجہ اور دارمی نے اپنی کتاب میں ایک روایت بھی نقل نہیں کی اور ثقات کی طرح روایت حدیث کا سلسلہ ان سے جاری نہ ہوا اور

دوسرے امام وہ ہیں جن پر اہل نقل متفق ہیں کہ جو حدیث ان سے ثابت ہے وہ صحت کے اعلیٰ و ارفع مقام تک پہنچی ہوئی ہے۔

مذکورہ اقتباس کا بغور مطالعہ کریں بلکہ بار بار مطالعہ کریں تب بھی آپ اس نتیجہ پر نہیں پہنچیں گے کہ امام اعظم رحمۃ اللہ علیہ حدیث میں ضعیف تھے۔ اگر کوئی جلیل القدر محدث یا امام حدیث کسی دوسرے سے حدیث یا روایت نہیں لیتا تو اس سے اس متبحر عالم کے علم میں کمی واقع نہیں ہو جاتی اور نہ ہی اس سے یہ نتیجہ اخذ کیا جاسکتا ہے کہ اسے اس کا علم نہیں۔ شاہ ولی اللہ دہلوی رحمۃ اللہ علیہ نے اگر یہ لکھ دیا ہے کہ بڑے بڑے محدثین میں ضعیف تھے اس لئے اکابر محدثین نے ان سے روایت نہیں کی۔ بے شمار حافظ الحدیث ہو گزرے ہیں جن سے کسی نے روایت اخذ نہیں کی اور گزشتہ اوراق میں خلفائے راشدین نے بالخصوص حضرت ابو بکر صدیق رضی اللہ عنہ کی مثال دی جا چکی ہے کہ ان سے سلسلہ روایت بہت کم جاری ہوا۔ ان سے صرف سترہ احادیث مروی ہیں اور بقول علامہ شبلی ان میں سے بعض کا کافی ثبوت نہیں جبکہ یہ ایک مسلمہ حقیقت ہے کہ حضرت ابو بکر صدیق رضی اللہ عنہ سے زیادہ قربت کسی اور صحابی کو حاصل نہ تھی۔ جلوت و خلوت میں آپ ساتھ رہے۔ حضور اکرم ﷺ کے قول و افعال آپ سے زیادہ جاننے والا کون ہو سکتا ہے لیکن بقول امام شافعی رحمۃ اللہ علیہ کتب احادیث میں آپ سے مروی احادیث کی تعداد صرف پچاس ہے۔ حضرت عثمان غنی رضی اللہ عنہ کا بھی یہی حال ہے، جب کہ ان کے مقابلے میں حضرت ابو ہریرہ، حضرت انس بن مالک، حضرت عبداللہ بن عباس، حضرت جابر بن عبداللہ اور حضرت عبداللہ بن عمر رضی اللہ عنہم سے مروی احادیث کی تعداد ہزاروں میں ہے لیکن یہ کوئی نہیں کہہ سکتا کہ یہ حضرات خلفائے اربعہ سے زیادہ قرآن و حدیث کے عالم تھے یا ان سے زیادہ قوی الحافظ تھے۔ امت مسلمہ کا اجماع ہے کہ خلفائے راشدین قرآن حدیث کے زیادہ عالم حضور اکرم ﷺ کے اقوال و افعال کو زیادہ جاننے والے تھے۔ یہی صورت حال ائمہ اربعہ میں

حضرت ابو حنیفہ رحمۃ اللہ علیہ کی تھی۔ اگر کسی محدث نے ان سے روایت اخذ نہیں کی تو اس سے ان کی تبحر علمی میں کوئی نقص واقع نہیں ہوتا۔ شاہ ولی اللہ دہلوی نے صرف یہ لکھا ہے کہ رؤس محدثین نے ان سے روایت نہیں لی۔ مبارک، ابن ہمام، ابن حجر مکی، امام بغوی، امام نووی، امام سیوطی رحمۃ اللہ علیہم اجمعین جیسے اکابرین نے آپ کو حافظ الحدیث، مجتہد مطلق اور فقہ اعظم تسلیم کیا ہے۔ کیا کوئی ایسا شخص مجتہد یا حافظ حدیث ہو سکتا ہے جو حدیث کا علم نہ جانتا ہو۔ شاہ ولی اللہ آپ کو مجتہد مطلق اور فقہ اعظم تسلیم کرتے ہیں اور انہوں نے فقہ حنفی کی تعریف و توثیق کی ہے۔ عقیدہ الجدید میں انہوں نے لکھا ہے کہ مجتہد وہی ہو سکتا ہے جو قرآن و حدیث، مذاہب سلف، لغت و حساب میں مہارت تامہ رکھتا ہو اور اس میں ذرا سی بھی کمی ہو تو مجتہد نہیں ہو سکتا اس پر تقلید لازم ہے۔ (171)

شاہ ولی اللہ دہلوی جنہیں مجتہد اور مطلق تسلیم کرتے ہوں، ان کی تنقیص کب کر سکتے ہیں۔ مذکورہ محدثین جن کا معترض نے حوالہ دیا ہے ان کی جمع کردہ کتب احادیث سنن و معاجم اور مسانید میں ضعیف احادیث موجود ہیں جیسا کہ مؤطا میں کئی احادیث ضعیف ہیں۔ امام شافعی رحمۃ اللہ علیہ نے نشاندہی کرتے ہوئے ان احادیث کو ایک رسالہ میں جمع کیا ہے۔ امام شافعی رحمۃ اللہ علیہ جو امام مالک کے شاگرد تھے اور فرمایا کرتے تھے کہ ”قرآن کے بعد روئے زمین پر مؤطا سے صحیح کوئی کتاب نہیں حالانکہ اس میں کئی احادیث ضعیف پائی جاتی ہیں۔ محدثین نے لکھا ہے کہ امام مالک رحمۃ اللہ علیہ نے جب مؤطا مرتب کی تو ابتدا میں دس ہزار احادیث تھیں لیکن جو اصول روایت کے معیار پر پوری اتریں وہ صرف چھ سات سو تھیں مگر کسی نے جرح کرتے ہوئے امام مالک رحمۃ اللہ علیہ کو ضعیف نہیں کہا۔ معترض کا یہ الزام بھی درست نہیں کہ ائمہ صحاح ستہ میں سے کسی نے آپ سے روایت نہیں کی۔ گزشتہ اوراق میں لکھا جا چکا ہے کہ امام ابو حنیفہ رحمۃ اللہ علیہ ائمہ صحاح ستہ کے شیخ الشیوخ ہیں۔ امام ابو حنیفہ رحمۃ اللہ علیہ کے تلامذہ سے حدیث اخذ کی ہے اگر امام اعظم

رحمۃ اللہ علیہ قلیل الحدیث یا حدیث میں ضعیف تھے تو ان کے شاگردوں نے حدیث کہاں سے سماعت کی اور انہیں صاحب الحدیث اور حافظ حدیث کیوں کہا؟ امام ابو یوسف و امام محمد اپنے عہد کے حافظ حدیث تھے۔ ائمہ صحاح ستہ نے ان سے روایت اخذ کی ہے۔ حضرت امام ابو حنیفہ رحمۃ اللہ علیہ کے شاگرد امام محمد کی مرتب کردہ کتاب الآثار سے امام شافعی نے علم حاصل کیا۔ امام شافعی خود فرماتے ہیں کہ میں نے امام محمد سے ایک بار ستر علوم حاصل کئے۔ (172) یحییٰ بن سعید القطان امام ابو حنیفہ رحمۃ اللہ علیہ کے شاگرد تھے، ان سے یحییٰ بن سعید القطان (م 198ھ) نے علم کہاں سے سیکھا؟ فن رجال اور حدیث کے یہ تبحر عالم، امام ابو حنیفہ رحمۃ اللہ علیہ کے شاگرد تھے۔

امام احمد بن حنبل اور امام بخاری کے استاد علی بن المدینی امیر المؤمنین فی الحدیث جیسے امام، یحییٰ بن سعید القطان کے درس میں مؤدبانہ کھڑے رہتے۔ نماز عصر سے نماز مغرب تک کھڑے ہو کر حدیث کی سماعت کرتے اور ضبط تحریر میں لے آتے۔ امام احمد بن حنبل فرمایا کرتے کہ یحییٰ بن سعید جس حدیث کو چھوڑ دیں گے ہم بھی اس حدیث کو نہیں لیں گے اور اکثر فرمایا کرتے کہ میں نے اپنی آنکھوں سے یحییٰ بن سعید القطان کی مثل نہیں دیکھا اور یہی یحییٰ بن سعید القطان، امام ابو حنیفہ رحمۃ اللہ علیہ کے درس میں شامل ہوتے اور ان کی شاگردی پر فخر کیا کرتے تھے اور آپ کے قول پر ہی فتویٰ دیا کرتے تھے۔ (173)

عبداللہ بن مبارک (م 181ھ) کو امام بخاری و امام احمد بن حنبل امیر المؤمنین فی الحدیث کہا کرتے تھے اور ان کا قول ہے کہ ان سے بڑھ کر حدیث جاننے والا کوئی نہ تھا۔ یہ جلیل القدر محدث، امام اعظم رحمۃ اللہ علیہ کے شاگرد تھے۔ ان سے علی بن المدینی نے حدیث سیکھی اور ان سے امام بخاری نے سماع کیا۔ یحییٰ بن زکریا بن ابی زائدہ (م 182ھ) حافظ حدیث تھے۔ امام ذہبی نے ان کا تذکرۃ الحفاظ میں ذکر کیا ہے۔ ائمہ صحاح ستہ نے ان سے روایت لی ہے۔ امام بخاری کے استاد علی بن المدینی فرمایا کرتے تھے کہ یحییٰ کے زمانے

میں یحییٰ پر علم ختم ہو گیا۔ (174) آپ ابوحنیفہ رحمۃ اللہ علیہ کے شاگرد تھے۔ بقول امام طحاوی تیس برس تک آپ کی خدمت میں رہ کر علم سیکھا اور تدوین فقہ میں شریک کار ہے۔ (175) وکیع بن الجراح (م 206ھ) امام اعظم کے شاگرد خاص تھے اور آپ سے بہت سی احادیث اخذ کی تھیں۔ ان سے بخاری و مسلم نے بہت زیادہ روایات نقل کی ہیں، امام احمد بن حنبل رحمۃ اللہ علیہ ان کے شاگرد تھے۔ یحییٰ بن معین ان کے شاگرد اور یہ دونوں ائمہ احادیث ان کی شاگردی پر نازاں تھے اور فخر سے کہا کرتے تھے کہ ان جیسا کوئی نہیں، کون ہے جسے وکیع پر ترجیح دی جائے۔ (186) امام احمد بن حنبل اور یحییٰ بن معین نے ان کی روایات سے حدیث بیان کی ہے۔ یزید بن ہارون (م 206ھ) فن حدیث میں شہرت رکھتے تھے۔ امام احمد بن حنبل، علی بن المدینی، یحییٰ بن معین اور ابن ابی شیبہ نے ان سے حدیث کی سماعت کی۔ امام نووی کے بقول ان کے بے شمار تلامذہ تھے اور وہ خود فرمایا کرتے تھے کہ مجھے 20 ہزار احادیث یاد ہیں۔ علی ابن المدینی کہا کرتے تھے کہ میں نے ان سے بڑا حافظ حدیث نہیں دیکھا۔ یہ بھی فن حدیث میں امام ابوحنیفہ رحمۃ اللہ علیہ کے شاگرد تھے۔ امام ذہبی نے تذکرہ الحفاظ میں امام ابوحنیفہ رحمۃ اللہ علیہ کے راویوں میں ان کا نام بھی لکھا ہے۔ بقول امام مزنی ایک عرصہ تک امام ابوحنیفہ رحمۃ اللہ علیہ کی خدمت میں رہے اور فرمایا کرتے کہ میں نے امام ابوحنیفہ رحمۃ اللہ علیہ سے بڑھ کر کسی کو نہیں پایا۔

حفص بن غیاث (م 196ھ) بہت بڑے محدث اور کثیر الحدیث تھے۔ امام ذہبی نے انہیں حفاظ حدیث میں شمار کیا ہے۔ امام احمد بن حنبل اور امام علی بن المدینی نے ان سے احادیث روایت کی ہیں۔ یہ محدث کبیر، بقول خطیب بغدادی، امام اعظم کے مشہور شاگردوں میں سے تھے۔ امام ذہبی کے بقول انہیں چالیس ہزار احادیث یاد تھیں۔ (177) ابو عاصم النبیل المعروف ضحاک بن مخلد (م 212ھ) مشہور محدث ہو گزرے ہیں۔ امام بخاری و مسلم نے آپ سے بہت زیادہ روایات نقل کی ہیں، بقول امام ذہبی ثقہ تھے۔

حدیث میں امام ابوحنیفہ رحمۃ اللہ علیہ کے شاگرد اور امام بخاری رحمۃ اللہ علیہ کے استاذ تھے۔ (178)

ابن عیینہ، یحییٰ بن معین، علی بن المدینی اور امام احمد بن حنبل ان کے شاگرد تھے۔ امام بخاری نے اعتراف کیا ہے کہ میں نے ان کی کتاب سے بہت زیادہ استفادہ کیا ہے، یہ محدث کبیر بھی امام اعظم ابوحنیفہ رحمۃ اللہ علیہ کے شاگرد تھے۔ (179)

کی بن ابراہیم بخلی (م 215ھ) امام ابوحنیفہ رحمۃ اللہ علیہ کے شاگرد اور امام بخاری کے استاذ ہیں۔ اس طرح محمد بن عبد اللہ انصاری (م 215ھ) ابو عبد الرحمن المقری (213ھ) ابو محمد عبد اللہ موسیٰ کوئی (م 213ھ) ابو نعیم فضل بن دکین (م 215ھ) جیسے محدثین، فن حدیث میں امام ابوحنیفہ کے شاگرد اور امام بخاری کے استاذ تھے۔

تذکرہ بالا حضرات تو ایسے ہیں جو براہ راست امام بخاری کے استاذ اور امام ابوحنیفہ رحمۃ اللہ علیہ کے شاگرد ہیں۔ ان کے علاوہ ایسے ائمہ حدیث کی بھی کثیر تعداد ہے جو امام اعظم ابوحنیفہ رحمۃ اللہ علیہ کے شاگردوں کے شاگرد ہیں اور امام بخاری کے استاذ ہیں اور ان سے امام بخاری نے احادیث روایت کی ہیں جیسا کہ یحییٰ بن معین جنہوں نے عبد اللہ بن مبارک سے حدیث سماعت کی اور عبد اللہ بن مبارک نے امام اعظم سے۔ گویا یحییٰ بن معین امام بخاری کے استاذ اور امام اعظم رحمۃ اللہ علیہ کے شاگرد ہیں۔ اس طرح ابراہیم بن موسیٰ یزید بن زریج کے شاگرد اور امام بخاری کے استاذ ہیں۔ امام عمر بن زرارہ، یثیم بن بشیر کے شاگرد اور امام بخاری کے استاذ، امام عباد بن یعقوب اسدی، عباد بن العوام کے شاگرد اور امام بخاری کے استاذ ہیں اور یہ سب حضرات امام اعظم ابوحنیفہ رحمۃ اللہ علیہ کے فن حدیث میں شاگرد تھے۔ امام بخاری کے 22 تلامذات کے راوی بھی امام اعظم ابوحنیفہ رحمۃ اللہ علیہ کے تلامذہ ہیں اس کی تفصیل ڈاکٹر طاہر القادری کی تالیف امام ابوحنیفہ، امام الائمہ فی الحدیث کے صفحہ 652-659 مع متن احادیث ملاحظہ کی جاسکتی ہیں۔

یہ تو امام بخاری کی روایات حدیث کا معاملہ ہے جس کا تذکرہ گزشتہ صفحات میں بھی تفصیلاً کیا جا چکا ہے۔ اس قدر مستند دلائل کے بعد معترض کے اعتراض کی کوئی حیثیت نہیں رہتی۔ مذکورہ کتاب کے تیرہویں باب کے صفحہ 655-718 قوی دلائل اور مستند حوالا جات کے ساتھ مؤلف نے متن اور اسانید سے ثابت کیا ہے کہ امام اعظم ابو حنیفہ رحمۃ اللہ علیہ ائمہ صحاح ستہ، امام شافعی اور امام احمد بن حنبل کے فن حدیث میں استاذ ہیں مثلاً درج ذیل اکابر محدثین نے براہ راست امام اعظم سے حدیث کی سماعت کی اور ان سے روایت کی اور ان اکابر محدثین کی وساطت سے ائمہ صحاح ستہ تک حدیث پہنچی۔ ائمہ صحاح ستہ اور سنن اربعہ کے جو حدیث میں شیوخ تھے ان میں اکثریت ان کی ہے جو یا تو براہ راست امام اعظم کے تلامذہ ہیں جیسا کہ امام محمد جن سے امام شافعی اور امام احمد بن حنبل نے حدیث روایت کی یا عبداللہ بن مبارک جن سے ایک واسطے سے امام بخاری اور امام مسلم نے روایت کی چند محدثین کے اسماء گرامی درج ذیل ہیں جو فن حدیث میں امام اعظم کے شاگرد ہیں مثلاً عبداللہ بن مبارک کی وساطت سے ائمہ صحاح ستہ اور امام ترمذی و نسائی کے راوی ہیں۔ یعنی امام اعظم سے ابن مبارک ان سے یحییٰ بن معین ان سے بخاری و مسلم اور ابو داؤد نے اور پھر ابو داؤد سے امام نسائی نے اور امام بخاری و مسلم سے امام ترمذی نے روایت کی ہے اس طرح امام اعظم کے شاگرد یزید بن زریج سے امام ابراہیم بن موسیٰ، ان سے بخاری و مسلم اور ابو داؤد و ابن ماجہ نے روایت کی اور پھر بخاری و مسلم سے امام ترمذی نے روایت کی اور امام ابو داؤد و ابن ماجہ نے امام نسائی نے۔ امام ہشتم بن بشر (م 238ھ) تلمیذ امام اعظم ابو حنیفہ سے امام عمر بن زرارہ اور ان سے امام بخاری و مسلم اور امام نسائی نے روایت کی۔ عباد بن العوام (م 185ھ) ان سے عباد بن یعقوب اسدی، ان سے امام بخاری امام ترمذی اور ابن ماجہ نے روایت کی۔

دکھ بن الجراح (م 196ھ) ان سے یحییٰ بن معین، ان سے امام بخاری و مسلم اور امام ابو داؤد نے اور امام بخاری و مسلم سے امام ترمذی اور امام داؤد سے امام نسائی نے روایت کی۔ یزید بن ہارون (م 206ھ) سے امام یعقوب بن ابراہیم اور ان سے ائمہ صحاح ستہ نے روایت کی۔ امام عبدالرزاق بن ہمام (م 211ھ) سے امام محمود بن غیلان مروزی نے اور ان سے ائمہ صحاح ستہ نے۔ امام یحییٰ بن ابراہیم (م 218ھ) سے امام محمد بن ثنیٰ نے اور ان سے ائمہ صحاح ستہ نے۔ امام فضل بن دکین (م 218ھ) سے امام ہارون بن عبداللہ بزازی نے اور ان سے امام مسلم، ترمذی، ابو داؤد، نسائی اور ابن ماجہ نے۔ مذکورہ بالا شیوخ امام اعظم کے فن حدیث میں شاگرد ہیں۔ آپ کے صاحب الحدیث تلامذہ سے ائمہ صحاح ستہ امام بخاری و مسلم، امام ترمذی و امام نسائی، امام ابو داؤد و ابن ماجہ اور امام شافعی و امام احمد بن حنبل کا روایت کرنا ثابت ہو چکا ہے۔ امام شافعی (م 204ھ) امام محمد کے شاگرد تھے اور امام محمد، امام اعظم ابو حنیفہ رحمۃ اللہ علیہ کے شاگرد خاص اور کتاب الآثار کے مرتب تھے۔ امام محمد نے امام شافعی سے حدیث روایت کی ہے۔ اس طرح امام مسلم بن خالد خلیجی (م 180ھ) امام علی بن ظہیر (م 192ھ) اور امام عبد المجید بن عبد العزیز (م 206ھ) امام اعظم ابو حنیفہ رحمۃ اللہ علیہ کے شاگرد اور امام شافعی رحمۃ اللہ علیہ کے استاذ ہیں۔ امام محمد (م 189ھ) امام ابو یوسف (م 182ھ) امام ہشتم بن بشر (م 183ھ) امام عباد بن العوام (م 185ھ)، امام اسحاق بن یوسف ازرق (م 195ھ) دکھ بن الجراح (م 196ھ)، امام علی بن عاصم واسطی (م 201ھ)، امام جعفر بن عون (م 206ھ)، امام احمد بن حنبل کے استاذ اور امام اعظم ابو حنیفہ رحمۃ اللہ علیہ کے شاگرد تھے

مذکورہ تصریح اور مستند حوالوں کے بعد بڑے وثوق سے کہا جاسکتا ہے کہ شاہ ولی اللہ دہلوی رحمۃ اللہ علیہ جیسے امام حدیث کے ذہن یا وہم گمان میں بھی ایسا نہ ہوگا کہ وہ قیاس کریں کہ امام ابوحنیفہ رحمۃ اللہ علیہ چونکہ حدیث میں ضعیف تھے، اس لئے بڑے بڑے محدثین اور ائمہ صحاح ستہ نے ان سے حدیث روایت نہیں کی۔ یہ بھی ہو سکتا ہے کہ عبارت الحاقی ہو کیونکہ شاہ ولی اللہ دہلوی رحمۃ اللہ علیہ اس کتاب کو ادھورا چھوڑ کر وفات پا گئے تھے۔ آپ کی وفات کے بعد مولانا محمد عاشق نے اسے مرتب کیا تھا۔ شاہ ولی اللہ دہلوی کے سامنے یہ مرتب نہیں ہوئی تھی، قرین قیاس یہی ہے کہ یہ عبارت الحاقی ہے اور شاہ صاحب کی وفات کے بعد شامل کی گئی ہے کیونکہ وہ محدث دہلوی فقہ حنفی کے مداح تھے اور فیوض الحرمین میں فقہ حنفی کی تعریف و توثیق بیان کی ہے فرماتے ہیں:

مجھے رسول ﷺ نے بتایا ہے کہ حنفی مذہب ہی ایسا عمدہ طریقہ ہے جو سنت معروف کے عین موافق ہے، مجھ پر منکشف ہوا کہ مجھے سنت اور فقہ حنفی میں تطبیق دینے کی کیفیت معلوم ہوئی اور وہ اس طرح کہ میں امام ابوحنیفہ رحمۃ اللہ علیہ، امام یوسف رحمۃ اللہ علیہ اور امام محمد میں سے جس کے قول کو سنت کے زیادہ قریب پاؤں، اسے اختیار کر لوں، جن امور کو انہوں نے چھوڑ دیا ہے ان کی تخصیص کر دوں۔ مسائل فقہ کو مرتب کرنے میں جو مقاصد ان بزرگوں کے پیش نظر تھے ان کا ادراک کروں۔ سنت اور فقہ حنفی میں باہم تطبیق کا یہ کام ایسا ہے کہ اگر اللہ اس طریقہ کو مکمل کر دے تو یہ دین کے حق میں کبریت احمر اور اکسیر اعظم ہے۔ (180)

اسی کتاب میں ایک مقام پر فرماتے ہیں ”(حنفی مذہب میں ایک عمیق راز ہے۔ چنانچہ میں اس عمیق راز پر برابر غور کرتا رہا ہوں اور اس نتیجہ پر پہنچا ہوں کہ فقہی مذہب کے حق ہونے کا جو دقیق پہلو ہے اس اعتبار سے عصر حاضر میں، حنفی مذہب باقی تمام مذاہب سے برتر ہے اور اسے ترجیح حاصل ہے۔ میں نے اس ضمن مشاہدہ کیا ہے کہ عصر حاضر میں حنفی مذہب کا یہی وہ عمیق راز ہے جس کا ایک صاحب کشف بسا اوقات کسی حد تک ادراک کرتا

ہے۔ کبھی کبھی الہام بھی ہوتا ہے کہ وہ مذہب حنفی کا سختی سے پابند ہو اور کبھی یہ صاحب کشف ردیاء میں دیکھتا ہے جو اسے مذہب حنفی اختیار کرنے پر آمادہ کرتی ہے۔ تمہیں چاہئے کہ تم اس حقیقت کو مضبوطی سے پکڑو اور اس پر خوب غور کرو۔ (181) جس شخص کے ائمہ احناف اور فقہ حنفی کے بارے میں ایسے خیالات ہوں اور وہ بذات خود فقیہ بھی ہو، محدث بھی ہو، مفسر بھی ہو، علم نحو کا سب سے بڑا عالم بھی ہو اور خود درجہ اجتہاد پر فائز ہو وہ کسی ایسے شخص کی تعریف و توثیق کر سکتا ہے، جو ناقص الحافظ اور حدیث میں ضعیف ہو اور نہ ہی وہ کسی ایسے شخص کی مدح کر دہ فقہ کا مدح ہو سکتا ہے۔ ان دلائل کی روشنی میں بڑے وثوق سے کہا جاسکتا ہے کہ یہ عبارت الحاقی ہے اور شاہ ولی اللہ محدث دہلوی جیسے تبحر عالم دین کی نہیں۔ کیونکہ امام حدیث ہونے کے ناطے وہ جانتے تھے کہ امام ابوحنیفہ رحمۃ اللہ علیہ بہت بڑے فقیہ، مجتہد اور محدث تھے۔ علامہ شبلی نعمانی نے اس ضمن میں لکھا ہے کہ ”اگر امام اعظم ابوحنیفہ رحمۃ اللہ علیہ سے ائمہ صحاح ستہ نے روایت نہیں کی تو کوئی بڑی بات نہیں کیونکہ امام بخاری اور امام مسلم نے امام شافعی رحمۃ اللہ علیہ سے بھی کوئی حدیث روایت نہیں کی جبکہ امام شافعی سے بڑے بڑے محدثین نے روایت لی ہے اور انہیں حدیث و روایت کا مخزن تسلیم کیا ہے جبکہ امام بخاری و مسلم نے ان سے ایک روایت بھی نہیں لی۔ صرف صحیحین کی بات نہیں کی بلکہ سنن ترمذی، ابو داؤد، ابن ماجہ اور نسائی میں بھی بہت کم حدیث پائی جاتی ہیں جس کا سلسلہ روایت امام شافعی تک پہنچتا ہے۔ امام بخاری نے اگرچہ امام شافعی سے روایت نہیں کی لیکن انہیں ضعیف قرار نہیں دیا اور نہ ہی سنن اربعہ کے ائمہ نے ان کی تضعیف کی ہے۔ اگر امام اعظم ابوحنیفہ رحمۃ اللہ علیہ سے کسی محدث نے روایت نہیں کی تو اس کا مطلب یہ نہیں کہ وہ انہیں ضعیف سمجھتے تھے۔ اگر روایت اخذ نہ کرنے سے یہی مراد لیا جاتا تو پھر امام شافعی سمیت بڑے بڑے محدثین ضعیف قرار پاتے لیکن ایسا ہرگز نہیں امام ابوحنیفہ رحمۃ اللہ علیہ بلاشبہ مجتہد مطلق، حافظ الحدیث اور بہت بڑے فقیہ تھے۔ ان کے تلامذہ صاحب الحدیث،

امیر المؤمنین فی الحدیث مجتہد بہت بڑے فقیہ تھے اور امام شافعی، امام احمد بن حنبل جیسے ائمہ حدیث کے استاذ تھے۔ ایسے علمی مرتبے کے حامل لوگ خود حدیث و روایت کے پیشوا امام تھے کسی ایسے شخص کے سامنے زانوئے تلمذ تہہ کر سکتے تھے جن کے استاذ کو حدیث کا علم نہ ہو۔ امام اعظم ابو حنیفہ رحمۃ اللہ علیہ کا ہونا اس قدر مسلمہ ہے کہ بارہ صدیاں بیت جان کے بعد آج تک شاید کسی ایک آدھ شخص نے ہی انکار کیا ہو۔

امام مجدد الف ثانی رحمۃ اللہ علیہ فرماتے ہیں: وہ لوگ جو اکابر دین کو اصحابِ رائے سمجھتا ہے اگر ان کا عقیدہ یہ ہے کہ یہ حضرات اپنی رائے سے عمل کرتے تھے اور کتاب و سنن کی پیروی نہیں کرتے تھے تو ان کے فاسد خیال کے مطابق مسلمانوں کی اکثریت گمراہ اور بدعتی ہوگی بلکہ اہل اسلام کے گروہ سے خارج ہوگی۔ ایسا عقیدہ تو ایک جاہل کا ہو سکتا ہے جو اپنی جہالت سے بے خبر ہے یا ایسا زندیق جس کا مقصد نصف دین کو باطل کرنا ہے۔ بعض ناقص العلم چند احادیث یاد کر کے احکام شریعت کو انہی پر منحصر کرتے ہیں اور اپنے علم کے علاوہ باقی سب کی نفی کرتے ہیں جیسے وہ کپڑا جو پتھر میں چھپا ہوتا ہے اس کی زمین و آسمان بس وہی ہوتا ہے۔ (183)

☆☆☆

حوالہ جات

- (1) جہلمی، مولوی فقیر محمد، حدائق الحنفیہ، مطبوعہ بختاور پرنٹرز لاہور طبع سوم 1906ء ص 42
- (2) ابن سعد، طبقات بن سعد 6: 390 اردو ترجمہ نفیس اکیڈمی کراچی 1986ء
- (3) ابن خلکان (م 681ھ) وفيات الأعيان (حقہ الدكتور احسان عباس) 5: 405، دار احیاء التراث العربی بیروت
- ابن کثیر، تاریخ ابن کثیر، اردو ترجمہ نفیس اکیڈمی کراچی طبع اول 1988، 10: 545
- امام ذہبی شمس الدین محمد بن محمد بن احمد، (م 748ھ)، تذکرۃ الحفاظ 1: 47 اردو ترجمہ حافظ محمد اسحاق اسلامک پبلیشنگ ہاؤس 1999ء
- (4) خطیب بغدادی الجامع لأخلاق الراوی و آداب السامع 13: 328، 326، مطبع ریاض، سعودی عرب
- (5) ابن خلکان (م 681ھ) وفيات الأعيان 5: 405، بحوالہ تاریخ بغداد 13: 328
- (6) ابن حجر مکی المہتمی (م 973ھ)، الخیرات الحسان فی مناقب الامام الاعظم ابی حنیفہ النعمان 24 دار الکتب العلمیۃ بیروت لبنان 1983ھ
- (7) سیوطی، امام جلال الدین (م 911ھ) تمییز الصحیفہ اردو ترجمہ مناقب امام ابو حنیفہ مترجم مفتی معین الدین نعیمی ص 83 مکتبہ فیض عالم لاہور 2007ء
- (8) نعمانی، علامہ شبلی سیرت النعمان 16 ناشر مکتبہ رحمانیہ، مطبع اللیل سٹار پرنٹرز اردو بازار لاہور
- (9) امام الموفق بن احمد المکی (م 568ھ) مناقب امام اعظم 46 اردو ترجمہ فیض احمد اویسی مطبوعہ قومی پریس لاہور، 1999ء
- (10) امام الموفق بن احمد المکی (م 568ھ)، مناقب امام اعظم 46
- (11) امام موفق بن احمد مکی، (م 568ھ) مناقب امام اعظم 48

(12) ابن خلکان، (م 681ھ) وفيات الاعیان 5: 405

(13) شبلی نعمانی، سیرت العثمان، 17

(14) بلاذری، فتوح البلدان اردو ترجمہ سید ابوالخیر مودودی، 2: 546 نفیس اکیڈمی کراچی

1962ء

(15) سیرۃ العثمان، ص 18 مطبوعہ رحمانیہ لاہور

(16) خطیب بغدادی، تاریخ بغداد 13: 326 مطبوعہ دارالکتب العربیہ بیروت لبنان

(17) ابن حجر کی الیمتی (م 973ھ) الخیرات الحسان فی مناقب الامام الاعظم ابی حنیفہ، 24،

دارالکتب العلمیہ بیروت لبنان، 1983ء

(18) امام بخاری (م 256ھ) صحیح بخاری، کتاب الصغیر 2: 727 مطبع نور محمد اصح المطابع،

کراچی

(19) امام مسلم (صحیح مسلم، کتاب الفہائل 2: 312 مطبوعہ قدیمی کتب خانہ کراچی

(20) ابو نعیم، حافظ احمد بن عبد اللہ اصبہانی (م 530ھ) حلیۃ الاولیاء و طبقات الاصفیاء

64: 6 دارالکتب العربیہ بیروت لبنان

(21) الشیرازی، ابوبکر احمد بن عبد الرحمن (م 407ھ) الالقاء

(22) امام طبرانی معجم کبیر 8: 353، رقم الحدیث 901 مطبع دار احیاء التراث العربی، البیروت

(23) ڈاکٹر طاہر القادری، امام اعظم ابو حنیفہ، امام الائمہ فی الحدیث، 259-181 منہاج

القرآن پبلی کیشنز لاہور

(24) خطیب بغدادی الجامع لاخلاق الراوی وآداب السامع 13: 327 مطبع ریاض۔

سعودی عرب

(25) امام نووی، ابوزکریا یحییٰ (م 677ھ) تہذیب الاسماء واللغات 2: 502 دارالکتب

العلمیہ بیروت لبنان

(26) امام ذہبی، شمس الدین محمد بن احمد، (م 748ھ) سیر اعلام النبلاء 6: 394 بیروت

لبنان 1413ھ

(27) امام مزنی، ابوالحاج یوسف بن زکی عبد الرحمن (م 742ھ) تہذیب الکمال،

29: 422 بیروت لبنان 1980ء

(28) صبری، ابوعبد الرحمن حسین بن علی (م 436ھ) اخبار ابی حنیفہ واصحابہ، ص 2، مطبوعہ

حیدرآباد، المعارف اشرفیہ 1974ء

(29) تاریخ بغداد 13: 327 تہذیب الاسماء واللغات 2: 502، ذہبی سیر اعلام النبلاء

6: 395 تہذیب الکمال 29: 423

(30) تاریخ بغداد 13: 327

(31) جے پوری، مولانا محمد یوسف، حقیقۃ الفقہ ص 150 مکتبہ اسلامیہ فیصل آباد 2003ء

بحوالہ مقدمہ ابن خلدون 1: 371

(32) مقدمہ ابن خلدون 1: 371

(33) مقدمہ ابن خلدون 2: 34، 339 (اردو ترجمہ مولانا راغب رحمانی نفیس اکیڈمی

1986ء)

(34) ابن حزم اندلسی (م 456ھ) اسماء الصحابة الرواة ص 47-40

(35) ابن حزم اندلسی (م 456ھ) اسماء اصحابہ الرواة ص 37

(36) خطیب بغدادی الجامع لاخلاق الراوی وآداب السامع 2: 293 مطبع ریاض۔

سعودی عرب

(37) ابن سعد (م 230ھ) طبقات الکبریٰ 2: 351 دار صادر بیروت

(38) ابن سعد، طبقات الکبریٰ 2: 335

(39) امام ذہبی (م 748ھ) تذکرۃ الحفاظ 1: 24 دارالکتب العلمیہ بیروت لبنان

(40) ابن حزم (م 456ھ) احکام فی اصول الاحکام 5: 87 دارالحدیث مصر 1404ء

(41) تاریخ بغداد 13: 346

(42) مقدمہ ابن خلدون 2: 342، 343

(43) امام الموفق بن احمد الہکی (م 568ھ) مناقب الامام الاعظم ابی حنیفہ واکرم ومناقب

الاعظم لکردی مطبع حیدرآباد، دکن بھارت 1: 95

(44) ملا علی قاری (م 1014ھ)، مناقب الامام الاعظم ذیل الجواہر المہدیہ 2: 474

(45) جے پوری، مولانا محمد یوسف، حقیقۃ الفقہ 150 بحوالہ قیام اللیل از محمد بن نصر المروزی

حدیث اکادمی فیصل آباد

(46) صحاح 2: 349

(47) امام الموفق بن احمد الہکی (م 568ھ) مناقب الامام الاعظم ابی حنیفہ واکرم ومناقب

الاعظم لکردی مطبع حیدرآباد، دکن بھارت، 2: 51

(48) مناقب کردی 1: 229

(49) خطیب بغدادی، تاریخ بغدادی 13: 337 دارالکتب العربی بیروت لبنان

(50) امام موفقی، (م 568ھ) مناقب امام اعظم اردو ترجمہ 327

(51) عبد الوہاب شعرانی، میزان شعرانی اردو ترجمہ 1: 213

(52) امام الموفق بن احمد الہکی (م 568ھ) مناقب الامام الاعظم ابی حنیفہ واکرم ومناقب

الاعظم 2: 51

(53) امام موفقی (م 568ھ) مناقب امام اعظم، اردو ترجمہ ص 100

(54) امام موفقی (م 568ھ) مناقب امام اعظم، اردو ترجمہ ص 100

(55) امام موفقی (م 568ھ) مناقب امام اعظم، اردو ترجمہ ص 101

(56) تاریخ بغداد 13: 343 دارالکتب العربی بیروت لبنان

(57) تاریخ بغداد 13: 356 دارالکتب العربی بیروت لبنان

(58) صبری، ابو عبد الرحمن حسین بن علی (م 436ھ) اخبار ابی حنیفہ واصحابہ 90، مناقب امام

ابو حنیفہ 72

(59) امام موفقی، مناقب امام اعظم اردو ترجمہ مولانا محمد فیض اویسی، مکتبہ نبوی گنج بخش روڈ

لاہور 1999ء ص 440

(60) تاریخ بغداد 13: 332-331، امام طحاوی، طحاوی مطبوع کلکتہ 1: 35

(61) امام الموفق بن احمد الہکی (م 568ھ) مناقب الامام الاعظم ابی حنیفہ واکرم ومناقب

الاعظم لکردی مطبع حیدرآباد، دکن بھارت 1: 57

(62) ابن حجر مکی البیہقی (م 973ھ) الخیرات الحسان فی مناقب الامام الاعظم ابی حنیفہ

دارالکتب العلمیہ بیروت لبنان ص

(63) عبد الوہاب شعرانی کتاب المیزان مطبع مصر 55: 1

(64) طبقات الشافعیہ الکبریٰ 2: 174

(65) ابن جریر طبری تاریخ الامم والملوک 2: 487، ابن سعد طبقات الکبریٰ 6: 6، یاقوت

المحموی معجم البلدان 4: 492، ابن ابی شیبہ المصنف 6: 407

(66) ابن سعد (م 230ھ) الطبقات الکبریٰ 6: 9

(67) ابن سعد (م 230ھ) الطبقات الکبریٰ 6: 9

(68) یعقوبی، تاریخ یعقوبی 2: 188، تاریخ حلب 1: 312

(69) ابن الہمام، فتح القدر شرح الہدایہ 1: 104 طبع نوکلشور لکھنؤ

(70) ابن حجر عسقلانی، مقدمہ فتح الباری 8: 47، طبع مصر

(71) امام مزنی: تہذیب الکمال 12: 439

(72) خطیب بغدادی 1: 88، امام سیوطی: تدریب الراوی فی شرح تقریب النووی 2: 143

(73) صفی، مسند الامام الاعظم ص 189

(74) ابن حجر مکی، الخیرات الحسان ص 27

(75) امام موفق، مناقب امام اعظم مکتبہ فیض علم ص 27-28

(76) ابویوسف اصفہانی مسند الامام ابی حنیفہ ص 176

(77) امام ذہبی، تذکرۃ الحفاظ: 168

(78) سیوطی، امام جلال الدین (م 911ھ) تہذیب الصحیفہ فی مناقب الامام ابی حنیفہ 28

(79) ابن ندیم، الفہرست ص 255، ساعنی: الانساب 37:3، ابن جوزی: المعتمد 8:129

ابن عبدالبر، جامع بیان العلم والفضل 1:101

ابن خلکان: وفيات الاعیان 5:406، یافعی: مرآة الجنان 1:310، ابن کثیر، البدایہ

والنہایہ 10:107

(80) سیوطی، امام جلال الدین (م 911ھ) تہذیب الصحیفہ فی مناقب الامام ابی حنیفہ 30

(81) سیوطی، امام جلال الدین (م 911ھ) تہذیب الصحیفہ فی مناقب الامام ابی حنیفہ 31

(82) سیوطی، امام جلال الدین (م 911ھ) تہذیب الصحیفہ فی مناقب الامام ابی حنیفہ 31

(83) صحیح مسلم، کتاب الامارہ 20:137 مطبوعہ کراچی

(84) سیوطی۔ مناقب امام ابوحنیفہ مکتبہ فیض عالم ص 28-31

(85) سیرت العثمان ص 22 مکتبہ رحمانیہ

(86) امام سیوطی، مناقب امام ابوحنیفہ 29

(87) علامہ خوارزمی جامع المسانید 1:32

(88) صالحی، عقود الجنان 63

(89) ابن حجر مکی: الخیرات الحسان 36

(90) خطیب بغدادی، تاریخ بغداد، 13:334

(91) خطیب بغدادی، تاریخ بغداد، 13:335

(92) خطیب بغدادی، تاریخ بغداد، 13:325

(93) ابن حجر عسقلانی، تہذیب التہذیب 1:240، بخاری، التاريخ الكبير 1:342

(94) جہلمی، مولوی فقیر محمد (م 1916ء) حدائق الحنفیہ ص 53

(95) سیوطی، مناقب ابوحنیفہ اردو ترجمہ ص 31-28

(96) امام ابوحنیفہ امام الائمہ فی الاحادیث ص 786 منہاج القرآن پہلی کیشنز مطبوعہ

لاہور 2007ء

(97) امام الموفق بن احمد المکی (م 568ھ) مناقب الامام الاعظم ابی حنیفہ واکرم ومناقب

الاعظم لکردری، 1:96 مطبع حیدرآباد دکن، بھارت

(98) تاریخ بغداد 2:188 طبع مصر

(99) محدث محمد زاہد الکوثری، تانیب الخطیب 256 طبع مصر 1361ھ

(100) مسند امام اعظم اردو ترجمہ مولانا عبدالرشید نعمانی، اسلامی کتب خانہ اردو بازار

لاہور، 1423ھ، ص 32

(101) نعمانی، عبدالرشید، مسند امام اعظم اردو ترجمہ 32، بحوالہ الرسالہ المستطرد فی لیلیان

مشہور کتب السنہ المشر فدا اسلامی کتب خانہ اردو بازار لاہور

(102) سیوطی تہذیب الصحیفہ ص 63

(103) ابن حجر عسقلانی تعجیل المنفعہ بر حال الائمہ الاربعہ ص 4

(104) ابوہریرہ مصری امام ابوحنیفہ کی حیات و افکار کا تحقیقی مطالعاتی جائزہ اردو ترجمہ

علامہ وارث علی، 200، نعیمی شہید برادر لاہور، 2007ء

(105) مناقب علی قاری بذیل الجواہر ص 2:474

(106) علامہ سید محمد مرتضیٰ (م 1205ھ) عقود الجواہر المذنیہ 1:23 مطبوعہ قسطنطنیہ

- (126) ابن حجر عسقلانی، فتح الباری ص 415
- (127) تخریج ہدایہ حافظ ابن حجر، مطبوع فاروقی حاشیہ ص 83 بحوالہ حقیقۃ الفقہ 164
- (128) تخریج ہدایہ حافظ ابن حجر، مطبوع فاروقی حاشیہ ص 83 بحوالہ حقیقۃ الفقہ 164
- (129) تخریج ہدایہ حافظ ابن حجر، مطبوع فاروقی حاشیہ ص 83 بحوالہ حقیقۃ الفقہ 164
- (130) حاجی خلیفہ، کشف الظنون 2: 536
- (131) فیروز آبادی، علامہ محی الدین، القاموس ص 159
- (132) ابن عبد البر، العلم والعلما اردو ترجمہ جامع بیان العلم وفضله مترجم عبدالرزاق طبع آبادی، ادارہ اسلامیات لاہور ص 240
- (133) امام ذہبی، میزان الاعتدال 3: 39
- (134) مقدمہ فتح الباری ص 519
- (135) تاریخ بغداد 13: 367
- (136) سیوطی: مناقب امام ابوحنیفہ ص 55
- (137) تاریخ صغیر 2: 43 بحوالہ حقیقۃ الفقہ ص 165
- (138) کشف الاسرار بحوالہ مناقب امام اعظم 1: 9
- (139) ابن حجر کی اہمیتی (م 973ھ) الخیرات الحسان فی مناقب الامام الاعظم ابی حنیفہ 32
- (140) امام موفق بن احمد کی، مناقب امام اعظم اردو ترجمہ ص 123
- (141) امام الموفق بن احمد الہکی (م 568ھ) مناقب الامام الاعظم ابی حنیفہ واکرم ومناقب 307
- (142) بخاری الصحیح کتاب الایمان 1: 11

- (107) تاریخ بغداد 13: 342
- (108) امام الموفق بن احمد الہکی (م 568ھ) مناقب الامام الاعظم ابی حنیفہ، 2: 133
- (109) الامام ذیل الجواہر المفضیہ 2: 272
- (110) نعمانی، علامہ شبلی، سیرت النعمان ص 153
- (111) ابن خلکان (م 681ھ) وفيات الاعیان 5: 413
- (112) ایضاً
- (113) المحکم مطبوعہ دمشق ص 51
- (114) مناقب کردری 1: 9
- (115) جے پوری، مولانا محمد یوسف، حقیقۃ الفقہ ص 166-163
- (116) امام ذہبی، میزان الاعتدال 4: 265، رقم 9092
- (117) عثمانی، علامہ ظفر احمد، مقدمہ اعلاء السنن
- (118) شعرانی، عبد الوہاب، میزان شعرانی، اردو ترجمہ مولانا محمد حیات سنبھلی ادارہ اسلامیات کراچی لاہور ص 210-204
- (119) تمہید شرح موطا 3: 272 بحوالہ حقیقۃ الفقہ ص 163
- (120) جامع بیان العلم وفضله اردو ترجمہ عبدالرزاق طبع آبادی ص 240-238 ادارہ اسلامیات انارکلی مطبوعہ العربیہ 1979ء
- (121) الخیرات الحسان ص 36
- (122) مقدمہ فتح الباری ص 468
- (123) امام نسائی الضعفاء والمترکین، مطبوعہ انوار احمدی ص 35 بحوالہ حقیقۃ الفقہ 164
- (124) حدائق الحنفیہ ص 52
- (125) قسطلانی، امام شہاب الدین احمد بن محمد (م) ارشاد الساری بشرح صحیح

(159) ابن ابی حاتم (م 327ھ) الجرح والتعديل 8: 449، دار احیاء التراث العربی، بیروت 1271ھ

(160) مقدمہ قسطلانی، شرح بخاری مطبوع لکھنؤ ص 126

(161) شبلی نعمانی، سیرت النعمان 110

(162) شبلی نعمانی، سیرت النعمان ص 110-111

(163) شبلی نعمانی، سیرت النعمان ص 111-112

(164) سیوطی، امام جلال الدین (م 911ھ) تمییز الصحیفہ ص 36

(165) سیوطی، امام جلال الدین (م 911ھ) مناقب امام ابوحنیفہ اردو ترجمہ 57

(166) خطیب بغدادی، تاریخ بغداد 13: 367

(167) خطیب بغدادی، تاریخ بغدادی 13: 368

(168) سیوطی، امام جلال الدین (م 911ھ) اردو ترجمہ 53

(169) شاہ ولی اللہ دہلوی، شرح مؤطا بحوالہ حقیقۃ الفقہ 126

(170) مصنفی شرح مؤطا ص 6: 1

(171) شبلی نعمانی، سیرت النعمان ص 212

(172) شبلی نعمانی، سیرت النعمان ص 212

(173) عسقلانی، ابن حجر شہاب الدین بن علی، تہذیب التہذیب، ترجمہ امام حنیفہ ص 12

(174) ذہبی، میزان الاعتدال ص 121

(175) شبلی نعمانی، سیرت النعمان ص 216

(176) علامہ نووی تہذیب الاسماء واللغات، ترجمہ کبیر بن الجراح ص 12

(177) امام ذہبی، میزان الاعتدال ترمہ حفص ص 12

(143) عسقلانی: ہدی الساری مقدمہ فتح الباری 419

(144) امام ابوحنیفہ، الفقہ الاکبر مع الشرح الملا علی قار 141

(145) امام موفق، مناقب امام اعظم اردو ترجمہ 2: 55

(146) العینی، بدر الدین محمود بن احمد، شرح ہدایہ المکتبہ الامدادیہ مکتبہ المکتبہ 709: 1

(147) امام موفق، مناقب امام اعظم اردو ترجمہ 1: 133

(148) ابو زہرہ مصری امام ابوحنیفہ کی حیات و افکار کا تحقیقی مطالعاتی جائزہ 46

(149) ابو زہرہ مصری امام ابوحنیفہ کی حیات و افکار کا تحقیقی مطالعاتی جائزہ 283

(150) ابو زہرہ مصری امام ابوحنیفہ کی حیات و افکار کا تحقیقی مطالعاتی جائزہ 283

(151) شبلی، سیرت النعمان 37

(152) امام کردری محمد بن محمد بن بزار (م 728ھ) مناقب الامام الاعظم 1: 126 مکتبہ اسلامیہ کوئٹہ 1407ھ

(153) ابن حجر کی الیمتی (م 973ھ) الخیرات الحسان فی مناقب الامام الاعظم ابی حنیفہ 1: 42

(154) امام کردری محمد بن محمد بن بزار (م 827ھ) مناقب الامام الاعظم 1: 31

(155) امام الموفق بن احمد البکی (م 568ھ) مناقب الامام الاعظم ابی حنیفہ و اکرم مناقب 1: 42

(156) محمود آلوسی - مختصر اتحاف الاثنی عشریہ 8 بحوالہ امام ابوحنیفہ امام الائمہ فی الحدیث 451

(157) شبلی نعمانی، سیرت النعمان 37

(158) ابن قیم الجوزی شمس الدین، ابو عبد اللہ - اعلام الموقعین اردو ترجمہ مولانا محمد جونا گڑھی مکتبہ قدوسیہ لاہور ص 194

(178) القرشي، حافظ عبدالقادر (م 775ھ)، الجواهر المفیہ فی طبقات الحنفیہ ترجمہ

ابوعاصم ص 12

(179) شبلی نعمانی، سیرت النعمان ص 219

(180) شاہ ولی اللہ دہلوی، فیوض الحرمین اردو ترجمہ پروفیسر محمد سرور مطبوعہ ایچ وائی

پرنٹرز، سندھ ساگر اکادمی لاہور 1996ء، ص 197

(181) شاہ ولی اللہ دہلوی، فیوض الحرمین ص 285

(182) سیرت النعمان 109-110

(183) امام ربانی، مکتوبات دفتر دوم حصہ ہفتم ص 55

امام اعظم ع اور اصول حدیث

ڈاکٹر محمد ہمایوں عباس شمس

سکتی۔ دونوں کے کام میں ایک لطیف فرق ضرور رہا کہ اول الذکر کا کام علمی نوعیت اور ثانی الذکر کے کام پر عملیت کا غلبہ دکھائی دیتا ہے۔ اس لئے امام ترمذی رحمۃ اللہ علیہ نے کہا:

الفقهاء أعلم بمعاني الحديث

فقہاء بہتر جانتے ہیں کہ حدیث کا معنی کیا ہے ثانی الذکر گروہ کے کام کی تحسین امام احمد بن حنبل رحمۃ اللہ علیہ نے ان الفاظ میں کی معرفۃ الحدیث والفقه فیہ احب الی من حفظہ (1)

حدیث کی معرفت اور اس کی فقہ میرے نزدیک اسے یاد کرنے سے بہتر ہے۔ امام ابن ابی حاتم رازی فقہاء کی روایات کو ترجیح دیتے ہوئے اپنی رائے ان الفاظ میں بیان کرتے ہیں کان حدیث الفقهاء احب الیہم من حدیث المشیخہ معروف تابعی اعمش نے فقہاء میں متداول حدیث کو ترجیح دیتے ہوئے لکھا:

حدیث يتداوله الفقهاء خیر من حدیث يتداوله الشيوخ (2) یعنی جو حدیث فقہاء میں متداول ہو وہ اس حدیث سے بہتر ہے جو محدثین میں متداول ہو۔ مولانا عبدالحی لکھنوی کے پیش نظر ایسی ہی تصریحات تھیں جن کی وجہ سے انہوں نے یہ فیصلہ کیا۔ الفقیہ اولی بان یؤخذ منه الحدیث (3) فقیہ اس بات کا زیادہ حق دار ہے کہ اس سے حدیث اخذ کی جائے امام محمد رحمۃ اللہ علیہ نے اس حقیقت کو بایں الفاظ بیان فرمایا ”حدیث درست نہیں رہتی مگر فقہ کے ساتھ۔ اور فقہ درست نہیں رہتی مگر حدیث کے ساتھ یہاں تک کہ جو دونوں میں سے ایک میں لائق ہو اور دوسری میں نہ ہو وہ منصب قضاء و فتویٰ کے لائق نہیں کیونکہ محدث جو فقیہ نہ ہو اکثر غلطی کرتا ہے۔“ (4)

علمائے امت کی ان آراء کی روشنی میں اگر ہم فقہاء کی خدمت حدیث کا جائزہ لیں تو امام اعظم رحمۃ اللہ علیہ کی خدمات اساسی و کلیدی نظر آئیں گی۔ علامہ سیوطی نے شمس الدین محمد بن یوسف الصالحی مؤلف السیرۃ الشامیۃ کا قول عقود الجمان سے نقل کیا ہے کہ امام

امام اعظم رحمۃ اللہ علیہ اور اصول حدیث

ڈاکٹر محمد ہمایوں عباس شمس

حدیث مصطفوی، شریعت اسلامی کا بنیادی ماخذ تو ہے ہی اسلامی تہذیب کی اساس واکائی بھی ہے۔ آپ ﷺ کے ارشادات نہ صرف قرآن مجہی کی بنیاد فراہم کرتے ہیں بلکہ قرآن کی روح کو معاشرہ میں جاری رکھنے کا ذریعہ بھی ہیں۔ مسلم معاشرہ ہمیشہ انسانی رویوں کی تشکیل و تعمیر میں آپ ﷺ کی ذات اقدس سے رہنمائی لیتا ہے اور یہی چیز مصطفوی معاشرہ کو دنیا کے دوسرے معاشروں سے ممتاز کرتی ہے۔ معاشرہ میں جب بھی اغرائی رویوں نے جنم لیا اس کا بنیادی سبب یہ تھا کہ بعض لوگوں نے قرآن صامت پر عمل کی آڑ میں قرآن ناطق کو چھوڑنے کا اعلان کیا۔ ایسا کرنے والے جدید و قدیم معتزلہ کو مسلم معاشرہ نے یکسر نظر انداز کر دیا یہ اس بات کا بین ثبوت ہے کہ مسلم معاشرہ کی وحدت و عظمت کا راز ذات رسالت مآب ﷺ ہے۔

علم حدیث کی ترویج و اشاعت کے لئے دو طرح سے کوششیں سامنے آتی ہیں ایک جو محدثین نے کیں اور دوسری جو فقہاء نے کیں۔ سند و متن کی حفاظت و صیانت کے لئے محدثین نے شب و روز وقف کر دیئے تو فقہاء نے ان احادیث کے معانی و مطالب اور ان سے اخذ و استنباط مسائل کے لئے اپنی توانائیاں صرف کیں۔ دونوں نے خدمت دین کے لازوال کارنامے سرانجام دیئے اور امت ان کے احسانات سے کبھی بھی سبکدوش نہیں ہو

ابو حنیفہ رحمۃ اللہ علیہ محدثین کے اعیان حفاظ میں سے تھے۔ امام ذہبی نے اپنی کتاب المحسن اور ”طبقات الحفاظ المحدثین“ میں حضرت امام کا ذکر کیا ہے اور خوب کیا ہے اور کہا ہے اگر حضرت امام ابو حنیفہ نعمان کا حدیث سے زیادہ تعلق نہ ہوتا وہ مسائل فقیہ کا استنباط نہ کر سکتے کیونکہ آپ وہ پہلے شخص ہیں جنہوں نے اولہ سے استنباط کیا۔ (5)

احادیث پر آپ کی گہری نظر اور ان سے استخراج مسائل کے بارے میں امام شعرانی ان الفاظ میں اپنی رائے کا اظہار کرتے ہیں: ”میں نے بحمد اللہ امام ابو حنیفہ کے اقوال اور آپ کے اصحاب کے اقوال کا مطالعہ کیا جب میں نے کتاب ادلة المذاهب تالیف کی پس میں نے آپ کے اقوال یا آپ کے اتباع کے اقوال میں سے کوئی ایسا قول نہ پایا جو کسی آیت یا حدیث یا اثر یا اس کے مفہوم یا حدیث ضعیف کثیر الطرق یا قیاس صحیح کی طرف مستند نہ ہو۔ (6)

مرقزی زبیدی (م: 1205ھ) نے ”عقود الجواهر المہینة فی أدلة ابی حنیفة“ میں احکام سے متعلق 555 وہ احادیث درج کی ہیں جن کی روایت امام ابو حنیفہ اپنی سند سے کرتے ہیں اور یہ وہ روایات ہیں جو ائمہ ستہ کی بیان کردہ روایات کے موافق ہیں۔ اگر علامہ زبیدی وہ روایات بھی درج کرتے جن کی دیگر ائمہ نے بھی تخریج کی ہے تو امام صاحب کی مرویات اس کتاب میں بہت زیادہ ہوتیں کیونکہ یحییٰ بن نصر نے آپ کے گھر احادیث کی کثیر کتب کا مشاہدہ کیا اور ان میں سے کچھ املاء کیں۔ ان قرآن کی بناء پر ذہبی نے آپ کا ذکر تذکرۃ الحفاظ میں کیا اور کہا کہ امام ابو حنیفہ نے عطاء، نافع، عبدالرحمن بن ہریر، اعرج، عدی بن ثابت، سلمہ بن کبیل، ابو جعفر محمد بن علی، قتادہ، عمرو بن دینار اور ابوالحسن وغیرہ کی ایک بڑی جماعت سے احادیث اخذ کیں۔ (7) ”تاریخ التشریع الاسلامی“ کے مصنف لکھتے ہیں کہ ”یہ ایک تسلیم شدہ حقیقت ہے کہ آپ علم حدیث کے ایک بہت بڑے امام تھے اور ان سے ایک ہزار سے زیادہ راویوں نے موطا وغیرہ کے علاوہ

ہزاروں احادیث اخذ کر کے روایات کی ہیں“ (8)

ان تصریحات سے یہ واضح ہوتا ہے کہ امام اعظم سید الفقہاء ہی نہیں امام المحدثین بھی ہیں۔

قبول حدیث میں امام ابو حنیفہ رحمۃ اللہ علیہ کا اسلوب

امام اعظم رحمۃ اللہ علیہ کے دور میں علوم و فنون باقاعدہ مدون نہ ہوئے تھے بعد والے لوگوں نے متقدمین کے اخذ و استنباط کے اسلوب و منہج کی روشنی میں علم الاصول کی تدوین کی اور اصول حدیث تو اصول فقہ سے بھی بعد میں وجود میں آیا اور اصول حدیث پر اصول فقہ کے اثرات بالکل نمایاں اور واضح ہیں۔

جب اصول حدیث کی تدوین اصول فقہ سے بعد کی ہے تو یقیناً امام اعظم رحمۃ اللہ علیہ کے ہاں مدون صورت میں سارے اصولی مباحث نہیں مل سکتے البتہ اصولوں کو مرتب کرنے کی بنیادیں اور اشارے ضرور دستیاب ہیں جن کو اصول فقہ پر لکھی گئیں کتب میں مختلف مباحث میں دیکھا جاسکتا ہے یا اصول حدیث کی کتابوں میں امام صاحب کے اقوال مختلف مقامات پر نظر آئیں گے اسی طرح اسماء الرجال پر لکھی گئی کتب میں بھی اشارات پائے جاتے ہیں گویا امام صاحب کے احادیث سے اخذ و استنباط کے اصول، بنیادی طور پر تین طرح کی کتب میں مل سکتے ہیں:

(الف) کتب اصول فقہ (ب) کتب اصول حدیث، شروح حدیث

(ج) کتب اسماء الرجال

یہ بات طے ہے کہ آپ کے ہاں اصول و ضوابط کا معیار انتہائی سخت تھا۔ وکج کہتے ہیں:

لَقَدْ وَجَدَ الْوَرَعَ عَنْ أَبِي حَنِيفَةَ فِي الْحَدِيثِ مَا لَمْ يُوجَدْ عَنْ غَيْرِهِ (9)

اسی طرح عبدالرحمن مبارک پوری بھی اس معاملہ میں آپ کی سختی و احتیاط کے قائل ہیں۔

(10) امام صاحب میں حدیث کے بارے میں وہ احتیاط پائی گئی جو دوسروں میں نہ پائی گئی۔

اس غایت درجہ احتیاط کی وجہ بیان کرتے ہوئے پروفیسر عبدالقیوم لکھتے ہیں ”امام ابوحنیفہ رحمۃ اللہ علیہ احادیث کے بارے میں بڑے محتاط تھے اور صرف وہی احادیث قبول کرتے جو مستند اور پختہ ذرائع سے پہنچتی ہوں۔ آپ کے احتیاط کی بڑی وجہ یہ تھی کہ آپ جس دور میں گزرے ہیں وہ دور سیاسی فتنوں اور سازشوں کا دور تھا۔ اس گڑبڑ اور انتشار کے زمانے میں حضرت امام ابوحنیفہ رحمۃ اللہ علیہ نے بڑی احتیاط سے کام لیا، لیکن اس کے باوجود آپ کے رفقا اور تلامذہ نے آپ کے ایسے پندرہ سولہ مجموعے روایت کئے ہیں جن کے راویوں کا سلسلہ آنحضرت ﷺ تک پہنچتا ہے۔ ان مجموعوں کو قاضی القضاۃ ابوالموید خوارزمی (م: 655) نے جامع المسانید میں جمع کر دیا ہے۔“ (11)

(i) حدیث ایک بنیادی ماخذ کی حیثیت سے:

امام اعظم رحمۃ اللہ علیہ کے ہاں شریعت اسلامی کا بنیادی اور اہم رکن حدیث نبوی ہے۔ اس حقیقت کو امام صاحب نے واضح طور پر بیان کر دیا۔ یہ بیان اس فکر کی نفی کر دے گا کہ امام صاحب احادیث کو نظر انداز کر کے قیاس پر عمل کرتے تھے۔ آپ فرماتے ہیں:

أَخَذَ بِكِتَابِ اللَّهِ فَإِنْ لَمْ أَجِدْ فَبِسُنَّةِ رَسُولِ اللَّهِ فَإِنْ لَمْ أَجِدْ فَبِقَوْلِ الصَّحَابَةِ أَخَذَ بِقَوْلِ مَنْ شِئْتُ مِنْهُمْ وَلَا أَخْرُجُ عَنْ قَوْلِهِمْ إِلَى قَوْلِ غَيْرِهِمْ فَإِذَا انْتَهَى الْأَمْرُ إِلَى إِبْرَاهِيمَ وَالشَّعْبِ وَابْنِ سِيرِينَ وَعَطَاءٍ فَقَوْمٍ اجْتَهَدُوا فَأَجْتَهَدْتُ كَمَا اجْتَهَدُوا (12)

میں کتاب اللہ کو لیتا ہوں اگر وہ مسئلہ کتاب اللہ میں نہیں پاتا تو رسول اللہ کی سنت کو لیتا ہوں، اگر سنت میں نہیں پاتا تو قول صحابہ کو لیتا ہوں، ان میں سے جس کا قول چاہوں اور ان کا قول چھوڑ کر غیر کا قول نہیں لیتا۔ لیکن جب نوبت ابراہیم، شعبی، ابن سیرین و عطاء تک پہنچتی ہے

تو وہ ایسے لوگ ہیں جنہوں نے اجتہاد کیا پس میں اجتہاد کرتا ہوں جس طرح انہوں نے اجتہاد کیا۔

آپ سنت پر سختی سے عمل کی بناء پر حدیث ضعیف کو قیاس پر ترجیح دیتے ”علامہ ابن حزم اندلسی ظاہری لکھتے ہیں:

قال ابوحنيفة: الضعيف عن رسول الله ﷺ

أولى من القياس ولا يحل القياس مع وجوده (13)

کہ ابوحنیفہ کے ہاں خبر ضعیف قیاس سے اولیٰ ہے اور اس کے ہوتے ہوئے قیاس نہیں ہو سکتا۔

علامہ ابن قیم نے اعلام الموقعین میں ”ابوحنیفہ یقدم الحدیث“ کے زیر عنوان لکھا: ”اصحاب ابوحنیفہ رحمۃ اللہ علیہ کا اس پر اتفاق ہے کہ ابوحنیفہ رحمۃ اللہ علیہ کے مذہب میں ضعیف حدیث بہتر ہے قیاس اور رائے سے لہذا انہوں نے ضعیف حدیث کی وجہ سے سفر میں کھجور کی بنیذ سے وضو کرنے کو قیاس اور رائے پر مقدم رکھا ہے اور ایک ضعیف حدیث کی بنا پر دس درہم سے کم چوری میں ہاتھ کاٹنے سے روکا ہے اور ایک حدیث کی وجہ سے باوجود اینکه اس میں ضعف ہے اکثر حیض دس دن قرار دیا ہے اور جمعہ کی نماز قائم کرنے کے لئے مصر (شہر) کی شرط اسی طرح کی حدیث سے رکھی ہے اور کنویں کے مسائل میں آثار غیر مرفوعہ کی وجہ سے قیاس محض کو چھوڑ دیا..... اور سلف کے نزدیک حدیث ضعیف کی وہ اصطلاح نہیں ہے جو متاخرین کی ہے بلکہ جس کو متاخرین حسن کہتے ہیں سلف اس کو ضعیف کہہ جاتے ہیں۔“ (14)

حدیث سے اسی اخذ و استفادہ کی وجہ سے ابن حجر الہیتمی نے لکھا:

فتأمل هذا إلا غتناء بالاحاديث وعظيم جلاليتها وموقعها عنده (15)

نوٹ: امام اعظم رحمۃ اللہ علیہ نے حدیث، سنت اور خبر میں فرق کو ملحوظ خاطر رکھا۔

امام جرح و تعدیل:

راویوں کے احوال کے حوالے سے بھی امام ابوحنیفہ رحمۃ اللہ علیہ کی رائے کو ہم حیثیت حاصل ہے۔ آپ کی رائے کو ائمہ جرح و تعدیل نے اہم جانا اور اسے دیگر ائمہ کے اقوال کے ساتھ پیش کیا اس حوالہ سے امام سخاوی (531-902ھ) کے یہ الفاظ امام اعظم کی اس میدان میں جلالت شان کے آئینہ دار ہیں وہ لکھتے ہیں ”جب متوسط تابعین ختم ہوئے اور تبع کا دور آیا یعنی 150ھ کے آس پاس، تو بہت سے اماموں نے توثیق اور ترجیح کی بات شروع کر دی چنانچہ ابوحنیفہ رحمۃ اللہ علیہ نے کہا: میں نے جابر الجعفی سے بڑھ کر جھوٹ بولنے والا نہیں دیکھا“ (16) امام سخاوی کے اس قول سے یہ اندازہ لگایا جاسکتا ہے کہ جابر جعفی پر جرح میں امام اعظم کا صرف ایک قول پیش نہیں کیا بلکہ حتمی رائے کے طور پر امام صاحب کی جرح کو قبول کیا ہے۔ اس بات کو امام ترمذی رحمہ اللہ (209-279ھ) زیادہ عمدہ پیرائے میں بیان کیا:

حدثنا محمود بن غیلان حدثنا ابو یحییٰ الحماني قال

سمعت ابا حنيفة قول: ما رایت احدا کذب من جابر

الجعفی ولا افضل من عطاء بن ابی رباح (17)

یہاں امام ترمذی نے جرح کے لئے استعمال ہونے والے لفظ کذب اور تعدیل کے لئے افضل دونوں استعمال کئے۔

آپ سے سفیان ثوری رحمۃ اللہ علیہ کے بارے میں پوچھا گیا تو فرمایا وہ ثقہ ہیں لیکن ان کی وہ حدیثیں نہ لکھو جو بحوالہ ابواسحاق از حارث ہیں۔ (18)

یہ اقتباس بھی امام صاحب کی اصول حدیث کے فن میں دلچسپی اور نظر پر دلالت کرتا ہے۔ اسی طرح حافظ ذہبی نے ابوالزناد عبد اللہ بن ذکوان کی تعدیل کرتے ہوئے دیگر ائمہ کے کلمات تعدیل کے ساتھ امام صاحب کے کلمات کو بایں الفاظ نقل کیا۔

رأيت ربيعة وأبا الزناد وأبا الزناد أفقه (19)

میں نے ربیعہ اور ابوالزناد دونوں کو دیکھا لیکن ابوالزناد زیادہ فقیہ ہیں، اسی طرح امام جعفر صادق کے بارے میں فرمایا:

عن ابی حنيفة ما رایت افقه من جعفر بن محمد (20)

ترجمہ: میں نے جعفر بن محمد سے بڑھ کر کوئی فقیہ نہیں دیکھا۔

امام صاحب نے اس فن کو احادیث سے مسائل اخذ کرتے ہوئے کس عمدگی اور گہرائی سے استعمال کیا اس کا اندازہ امام ابن الہمام کے نقل کردہ اس واقعہ سے لگایا جاسکتا ہے: ”امام اعظم بغداد تشریف لائے وہاں کے ارباب روایت نے اس مسئلہ میں کہ چھوہارے کی بیج کھجور سے جائز ہے یہ کہہ کر امام صاحب کے خلاف آواز اٹھائی کہ یہ مسئلہ حدیث کے خلاف ہے ارباب روایت نے امام صاحب سے دریافت کیا کہ بتائیے آپ کھجور کی بیج چھوہارے سے کیسے جائز بتاتے ہیں؟ آپ نے فرمایا: یہ بیج دو حال سے خالی نہیں کہ چھوہارے، کھجور ہیں یا نہیں اگر ہیں تو بیج جائز ہے۔ التمر بالتمر حدیث میں اس کی اجازت ہے اور اگر کھجور نہیں تو پھر بھی اس کی بیج جائز ہے کیونکہ حدیث میں ہے إذا اختلفت النوعان فبيعوا كيف شئتم لوگوں نے جواباً حدیث سعد پیش کی جس میں اس بیج سے منع کیا گیا ہے امام اعظم نے فرمایا: اس حدیث کا مدار زید بن عیاش پر ہے اور اس کی حدیث قابل پذیرائی نہیں۔“ (21)

زید بن عیاش کو امام ابوحنیفہ نے محمول کہا ہے۔ (22)

چند مزید راویوں کے بارے میں امام اعظم رحمۃ اللہ علیہ کی رائے ملاحظہ فرمائیں۔

(الف) طلق بن حبيب كان يرى القدر

(ب) لعن الله عمر و بن صفوان، فإنه فتح للناس باباً إلى علم الكلام.

(ج) قاتل الله جهنم بن صفوان، ومقاتل بن سليمان، هذا أفرط في

النَّفْيِ، وَهَذَا أَفْرَطُ فِي التَّشْبِيهِ.

(د) اِنِّى اَعْلَمُ النَّاسَ بِحَدِيثِ عُمَرَ وَبِنِ دِينَارٍ، فَاجْتَمَعُوا اَعْلَى، فَحَدَّثْتُهُمْ

(23)

امام صاحب کے اس فن کے امام ہونے کی بات کو ان جملوں پر ختم کرتا ہوں:

اَعْلَمُ الْاِمَامَ اَبَا حَنِيفَةَ قَدَقِيلَ قَوْلُهُ فِي الْجَرْحِ وَالتَّعْدِيلِ

وَتَلَقَّوْهُ عَنْهُ عِلْمَاءُ هَذَا الْفَنِّ وَعَمِلُوا بِهِ (24)

ناسخ و منسوخ کے عارف

ناسخ و منسوخ کی معرفت احادیث احکام میں اہم اور بنیادی ہے کیونکہ اگر دو ایک جیسی نصوص (احادیث) آجائیں اور ان میں جمع و تطبیق اور ترجیح نہ دی جاسکے تو یقیناً ایک منسوخ ہوگئی۔ امام اعظم رحمۃ اللہ علیہ ایک مجتہد تھے اس لئے احادیث میں ناسخ و منسوخ کی پہچان بدرجہ کمال آپ کو حاصل تھی۔ علامہ صالح دمشقی لکھتے ہیں:

رَوَى الْقَاضِي أَبُو عَبْدِ اللَّهِ الصِّمَرِيُّ عَنِ الْحَسَنِ بْنِ

صَالِحٍ قَالَ كَانَ الْإِمَامُ أَبُو حَنِيفَةَ رَضِيَ اللَّهُ عَنْهُ شَدِيدَ

الْفَحْصِ عَنِ النَّاسِخِ مِنَ الْحَدِيثِ وَالْمَنْسُوحِ فَعَمِلَ بِهِ

إِذَا ثَبَتَ عِنْدَهُ عَنِ النَّبِيِّ ﷺ وَكَانَ عَارِفًا بِحَدِيثِ أَهْلِ

الْكُوفَةِ شَدِيدَ الْإِتْبَاعِ لِمَا كَانَ عَلَيْهِ النَّاسُ بِلَدِهِ وَكَانَ

حَافِظًا لِفِعْلِ رَسُولِ اللَّهِ ﷺ الْآخِرِ الَّذِي قَبِضَ عَلَيْهِ

مِمَّا وَصَلَ إِلَى أَهْلِ بَلَدِهِ (25)

قاضی ابو عبد اللہ صمری نے حسن بن صالح سے نقل کیا ہے کہ انہوں

نے فرمایا: ابو حنیفہ رحمۃ اللہ علیہ احادیث میں ناسخ و منسوخ کی سخت

تفتیش کرتے تھے پس جب کسی حدیث کا نبی اقدس ﷺ سے ہونا

ثابت ہو جاتا (اور وہ ناسخ ہوتی) تو آپ اس پر عمل کرتے اور آپ

اہل کوفہ کی احادیث کو پہچانتے تھے اور آپ کے شہر کے لوگ جن

احادیث پر عمل پیرا ہوتے آپ ان احادیث کی شدت سے اتباع

کرتے اور آپ نبی اکرم ﷺ کے آخری افعال جن پر آپ کی

وفات ہوئی اور وہ افعال اہل کوفہ تک پہنچے تھے ان کے حافظ تھے۔

نوٹ: امام ابو حنیفہ رحمۃ اللہ علیہ نے نماز میں ترک رفع الیدین والی روایات کو اسی قاعدہ کی

بنیاد پر اختیار کیا۔

مجہول راویوں کی روایت

امام ابو حنیفہ رحمۃ اللہ علیہ کے دور میں راویوں پر عدالت کا غلبہ تھا۔ اس لئے آپ نے

بعض ایسے راویوں کی روایات کو بھی قبول کیا جو مجہول تھے۔ چونکہ راویوں کی تضعیف و توثیق

اجتہادی معاملہ ہے اس لئے امام صاحب خیر القرون قَرْنِي ثُمَّ الَّذِينَ يَلُونَهُمْ ثُمَّ

الَّذِينَ يَلُونَهُمْ کے تحت ایسے راویوں کی روایات کو قبول کیا۔ امام صاحب خود امام جرح

و تعدیل ہیں تو آپ نے جب ان کی روایت کو قبول کیا تو جہالت ختم ہوگئی۔ محمد بن ابراہیم

الوزیری لکھتے ہیں (26)

امام اعظم کا مذہب یہ ہے کہ روایت مجہول بھی قابل قبول ہے اور یہ صرف امام اعظم کا

نہیں بلکہ اور بھی بہت سے اکابر کا مسلک ہے۔

محمد بن ابراہیم الوزیری نے یہ وضاحت کی کہ ایسی روایات بطور شواہد و توابع لی گئی ہیں۔ اس

طرح کے راویوں سے بخاری و مسلم میں بھی روایات لی گئی ہیں اور یہ امام اعظم کے امام فن

ہونے کی دلیل ہے۔ (27)

فقیہ راوی کی روایت کو ترجیح

امام اعظم روایات میں ترجیح کے لئے راوی کی فقہیت کو پیش نظر رکھتے۔ اگر دو روایات صحیح ہوں تو امام صاحب اس روایت کو ترجیح دیں گے جس کے راوی فقیہ ہوں گے امام اعظم اور امام اوزاعی دار الحناطین (گندم کی منڈی) میں جمع ہوئے تو اس میں امام اوزاعی نے اپنی روایت کی وجہ ترجیح سند عالی بتائی تو امام اعظم رحمۃ اللہ علیہ نے فرمایا:

كَانَ حَمَّادُ بْنُ أَبِي سُلَيْمَانَ أَفْقَهُ مِنَ الزُّهْرِيِّ وَكَانَ

ابراہیمُ أَفْقَهُ مِنْ سَالِمٍ (28)

گویا امام اعظم کے نزدیک راویوں میں ترجیح کا معیار فقہیت ہے۔

یعنی عدم رفع کی روایت کے راوی فقہیت کی وجہ سے رفع یدین کے راویوں پر برتری رکھتے ہیں جیسا کہ امام ابوحنیفہ نے امام اوزاعی کو جواب دیا۔ امام اعظم رحمۃ اللہ علیہ کے اس طرز ترجیح کا اندازہ امام محمد کے اس بیان سے بھی لگایا جاسکتا ہے: ”اہل مدینہ کا مسلک یہ ہے کہ عیدین کی پہلی رکعت میں سات اور دوسری میں پانچ تکبیریں ہیں لیکن امام ابوحنیفہ رحمۃ اللہ علیہ کے نزدیک دونوں رکعتوں میں کل نو تکبیریں ہیں، پانچ پہلی میں اور چار دوسری میں، جن میں تکبیر تحریمہ اور رکوع کی دو تکبیریں بھی شامل ہیں پھر فرماتے ہیں کہ حضرت ابو ہریرہ رضی اللہ عنہ کا بھی وہی مسلک ہے جو اہل مدینہ کا ہے۔ ہمیں معلوم نہیں کہ اہل مدینہ نے ان کے علاوہ کسی اور سے روایت کی ہو۔ جو رائے امام ابوحنیفہ رحمۃ اللہ علیہ کی ہے وہ حضرت عبداللہ بن مسعود رضی اللہ عنہ کی ہے، جو حضرت ابو ہریرہ رضی اللہ عنہ کے مقابلہ میں اس بات کے زیادہ مستحق ہیں کہ ان کے قول کو قبول کیا جائے“ (29)

روایت بالمعنی کا جائز نہ ہونا

روایت بالمعنی سے مراد ہے کہ راوی روایت کے اصل الفاظ کی بجائے معانی کو اپنے

الفاظ میں بیان کر دے۔ (30)

محدثین اصولیین کے روایت بالمعنی کے بارے میں مختلف اقوال ہیں، علامہ آمدی لکھتے ہیں:

وَالَّذِي عَلَيْهِ اتِّفَاقُ الشَّافِعِيِّ وَمَالِكٍ وَابْنِ حَنِيفَةَ وَاحْمَدُ
بْنِ حَنْبَلٍ وَالْحَسَنُ الْبَصْرِيُّ وَاکْثَرُ الْأَثَمَةِ أَنَّهُ يُحَرِّمُ عَلَى
النَّاقِلِ إِذَا كَانَ غَيْرَ عَارِفٍ بِدَلَالَاتِ الْأَلْفَاظِ وَاخْتِلَافِ

مواقِعِهَا (31)

جس رائے پر شافعی، مالک، ابوحنیفہ، احمد بن حنبل، حسن بصری اور اکثر ائمہ کا اتفاق ہے وہ یہ ہے کہ ناقل اگر الفاظ کے مدلولات اور مواقع کے اختلاف کی معرفت نہیں رکھتا تو اس کے لئے روایت بالمعنی حرام ہے۔

مگر ملا علی قاری نے امام صاحب کا جو اصول بیان کیا ہے اس سے معلوم ہوتا ہے کہ روایت بالمعنی کسی صورت جائز نہیں۔

قال ابو حنيفة: لا ينبغي للرجل ان يحدث من الحديث
إلا ما يحفظه من يوم سمعه إلى يوم يحدث به، حاصله أن
لَمْ يَسْجُزِ السَّوَابُغُ بِالْمَعْنَى، وَلَوْ كَانَ مُرَادًا لِلْمَعْنَى خِلَافًا
لِلْجُمْهُورِ مِنَ الْمُحَدِّثِينَ (32)

امام ابوحنیفہ فرماتے ہیں: کسی راوی کے لئے حدیث کا بیان کرنا مناسب نہیں جب تک اسے سماع کے دن سے روایت کے دن تک مسلسل وہ حدیث یاد نہ ہو (اس سے ملا علی قاری نتیجہ نکالتے ہیں کہ) پس روایت بالمعنی کو امام ابوحنیفہ رحمۃ اللہ علیہ جائز نہیں کہتے چاہے وہ مترادف الفاظ ہی کیوں نہ ہوں اور یہ جمہور محدثین کی رائے کے

برعکس ہے۔

مرسل روایت کی قبولیت

مرسل کے بارے میں اہل علم کا اختلاف معروف و معلوم ہے۔ مراہیل کو امام ابوحنیفہ رحمۃ اللہ علیہ قبول کرتے تھے۔ (33) لیکن ابوزہرہ نے قبولیت مراہیل کی شرائط بیان کرتے ہوئے لکھا کہ آپ صرف ان لوگوں کی مراہیل قبول کرتے تھے جن سے آشنا ہوتے تھے جن کے طریقہ سے متاثر تھے جو آپ کے ہاں قابل اعتماد تھے اور ان کی روایات میں شبہ کی کوئی مجال نہیں تھی۔ ابراہیم نخعی کو دیکھئے آپ کے استاذ الاستاذ ہیں آپ ان کے طرز فکر و نظر سے متاثر ہیں ان کے فقہ کے راوی اور ان کی مخالف و موافق روایات پر پورا اعتماد کرتے ہیں۔ حسن بصری عراق کے مشہور واعظ تھے اور ابراہیم کی طرح قابل اعتماد! الغرض وہ تمام راویان حدیث جن کی مراہیل آپ کے یہاں قابل قبول تھیں سب اسی پایہ کے بزرگ تھے..... لہذا یہ امر آپ کے پیش نظر رہا ہوگا کہ وہ تابعین یا تبع تابعین خود بھی قابل اعتماد ہوں اور ضعیف اور ناقابل اعتماد راویوں سے روایت نہ کرتے ہوں۔“ گویا امام ابوزہرہ کی تحقیق کے مطابق آپ علی الاطلاق مراہیل سے احتجاج کے قائل نہ تھے (34)

امام ابوزہرہ کی رائے و قیع معلوم ہوتی ہے کیونکہ آپ کے شاگرد رشید امام محمد بھی مرسل کے بارے میں جو رائے رکھتے ہیں ایسی ہی ہے۔ ڈاکٹر محمد الدسوقی لکھتے ہیں: ”خلاصہ یہ ہے کہ مرسل امام محمد کے نزدیک قبولیت کا درجہ رکھتی ہے۔ بشرطیکہ اس کا راوی ثقہ ہو اور یہ حدیث کتاب اللہ، حدیث مشہور، متواتر یا عام تشریحی قاعدے کے خلاف نہ ہو۔“ (35)

امام ابوحنیفہ اور خبر واحد:

خبر واحد کے قبول و رد پر اصولیین کے ہاں طویل بحثیں ہیں ذیل میں امام ابوحنیفہ کی فکر کو امام ابوزہرہ کی کتاب کے مختلف حصوں سے پیش کیا جا رہا ہے۔ امام ابوحنیفہ اولین فقیہ تھے

جنہوں نے اخبار آحاد کو لائق احتجاج قرار دیا۔ اگر اپنی رائے کو مخالف حدیث پایا تو اس کو احادیث آحاد کے تقاضوں کے مطابق کر لیا راقم کے سامنے امام ابو یوسف اور امام محمد کی دونوں کتابیں الآثار موجود ہیں ان پر طائرانہ نظر ڈالنے سے معلوم ہو جاتا ہے کہ آپ کو اخبار آحاد سے کتنی وابستگی تھی اور کس طرح آپ اپنی فقہ کو ان پر مبنی قرار دیتے تھے۔ ان کی نصوص کو اخذ کرتے اور ان سے عسل الاحکام کا استخراج کرتے پھر ان پر اپنا قیاس استوار فرماتے جس میں مصلحت عامہ ہمیشہ ملحوظ رہتی۔ امام ابوحنیفہ رحمۃ اللہ علیہ اپنے تلامذہ کو بھی اس کی تلقین کرتے تھے جس کو انہوں نے بھی قبول کیا۔ ابن عبد البر لکھتے ہیں: اکثر اہل حدیث امام ابوحنیفہ رحمۃ اللہ علیہ کو مورد طعن بناتے ہیں کہ آپ ثقہ راویوں کی اخبار آحاد کو ترک کر دیتے تھے دراصل اس کی وجہ یہ تھی کہ آپ اخبار آحاد کو اپنے یہاں جمع کردہ احادیث اور معانی قرآن پر پیش کرتے تھے ان احادیث کو جو اپنے معنی میں منفرد ہوتی اسے ترک کر دیتے اور اس کا نام شاذ رکھتے۔ (36)

اس مسئلہ میں علامہ زاہد الکوثری نے امام اعظم کے اصول و قواعد سے جو نکات اخذ کئے، ان کا خلاصہ درج ذیل ہے۔

(1) اخبار آحاد کو کتاب اللہ کے عموماً پر پیش کیا جائے گا، اگر خبر واحد کتاب اللہ کے عموم یا ظاہر کے مخالف ہے تو اس کو ترک کر کے کتاب اللہ کے عموم و ظاہر پر عمل کیا جائے کیونکہ قاعدہ یہ ہے کہ جب دو دلیلیں ہوں تو ان میں سے قوی دلیل کو لیا جاتا ہے۔ کتاب اللہ قطعی الثبوت ہے اور اس کا عموم و ظاہر قطعی الدلالة ہے۔ تو ظاہر ہے کہ یہ خبر واحد کے مقابلہ میں زیادہ قوی دلیل ہے۔

(2) ان اصولوں میں سے ایک یہ ہے کہ خبر واحد کسی سنت مشہورہ کے معارض نہ ہو، یہ سنت مشہورہ قوی ہو یا فعلی۔ یہاں بھی مخالفت و تعارض کی صورت میں اقوی دلیل کو اختیار کیا جائے گا اور ظاہر ہے کہ خبر واحد کے مقابلہ میں سنت مشہورہ ثبوت کے اعتبار سے

زیادہ قوی ہے۔

(3) خبر واحد اپنی ہی طرح کی کسی خبر واحد کے معارض نہ ہو اس صورت میں ایک کو رائج

قرار دیا جائے گا۔

(4) خبر واحد کا راوی اپنی ہی روایت کے خلاف فتویٰ نہ دے اگر ایسا ہو تو روایت کو ترک کر کے فتویٰ پر عمل کیا جائے گا۔

(5) حدود و عقوبات کے سلسلہ میں اخبار آحاد آپس میں متعارض ہوں تو اخف کو اختیار کیا جائے گا۔

(6) اس خبر واحد کو اختیار کیا جائے گا جس کی جانب آثار زیادہ ہوں۔

(7) خبر واحد پر عمل کی ایک شرط یہ ہے کہ وہ صحابہ اور تابعین کے عمل متواتر کے خلاف نہ ہو۔

(8) خبر واحد کے سلسلہ میں اصول یہ ہے کہ سلف میں سے اس پر کسی کا طعن منقول نہ ہو (37)

یہ نکات علامہ کوثری نے علامہ محمد بن یوسف الصالحی کی عقود الجمان سے لئے ہیں۔ اس کے

بعد علامہ کوثری لکھتے ہیں: ان قواعد کی بنا پر امام ابو حنیفہؒ نے بہت سی اخبار آحاد پر عمل

نہیں کیا۔ اس کا سبب مخالفت حدیث نہیں بلکہ اجتہاد ہے۔

طرق تحمل روایت

سماع اور قراءت محدثین کے ہاں دونوں جائز ہیں۔ اس میں ترجیح کس کو حاصل ہے کی بن ابراہیم کہتے ہیں:

كان ابن جريج وعثمان بن الأسود وحنظلة بن أبي

سفيان ومالك وسفيان الثوري وأبو حنيفة وهشام

وغيرهم يقولون: قراءة تك على العالم خير من قراءة

العالم عليك (38)

یعنی عالم کے سامنے روایات کا پڑھنا، عالم کی قراءت سے بہتر ہے۔

اسی طرح ابن الصلاح کا کہنا ہے:

فَقِيلَ عَنْ أَبِي حَنِيفَةَ وَابْنِ أَبِي ذَيْبٍ وَغَيْرِهِمَا تَرْجِيحُ

الْقِرَاءَةِ عَلَى الشَّيْخِ عَلَى السَّمَاعِ مِنْ لَفْظِهِ (39)

امام ابو حنیفہ اور ابن ابی ذئب اور دیگر نے قراءۃ علی الشیخ کو سماع پر

ترجیح دی ہے۔

اسی طرح مناوہ کے بارے میں آپ کی رائے اس طرح بیان کی گئی:

وهذه المناوئة كالسماع في القوة عند الزهري

والشعبي و ابراهيم و ربيعة و علقمة و مالك و الصحيح

أنها من حطة عن السماع والقراءة وهو قول الثوري وأبي

حنيفة والشافعي (40)

یعنی امام زہری، شعبی، ابراہیم، ربیعہ، علقمہ اور مالک کی رائے یہ ہے

کہ مناوہ قوت میں سماع کے برابر ہے مگر صحیح یہ ہے کہ اس کا مقام کم تر

ہے اور یہ رائے ثوری، ابو حنیفہ اور امام شافعی کی ہے۔

درایت الحدیث

امام اعظم رحمۃ اللہ علیہ نے حدیث کی سند کے اصول و ضوابط پر ہی اپنی آراء و افکار پیش

نہیں کئے بلکہ درایت الحدیث کی فن کی بنیاد بھی رکھی مولانا شبلی نعمانی کے بقول: ”فن

حدیث میں سب سے بڑا کام امام ابو حنیفہ رحمۃ اللہ علیہ نے یہ کیا کہ روایت کے اصول وضع

کئے اور ان کو احادیث کی تحقیق و تنقید میں برتا۔ یہ عزت صرف امام ابو حنیفہ رحمۃ اللہ علیہ کو

حاصل ہے کہ جب اس فن کا نام و نشان بھی نہ تھا اس وقت ان کی نگاہ باریک نکتوں تک

پہنچا۔ بے شبہ صحابہ کی تاریخ میں جتنے جتنے اصول درایت کے آثار نظر آتے ہیں اور

درحقیقت وہی امام ابو حنیفہ رحمۃ اللہ علیہ کیلئے دلیل راہ بنے۔“ (41)

حوالہ جات، حواشی

- (1) منہاج السنۃ النبویہ جلد 4، ص: 114
- (2) تدریب الراوی ص: 8
- (3) الرفع والتکمیل ص: 70
- (4) نسفی، عبداللہ بن احمد، کشف الاسرار شرح منار الانوار مصر، جلد اول، ص: 5
- (5) سوانح بے بہائے امام اعظم ابوحنیفہ از شاہ ابوالحسن زید فاروقی، فاروقی، شاہ ابوالحسن زید، سوانح بے بہائے امام اعظم ابوحنیفہ، شرقیہ شریف 1994ء ایضاً ص: 367
- (6) شعرانی، عبدالوہاب، المیزان، جلد اول ص: 55
- (7) معلومات کیلئے ملاحظہ فرمائیں الطباخ، علامہ راغب، تواریخ افکار و علوم اسلامی، مترجم: مولانا افتخار احمد ٹٹنی، اسلامک پبلی کیشنز لاہور، 1989ء، جلد 2، ص: 47-50
- (8) ایضاً ص: 53
- (9) الموفق بن احمد المکی، مناقب الامام الاعظم، مکتبہ اسلامیہ کوسئہ، 1407ھ جلد اول، ص: 197، امام ابن حجر نے بھی امام موصوف کی کڑی شرطوں کا ذکر کیا (لسان المیزان جلد 5، ص: 31)
- (10) تحفۃ الاحوذی جلد 2، ص: 15
- (11) عبدالقیوم، پروفیسر مقالات پروفیسر عبدالقیوم، مرتبین: ڈاکٹر محمود الحسن عارف، میجر زبیر قیوم، المکتبہ السلفیہ، لاہور، 1997ء، ص: 187-
- (12) تہذیب التہذیب، جلد 10، ص: 451
- (13) ابن حزم، الاحکام فی اصول الاحکام، 1345، جلد 4، ص: 540
- (14) اعلام الموقعین جلد اول، ص: 77
- (15) البیہقی، ابن حجر، الخیرات الحسان، مکتبہ الخیریہ، 1304ھ ص: 87

- (16) السخاوی، محمد بن عبدالرحمن، الاعلان بالتوبیخ، مترجم: ڈاکٹر سید محمد یوسف، مرکزی اردو بورڈ لاہور، 1968ء، ص: 351
- (17) ترمذی، ابو عیسیٰ، جامع الترمذی، بیت الافکار الدولیہ الریاض، کتاب العلل، ص: 609
- (18) الجواہر المہدیہ جلد اول، ص: 30
- (19) تذکرۃ الحفاظ
- (20) تذکرۃ الحفاظ جلد اول ص: 166
- (21) فتح القدر 151
- (22) تہذیب التہذیب جلد 3، ص: 423
- (23) الدارمی، نقی الدین بن عبدالقادر، الطبقات السنیہ فی تراجم الحنفیہ، تحقیق دکتور عبدالفتاح محمد الحلو، دارالرفاعی للنشر والطباعة والتوزیع، 1983ء، جلد اول ص: 97
- (24) القرشی، عبدالقادر، جواہر المہدیہ، جلد اول ص: 30
- (25) عقود الجمان ص: 176
- (26) الروض الباسم جلد اول ص: 158
- (27) ایضاً ص: 169
- (28) مناقب الامام الاعظم ابی حنیفۃ للموفق جلد اول ص: 131
- (29) الدسوقی، ڈاکٹر محمد، امام محمد بن حسن شیبانی اور ان کی فقہی خدمات، مترجمین: حافظ شبیر احمد جامعی، ڈاکٹر محمد یوسف فاروقی۔
- (30) الصغانی، محمد بن اسماعیل، توضیح الافکار، داراحیاء التراث العربی، بیروت 1366ء، جلد 2 ص: 392
- (31) الامدی، علی بن محمد السالم، الاحکام فی اصول الاحکام، مکتبہ صبیح، 1387ء، جلد 2 ص: 86

امام اعظم ابو حنیفہ رحمۃ اللہ علیہ کی قرآن فہمی کے چند نظائر

پروفیسر ڈاکٹر حافظ محمد شکیل اوج
شعبہ علوم اسلامیہ جامعہ کراچی

(32) ملا علی قاری، شرح الملا علی القاری علی مسند الامام الاعظم (تحقیق مشتاق احمد حنفی، قدیمی کتب خانہ کراچی ص 7)

(33) تقریب الراوی ص 103، مرقاۃ شرح مشکوٰۃ جلد اول ص: 343، التہمید جلد اول ص 40

(34) ابو زہرہ حیات امام ابو حنیفہ، مترجم، غلام احمد حریری، ملک سنز فیصل آباد ص 523

(35) امام احمد بن حسن شیبانی اور ان کی فقہی خدمات ص 278

(36) حیات ابو حنیفہ ص: 476-518 ملاحظہ فرمائیں۔

(37) الکوثری، زاہد، تانیب الخطیب، المکتبۃ الازہریہ للتراث القاہرہ، 1998 ص: 242

(38) تدریب الراوی ص 244

(39) مقدمہ ص 52

(40) تدریب الراوی ص 270-271

(41) شبلی نعمانی، مولانا، سیرۃ العمان اسلامی اکادمی اردو بازار لاہور ص 181-182

امام اعظم ابوحنیفہ رحمۃ اللہ علیہ کی قرآن فہمی کے چند نظائر

پروفیسر ڈاکٹر حافظ محمد شکیل اوج

فقہ حنفی کا اصلاً اور بیشتر انحصار قرآن حکیم پر ہے گو ثانیاً اس کے ماخذ میں احادیث بھی شامل ہیں مگر اس وصف کے ساتھ کہ سیدنا امام اعظم ابوحنیفہ رحمۃ اللہ علیہ قبولیت حدیث میں اتنی سخت شروط کے قائل و عامل تھے کہ اس خصوصیت میں ان کا ثانی، ان کے عہد سے آج تک کوئی دوسرا نظر نہیں آتا۔ صحت و اصابت حدیث میں زمرہ محدثین میں گو شیخین (امام بخاری رحمۃ اللہ علیہ اور امام مسلم رحمۃ اللہ علیہ) کو عالمی شہرت و امتیاز حاصل ہے مگر سچی بات یہ ہے کہ امام صاحب کی شروط کے مقابل، شیخین کا نام بھی ان کے بعد ہی لیا جاسکتا ہے۔

درج ذیل مضمون میں فقہ حنفی کے بانی امام ابوحنیفہ رحمۃ اللہ علیہ (متوفی 180ھ) کی قرآن فہمی کے تعلق سے چند نظائر پیش خدمت ہیں یہ وہ نظائر ہیں جو بلاشبہ کسی بڑے اور مبسوط کام کے لئے ہمیز بن سکتے ہیں مزید یہ کہ تنقیح و تحقیق کے حوالے سے اس طرح کے علمی و فکری کاموں کو نہ صرف امام ابوحنیفہ رحمۃ اللہ علیہ بلکہ دیگر ائمہ کی قرآن فہمی تک بھی پھیلا یا جاسکتا ہے کیونکہ یہ امر واقعہ ہے کہ تمام ائمہ کے ہاں اسلامی قانون کی تدوین و تشکیل نیز استنباط و استخراج مسائل و احکام میں اصولی طور پر قرآن مجید ہی سرفہرست یا ماخذ اولین کی حیثیت کا حامل رہا ہے مگر صورت واقع یہ ہے کہ اس فکر و عمل میں اشتراک کے باوصف ان کے مابین کہیں خفیف اور کہیں شدید اختلاف بھی پایا جاتا ہے جو یقیناً ان کے فہم و فراست اور ذوق فکری و فقہی میں فکری و اکتسابی نیز تجرباتی و مشاہداتی فرق کے باعث رونما

ہوا ہے اور احادیث کی صحت و عدم صحت کا اختلاف بھی مع اصول و دلائل کے خصوصیت کے ساتھ اس کا محرک بنا ہے مگر فی زمانہ چونکہ تمام ائمہ مجتہدین کا کام بحیثیت مجموعی، ارباب علم و دانش کے سامنے آچکا ہے اس لئے اس ذخیرہ علمی کو کسی نئے پیراڈائم میں شغف کرنے کا کام نہ صرف ممکن ہو گیا ہے بلکہ بہت آسان بھی ہو گیا ہے۔ میری مراد یہاں فکری و فقہی ہر دو اجتہاد سے ہے اہل علم کو چاہیے کہ وہ اپنی اپنی صلاحیتوں اور اپنے اپنے میدان ہائے ذوق کے مطابق قرآن مجید کی رہنمائی میں ممکنہ حد تک تمام علمی سرمائے کا جائزہ لیتے اور اسے معاصرین کے سامنے پیش کرتے رہیں تاکہ نقد و نظر کے بعد وہ سرمایہ علمی، دیانتداری کے ساتھ اخلاف کو منتقل ہو جائے جسے بعد کے علماء تنقیح مزید کے مراحل سے گزار کر اپنے مابعد کو منتقل کر سکیں اور اس طرح بہتر سے بہترین صورت گری وقوع پذیر ہو سکے اور علمائے امت کے علمی سرمائے پر قرآن فہمی کا اطلاق ادا کر کے امت مسلمہ کے قلوب و اذہان پر پوری طرح مسلط ہو جائے تاکہ اقامت دین کا خواب جو ہمارے اسلاف نے دیکھا تھا شرمندہ تعبیر ہو سکے۔

اس مختصر تمہید کے بعد امام ابوحنیفہ کی قرآن فہمی کے چند نظائر ملاحظہ کیجئے۔

- (1) کتب فقہ میں مسئلہ قصاص میں امام ابوحنیفہ رحمۃ اللہ علیہ اور ائمہ ثلاثہ کے مابین اختلاف باہمی پایا جاتا ہے یعنی امام مالک رحمۃ اللہ علیہ، امام شافعی رحمۃ اللہ علیہ اور امام احمد رحمۃ اللہ علیہ کے نزدیک کسی مسلمان کو کافر کے بدلے میں اور کسی آزاد کو غلام کے بدلے میں قتل نہیں کیا جائے گا۔ (1)

ان ائمہ نے اپنے مسلک و موقف کی بنیاد ان بعض روایات پر رکھی ہے جو کتب احادیث میں وارد ہوئی ہیں جبکہ امام ابوحنیفہ رحمۃ اللہ علیہ کے نزدیک قاتل خواہ کوئی ہو ارتکاب قتل کے باعث وہ خود موجب قتل ہے ابوحنیفہ رحمۃ اللہ علیہ کا استدلال قرآن مجید سے ہے۔

ياايهاالذين امنوا كتب عليكم القصاص في القتلى

الحر بالحر والعبد بالعبد والانثى بالانثى (البقره ۱۷۹)

اے ایمان والو! تم پر مقتولین کے خون (ناحق) کا بدلہ فرض ہے

(قاتل) آزاد ہو تو آزاد (نہی مارا جائے) اور غلام ہو تو غلام اور

عورت ہو تو عورت۔

چونکہ آیت میں قصاص کے باب میں مساوات کا لحاظ رکھا گیا ہے اس لئے حرمت جان کا قانون سب کیلئے یکساں ہے ایسا نہیں ہے کہ کسی صاحب حیثیت شخص کی جان کسی بے حیثیت آدمی کے مقابلے میں کمتر ہے۔ اس آیت کی ضرورت و اہمیت کا اندازہ لگانے کیلئے مناسب ہوگا کہ عرب جاہلیت کا دستور بھی جان لیا جائے کہ جسکی رو سے آزاد قاتل کو کسی غلام مقتول کے عوض قتل نہیں کیا جاسکتا تھا۔ بلکہ غلام مقتول کا قصاص کسی بے قصور غلام سے لیا جاتا تھا۔ دنیا کے دیگر علاقوں میں بھی کم و بیش ایسا ہی ظالمانہ نظام قصاص رائج تھا۔ عصر حاضر میں بھی یہ سفاکانہ نظام امریکہ کے حوالے سے قابل فہم ہے۔ امریکیوں نے خود ہی قانون بنا رکھا ہے کہ اس کے فوجی، جنگی جرائم کے مقدمات سے ماوراء ہیں جینوا کنونشن یا بین الاقوامی عدالت کوئی امریکی سے باز پرس نہیں کر سکتا (2) اور ماضی قریب میں خود امریکہ میں کسی گورے کا خون کسی کالے (Negro) کے خون کے برابر نہیں تھا اور آج بھی مستبد حکومتیں اپنے ایک ایک مقتول کے بدلے میں قاتل قوم کے کئی افراد کی جانیں لئے بغیر سکون سے نہیں بیٹھتیں، کشتوں کے پٹے لگا دیتی ہیں۔ طرفہ تماشہ یہ کہ خود کو تہذیب کا خوگر بھی قرار دیتی ہیں اس المناک اور شرمناک صورتحال میں امام ابوحنیفہ رحمۃ اللہ علیہ کے استدلال کی قوت اور خوبی بہت آسانی سے سمجھ میں آتی ہے۔ جسے شہود سے پھیلانے اور عالمی فورم پر اس کے ابلاغ کی اشد ضرورت ہے ابوحنیفہ رحمۃ اللہ علیہ کا استدلال عدل اجتماعی کا ضامن و داعی ہے اسی استدلال میں تکریم انسانیت اور اس کے مابین مساوات کا

پہلو بھی ملحوظ ہے۔ برخلاف دیگر ائمہ کے۔

استدلال کا ایک ضمنی پہلو یہ بھی ہے کہ قانون قصاص خون بہا میں بھی مساوات نسل انسانی کا متقاضی ہے ورنہ انسانی جان کی مساوات کا قرآنی نظریہ خود آپ اپنی تردید کر دے گا۔ اس لئے دیت کے باب میں بھی ہم اسی مساوات کے قائل ہیں اور ویسے یہ اصول خود قرآن سے بھی براہ راست مستنبط ہے۔ جیسا کہ مولانا جلیل احسن ندوی نے لکھا ہے کہ قصاص باب مفاعلہ کا مصدر ہے جس کے معنی برابری اور مساوات کے ہیں اور اس کا استعمال زیادہ تر مالی مساوات کیلئے ہوتا ہے جیسا کہ المصباح المنیر اور دیگر لغت کی کتابوں میں مذکور ہے (3) واضح رہے کہ ذمی کے بدلے مسلمان کو قتل کرنے میں بھی فقہاء کے مابین اختلاف پایا جاتا ہے ابوحنیفہ رحمۃ اللہ علیہ کے نزدیک کسی مسلمان اور ذمی کے خون میں کوئی فرق نہیں ہے دونوں کا خون برابر ہے جیسا کہ قرآن میں آتا ہے۔

وكتبنا عليهم فيها ان النفس بالنفس والعين بالعين

والانف بالانف والاذن بالاذن والسن بالسن والجروح

قصاص (المائدہ ۴۵)

ترجمہ: اور ہم نے ان پر (تورات میں) یہ فرض کیا تھا کہ جان کا بدلہ

جان اور آنکھ کا بدلہ آنکھ اور ناک کا بدلہ ناک اور کان کا بدلہ کان اور

دانت کا بدلہ دانت ہے اور (تمام) زخموں میں (اسی جیسا) بدلہ

ہے۔

آیت میں چونکہ اللہ تعالیٰ نے مطلقاً فرمایا ہے کہ جان کا بدلہ جان ہے۔ اور اس میں مسلمان یا کافر کی کوئی قید نہیں لگائی ہے اس لئے امام ابوحنیفہ رحمۃ اللہ علیہ کا مذہب مطلقاً ہے، فرمایا ہے کہ جان کا بدلہ جان ہے اور اس میں مسلمان یا کافر کی کوئی قید نہیں لگائی اس لئے امام ابوحنیفہ رحمۃ اللہ علیہ کا مذہب یقیناً مبنی برقرآن ہے اور یہ ان کے استدلال کی صحت

صداقت پر بہت بڑی شہادت ہے ان کا منہج استدلال اس مثال سے خوب واضح ہے جیسا کہ آیت کے عموم و اطلاق سے بھی واضح ہوا ہے واضح رہے کہ اس کے برخلاف ائمہ ثلاثہ کی استدلال احادیث (4) کا جواب امام ابوحنیفہ رحمۃ اللہ علیہ کی جانب سے یہ پیش کیا جاتا ہے کہ ان احادیث میں کافر سے مراد کفار حربی ہیں یعنی کافر حربی کے بدلے میں مسلمان کو قتل نہیں کیا جائے گا۔ اس احسن تاویل سے قرآن مجید اور احادیث کے مابین نہ صرف تعارض رفع ہو جاتا ہے بلکہ قرآن کے عموم کو مقید کرنے کی بجائے احادیث کو مقید کر کے اسے قرآن کے تابع کرنے کا ایک حنفی اصول بھی مدون ہوتا ہے جو یقیناً اس لائق ہے کہ ارباب عقل کو قرآن فہمی کی مستقل بنیاد فراہم کرے۔

مولانا امین احسن اصلاحی بلاشبہ درست فرماتے ہیں:

ہمارے فقہاء نے متن حدیث پر غور کرنے کیلئے اصول وضع کئے اور اس کا نام درایت رکھا اس خدمت خاص میں سب سے بڑا حصہ حضرت امام ابوحنیفہ رحمۃ اللہ علیہ کا ہے یہ خدمت انجام دے کر انہوں نے صرف فقہ ہی پر احسان نہیں کیا ہے بلکہ فن حدیث کی بھی بہت بڑی خدمت انجام دی ہے اگر ہمارے علماء ان اصولوں کو صحیح طور پر استعمال کرنے کی توفیق پاتے تو حدیث کے خلاف وہ فتنہ ہرگز نہ اٹھ سکتا جو فتنہ پروازوں نے اٹھا دیا اور جس نے گمراہ فرقوں کیلئے دین میں دراندازی کی بہت سی راہیں کھول دیں۔ (5)

مولانا غلام رسول سعیدی فرماتے ہیں:

امام ابوحنیفہ رحمۃ اللہ علیہ کا اصول یہ ہے کہ قرآن مجید کے عموم کو حدیث صحیح سے بھی مقید نہیں کیا جاسکتا۔ (6) اور پیر محمد کرم شاہ الازہری ارقم فرماتے ہیں:

احادیث اگر صحیح بھی ہوں تو وہ قرآن کریم کے مفہوم کی ناسخ نہیں ہو سکتیں نہ انکی وجہ

سے قرآن کریم کی نصوص میں تغیر و تبدل کیا جاسکتا ہے۔ (7)

الغرض علمائے تفسیر نے تفہیم حدیث کے باب میں جو کچھ ارشاد فرمایا ہے وہ لائق التفات ہی نہیں لائق اطلاق و انطباق بھی ہے قرآن فہمی کی راہ میں ہدایت کے یہ وہ چراغ ہیں جنکی روشنی ہماری عقل کو ٹھوکر کھانے سے بچاتی ہے کوئی ہے جو سمجھے؟

(2) زرعی پیداوار کے نصاب (عشر و زکوٰۃ) میں ائمہ ثلاثہ غلے اور پھلوں کے لئے کم سے کم پانچ وسق (بتیس من) کو نصاب قرار دتے ہیں ان کا موقف دلیلوں پر قائم ہے۔ قدرے وضاحت یہ ہے کہ جس شخص کو اپنے کھیتوں یا باغات سے پانچ وسق یا اس سے زائد پیداوار حاصل ہو تو اس پر اس نصاب کا اطلاق واجب ہوگا۔ اور اس سے کم پر واجب نہ ہوگا اس کے برخلاف امام اعظم ابوحنیفہ رحمۃ اللہ علیہ فرماتے ہیں کہ زمین کی پیداوار کیلئے کوئی نصاب مقرر و معین نہیں ہے۔ پیداواری قدر سے عشر یا اس کا نصف مقرر کیا جاسکتا ہے اب پیداوار خواہ ایک وسق ہو یا پانچ وسق یا اس سے بھی زائد اس طرح امام ابوحنیفہ نے زرعی پیداوار کو مقررہ نصاب سے نکال کر اسے معاشرتی ضرورت سے وابستہ کر دیا ہے۔

ان کی دلیل یہ ہے کہ اللہ تعالیٰ فرماتا ہے۔

يا ايها الذين امنوا انفقوا من طيبات ما كسبتم
ومما اخر جنالكم من الارض (البقرہ/۲۶۷)

اے ایمان والو! اپنی حاصل کردہ پاک کمائی سے خرچ کرو اور جو کچھ زمین سے ہم نے تمہارے لئے نکالا ہے اس میں سے بھی (خرچ کرو)

دراصل امام ابوحنیفہ کا استدلال یہ ہے کہ آیت میں چونکہ مآیا ہے جو الذی کا معنی دے کر تقیم کا فائدہ دے رہا ہے اور اس امر کا متقاضی ہے کہ جو کچھ بھی اللہ نے ہمارے لئے

زمین سے نکالا ہے (یعنی زرعی پیداوار) اس میں سے انفاق کرو اور چونکہ پانچ وقت والی روایت خبر واحد ہے اور امام ابوحنیفہ رحمۃ اللہ علیہ اور ان کے اصحاب کے نزدیک خبر واحد سے قرآن مجید کے عام کو خاص نہیں کیا جاسکتا۔ کیونکہ خبر واحد اپنے حکم و اثر میں ظنی ہوتی ہے جبکہ قرآن مجید کا عموم قطعی ہوتا ہے۔ پس دلیل ظنی سے دلیل قطعی کو مخصوص کرنا صحیح نہیں ہے اہل علم جانتے ہیں کہ خبر واحد سے قرآن مجید کے عام کو خاص نہ کرنا ابوحنیفہ رحمۃ اللہ علیہ کا مشہور قاعدہ ہے اس کے مطابق قرآن مجید سے ثابت شدہ کسی بھی حکم کو روایت سے ثابت شدہ ہر حکم پر ہمیشہ ترجیح حاصل رہے گی واضح رہے کہ دیگر ائمہ اس اصول کو ملحوظ نہیں رکھتے اس لئے قرآن مجید کے عموم قطعی کو روایات سے مخصوص کر کے آیات کو تابع روایات کر دیتے ہیں۔

(یہاں یہ بھی واضح رہے کہ جس طرح مما اخر جنالکم من الارض میں ماعام ہے اس طرح من طیبات ما کسبتم میں بھی ماعام ہے جسکا لازمی اور منطقی نتیجہ اس کے سوا کچھ نہیں کہ اموال تجارت نقد مال اور سونے چاندی کے انفاق میں بھی نصاب کی تخصیص کو معین نہ کیا جائے۔ کیونکہ یہ تمام اشیاء خواہ قلیل ہوں یا کثیر سب کی سب من طیبات ما کسبتم کے عموم میں داخل ہیں لہذا زرعی پیداوار کی طرح یہ سب بھی معاشرے کی عام ضرورت بلکہ معاشرے کی غربت کے تناسب سے مقدرو معین ہو کر انفاق کے عمل سے گزرنی چاہئیں ہمارے نزدیک یہی طرز فکر قرآن سے مستخرج و مستفاد معلوم ہوتی ہے برخلاف دیگر ائمہ کے)۔

(احناف کی مجموعی روش سے استخراج مطابقت نہیں رکھتا ان کے ہاں تخصیص کی بعض

صورتیں موجود ہیں)

یہاں میں اپنے ایک مضمون کا کچھ حصہ نقل کرنا مناسب سمجھوں گا جو روزنامہ ایکسپریس (کراچی) میں بعنوان ”اقتصادیات کی تشکیل جدید ایک عالمی مسئلہ“ شائع ہوا تھا۔ چونکہ وہ حصہ مذکورہ بالا بحث میں مفید مطلب ہے اس لئے قارئین پر گراں بار نہ ہوگا میں نے لکھا تھا ”پاکستان کے ایک معاصر انگریزی اخبار (ڈان) میں 16 جون 2008ء کو ایک فتویٰ بصورت خبر شائع ہوا ہے کہ حکومت عصر کو چاہیے کہ وہ اپنے تیل، گیس و دیگر معدنیاتی وسائل سے حاصل ہونے والی قومی دولت کا بیس فیصد حصہ صرف غرباء کیلئے مختص کرے جو اشیائے ضرورت کو بھنگی ہونے کے سبب بہ مشکل خرید پارہے ہیں یہ فتویٰ الازہر یونیورسٹی (قاہرہ) کے ایک استاد جناب رفعت عثمان کی جانب سے جاری کیا گیا ہے فتویٰ کی بنیاد اس حدیث پر رکھی گئی ہے جس میں بتایا گیا ہے کہ تمام دھاتوں اور معدنیات خواہ وہ ٹھوس ہوں یا مائع، ان سب پر بیس فیصد زکوٰۃ عائد ہوتی ہے۔

جامعہ ازہر کے فتوے نے مستحقین کی معاشی مدد کیلئے ایک حدیث رسول کو بنیاد بنایا ہے مگر راقم الحروف کا خیال ہے کہ اقتصادی مسائل کے حل کی بنیادی روح خود قرآن کریم کے اندر موجود ہے اور حدیث مذکورہ و دیگر احادیث اسی بنیاد کی خوب صورت اور قابل عمل تعبیریں ہیں دراصل زمانہ نبوی کی اقتصادیات کی تشکیل جدید، انہی خطوط پر استوار ہوئی تھی۔

”واضح رہے کہ قومی آمدن کا بیس فیصد حصہ غرباء کے لئے مختص ہونا، خالصتاً ایک معروضی معاملہ ہے نہ کہ موضوعی گویا یہ ایک اطلاقی و انطباقی صورت ہے۔ مطلب یہ کہ یہ پرنسپل مستحقین کی بڑھتی ہوئی تعداد کے پیش نظر مزید بڑھائی جاسکتی ہے۔ بالعموم شرح فیصد کا تعلق معروضی صورتحال سے وابستہ ہوتا ہے جن ملکوں میں جیسی غربت ہے وہاں اسی مناسبت سے پرنسپل مقرر کی جاسکتی ہے۔ (30 جون 2008ء)

(3) زوجین کے باہمی عقد میں ولی کی شرعی حیثیت کا مسئلہ بھی احناف اور اہلحدیث حضرات کے درمیان شروع سے حسب عنوان رہا ہے، اہلحدیث کا متدل مشہور حدیث ہے لانا کاح الا بولی (8) یعنی بغیر اذن ولی کے نکاح جائز نہیں ہے۔ مگر سیدنا امام ابوحنیفہ رحمۃ اللہ علیہ اور ان کے اصحاب کے نزدیک بغیر اذن ولی کے بھی نکاح صحیح منعقد ہو جاتا ہے اور ان کا متدل قرآن کریم کی متعدد آیات ہیں جن میں فقط ایک پیش کر رہا ہوں (تفصیل کے طالبین میرا ایک مستقل مضمون ملاحظہ فرمائیں) (9)

فان طلقها لا فلاح له من بعد حتی تنکح زوجاً غیره (البقرہ ۲۳۰/۲۳۱)
پھر اگر وہ (شوہر) عورت کو (تیسری مرتبہ) طلاق دے دے تو بعد از طلاق وہ عورت اس کے لئے حلال نہیں یہاں تک کہ وہ کسی دوسرے خاوند سے نکاح کر لے۔

اس طرح سورۃ البقرہ آیت ۲۳۶-۲۳۷-۲۳۸- النساء آیت ۱۹ میں بھی عورت کے حق نکاح کو صراحت کے ساتھ بیان کیا گیا ہے الغرض آیت مذکورہ بالا میں تنکح واحد مونث غائبہ کا صیغہ ہے جبکہ مطلب یہ ہے کہ فاعل نکاح مرد نہیں بلکہ (مطلقہ) عورت ہے یہ لفظ عورت کے حق نکاح کو قانونی و شرعی جواز مہیا کر رہا ہے۔ مگر واضح رہے کہ ان تمام آیات میں نکاح کرنے کی نسبت براہ راست ان عورتوں کی طرف کی گئی ہے جو پہلے سے نکاح شدہ ہیں مطلب یہ کہ یا تو وہ مطلقہ ہیں یا بیوہ ہیں البتہ باکرہ یعنی کنوار یوں کی طرف یہ نسبت پورے قرآن مجید میں کہیں نہیں ملتی۔ اس لئے ہم یہ نتیجہ اخذ کرنے میں خود کو مجبور پاتے ہیں کہ کنواریوں کے حق نکاح کو اجتہاداً تسلیم کیا جائے گا نہ کہ نصاً بہر حال اس مسئلے میں بھی امام ابوحنیفہ کی قرآن فہمی لائق داد و تحسین ہے۔

(4) ہم جنس پرستی کی سزا کے حد یا تعزیر ہونے پر امام ابوحنیفہ رحمۃ اللہ علیہ و دیگر فقہائے مابین اختلاف پایا جاتا ہے امام ابوحنیفہ رحمۃ اللہ علیہ ہم جنس پرستوں کی سزا تعزیر

بتاتے ہیں جبکہ دیگر فقہاء کے نزدیک ان کی سزا بھی زنا کی مانند حد ہے۔ امام شافعی رحمۃ اللہ علیہ کے ہاں تو اس قدر سختی ہے کہ ان کے قول کے مطابق یہ فعل کرنے والا خواہ شادی شدہ ہو یا کنوارہ اس کو سنگسار کر دیا جائے گا۔ (10) امام مالک رحمۃ اللہ علیہ اور امام احمد رحمۃ اللہ علیہ و دیگر فقہاء کا بھی یہی قول ہے (11) جبکہ قرآن کریم میں ہم جنس پرستی کی یہ سزا کہیں بھی مذکور نہیں ہے۔ اس لئے سزائے مذکورہ کے ساتھ اس جرم کو حد کے ذیل میں لانا قرآن کے ہی خلاف ہے۔

مناسب معلوم ہوتا ہے کہ یہاں حد اور تعزیر میں فرق کو بیان کر دیا جائے، از روئے لغت حد کے اصلی معنی روکنے اور منع کرنے کے ہیں (محیط) اور العز کے مادہ سے لفظ تعزیر کے بنیادی معنی بھی کسی کو روکنے اور منع کرنے کے ہیں بایں طور دونوں لفظوں میں معنی کے اعتبار سے کوئی فرق نہیں ہے مگر اصطلاحاً دونوں میں بڑا فرق ہے تعزیر غیر معین سزا کو کہتے ہیں جو مجرم کے ذاتی حالات اور قوم کے سیاسی و اخلاقی حالات کے مطابق عدالت یا حکومت کی طرف سے مقرر کی جاتی ہے جبکہ حد وہ سزا ہے جو شریعت میں معین و مقرر ہے اور اس میں کمی و بیشی نہیں ہو سکتی۔ بالفاظ دیگر تعزیری سزا خالصتاً اجتہادی معاملے سے طے پاتی ہے جبکہ حد کی سزا میں اجتہاد کی کوئی گنجائش نہیں ہوتی دوسرے یہ کہ تعزیر میں سفارش بھی کی جاسکتی ہے اور سزا میں تخفیف بھی کی جاسکتی ہے جبکہ حد میں ایسا نہیں ہو سکتا۔

بہر حال ہم جنس پرستی کی سزا معروف فقہی ذخیرے میں چونکہ از روئے قرآن معین و مقرر نہیں مانی جاتی اس لئے از روئے فقہ حنفی اس پر حد کا اطلاق نہیں ہوتا بنا برین امام ابوحنیفہ رحمۃ اللہ علیہ کا مسلک تعزیری ہی ہے اور اس سے ان کی (اپنے عہد میں) قرآن فہمی یا ان کے منج استدلال کا بخوبی اندازہ ہوتا ہے مگر یورپ و امریکہ میں بڑھتی ہوئی ہم جنس پرستی کے پیش نظر بعض مسلمانوں کی طرف سے یہ سوال اٹھایا جاتا ہے کہ اگر اسلامی شریعت قیامت تک کے لئے ہے تو اس میں سحاقت و سدومیت کا بھی کوئی علاج ہونا چاہیے مگر روایتی

طور پر منتقل ہونے والے فقہی ذخیرے میں ہمیں اس کا ایسا جواب نہیں ملتا جس کا سراسر قرآن کریم سے جا ملتا ہو البتہ بنظر تعلق و تدبر دیکھا جائے تو قرآن کریم میں نہ صرف اس جرم کا ذکر ملتا ہے بلکہ اس کی سزا بھی موجود ہے ثبوت کے طور پر سورۃ النساء کی آیت نمبر 15، 16 دیکھی جاسکتی ہیں۔

والتی یاتین الفاحشة من نسأ نکم فاستشهدوا علیہن
اربعة منکم فان شهدوا فامسکوهن فی البیوت حتی
یتوفیھن الموت اویجعل اللہ لھن سبیلا O والذان یاتینھا
منکم فاذوھما فان تابا واصلحا فاعرضوا عنھما ط ان
اللہ کان توابا رحیما O (النساء / 15، 16)

اور تمہاری عورتوں میں سے جو بے حیائی (سحاق) یعنی ہم جنس پرستی کا ارتکاب کریں تو انہوں میں سے کوئی چار گواہ ان کے خلاف پیش کرو پھر اگر وہ گواہی دیں تو ان عورتوں کو گھروں (یا جیلوں) میں بند کرو یہاں تک کہ ان کو موت آجائے یا اللہ ان کے لئے کوئی اور راہ نکال دے اور جو کوئی دو (مرد) تم میں سے اس کا (سد و میت یعنی ہم جنس پرستی کا) ارتکاب کریں تو ان کو اذیت دو پھر اگر وہ توبہ کر لیں اور اپنے آپ کو سنوار لیں تو ان سے اعراض کرو (یعنی معاف کر دو) بے شک اللہ تعالیٰ توبہ قبول کرنے والا اور رحم کرنے والا ہے۔“

عام طور پر ہمارے مترجمین و مفسرین نے ان دونوں آیتوں کو زنا کی آیات قرار دے کر منسوخ مانا ہے بعض نے آیت نمبر 15 میں موجود الفاحشة کے لفظ کو مبادی زنا کے معنی میں لیکر تفسیر کی ہے اور آیت کو نسخ سے بچایا ہے لیکن ابو مسلم اصفہانی نے یہاں الفاحشة سے مراد سحاق (یعنی عورت کا عورت سے چپٹی کھیلنا) اور الذان سے مراد سد و میت (یعنی مرد کا مرد

سے اغلام بازی کرنا) کو مراد لیا ہے۔ (12)

عصر حاضر کے تناظر میں اس مفہوم کے ساتھ یہ دونوں آیتیں بالکل بر محل اور تروتازہ معلوم ہوتی ہے ہیں۔ بات دراصل یہ ہے کہ قرآن سے استدلال کرنا ہی اصل میں امام ابو حنیفہ کا اولین طریق استدلال رہا ہے۔ اس لئے ان آیات کو از سر نو زیر غور لانے کی ضرورت ہے تاکہ ہر پہلو سے قرآن کا حسن جامعیت واضح اور نمایاں ہو سکے۔

(5) امام شافعی رحمۃ اللہ علیہ و امام مالک رحمۃ اللہ علیہ اور امام احمد رحمۃ اللہ علیہ کے ہاں وراثت کے احکام میں ذوی الفروض اور عصبات کو شامل کیا گیا ہے مگر ذوی الارحام کو یکسر نظر انداز کر دیا گیا ہے یہی وجہ ہے کہ ان کے ہاں نانا اور بھانجے وغیرہ کسی حال میں بھی ورثہ نہیں پاسکتے کیونکہ ان ائمہ نے ذوی الارحام کو منسوخ سمجھ لیا ہے جبکہ امام ابو حنیفہ رحمۃ اللہ علیہ نے اپنے فہم قرآن کی روشنی میں یہ تینوں مراتب الگ الگ قائم رکھے ہیں یعنی ذوی الفروض، عصبات اور ذوی الارحام کیونکہ ان تینوں کی تصریح قرآن مجید میں الگ الگ موجود ہے۔ مگر یہاں چونکہ زیر بحث مسئلہ میں ذوی الارحام کی میراث کا ذکر کرنا مقصود کلام ہے اس لئے فقط اسی موضوع کے حوالے آیت کریمہ پیش کی جاتی ہے۔

اولوالارحام بعضهم اولى ببعض فی کتاب اللہ (الانفال / ۵)

اور قانون خداوندی کی رو سے رحمی رشتے ایک دوسرے کی میراث کے زیادہ حقدار ہیں۔

واضح رہے کہ زروئے فقہ حنفی، اصحاب الفروض سے مراد وہ لوگ ہیں جن کے حصص قرآن مجید میں بیان کر دیئے گئے ہیں اصحاب الفروض کو ان کا حصہ دینے کے بعد اگر ترکہ بچ رہے یا اصحاب الفرائض نہ ہوں تو پھر میت کا ترکہ عصبات کو چلا جاتا ہے (باپ کی طرف سے قریب ترین رشتہ داروں کو عصبات کہا جاتا ہے) اور عصبات نہ ہونے کی صورت میں ترکہ دوبارہ ذوی الفروض میں تقسیم کر دیا جاتا ہے اور اگر ذوی الفروض اور عصبات دونوں نہ

ہوں تو پھر تمام ترکہ ذوی الارحام میں تقسیم ہو جاتا ہے (ذوی الارحام وہ ہیں جو ماں کی طرف سے میت کے قریب ترین رشتہ دار ہوں) جبکہ امام ابوحنیفہ رحمۃ اللہ علیہ کے ہاں یہ حکم غیر منسوخ ہے۔ بلکہ النساء آیت: ۳۲ کے مطابق ”والذین عقدت ایمانکم“ کو بھی ابوحنیفہ رحمۃ اللہ علیہ نے وراثت میں شامل کر رکھا ہے۔ یہ وہ لوگ ہیں جن سے متوفی کا کوئی عہد و پیمان ہو چکا ہو البتہ عصبات اور ذوی الارحام ایسے لوگوں پر لازماً مقدم ہوں گے جن سے عہد و پیمان ہوا ہے ہاں اگر عصبات و ذوی الارحام نہ ہوں تو ”والذین عقدت ایمانکم“ کو متوفی کی وراثت ملے گی یہی ابوحنیفہ رحمۃ اللہ علیہ کا مذہب ہے اسمیں دیگر ائمہ کے مقابلے میں زیادہ توسع پایا جاتا ہے اور کسی آیت کا نسخ بھی نہیں ہوتا اس لئے اس ضمن میں تعبیراتی اور تفسیراتی نیز اطلاقی و انطباقی اختلافات کے باوجود ابوحنیفہ رحمۃ اللہ علیہ اقرب الی القرآن معلوم ہوتے ہیں یہاں اس امر کی وضاحت ضروری ہے کہ ”والذین عقدت ایمانکم“ اور اوصیاء کو ایک نہ سمجھا جائے یہ دونوں الگ الگ افراد ہیں ایک اہم نکتہ یہ بھی ہے کہ اولوالقربیٰ دور کے رشتہ داروں کو جبکہ اقربوں قریب ترین رشتہ داروں کو کہتے ہیں میراث کے احکام میں اس امر کا لحاظ رکھنا بہت ضروری ہے۔

6) امام ابوحنیفہ کے نزدیک پانی کی عدم دستیابی یا حالت سفری و بیماری میں تیمم بجائے خود وضو اور غسل دونوں کے قائم مقام ہو جاتا ہے کیونکہ یہی حکم قرآنی ہے البتہ امام ابوحنیفہ کے مسلک میں ایک تیمم سے کئی وقت کی نمازیں اسی طرح پڑھی جاسکتی ہیں جس طرح وضو میں پڑھی جاتی ہیں ان کا استدلال ہے کہ وضو اور تیمم دونوں اپنے حکم و اثر میں یکساں ہیں جس طرح ہر نماز کے لئے کسی تازہ وضو کی ضرورت فرض نہیں ہے اسی طرح تازہ تیمم کی بھی ضرورت نہیں ہے برخلاف امام مالک و امام شافعی کے۔۔۔ ان ہر دو اصحاب کے نزدیک ہر نماز کے لئے تیمم کا اعادہ ضروری ہے (تاہم یہ ذہن نشین رہے کہ جن لوگوں کے مذہب میں ایک وضو سے کئی نمازیں ادا نہیں ہو سکتیں وہ

تیمم کی نسبت بھی یہ حکم لگا سکتے ہیں) مگر چونکہ امام مالک و شافعی کا مذہب یہ نہیں ہے وہ وضو کے ساتھ متعدد نمازوں کے قائل ہیں مگر تیمم کے ساتھ قائل نہیں ہیں وضو اور تیمم کے درمیان یہ تفریق ہماری سمجھ سے بالاتر ہے۔

بہر حال اس کی تفصیل سورۃ النساء آیت 43 اور سورۃ المائدہ آیت 6 میں دیکھی جاسکتی ہے اور اس کی روشنی میں ابوحنیفہ رحمۃ اللہ علیہ کے قول مختار سے ان کی قرآن فہمی کا اندازہ لگایا جاسکتا ہے ذیل میں ان آیات کا ترجمہ پیش کیا جاتا ہے جن سے ابوحنیفہ رحمۃ اللہ علیہ کے استدلال کی قوت کا پتہ چلتا ہے۔

اے ایمان والو! تم نشہ کی حالت میں نماز کے قریب مت جاؤ یہاں تک کہ تم وہ بات سمجھنے لگو جو کہتے ہو اور نہ حالت جنابت میں (نماز کے قریب جاؤ) تا آنکہ تم غسل کر لو سوائے اس کے کہ تم سفر میں راستہ طے کر رہے ہو اور اگر تم بیمار ہو یا سفر میں ہو یا تم میں سے کوئی قضائے حاجت سے لوٹے یا تم نے (اپنی) عورتوں سے مباشرت کی ہو پھر تم پانی نہ پا سکو تو تم پاک مٹی سے تیمم کر لو بس اپنے چہروں اور اپنے ہاتھوں پر مسح کر لیا کرو (النساء 43) اے ایمان والو! جب تم نماز کے لئے اٹھو تو اپنے چہروں اور ہاتھوں کو کہنیوں سمیت دھو لو۔ اپنے سروں کا مسح کرو (پھر) اپنے پاؤں کو ٹخنوں سمیت دھو لو اور اگر تم حالت جنابت میں ہو تو (نہا کر) خوب پاک ہو جاؤ اور اگر تم بیمار ہو یا سفر میں ہو یا تم میں سے کوئی رفع حاجت سے (فارغ ہو کر) آیا ہو یا تم نے عورتوں سے قربت (جماعت) کی ہو پھر تم پانی نہ پاؤ تو (اندریں صورت) پاک مٹی سے تیمم کر لیا کرو پس (تیمم یہ ہے کہ) اس (پاک مٹی) سے اپنے چہروں اور اپنے ہاتھوں کا مسح کر لو۔ (المائدہ 6)

ان دونوں آیات میں وضو و تیمم کو یکساں مٹھر قرار دیا گیا ہے بس ان کے حکم و اثر کو الگ کرنا قرآن کے مطابق نہیں ہے اسی لئے ابوحنیفہ رحمۃ اللہ علیہ ان دونوں کو یکساں قرار دیتے ہیں اور یہی موقف درست ہے۔

(7) حالت جنگ و قتال میں نماز پڑھنے اور نہ پڑھنے پر امام ابوحنیفہ رحمۃ اللہ علیہ اور امام شافعی رحمۃ اللہ علیہ کے درمیان اختلاف پایا جاتا ہے امام شافعی رحمۃ اللہ علیہ بالفعل قتال کے وقت بھی نماز ادا کرنے کے قائل ہیں جبکہ امام ابوحنیفہ رحمۃ اللہ علیہ کے نزدیک عین حالت جنگ میں نماز ادا نہیں کی جائے گی اور یہی بات قرآن کریم سے بھی مستنبط ہے واضح رہے کہ کسی کا عین حالت جنگ میں ہونا اور میدان جنگ میں ہونا دو الگ صورتیں ہیں عین حالت جنگ بالفعل قتال کی صورت ہے اس موقع پر نماز کی ادائیگی اس کے سوا کچھ نہیں کہ اپنے آپ کو دشمنوں کے حوالے کر دیا جائے تاکہ وہ بہت آسانی سے آپ کا صفایا کر دیں ظاہر ہے کہ مسلمانوں کے لئے ایسا کرنا پاگل پن کے سوا کچھ نہیں اور یہ صورت عقلاً کسی بھی مسلمان کے لئے قابل قبول نہیں ہو سکتی کیونکہ یہ وہ حالت ہے جس میں جماعت کا قیام ممکن نہیں ہو سکتا اور خدا نخواستہ اگر یہ ممکن واقع ہو جائے تو سمجھ لیجئے کہ جماعت میں شامل افراد کے لئے علامہ اقبال رحمۃ اللہ علیہ کا یہ مصرعہ اپنی ظاہری سچائی کے ساتھ عمل کی صورت اختیار کر لے گا یعنی پھر:

نہ کوئی بندہ رہا اور نہ کوئی بندہ نواز

البتہ میدان جنگ میں حالت احصاری میں نماز پڑھنی ممکن ہے کیونکہ ابھی قتال شروع نہیں ہوا اس لئے اس نماز کی ترکیب و تفصیل النساء آیت 102 میں آگئی ہے اور یہ وہ نماز ہے جو غزوہ ذات الرقاع میں آنحضرت ﷺ سے بھی ثابت ہے یہ نماز قرآن کی اس آیت کے مطابق ادا کی گئی۔

واذا كنت فيهم فاقمت لهم الصلوة فلنقم طائفة منهم

معك وليأخذوا أسلحتهم فاذا سجدوا فليكونوا من

ورآئكم ولثلاث طائفة أخرى لم يصلوا فليصلوا معك

ولياخذوا حذرهم واسلحتهم ودالذين
كفروا ولتغفلون عن أسلحتكم وامتنعتكم فيميلون
عليكم ميلاً واحدة ط (النساء 102)

اور جب آپ ان کے درمیان ہوں اور آپ (میدان جنگ میں) نماز کے لئے کھڑے ہوں تو مسلمانوں کا ایک گروہ (لشکر) آپ کے ساتھ نماز میں شریک ہو اور یہ لوگ اپنے ہتھیاروں سے مسلح رہیں اور جب وہ سجدہ کر لیں تو پیچھے چلے جائیں اور مسلمانوں کا دوسرا گروہ (لشکر) جس نے ابھی نماز نہیں پڑھی تھی وہ آپ کے ساتھ (دوسری رکعت) نماز پڑھے اور وہ لوگ بھی مسلح رہیں کافر یہ چاہتے ہیں کہ اگر تم اپنے اسلحے اور ساز و سامان سے غافل ہو جاؤ تو وہ یکبارگی ٹوٹ کر تم پر حملہ کر دیں۔

اسلحہ سے غفلت کو یہاں کفار کے حملے کا سبب قرار دیا گیا ہے جس سے معلوم ہوتا ہے کہ یہاں میدان جنگ کی نماز کا بیان ہے نہ کہ حالت جنگ کی نماز کا بیان۔۔۔ اور یہی امام ابوحنیفہ رحمۃ اللہ علیہ کا مذہب ہے جو اس آیت کے عین مطابق ہے اس مسئلہ میں امام صاحب کی قرآن فہمی بالکل واضح ہے۔

(8) سورة المائدہ آیت 106 کے حوالے سے ہمارے مفسرین نے بالعموم یہ مسئلہ بیان کیا ہے کہ بوقت موت اگر آدمی حالت مسافرت میں ہو تو وہ اپنے مال متروکہ کی وصیت کا گواہ غیر مسلموں کو بھی بنا سکتا ہے جیسا کہ مولانا امین احسن اصلاحی رحمۃ اللہ علیہ نے لکھا ہے۔

”اگر کوئی شخص سفر میں ہے اور سفر میں ہی اس کو موت کا مرحلہ پیش آ جاتا ہے اور گواہ بنانے کے لئے اسے دو مسلمان نہیں مل رہے ہیں تو بدرجہ مجبوری غیر مسلموں ہی میں دو آدمیوں کو

گواہ بنا سکتا ہے (13) جبکہ امام ابوحنیفہ رحمۃ اللہ علیہ کا قول اس کے برعکس ہے یعنی وہ غیر مسلمانوں کو گواہ بنانے کے قائل نہیں۔ اس آیت کریمہ کو بنظر غائر دیکھنے کے بعد ہمیں امام ابوحنیفہ رحمۃ اللہ علیہ کی قرآن فہمی کا اعتراف کرنا پڑتا ہے جن مفسرین نے مسلمانوں کی حالت سفری میں کی گئی وصیت کے لئے غیر مسلمانوں کو بطور گواہ کے مانا ہے اسے ہم ان کے اجتہادی استدلال پر محمول کر سکتے ہیں بہر حال اس مسئلہ میں ابوحنیفہ کے فہم قرآن کو سمجھنے کے لئے آیت کا سمجھنا بہت ضروری ہے تاکہ حقیقت کا ادراک ہو سکے ذیل میں ہم آیت پیش کر رہے ہیں:

يَا أَيُّهَا الَّذِينَ آمَنُوا شَهَادَةُ بَيْنَكُمْ إِذَا حَضَرَ أَحَدُكُمُ الْمَوْتُ
حِينَ الْوَصِيَّةُ اثْنَانِ ذَوَا عَدْلٍ مِنْكُمْ أَوْ آخَرَانِ مِنْ غَيْرِكُمْ إِنْ
أَنْتُمْ ضَرَبْتُمْ فِي الْأَرْضِ فَاصْلَبْكُمْ مَصِيبَةُ الْمَوْتِ
تَحْسِبُونَ هُمَا مِنْ بَعْدِ الصَّلَاةِ فَيَقْسَمَنَّ بِاللَّهِ إِنْ أَرَبْتُمْ
لَا نَشْتَرِي بِهِ ثَمَنًا وَلَوْ كَانَ ذَا قُرْبَىٰ ۚ وَلَا نَكْتُمُ شَهَادَةَ اللَّهِ
إِنَّا إِذَا الْمُنِ الْأَثْمِينَ (المائدہ 106)

اے ایمان والو! تمہارے آپس میں دو شخصوں کا گواہ ہونا ضروری ہے جبکہ تم میں سے کسی کو موت آنے لگے اور وصیت کرنے کا وقت ہو وہ دو شخص ایسے ہوں کہ انصاف پسند ہوں خواہ تم میں سے کوئی ہوں یا تمہارے غیر ہوں اگر تم کسی سفر میں ہو اور وقت اجل آن پہنچے پھر (اے فیصلہ کرنے والو!) اگر تمہیں شک ہو تو ان دونوں (گواہوں) کو نماز کے بعد روک لو تا آنکہ وہ دونوں اللہ کی قسم کھائیں کہ ہم اپنی قسم کے عوض کوئی نفع نہیں لینا چاہتے اگرچہ کوئی قرابت دار بھی ہو اور یہ کہ ہم حق (یعنی وصیت کو) ہرگز نہ چھپائیں

گے ورنہ ہم گنہگاروں میں ہونگے۔

اس آیت میں وجہ اختلاف یہ ہے کہ آیت میں منکم کے مقابلے میں غیر کم سے مراد، غیر مسلموں کو لے لیا گیا ہے اس تعبیری اختلاف کے باعث یہ مسئلہ مجتہد فیہ ہو گیا ہے بظاہر یہ تعبیر، بین المذاہب تناظر میں انتہائی خوش کن اور روشن خیالی کی نمائندہ معلوم ہوتی ہے مگر آیت کا مکمل متن سامنے رکھا جائے تو استدلال کی کمزوری بھی واضح ہو جاتی ہے نظم عبارت اور تعریف آیات کے اصول پر جو امور قابل توجہ ہیں وہ یہ ہیں۔

(i) تمہارے غیر سے مراد موصی (وصیت کرنے والے) کے غیر مذہب لوگ کیسے فرض کئے جاسکتے ہیں؟ کیا قرآن مجید میں مسلمان فاسقوں کی گواہی کو قبول کرنے سے منع نہیں کیا گیا ہے؟ (سورۃ النور آیت 4)

(ii) کیا ذوالعدل کی قید نے خود مسلمانوں میں بھی تخصیص نہیں پیدا کر دی ہے؟ اس لئے تمہارے غیر سے مراد بجائے غیر مسلموں کے موصی کے غیر قرابت دار بھی ہو سکتے ہیں جن کا مسلمان ہونا بھی ضروری ہے نہ صرف مسلمان بلکہ معتبر سچا اور انصاف پسند ہونا بھی ضروری ہے وگرنہ مسلمان فاسقوں کی گواہی میں کیا عیب تھا کہ جن کی گواہی کو قبول کرنے سے روکا گیا ہے الا یہ کہ وہ توبہ اور اصلاح عمل سے گزر جائیں (سورۃ نور آیت 5)

(iii) مزید یہ کہ اخوان من غیر کم (تمہارے غیر) سے مراد اگر غیر مسلم ہوتے تو آیت میں آگے چل کر من بعد الصلوٰۃ کے الفاظ کیوں لائے جاتے؟ یعنی ان گواہوں کو نماز کے بعد روکنے کی ہدایت کیوں ہوتی؟ نماز کے بعد روکنے کے الفاظ سے بھی یہی ظاہر ہے کہ وہ گواہان نماز میں شامل ہیں جسبی تو انہیں روکنے کا حکم دیا گیا ہے اگر وہ مسلمان نہ ہوتے تو انہیں بلانے یا بلوانے کا حکم دیا جاتا نہ کہ روکنے کا۔

اس لئے ہم سمجھتے ہیں کہ مسئلہ زیر بحث میں امام ابوحنیفہ رحمۃ اللہ علیہ کا موقف قرآن کریم

کے مقصود و منشاء کو بہ تمام و کمال پورا کر رہا ہے۔۔۔۔۔ واضح رہے کہ دوسرے مالی معاملات کی طرح وصیت میں بھی دو گواہ ضروری ہیں ایک گواہ کافی نہیں ہے جیسا کہ علامہ شبیر احمد عثمانی رحمۃ اللہ علیہ نے لکھا ہے کہ ایک گواہ بھی کافی ہے ان کے اپنے الفاظ یہ ہیں ”ایک ہو تب بھی مضائقہ نہیں“ حالانکہ یہ نص کے ہی خلاف ہے۔۔۔ ان کے قول کی تائید قرآنی الفاظ سے نہیں ہوتی آیت میں ”اثان“ موجود ہے جو فقط ایک گواہ کی قبولیت کے لئے کفایت نہیں کرتا۔

(9) قرائۃ خلف الامام احناف اور اہلحدیث کے مابین ایک ایسا مابہ النزاع امر ہے جو شروع سے چلا آ رہا ہے اہلحدیث اپنے حق میں حدیثی دلائل رکھتے ہیں جبکہ احناف کے پاس بنیادی طور پر قرآن مجید کی دلیل ہے جسے وہ حدیث کے مقابلے پر شدد سے پیش کرتے ہیں ظاہر ہے کہ قرآن و حدیث کے درمیان جب بھی تعارض ہوگا تو ہر مسلمان قرآن کو ہی ترجیح دے گا، اہلحدیث کا کہنا ہے کہ آنحضرت نے ارشاد فرمایا لا صلوة لمن لم یقرء بفاتحہ الكتاب (بخاری و مسلم) اس شخص کی نماز نہیں جس نے سورہ فاتحہ نہیں پڑھی۔ ہمیں اس حدیث کی قبولیت پر کلام نہیں۔ مگر ہماری تطبیق رائے یہ ہے کہ یہ اس نماز کے لئے ہے جو انفرادی طور پر ادا کی جائے نہ کہ جماعت کے ساتھ وگرنہ قرآن کا مخالف لازم آئے گا جیسا کہ امام ابوحنیفہ رحمۃ اللہ علیہ کی دلیل ہے۔

واذا قرى القرآن فاستمعوا له وانصتوا لبعکم
ترحمون (الاعراف: 204)

جب قرآن پڑھا جائے تو نہایت توجہ سے سنو اور خاموشی اختیار کئے رکھو۔ اس امید پر کہ تم پر رحم کیا جائے۔

امام ابوحنیفہ رحمۃ اللہ علیہ اور ان کے اصحاب اس قرآنی حکم کو عموم میں داخل کرتے ہیں اور یہ

مفہوم اخذ کرنے میں بجا طور پر حق بجانب نظر آتے ہیں کہ جب بھی قرآن پڑھا جائے گا خواہ نماز میں یا غیر نماز میں۔۔۔ ہر دو صورتوں میں اسے توجہ سے سنا اور خاموش رہا جائے گا مگر یہ بھی ظاہر ہے کہ تعمیل ارشاد کے لئے قرآن کا با آواز بلند پڑھا جانا بھی تو ضروری ہے تاکہ قرائت جہری کی سماعت ہمہ تن گوش ممکن ہو سکے البتہ قرائت سری میں امام کی قرائت کو مقتدی کی قرائت قرار دینا اور مقتدی کا جماعت میں شمولیت کے وقت خود کچھ نہ پڑھنا کم از کم اس آیت سے ثابت نہیں ہوتا۔ (اس لئے ہم امام ابن تیمیہ کے اس فتویٰ سے متفق ہیں کہ اگر مقتدی امام کی قرائت سن رہا ہو (یعنی آواز اس تک پہنچ رہی ہو) تو وہ خود کوئی قرائت نہ کرے تاکہ قرآن کا مخالف لازم نہ آئے اور اگر نہ سن رہا ہو تو ضرور پڑھے)۔ (14)

بعض علماء نے قرات جہری کی طرح قرآن کی سماعت اور انصات کو امام کی قرائت سری پر بھی محمول کیا ہے اور اس کے حق میں یہ دلیل دی ہے کہ قرآن مجید میں دو چیزوں کا حکم دیا گیا ہے 1۔ سننے کا 2۔ خاموش رہنے کا پس جب امام با آواز قرائت نہ کرے یعنی مقتدی کے لئے اس کا سننا ممکن نہ ہو تو اس کے لئے خاموش رہنا البتہ ممکن ہے اس لئے وہ خاموش رہے (15) مگر یہ استدلال اس وقت قابل قبول ہو سکتا تھا جب آیت کریمہ یوں ہوتی اذاقری القرآن فی الصلوة فاستمعوا له وانصتو۔۔۔ قرآن کے عموم کو اس طرح مخصوص کرنا صحیح استدلال نہیں ہے اس لئے فقط قرآن کی بنیاد پر امام ابوحنیفہ رحمۃ اللہ علیہ کے استدلال کی اصابت جہاں تک قابل قبول اور لائق شمول ہو سکتی تھی اسے ہم نے نہ صرف قبول کیا ہے بلکہ اسے ان کی قرآن فہمی کی دلیل بھی سمجھا ہے۔

(10) عورت کے چہرے کا پردہ آج کے مذہبی لوگوں میں نہایت شدت سے رائج ہے ان کی شدت بتاتی ہے کہ وہ اسے عین اسلام سمجھتے ہیں متعدد (تفسیروں میں) یہ مسئلہ اسی طرح مرقوم ہے مثلاً مولانا سید ابوالاعلیٰ مودودیؒ کے حوالے سے ولاییدین زینتھن الاماظر منها کی تفسیر ملاحظہ فرمائیے۔

”ہم یہ سمجھنے سے بالکل قاصر ہیں کہ ماضیہ کے معنی ماضیہ عربی کے کس قاعدے سے ہو سکتے ہیں ظاہر ہونے اور ظاہر کرنے میں کھلا ہوا فرق ہے اور ہم دیکھتے ہیں کہ قرآن صریح طور پر ظاہر کرنے سے روک کر ظاہر ہونے کے معاملے میں رخصت دے رہا ہے۔ اس رخصت کو ظاہر کرنے کی حد تک وسیع کرنا قرآن کے بھی خلاف ہے اور ان روایات کے بھی خلاف جن سے ثابت ہوتا ہے کہ عہد نبوی میں حکم حجاب آ جانے کے بعد عورتیں کھلے منہ نہیں پھرتی تھیں اور حکم حجاب میں منہ کا پردہ شامل تھا اور احرام کے سوا دوسری تمام حالتوں میں نقاب کو عورتوں کے لباس کا ایک جز بنادیا گیا تھا پھر اس سے بھی زیادہ قابل تعجب بات یہ ہے کہ اس رخصت کے حق میں دلیل کے طور پر یہ بات پیش کی جاتی ہے کہ منہ اور ہاتھ عورت کے ستر میں داخل نہیں ہیں حالانکہ ستر اور حجاب میں زمین و آسمان کا فرق ہے (16) اس تفسیر سے ظاہر کیا گیا ہے کہ عورت کا چہرہ اور اس کے ہاتھ پاؤں اس حکم میں نہیں آتے لہذا اسے چھپانا ضروری ہے گو وہ ستر میں شامل تو نہیں مگر حجاب میں ضرور داخل ہیں کچھ اس طرح کی تفسیر مولانا محمد ادریس کاندھلوی نے بھی کی ہے۔

”زینت کے معنی آرائش اور زیبائش کے ہیں خواہ وہ خلقی اور قدرتی ہو جیسے چہرہ اور دونوں ہاتھوں اور ہتھیلیاں یا مصنوعی اور اختیاری ہو جیسے پوشاک اور زیور یہ سب چیزیں زینت ظاہرہ یعنی الاما ظہر منھا میں داخل ہیں جن کا اظہار سوائے محارم کے کسی کے سامنے جائز نہیں ہے۔ (17)

آپ نے اوپر دو تفسیروں کے اقتباسات ملاحظہ کیجئے ان تفسیروں کی رو سے ثابت کیا جاتا ہے کہ اسلام میں عورت کو غیر محرموں کے سامنے چہرہ اور ہاتھ پاؤں کھولنے کی اجازت نہیں ہے اور بالفرض وہ اگر کھول بھی لے تو ان اعضاء کی طرف سے مردوں کا دیکھنا بہر حال حرام ہی ہے۔ جبکہ امام اعظم ابو حنیفہ رحمۃ اللہ علیہ اور ان کے اصحاب کا قول ان تفسیری

مفہیم کے برعکس ہے ان کا کہنا ہے کہ الاما ظہر منھا سے مراد چہرہ اور ہتھیلیاں ہیں کیونکہ سرمہ چہرے کی اور خضاب اور انگوٹھی ہتھیلیوں کی زینت ہیں (احکام القرآن) اور ہمیں یہی تفسیر خود آیت کے سیاق و سباق اور تعریف آیات کی رو سے درست معلوم ہوتی ہے اس کے حق میں دلائل جاننے کے بعد ہی آپ کو امام اعظم رحمۃ اللہ علیہ کی قرآن فہمی کا اندازہ ہو سکے گا اس سلسلے میں راقم الحروف اپنے ایک مضمون سے چند قرآنی دلائل درج کر رہا ہے ملاحظہ کیجئے۔

پہلی دلیل:

قل للمؤمنین یغضوا من ابصارہم ویحفظوا فروجہم۔ (النور 30)

آپ مومن مردوں سے کہہ دیجئے کہ وہ (نامحرم عورتوں کی طرف) دیکھنے میں کچھ کمی کریں۔ (یعنی اپنی نگاہوں میں حیا اور ادب پیدا کریں) اور ان مقامات کی حفاظت کریں جو محل خطرات ہیں۔

اس آیت میں مردوں کو غص بصر کا حکم دیا گیا یہ حکم اس وقت قابل فہم ہو سکتا ہے کہ جب عورتوں کے چہرے کھلے ہوں اگر چہرے ملفوف ہوں تو مردوں کو غص بصر کا حکم دینا بے معنی ہوگا۔

دوسری دلیل:

قل للمومنات یغضضن من ابصارہن ویحفظن فروجہن۔ (النور 31)

آپ مومن عورتوں سے فرما دیجئے (کہ نامحرم مردوں کی طرف) دیکھنے میں کچھ کمی کریں (یعنی اپنی نگاہوں میں حیا اور ادب پیدا کریں) اور ان جگہوں کی حفاظت کریں جو محل خطرات ہیں۔

اس آیت میں عورتوں کو بھی وہی حکم دیا گیا ہے کہ جو اوپر کی آیت میں مردوں کو دیا گیا

ہے گویا غرض البصار اور حفظ فروج کا حکم دو طرفہ ہے یکطرفہ نہیں ہے اس لئے ان قرآنی فقرات سے فقط عورت کے چہرے کا پردہ کسی صورت بھی مستحب نہیں ہو سکتا سوائے اس کے کہ پردے کا حکم دو طرفہ ہو یعنی مرد حضرات بھی اپنے چہروں کو چھپائیں اور یہ محال ہے۔
تیسری دلیل:

ولایبدین زینتھن الا ما ظہر منها (النور 31)

اور (عورتوں کو چاہئے کہ وہ) اپنی زینت کو ظاہر نہ کریں سوائے اس کے جو آپ سے آپ ظاہر ہو۔

یہاں زینت کا مفہوم سوائے عورتوں کی آرائش و زیبائش کے کچھ اور نہیں ہو سکتا ڈاکٹر محمد طاہر القادری نے اس فقرہ کا ترجمہ بایں الفاظ کیا ہے ”اور اپنی آرائش و زیبائش کو ظاہر نہ کیا کریں سوائے (اسی حصے) کے جو اس میں سے خود ظاہر ہوتا ہے“ تفسیر روح المعانی میں الاماظر منھا کے تحت لکھا گیا ہے۔

ای الاماجرت العادة والجبلة علی ظهوره والاصل فيه
الظهور كالخاتم والفتحة والكحل والخضاب
فلامواخذة فی ابدائه للاجانب وانما المواخذة فی ابداء
ماخفی من الزينة كا سوار والخلخال والاملج والقلادة
والا کلیل والوشاح والقرط (18)

یعنی سوائے اس کے جو عادتاً و طبعاً کھلا رہتا ہے اور کھلا رہنا بھی اس کی اصل ہے جیسے انگوٹھی، چھلّا، سرمہ اور مہندی، جیسے نامحرموں کے سامنے ظاہر کرنے پر کوئی مواخذہ نہیں البتہ چھپائی جانے والی زینتوں کے ظاہر کرنے پر مواخذہ ہے مثلاً کڑے اور جھانجھر، بازو گلوبند، ہار، مرصع پنکایا، مالا اور بالیاں وغیرہ۔

امام فخر الدین رازی رحمۃ اللہ علیہ نے اپنی تفسیر میں ما ظہر منھا کے معنی فقال سے یہی نقل کئے ہیں الا ما یظہر الانسان فی العادة الجارية یعنی جسے انسان عادتاً اور طبعاً ظاہر کرتا ہے (یعنی چہرہ ہاتھ اور پاؤں) اور کشف میں بھی یہی قول نقل کیا گیا ہے اس مفہوم کے پیش نظر اس بات پر اجماع ہوا ہے کہ ہر نمازی کے لئے ضروری ہے کہ وہ نماز کے وقت ستر عورت کرے اور عورت کے لئے ضروری ہے کہ اپنا چہرہ اور ہاتھ کھلے رکھے اس سے معلوم ہوا کہ عورت کا چہرہ ستر عورت میں شامل نہیں۔ اور جو چیز ستر عورت میں شامل نہیں اسے ظاہر کرنے میں کیا اعتراض کیا جاسکتا ہے؟
چوتھی دلیل:

ولیضربن بخمرهن علی جیوبهن (النور 31)

اور عورتوں کو چاہئے کہ وہ (اپنے سروں پر اوڑھے ہوئے) دوپٹوں کو اپنے گریبانوں پر (بھی) ڈال لیں۔

اگر اسلام میں چہرہ کا پردہ ہوتا تو فقرہ یوں ہوتا۔ ولیضربن بخمرهن علی وجوههن یعنی بجائے جیوبھن کے وجوھن ہوتا جس سے بات بالکل واضح ہو جاتی کہ چہرہ بھی چھپانا ہے مگر اس فقرہ نے بات بالکل صاف کر دی کہ اسلام عورتوں کے سینوں کو چھپا ہوا دیکھنا چاہتا ہے نہ کہ ان کے چہرے کو۔
پانچویں دلیل:

یا ایہا النبی قل لازواجک وبناتک و نساء المؤمنین
یدنین علیہن من جلا بیہن ذلک ادنی ان یعرفن
فلا یؤذین (الاحزاب- 59)

اے نبی! اپنی بیویوں اور اپنی بیٹیوں اور مومنوں کی عورتوں سے کہہ دیجئے کہ وہ (گھر سے باہر نکلتے وقت) اپنی چادروں کا ایک حصہ

اپنے سروں پر بھی لے لیا کریں اور یہ چادر لینا اس امر کے قریب ہے کہ اس طرح ان کی پہچان ہو جائے گی اور وہ (عدم معرفت کی) اذیت سے بچ جائیں گی اور وہ ایذا نہیں دی جائیں گی۔

اس آیت سے چہرے کے پردے کے حق میں استدلال کیا جاتا ہے مگر آیت میں اس کے برعکس استدلال کا لوازمہ موجود ہے یدنین علیہن میں چادروں کا سروں سے اوپر لینے کا حکم اس امر کو مستلزم ہے کہ اس سے چہرہ بھی چھپایا جائے گا جبکہ ذلک ادنیٰ ان یعرفن کے فقرہ میں عورت کی شناخت کا قرینہ واضح طور پر موجود ہے اور کسی عورت کی پہچان اور معرفت چہرے کو چھپا کر کیسے ممکن ہو؟

بعض علماء نے من جلابیہن میں من کو تبعیضیہ قرار دیکر گھونٹ نکالنے کا مفہوم اخذ کیا ہے ہمارے نزدیک یہ مفہوم تعریف آیات کے اصول کے تحت خلاف واقعہ ہے اگر من تبعیضیہ سے چہرہ ڈھانپنا مراد لیا جائے تو ان یعرفن کا لفظ بے محل ہو جائے گا اور ویسے بھی قرآن کی دیگر آیات سے بالعموم چہرے کے کھلے ہونے کا پتہ چلتا ہے۔

طوالت سے بچنے کے لئے فقط انہی پانچ دلائل پر اکتفاء ہے تفصیل کے طالبین راقم کا مضمون مطالعہ فرمائیں (19)

ان آیات کی روشنی میں ہمیں امام اعظم ابوحنیفہ رحمۃ اللہ علیہ کا مسلک مطابق قرآن اور عین حق و صواب معلوم ہوتا ہے کہ ان کی قرآنی بصیرت کا بھی خوب خوب اندازہ ہوتا ہے۔
(11) قرآن مجید کا زبر الاولین یعنی گذشتہ صحیفوں میں مذکور ہونا (خواہ عقائد کے پہلو سے یا بعض احکام کے پہلو سے یا حضرت محمد ﷺ کی بعثت کی پیش گوئی کے پہلو سے) خود قرآن کریم کے اندر موجود ہے۔

وانہ لفی زبر الاولین (الشعراء 196)

”بے شک قرآن اولین کتابوں میں مذکور ہے“

حالانکہ قرآن ان اگلی کتابوں میں بعینہ عربی زبان میں نہیں تھا اس لئے کم از کم لفظی طور پر قرآن کا اطلاق غیر عربی قرآن پر بھی اس آیت کی رو سے صحیح و صادق آئے گا البتہ یہ اطلاق حقیقتاً نہیں مجازاً تسلیم کیا جائے گا اسی لئے امام ابوحنیفہ رحمۃ اللہ علیہ نے نماز میں فارسی ترجمہ قرآن کو خود قرآن کا قائم مقام (یعنی مجازاً قرآن) قرار دیا تھا لیکن محققین کے بیان کے مطابق بعد میں امام صاحب نے رجوع کر لیا تھا (تفسیر روح المعانی و تفسیرات احمدی بحوالہ تفسیر ماجدی) بحیثیت مجموعی آیت کا مفاد قرآن مجید کے مضامین عقائد اور بعض مضامین احکام وغیرہ انبیاء سابق کے صحیفوں میں مذکور ہونے پر مشتمل ہے اس پر قیاس کرتے ہوئے امام اعظم ابوحنیفہ رحمۃ اللہ علیہ نے قرآنی لغت کو دیگر لغات پر مثلاً فارسی، ترکی اور ہندی وغیرہ پر بھی لفظاً قرآن کا اطلاق کیا تھا اور یہ زبان فارسی، نماز پڑھنے کا جواز پیش کیا تھا گو جس سے بعد میں انتشار امت کے خوف سے رجوع بھی کر لیا تھا۔

اس بحث میں اگر درج ذیل آیت بھی پیش نظر رہے تو نفس مسئلہ زیادہ واضح ہو جائے گا۔

ولو جعلناہ قرآناً عجمیاً لقلوا لولا فصلت ایۃ (نم)

السجدہ (44)

مولانا غلام رسول سعیدی کے بقول ”یہ آیت اس معنی کو مستلزم ہے کہ

اگر یہ قرآن عجمی زبان میں ہوتا تب بھی اس کا نام قرآن ہی

ہوتا“ (20)

یہی سبب سے یہ نتیجہ اخذ ہوتا ہے کہ ہمیں قرآن اور القرآن میں فرق کرنا پڑے گا لفظ قرآن نکرہ ہے جبکہ القرآن معرفہ اس لئے قرآن عربی جس کے الفاظ منزل من اللہ ہیں اس پر القرآن کا اطلاق ہوگا اور وہ اپنی اس خصوصیت میں ہمیشہ ممتاز اور منفرد رہے گا جبکہ کسی بھی زبان میں ترجمہ قرآن چونکہ منزل من اللہ نہیں ہوتا اس لئے اس پر الف لام تعریفی کے بغیر فقط لفظاً قرآن کا اطلاق تو ہو سکتا ہے اور وہ بھی بطور مجاز نہ کہ بطور حقیقت شاید اسی لئے امام

اعظم رحمۃ اللہ علیہ نے قرآن مجید کو کسی بھی لغت میں بالخصوص فارسی میں نماز پڑھنے کو ابتداء) جائز قرار دیا تھا اور یہ جواز یقیناً اس بنیاد پر تھا کہ اس طرح قرآن کو سمجھا جاسکے گا کیونکہ نماز صرف پڑھنے والی چیز نہیں بلکہ قائم کرنے والی چیز ہے اور اس لئے پورے قرآن میں کہیں بھی اقراء الصلوۃ کے الفاظ نہیں آتے یعنی نماز پڑھو بلکہ اقموا الصلوۃ کے الفاظ آتے ہیں یعنی نماز قائم کرو کسی بھی پڑھی لکھی چیز کو قائم کرنے کے لئے اس کا سمجھنا کتنا ضروری ہے آج دوران ایام نے اس مسئلہ کی شدت اور ضرورت کو روز روشن کی طرح نمایاں کر دیا ہے اس لئے ہم اس رجوع مسئلہ کو بھی امام ابوحنیفہ رحمۃ اللہ علیہ کی قرآن فہمی قرآن مجید سے ان کی گہری وابستگی اور ان کی نیک نیتی پر محمول کرتے ہیں ان کی فکر کی صحت و اصابت کو درج ذیل آیت کریمہ کی رو سے باوجود ان کی رجعت کے آج بھی صحیح سمجھتے ہیں۔

يا ايها الذين امنوا لا تقربوا الصلوة وانتم سكارى حتى

تعلموا ما تقولون (النساء 43)

”اے ایمان والو! نماز کے قریب نہ جاؤ اس حال میں کہ تم نشہ میں ہو“

یہاں تک کہ جو کچھ (پڑھتے ہو) اسے سمجھنے لگو۔

حتیٰ تعلموا ما تقولون سے حکم نماز کی علت غائی کا پتہ چلتا ہے کہ نماز صرف الفاظ قرآن کے پڑھنے سے عبارت نہیں ہے جب تک کہ اپنے پڑھے لکھے کو سمجھانہ جائے اور یہ جو خالص حالت نشہ میں نماز پڑھنے سے روکا گیا ہے اس سے یہ بات آپ سے آپ واضح ہوتی ہے کہ نماز میں قرآن کا سمجھنا کتنا ضروری ہے اس آیت سے یہ بھی ثابت ہوتا ہے کہ ہر مسلمان کو نماز کے دوران پڑھی جانے والی آیات اور سورتوں کے معنی و مفہوم یقینی طور پر معلوم ہونے چاہئیں۔۔۔ جو لوگ بغیر معنی و مفہوم کے نمازیں پڑھتے ہیں وہ کسی نہ کسی طرح حتیٰ تعلموا اما تقولون کے زمرے میں ہی آتے ہیں یہی تھی وہ بات جس کی وجہ سے

امام ابوحنیفہ رحمۃ اللہ علیہ نے فارسی اور دیگر لغات میں قرآن پڑھنے بالخصوص نماز میں پڑھنے کا جواز پیش کیا تھا۔۔۔ آخر ایسی صلوۃ سے امت مسلمہ کو کیا فائدہ پہنچ سکتا تھا جسے وہ سمجھنے سے قاصر ہو گا ابوحنیفہؒ نے عموم بلوئی کے پیش نظر اپنے قول سے رجوع کر لیا تھا مگر آج وقت اور تاریخ نے بتا دیا ہے کہ دنیا کی اکثر زبانوں میں قرآن مجید کے تراجم امام ابوحنیفہ کے اس قول رجوع کی صحت و اصابت کی صدائے بازگشت ہیں۔۔۔۔۔ چلو نماز میں نہ سہی خارج از نماز ہی سہی بہر حال لوگوں کو اپنی اپنی لغات میں قرآن کو پڑھتے رہنا چاہئے تاکہ القرآن کو سمجھا جاسکے کیونکہ اب روئے زمین پر یہ واحد کتاب ہے جسے قیامت تک مکمل کتاب ہدایت ہونے کا شرف و اعزاز حاصل ہے۔

12) گواہان نکاح کے سلسلے میں امام ابوحنیفہ رحمۃ اللہ علیہ کے ہاں قدرے توسع پایا جاتا ہے برخلاف دیگر ائمہ کے بالخصوص امام شافعی رحمۃ اللہ علیہ اور امام احمد رحمۃ اللہ علیہ کے ان حضرات کے نزدیک نکاح کے گواہوں کا مرد ہونا ضروری ہے جبکہ امام ابوحنیفہ رحمۃ اللہ علیہ کے ہاں ایک مرد کے ساتھ دو عورتیں بھی گواہ ہو سکتی ہیں (مگر راقم کے نزدیک فقط دو عورتیں بھی گواہی کے لئے کافی ہیں) (اگرچہ ان کے ساتھ کوئی مرد نہ ہو، یہ مقالہ نگار کا ذاتی خیال ہے احتاف کے نقطہ نظر کا اس سے کوئی تعلق نہیں ہے) اور اس کی دلیل یہ آیت گرامی ہے۔

فاذا بلغن اجلهن فامسكوهن بمعروف او فارقوهن بمعروف

واشهدو ذوی عدل منكم (الطلاق/2)

پس جب وہ اپنے مقررہ وقت کو پہنچے لگیں تو انہیں دل پسند طریقے سے روک لو

یا اچھے طریقے سے الگ کر دو (ہاں! اپنے رجوع کے اس عمل میں) دو

صاحب عدل افراد کو گواہ کر لو۔

اس آیت میں طلاق اور مراجعت ہر دو کی شہادت کا ذکر ہے اسلوب آیت اس قدر جامع

ہے کہ وہ طلاق و مراجعت دونوں پر بیک وقت حاوی ہے کیونکہ یہاں دونوں کو اکٹھا ذکر کیا گیا ہے اس لئے اس حکم کو صرف مراجعت یا صرف طلاق پر محمول کرنا درست نہیں ہے یہ بیک وقت دونوں پر محمول ہوگا۔۔۔ آیت میں موجود صیغہ تذکیر سے کسی کو غلط فہمی نہیں ہونی چاہئے کیونکہ یہ صیغہ بالعموم علی سبیل التغلیب استعمال ہوتا ہے اور مراد مرد و عورت دونوں ہوتے ہیں ذوی عدل منکم سے کوئی بھی دو صاحب اعتبار مسلمان مراد ہو سکتے ہیں جس میں مرد و عورت کی کوئی تفریق نہیں ہے البتہ یہ پہلو پیش نظر رہے کہ مردوں کا گواہ بننا فقط ہمارا عرف ہے نہ کہ شریعت۔

بہر حال اس مسئلے میں امام ابو حنیفہ رحمۃ اللہ علیہ بمقابلہ امام شافعی رحمۃ اللہ علیہ اور امام احمد رحمۃ اللہ علیہ کے اقرب الی القرآن معلوم ہوتے ہیں تنقیح بیان کے طور پر مزید عرض ہے کہ مراجعت پر دو گواہوں کا بیان اس امر کو مستلزم ہے کہ اصلاً نکاح میں بھی دو گواہوں کا ہونا اس طرح ضروری ہے ورنہ مراجعت پر گواہی کی کیا ضرورت تھی؟ جسے اتنے اہتمام سے بیان کیا گیا۔۔۔ سچ کہا ہے کسی نے۔

جميع العلم في القرآن لكن
”تمام علوم قرآن میں موجود ہیں مگر لوگ اس کے فہم سے قاصر ہیں اور اقبال رحمۃ اللہ علیہ نے بھی سچ کہا ہے۔“

نگاہ تیری فرد و مایہ ہاتھ ہے کوتاہ
ترا گناہ کہ ٹخیل بلند کا ہے گناہ

اختتام مضمون میں اس امر کا اظہار کرنا چاہوں گا کہ پوری فقہ اسلامی کو اپنی فکری اور فقہی اساس کے ساتھ از سر نو تشکیل دینا وقت کی اہم اور شدید ضرورت ہے کیونکہ بد قسمتی سے مادہ پرستی کے غلبہ نے لوگوں میں شریعت کی بجائے تشرع (قانون کی لفظی پیروی) کا نقطہ نگاہ پیدا کر دیا ہے جس کے سبب علم فقہ روایتی طور پر قرآن مجید کا بدل بکر رہ گیا ہے اور روح

قرآنی کے فقدان سے اب ایسے مسائل حیات نے جنم لے لیا ہے جس کا جواب میرے خیال میں اب فقہی اجتہاد سے بھی ممکن نہیں رہا اس کے لئے ارباب علم و دانش کو پہلے فکری اجتہاد کرنا پڑے گا بعد میں فقہی میرے نزدیک سیدنا امام اعظم ابو حنیفہ رحمۃ اللہ علیہ کی تقلید جو دے نہیں تحرک سے عبارت ہے اور یہ تحریک ہی فکری و فقہی ہر دو اجتہاد کی بنیاد بنے گا۔

یہ دور اپنے ابراہیم کی تلاش میں ہے
صنم کدہ ہے جہاں لا الہ الا اللہ

(علامہ اقبال رحمۃ اللہ علیہ)



حواشی و حوالہ جات

- (1) الجامع لاحکام القرآن، جلد دوم ص 246، المغنی جلد ہشتم ص 214، بحوالہ بتیان القرآن جلد اول ص 685، مولانا غلام رسول سعیدی، ناشر فرید بک اسٹال اردو بازار لاہور طبع سوم 1999ء
- (2) عرفان صدیقی، نقش خیال بعنوان تہران روزنامہ جنگ کراچی 31 مئی 2009ء
- (3) تدبر قرآن پر ایک نظر ص 59، دارالتذکیر، رجن مارکیٹ، اردو بازار لاہور 2007ء
- (4) یہ احادیث درج ذیل کتب میں وارد ہوئی ہیں صحیح بخاری، جلد اول، رقم الحدیث 111، جلد چہارم، رقم الحدیث 3047، جلد ہشتم، رقم الحدیث 6903، سنن رعدی، جلد سوم، رقم الحدیث 1417، سنن نسائی، رقم الحدیث 5758، سنن ابن ماجہ، جلد دوم، رقم الحدیث 2658، مسند احمد جلد اول، رقم الحدیث 993، 991 (بحوالہ بتیان القرآن)
- (5) تدبر قرآن، جلد ہفتم، ص 501، فاران فاؤنڈیشن لاہور 1988ء
- (6) شرح صحیح مسلم، جلد چہارم ص 677، فرید بک اسٹال اردو بازار لاہور 1998ء
- (7) ضیاء القرآن جلد چہارم ص 55، ضیاء القرآن پبلی کیشنز، گنج بخش روڈ لاہور 1399ء
- (8) جامع الترمذی، کتاب النکاح، باب ما جاء لانکاح الابولی
- (9) ماہنامہ ضیاء حرم لاہور مئی 1997ء بعنوان ولی نکاح کی شرعی حیثیت
- (10) کتاب الام، جلد ہفتم ص 83، بتیان القرآن جلد دوم ص 609
- (11) بحوالہ ایضاً جلد دوم
- (12) ان دونوں آیات کے باب میں علامہ رحمت اللہ طارق نے اپنی مبسوط و کتاب، تفسیر منسوخ القرآن میں صفحہ نمبر 328 تا 349 نہایت عالمانہ شرح لکھی ہے جو پڑھنے سے تعلق رکھتی ہے ناشر! دوست ایسوسی ایٹس، الکریم مارکیٹ، اردو بازار لاہور سنہ اشاعت 1999ء نیز عبد اللہ یوسف علی نے اپنی تفسیر میں ابو مسلم اصفہانی کی تفسیر کو ہی

قبول کیا ہے۔

- (13) تدبر قرآن، جلد دوم، ص 604، فاران فاؤنڈیشن لاہور 1983ء
- (14) ابن تیمیہ، جلد 23، ص 265، بحوالہ احسن التفاسیر، صلاح الدین یوسف، شاہ فہد قرآن کریم پرنٹنگ کمپلیکس سعودی عرب
- (15) بتیان القرآن، جلد اول، ص 236
- (16) تقسیم القرآن، جلد سوم سورہ نور، حاشیہ نمبر 36، ص 386، مکتبہ تعمیر انسانیت لاہور طبع ہفتم 1974ء
- (17) معارف القرآن جلد پنجم، ص 421، مکتبہ عثمانیہ، بیت الحمد، مہران بلاک، علامہ اقبال ٹاؤن لاہور، طبع دوم 1422ھ
- (18) تفسیر روح المعانی الجزء الثامن عشر، ص 140، مکتبہ امدادیہ ملتان، سن اشاعت درج نہیں۔
- (19) سہ ماہی التفسیر، کراچی، جلد 3، مسلسل شمارہ نمبر 9 (جنوری تا مارچ 2007ء، مجلس التفسیر کراچی، پوسٹ بکس نمبر 8413، یونیورسٹی آف کراچی
- (20) بتیان القرآن، جلد ہشتم سورۃ الشعراء تفسیر زیر آیت، فرید بک شال لاہور 2004ء

امام اعظم ابو حنیفہ رحمہ اللہ کی شخصیت

کشف المحجوب کی روشنی میں

ڈاکٹر طاہر رضا بخاری

ڈائریکٹر مذہبی امور محکمہ اوقاف، پنجاب

امام اعظم ابو حنیفہ رحمۃ اللہ علیہ کی شخصیت کشف المحجوب کی روشنی میں
ڈاکٹر طاہر رضا بخاری

حضرت امام اعظم ابو حنیفہ رحمۃ اللہ علیہ امت مسلمہ کے وہ بطل جلیل اور رجل عظیم ہیں جن کی ذات اقدس سے دنیا کو ہمیشہ روشنی اور راہنمائی میسر آتی رہے گی حضرت داتا گنج بخش رحمۃ اللہ علیہ نے اپنی شہرہ آفاق تصنیف ”کشف المحجوب“ میں آپ کو امام طریقت، امام الائمہ، مقتداء الہست، شرف فقہاء اور عز العلماء جیسے گرانقدر القابات سے یاد کیا ہے آپ رحمۃ اللہ علیہ فرماتے ہیں کہ امام ابو حنیفہ رحمۃ اللہ علیہ عبادات و مجاہدات اور طریقت کے اصول میں عظیم الشان مرتبے پر فائز تھے آپ رحمۃ اللہ علیہ مشائخ میں بہت سے حضرات کے جن میں ابراہیم ادھم رحمۃ اللہ علیہ، فضیل بن عیاض رحمۃ اللہ علیہ، داؤد طائی رحمۃ اللہ علیہ اور بشر حافی رحمۃ اللہ علیہ شامل ہیں پیشوا اور استاذ تھے آپ رحمۃ اللہ علیہ کشف المحجوب میں تحریر فرماتے ہیں۔

”ومنہم امام جہان‘ ومقتدای خلقان‘ شرف فقہا
وعز علماء‘ ابو حنیفہ نعمان بن ثابت الخزازی‘ رضی اللہ
عنہ‘ وی را اندر عبادت و مجاہدات قدمی درست
بودہ است‘ و اندر اصول این طریقت‘ شانی عظیم
داشت“ (1)

حضرت داتا گنج بخش رحمۃ اللہ علیہ فرماتے ہیں کہ حضرت امام اعظم ابو حنیفہ رحمۃ اللہ علیہ نے اپنے اوائل دور میں ترک دنیا اور گوشہ نشینی کو اختیار فرمایا تاکہ لوگوں میں عزت و

حشمت پانے سے دل کو پاک و صاف رکھیں اور دن رات اللہ تعالیٰ کی عبادت میں مصروف
منہمک رہیں مگر ایک رات آپ رحمۃ اللہ علیہ نے خواب میں دیکھا کہ رسول اللہ ﷺ کے
استخوان مبارک کو جمع کر رہے ہیں اور بعض کو بعض سے الگ کر رہے ہیں اس خواب سے
آپ رحمۃ اللہ علیہ بہت پریشان ہوئے اور حضرت محمد بن سیرین رحمۃ اللہ علیہ (جو کہ حضرت
حسن بصری رحمۃ اللہ علیہ کے ہم عصر اور خواب کی تعبیر کے ماہر تھے) کے ایک صاحب سے
اس خواب کی تعبیر دریافت کی انہوں نے جواب دیا کہ آپ رحمۃ اللہ علیہ (امام اعظم ابوحنیفہ
رحمۃ اللہ علیہ) رسول اکرم ﷺ کے علم مبارک اور آپ ﷺ کی سنت کی حفاظت میں ایسے
بلند مقام پر فائز ہونگے کہ گویا آپ رحمۃ اللہ علیہ ان میں تصرف کر کے صحیح اور سقیم کو جدا جدا
کریں گے حضرت امام اعظم رحمۃ اللہ علیہ کو دوسری مرتبہ نبی اکرم ﷺ کی خواب میں زیارت
نصیب ہوئی تو آنحضرت ﷺ نے فرمایا ”کہ اے ابوحنیفہ! عزلت مت اختیار کرو کیونکہ
مجھے میری سنت زندہ کرنے کے لئے پیدا کیا گیا ہے“
حضرت داتا گنج بخش رحمۃ اللہ علیہ کشف المحجوب میں تحریر فرماتے ہیں:

”واندر ابتدای احوال، قصد عزلت کرد، و از جمله
خلق تبرا کرد، و خواست کہ از میان خلق بیرون شود،
کہ دل از ریاست و جاہ خلق پاکیزہ کردہ بود،
و مہذب، حق را ایستادہ، تاشبی در خواب دید کہ
استخوان های پیغمبر ﷺ، از لحد او گردمی کرد، او
بعضی را از بعضی اختیار می کند، از نہیب آن از
خواب درآمد، از یکی از اصحاب محمد بن سیرین بہر
سید، او گفت، تو اندر علم، پیغمبر ﷺ، و حفظ
سنت وی (بہ درجہ ای) بزرگ رسی، چنان کہ اندر

آن متصرف شوی و صحیح از سقیم جدا کنی، و دیگر
بار پیغامبر را ﷺ، بہ خواب دید کہ وی را گفت، یا
ابا حنیفہ! ترا سبب زندہ گردانیدن سنت من کردہ
اند، قصد عزلت مکن“ (2)

پہلی صدی ہجری میں اسلامی سلطنت جوں جوں وسعت اختیار کرتی گئی اسی طرح علمی
مراکز بھی پھیلتے اور بڑھتے چلے گئے چنانچہ امام اعظم ابوحنیفہ رحمۃ اللہ علیہ کے عہد تک مجموعہ
ہائے احادیث صحابہ کرام، تابعین اور تبع تابعین کی وساطت سے اسلامی سلطنت کے ایک
ایک گوشے تک پہنچ چکے تھے اور ان احادیث مبارکہ پر عمل بھی جاری تھا۔
آغاز میں صرف مکہ مکرمہ اور مدینہ منورہ میں ہی صحابہ کرام رضی اللہ عنہم اور ان کے تلامذہ
کے لئے حدیث کی روایت بیان کرنے اور قبول کرنے کا رواج تھا لیکن جب حضرت عمر
فاروق رضی اللہ عنہ نے کوفہ آباد کیا تو صحابہ کرام رضوان اللہ علیہم اجمعین کی ایک عظیم
جماعت کوفہ میں آ گئی جس کے سالار حضرت عبداللہ ابن مسعود رضی اللہ عنہ تھے حضرت عمرو
بن عاص رضی اللہ عنہ نے مصر فتح کیا تو حضرت عبداللہ بن عمر رضی اللہ عنہ نے وہاں پر علمی
حلقہ قائم کیا یہ حلقے حدیث کی روایت کو فروغ دیتے رہے یہاں تک کہ پہلی صدی ہجری کے
اختتام پر حضرت عمر بن عبدالعزیز رضی اللہ عنہ نے حکومت سنبھالی۔ یہ وہ دور تھا جب خلفاء
راشدین کے قائم کردہ ادارے درہم برہم ہو چکے تھے چنانچہ ان حالات میں مشہور محدث محمد
بن مسلم بن شہاب زہری کو متفرق و منتشر احادیث مبارکہ کو جمع کرنے کا فریضہ سونپا گیا امام
زہری رحمۃ اللہ علیہ نے یہ کام بڑی عرق ریزی اور جانفشانی سے کیا یہاں تک کہ 101
ہجری میں حضرت عمر بن عبدالعزیز رضی اللہ عنہ کا انتقال ہو گیا جس کے سبب حدیث جمع کئے
جانے کا یہ عظیم منصوبہ متاثر ہونے کا خدشہ پیدا ہو گیا تاہم امام زہری رحمۃ اللہ علیہ اور ان کے
تلامذہ نے بڑی بھرپور مساعی سے یہ منصوبہ پایہ تکمیل تک پہنچایا۔ اب ضرورت اس امر کی

تھی کہ ان روایات میں جو اختلافات ہیں انہیں دور کیا جائے جس کے لئے ایک ایسی ہمہ گیر شخصیت کی ضرورت تھی جو ایک طرف تو علم روایت کی امین ہو اور دوسری طرف درایت میں بھی اسے بلند مرتبہ حاصل ہو چنانچہ اس دور میں امام اعظم رحمۃ اللہ علیہ کو اللہ تعالیٰ نے اس عظیم کام کے لئے منتخب فرمایا اس نازک مرحلے پر روایات سے استنباط و استخراج اور استدلال کا عظیم کام آپ رحمۃ اللہ علیہ کے مد نظر تھا لیکن استنباط و استخراج سے پہلے ان روایات کے اخذ و قبول کا مرحلہ اس سے بھی زیادہ اہم تھا جس کے لئے امام اعظم رحمۃ اللہ علیہ نے وہ بنیادی اصول وضع کئے جو روایت حدیث کے حوالے سے اساسی اور بنیادی حیثیت اختیار کر گئے۔

آپ رحمۃ اللہ علیہ نے چونکہ اسلامی علوم کے عظیم مرکز کوفہ میں نشوونما پائی تھی جہاں ائمہ حدیث و فقہ کے علاوہ ائمہ لغت عربیہ اور ماہرین صرف و نحو کی کثرت تھی امام صاحب رحمۃ اللہ علیہ نے حدیث کو قبول کرنے اور روایت کرنے کے جو اصول وضع کئے وہ بعد کے محدثین کے لئے چراغ راہ ٹھہرائے آپ رحمۃ اللہ علیہ نے احادیث کی جانچ پرکھ میں جن قواعد و ضوابط سے کام لیا وہ امت کے لئے روشنی کا مینارہ ثابت ہوئے امام ابو یوسف رحمۃ اللہ علیہ کہتے ہیں کہ:

”میں نے ابو حنیفہ رحمۃ اللہ علیہ سے زیادہ حدیث کی تفسیر جاننے والا اور اس کے فقہی نکات پہچاننے والا نہیں دیکھا میں نے جب کبھی کسی بات میں ان کی مخالفت کی اور اس پر غور کیا تو انہی کے مذہب کو آخرت کے لحاظ سے زیادہ نجات دینے والا پایا۔ اکثر اوقات میں حدیث کی طرف مائل ہوتا تو وہ مجھ سے زیادہ صحیح حدیث کو جاننے والے ہوتے۔ جب امام صاحب رحمۃ اللہ علیہ کسی قول پر جم جاتے تو میں آپ رحمۃ اللہ علیہ کے قول کی تائید میں کوئی حدیث یا اثر معلوم

کرنے کے لئے کوفہ کے مشائخ کے پاس جاتا۔ بسا اوقات دو دو یا تین تین احادیث لیکر آپ رحمۃ اللہ علیہ کے پاس حاضر ہوتا تو ان میں سے کسی کے بارے میں فرما دیتے کہ یہ صحیح نہیں ہے یا غیر معروف ہے میں دریافت کرتا کہ آپ رحمۃ اللہ علیہ کو کیسے معلوم ہوا؟ حالانکہ یہ تو آپ رحمۃ اللہ علیہ کے قول کے مطابق ہے فرماتے ہیں اہل کوفہ کے تمام علم کا عالم ہوں۔ (3)

علامہ احمد بن حجر بیہقی رحمۃ اللہ علیہ فرماتے ہیں:

”خبردار! کسی کے ذہن میں یہ خیال نہ آئے کہ امام ابو حنیفہ رحمۃ اللہ علیہ کوفہ کے علاوہ دیگر علوم پر دسترس حاصل نہ تھی ایسا ہرگز نہیں۔ آپ رحمۃ اللہ علیہ علوم شرعیہ، تفسیر، حدیث اور علوم ادب و حکمت میں بحرنا پیدا کنار تھے اور ان میں سے ہر فن کے امام تھے“ (4)

موفق کی لکھتے ہیں کہ ایک دفعہ امام اعظم ابو حنیفہ رحمۃ اللہ علیہ حضرت امام جعفر صادق رحمۃ اللہ علیہ کی خدمت میں حاضر ہوئے تو انہوں نے آپ کو دیکھتے ہی فرمایا:

”ابو حنیفہ! میں دیکھ رہا ہوں کہ تم میرے دادا علیہ الصلوٰۃ والسلام کی سنت کا احیاء کرو گے حالانکہ اس وقت اسلامی معاشرہ اس سے مطابقت کا خواہاں نہ ہوگا تمہارے پاس پریشان حال لوگ اور مسائل سے ناواقف علماء آیا کریں گے تم ان کی فریادری کرو گے حیران و پریشان لوگ تم سے آسانیاں لیں گے“ (5)

حضرت امام موسیٰ کاظم رحمۃ اللہ علیہ نے جب پہلی مرتبہ امام اعظم رحمۃ اللہ علیہ کو دیکھا تو فرمایا کیا تم ہی ابو حنیفہ رحمۃ اللہ علیہ ہو؟ عرض کی جی ہاں۔ لیکن آپ رحمۃ اللہ علیہ نے مجھے کیسے پہچانا؟

امام موسیٰ کاظم رحمۃ اللہ علیہ نے قرآن مجید کی یہ آیت پڑھی۔

سیمام فی وجوہہم من اثر السجود (6)

”ان کی پہچان ان کے چہروں میں ہے، سجدوں کے نشان سے“

اسی آیت کی روشنی میں میں نے آپ کو پہچان لیا (7)

برصغیر میں قافلہ طریقت و شریعت کے سرخیل حضرت داتا گنج بخش رحمۃ اللہ علیہ فرماتے ہیں کہ میں نے خواب میں دیکھا کہ حضور ﷺ اپنی آغوش مبارک میں ایک سفید ریش بزرگ کو بچے کی طرح اٹھائے ہوئے چل رہے ہیں میں حیرت میں ڈوبا ہوا تھا کہ آقا و مولا ﷺ نے فرمایا، علی! یہ تیرا اور تیرے دیار کا امام ابوحنیفہ رحمۃ اللہ علیہ ہے۔ اس مشاہدہ کی تعبیر میرے باطن سے یہ ابھری کہ ابوحنیفہ جادہ فقاہت میں اپنے قدموں سے نہیں آپ ﷺ کے قدموں سے چل رہے ہیں ان کا تفقہ حضور ﷺ کا عطیہ ہے۔ وہ اپنے علم اور عمل دونوں میں فانی الرسول کی منزل پر فائز ہیں آپ رحمۃ اللہ علیہ کشف المحجوب میں نقل فرماتے ہیں:

”ومن کہ. علی بن عثمان الجلابی ام. وفقنی اللہ. بشام

بودم، بر سر خاک بلال مودن رسول. ﷺ. خفته

خود را بہ مکہ دیدم، اندر خواب، کہ پیغمبر ﷺ،

از باب بنی شبیہ اندر آمدی، و پیری را اندر کنار

گرفته، چنان کہ اطفال را گیرند بہ شفقت، من پیش

دویدم و بردست و پایش، بوسہ دادم، و اندر تعجب آن

بودم تا آن کیست؟ و آن حالت چیست؟ و مے بحکم

اعجاز بر باطن و اندیشہ من مشرف شد، مرا گفت، ”

این امام تو و اہل دیار تو است“

و مرا بدان امید بزرگ است با اہل شہر خود، و

درست گشت از این خواب باقی، و بدان قایم، چنان کہ

برندہ وی پیغمبر بود. ﷺ، اگر او خود رفتی باقی

الصفة بودی، و باقی الصفة یا مخطی بود یا مصیب،

چون برندہ وی پیغمبر بود، ﷺ، فانی الصفة باشد بہ

بقای صفت پیغمبر. ﷺ، و چون بر پیغمبر. ﷺ. خطا

صورت نگیرد، بر آن کہ بدو قایم بود نیز صورت

نگیرد، و این رمزی لطیف است“ (8)

”میں جو کہ علی بن عثمان الجلابی ہوں (اللہ مجھے نیک توفیق دے) حضرت بلال رضی اللہ عنہ کے مزار پر شام میں رات کے وقت سو رہا تھا کہ میں نے خود کو خواب میں مکہ معظمہ میں دیکھا اور دیکھا کہ باب بنی شبیہ سے حضور ﷺ تشریف لا رہے ہیں اور ایک بوڑھے کو شفقت سے اس طرح گود میں لئے ہوئے ہیں جیسے کہ بچوں کو لیا جاتا ہے میں دوڑتا ہوا آگے بڑھا اور آپ ﷺ کے دست مبارک اور پائے مبارک کو بوسہ دیا لیکن میں سخت تعجب میں تھا کہ یہ کون آدمی ہے اور اس حالت میں آپ ﷺ اسے کیوں لئے ہوئے ہیں؟ بطور معجزہ حضور ﷺ میرے باطن اور میرے خیال سے مطلع ہو گئے آپ ﷺ نے ارشاد فرمایا ”یہ تیرا اور تیرے علاقے کے لوگوں کا امام ہے“ مجھے اس خواب سے اس علاقہ کے لوگوں کے بارے میں اچھی امیدیں ہو گئی ہیں (کہ وہ لوگ راہ راست پر ہیں) اور اس خواب سے یہ بات بھی واضح ہو گئی کہ امام ابوحنیفہ رحمۃ اللہ علیہ ان لوگوں میں سے ہیں جو اپنے ذاتی اوصاف سے فانی ہو جاتے ہیں اور شرع کے احکام کے ساتھ باقی رہتے ہیں اس طرح کہ ان کے اٹھانے والے خود پیغمبر ﷺ تھے اگر امام صاحب رحمۃ اللہ علیہ خود چلتے تو اس کا مطلب یہ ہوتا کہ وہ اپنی صفات کے ساتھ باقی ہیں اور جو شخص اپنی صفات کے ساتھ باقی ہوتا ہے وہ یا غلطی کرتا ہے یا پھر صحیح فیصلہ کرتا ہے اور چونکہ ان کے لئے جانے والے پیغمبر علیہ

اسلام تھے اس لئے یہ بات ظاہر ہوئی کہ امام صاحب رحمۃ اللہ علیہ فانی الصفت ہیں اور صفت پیغمبر علیہ السلام کے ساتھ باقی ہیں اور چونکہ پیغمبر علیہ السلام سے خطا کا صدور نہیں ہو سکتا تو امام صاحب رحمۃ اللہ علیہ جو پیغمبر علیہ السلام کی صفت کے ساتھ باقی ہیں ان سے بھی (استنباط مسائل میں) خطا صادر نہیں ہو سکتی۔ یہ بڑا لطیف اشارہ ہے۔“

بلاشبہ حضرت امام اعظم ابوحنیفہ رحمۃ اللہ علیہ عظیم المرتبت شخصیت تھے آپ رحمۃ اللہ علیہ نے اپنے اجتہاد کے ذریعے دین اسلام کی جو گرانقدر خدمت کی تاریخ اسلام میں اس کی نظیر ملنا مشکل ہے بلاشبہ امت مسلمہ کا ایک بڑا طبقہ آپ کا مقلد و معتقد ہے تاہم حضرت داتا گنج بخش علی ہجویری رحمۃ اللہ علیہ نے اپنے خواب کی توجیہ بیان فرماتے ہوئے جو عجیب و لطیف نکتہ ارشاد فرمایا ہے اس پر معروف کتاب ”سید ہجویر“ کے مصنف کا تبصرہ بڑا جامع ہے۔

”امام موصوف رحمۃ اللہ علیہ کا فانی الصفت پیغمبر علیہ السلام ہونا ہے یعنی نبی اکرم ﷺ کی محبت اور آپ ﷺ کی اتباع میں حضرت امام ابوحنیفہ رحمۃ اللہ علیہ اس قدر مستغرق ہوئے کہ انہوں نے اپنی صفات کو صفات رسالت میں فنا کر دیا جو شے اپنے وجود کو کسی دوسرے وجود میں فنا کرتی ہے اسی وجود کے ساتھ باقی رہتی ہے مثلاً ایک قطرہ جب تک دریا سے الگ ہے ایک حقیر قطرہ ہے لیکن جب وہی قطرہ سمندر میں ڈال دیا جاتا ہے اور اپنا وجود سمندر کے وجود میں فنا کر دیتا ہے تو وہ سمندر کے ساتھ باقی رہتا ہے غالب نے اسی مضمون کو یوں ادا کیا ہے:

عشرت قطرہ ہے دریا میں فنا ہو جانا
درد کا حد سے گزرنا ہے دوا ہو جانا

یاد کیا کہ:

قطرہ دریا میں جومل جائے تو دریا ہو جائے

اسی سے حضرت امام اعظم ابوحنیفہ رحمۃ اللہ علیہ کے فقہی اقوال و آراء کی ثقاہت بھی ظاہر ہوتی ہے کیونکہ حضرت ہجویری رحمۃ اللہ علیہ کے خواب کے بموجب وہ تو اپنے قدموں پر چل ہی نہیں رہے ہیں نبوت ان کو اٹھائے ہوئے طمی منازل کر رہی ہے طمی منازل سے مراد اس مقام پر مادی سفر طے کرنا نہیں ہے بلکہ مراد علمی و فقہی سفر بصورت اجتہاد و استنباط مسائل ہے حضرت ہجویری رحمۃ اللہ علیہ کا خواب جہاں ان کے لئے باعث طمانینت تھا وہاں ان لوگوں کے لئے بھی باعث صد طمانینت ہے جو حضرت امام اعظم رحمۃ اللہ علیہ کے مقلد ہیں۔“ (9)

حضرت یحییٰ بن معاذ رازی رحمۃ اللہ علیہ فرماتے ہیں کہ میں نے نبی کریم ﷺ کو خواب میں دیکھا تو میں نے عرض کیا اے اللہ کے رسول! آپ کو (روز قیامت) کہاں تلاش کروں؟ فرمایا ابوحنیفہ رحمۃ اللہ علیہ کے علم میں (یا) ان کے جھنڈے کے پاس۔ حضرت داتا گنج بخش رحمۃ اللہ علیہ فرماتے ہیں۔

”و یحییٰ بن معاذ الرازی رضی اللہ عنہ“ گوید ’پیغمبر

را. ﷺ. بخواب دیدم‘ گفتمش‘ این اطلبک؟ قال ”

عند علم ابی حنیفہ “ گفت ” مرا بہ نزد علم ابی حنیفہ

جوی. رضی اللہ عنہ. “ (10)

حضرت امام ابو یوسف رحمۃ اللہ علیہ جو کہ حضرت امام اعظم رحمۃ اللہ علیہ کے عظیم المرتبت شاگرد ہونے کے ساتھ خود بھی ایک جلیل القدر مجتہد تھے آپ رحمۃ اللہ علیہ سے جب کوئی مسئلہ پوچھا جاتا تو اپنے استاذ گرامی کے عطا کردہ علوم و معارف کے چشموں سے دنیا کو سیراب کرتے۔۔۔۔۔ اور ساتھ ہی ساتھ یہ بھی فرماتے جاتے۔

”اودنیاء الوایہ امام اعظم ابوحنیفہ رحمۃ اللہ علیہ کا ارشاد ہے اور جس نے خدا کے ساتھ اپنا رشتہ ابوحنیفہ رحمۃ اللہ علیہ کے علم کی راہ میں جوڑ لیا، اس نے اپنے دین کو محفوظ کر لیا“

بلاشبہ حضرت امام اعظم ابوحنیفہ رحمۃ اللہ علیہ کا علم اور تفقہ ان کے اپنے ذہن کی تخلیق نہیں بلکہ براہ راست نبی اکرم ﷺ کا عطیہ ہے امام ربانی مجدد الف ثانی رحمۃ اللہ علیہ کے روحانی مشاہدات سے بھی امت کو ایسی ہی رہنمائی میسر آتی ہے حضرت مجدد الف ثانی رحمۃ اللہ علیہ لکھتے ہیں کہ حضرت امام اعظم رحمۃ اللہ علیہ کا اجتہاد کمالات نبوت کی نسبت لئے ہوئے ہے۔ طریقت و شریعت کے امام عبدالوہاب شعرانی فرماتے ہیں کہ ”اہل کشف نے دیکھا کہ ابوحنیفہ رحمۃ اللہ علیہ کا فقہی مذہب تدوین میں سب سے پہلا اور ختم ہونے میں سب سے آخری۔ اس کی تائید حضرت خواجہ محمد پارسا رحمۃ اللہ علیہ کے اس مکاشفہ سے یوں ہوتی ہے۔

”حضرت عیسیٰ علیہ السلام جب زمین پر اتریں گے اور دنیا میں اسلام غالب کر دیں گے تو شریعت کا جو نظام وہ کائنات میں لاگو کریں گے“ امام اعظم ابو حنیفہ رحمۃ اللہ علیہ کی فقہی تعبیر اس سے مطابقت رکھتی ہے“ (۱۱)

امام اعظم ابوحنیفہ رحمۃ اللہ علیہ کا فقہی مذہب اپنے اندر لاتعداد رحمتیں اور برکتیں سمیٹے ہوئے ہے اور ایسا کیوں نہ ہو۔۔۔۔۔ کہ صاحب کشف الحجب کی روایت کے مطابق خود نبی اکرم ﷺ نے دین کا صحیح فہم لوگوں تک پہنچانے کی ذمہ داری آپ رحمۃ اللہ علیہ کو تفویض فرمائی یہی وجہ ہے کہ خدا نے ہر عہد میں مسلمانوں کی ایک غالب اکثریت کو فقہ حنفی سے وابستہ رکھا جو کہ نبی اکرم ﷺ کے فیضان کرم کا ایک کرشمہ ہے حضرت امام اعظم رحمۃ اللہ علیہ کے دور کے ایک بزرگ، فقیہ اور محدث حضرت عبداللہ ابن مبارکؒ فرماتے ہیں ”کہ جب کسی معاملہ میں کوئی حدیث نبوی میسر نہ ہو تو امام ابوحنیفہؒ کا قول وہاں کلام ماثور کا پرتو محسوس ہوتا ہے۔“

حضرت داتا گنج بخش رحمۃ اللہ علیہ نے امام حنیفہ کو طریقت کا بھی امام قرار دیا ہے آپ

فرماتے ہیں۔

”وی را اندر عبادت و مجاهدات قدمی درست بوده

است، و اندر اصول این طریقت، شانی عظیم

داشت“ (12)

یعنی آپ رحمۃ اللہ علیہ عبادت و مجاہدات اور طریقت کی دنیا میں عظیم الشان مرتبہ پر فائز ہیں بلاشبہ حضرت امام اعظم ابوحنیفہ رحمۃ اللہ علیہ کی شخصیت فقہ کے میدان میں اوج کمال کی حامل ہوئی اور آپ رحمۃ اللہ علیہ کی شخصیت کا یہ پہلو اس قدر غالب ہو گیا کہ آپ رحمۃ اللہ علیہ کی شخصیت کے دیگر محاسن جن کی طرف حضرت داتا گنج بخش رحمۃ اللہ علیہ نے امت کی توجہ مبذول کروائی ہے سے کما حقہ استفادہ ممکن نہ ہو سکا۔

قاضی ابویوسف رحمۃ اللہ علیہ کہتے ہیں کہ امام ابوحنیفہ رحمۃ اللہ علیہ مردوں میں میانہ قد تھے نہ پست قامت نہ دراز قد، گفتگو کرتے تو دل میں اتر جاتی زبان میں شیرینی اور زبان میں حلاوت ہوتی (13)

خطیب بغدادی نے ابو نعیم رحمۃ اللہ علیہ سے روایت کی ہے کہ ”امام اعظم رحمۃ اللہ علیہ کا چہرہ خوبصورت، کپڑے اچھے خوشبو اچھی اور مجلس اچھی ہوتی آپ رحمۃ اللہ علیہ بہت کرم کرنے والے اور رفیقوں کے غم خوار تھے (14)۔“

حضرت فضیل بن عیاض رحمۃ اللہ علیہ روایت کرتے ہیں کہ ابوحنیفہ رحمۃ اللہ علیہ نے فقہ میں کمال شہرت حاصل کی تھی پر ہیزگاری میں کمال حاصل کیا کثیر الافضال اور اعمال تھے جو بھی آپ رحمۃ اللہ علیہ کے پاس آتا بڑے تحمل سے اس کی بات سنتے، رات کو اللہ کے حضور کعبہ ریز رہتے، زیادہ تر خاموش رہتے حتیٰ کہ حلال و حرام کا مسئلہ آتا تو آپ رحمۃ اللہ علیہ نہایت متانت سے رہنمائی کرتے اور اچھے دلائل دیتے، وہ بادشاہ کے مال و انعامات سے دور رہتے تھے (15)

امام زفر فرماتے ہیں کہ مجھے امام اعظم رحمۃ اللہ علیہ کی خدمت میں بیس سال سے زائد عرصہ گزارنے کا موقع ملا ہے میں نے آپ سے زیادہ لوگوں کا خیر خواہ ہمدرد اور شفقت کرنے والا نہیں دیکھا آپ رحمۃ اللہ علیہ علم کو دل و جان سے چاہتے آپ رحمۃ اللہ علیہ کے شب و روز اللہ کی یاد میں وقف تھے سارا دن تعلیم و تدریس میں گزارتا باہر سے آنیوالے مسائل کا جواب لکھتے، بالمشافہ مسائل پوچھنے والوں کی رہنمائی فرماتے، مجلس میں بیٹھے تو درس و تدریس کی محفل ہوتی، باہر نکلتے تو مریضوں کی عیادت، جنازوں میں شرکت، فقراء و مساکین کی خدمت، رشتے داروں کی خبر گیری اور آنے والوں کی حاجت روائی میں مشغول ہو جاتے رات بھر عبادت کرتے، قرآن مجید کی تلاوت بہترین انداز میں کرتے یہی معمولات زندگی بھر رہے حتیٰ کہ آپ رحمۃ اللہ علیہ کا وصال ہو گیا (16)

حضرت داؤد طائی رحمۃ اللہ علیہ کہتے ہیں کہ میں بیس سال تک امام اعظم رحمۃ اللہ علیہ کی خدمت میں رہا اس دوران میں نے انہیں خلوت اور جلوت میں ننگے سر اور پاؤں پھیلانے نہیں دیکھا ایک دفعہ میں نے ان سے عرض کیا استاذ گرامی! اگر آپ خلوت میں پاؤں دراز کر لیا کریں تو اس میں کیا حرج ہے؟ آپ رحمۃ اللہ علیہ نے فرمایا خلوت میں ادب ملحوظ رکھنا جلوت کی نسبت زیادہ بہتر، اولیٰ اور افضل ہے۔ (17)

معانی بن عمران الموصلی رحمۃ اللہ علیہ کہتے ہیں کہ امام اعظم ابو حنیفہ رحمۃ اللہ علیہ میں دس صفات ایسی تھیں کہ اگر کسی شخص میں ان میں سے ایک بھی ہو تو وہ قوم کا سردار بن جاتا ہے پرہیزگاری، سخاوت، سچائی، فقہی مہارت، عوام کی خاطر و مدارات، پر خلوص ہمدردی، لوگوں کو نفع پہنچانے میں سبقت، طویل خاموشی، گفتگو میں حق بات کہنا اور مظلوم کی مدد کرنا خواہ وہ دوست ہو یا دشمن (18)۔

بلاشبہ امام اعظم ابو حنیفہ رحمۃ اللہ علیہ کے کردار کی عظمت اور گفتار کی وسعت رحمت و ہدایت کا ایک وسیع جہاں اپنے اندر سمیٹے ہوئے ہے امام اعظم ابو حنیفہ رحمۃ اللہ علیہ جس طرح

علم و عمل کے حوالے سے بلند مقام کے حامل تھے اسی طرح حسن اخلاق اور سیرت و کردار میں بھی بینظیر تھے آپ رحمۃ اللہ علیہ کی شخصیت کے حوالے سے امام ابو یوسف رحمۃ اللہ علیہ کا یہ قول یقیناً جامع حیثیت کا حامل ہے۔

”اللہ تعالیٰ نے امام اعظم رحمۃ اللہ علیہ کو علم و عمل، سخاوت و ایثار اور دیگر قرآنی اخلاق سے مزین کر دیا تھا“ (19)

بلاشبہ امام اعظم ابو حنیفہ علیہ الرحمہ عالم اسلام کی ہمہ گیر اور عظیم المرتبت شخصیت ہیں۔ آپ رحمۃ اللہ علیہ جامع الکمالات تھے بیک وقت عظیم محدث، بے مثال فقیہ، عدیم النظیر مقنن اور عابد بدل تھے قدرت نے آپ کو بے مثال قوت حافظہ اور قوت استدلال عطا فرمائی تھی جس سے کام لے کر آپ رحمۃ اللہ علیہ نے فہم قرآن و حدیث اور ان سے مسائل کے استنباط و استخراج میں ایک نیا منہج پیش کیا اور مذہب حنفی کے بانی ٹھہرے اہل اسلام میں آپ رحمۃ اللہ علیہ کے پیروؤں کی تعداد سب ائمہ سے زیادہ ہے کوفہ کے مکتب رائے و قیاس کی قیادت و سیادت آپ پر ہی ختم ہو گئی دور و نزدیک آپ رحمۃ اللہ علیہ کے علم و فضل کے چرچے ہوئے بصرہ، مکہ اور مدینہ کے مشہور علماء آپ رحمۃ اللہ علیہ سے ملے اور آپ کے علم و فضل سے مستفید ہوئے عبداللہ بن مبارک رحمۃ اللہ علیہ اور حفص بن غیاث رحمۃ اللہ علیہ جیسے عظیم محدث، قاضی ابو یوسف رحمۃ اللہ علیہ، محمد بن حسن رحمۃ اللہ علیہ، زفر رحمۃ اللہ علیہ اور حسن بن زیاد رحمۃ اللہ علیہ جیسے قابل قدر فقہاء اور فضیل بن عیاض رحمۃ اللہ علیہ اور داؤد طائی رحمۃ اللہ علیہ جیسے قابل فخر عباد و زہاد آپ کے فیض صحبت سے مستفید ہوئے آپ رحمۃ اللہ علیہ کی علمی و روحانی مجلس امانت و دیانت کا مرقع اور اس میں حاضری دینے والے عبادت و ریاضت میں کوشاں، معاملات میں صائب، دنیاوی مال و زر سے بے نیاز اور اسلام اور اہل اسلام کے سچے خیر خواہ اور ہمدرد تھے۔

امام اعظم رحمۃ اللہ علیہ کی شخصیت اور خیالات و افکار کو دنیا میں جو پذیرائی میسر آئی وہ


شاید کسی اور کے حصے میں نہ آ سکے اس کا بنیادی اور اہم سبب علم اور عمل کا وہ حسین امتزاج ہے جو آپؐ کی شخصیت کا سب سے نمایاں وصف ہے صاحب کشف المحجوب اپنی معرکہ الآراء تصنیف میں لکھتے ہیں کہ:

”وگویند چوں داؤد طائی، رحمة الله عليه، علم حاصل کرد، و مصدر و مقتدا شد، به نزدیک ابوحنیفہ، رضی الله عنه. آمد و گفت اکنون چه کنم؟ گفت، علیک بالعمل فان العلم بلا عمل کا لجسد بلا روح“ بر تو بادا به کار بستن علم، به جهت آن کہ هر علمی کہ آن را کار بند نباشند، چوں تنی باشد کہ وی را جان نباشد، اما ”فدیتک تا علم به عمل مقرون نگردد، صافی نشود و روزگار مخلص نہ، و هر کہ بعلم مجرد قناعت کند، وی عالم نباشد، کہ عالم را به مجرد علم قناعت نبود، از آنچه عین علم، متقاضی عمل باشد، چنان کہ عین ہدایت، مجاہدت تقاضا کند، و چنان کہ مشاہدہ بے مجاہدہ نباشد، علم بے عمل نباشد، از آنچه علم مواریث عمل باشد، و تخریب و کشایش علم بامنفعت، ببرکات عمل بود، و به هیچ معنی عمل از علم جدا انتوان کرد، چنان کہ نور آفتاب از عین آن. (20)

یعنی حضرت داؤد طائی رحمۃ اللہ علیہ جب حصول علم سے فارغ ہو گئے اور ان کا شہرہ آفاق میں پھیل گیا اور یگانہ روزگار عالم تسلیم کر لئے گئے تب وہ حضرت امام اعظم رحمۃ اللہ علیہ کی خدمت میں اکتساب فیض کے لئے حاضر ہوئے اور عرض کیا کہ اب کیا کروں؟ امام اعظم

رحمۃ اللہ علیہ نے فرمایا ”اب تمہیں اپنے علم پر عمل کرنا چاہئے کیونکہ بلا عمل کے علم ایسا ہے جیسے بلا روح کے جسم ہوتا ہے“ عالم جب تک باعمل نہیں ہوتا اسے صفائے قلب اور اخلاص حاصل نہیں ہوتا جو شخص محض علم پر ہی اکتفاء کر لے وہ عالم نہیں ہے عالم کے لئے لازم ہے کہ وہ محض علم پر قناعت نہ کرے کیونکہ عین علم کا اقتضاء یہی ہے کہ باعمل بن جائے جس طرح کہ عین ہدایت، مجاہدے کی متقاضی ہے اور جس طرح مشاہدہ بغیرہ مجاہدے کے حاصل نہیں ہوتا اسی طرح علم بغیر عمل کے سودمند نہیں ہوتا کیونکہ علم عمل کی میراث ہے علم میں نور و وسعت اور اس کی منفعت عمل ہی کی برکت کا ثمرہ ہوتا ہے کسی صورت میں بھی علم، عمل سے جدا نہیں کیا جا سکتا جیسا کہ آپ آفتاب کا نور کہ وہ عین آفتاب سے ہے اس سے جدا نہیں ہو سکتا یہی حال علم و عمل کے مابین ہے۔

یقیناً امام اعظم رحمۃ اللہ علیہ کی شخصیت بہت عظیم ہے آپ رحمۃ اللہ علیہ علم و عمل کی طرح حسن اخلاق اور اعلیٰ کردار کے لحاظ سے بھی یگانہ روزگار تھے اللہ تعالیٰ ہمیں ان کے اسوہ شریفہ کو اپنانے کی توفیق عطا فرمائے۔ آمین



حوالہ جات

- (1) ابوالحسن سید علی بن عثمان الجبوری، کشف المحجوب (فارسی، تحقیق دکتر محمد حسین تسبیحی، انتشارات مرکز تحقیقات فارسی ایران و پاکستان) طبع 1416ھ، ص 125
- (2) ابوالحسن سید علی بن عثمان الجبوری، کشف المحجوب (فارسی، تحقیق دکتر محمد حسین تسبیحی، انتشارات مرکز تحقیقات فارسی ایران و پاکستان) طبع 1416ھ، ص 125
- (3) یوسف صالحی، محمد بن یوسف الدمشقی، الشافعی (م 942ھ) عقود الجمان، مکتبہ الشیخ بہادر آباد کراچی 1394ھ/1974ء، ص 321
- (4) ابن حجر ہیتمی، المکی، شہاب الدین احمد (973ھ)، الخیرات الحسان، ایچ ایم سعید کمپنی کراچی، 1414ھ، ص 64
- (5) ابن البز از کردی، محمد بن محمد بن شہاب ابن البز از، حافظ الدین (م 827ھ) مناقب الامام الاعظم، مکتبہ اسلامیہ کونئہ 1407ھ، ج 1، ص 31
- (6) القرآن المجید: الفتح: 28
- (7) موفق بن احمد المکی (م 578ھ) مناقب الامام اعظم ابی حنیفہ رحمۃ اللہ علیہ، مکتبہ اسلامیہ میزان مارکیٹ، کونئہ 1407ھ، ج 1، ص 267
- (8) ابوالحسن سید علی بن عثمان الجبوری، کشف المحجوب (فارسی، تحقیق دکتر محمد حسین تسبیحی، انتشارات مرکز تحقیقات فارسی ایران و پاکستان) طبع 1416ھ، ص 129
- (9) سید متین ہاشمی، سید جبوری، علماء اکیڈمی اوقاف لاہور، ص 140
- (10) ابوالحسن سید علی بن عثمان الجبوری، کشف المحجوب (فارسی، تحقیق دکتر محمد حسین تسبیحی، انتشارات مرکز تحقیقات فارسی ایران و پاکستان) طبع 1416ھ، ص 129
- (11) شاہ تراب الحق قادری، امام اعظم ابو حنیفہ ضیاء القرآن پبلی کیشنز لاہور، فروری 2004ء، ص 31

- (12) ابوالحسن سید علی بن عثمان الجبوری، کشف المحجوب (فارسی، تحقیق دکتر محمد حسین تسبیحی، انتشارات مرکز تحقیقات فارسی ایران و پاکستان) طبع 1416ھ، ص 125
- (13) یوسف صالحی، محمد بن یوسف الدمشقی، الشافعی (م 942ھ) عقود الجمان، مکتبہ الشیخ بہادر آباد کراچی 1394ھ/1974ء، ص 42
- (14) خطیب بغدادی، تاریخ بغداد دار الکتاب العربی بیروت، ج 13، ص 330
- (15) ابن البز از کردی، محمد بن شہاب ابن البز از، حافظ الدین (م 827ھ) مناقب الامام اعظم، مکتبہ اسلامیہ کونئہ 1407ھ، ج 1، ص 143
- (16) موفق بن احمد المکی (م 578ھ) مناقب الامام اعظم ابی حنیفہ رحمۃ اللہ علیہ، مکتبہ اسلامیہ میزان مارکیٹ، کونئہ 1407ھ، ج 2، ص 152
- (17) فقیر محمد جہلمی (م 1334ھ) حدائق الحنفیہ، "المیزان" ناشران و تاجران کتب لاہور، 2005ء، ص 72
- (18) موفق بن احمد المکی (م 578ھ) مناقب الامام اعظم ابی حنیفہ، مکتبہ اسلامیہ میزان مارکیٹ، کونئہ 1407ھ، ج 1، ص 210
- (19) ابن حجر ہیتمی، المکی، شہاب الدین احمد (973ھ) الخیرات الحسان، ایچ ایم سعید کمپنی کراچی، 1414ھ، ص 95
- (20) ابوالحسن سید علی بن عثمان الجبوری، کشف المحجوب (فارسی، تحقیق دکتر محمد حسین تسبیحی، انتشارات مرکز تحقیقات فارسی ایران و پاکستان) طبع 1416ھ، ص 130

فقہ حنفی کے اصول، تدوین

اور استنباط مسائل کا طریق کار

ڈاکٹر خضر نوشاہی

(دار الفقراء نوشاہیہ سائین پال شریف، ضلع منڈی بہاؤ الدین)

فقہ حنفی کے اصول، تدوین اور استنباط مسائل کا طریق کار

ڈاکٹر خضر نوشاہی

تمہید

حضرت امام اعظم ابوحنیفہ رضی اللہ تعالیٰ عنہ کی ذات بابرکات کسی تعارف کی محتاج نہیں، انبیاء علیہم السلام کے علاوہ اگر کسی انسان نے عالم انسانیت کو بالعموم اور اہل اسلام کو بالخصوص اپنی علمی اور فکری روشنی سے منور کیا ہے اور لوح کائنات پر زریں وحسین نقوش مزین کئے ہیں، تو وہ آپ ہی کی ذات ستودہ صفات ہے اور:

این سعادت بزور بازو نیست

تانه بخشد خدائے بخشندہ

آپ کا سب سے عظیم کارنامہ، جس نے انہیں لازوال عظمت، عزت اور شہرت عطا کی، وہ یہ ہے کہ آپ نے اپنی خداداد ذہنی، علمی، فکری اور بے مثال قوت فیصلہ سے وہ خلا پُر کیا، جو خلفائے راشدین کے بعد اسلام کے قانونی نظام میں پیدا ہو چکا تھا۔

آپ کے عہد حیات میں اسلامی ممالک کی حدود کافی پھیل چکی تھیں، جس کے باعث متعدد اقوام اور قبائل کے باہمی اختلاط، میل جول کے باعث ان کے طرز معاشرت اور آداب زندگی کے اختلاف کی وجہ سے بے شمار قانونی مسائل پیدا ہو چکے تھے، جن میں زراعت، تجارت، صنعت و حرفت، مالیات، دیوانی و فوجداری قوانین، اقوام عالم سے

تعلقات، صلح و جنگ کے مسائل، سفارت کاری، مضاربہ، بحری و بری اسفار اور اسی طرح کے دیگر کئی معاشرتی و سماجی اور سیاسی مسائل اور ان کے قواعد و ضوابط کے لئے آئینی اور قانونی پیچیدگیاں پیدا ہو چکی تھیں، جن کا حل ضروری تھا۔ مسلمان چونکہ الگ اپنا ایک مستقل نظریہ حیات اور بنیادی قانون رکھتے ہیں، اس لئے اس کی روشنی میں درپیش مسائل کا حل اس وقت کی اہم ترین ضرورت تھی، لیکن حالت یہ تھی کہ اس دور میں کوئی مسلمہ آئینی ادارہ یا قانون ساز مجلس نہیں تھی، جس میں ان مسائل کو حل کیا جاتا، چنانچہ ایسی صورت حال میں حضرت امام اعظم رحمۃ اللہ علیہ نے حکومت وقت سے بے نیاز ہو کر خود ایک غیر سرکاری قانون ساز ادارہ قائم کیا، جس کے وضع کردہ اور مرتب کردہ قوانین سے نہ صرف اس دور کی حکومت نے استفادہ کیا بلکہ مابعد ہر بڑی سلطنت نے ان کے مدونہ قوانین کو اپنے ممالک میں رائج کیا، چنانچہ خواہ سلطنت عباسیہ ہو یا عثمانیہ یا ہندوستان کی مغل حکومت، سب نے فقہ حنفی ہی کا اتباع کیا، بلکہ یہ کہنا زیادہ پر حقیقت ہے کہ حضرت امام ابو حنیفہ رحمۃ اللہ علیہ کی بصیرت افروز اور چشم کشاف فقہ حنفی پر عالم اسلام کے 80 فیصد مسلمان مقلد اور عمل پیرا ہیں۔

آئیے.....! اب دیکھتے ہیں کہ فقہ حنفی کی تدوین اور استنباط مسائل کا طریقہ کار کیا تھا اور ان کی اس مجلس مشاورت کے اراکین کیسے تھے۔

حضرت امام ابو حنیفہ رحمۃ اللہ علیہ کا طریقہ استخراج مسائل خلیفہ ابو جعفر المصوّر عباسی نے حضرت امام کو ایک خط لکھا جس میں کہا کہ مجھے اطلاع ملی ہے کہ آپ قیاس کو حدیث پر مقدم رکھتے ہیں، اس کے جواب میں آپ نے تحریر فرمایا کہ:

”اے امیر المؤمنین! میں اوّل تو کتاب اللہ پر عمل کرتا ہوں پھر سنت رسول ﷺ پر، پھر حضرات ابوبکر، عمر، عثمان، علی رضی اللہ عنہم کے

فیصلوں پر، پھر باقی صحابہ کرام کے فیصلوں پر، پھر اس کے بعد جب ان میں اختلاف پاتا ہوں تو قیاس کرتا ہوں۔“ (تمیض الصحیفہ

اردو ص ۳۹) بحوالہ ماہنامہ نور اسلام

ایک اور مقام پر آپ فرماتے ہیں کہ:

میں کتاب اللہ کو دیکھتا ہوں، اگر وہ مسئلہ کتاب اللہ میں نہیں پاتا تو رسول اللہ ﷺ کی سنت کو لیتا ہوں، اگر سنت میں نہیں پاتا تو قول صحابہ کو لیتا ہوں، ان میں سے جس کا قول چاہوں، لوں اور میں ان کا قول چھوڑ کر غیر کا قول نہیں لیتا، لیکن جب نوبت ابراہیم و شعبی و ابن سیرین و عطاء علیہم الرحمۃ تک پہنچ جاتی ہے، تو وہ ایسے لوگ ہیں جنہوں نے اجتہاد کیا، پس میں اجتہاد کرتا ہوں جس طرح انہوں نے اجتہاد

کیا۔ (اقوال صحیحہ ص ۱۱۲) بحوالہ نور اسلام (ماہنامہ)

ابو مطیع کہتے ہیں کہ:

ایک روز میں کوفہ کی جامع مسجد میں امام ابو حنیفہ رضی اللہ عنہ کے پاس تھا، پس سفیان ثوری، مقاتل بن حیان، حماد بن مسلمہ اور جعفر صادق رضی اللہ عنہم وغیرہم فقہاء آپ کے پاس آئے اور آپ سے ہمکلام ہوئے اور کہا کہ ہمیں یہ خبر پہنچی ہے کہ تم دین میں قیاس زیادہ کرتے ہو، ہمیں اس سے تجھ پر ڈر ہے کیونکہ پہلے جس نے قیاس کیا وہ ابلیس تھا، پس امام صاحب نے جمعہ کے دن کی صبح سے زوال تک ان سے مناظرہ کیا اور ان پر اپنا مذہب پیش کیا اور فرمایا کہ میں قرآن پر عمل کرنے کو مقدم رکھتا ہوں، پھر حدیث پر، پھر صحابہ کے فیصلوں پر متفق علیہ کو مختلف فیہ پر مقدم کر کے، پھر اس کے بعد قیاس کرتا ہوں، اس پر

سب اٹھ کھڑے ہوئے اور امام صاحب کے زانو اور ہاتھ کو بوسہ دے کر کہنے لگے آپ سید العلماء ہیں۔ (کتاب المیزان از عبدالوہاب شعرانی بحوالہ اقوال صحیحہ ص ۹۰ بحوالہ ماہنامہ نور اسلام)

مندرجہ بالا اقتباسات سے یہ بات روز روشن کی طرح عیاں ہو جاتی ہے کہ حضرت امام ابوحنیفہ کے مذہب کی اصل و اساس قرآن و سنت کے بعد حضرات صحابہ رضوان اللہ علیہم اجمعین کے فتاویٰ اور قضایا تھے، انہوں نے بہ توفیق الہی انہی میں سے فقہی مسائل اخذ کئے۔

حضرت شاہ ولی اللہ محدث فرماتے ہیں:

”حضرت امام اعظم ابوحنیفہ رحمۃ اللہ علیہ تخریجات مسائل کی وجوہات پر نہایت دقیق و عمیق نظر رکھتے تھے اور فروعات پر پوری پوری نظر اور کامل توجہ تھی۔“

اور پھر اپنے اس بیان کی تائید و تصدیق کے ضمن میں ارشاد فرماتے ہیں:

”اگر تم ہمارے اس بیان کی تصدیق چاہتے ہو تو امام محمد کی کتاب الآثار اور جامع عبدالرزاق، مصنف ابی بکر ابن شیبہ کا مطالعہ کرو اور ان میں حضرت ابراہیم نخعی اور ان کے ہم عصر علماء کے اقوال کا تفحص کرو پھر ان کو امام ابوحنیفہ رحمۃ اللہ علیہ کے مذہب پر منطبق کرو، ٹھیک ٹھیک تم اپنے اساتذہ کی روش اور طریقہ کار کا پیر و پاؤ گے۔“ (حجۃ اللہ

الباقی ص ۳۸۷)

امام ابو یوسف کی کتاب ”الرد علی سیر الاوزاعی“ پر تبصرہ کرتے ہوئے ابو زہرہ نے امام اعظم رحمۃ اللہ علیہ کے طریق استنباط اور فقہی مہارت کو ان الفاظ میں خراج تحسین پیش کیا ہے:

”کتاب ہذا میں امام ابوحنیفہ کے دلائل، طرق استنباط اور مسالک

استدلال کی اصلی صورت دیکھی جاسکتی ہے اس کے پہلو بہ پہلو یہ معلوم کیا جاسکتا ہے کہ آپ فقہی قیاسات میں کس درجہ مہارت تامہ رکھتے تھے اور نصوص کتاب و سنت کی تشریح و توضیح کرتے وقت آپ کی عقل دقیقہ رس ان کے غایت اور بواعث و علل تک پہنچ جاتی تھی۔“

امام اعظم کی مجلس فقہ اور مد و نہ قوانین

امام اعظم کی مجلس وضع قانون کے شرکاء امام صاحب کے اپنے شاگرد ہی تھے جن کو امام اعظم رحمۃ اللہ علیہ نے مسائل پر غور و فکر کرنے، سوچنے، علمی طرز پر تحقیقات کرنے اور دلائل سے نتائج اخذ کرنے کی خصوصی تربیت دی تھی، یہ اراکین مجلس مختلف علوم کے خصوصی ماہر تھے، مثلاً اگر ایک حدیث و تفسیر میں مہارت رکھتا ہے، تو دوسرا صحابہ کے فتاویٰ اور قضایا کے نظائر کا عالم ہے، اسی طرح دیگر اراکین تاریخ و سیر، ادب و لغت، قانون اور قیاس و رائے کے علوم میں درجہ اختصاص کے حامل تھے۔

اس مجلس کے ۱۳۶ اراکین تھے، ان میں ۲۸ قاضی، ۶ مفتی اور ۱۲ ایسے تھے جو مفتی اور قاضی تیار کر سکتے تھے۔

اس مجلس کا طریقہ کار یہ تھا کہ ایک مسئلہ پیش ہوتا جس پر تمام اراکین باری باری اپنی بھرپور علمی استعداد کے مطابق اظہار خیال کرتے، سنتے، حتیٰ کہ بعض اوقات ایک مسئلہ پر بہت زیادہ وقت بھی لگ جاتا، آخر میں جب متفقہ رائے قرار پاتی تو قاضی اول امام ابو یوسف کتب اصول میں اسے درج فرما لیتے (المنی، ج ۲، ص ۱۲۲، بحوالہ ماہنامہ نور اسلام)

صاحب فتاویٰ بزاز یہ کا بیان ہے کہ:

”تمام شاگرد دل کھول کر بحث کرتے، امام اعظم توجہ سے ہر رکن کی تقریر سنتے، آخر میں زیر بحث مسئلے پر جب آپ تقریر فرماتے تو مجلس

میں ایسا سکوت ہوتا کہ جیسے ان کے سوا کوئی موجود نہ ہو، آزادی رائے کا یہ عالم تھا کہ بعض اوقات فیصلہ امام صاحب کی رائے کے خلاف ہوتا، لیکن درج ہوتا اور اکثر مسائل پر فتویٰ آپ کے شاگردوں کے قول پر دیا جاتا، یہی فقہ حنیفہ ہے۔ ظاہر ہے کہ فقہ حنفی امام اعظم کی ذاتی معلومات اور فتاویٰ کا نام نہیں بلکہ دین حنیف کے قواعد و ضوابط کا نام ہے۔ (المنی، ج ۲، ص ۵۴، بحوالہ ماہنامہ نور اسلام)

اس مجلس کے جملہ اخراجات امام ابوحنیفہ خود برداشت کیا کرتے تھے، صاحبِ قلائد عقود العقیان نے لکھا ہے کہ اس مجلس میں جو مجموعہ مرتب کیا گیا وہ انتہائی ضخیم تھا اس میں ۱۲ لاکھ ۹۰ ہزار مسائل مدون تھے، شاید دنیا کی تمام کتب قوانین اس کی نظیر پیش کرنے سے قاصر ہیں، ملت اسلامیہ آپ کے احسان کو فراموش نہیں کر سکتی، آپ بجا طور پر ”محسن“ ہیں اور اللہ تعالیٰ فرماتا ہے کہ:

لَا يَضِيعُ أَجْرُ الْمُحْسِنِينَ

☆☆☆

مآخذ:

اس مقالے کی تیاری میں درج ذیل کتب سے استفادہ کیا گیا:

- (۱) الخیرات الحسان از علامہ شیخ شہاب الدین احمد ابن حجر کی (م ۹۸۳ھ)
- اردو ترجمہ بعنوان جواہر البیان از علامہ ظفر الدین رضوی بہاری مطبوعہ مکتبہ الحقیقیہ، استانبول، ۱۹۹۴ء
- (۲) حدائق الحنفیہ از مولانا فقیر محمد جہلمی، مرتبہ خورشید احمد خان، لاہور
- (۳) مناقب ابی حنیفہ از المنی
- (۴) ابوحنیفہ از محمد ابو زہرہ، مطبوعہ قاہرہ، ۱۹۴۰ء
- (۵) حجتہ اللہ البالغہ از شاہ ولی اللہ محدث دہلوی
- (۶) ماہنامہ نور اسلام، (امام اعظم نمبر) شریفور بابت ماہ ستمبر، اکتوبر ۱۹۷۵ء

استحسان کا دائرہ کار، ضرورت اور حدود

بشیر احمد رضوی

اصول فقہ اسلامی میں استحسان وہ اصل ہے جس سے اس قدر استفادہ کیا گیا ہے کہ اسے اُمت مرحومہ پر اللہ تعالیٰ کا فضل و احسان کہنا چاہئے جو بواسطہ امام اعظم رحمۃ اللہ علیہ ہوا۔

بلاشبہ امام الائمہ رحمۃ اللہ علیہ نے استحسان کو کثرت سے اختیار فرمایا اور اس کی وجہ سے آپ کی ذات والاصفات جو سراپا تقویٰ و دیانت تھی تنقید و طعن کے بے رحم تیروں کا نشانہ بھی بنی لیکن حقیقت یہ ہے کہ پوری اُمت نے کتنے ہی مسائل میں استحسان کو قیاس پر ترجیح دی ہے اور اس سے مستنبط و ماخوذ مسائل کو اپنایا ہے جیسا کہ ڈاکٹر زکی الدین شعبان نے لکھا ہے:

المشهور فی کتب الاصول والجاری علی بعض
اللسنة والاقلام ان الاستحسان اصل من اصول
الحنفية وانهم هم الذين ياخذون به وان غيرهم من
الفقهاء لم ياخذوا به، ولم يعتدوا به فی استنباط
الاحکام، وهذا مخالف للواقع، لان الاستحسان
معتبر عند جميع الائمة ومن يتبع الكتب الفقهية فی
المذاهب المختلفة يجد هامش حونة بالا حکام المبنية

استحسان کا دائرہ کار ضرورت اور حدود

بشیر احمد رضوی

لیکچرار گورنمنٹ ڈگری کالج چنڈی کھپ

علی الاستحسان (۱)

(کتب اصول میں، عام زبانوں پر اور تحریروں میں یہی بات ملتی ہے کہ استحسان فقط فقہ حنفی ہی میں ماخذ کی حیثیت رکھتا ہے غیر فقہ حنفی فقہاء نے استنباط احکام میں اس سے کام نہیں لیا۔ لیکن یہ بات خلاف واقعہ ہے کیونکہ استحسان تمام ائمہ کرام کے نزدیک معتبر ہے اور مختلف مذاہب کی کتب پڑھنے والا انہیں استحسان پر مبنی مسائل سے بھرپور پاتا ہے۔)

اس کے باوجود بعض حضرات سے ائمہ احناف رحمۃ اللہ علیہ کے حق میں نازیبا کلمات صادر ہوئے ہیں، ہم سمجھتے ہیں کہ ناقدین کا یہ رویہ یا تو تعصب کی وجہ سے ہے یا استحسان کی حقیقت سے لاعلمی کی بنیاد پر لہذا ضروری معلوم ہوتا ہے کہ استحسان کے دائرہ کار، ضرورت اور حدود کے بیان سے پہلے اس کی حقیقت کو اہل علم کی آراء کی روشنی میں واضح کیا جائے۔

استحسان کا معنی و مفہوم:

استحسان کا لفظ ”حسن“ سے باب استعمال کا مصدر ہے جس کا لغوی معنی ہے کسی شے کو اچھا سمجھنا اور ترجیح دینا۔ اہل علم کے ہاں لفظ استحسان کے استعمال کے جواز میں کوئی اختلاف نہیں تاہم اس کے حجت شرعیہ ہونے میں اور اس کی تعریف میں اختلاف موجود ہے۔ حنفیہ، مالکیہ اور حنابلہ کے نزدیک یہ حجت شرعیہ ہے۔ جبکہ شافعیہ، ظاہریہ اور معتزلہ اسے حجت شرعیہ تسلیم نہیں کرتے استحسان کی تعریف میں علمائے احناف کے درمیان بھی اختلاف پایا جاتا ہے اور احناف کا دیگر مذاہب کے اہل علم کے ساتھ بھی اختلاف ہے۔ علامہ آدمی نے الاحکام فی اصول الاحکام میں لکھا ہے۔

☆ قد اختلف اصحاب ابی حنفيہ فی تعريفہ بحدہ منهم من قال انه عبارة عن العدول عن موجب قياس الى قياس اقوى منه.

☆ ومنهم من قال انه عبارة عن تخصيص قياس بدليل هو اقوى منه.

☆ وقال الكرخي: الاستحسان هو العدول في مسئلة عن مثل ما حکم به في نظائر هالی خلافه لوجه اقوى منه.

☆ استحسان کی تعریف میں اصحاب ابی حنیفہ رحمۃ اللہ علیہ میں اختلاف ہے بعض کے نزدیک قیاس کے تقاضے کے خلاف قوی تر قیاس پر عمل کرنا استحسان ہے۔

☆ بعض کہتے ہیں استحسان سے مراد قیاس کو اس سے قوی تر دلیل کی بناء پر خاص کرنا ہے۔

☆ امام کرخی رحمۃ اللہ علیہ کا فرمان ہے کسی مسئلہ کے نظائر میں لگائے گئے حکم کو کسی زیادہ قوی وجہ کی بناء پر ترک کر کے اس کے خلاف حکم لگانا استحسان ہے۔

امام سرخی رحمۃ اللہ علیہ المصنوع میں لکھتے ہیں: الاستحسان ترک القیاس والا خذ بما هو اوفق للناس (۳) استحسان قیاس کو ترک کر کے اس شے کو لینا جو لوگوں کے لئے زیادہ موافق ہو۔

امام مالک رحمۃ اللہ علیہ نے استحسان کی تعریف یوں کی ہے: الاستحسان: هو العمل باقوى الدليلين او الاخذ بمصلحة جزئية في مقابلة دليل کلی (۴) دو دلیلوں میں سے اقویٰ دلیل کو اختیار کرنا یا جزوی مصلحت کو دلیل کلی پر ترجیح دینا استحسان ہے۔

علامہ زحلی نے استحسان کی تعریف میں پائے جانے والے اختلاف کو محض لفظی قرار دیا ہے: والحقیقة انی لا اجد خلافا جوہر یا بین العلماء فی الاستحسان وانما الخلاف لفظی کما قال جماعة من المحققين کابن الحاجب والآمدی وابن السبکی والاسنوی والشوکانی (۵) حقیقت تو یہ ہے کہ مجھے استحسان کی تعریف میں اہل علم میں حقیقی اختلاف نظر نہیں آتا بلکہ اختلاف محض لفظی ہے جیسا کہ ابن حاجب آدمی، ابن سبکی، اسنوی اور شوکانی جیسے محققین کی رائے ہے۔

استحسان کی مذکورہ بالا تعریفات کا خلاصہ یہ ہے:

(1) قیاس خفی کو قیاس جلی پر بر بنائے دلیل ترجیح دینا۔

(2) قیاس کلی سے مسئلہ جزئیہ کا استثناء کرنا کسی ایسی دلیل کی بناء پر جو مسئلہ جزئیہ کی تخصیص کا تقاضا کرتی ہو۔

انواع استحسان:

علمائے احناف قیاس ترک کر کے استحسان سے اس صورت میں کام لیتے ہیں جب قیاس پر عمل کرنے سے نص یا اجماع کے تقاضے پورے نہ ہوتے ہوں اور اس سے دین میں دشواری اور تنگی پیدا ہوتی ہو۔ استحسان نص، اجماع، ضرورت اور قیاس خفی کی بناء پر ہوتا ہے۔

استحسان بالنص:

اگر نص قرآنی یا حدیثی کا کوئی حکم خلاف قیاس ہو یا وہ نص اس جزوی مسئلہ کو عمومی حکم سے خاص کرتی ہو تو اس پر عمل استحسان بالنص کہلاتا ہے۔

استحسان بالقرآن:

مثال 1: در بارہ وصیت قیاس عدم جواز کا مقتضی ہے کیونکہ تملیک مال زوال ملک ہی کی صورت میں متصور ہوتی ہے اور یہاں زوال ملک موت سے وقوع پذیر ہوتا ہے سوائے اس کے کہ وصیت کو اس عمومی قاعدے سے مستثنیٰ کر لیا جائے کیونکہ قرآن مقدس میں ہے۔

من بعد وصیة یوصی بہا (۶) بعد اس وصیت کے جو کر گیا۔ پس وصیت استحساناً صحیح ہوئی۔

مثال 2: قول قائل ”علی صدقہ“ کے معاملے میں قیاس کا تقاضا ہے کہ کل مال صدقہ شمار ہو کیونکہ مال مطلق ہے لیکن نص قرآنی کے مطابق مال سے استحساناً صرف مال

زکوٰۃ ہی مراد لیا جائے گا۔ خذ من اموالہم صدقۃ (۷) وصول کرو ان کے اموال سے زکوٰۃ۔

استحسان بالسنتہ

مثال 1: بیع مسلم بیع کا ایسا معاہدہ ہے جس میں بیع موجود نہیں ہوتا لیکن اس کا ثمن وصول کر لیا جاتا ہے اس بیع کو بمطابق ارشاد نبوی ﷺ ناجائز ہونا چاہئے: لا تبع مالیس عندک (۸) نہ بیچ جو شے تیرے پاس نہ ہو۔

لیکن بیع مسلم کا اس عمومی حکم سے استثناء حدیث شریف سے ثابت ہے۔

من اسلف فی شیء ففی کیل معلوم ووزن معلوم الی اجل معلوم (۹) جو بیع مسلم کرے تو چاہئے کہ معین ناپ، معین تول اور معین مدت کے لئے کرے۔

لہذا بیع مسلم کے جزوی مسئلہ کو عمومی قاعدہ سے مستثنیٰ کر لیا گیا ہے۔

مثال 2: اگر کوئی صائم بھول کر کھاپی لے تو قیاس چاہتا ہے کہ فساد صوم کا حکم لگایا جائے کیونکہ کھانا، پینا روزے کے منافی ہے لیکن نبی کریم ﷺ نے بھول کر کھانے، پینے والے کو اس حکم سے مستثنیٰ قرار دیا ہے۔

اذ انسی فاکل و شرب فلیتم صومه فانما اطعمہ اللہ وسقاہ (۱۰) جب صائم بھول کر کھاپی لے تو اپنا روزہ پورا کر لے کیونکہ اسے اللہ نے کھلایا اور پلایا ہے۔

اس حدیث شریف کی بناء پر خلاف قیاس عدم فساد صوم کا حکم استحسان بالسنتہ ہے۔

استحسان بالا جماع:

مجددین کا کسی مسئلہ میں اس مسئلے کے نظائر کے حکم کے خلاف فتویٰ دینا یا لوگوں کے کسی عمل کی مخالفت نہ کرنا استحسان بالا جماع کہلاتا ہے۔

مثال 1: استحسان بالا جماع کی مثالوں میں سے استصناع ہے استصناع کا مطلب ہے کسی

کارگیر سے آرڈر پر کوئی شے من ادا کر کے بھونا قیاس کی رو سے استسنا ع باطل ہے کیونکہ یہ معدوم شے کی بیع ہے جو ناجائز ہے لیکن اس کو استسنا جائز رکھا گیا ہے کیونکہ اس پر ہر زمانے میں تعامل رہا ہے اور اہل علم نے اس کی مخالفت نہیں کی لہذا اجماع کی بناء پر قیاس کو ترک کیا گیا ہے کیونکہ اس میں لوگوں کے لئے آسانی ہے۔

مثال 2: حمام میں اجرت ادا کر کے غسل کرنا ہر جگہ رائج ہے قیاس اس اجارے کی عدم صحت کا تقاضا کرتا ہے کیونکہ اس میں غسل کے پانی، صابن اور وقت میں سے کچھ بھی معین نہیں ہوتا لیکن استسنا اسے جائز مانا گیا ہے کیونکہ علماء اور عوام اس کو اپنائے ہوئے ہیں پس یہاں قیاس کو ترک کر کے اجماع سے ثابت خلاف قیاس عمل کو صحیح قرار دیا گیا ہے۔

استسنا بالضرورة

مثال 1: اگر کنواں ناپاک ہو جائے تو اس کو پاک کرنے کے لئے ناپاک کرنے والی شے نکال کر اس کی مناسبت سے مقررہ مقدار میں پانی نکالنے سے کنواں پاک ہو جاتا ہے ساتھ ہی کنویں کی دیواریں، ڈول رسی وغیرہ متعلقہ اشیاء بھی پاک ہو جاتی ہیں۔ قیاس تو یہ ہے کہ پلید پانی کے لگنے سے یہ اشیاء پلید ہوئیں اب پاک پانی سے دھونا ضروری ہو لیکن لوگوں کو اس دشواری سے نکالنے کے لئے ان اشیاء کی پاکی کا حکم دیا گیا ہے یہ استسنا بالضرورة ہے۔

مثال 2: کیلی اور وزنی اشیاء جب قرض دی جائیں یا اپنی جنس کے بدلے بیچی جائیں تو ناپ تول میں برابری ضروری ہے ورنہ ناپ تول کا فرق سود شمار ہوگا لیکن روٹی اس عموم سے خارج ہے کیونکہ لوگ ایسی اشیاء میں لین دین گنتی سے کرتے ہیں وزن سے نہیں لہذا وزن میں فرق ممکن ہے جو سود ہونے کی بناء پر حرام ہے لیکن اہل علم نے اسے جائز رکھا ہے کیونکہ ایسا لین دین بکثرت ہوتا ہے اور اس پر ناپ تول میں

برابری کی پابندی لگانا دشواری کا باعث ہے۔

استسنا بالعرف:

لوگوں کی عادت اور عرف کی بناء پر فقہانے کتنے ہی خلاف قیاس مسائل کو صحیح قرار دیا ہے کیونکہ ان کا مقصد عوام الناس کو مشقت اور دشواری سے بچانا ہے یہ استسنا بالعرف ہے۔

مثال 1: کسی نے قسم اٹھائی کہ گوشت نہ کھائے گا پھر مچھلی کھائی تو فتویٰ یہ ہے کہ وہ حائث (قسم توڑنے والا) نہ ہوا۔ حالانکہ قیاس کا اقتضاء ہے کہ حائث ہو جائے کیونکہ مچھلی بھی گوشت ہی ہے لیکن جب گوشت بولتے ہیں تو اس میں مچھلی کو شمار نہیں کرتے لہذا عرف کی بناء پر قیاس کو ترک کر کے استسنا عدم حث (قسم نہ ٹوٹنے) کا حکم لگایا گیا ہے۔

مثال 2: اگر کوئی قسم کھائے کہ کلام نہ کرے گا پھر قرآن پڑھایا تسبیح و تہلیل کی تو حائث نہ ہوگا حالانکہ حقیقتاً شرعاً یہ بھی کلام ہے قیاس کا تقاضا حث کا ہے لیکن استسنا حائث نہیں کیونکہ عرف عام میں کلام کرنے میں تلاوت قرآن اور تسبیح و تہلیل داخل نہیں۔

الاستسنا بالقیاس الخفی

قیاس کا لغوی معنی ہے اندازہ کرنا جب کہ اصطلاح اصول فقہ میں اس سے مراد ہے کسی امر منصوص یا مجمع علیہ کا حکم کسی امر غیر منصوص یا غیر مجمع علیہ پر بر بنائے علت مشترکہ لگانا۔

مثال 1: ارشاد نبوی ﷺ ہے۔ کل خمر سکر و کل مکر حرام (۱) ہر نشہ آور شے حرام ہے اور ہر خمر حرام ہے۔

☆ حرمت خمر کی علت نشہ ہے اب جس شے میں یہ علت ہوگی وہ شے حرام ہوگی جیسے ہیروئین۔ یعنی ہیروئین کو خمر پر قیاس کیا جائے گا حالانکہ شارع علیہ السلام نے اس

کا نام لے کر حرمت بیان نہیں فرمائی۔

قیاس دو طرح کا ہوتا ہے قیاس جلی، قیاس خفی۔ قیاس جلی سے مراد وہ قیاس ہے جس کی طرف ذہن فوراً متوجہ ہو اور اس کو سمجھنے کے لئے زیادہ غور و فکر کی ضرورت نہ ہو جبکہ قیاس خفی وہ قیاس ہوتا ہے جو بہت غور و فکر کے بعد ذہن میں آتا ہے۔ جب کسی مسئلے میں قیاس جلی اور قیاس خفی دونوں موجود ہوں اور باہم معارض ہوں تو جو قوی الاثر ہوگا اس پر عمل کیا جائے گا اگر قیاس خفی زیادہ قوی ہو اور اس پر عمل میں عوام الناس کا فائدہ ہو تو اسے اختیار کرنا اور قیاس جلی کو ترک کرنا استحسان بالقیاس الخفی کہلاتا ہے فقہاء قیاس خفی کو استحسان کا نام دیتے ہیں۔

مثال 1: شکاری پرندوں کے جوٹھے کی طہارت کا مسئلہ استحسان بالقیاس الخفی کی مثال ہے اس مسئلے میں قیاس جلی اس کی نجاست کا مقتضی ہے کیونکہ شکاری پرندے کا گوشت حرام ہے اور جوٹھا اسی سے نکلنے والے لعاب کا اثر لے لیتا ہے جیسے درندوں کا جوٹھا لیکن استحساناً شکاری پرندوں کے جوٹھے کی طہارت کا حکم ہے یہاں قیاس خفی سے کام لیا گیا ہے وہ یہ کہ پرندہ چونچ سے پیتا ہے جو محض ہڈی ہونے کی وجہ سے پاک ہے۔ (اور ہڈی تو زندہ، مردہ دونوں کی پاک ہوتی ہے) بخلاف درندوں کے کہ وہ لبوں اور زبان سے پانی پیتے ہیں اس لئے ان کا لعاب پانی میں مل کر پانی کو نجس کر دیتا ہے کیونکہ لعاب گوشت سے پیدا ہوتا ہے اور ان کا گوشت حرام ہے پس اس حوالے سے پرندوں کا الحاق درندوں سے نہیں ہو سکتا۔

مثال 2: وقف اور بیع میں قدر مشترک ملکیت سے خارج ہونا ہے یعنی وقف میں شے واقف کی ملکیت سے اسی طرح خارج ہو جاتی ہے جیسے بیع میں بائع کی ملکیت سے۔ اگر کسی نے کھیت وقف کیا تو پانی اور پانی کی نالی جس سے آبپاشی کرتے ہیں اور وہ راستہ جس سے کھیت میں جاتے ہیں یہ سب وقف میں داخل ہیں اگرچہ واقف نے اس کی صراحت نہ کی ہو۔ قیاس جلی کا تقاضا ہے کہ یہ چیزیں وقف میں داخل نہ ہوں کیونکہ قیاس جلی

وقف کو بیع سے ملحق قرار دیتا ہے لہذا جس طرح بیع میں بغیر صراحت کوئی شے شامل نہیں ہوتی ایسے ہی بغیر صراحت مذکور اشیاء وقف میں شامل نہ ہوں لیکن قیاس خفی وقف کا الحاق اجارے سے چاہتا ہے کیونکہ وقف واجارہ میں قدر مشترک انتفاع اور عدم ملکیت ہے چونکہ ان اشیاء کے بغیر وقف سے انتفاع ممکن نہیں وقف کو بیع سے نہیں بلکہ زیادہ قوی الاثر قیاس، قیاس خفی کے مقتضی کے مطابق اجارہ سے ملحق کیا جائے گا اور پانی، پانی کی نالی اور کھیت کا راستہ استحساناً وقف میں شامل ہوں گے۔

استحسان کا دائرہ کار:

اصول شرع چار ہیں۔ کتاب، سنت، اجماع، قیاس۔ ان میں کتاب و سنت کی حیثیت اساسی ہے کیونکہ اللہ تعالیٰ نے اپنے احکام یا تو قرآن میں بیان فرمائے ہیں یا اپنے حبیب ﷺ کو تعلیم فرمائے ہیں لہذا کتاب و سنت دونوں کے احکام اللہ تعالیٰ ہی کی طرف سے ہیں جو احکام کتاب و سنت سے معلوم نہ ہو سکیں اجماع سے حاصل ہوتے ہیں لیکن اجماع کتاب و سنت کے تابع ہے ایسا اجماع قطعاً معتبر نہیں جو قرآن و سنت کے منافی ہو ساری دنیا کے لوگ مل کر بھی اللہ اور اس کے رسول ﷺ کے کسی حکم کو بدل نہیں سکتے لہذا کتاب و سنت کے بعد ہی اجماع کا عمل شروع ہوتا ہے۔

پس اصول دین میں کتاب و سنت کے بعد اجماع کا درجہ ہے اس کے بعد قیاس کا دائرہ کار شروع ہوتا ہے کیونکہ جس مسئلے کا حکم کتاب و سنت میں مذکور نہ ہو اور نہ ہی اجماع سے اس کا ثبوت ہو اس کا حکم ادلہ ثلاثہ (کتاب، سنت، اجماع) میں بیان کئے گئے نظائر کی روشنی میں ہی معلوم کیا جاسکتا ہے لہذا یہاں سے اجتہاد کا عمل شروع ہوتا ہے جیسا کہ حدیث پاک میں ہے کہ جب نبی کریم ﷺ نے حضرت معاذ بن جبل رضی اللہ عنہ کو یمن کا حاکم بنا کر روانہ کرنے کا ارادہ کیا تو ان سے فرمایا ہم تقضی؟ (تم کس طرح فیصلہ کرو گے) عرض کیا کتاب اللہ سے۔ فرمایا، اگر کتاب اللہ سے حکم نہ ملا پھر؟ عرض کیا سنت مبارکہ سے فیصلہ

کروں گا۔ فرمایا، اگر سنت سے بھی حل نہ ملا تو؟ عرض کیا اجتہد بدائی (میں اپنی رائے سے اجتہاد کروں گا) اس پر آپ ﷺ نے فرمایا: الحمد للہ الذی وفق رسول رسولہ بما یرضی بہ رسولہ (۱۲) حمد اللہ کے لئے جس نے اپنے رسول ﷺ کے نمائندے کو اس شے کی توفیق دی جو اس کے رسول ﷺ کو پسند ہے۔

مجتہدین ادلہ ثلاثہ سے مسائل کا استنباط کرنے کے لئے قیاس سے کام لیتے ہیں قیاس جلی ہو کہ خفی کتب اصول میں قیاس جلی قیاس خفی یعنی استحسان کو بیان کیا جاتا ہے لیکن مجتہدین کے نزدیک ان کی باہمی تقدیم و تاخیر لازمی نہیں بلکہ ترجیح کے اعتبار سے ہر ایک کا اپنا محل ہے ضابطہ اس کا یہ ہے کہ اگر کسی مسئلے میں قیاس خفی (استحسان) قوی الاثر ہو تو قیاس جلی پر راجح ہوگا کیونکہ حکم کا مدار قوت تاثیر پر ہے نہ کہ ظہور و خفا پر مثلاً دنیا ظاہر ہے اور عقبی باطن ہے لیکن عقبی کو دائمی ہونے کی وجہ سے عارضی دنیا پر ترجیح حاصل ہے لیکن اس قیاس کو جس کا باطن صحیح ہو اس استحسان پر ترجیح ہوگی جس کا باطن فاسد ہو خواہ اثر ظاہر ہی کیوں نہ ہو۔

مثال: اگر کسی نے آیت سجدہ نماز میں پڑھی تو قیاساً رکوع کر لینا کافی ہے لیکن استحساناً کافی نہیں بلکہ سجدہ کرنا ضروری ہے اصل اس مسئلہ میں یہ ہے کہ اگر قاری آیت سجدہ پڑھے تو سجدہ کرے پھر قیام میں آ کر باقی قرائت کر کے رکوع میں جائے جب رکوع کا موقع ہو اگر آیت سجدہ پڑھ کر نماز کے رکوع میں چلا جائے تو قیاساً جائز ہے استحساناً نہیں۔ قیاساً جائز ہونے کی وجہ یہ ہے کہ رکوع اور سجود دونوں خضوع (عاجزی) میں متشابہ ہیں اس لئے قرآن کریم میں سجدہ پر رکوع کا اطلاق ہوا ہے۔

و خوردا کھاوانا باب (۱۳) اور (داؤد علیہ السلام) سجدے میں گر گیا اور رجوع لایا۔ وجہ استحسان یہ ہے کہ ہمیں سجدے کا حکم دیا گیا ہے اور سجدہ تعظیم کا انتہائی درجہ ہے جب کہ رکوع درجے میں اس سے کم ہے پس جس طرح نماز میں رکوع سجدے کا نائب نہیں اسی

طرح سجدہ تلاوت میں بھی نہیں ہو سکتا۔ اس استحسان کا اثر ظاہر جب کہ فساد پوشیدہ ہے کیونکہ تلاوت عبادت مقصودہ نہیں بلکہ تواضع (عاجزی، فروتنی) ہے۔ اور نماز کے اندر رکوع سے تواضع ہو جاتی ہے نماز سے باہر نہیں (یعنی خارج نماز آیت سجدہ پڑھنے سے سجدہ ہی کرنا ضروری ہوتا ہے، رکوع اس کے لئے کافی نہیں ہوتا)

یہاں استحسان پر عمل نہیں کیا گیا بلکہ اس قیاس کو ترجیح دی گئی ہے جس کی صحت خفا میں تھی۔ جب قیاس جلی کو ترک کر دیا جائے تو اس پر عمل جائز نہیں ہوتا بلکہ عمل کے لئے استحسان مخصوص ہو جاتا ہے امام سرخسی رحمۃ اللہ علیہ فرماتے ہیں:

ظن بعض المتأخرین من اصحابنا ان العمل بالاستحسان اولی مع جواز العمل بالقیاس فی موضع الاستحسان وهذا وهم عندی فان اللفظ المذكور فی الكتب فی اکثر المسائل تر کنا هذا القیاس والمتروک لا یجوز العمل به فعرفنا ان الصحیح ترک القیاس اصلا فی الموضع الذی ناخذ بالا استحسان (۱۴)

(ہمارے اصحاب میں سے بعض متأخرین کا خیال ہے کہ استحسان کے مقام پر قیاس پر بھی عمل جائز ہے مگر چہ استحسان پر عمل اولیٰ ہوتا ہے میرے خیال میں تو یہ وہم ہے کیونکہ کتب میں اکثر مسائل میں لکھا ہے ”ہم نے قیاس کو ترک کر دیا“ اور متروک پر عمل جائز نہیں پس معلوم ہوا کہ جہاں استحسان کو لیا جائے وہاں قیاس کو ترک کرنا ہی صحیح ہوتا ہے۔

اس بحث سے جہاں استحسان کا دائرہ کار واضح ہو گیا وہاں یہ حقیقت بھی روز روشن کی طرح عیاں ہو گئی کہ ابو حنیفہ رحمۃ اللہ علیہ اصول اربعہ کے دائرے سے باہر نہیں نکلتے اور نہ ہی اپنے من کی خواہش سے شریعت گھڑنے کے مرتکب ہوتے ہیں بلکہ آپ اپنے اجتہاد سے مدعائے شریعت کو صرف بیان فرماتے ہیں فجزاہ اللہ عنا احسن الجزاء۔

استحسان کی ضرورت

شریعت اسلامی دائمی شریعت ہے کیونکہ شارع علیہ السلام جو کہ آخری نبی ﷺ ہیں دنیا سے تشریف لے جا چکے ہیں اور نزول وحی کا سلسلہ منقطع ہو چکا ہے اب صبح قیامت تک آپ ﷺ کی شریعت ہی نافذ رہے گی لہذا ضروری تھا کہ یہ شریعت ایسی ہو کہ زمانے کے بدلتے حالات سے جنم لینے والے نئے مسائل کا صحیح حل پیش کر سکے اور ہر ملک و قوم کے لوگوں کو ہر معاملے میں کامل رہنمائی دے سکے اس لئے اللہ تعالیٰ نے جہاں قرآن مقدس کی حفاظت کا ذمہ خود اٹھایا اور فرمایا: **انما ننزل الذاکر وانالہ لحاظون (۱۵)** یہ ذکر ہمیں نے نازل فرمایا اور ہم ہی اس کی حفاظت فرمانے والے ہیں۔

اور سنت مبارکہ کو خاصان اُمت کے ذریعے محفوظ کر دیا وہاں بعض افراد اُمت کو یہ توفیق بھی عطا فرمائی کہ ہر روز کے نوپید مسائل کا قرآن و سنت کی روشنی میں حل کر سکیں لہذا ان نفوس قدسیہ جنہیں ہم فقہاء مجتہدین کے محترم ناموں سے یاد کرتے ہیں، نے اپنی خداداد بصیرت فقہت اور قوت استنباط سے کام لے کر اصول فقہ بھی وضع فرمائے، اپنے اجتہاد سے لاکھوں مسائل بھی استنباط فرمائے اور اس کے ساتھ ساتھ قیامت تک ظاہر ہونے والے مسائل کے حل کا اسلوب بھی اُمت محمدیہ علی صاحبہا الصلوٰۃ والسلام کو عطا فرمایا۔ مجتہدین کی کاوشوں سے استفادہ کرتے ہوئے ان گنت مسائل کو قیاس یا کلی و عمومی اصولوں کی روشنی میں حل کیا گیا لیکن کتنے ہی مسائل ہیں جن کا حل ان کلی و عمومی اصولوں کی روشنی میں ممکن نہیں ہوتا یا مفید نہیں ہوتا، بلکہ عوام الناس کے لئے دشواریاں پیدا کر دیتا ہے کتنے ہی امور ہیں جو لوگوں میں صدیوں سے رائج ہیں جیسے بیع سلم اور استھناع۔ اگر ان کو برہنائے قیاس ناجائز قرار دیا جائے تو لوگوں کے معاملات میں بہت حرج واقع ہو اور دشواری پیدا ہو جائے حالانکہ اللہ اور اُس کے رسول ﷺ کا منشا بندگانِ خدا کے لئے آسانیاں پیدا کرنا ہے نہ کہ دشواریاں۔ اللہ فرماتا ہے:

یُرید اللہ بکم الیسر ولا یرید بکم العسر (۱۶) اللہ تم پر آسانی چاہتا ہے اور تم پر دشواری نہیں چاہتا۔

اور فرمایا ہے ”ما یرید اللہ اَنْ یجعل علیکم من حرج (17)

اللہ نہیں چاہتا کہ تم پر کچھ تنگی رکھے۔

اور نبی کریم ﷺ نے فرمایا: **یسروا ولا تعسروا (18)**

آسانی پیدا کرو اور دشواری پیدا نہ کرو۔

لہذا اللہ اور اس کے رسول ﷺ کی منشا پوری کرنے کے لئے استحسان سے کام انہی کی ضروری ہے کیونکہ استحسان ہی وہ اصول ہے جو قیاس اور کلی حکم سے پیدا ہونے والی دشواریوں سے چھٹکارا بھی دلاتا ہے اور حدود شریعت سے باہر بھی نہیں نکالتا۔ اس لئے حنفیہ، مالکیہ اور حنابلہ نے استنباط مسائل میں اس سے کثرت سے کام لیا ہے جب کہ بعض مسائل میں شافعیہ نے بھی استحسان کا سہارا لیا ہے جیسے:

☆ شفع کرنے والے کے لئے ثبوت شفعہ کی مدت تین دن مقرر کرنا۔

☆ مہر مقرر نہ ہونے اور رخصتی سے قبل طلاق کی صورت میں برتنے کو تیس درہم عورت کا حق ٹھہرانا۔

☆ چور حد کے وقت بایاں ہاتھ آگے کر کے کٹوالے تو دائیں کونہ کاٹنے کا حکم دینا۔

☆ حمام میں مروجہ اصولوں کے تحت غسل کو جائز قرار دینا۔

احناف نے استحسان کو سب ائمہ سے زیادہ استعمال کیا ہے اور یہ اصطلاح بھی انہی کی وضع کردہ ہے انہوں نے استحسان کی ضرورت و اہمیت اور حجیت کو قرآن، سنت اور اجماع اُمت سے ثابت فرمایا ہے ان کے بعض دلائل مندرجہ ذیل ہیں:

قرآن مقدس سے استدلال:

قرآن مقدس ”احسن“ کو اپنانے کا حکم دیتا ہے اور استحسان کا اصول بھی یہی ہے جو

ذیل میں درج آیات سے ماخوذ ہے:

(1) و امر قومک یاخذوا باحسنہا (۱۹) اور اپنی قوم کو حکم دے کہ اس کی اچھی باتیں اختیار کریں۔

(2) فبشر عبادی الذین یستمعون القول فیتبعون احسنہ (۲۰) تو خوشخبری سناؤ میرے ان بندوں کو جو کان لگا کر بات سنیں پھر اس کے بہتر پہلو کی پیروی کریں۔

(3) واتبعوا احسن ما انزل الیکم من ربکم (۲۱) اور پیروی کرو اس کے بہتر پہلو کی جو تمہاری طرف اتارا گیا تمہارے رب کی طرف سے۔

قرآن کریم بندوں کے لئے آسانی چاہتا ہے اور دشواری کو دور کرتا ہے استحسان میں بھی یہی اصول کار فرما ہے جو قرآن مقدس سے ہی مستنبط ہے، فرمایا گیا:

یرید اللہ بکم الیسر ولا یرید بکم العسر (۲۲) اللہ تم پر

آسانی چاہتا ہے اور تم پر دشواری نہیں چاہتا۔

سنت مبارکہ سے استدلال:

یسر او لاتعسر او بشر او لاتنفروا تطاوعا (۲۳) آسانی پیدا

کرنا اور سختی نہ کرنا اور خوشخبری سنانا، نفرت نہ دلانا، شوق دلانا۔

اجماع اُمت سے استدلال:

افراد اُمت نے ہر زمانے میں کتنے ہی مسائل میں قیاس کو ترک کر کے استحسان پر عمل کیا ہے اور امامان شریعت نے اس کی مخالفت نہیں فرمائی جیسے بیع سلم، استصناع، برتنوں کو دھونے سے طہارت، مقررہ اجرت پر صابن کا پانی کا حساب رکھے بغیر حمام میں غسل کرنا، کیلی ووزنی اشیاء اپنی ہی جنس کے ساتھ گن کر لین دین کرنا وغیرہ پس حجت شرعیہ ہونے کی بناء پر استحسان کی ضرورت و اہمیت ثابت ہو گئی ہے اور سلطان عقل کا فیصلہ بھی استحسان کے

حق میں ہے۔

استحسان کی حدود:

گذشتہ ابحاث سے ثابت ہو چکا کہ استحسان حجت شرعیہ ہے اور اس سے امامان دین و شریعت نے بہت سارے مسائل استنباط فرمائے ہیں اور یہ کہ اجتہادی مصادر شرعیہ میں اس کی بڑی اہمیت ہے استحسان ہی کی بدولت دنیا نے اَلْدِّینُ یُسْرُو (دین آسانی ہے) کی بہاریں دیکھی ہیں اور استحسان ہی نے قیاس اور کلی قواعد سے پیدا ہونے والی دشواریوں سے اور پیچیدگیوں سے نجات دلائی ہے لیکن اس کا یہ مطلب ہرگز نہیں کہ ہر مسئلے میں استحسان کو ڈھال بنا کر من پسند حکم جاری کیا جائے یا لوگوں میں رائج خلاف نصوص امور کو جائز قرار دیا جائے جیسا کہ آج کے جدت پسند مفکرین و محققین کا طریقہ ہے جو کہ نصوص سے عدم واقفیت کی بناء پر یا جان بوجھ کو نصوص کو نظر انداز کر کے اللہ تعالیٰ کے حرام کو حلال اور حلال کو حرام قرار دے رہے ہیں مثلاً غیر طبعی موت کے اسباب جاننے کے لئے پوسٹ مارٹم ٹیسٹ یعنی فوت شدہ کی کھوپڑی کو توڑنا اور اس کے بدن کو چیرنا پھاڑنا، حالانکہ یہ نبی کریم ﷺ کے ارشاد:

کسر عظم المیت ککسره حیا (۲۴) مردہ کی ہڈیوں کو توڑنا

ایسے ہے جیسے زندہ کی ہڈیوں کو توڑنا) کے خلاف ہے۔

☆ انسانی اعضاء کی خرید و فروخت بطور عطیہ دینا اور پیوند کاری کرنا حالانکہ یہ بھی شرعی اصولوں کی روشنی میں جائز نہیں کیونکہ بندہ اپنے جسم کا مالک نہیں کہ اس کے ٹکڑے بیچتا پھرے یا کسی کو تحفے میں دیتا رہے۔

☆ اسقاط حمل کو جائز قرار دینا حالانکہ یہ کسی انسان کو قتل کرنے سے کم نہیں۔

☆ حصول علم کی خاطر حرام جانوروں کی چیر پھاڑ کرنا حالانکہ بے ضرر مخلوق کو مارنا شرعاً صحیح نہیں۔

☆ سفر کی سہولتوں کی وجہ سے نماز میں قصر نہ کرنا حالانکہ سفر میں قصر کا حکم مطلق ہے سفر سواری پر ہو یا پیدل ہو اس میں فاصلے کا حساب رکھا گیا ہے نہ کہ سفر کی سہولت یا دشواری کا۔

☆ جرائم کی تحقیق میں ملامتوں پر پولیس کا تشدد کرنا حالانکہ جرم کے ثبوت سے پہلے کسی انسان کو سزا دینے کا کوئی شرعی جواز موجود نہیں۔

استحسان کی جو بھی حیثیت تسلیم کی جائے یہ اجتہادی اصول نصوص کو معطل نہیں کر سکتا کیونکہ اس کا مقصد جہاں افراد امت کو سہولتیں فراہم کرنا اور دشواریوں سے بچانا ہے وہاں اس کی غرض احکام شریعت کی پاسداری بھی ہے اس لئے علماء اصول استحسان کو ادلہ اربعہ (قرآن، سنت، اجماع، قیاس) کے بعد بیان کرتے ہیں اور ہر حال میں اسے قیاس پر ترجیح نہیں دیتے بلکہ استحسان سے وہاں کام لیتے ہیں جہاں قیاس مشقت اور دشواریوں میں ڈالتا ہو اور مزاج شریعت کے خلاف مسائل استنباط ہوتے ہوں لہذا علمائے اصول نے استحسان کی قیاس پر ترجیح کا جامع اصول دیا ہے۔ (جیسا کہ استحسان کے دائرہ کار کے عنوان کے تحت بیان ہو چکا) کہ استحسان کو قیاس پر ترجیح اسی صورت میں ہوگی جب قیاس خفی بمقابلہ قیاس جلی قوی تر اور صحیح ہوگا۔

اس بحث کا ماحصل یہ ہے کہ فقہ حنفی امت محمدیہ ﷺ کی مقبول ترین فقہ ہے کیونکہ یہ قرآن و سنت کی روح کے مطابق ہونے کے ساتھ ساتھ عقلی اور معاشرتی تقاضوں سے بھی ہم آہنگ ہے یہ مسلمانوں کی دینی و دنیاوی زندگی میں کامل رہنمائی فراہم کرتی ہے اسی وجہ سے مختلف ادوار میں مختلف خطوں میں ریاستی مذہب کے طور پر نافذ رہی ہے اس وقت بھی دنیا کی مسلمان آبادی کا دو تہائی حصہ اسی فقہ کا مقلد ہے اور اس فقہ کے علماء کرام و مفتیان عظام اپنے عالی مرتبت امام رحمۃ اللہ علیہ کی اتباع کرتے ہوئے آج کے ہر مسئلے کا حل پیش کر سکتے ہیں اور استحسان جیسے اصولوں کی روشنی میں امت کو دین حق پر قائم رکھے ہوئے دیگر

اقوام کے ساتھ معاشی، سماجی، سیاسی وغیرہ امور میں مناسب تعلق رکھنے کے اصول و ضوابط عطا فرما سکتے ہیں۔

یہ بھی واضح ہو گیا کہ اسلامی نظام کو فرسودہ اور آج کے دور کیلئے ناکافی کہنے والے کور باطنوں کے ادہام اصلاً کوئی وقعت نہیں رکھتے اسلام کا نظام ہر دور کیلئے کافی و دانی ہے۔

☆☆☆

حوالہ جات

- (1) اصول الفقہ الاسلامی، ڈاکٹر زکی الدین شعبان
- (2) الاحکام فی اصول الاحکام، علامہ سیف الدین آدمی
- (3) المبوط۔ لامام ابی بکر محمد بن احمد بن ابی ہبل سرخسی ج: 10
- (4) مالک، حیاتیہ و عصرہ، وآراءہ، وفقہہ، محمد ابو زہرہ
- (5) اصول الفقہ الاسلامی، ڈاکٹر وہبہ الزحیلی
- (6) سورۃ النساء، رقم الآیہ 12
- (7) سورۃ التوبہ، رقم الآیہ 103
- (8) سنن الترمذی، لامام ابی عینی الترمذی، عن حکیم بن حزام رضی اللہ عنہ
- (9) صحیح البخاری کتاب السلم، لامام محمد بن اسماعیل البخاری رحمۃ اللہ علیہ تعالیٰ
- (10) صحیح البخاری، کتاب الصیام عن ابی ہریرۃ رضی اللہ عنہ
- (11) سنن ابی داؤد، امام سلیمان بن اشعث البجستانی، باب ماجاء فی السکر
- (12) سنن الترمذی، ابواب الاحکام، لابی عیسیٰ محمد بن عیسیٰ الترمذی
- (13) سورۃ ص رقم الآیہ 24
- (14) اصول السرخسی لامام ابی بکر محمد بن احمد بن ابی ہبل السرخسی (ج 2)
- (15) سورۃ الحج رقم الآیہ 9
- (16) سورۃ البقرہ رقم الآیہ 185
- (17) سورۃ الحج: رقم الآیہ 78
- (18) صحیح البخاری، امام محمد بن اسماعیل البخاری، کتاب الاداب
- (19) سورۃ اعراف: رقم الآیہ 140
- (20) سورۃ الزمر، رقم الآیہ 17-18

(21) سورۃ الزمر 55

(22) سورۃ البقرہ، رقم الآیہ 185

(23) صحیح البخاری، امام محمد بن اسماعیل البخاری، کتاب الاداب

(24) المصنف، عبدالرزاق، ج: 3

امام اعظم ابو حنیفہ رحمۃ اللہ علیہ اور نظریہ استحسان

ڈاکٹر افتخار احمد خان

(شعبہ عربی جی سی یونیورسٹی، فیصل آباد)

امام اعظم ابو حنیفہ رضی اللہ عنہ اور نظریہ استحسان

ڈاکٹر افتخار احمد خان

الحمد لله رب العالمين والصلوة والسلام على سيد الانبياء والمرسلين
وعلى اله واصحابه اجمعين أما بعد!

فأعوذ بالله من الشيطان الرجيم

بسم الله الرحمن الرحيم

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ (1)

”اللہ تعالیٰ تمہارے لئے آسانی چاہتا ہے اور تنگی نہیں چاہتا“

مقالہ کا موضوع ہے:

”امام اعظم ابو حنیفہ رحمۃ اللہ علیہ اور نظریہ استحسان“

زیر نظر مقالہ چار حصوں میں منقسم ہے:

(1) استحسان کا مفہوم

(2) قیاس اور استحسان میں فرق

(3) استحسان کے جواز اور رد میں دلائل کا جائزہ

(4) استحسان کی فقہ میں ضرورت و اہمیت اور عصر حاضر کا تقاضا

اللہ تعالیٰ نے امام اعظم ابو حنیفہ رحمۃ اللہ علیہ میں علم و عمل کی تمام خوبیاں جمع کر دی

تھیں، آپ رحمۃ اللہ علیہ میدان عمل میں تحقیق و تدقیق کے شہسوار، اخلاق و عادات میں لائق تقلید اور عبادت و ریاضت میں یگانہ روزگار تھے۔ مسائل فقہیہ میں ان کی سطوت اور اجتہاد میں ان کا سکہ تو ہر ایک نے مانا ہے، البتہ بعض اہل علم نظریہ استحسان کے حوالہ سے آپ کی فقہی بصیرت پر کتنے چینی و اعتراض کرتے ہیں کیونکہ آپ رحمۃ اللہ علیہ بکثرت استحسان فرمایا کرتے تھے جس کی ایک مثال پیش خدمت ہے جس کا ذکر امام زہرہ نے اپنی کتاب ”امام اعظم ابوحنیفہ“ میں صاحب کشف الاسرار و فخر الاسلام بزدوی کے تحریر کردہ باب الاستحسان کے حواشی کے حوالہ سے کیا ہے وہ لکھتے ہیں:

”بعض معترضین امام ابوحنیفہ رحمۃ اللہ علیہ پر زبان طعن دراز کرتے ہوئے کہتے ہیں کہ آپ رحمۃ اللہ علیہ نے استحسان کے مقابلہ میں قیاس کو چھوڑ دیا تھا وہ کہتے ہیں..... أدله شرعیہ تو صرف کتاب و سنت اور اجماع و قیاس ہیں لیکن استحسان ایک نئی قسم کی دلیل ہے جس کو امام ابوحنیفہ رحمۃ اللہ علیہ اور آپ رحمۃ اللہ علیہ کے اصحاب کے علاوہ کسی نے شرعی دلیل میں شمار نہیں کیا اور وہ کسی دلیل پر مبنی بھی نہیں ہے بلکہ یوں کہیے کہ وہ ایک من مانی دلیل ہے اس کے مقابلہ میں قیاس کو چھوڑ دینے کا مطلب یہ ہے کہ خواہش نفسانی کے پیش نظر شرعی دلیل کو خیر باد کہہ دیا جائے۔ (2)

مندرجہ بالا بیان سے واضح ہوتا ہے کہ استحسان کے باعث آپ کس قدر ہدف طعن قرار پائے۔ اب سوال یہ پیدا ہوتا ہے کہ جو استحسان اس قدر موضوع و سبب اختلاف بنا رہا وہ دراصل ہے کیا چیز؟ استحسان باب استتعال سے مصدر ہے جس کا مادہ (بنیادی حروف) ”ح س ن“ ہے امام اللغۃ ابن فارس اپنی مشہور و معروف معجم مقاییس اللغۃ میں رقم طراز ہیں:

مادة الحاء والسين والنون اصل واحد تدل علی ضد القبیح

مادہ ”ح س ن“ کی اصل ایک ہے جو کہ قبیح کی ضد (یعنی اچھا

ہونے) پر دلالت کرتی ہے۔

اس سے پتا چلا کہ لغوی طور پر استحسان کسی چیز یا امر کو اچھا لگنا یا اچھا سمجھنا کو کہتے ہیں۔ جبکہ اصطلاحی طور پر استحسان اسلامی فقہ کی ایک اصطلاح جسے مذہب حنفی میں بمقابلہ قیاس جلی قیاس حنفی پر محمول کیا جاتا ہے اور جس کی حیثیت ایک ایسی دلیل کی ہے جو مجتہد کے دل پر تو نقش ہوتی ہے لیکن وہ لفظوں میں اسے ظاہر نہیں کر سکتا لہذا امام سرحسی رحمۃ اللہ علیہ نے اس کی تعریف ان الفاظ میں کی ہے۔

الاستحسان:

هو ترك القياس والاخذ بما هو اوفق للناس (3)

یعنی قیاس کی جگہ کوئی ایسی بات اختیار کرنا جو انسانوں کے لئے زیادہ نفع بخش (سودمند) ہو۔

ڈاکٹر زیدان نے الوجیز میں مختلف ائمہ کی تعریفات ذکر کی ہیں وہ کہتے ہیں:

فخر الاسلام البرز دوی کے نزدیک:

”الاستحسان: هو العدول من موجب القیاس الی قیاس

اقوی منه او هو تخصیص قیاس بدلیل اقوی منه (4)

”استحسان سے مراد، قیاس جس حکم کا متقاضی ہو، ترک کر کے اس

سے زیادہ قوی قیاس پر عمل کرنا یا قوی دلیل کی بنا پر کسی قیاس کی تخصیص کرنا۔“

جبکہ حنفی عالم امام کرخی کے نزدیک استحسان سے مراد ہے:

”الاستحسان هو ان يعدل الانسان عن ان يحكم فی

المسألة بمثل ما حکم به فی نظائرہا الی خلافہ، لوجه

یقتضی العدول عن الاول (5)

”استحسان اس چیز کا نام ہے کہ مجھد ایک مسئلہ میں اس کے نظائر و امثال کے مطابق حکم نہ لگائے بلکہ قویٰ تر دلیل کی جانب رجوع کرے جو اشبہ و نظائر سے عمل کا تقاضا کرتی ہو، شیخ ابن عربی مالکی رحمۃ اللہ علیہ استحسان کی وضاحت کرتے ہوئے فرماتے ہیں:

”الاستحسان: هو ايثار ترك مقتضى الدليل عن طريق الاستثناء والترخص المعارضة ما يعارضه في

بعض مقتضياته (6)

”بعض مقتضیات میں معارضہ کی بنا پر تخصیص اور استثناء کے طریقہ کو چھوڑ کر ترک دلیل کے طریقہ کو ترجیح دینے کا نام استحسان ہے۔“

فقہائے حنفیہ نے امام ابوحنیفہ سے منقول استحسان کی وضاحت کی ہے اور اسی طرح قیاس اور استحسان میں فرق کو بھی واضح کیا ہے۔ حنفی فقہاء کے نزدیک استحسان اور قیاس میں فرق ہے تو یہ کہ قیاس سے مقصود ہے روکنا اور استحسان سے اجازت۔ لہذا استحسان ایک ایسی دلیل شرعی ہے جسے ویسی ہی کسی دوسری دلیل شرعی کے مقابلے میں ترجیح دی جائے۔ استحسان گویا قیاس خفی ہے بمقابلہ قیاس جلی۔ قیاس جلی کی علت تو ظاہر ہے اس لئے کہ ہمارے سامنے ہوتی ہے اور قیاس خفی کی پوشیدہ بقول امام سرخسی رحمۃ اللہ علیہ:

”الاستحسان فی الحقیقة قیاسان: أحدهما

جلی، ضعیف اثره فسمی قیاسا والآخر خفی، قوی اثره

فسمی استحسانا ای قیاسا مستحسنا“

استحسان دراصل دو قیاس جمع ہوتے ہیں ایک جلی اور واضح، مگر ضعیف الاثر، یہ استحسان یعنی قیاس مستحسن کہلاتا ہے پس وجہ ترجیح تاثیر کی بنا پر ہے وضوح اور خفاء پر نہیں، بعض فصول میں قیاس کا اثر قوی ہوتا ہے لہذا اسے اختیار کر لیا جاتا ہے۔

بہت سے علماء و فقہاء نے استحسان کو لیا اور اسے أدلہ احکام میں سے ایک دلیل تسلیم کیا

ہے اور بعض نے اس کا انکار کیا جن میں امام شافعی رحمۃ اللہ علیہ سرفہرست ہیں۔ استحسان کے جواز کے قائل فقہاء کرام قرآن و احادیث سے استدلال کرتے ہوئے اس کی تائید کرتے ہیں خاص طور پر ایسی آیات و احادیث سے جن میں انسانیت کی فلاح اور سہولت کے پیش نظر احسن کام کو اختیار کرنے کا حکم دیا گیا ہے جیسا کہ ارشاد باری تعالیٰ ہے:

وامر قومک یاخذوا بأحسنها (8)

”اپنی قوم (یعنی امت) کو حکم دو کہ وہ اس کی احسن و بہترین باتیں اختیار کریں“

اسی طرح درج ذیل اور ان سے ملتی جلتی دیگر آیات سے بھی استدلال کرتے ہیں:

یرید اللہ بکم الیسر ولا یرید بکم العسر (9)

”اللہ تعالیٰ تمہارے ساتھ آسانی چاہتا ہے اور تنگی نہیں چاہتا“

لا یکلف اللہ نفسا الا وسعها (10)

”اللہ کسی کو اس کی طاقت سے زیادہ تکلیف نہیں دیتا“

فبشر عباد الذین یستمعون القول فیتبعون احسنه (11)

”آپ خوشخبری سنا دیں میرے بندوں کو، جو غور سے بات سنتے ہیں پھر اس کے بہتر کی پیروی کرتے ہیں۔“

اسی طرح بہت سی احادیث مبارکہ ایسی ہیں جو نفس مضمون پر دلالت کرتی ہیں مثال کے طور پر حضرت علی رضی اللہ عنہ اور حضرت معاذ رضی اللہ عنہ کو نصیحت کرتے ہوئے فرمایا:

یسر ولا تعسرا، قربا ولا تنفرا (12)

”آسانی پیدا کریں اور مشکل نہ بنائیں، لوگوں کو قریب لائیں متفرق نہ کریں۔“

اسی طرح عبداللہ بن مسعود رضی اللہ عنہ سے مروی حدیث مبارکہ:

خیر دینکم ایسرہ (13)

”تمہارا بہترین دین اس کی آسان تعلیمات ہیں۔“

ماراه المسلمون حسناً فهو عند الله حسن (14)

مسلمان جس کام کو اچھا تصور کریں وہ اللہ کے ہاں بھی اچھا ہی ہوتا ہے۔

یہ ہیں وہ دلائل و شواہد جن سے فقہاء حنفیہ استدلال کرتے ہوئے جواز پیش کرتے ہیں اسی طرح معترضین کی بھی ایک طویل فہرست ہے جو استحسان کے رد کے قائل ہیں ان میں امام شافعی رحمۃ اللہ علیہ، ابن حزم ظاہری رحمۃ اللہ علیہ اور امام غزالی رحمۃ اللہ علیہ قابل ذکر ہیں۔ امام شافعی رحمۃ اللہ علیہ بڑے واضح الفاظ میں استحسان کا رد کرتے ہیں جس کا مفہوم ان کلمات میں پیش کیا جاتا ہے۔

”من استحسن فقد شرع أى وضع شرعاً جديداً“ (15)

جس نے استحسان کیا اس نے شریعت بنائی یعنی نئی شریعت وضع کی۔

امام شافعی رحمۃ اللہ علیہ نے کتاب الأم میں ایک باب باندھا ہے جس کا عنوان ہے ”کتاب ابطال الاستحسان“ اور استحسان کے رد اور بطلان ثابت کرنے کے لئے دلائل دیے ہیں، فرماتے ہیں: (16)

”فتویٰ یا تو براہ راست نص سے ہونا چاہئے یا نص پر محمول ہونا چاہئے۔ اجتہاد بالرائے قیاس کے بغیر ممکن نہیں کیونکہ قیاس نام ہے حمل علی النص کا۔ استحسان باطل ہے کیونکہ اسمیں ان دونوں میں سے کوئی بات بھی نہیں پائی جاتی۔ نہ یہ اخذ بالصوص ہے اور نہ حمل علی النصوص۔“

علامہ ابن حزم ظاہری نے استحسان کا رد ان الفاظ میں کیا ہے:

”الحق حق وان استبحه الناس، والباطل باطل وان

استحسنه الناس، فصح أن الاستحسان شهوة و اتباع

للہوى وضلال، بالله تعالى نعوذ من الخذلان“ (17)

”حق حق ہے چاہے لوگ اسے برا سمجھیں اور باطل باطل ہے چاہے

لوگ اسے اچھا سمجھیں تو صحیح بات یہ ہے کہ استحسان شہوت اور (من

مانی ہوا پرستی) اور گمراہی ہے ہم اس سے اللہ تعالیٰ کی پناہ مانگتے

ہیں۔“

اسی طرح امام غزالی رحمۃ اللہ علیہ استحسان کی وضاحت کرتے ہوئے رد اس انداز میں فرماتے ہیں:

”الاستحسان هو الذى يسبق الى الفهم ما يستحسنه

المجتهد بعقله“ (18)

استحسان وہ ہے جو فہم کی طرف لے جاتا ہے جسے مجتہد اپنی عقل سے

اچھا سمجھتا ہے۔

اسی طرح بعض علماء نے استحسان کی تعریف و توصیف بھی کی ہے جن میں علامہ محلی شافعی قابل ذکر ہیں۔ آپ رحمۃ اللہ علیہ نے شرح جمع الجوامع میں استحسان کے متعلق فرمایا:

”الاستحسان: عدول عن قياس الى قياس اقوى منه ولا

خلاف فيه بهذا المعنى فان اقوى القياسين مقدم على

الآخر قطعاً“ (19)

”ایک قیاس سے دوسرے اقوی قیاس کی طرف پھرنے کو استحسان

کہتے ہیں اور اس معنی کے لحاظ سے اس میں کوئی اختلاف نہیں کیونکہ

دو قیاسوں میں اقوی قیاس دوسرے پر قطعی طور پر مقدم ہوتا ہے۔

مذاہب اربعہ کے مطالعہ سے پتا چلتا ہے کہ بیشتر فقہاء نے استحسان کو سراہا ہے بعض شافعی علماء

اس کی تائید کرتے ہیں اسی طرح مالکی فقہاء نے بھی استحسان کی اہمیت و ضرورت اور وسعت

کا اعتراف کیا ہے جیسا کہ استحسان کی تعریف میں ہم ابن عربی رحمۃ اللہ علیہ کی تعریف و

وضاحت کا ذکر کر چکے ہیں جس میں انہوں نے استثناء و رعایت کے پیش نظر بعض تقاضوں کے معارضہ کی وجہ سے دلیل کے تقاضے کو ترک کرنے کے ایثار کو استحسان کا نام دیا ہے جبکہ بقول علامہ احمد الحلی الکروی:

”انہ لا اختلاف بین الحنفیة و الشافعیة فی حجة الاستحسان فی حقیقة الامر، وان الاختلاف بینهما لفظی فقط..... کیفما سمی ذلک، فالحنفیة یسمونه استحسان النصوص أو استحسان الاجماع، و الشافعیة یسمونه قراناً أو اجماعاً دون اضافة لفظ الاستحسان فقط“ (20)

درحقیقت استحسان کے دلیل و حجت ہونے کے بارے میں احناف اور شوافع میں کوئی اختلاف نہیں ہے۔ اگر ان میں اختلاف ہے تو صرف لفظی..... اسے یہ نام کیسے دیا گیا ہے۔ احناف اسے استحسان نصوص یا استحسان اجماع کا نام دیتے ہیں، شوافع اسے قران یا اجماع کہتے ہیں بغیر لفظ استحسان کی اضافت کے۔

اسی سے ملتا جلتا قول امام حنوی رحمۃ اللہ علیہ کا ہے۔ آپ رحمۃ اللہ علیہ فرماتے ہیں:

”والشافعی یقول بهذا کمالک فلزمه القول بالاستحسان ولو سماه بغير اسمه“ (21)

”امام شافعی بھی وہی کہتے ہیں جیسے کہ امام مالکؒ اور ان کے قول کو استحسان کہا جائے گا چاہے وہ اسے استحسان کے علاوہ کوئی اور نام ہی دیں“

حتیٰ کہ بعض علماء نے استحسان سے اختلاف کرنے والوں کو لاعلم بھی قرار دیا ہے جن میں

صدر الشریعہ قابل ذکر ہیں (22) اسی طرح علامہ آمدی نے اس بحث استحسان اور علماء کے اختلاف کو لاحق حاصل قرار دیا ہے۔ آپ فرماتے ہیں:

”فحاصل النزاع راجع فیہ الی الاطلاقات اللفظیة ولا حاصل لہ (23)“

تمام اختلافات کا حاصل یہ ہے کہ صرف الفاظ کے اطلاق کا اختلاف ہے اور اس سے حاصل کچھ بھی نہیں۔

مذکورہ تصریحات و دلائل ذکر کرنے کے بعد ہم اس نتیجہ پر پہنچے ہیں کہ امام ابوحنیفہ رحمۃ اللہ علیہ کے نزدیک استحسان کے اصول و قاعدہ کا مقصد حدود و شرع میں رہ کر انسانوں کے مابین زیادہ سے زیادہ دفع ضرر، آسانی اور اجتماعی و انفرادی خیر و بھلائی کی صورتیں میسر ہوں اور مشکلات و پیچیدگیاں کم کرنا ہے جو قرآنی اصول ”یرید اللہ بکم الیسر ولا یرید بکم العسر“ اور فرمان رسول ﷺ ”خیر دینکم الیسرہ“ اور ”یسر اولئعسر اقربا ولا تنفرا“ کے عین مطابق ہے اور شریعت کے منشا ”الدين نهي“ کی رو سے قیاس سے انحراف کرنے میں کوئی مضائقہ نہیں۔ یہی وجہ ہے کہ فقہاء حنفیہ نے استحسان کو دو قسموں میں تقسیم کیا ہے پہلی قسم استحسان القیاس، جس کا یہ معنی ہے کہ مسئلہ میں دو اوصاف پائے جاتے ہوں جو دو متباہن قیاسات کے مقتضی ہوں۔ ایک ظاہر اور متبادر، یعنی وہی اصطلاحی قیاس، دوسرا خفی، جو کسی دوسرے قاعدہ سے الحاق کا متقاضی ہو۔ اس کا نام استحسان ہے مطلب یہ کہ فقیہ کے خیال میں دونوں قیاسات مسئلہ آمدہ پر منطبق ہو سکتے ہیں لیکن ایک قیاس ظاہر ہے جو مسئلہ کے نظائر میں عمل کرتا ہے اور دوسرا قیاس اس مسئلہ میں خفی ہے کیونکہ وہ اس کے اشباہ امثال میں عمل نہیں کرتا لیکن پیش نظر مسئلہ میں ایک ایسا امر موجود ہوتا ہے جس کی بنا پر اسی خفی قیاس پر عمل کرنا ضروری ہو جاتا ہے جو اس کے نظائر میں عامل نہیں ہے۔ جبکہ استحسان کی دوسری قسم یہ ہے کہ اس کا سبب ایسی علت خفیہ نہ ہو جو

علت ظاہرہ سے قوی الاثر ہو اس کا باعث کوئی دوسرا امر ہو یعنی اس کا معارض قیاس خفی نہ ہو بلکہ دوسرے مصادر شرعیہ ہوں یا ایسے امور جن کی مراعات اسلامی زاویہ نگاہ سے ضروری ہے۔ اندریں صورت قیاس کی معارض حدیث ہوگی یا اجماع یا وہ شدید ضرورت کہ اگر اس پر عمل نہ کیا جائے تو لوگ شدید حرج میں مبتلا ہوں ایسی صورت میں استحسان کو مزید درج ذیل چند اقسام میں منقسم کرنا ہوگا:

استحسان سنت:

سنت سے قیاس کو رد کر دینا جیسے حدیث مبارک میں مذکور ہے کہ بھول کر کھاپی لینے سے روزہ نہیں ٹوٹتا حالانکہ قیاس کے مطابق ٹوٹ جانا چاہئے لیکن امام ابوحنیفہ رحمۃ اللہ علیہ نے حدیث کے مقابلہ میں قیاس کو ترک کیا۔

استحسان اجماع:

جب قیاسی مسئلہ کے خلاف اجماع ہو تو قیاس کو ترک کر دیا جاتا ہے۔ مثال کے طور پر مسلمانوں کا اجماع ہے کہ صنعت و حرفت والے لوگوں سے پیشگی بیع کا معاملہ کرنا جائز ہے مگر قیاس اس کو باطل قرار دیتا ہے کیونکہ معاملہ طے کرتے وقت محل عقد موجود نہیں ہوتا۔ مگر ہر زمانہ میں علماء اسے درست سمجھتے آئے ہیں لہذا یہ اجماع ہے اور اس سے قیاس کو ترک کر کے زیادہ قوی دلیل کی جانب رجوع کر لیا گیا۔

استحسان ضرورت:

یعنی ایسی ضرورت جو مجتہد کو قیاس کے ترک کرنے اور ضرورت کے تقاضوں پر عمل کرنے کے لئے آمادہ کرتی ہو جیسے حوض اور کنوؤں کا پاک کرنا، اگر قیاس پر عمل کیا جائے تو ان کی تطہیر کسی طرح ممکن ہی نہیں۔ استحسان کی اس قسم میں دراصل قیاس کو ایک ثابت شدہ شرعی دلیل یا ایک ضابطہ و کلیہ کی بنا پر نظر انداز کر دیا گیا ہے اور وہ قاعدہ یہ ہے کہ بنا بر

ضرورت بعض ممنوع چیزیں بھی مباح ہو جاتی ہیں اور اس کی غرض و مقصد صرف لوگوں کو سہولت پہنچانا ہے۔ (25)

امام اعظم ابوحنیفہ رحمۃ اللہ علیہ اُمت کے سچے ہی خواہ تھے۔ آپ رحمۃ اللہ علیہ کو اللہ تعالیٰ نے بے پناہ بصیرت اور انتہائی تیز نظر سے نوازا تھا دیکھا جائے تو بات واضح ہو کر سمجھ آئے لگتی ہے کہ آپ رحمۃ اللہ علیہ ایک مجتہد کے اعلیٰ منصب پر فائز تھے۔ ایک ایسا مجتہد جو درحقیقت ملت کا غم خوار تھا جسے ہر دم اُمت کی آسانی اور فلاح درکار تھی۔ اس نے خالص فقہی معاملات میں بھی ملت کی مجموعی آسانی تلاش کی اور اس کے لئے ایسے اصول و ضوابط وضع کئے جن سے فقہی استنباط کیا جاسکے جس سے حقیقت میں ایسے اصول و ضوابط سے استنباط و استخراج ممکن ہو سکے جو سراسر آسانیوں اور سہولتوں کا مجموعہ نظر آئے۔ دراصل دور حاضر میں مسلمان ایسے دورا ہے پر کھڑا ہے کہ اگر اس کے لئے آسانی اور سہولت کو پیش نظر نہ رکھا جائے تو وہ مزید مشکلات کا شکار ہو جائے گا۔ کیونکہ ایک گروہ تو وہ ہے جو جدیدیت کا قائل اور مغربی علوم و افکار کا دلدادہ ہے ایسے افراد فقہ اسلامی کو فرسودہ اور عصر حاضر کے تقاضوں سے ہم آہنگ خیال نہیں کرتے کیونکہ انہیں اپنے ہر مسئلہ کا حل جدید مغربی علوم و افکار میں نظر آتا ہے۔

دوسری طرف ایسے قدامت پسند افراد بھی ہیں جو اپنے عقائد و نظریات پر سختی سے ڈٹے ہوئے ہیں اور ان میں کسی قسم کی تبدیلی اور اصلاح کی گنجائش نہیں سمجھتے ان کے خیال میں قدیم فقہی احکام اپنے تمام کلیات و جزئیات کے ساتھ قابل عمل اور قابل نفاذ ہیں۔

حقیقت میں قدیم ذخیرہ میں موجود بہت سارے احکام جزوی اور فروعی نوعیت کے ہیں اور وہ اس بات کے متقاضی ہیں کہ عصر حاضر میں انہیں جدید تقاضوں کے مطابق ڈھالنے کے لئے از سر نو جائزہ لیا جائے اور جدید خطوط پر انہیں استوار کیا جائے۔ جدید دور میں ان امکانات پر غور کرنے والوں میں علامہ المحمضانی، علی حسین عبدالقادر،

احمد مصطفیٰ زرقاء، سید قطب، الاستاذ الامام ابوہرہ مصری، علامہ غلام رسول سعیدی اور ان جیسے دوسرے جید علماء قابل ذکر ہیں۔ ان ماہرین قانون اسلامی میں سے ہر ایک نے اپنی رائے اور تجویز پیش کی ہے ان میں سے تقریباً تمام اس بات پر متفق ہیں کہ فقہاء کبار کے فیصلوں سے تلاش و جستجو کر کے نئے مسائل کا حل نکالا جائے تاکہ نئی نسل کے لئے مزید آسانیاں پیدا کی جاسکیں ان میں پیدا ہونے والی شکوک و شبہات کا خاتمہ ہو سکے اور نئی پیچیدگیوں سے بچایا جاسکے اور وہ مغرب کے ساتھ آنکھوں میں آنکھیں ڈال کر بات کرنے کے قابل ہو جائیں۔

یہ عمل اگر انفرادی مساعی کی بجائے اجتماعی سطح پر کیا جائے تو نتائج بہتر طریقے سے حاصل کئے جاسکتے ہیں۔ ضرورت اس بات کی ہے کہ ایسے افراد کا انتخاب کیا جائے جو مختلف شرعی علوم پر عبور رکھتے ہوں اگر ممکن ہو سکے تو مسلم اُمہ کے وسیع تر مفاد کی خاطر بین الاقوامی سطح پر ان مسائل کا استنباط و استخراج کیا جائے جہاں سے کوئی درپیش مسئلہ یا سوال مختلف ممالک میں بھیج کر ان کی رائے طلب کی جائے۔

یہ بات بالکل واضح ہے کہ فقہ اسلامی میں استحسان کی ضرورت و اہمیت سے انکار ممکن نہیں اور اگر خلوص نیت سے کوشش کی جائے تو تمام مسائل کا حل استحسان کے ذریعہ حاصل کیا جاسکتا ہے تمام مکاتب فکر کے جید علماء افہام و تفہیم نہایت سنجیدہ اور تحمل و بردباری کے ذریعہ پیش آمدہ مسائل کا جائزہ لے کر اور استحسان کو بروئے کار لاتے ہوئے مثبت نتائج تک پہنچ سکتے ہیں اگر اس کی کوئی عملی صورت سامنے آئے تو یہ اُمت مسلمہ کی بہت بڑی خدمت ہوگی۔ (26) استحسان کی ضرورت و اہمیت کو واضح کرنے کے لئے مزید چند مثالوں کا ذکر بہت ہی موزوں اور ضروری ہے: (27)

(1) استحسان کی مثالوں میں سے ایک واضح مثال یہ بھی ہے کہ جب بائع اور مشتری مقدار ثمن میں مختلف البیان ہوں نہ خریدار ابھی چیز پر قابض ہوا ہو اور نہ فروخت کرنے

والے نے قیمت وصول کی ہو اس صورت میں بائع اور مشتری دونوں کو قسم دی جاتی ہے، قیاس کا تقاضا یہ ہے کہ مشتری کو صرف اسی زیادتی کے متعلق حلف دیا جائے جس کا بائع کو دعویٰ ہے کیونکہ ایک خاص مقدار کی حد تک دونوں متفق ہیں یعنی وہ مقدار جس کا اعتراف مشتری کو بھی ہے البتہ زیادت میں اختلاف ہے بائع اس کا دعویٰ ہے اور مشتری انکار کرتا ہے۔ عام قاعدہ یہ ہے کہ گواہ پیش کرنا مدعی کا کام ہے اور انکار کرنے والے پر قسم آتی ہے لہذا قیاس کے مطابق بائع پر حلف نہیں کیونکہ وہ مدعی ہے لیکن استحسان کا تقاضا ہے کہ مشتری کی طرح بائع کو بھی حلف دیا جائے کیونکہ ان دونوں میں سے ہر شخص مدعی ہے اور منکر بھی۔ بائع زیادتی کا دعویٰ ہے اور مشتری اقرار کردہ قیمت ادا کرنے کے بعد استحقاق قبض کا دعویٰ کرتا ہے۔ بائع مشتری کے مستحق قبضہ ہونے کو تسلیم نہیں کرتا لہذا دونوں میں سے ہر ایک مدعی ہے اور مدعی علیہ بھی لہذا دونوں میں سے کوئی بھی جب اپنے دعوے کو ثابت نہ کر سکے تو ان دونوں کو قسم دینا چاہئے۔ ہاں اگر اختلاف مشتری کے قابض ہونے کے بعد رونما ہو تو بھی دونوں کو استحسانا حلف دیا جائے۔ استحسان قیاس کی وجہ سے نہیں بلکہ اس حدیث کے پیش نظر جس میں آپ ﷺ نے فرمایا: ”جب بائع اور مشتری میں اختلاف رونما ہو اور بیع موجود ہو تو دونوں کو حلف دیا جائے اور بیع واپس کر دیا جائے۔“ (28)

(2) اسی طرح استحسان کی واضح ترین مثال بیع سلم ہے (جس مال پر معاملہ کیا جائے وہ موجود نہ ہو بلکہ بعد میں حوالہ کیا جائے) قیاس ظاہر کے مطابق یہ بیع درست نہ ہو گی، کیونکہ جو چیز فروخت کی جاتی ہے وہ موجود نہیں ہوتی، حالانکہ چیز کی موجودگی بیع کی صحت کے لئے ضروری ہے لیکن رسول اکرم ﷺ کے درج ذیل فرمان کی بنا پر قیاس کو چھوڑ کر استحسان پر عمل کیا جاتا ہے:

من أسلم منكم فليسلم في كيل معلوم ووزن معلوم الى اجل معلوم

ترجمہ: جو شخص تم میں سے بیع سلم کرنا چاہے اس کو چاہئے کہ پیانہ، وزن اور مدت معین کرنے کے بعد کرے۔ (29)

(3) جن جانوروں کا گوشت حرام ہے ان کا جوٹھا بھی حرام ہے کیونکہ جوٹھے میں لعاب کا اثر ہوتا ہے۔ اسی اصول کی بنا پر بچہ سے شکار کرنے والے پرندوں کا جوٹھا بھی حرام ہونا چاہئے کیونکہ ان کا گوشت حرام ہے لیکن قیاس خفی یہ ہے کہ پرندے چونچ سے کھاتے ہیں اور چونچ ہڈی ہوتی ہے، جو زندہ و مردہ سب کی پاک ہے کھاتے اور پیتے وقت یہ پاک چونچ دوسری پاک سے مل جاتی ہے جس میں ناپاکی کی کوئی آمیزش نہیں ہے لہذا ان کا جوٹھا پاک ہوگا۔

(4) اسی طرح استحسان کی ایک مثال یہ بھی ہے کہ جب چور چوری کا ارتکاب کرتا ہے تو سزا کے طور پر اس کا دایاں ہاتھ کاٹا جائے گا۔ حد سرقہ کے نفاذ کے وقت اگر چور اپنا بایاں ہاتھ آگے کر دے اور وہ کٹ جائے تو قیاس کے مطابق اصل میں تو دایاں ہاتھ ہی کاٹنا واجب تھا لہذا اسی کو کاٹنا چاہئے، مگر استحسان کی رو سے اب اس کا دایاں ہاتھ کاٹنے کی ضرورت نہیں اور حد سرقہ کا نفاذ مکمل سمجھا جائے گا۔

ان مثالوں سے یہ بات عیاں ہوتی ہے کہ فقہ اسلامی میں استحسان کی کس قدر ضرورت و اہمیت ہے اور اس کا مقصد صرف و صرف لوگوں کو فلاح و آسانی فراہم کرنا ہے تاکہ لوگ اس میں مضمر حکمتوں اور فوائد سے مستفید ہو سکیں اور دین اسلام پر آسانی سے عمل پیرا ہو سکیں۔

وصلی اللہ علی محمد وعلیٰ آلہ واصحابہ اجمعین

☆☆☆

فہرس الہوامش والمصادر والمراجع

- (1) البقرة، الآية 185
- (2) امام اعظم ابو حنیفہ، للامام ابی زہرۃ مصری مترجم غلام احمد حریری، ص: 577-578، ملک سنز، کارخانہ بازار فیصل آباد، طبع ثالث 1983ء۔
- (3) المبسوط لابی بکر محمد بن احمد المتوفی 490ھ، 145/10، دار الکتب العلمیۃ بیروت، 1421ھ/2001ء۔
- (4) الوجیز فی اصول الفقہ، ص 230، للدکتور عبدالکریم زیدان، طبع مکتبۃ محمدیۃ، 1426ھ، وانظر للمزید روضۃ الناظر وجنۃ المناظر 407/4 وما بعدھا، الآمدی 209/4، وما بعدھا، کشف الاسرار 4/1132، المسودۃ ص 455۔
- (5) المصدر السابق نفسه والصفحة ایضاً
- (6) المصدر السابق
- (7) دائرة المعارف الاسلامیۃ 570-569، پنجاب یونیورسٹی لاہور
- (8) الاعراف، الآية: 145
- (9) البقرة، الآية: 185
- (10) البقرة، الآية: 286
- (11) الزمر، الآية 18-17
- (12) صحیح البخاری، رقم الحدیث 1732، طبع بیروت 1987
- (13) مسند احمد بن حنبل الشیبانی 479/3، طبع مصر مؤسسۃ قرطبة
- (14) الدراية فی تخریج احادیث الهدایۃ للعسقلانی احمد بن 305/3، مکتبۃ

رحمانیہ، اردو بازار، لاہور، یہ بھی کہا گیا ہے کہ یہ حضرت عبداللہ بن مسعود رضی اللہ عنہ کا قول ہے

(15) انظر كتاب الأم للإمام الشافعي 4/487-500 تحقيق محمود مطرجي دار الكتب العلمية بيروت لبنان 2002م

(16) المصدر السابق نفسه والصفحة أيضاً

(17) الاحكام في اصول الاحكام لابن حزم الظاهري 6/196، دار الكتب العلمية، بيروت

(18) المستصفي للإمام محمد الغزالي، 1/274، المطبعة الأميرية، بولاق مصر 1322ھ

(19) شرح جمع الجوامع لمحمد بن احمد المحلي 2/353، طبع مصطفى الباني الحلبي واولاده بمصر 1937م

(20) بحوث في علم اصول الفقه للكروى احمد الحجى ص 127، شركة دار البشار الاسلامية 2004م، بيروت

(21) الفكر الاسلامي في تاريخ الفقه الاسلامي للحجوى محمد بن الحسن الثعالبي 1/192، طبع المكتبة العلمية بالمدينة المنورة سنة 2000م

(22) ملاحظه كيجئى موسوعة الفقه الاسلامي، لجمال عبدالناصر 6/42، مجلس الاعلى للشئون الاسلامية، قاهره 1390ھ

(23) الاحكام في اصول الاحكام للأمدى، ابو الحسن على 4/213، المكتب الاسلامي دمشق

(24) صحيح مسلم 2/805، رقم الحديث 1155

(25) تفصيل کے لئے ملاحظہ کیجئے حیات امام ابو حنیفہ آزاد زہرہ مصری ص 581-585، مترجم، غلام احمد حریری

(26) مأخوذ من "مجلة اسلامی تحقیق ص 128-119، المجلد الثاني، سنة 2007، شعبه عربی وعلوم اسلامیہ، جی کی یونیورسٹی لاہور، اردو دائرہ المعارف 15/103، پنجاب یونیورسٹی لاہور 1975م

(27) کچھ مثالوں کا ذکر اقسام استحسان میں ہو چکا ہے۔

(28) ان الفاظ کے ساتھ یہ روایت حدیث کی کسی کتاب میں موجود نہیں، فقہ کی کتابوں میں ہی ہے، حدیث کے الفاظ اس انداز سے ہیں۔

"إذا اختلف البيعان وليس بينهما بينة فالقول صاحب السلعة أو يترادان"

(29) بتغییر سیر فی علل الحدیث لابن ابی حاتم الرازی 1158، طبع المكتبة السلفية، وفي ارواء الغليل للألباني 5/218، طبع المكتب الاسلامي، وفيه "من أسلم في شيء فليسلم في كيل معلوم"

نشست دوم

بُعنوان

امام اعظم ابو حنیفہ علیہ الرحمہ کی مجلس فقہ

اراکین مجلس کا انتخاب اور تدوین فقہ میں اراکین کا کردار

مباحث کا طریقہ کار اور استخراج مسائل کی بنیادیں

موضوعات اور آراء کے اختلافات کی صورت میں تطبیق کا طریق کار

فقہ حنفی کا روشن مستقبل

ڈاکٹر محمد طفیل

بین الاقوامی اسلامی یونیورسٹی اسلام آباد

فقہ حنفی کا روشن مستقبل

ڈاکٹر محمد طفیل

فقہ حنفی کا نام لیتے ہی ذہن میں یہ امر آتا ہے کہ یہ امام ابوحنیفہ نعمان بن ثابت رحمۃ اللہ علیہ (متوفی 150) کی اختراع و ایجاد ہے اسی وجہ سے ان کے نام سے منسوب ہے اس حقیقت سے تو سبھی واقف ہیں کہ امام ابوحنیفہ فقہ حنفی کے موسس اور بانی ہیں تاہم تاریخ نے اس بات کو اپنے دامن میں سمیٹ رکھا ہے کہ امام اعظم نے ”الفقہ الاکبر“ یادگار چھوڑی ان کی مجلس فقہ اور ان کے نامور تلامذہ امام ابو یوسف، امام محمد بن حسن شیبانی اور امام زفر نے فقہ حنفی کو جلاء بخشی اور اسے مرتب کرنے میں اہم کردار ادا کیا چنانچہ امام ابو یوسف کی کتاب الخراج امام شیبانی کی ظاہر الروایہ اور امام زفر کی فقہ اس موضوع پر اہم تصانیف ہیں۔

جب امام ابوحنیفہ رحمۃ اللہ علیہ نے فقہ حنفی کی بنیاد رکھی اس وقت اسلامی علوم و فنون اپنی تدوین کے ابتدائی مراحل طے کر رہے تھے اس لئے انہوں نے فقہ اسلامی کی وہ معرکہ الاراء تعریف کی جس کے معروف الفاظ ہیں ”معرفة النفس ماله وما عليها“ کہ انسانی نفوس کا یہ معلوم کرنا کہ ان کے لئے کیا مفید اور کیا مضر ہے اسی کا نام ”الفقہ الاکبر“ ہے جس کا مفہوم یہ ہے کہ عقائد، عبادات، معاملات، اخلاق و تصوف اور معاشرتی آداب و اطوار سبھی فقہ کا حصہ ہوتے ہیں جبکہ علم فقہ کی دیگر تعریفات میں عموماً عقائد، اخلاق، تصوف اور معاشرتی آداب وغیرہ شامل نہیں ہوتے۔

فقہ حنفی کا عالی شان محل تعمیر کرنے اور اسے مسلمانوں کی اولین اور مقبول ترین فقہ بنانے میں لاتعداد فقہاء اور اصحاب فکر و دانش نے اپنا حصہ ڈالا اور اس فقہ کو اپنے خون سے سینچا ان میں امام حنفی، امام ربیعہ الرازی، امام ابو یوسف، امام محمد بن حسن الشیبانی، امام زفر بن ہذیل، امام حسن بن زیاد اللؤلؤی، ابو بکر بھاص، امام سرحسی، ابن نجیم، ابو الیث سرقدی، امام زبیلی، ابن عابدین، امام المرغینانی اور ملا جیون رحمۃ اللہ علیہم کے اسمائے گرامی ذکر کئے جاسکتے ہیں اس فہرست کو مرتب کرنے کا ایک مقصد تو یہ ہے کہ حنفی فقہ کی ایک طویل فہرست ہے اور دوسرا پہلو یہ ہے کہ ان سب نامور اصحاب فکر و دانش نے فقہ حنفی کی تدوین میں اپنا اپنا کردار ادا کیا جبکہ تیسری بات یہ ہے کہ ان تمام ماہرین فقہ نے حنفی فقہ کو ”الفقہ الاکبر“ کی تحدید اور دائروں سے الگ کر کے اسے اصلی اور مکمل حنفی فقہ کا مرتبہ عطاء کیا۔

امام ابوحنیفہ رحمۃ اللہ علیہ نے دوسری صدی ہجری میں فقہ کی تدوین کی اگرچہ ان سے پہلے امام مالک بن انس رحمۃ اللہ علیہ (متوفی 92ھ) نہ صرف اپنی مشہور کتاب موطا ترتیب دے چکے تھے بلکہ وہ اپنا مدرسہ اہل الحدیث بھی قائم کر چکے تھے اور تعامل اہل مدینہ کی بنیاد پر اپنی فقہ کے خدوخال بھی واضح کر چکے تھے تاہم جب امام ابوحنیفہ رحمۃ اللہ علیہ نے اپنی فقہ کی تدوین کی اس وقت انہوں نے فقہی اصطلاحات سازی اور ان کے مفاہیم و مطالب کی تعیین پر خصوصی توجہ دی ان عمومی فقہی اصطلاحات کی ایک طویل فہرست ہے جن میں سے چند اصطلاحات یہ ہیں فرض، واجب، سنت، مندوب، نفل، مستحب، خلاف اولیٰ، حرام، مکروہ، تحریمی، مکروہ، تنزیہی، مباح، صحیح، باطل، فاسد، اداء، قضاء، اعادہ وغیرہ وغیرہ ان سب اصطلاحات کے اپنے اپنے مفاہیم اور مطالب ہیں اسی طرح ان سب اصطلاحات کے الگ الگ مدلولات اور منطوقات ہیں ان اصطلاحات کی تعبیر و تشریح ہی ان کا دائرہ کار متعین کرتی ہے اور ان اصطلاحات میں چھپے ہوئے مطالب پر عمل کرنے یا انہیں ادا کرنے پر اجر و ثواب اور عذاب و عقاب مرتب ہوتے ہیں۔ فقہ حنفی ہزاروں کتب اور اربوں

جزئیات سے عبارت ہے جن میں فقہ حنفی کی المسموط جیسی تیس جلدوں اور الحاوی الکبیر جیسی بیس جلدوں کی کتابیں بھی شامل ہیں اور چند صفحات پر الفقہ الاکبر چند قواعد و کلیات کی کتاب اصول الکفرنی بھی شامل ہے اسی طرح فتاویٰ قاضی خاں فتاویٰ تاتارخانیہ فتاویٰ شامی اور فتاویٰ رضویہ بھی شامل ہیں جبکہ ہر حنفی فقیہ کے فتاویٰ آج بھی فقہ حنفی کی زینت ہیں۔

فقہ حنفی کے وسیع تر ادب کا جائزہ لینے سے یہ حقیقت سامنے آتی ہے کہ تمام تاریخی ادوار میں فقہ حنفی اپنے دور کے مسلمانوں کے تمام مسائل کا احاطہ کرتی رہی ہے جو انسانی زندگی کے تمام امور میں رہنمائی فراہم کرتا ہے اور انسانی زندگی کے گونا گوں اور متنوع مسائل کو فقہ حنفی اولہ شرعیہ کی روشنی میں حل کرتا رہا ہے تاہم اس وسعت اور تنوع کے باوجود فقہ حنفی کی تمام کتب کو ایک ہی ترتیب سے مرتب اور مدون کیا گیا ہے چنانچہ فقہ حنفی کی تمام کتب کتاب الطہارہ سے شروع ہو کر کتاب السیر یا کتاب مسائل شتی پر ختم ہوتی ہیں اسی طرح فقہ حنفی کی کتب کا داخلی نظام بھی یکساں دکھائی دیتا ہے چنانچہ فقہ حنفی کی ہر کتاب طہارت، عبادات، مناکحات اور معاملات سے بحث کرتی ہے اور عبادات میں صلوٰۃ زکوٰۃ، صوم اور حج بالترتیب تحریر کئے جاتے ہیں یہ ساری تفصیل اس امر کی عکاس ہے کہ اس فقہ کی کتب میں صوری اور داخلی ہم آہنگی اور یکسانیت پائی جاتی ہے۔

بظاہر فقہ حنفی کا ادب یکساں اور جمود کا شکار دکھائی دیتا ہے جبکہ زمینی حقائق اس کے بالکل برعکس ہیں کہ جو جزئیات و قایہ میں شامل ہیں کنز الدقائق میں اس سے مختلف جزئیات ملتی ہیں اسی طرح شرح الوقایہ، الہدایہ، فتاویٰ عالمگیری، مجلۃ الاحکام العدلیہ اور رد المحتار میں شامل جزئیات جدا گانہ ہیں کیونکہ فقہ حنفی انسانی مسائل سے بحث کرتی ہے جبکہ زمین و مکان کی تبدیلی سے انسانی مسائل بھی بدلتے رہتے ہیں نیز فقہ حنفی نے عمل صحابہ، استحسان، مصالح، مرسلہ، عرف و عادت اور انسانی معمولات کو اپنے ماخذ و مصادر کا حصہ بنایا ہے اس لئے فقہ اسلامی کے ہر دور میں لکھی جانے والی فقہ حنفی کی ہر کتاب اپنے دور کے

مسائل پر محیط ہوتی ہے یہی وجہ ہے کہ ہر عہد کی فقہ حنفی کی کتاب کے مطالعے سے اس دور کے اہم انسانی مسائل اور بڑی بڑی دینی تحریکوں نیز شرعی مشکلات کی نشاندہی کی جاسکتی ہے۔

ادب فقہ حنفی کے گہرے مطالعے سے یہ امر بھی واضح ہوتا ہے کہ جو جزئیات اور جو مسائل اس فقہ کے متون، شروح، حواشی یا مختصرات میں ایک بار شامل ہو گئے وہ اس فقہ کا جزو لاینفک قرار پائے اور کبھی فقہی ادب الگ نہیں ہوئے غالباً مختلف تاریخی ادوار میں نہ تو فقہی مسائل و احکام پر نظر ثانی کی گئی کہ ان میں سے زائد از کار رفتہ پرانے اور غیر مستقل امور کو جدا کر دیا جائے ممکن ہے کہ ان احکام پر اس لئے نظر ثانی نہ کی گئی ہو کہ اگر کسی بھی وقت سابقہ نوعیت کے مسائل پیدا ہوں تو فقہ حنفی کا دامن ان کے حل سے خالی نہ ہو بلکہ اس میں دوبارہ پیدا ہونے والے ہم مثل اور ہم جنس مسائل کا حل موجود ہو مزید برآں دیگر مروج فقہوں کی طرح فقہ حنفی میں کسی بھی فقیہ یا امام کا ایک ہی مسئلہ پر قول قدیم اور قول جدید بھی موجود ہے جس کا مطلب یہ ہے کہ ایک ہی مسئلہ میں ایک فقیہ کے دو اقوال موجود ہیں اور ان دونوں کے حق میں اس کے دلائل بھی محفوظ ہیں جنہیں نظائر کا درجہ حاصل ہوتا ہے ان کی موجودگی سے فقہی ادب ضرور وسیع سے وسیع تر ہوتا رہتا ہے لیکن ایک ہی مسئلہ پر ایک ہی فقیہ یا امام کے مختلف اور متضاد اقوال یا فتاویٰ اس مذہب کے پیروکاروں کے مابین داخلی تقسیم اور انتشار کا باعث بنتے ہیں۔

یوں تو فقہ کے سنہری دور (101-450ھ) کے دوران تیرہ مجتہدین نے اپنی اپنی فقہ مدون کی جن میں سفیان بن عیینہ مکہ میں مالک بن انس مدینہ میں حسن البصری بصرہ میں ابوحنیفہ اور سفیان ثوری کوفہ میں اوزاعی شام میں شافعی اور لیث بن سعد مصر میں اسحاق بن راہویہ عیسا پور میں جبکہ ابو ثور احمد داؤد الظاہری نیز ابن جریر طبری بغداد میں مقیم رہے اور ان کی فقہ اپنے اپنے علاقے میں نشوونما پائی پر دان چڑھی اور متداول ہوئی تاہم یہ تاریخی

حقائق اور مکانی تحدید بتاتی ہے کہ فقہی ادب کسی منصوبہ بندی یا مربوط تحریک کی شکل میں وجود میں نہیں آیا بلکہ وہ انسانی ضرورتیں پوری کرنے اور معاشرے کو پیش آمدہ جدید مسائل کے حل تلاش کرنے کی جدوجہد اور اجتہاد کے نتیجے میں وجود میں آیا یہی وجہ ہے کہ ان فقہوں میں نہ صرف ان کا علاقائی رنگ غالب ہے بلکہ وہ عالمی مطلع پر متعارف بھی نہ ہو سکے اور وقت گزرنے کے ساتھ ساتھ ان کی وقعت، قدر و منزلت اور اہمیت کم ہوتی رہی۔

اگر ہم ان فقہوں کی موجودگی کا جائزہ لیں تو ان میں سے اکثر کے نام ہی باقی ہیں یا ان کی جزئیات، قواعد و کلیات اور اصول کتابوں کی زینت ہیں اب نہ ان مذاہب کے ماننے والے اور پیروکار موجود ہیں اور نہ ہی ان کا فقہی ادب اس کائنات میں باقی ہے اگر بہت دقت نظر سے دیکھا جائے تو آج اہلسنت کے چار اہل تشیع کے دو اور اہل الظواہر کا ایک مذہب اپنے اپنے نام سے پہچانے جاتے ہیں تاہم آج ظاہری مذہب کے پیروکار تلاش کرنا بھی ایک دشوار اور دقت طلب کام ہو گا یہی حال معتزلہ اور خوارج کے فقہی ادب کا ہے کہ نہ تو وہ خود موجود ہیں اور نہ ان کے پیروکار۔

کسی بھی علم، فن، فقہ یا سائنس کو مٹانے یا قائم رکھنے کا اللہ تعالیٰ کا اپنا ایک نظام ہے وہ جس علم و فن کو باقی رکھنا چاہتا ہے وہ اس میں ایک داخلی قوت پیدا کر دیتا ہے اور وہ اس علم و فن کے ماننے والوں اور اصحاب فکر و دانش سے ایسے علمی جواہر پارے مرتب کراتا ہے جو اس علم یا فن کو حیات و دوام بخشنے میں غالباً یہی صورت فقہ حنفی کو درپیش ہے۔

(1) فقہ حنفی معقولات اور منقولات دونوں سے بھرپور استفادہ کر کے اپنے اصول، قواعد و کلیات اور ضابطے مرتب کرتا ہے اور نصوص شرعیہ کو ان کے حقیقی معانی اور مفاہیم میں لاگو کرتا ہے۔

(2) فقہ حنفی زمینی حقائق کو بہت اہمیت دیتا ہے اس لئے وہ اپنے دامن میں استحسان، اصلاح، استصواب رائے، مصالح، مسئلہ عرف و عادت، سد ذرائع اور عموم بولوی جیسے

اصول رکھتا ہے جو نصوص شرعیہ کی خاموشی یا عدم دستیابی کے وقت ان مصادر سے بھرپور استفادہ کرتا ہے۔

(3) فقہ حنفی کا خمیر عراق سے اٹھایا گیا جو نہ صرف اسلامی تہذیب کا محور و مرکز ہے بلکہ کوفہ اور بصرہ نے اسلام کی ترویج و اشاعت میں فرنٹ لائن کا کردار ادا کیا نیز عراق کے علاقے نے عرب اور عجم کے مسلمانوں کے مابین ایک پل کا کردار ادا کیا اور عراقی علاقوں سے اسلام کی کرنیں غیر عرب علاقوں تک وسیع ہوئیں یا عجمی دنیا ان سے مستعیر ہوئی سب سے بڑھ کر یہ تاریخی حقیقت ہمارے سامنے ہے کہ عراق کا ”مدینۃ العلم“ کئی صدیاں اسلامی ریاست کا دار الحکومت اور مسلمان علماء و فقہاء کا مسکن رہا اور مسلمان خلفاء حکمرانوں اور شاہی خاندانوں کی سرپرستی کی وجہ سے بغداد میں فقہ حنفی کو بہت فروغ ملا۔

(4) عراق کو یہ شرف بھی حاصل رہا کہ ایک طرف اس نے مضبوطی و مکہ و مدینہ کے باشندوں کو اپنے جلو میں بسایا تو دوسری جانب اس نے بیت الحکمہ کی خدمات کے ذریعے اپنا تعلق اس وقت کی تہذیبوں سے استوار کیا اور یونانی تہذیب کے زیر اثر عقلی، ذہنی اور فکری علوم و فنون کو فروغ دیا یہی وجہ ہے کہ عراقی اصحاب علم و دانش روایت اور درایت سے یکساں استفادہ کرتے ہوئے دکھائی دیتے ہیں علم و معرفت اور عقل و دانش کے اس حسین امتزاج سے فقہ حنفی نے بھرپور استفادہ کیا اور حنفی فقہاء کی سعی بلیغ اور اجتہادی بصیرت کی روشنی میں ایسی فقہ وجود میں آئی جو منقول و معقول سے بھرپور استفادہ کرتی اور مسلمانوں کے قلوب و اذہان کو اپیل کرتی ہے۔

(5) عبدالرحمن ابن غلدون اس حقیقت سے ہمیں متعارف کراتا ہے کہ اسلامی علوم و فنون کو فروغ دینے اور پروان چڑھانے میں عربوں کے مقابلے میں عجمیوں نے زیادہ خدمات سرانجام دی ہیں چنانچہ اگر ہم اسلامی علوم و فنون پر میسر تصانیف کا آج بھی

جائزہ لیں تو عجمیوں کی کاوشیں یقیناً ہمارے عرب بھائیوں سے کمیت اور کیفیت دونوں میں زیادہ دکھائی دیتی ہیں فقہ حنفی کا آغاز عرب ممالک سے ہوا تھا لیکن اس کے پیروکاروں کی غالب اکثریت عجمیوں پر مشتمل ہے اور عجمیوں نے ہی اپنے فقہی ادب میں ایسی لازوال خدمات انجام دیں جو کسی اور فقہ کو میسر نہ آئیں یہی وجہ ہے کہ فقہ حنفی پر لکھی گئیں کتب دیگر فقہوں کی کتب سے تعداد میں زیادہ اور علمیت میں وسیع تر ہیں۔

(6) جن علاقوں میں فقہ حنفی مروج رہی ان میں عراق سے لیکر روس اور چین تک کے علاقے شامل ہیں یہ خطے ہمیشہ سے علم و دانش کا گہوارہ رہے ہیں چنانچہ متحدہ ہندوستان، ماوراء النہر کا خطہ ایرانی تہذیب اور سب سے بڑھ کر چین جو نہ صرف علم و ہنر کا مرکز و محور ہمیشہ سے رہا ہے بلکہ ”اطلبوا العلم و لو کان بالالصین“ (1) کی حرمت اس امر کی نشاندہی کرتی ہے کہ چین ہی وہ واحد خطہ ہے یہاں سے مسلمانوں کو علم حاصل کرنے کا حکم دیا گیا چنانچہ یہ خطے علمی اور فنی میدانوں میں بہت ترقی یافتہ تھے یہی وجہ ہے کہ انہوں نے فقہ حنفی کو تیزی سے قبول کیا اپنے ماحول میں سمولیا اور اسے اپنی زندگی میں لاگو کیا بلکہ دوسری جانب خود فقہ حنفی نے ان خطوں کی علمی ترقی اور تہذیب و تمدن سے بہت سا مواد حاصل کر کے نہ صرف اپنا دامن بہت وسیع کر لیا بلکہ اپنے آپ کو غیر عرب دنیا کے لئے زیادہ سے زیادہ قابل عمل بنالیا۔

(7) آج جن خطوں میں فقہ حنفی رائج ہے ان میں ترکی، وسطی ایشیائی ریاستیں ہندوستان، پاکستان، بنگلہ دیش، سری لنکا، مالدیپ، افغانستان، چینی مسلمان علاقے اور روسی مسلم خطے شامل ہیں یہ علاقے دنیا کی تقریباً دو تہائی آبادی پر مشتمل ہیں ان خطوں کے باشندے نہ صرف ذہین اور محنتی ہیں بلکہ اپنی مذہبی اقدار پر مٹنے کا جذبہ بھی رکھتے ہیں یہی وجہ ہے کہ وہ نہ صرف فقہ حنفی کو آج بھی حرز جان بنائے ہوئے ہیں بلکہ وہ اس کی ترویج و اشاعت میں شب و روز سرگرم عمل ہیں اور ان خطوں میں تدوین ہونے والا

فقہ حنفی کا مواد پورے عالم اسلام کی راہنمائی کر رہا ہے۔

(8) چین کے وہ خطے جو روایتی طور پر مسلمانوں کی اکثریت والے خطے شمار ہوتے ہیں جیسے سنکیانگ وغیرہ ان تمام خطوں میں فقہ حنفی رائج ہے اور لوگوں کے دلوں پر راج بھی کر رہی ہے یہی وجہ ہے کہ دیگر فقہوں کے پیروکاروں کی کوششوں اور مادی ترغیبات کے باوجود آج بھی فقہ حنفی کی مقبولیت اور رواج میں کوئی کمی نہیں آئی بلکہ دوسری جانب ہم دیکھتے ہیں کہ چین مستقبل کی سپر پاور ہے جو نہ صرف اپنی بشری قوت بلکہ اپنی علمی، سائنسی اور ٹیکنالوجی کی ترقی کی بدولت عالمی قیادت کی بھرپور صلاحیت رکھتا ہے اس لئے ہم بجاطور پر امید کر سکتے ہیں جب چین عالمی قیادت کا کردار ادا کرے گا اس دور میں فقہ حنفی کو مسلمانوں کی دیگر فقہوں پر ایک بار پھر فوقیت حاصل ہو جائے گی۔

(9) امام ابو بکر بھصا ص نے احکام القرآن، امام سرخسی نے المسمو ط حاکم شہید نے الکافی ابن نجم نے الاشباہ والنظائر مرغینانی نے الہدایۃ اور ملا جیون نے نور الانوار کے ذریعے سے فقہ حنفی کو وہ ضروری مواد فراہم کر دیا ہے جو فقہ حنفی کی بقاء اور اس کے روشن مستقبل کی ضمانت فراہم کر سکتا ہے اور ان گراں مایہ علمی تصانیف کی بدولت فقہ حنفی مستقبل کے انسان کی ضروریات پوری کر سکتا ہے۔

(10) ماضی قریب میں ملا جیون کی تفسیرات احمدیہ قاضی ثناء اللہ کی تفسیر مظہری امام احمد رضا خاں بریلوی کے فتاویٰ رضویہ، مفتی محمد شفیع کی معارف القرآن اور پیر کرم شاہ کی ضیاء القرآن نے عمدہ طریقہ سے فقہ حنفی کی آبیاری کی ہے اور نہ صرف اس کی حفاظت میں اہم کردار ادا کیا ہے بلکہ فقہ حنفی کو اگلی مسلمان نسلوں کے لئے قابل استعمال بنانے کی بھرپور بنیاد فراہم کی ہے۔

مذکورہ عشرہ نکات کی روشنی میں ہم یہ امر باور کرنے میں حق بجانب ہو گئے کہ اللہ تعالیٰ نے فقہ حنفی کو ایسے حالات اور افراد کا رعا کئے ہیں جن کی بدولت وہ نہ صرف اپنی بقاء کی

جنگ لڑ سکتا ہے بلکہ وہ غیر فقہی ماحول میں بھی زندہ رہ سکتا ہے اور مسلمانوں کی مروجہ مختلف فقہوں کے مابین اعلیٰ مقام حاصل کر سکتا ہے اس کے ساتھ ہی ہم یہ بات کہنے میں بھی سچے ہو گئے کہ فقہ حنفی کا مستقبل روشن اور تابناک ہے لیکن فقہ حنفی کی اس تابناکی اور تفوق کو زمانے کے رحم و کرم پر نہ چھوڑا جائے بلکہ فقہ حنفی کے فقہاء علماء مشائخ اور دانشوروں کو اس کے مستقبل کو مزید تابناک بنانے کیلئے اپنا کردار ادا کرنا ہوگا اور اس کی مزید مقبولیت و ترویج و اشاعت کے لئے ایک لائحہ عمل مرتب کرنا ہوگا جس کے چند خطوط پیش خدمت ہیں۔

(ا) حنفی فقہ کے نقادوں کا خیال ہے کہ ابن عابدین کی ”رد المحتار“ کے بعد فقہ حنفی کی کوئی وقیع تصنیف سامنے نہیں آئی اس لئے ضرورت اس امر کی ہے نئی ضرورتوں اور ادلہ و شواہد کے جدید اصولوں کے مطابق فقہ حنفی کی ایک نمائندہ کتاب عربی زبان میں ترتیب دی جائے اور بعد ازاں اسے فقہ حنفی کے پیروکاروں میں مروجہ دیگر زبان میں منتقل کیا جائے۔

(ب) حنفی فقہ کے پورے ادب کا ناقدانہ انداز میں جائزہ لیا جائے اور جو موضوعات اور مسائل اسلامی فقہ کا حصہ نہیں رہے مروجہ زمانہ یا انسانی ترقی کی بناء پر ان امور پر عمل کرنا متروک ہو چکا ہے یا وہ موضوعات اور مسائل اپنی افادیت کھو چکے ہیں انہیں فقہ حنفی کی کتب سے خارج کر دیا جائے یا انہیں کم از کم نئی مرتب ہونے والی فقہ حنفی کی نمائندہ کتابوں میں شامل نہ کیا جائے جیسے غلامی کے احکام اور احیائے ارض وغیرہ کے احکام کیونکہ غلامی کا انسانی معاشروں سے خاتمہ ہو چکا اور زمینیں اب حکومتی ملکیت ہوتی ہیں اور وہ عموماً اپنے شہریوں کو زمین کے مالکانہ حقوق منتقل نہیں کرتی۔

(ج) اقوام متحدہ، سارک، آسیا، افریقی اتحاد اور یورپی یونین جیسی بین الاقوامی تنظیموں کے قائم ہونے اور مسلمان ریاستوں کے ان تنظیموں کے ارکان بننے سے جدید قوانین وجود میں آچکے ہیں اور غیر مسلم ریاستوں کی اکثریت کی وجہ سے تنظیمیں ایسی قانون

سازی کرتی رہتی ہیں جو اسلامی تعلیمات کے عموماً اور فقہ حنفی کے خصوصاً خلاف ہوتی ہیں اس لئے ضروری ہے کہ فقہ حنفی کے ماہرین پر مشتمل ایک پینل ترتیب دیا جائے جو ان تنظیموں کے قوانین، مسودہ ہائے قوانین اور منظور کردہ قراردادوں کا فقہ حنفی کی روشنی میں بغور جائزہ لیکر احناف کو مکمل رہنمائی فراہم کرے اور ایسے قوانین کے بارے میں احناف کا مستقبل کا لائحہ عمل فراہم کرے۔

(د) سائنس اور ٹیکنالوجی کی ترقی، عالمی معاہدوں اور قوانین کے تقابلی مطالعوں نے مسلمانوں کو بہت سے نئے مسائل سے دوچار کر دیا ہے اور فقہ حنفی کے پیروکاروں کے پاس ایسا کوئی نظام موجود نہیں ہے کہ وہ ان مسائل کے حل کے لئے فقہ حنفی کی روشنی میں رہنمائی فراہم کر سکیں اس لئے ضروری معلوم ہوتا ہے کہ احناف اس اہم کام کی طرف فوری توجہ دیں ورنہ فقہ حنفی روز بروز کمزور ہوتی جائے گی۔

(ه) فقہ حنفی کی تاریخ بتاتی ہے کہ مختلف ادوار میں فقہائے احناف کے مختلف اقوال مفتی بہ اور معمول بہ رہے ہیں مقصد یہ ہے کہ ان بہت سے مفتی بہ اقوال کا عصری حالات اور شواہد و دلائل کی روشنی میں جائزہ لیکر مفتی بہ اقوال کا ایک ایسا مجموعہ تیار کیا جائے جو آج کے احناف کے لئے قابل عمل ہو۔

(و) فتاویٰ عالمگیری اور مجلۃ الاحکام العدلیہ فقہ حنفی کی دو ایسی دستاویز ہیں جو ہندوستان اور ترکی کی حکومتوں نے مرتب کرائیں اور یہ دونوں دستاویز اسلام کے نفاذ میں بہت ممد و معاون ہیں لیکن یہ دونوں دستاویز اپنے اپنے دور تک کے مسائل کا احاطہ کرتی ہیں جبکہ ان کتب کی تدوین کے بعد بہت جدید مسائل پیدا ہوئے اس لئے مناسب معلوم ہوتا ہے کہ پاکستان اور ترکی کی حنفی حکومتیں مشترکہ طور پر جدید مسائل کے حل کے لئے ایک نیا مجموعہ قوانین تیار کروائیں جس کا سارا مواد فقہ حنفی سے ماخوذ ہوتا کہ ایک جانب تو عصر حاضر میں فقہ حنفی کی افادیت ثابت ہو اور دوسری جانب ان کی علمی ثروت

میں خاطر خواہ اضافہ ہو۔

س) مختلف ادوار میں تیار ہونے والی فقہ حنفی کی کتب مختلف اسلوب رکھتی ہیں کہیں سرخی کی المہموط ہے تو کہیں کنز الدقائق، المہموط اپنی طوالت اور کنز الدقائق اپنی مختصر نویسی اور معماقی لسانیاتی انداز کی وجہ سے عصر حاضر کے علماء اور فقہ حنفی کے پیروکاروں میں زیادہ مقبول نہ ہو سکیں نیز ان کتب میں عام قاری کو عالم فاضل شخص کے طور پر مخاطب کیا گیا ہے جس کی بناء پر فقہ حنفی کی عام کتب عام پڑھے لکھے قاری کی دسترس سے دور اور سمجھ سے بالاتر ہیں اس لئے ضرورت اس امر کی ہے کہ فقہ حنفی کی عام فہم اور مختصر کتابیں تیار کرائی جائیں جن سے عام حنفی مسلمان استفادہ کر سکے حالیہ سالوں میں سید زوار حسین شاہ مرحوم نے علم الفقہ اور زبدۃ الفقہ کے نام سے جو کوشش کی وہ قابل تحسین تو ہے لیکن اس سے مزید بہتر اسلوب تدوین اپنا کر کے جدید کتب فقہ حنفی تیار کرنا وقت کی اہم ضرورت ہے۔

ک) ہم کمپیوٹر کے دور سے گزر رہے ہیں چنانچہ تمام معلومات کمپیوٹر میں محفوظ کی جا رہی ہیں یہاں تک اب دفاتر کا انتظام و انصرام صرف کمپیوٹر کے ذریعے ہی چلایا جاتا ہے اس لئے کمپیوٹر کے استعمال اور افادیت سے انکار نہیں کیا جاسکتا کیونکہ کمپیوٹر بڑے بڑے کام کم سے کم وقت میں عمدہ انداز میں سرانجام دیتا ہے اس لئے ضروری ہے کہ فقہ حنفی کے معمول بہ مواد کو کمپیوٹر کے ذریعے محفوظ اور فراہم کیا جائے تاکہ فقہ حنفی سے استفادہ کا دائرہ کار وسیع ہو اس سلسلے میں اسلامی نظریاتی کونسل کے تیار کردہ ابتدائی خاکہ سے استفادہ مدد و معاون ثابت ہوگا۔

ل) حنفی دنیا کے تمام دینی مدارس میں فقہ حنفی کی مختلف کتب شامل نصاب ہیں جن میں سے زیادہ تر شروح پر مشتمل ہیں جیسے شرح وقایہ الہدایہ توضیح وتلویح وغیرہ ضرورت اس امر کی ہے کہ ان دینی مدارس میں شروح کی بجائے اصل متون پڑھائے جائیں تاکہ طلبہ

ان سے براہ راست مستفید ہوں۔

م) تدریس فقہ کا کوئی منہج مقرر نہیں ہے اسی طرح فقہ حنفی کی متداول کتب میں دیگر فقہوں کی آراء کو بلیغ انداز میں رد کیا گیا ہے لیکن طلباء عموماً دیگر فقہاء کی آراء سے آگاہ ہی نہیں ہوتے اس لئے ضروری ہے کہ دینی مدارس میں ابتداء میں صرف فقہ حنفی پڑھائی جائے اور اعلیٰ درجات میں فقہ مقارن کی تدریس کو فروغ دیا جائے تاکہ فقہ حنفی کا موازنہ کے ذریعے تفوق ثابت ہو۔

ن) فقہ حنفی کو یہ شرف بھی حاصل ہے کہ اس کے فقہاء نے نہ صرف فتاویٰ نویسی کے اصول وضع کئے اور ابن عابدین کی ”رسم المفتی“ جیسی کتاب ہمیں میسر ہے بلکہ فقہ حنفی میں فتاویٰ ادب کا ایک وسیع ذخیرہ ملتا ہے لیکن اب فقہ حنفی کا یہ اہم پہلو ہماری نظروں سے اوجھل ہوتا جا رہا ہے ضرورت اس امر کی ہے کہ فقہ حنفی کے قدیم فتاویٰ کو جدید فی تدوین کے اصولوں کے مطابق ایڈٹ کر کے شائع کیا جائے اور جدید فتاویٰ کی تدوین و اشاعت کا سنجیدگی سے اہتمام کیا جائے اس سلسلے میں مولانا ابو الخیر نور اللہ بصیر پوری کے پانچ جلدوں میں مرتب اور مطبوع نمونے ”فتاویٰ نوریہ“ سے استفادہ کیا جاسکتا ہے۔

ف) حنفی فقہ کے ماہرین کا ایک بورڈ تشکیل دیا جائے جو فقہ حنفی کی اشاعت اور اس کی امہات الکتاب کی طباعت اور مفتیان کرام کی تربیت کا اہتمام کرے اور فقہ حنفی کی تدریس و تالیف کا منہج مرتب کرے۔

مندرجہ بالا سطور میں ہم نے فقہ حنفی کے ماضی، حال اور مستقبل کا ایک مختصر جائزہ پیش کیا ہماری رائے میں فقہ حنفی کا مستقبل بہت روشن ہے اور یہ انسانی مسائل کا حل اور بشری ضروریات کی تکمیل کرتا رہے گا تاہم ضرورت اس امر کی ہے کہ فقہ حنفی کے پیروکار اس کی تعلیمات پر عمل کریں اور اس کے پیغام کو تمام انسانوں کے لئے قابل فہم بنائیں اسے جدید

حالات سے ہم آہنگ رکھیں اور جدید مسائل کا حل فقہ حنفی کی روشنی میں انسانوں کو فراہم کرتے رہیں اللہ تعالیٰ ہمارا حامی و ناصر ہو۔

☆☆☆

مصادر و حواشی

- (1) التوضیح علی متن التلویح ج 1 ص 10
- (2) وہبہ الزحیلی، الفقہ الاسلامی وادلہ ج 1 ص 15
- (3) تاریخ الفقہ الاسلامی ص 86 طبع تہران بدون السنہ
- (4) ابن خلدون، عبدالرحمان، المقدمہ ص
- (5) ابن جماعۃ، تذکرۃ السامع والمستمع ص
- (6) وہبہ الزحیلی، الفقہ الاسلامی وادلہ ج 1 ص

اجتہاد تو ضیحی اور تعبیر نصوص کے اصول

پروفیسر ڈاکٹر محمد شریف سیالوی

انسانی معاشرہ اپنی اجتماعی تنظیم میں کسی برتر ہستی یا قانون کا محتاج ہے۔ تمدن کی بنیاد بھی اس قانون پر ہے جسے انسانوں کی جماعت پر امن بقائے باہمی اور فصل خصومات میں فیصلہ تسلیم کر لیتی ہے۔ یہ قانون، حکم اس کا صدور جس ذات سے ہوتا ہے وہی مقتدر اعلیٰ (Sovereign Authority) اور حاکم (Law-Giver) کہلاتا ہے۔ انسانی منظم معاشرہ ہی ریاست (State) کی بنیاد ہے یعنی انسانوں کا ایسا گروہ جو کسی برتر ہستی یا قانون کو مقتدر اعلیٰ تسلیم کرتا ہے انسانی معاشرہ کہلاتا ہے۔ انسان دیگر حیوانات سے ممتاز ہے کہ وہ پر امن بقائے باہمی کے لئے کسی نہ کسی عمرانی معاہدہ کے تحت اجتماع اور تمدن ترتیب دیتا ہے۔

انسانی تاریخ، میں یہ عمرانی معاہدہ، اس کا طریق کار عقل رہا ہے یا وحی۔ دور حاضر تک کئی ریاستیں سیکولر بنیادوں پر مختلف اشکال، انواع کے ساتھ وجود میں آئیں تو وحی کی بنیاد پر کئی انسانی معاشرے وجود میں آئے، قرآن مجید کی رو سے انسانی معاشرہ کی بنیاد ہدایت وحی پر ہے اور انسان کا فطری دین، دین اسلام ہے۔ مرور زمانہ کے ساتھ ہدایت وحی سے انحراف شروع ہوا جس کی اصلاح کے لئے اللہ رب العزت نے انبیاء کی صورت میں انسانی معاشرہ کی تشکیل کے لئے رہنمائی مہیا فرمائی۔

اجتہاد تو ضیحی اور تعبیر نصوص کے اصول

پروفیسر ڈاکٹر محمد شریف سیالوی
چیرمین شعبہ عربی، بہاؤ الدین زکریا یونیورسٹی ملتان

”كان الناس امة واحدة فبعث الله النبيين مبشرين ومنذرين وانزل معهم الكتاب بالحق ليحكم بين الناس فيما اختلفوا فيه وما اختلف فيه الا الذين اوتوه من بعد ماجاءتهم البينات بغيا بينهم فهدى الله الذين امنوا لما اختلفوا فيه من الحق باذنه ط والله يهدي من يشاء الى صراط مستقيم“ (سورة البقرة آیت ۲۱۳)

قرآن مجید میں تصریح ہے کہ بنی آدم کو زمین پر آباد کیا گیا تو قانون ہدایت کو بھی ساتھ ہی نازل کیا۔ اس قانون حکم کی پابندی کو لازمی قرار دیا گیا۔

فلنا هبطوا منها جميعاً فاما ياتينكم مني هدى فمن تبع هداى فلا خوف عليهم ولا هم يحزنون“ (سورة البقرة آیت ۳۸)

نیز یہ صراحت بھی کردی کہ خلق (Creation) اور امر (Command) ہر دو اللہ تعالیٰ کے لئے ہیں۔ ”الا له الخلق والامر“ (سورة الاعراف آیت ۵۴)۔
قانون، حکم اپنی اصل اور حقیقت کے لحاظ سے اسی برتر ہستی اور مقتدر مطلق کی منشا اور مرضی کا نام ہے۔ اس لئے تمام انسان اوامر (Dos) و نواہی (Do nots) کے لحاظ سے اپنی انفرادی و اجتماعی زندگی میں اطاعت (Submission) کے پابند ہیں۔ حکم خداوندی کا انکار، خلاف ورزی یا لاپرواہی کفر، فسق یا ظلم پر منتج ہوتا ہے۔

”من لم يحكم بما انزل الله فاولئك هم الكافرون“
(سورة المائدة آیت ۴۴)۔

”من لم يحكم بما انزل الله فاولئك هم الظالمون“ (سورة المائدة آیت ۴۵)۔

من لم يحكم بما انزل الله فاولئك هم الفاسقون“
(سورة المائدة آیت ۴۷)

یہ مخالفت صرف دنیا یا صرف آخرت یا دنیا و آخرت دونوں میں سزا (Sanctions) کا موجب بنتی ہے۔

بندوں سے متعلق احکام (اوامر و نواہی) کی براہ راست معرفت نصوص یعنی قرآن و سنت کے ذریعے ہوتی ہے یا دو مسائل اجتہاد یعنی قیاس، استحسان و استصلاح وغیرہ سے ہوتی ہے۔ گویا اہل علم مخصوص اصول و ضوابط کی روشنی میں نصوص میں غور و فکر کرتے ہیں، واقعہ کی مناسبت سے احکام کی توضیح یا استنباط کے عمل سے گزرتے ہیں، نصوص سے تخریج و استنباط احکام کا یہ عمل اجتہاد کہلاتا ہے۔
اجتہاد بایں معنی دو قسم ہے۔

(1) اجتہاد توشیحی (2) اجتہاد استنباطی

اجتہاد توشیحی میں عربی زبان کے قواعد و اسالیب اور علوم معانی و بیان کی روشنی میں نصوص پر نظر ڈالی جاتی ہے اور پیش آمدہ واقعات کے بارے احکام ثابت کئے جاتے ہیں۔
اجتہاد استنباطی کا دائرہ بہت وسیع ہے اس میں عقلی استدلال اختیار کیا جاتا ہے، نصوص کے احکام کی علل و حکم کی گہری معرفت کے ساتھ مقاصد شریعت کے وسیع تناظر میں غور و فکر کی صلاحیتوں کا بھرپور استعمال کر کے ان احکام کا استنباط کیا جاتا ہے جس کے بارے ظاہری نصوص ساکت ہیں۔

جب کتاب یا سنت کی کوئی نص اپنے لفظ سے کسی حکم پر دلالت کرے تو کہا جاتا ہے کہ یہ حکم نص سے ماخوذ ہے اور جب نص اپنے مفہوم و معقول سے کسی حکم پر دلالت کرے تو کہا جاتا ہے کہ یہ حکم بطریق قیاس اخذ کیا گیا ہے۔

تمام علماء کا اتفاق ہے کہ نصوص کتاب و سنت کی طرف رجوع کرنا واجب ہے اور اسی

طرح بطریق قیاس ان نصوص کے الفاظ اور مفاہیم کی طرف رجوع کرنا ضروری ہے تاکہ احکام کا استنباط ہو سکے۔

ہر چند کہ کتاب وسنت، اجماع و قیاس چار متفقہ اصول فقہ ہیں البتہ کتاب وسنت بنیادی مصادر ہیں، باقی ثانوی ہیں۔ امام ابو حنیفہؒ ان اصول سے استنباط احکام کے حوالے سے ایک مخصوص نچ اور طریقہ رکھتے ہیں۔ وہ باقی ائمہ سے امتیاز یہ رکھتے ہیں کہ وہ ظاہر نصوص پر رُک نہیں جاتے اور نہ ہی وہ حرفی تفسیر پر اکتفا کرتے ہیں بلکہ وہ ان معانی اور حکمتوں کی تلاش میں ہوتے ہیں جن کی طرف یہ نصوص اشارۃً دلالت کرتی ہیں۔ وہ ان غایات اور مصلحتوں سے آگہی حاصل کرتے ہیں جو ان نصوص کا مقصود ہیں، کتاب وسنت کی نصوص کی ایسی تفسیر کے بعد وہ ان علل و حکم اور مصالح کی روشنی میں احکام کا دائرہ کار متعین کرتے ہیں یہ اجتہادی عمل قیاس، استحسان، مصالح و عرف وغیرہ کی صورت میں مجتہدین کی جولانگاہ ہے۔

توضیحی اجتہاد کا موضوع وہ نصوص ہیں جن کا تعلق مکلفین کے افعال کے ساتھ ہے۔ اجتہاد کی مذکورہ صورت میں تعبیر و تشریح کے ضمن میں پہلی شرط عربی زبان کی معرفت ہے کیونکہ نصوص یعنی قرآن وسنت عربی زبان میں ہیں عربی زبان یعنی اس کے الفاظ و معانی، دلالات، جمل اور تراکیب کے استعمالات سے تخریج احکام نیز ان آیات سے استدلالات عقلی اور استنباط احکام کی غرض سے اصول الفقہ کی کتابوں میں مبسوط مباحث موجود ہیں یہ ایسے قواعد و ضوابط ہیں جن سے مجتہد ایک خاص تربیت حاصل کر لیتا ہے اور مطلوبہ مہارت اور ملکہ پیدا ہو جاتا ہے۔ علماء اصول الفقہ نص کے الفاظ کی بالخصوص چار تقسیمات کرتے ہیں وہ یہ ہیں:

- (1) الفاظ کی اقسام باعتبار وضع یہ خاص، عام، مشترک اور مودل ہیں۔
- (2) الفاظ کی اقسام باعتبار ظہور معنی ظاہر، نص، مفسر اور محکم ہیں اور باعتبار خفائے معنی

خفی، مشکل، مجمل اور متشابہ ہیں۔

(3) جملوں میں استعمالات کے لحاظ سے حقیقت، مجاز صریح، کنایہ ہیں۔

(4) مفہوم نص سے استدلال کے طریق کے اعتبار سے عبارت النص، اشارۃ النص، دلالت النص اور اقتضاء النص ہیں۔ یہ امر مسلم ہے کہ قانون اسلام کا مصدر قرآن ہے اور یہ کہ اسم قرآن کا اطلاق نظم اور معنی دونوں پر ہوتا ہے۔ حضرت امام ابو حنیفہ رحمۃ اللہ علیہ سے منسوب روایت جس میں آپ نے فارسی میں نماز پڑھنے کو جائز قرار دیا، سے استدلال کیا جاتا ہے کہ قرآن صرف معنی ہے۔ اصح روایت کے مطابق حضرت امام حنیفہ رحمۃ اللہ علیہ کا اس سے رجوع ثابت ہے۔ دوسری توجیہ یہ ہے کہ امام صاحب کی اجازت اس شخص تک محدود ہے جو مسلمان ہو لیکن عربی (قرآن) کی زبان کی ادائیگی پر قادر نہیں۔ اس کے علاوہ بھی قول امام کی توجیہات کی گئی ہیں لیکن علماء محققین اس پر اتفاق نہیں کرتے۔ قرآن مجید اپنے نظم (الفاظ) کے اعتبار سے بھی معجزہ ہے اور یہ بات بھی مسلم ہے کہ نظم قرآن عربی ہے۔

”انا انزلناه قرآناً عربياً لعلکم تعقلون“ سورة یوسف آیت ۲

”انا جعلنا قرآناً عربياً لعلکم تعقلون“ سورة زخرف آیت ۳

”قرآناً عربياً غیر ذی عوج لعلکم تتقون“ سورة الزمر آیت ۲۸

یعنی قرآن مجید مجموعہ ہے، کلام لفظی و کلام نفسی کا۔ قرآن سے متعلق حادث و قدیم کی مشکمانہ اور فلسفیانہ مباحث سے قطع نظر یہ بطور قالب کے ہے جو کلام نفسی پر دلالت کرتا ہے جس سے اللہ رب العزت کے اوامر، نواہی، احکام اور اخبار کا علم حاصل ہوتا ہے۔ بالخصوص احکام میں حلال و حرام کی معرفت قرآن کے نظم اور معنی میں عربی زبان کے اصول و قواعد کے ذریعے ہی ہو سکتی ہے۔ اس لحاظ سے علماء نے لفظ و معنی کی تقسیمات سے نصوص قرآنی

سے استنباط احکام کے اصول وضع کئے۔

مذکورہ تقسیمات کے حوالے سے فقہ حنفی کے مطابق بعض اصول و قواعد کا ذکر مناسب ہو گا۔ مثلاً یہ کہ خاص مخصوص کو قطعی طور پر شامل ہوتا ہے بایں طور پر کہ اس میں غیر کا احتمال نہیں ہوتا۔ اس لئے امام ابوحنیفہ رحمۃ اللہ علیہ کے مطابق نماز میں رکوع و سجود کے الفاظ خاص ہیں لہذا تعدیل ارکان کو فرض قرار دینا جائز نہیں۔ طواف کا لغوی معنی خاص ہے یعنی دوران حول الکعبۃ اس کو طہارت کی شرط سے مشروط کرنا خبر واحد کے ساتھ ثابت کرنا درست نہیں ہے۔ البتہ اس باب میں امام شافعی رحمۃ اللہ علیہ کی رائے میں ”خاص“ میں خبر واحد سے اضافہ ہو سکتا ہے۔ خاص کی انواع میں امر اور نہی ہیں۔ امام ابوحنیفہ رحمۃ اللہ علیہ کے نزدیک صیغہ امر و وجوب کے لئے ہے جبکہ امام شافعی رحمۃ اللہ علیہ کی رائے میں امر و وجوب، ندب وغیرہ میں مشترک المعنی ہے۔ اسی طرح عام، حقیقت، مجاز، صریح، کنایہ وغیرہ الفاظ سے متعلق قواعد اور اثبات احکام کے طرق میں عربی زبان اور اس کے قواعد کی معرفت ایک ناگزیر شرط ہے۔

اور یہ بھی یاد رہے کہ فقہاء کرام کے ان اصول اجتہاد کی روشنی میں فقہ اسلامی کے جملہ مذاہب اہل السنۃ کی کتب اصول میں قرآن مجید کی نصوص کی تعبیر و تشریح کے اصول و قواعد انہی تقسیمات اور اقسام سے بحث میں مندرج ہیں اور بتایا گیا ہے کہ ان قواعد کی رو سے اثبات احکام اور استنباط احکام کی طریق (Procedure) کیا ہے۔ ہر چند کہ بعض قواعد کی اطلاقی صورتوں میں جزوی اختلاف ہے لیکن مجموعی طور پر ان قواعد کی معرفت تخریج و استنباط کے باب میں واجب کا درجہ رکھتی ہے۔ مذکورہ تقسیمات و اقسام کے علاوہ امر و نہی کے صیغہ جات اور ان سے استنباط احکام بھی علوم عربیہ میں مہارت کا متقاضی ہے۔ حروف المعانی کے باب میں مثلاً حروف العطف والجر مثل حتی، الی وغیرہ کی دلائل میں علماء اصول کی عربی لغت پر کمال واقفیت کا بخوبی اندازہ ہو سکتا ہے۔ عربی میں مہارت کو اجتہاد کی لازمی

شرط مانا گیا ہے۔ کیونکہ قرآن کی زبان عربی ہے تو صاحب قرآن کی زبان بھی عربی ہے۔ فہم قرآن و سنت زبان کی فہم پر موقوف ہے۔ جو عربی زبان سے ناواقف ہے اسے قرآن و سنت کی تعبیر و تشریح کرنے کا حق نہیں۔ اس شخص کا اجتہاد قابل توجہ نہیں جو تعبیر و تشریح میں عربی زبان کے مسلمہ قواعد و ضوابط کی معرفت نہیں رکھتا۔

یہاں اس امر کا اضافہ بھی بر محل ہو گا کہ عربی زبان سے مراد ان اہل عرب کی زبان ہے جن میں ابتداً قرآن نازل ہوا۔ لہذا نص قرآنی میں وارد الفاظ کے معانی اور مغایہم کا تعین نزول قرآن کے وقت عرب میں بولی جانے والی زبان کے سیاق میں ہی ہونا چاہئے۔

جدید اصول قانون: (Modern Jurisprudence)

جدید اصول قانون کی تعبیر و تشریح کے ضمن میں ماہرین قانون کا اتفاق ہے کہ قانون مقنن Law-Giver کی مرضی اور منشا کا نام ہے اور اس کی تعبیر کا ذریعہ زبان ہے لہذا ضروری ہے کہ قانون (Statute) یا دستاویز (Document) میں مقنن کی مرضی مروجہ زبان کے قواعد گرائمر کے مطابق ہو اگر قانون کی عبارت نص کی حیثیت رکھتی ہے تو قواعد گرائمر اور لغت سے ہٹ کر اس کی کوئی تعبیر قابل قبول نہیں، میکس ویل (Max Well) تعبیر قانون کے ضمن میں قانون کی زبان اور اس کی تعبیر کے بارے میں کہتا ہے۔

"The objective of all interpretation is to discover the intention of the parliament, but the intention of the parliament must be deduced from the language used where the language is plain and admits of but one meaning, the task of interpretation can hardly be said to arise." (Max Well: An Interpretation of Statutes Page:29)

قانون کی اس کی زبان کے مطابق تعبیر کو سنہری اصول قرار دیا گیا ہے:

"The golden rule i.e. to adhere to the ordinary meaning of words used and to the grammatical construction unless that is at variance with the intention of the legislature, to be collected from the statute itself or leads to any manifest absurdity or repugnant in which case the language may be varied or modified so as to avoid such inconvenience, but no further" (Max Well P:43)

فقہ اسلامی میں اجتہاد کی شرائط میں سے ہے عربی لغت، صرف و نحو اور علوم بیان و معانی امام شافعی رحمۃ اللہ علیہ کی رائے میں مجتہد کے لئے ضروری ہے کہ وہ عربی زبان میں کامل مہارت رکھتا ہو بلکہ عربی زبان میں درجہ اجتہاد پر فائز ہو۔ الماورودی عربی زبان کی معرفت کو عام مسلمانوں کے لئے واجب قرار دیتے ہیں۔ احناف کی رائے میں عربی جاننا ضروری ہے لیکن مجتہد کے لئے یہ ضروری نہیں کہ وہ خلیل و سیبویہ کی طرح علوم عربیہ پر مکمل حادی ہو۔ بقدر ضرورت مفردات کے معانی، اعراب اور عربی اسلوب سے واقفیت کا ہونا کافی ہے۔ تاہم یہ بات طے ہے کہ اجتہاد تو ضیحی میں نصوص کی تعبیر و تشریح عربی زبان کے قواعد پر ہونا ضروری ہے اس شخص کا اجتہاد استنباطی بھی معتبر نہیں جس میں اجتہاد تو ضیحی کی صلاحیت نہ ہو۔

اجتہاد استنباطی کا موضوع اس کی بنیاد عقلی استدلال پر ہے۔ اجتہاد کی عمومی شرائط میں سے ہے:

(1) علم بالقرآن

(2) علم بالسنة

(3) معرفة الناسخ والمنسوخ من القرآن والسنة

(4) علم بمواضع الاجماع

(5) المعرفة بمنهج القياس

(6) علم بمقاصد الشريعة

(7) لوگوں کے اطوار، رسوم و اعراف سے آگاہی

(8) عدل و تقویٰ

(9) منطق اور اصول فکر و نظر

(10) عربی زبان

(11) قواعد و اصول الفقہ

اہل سنت کے چاروں فقہی مذاہب کے ائمہ نے اصول اجتہاد طے فرمائے ہیں۔ یہ اصول قطعی ہیں۔ ائمہ مجتہدین اکثر اصول میں متفق ہیں۔ تاہم اجتہاد استنباطی میں اختلاف ہے مثلاً استحسان امام ابوحنیفہ رحمۃ اللہ علیہ کے ساتھ خصوص، استصلاح امام مالک رحمۃ اللہ علیہ کے ساتھ خاص ہے۔

حضرت امام ابوحنیفہ رحمۃ اللہ علیہ نے جو فقہی مجلس تشکیل فرمائی اس کے اصول و ضوابط خود وضع کئے، مابعد کے حنفی فقہاء نے حضرت امام ابوحنیفہ رحمۃ اللہ علیہ کے مجوزہ اصول اجتہاد اور قواعد فقیہ کی باقاعدہ تدوین کی اور آج بھی انہی اصول و قواعد کے التزام کے ساتھ اجتہاد کا عمل جاری ہے۔ ”نور الانوار“ تالیف ملا جیون اور ”مسلم الثبوت“ تالیف محبت اللہ بہاری حنفی اصول الفقہیہ میں برصغیر کا قابل فخر حصہ ہے۔

مصالح بشری اور مقاصد شریعت کی رعایت کرتے ہوئے جدید پیش آمدہ مسائل کا حل تلاش کرنے کا رجحان دورِ جدید میں بہت مقبول ہو رہا ہے لیکن اس نظریہ کا اطلاق مشروط ہے۔ ہمارے یہاں جدت پسند دانشوروں کا ایک طبقہ ایسا ہے جو توضیحی اجتہاد کی شرائط پوری نہیں کرتا ان کا خیال ہے کہ فی زمانہ نفاذ شریعت ممکن نہیں، جو بات ممکن ہے وہ یہ کہ

قانون ساز ادارے قرآن مجید کے کلی مصالح اور مقاصد سے رہنمائی لیں اور ایسا کوئی قانون نہ بنایا جائے جو روح قرآن کے منافی ہو۔ دراصل وہ دبی زبان میں قرآن و سنت کے ظاہری نصوص کو اور احکام کو درخور اعتناء نہیں سمجھتے، وہ مجلس قانون ساز کو ان شرائط کا پابند بنانا چاہتے ہیں جو اجتہاد میں ضروری ہے۔

فقہ اسلامی کی تاریخ میں بالخصوص علمائے احناف نے مسلمانوں کی ملی زندگی کو منضبط کرنے میں اہم کردار ادا کیا۔ یہ درست ہے کہ تغیرات زمانی و مکانی کے سبب مسلم معاشروں میں کئی نئے مسائل نے جنم لیا۔ اس وقت کے علماء فقہاء نے اجتہاد کے ذریعے ان کے حل بھی پیش کئے۔ فتاویٰ کا ضخیم ورثہ اس پر شاہد ہے، یہ چیلنج ہر دور میں رہا ہے اور آج اکیسویں صدی میں بھی مسلمانوں کو جس چیلنج کا سامنا ہے وہ یہ ہے کہ قرآن و سنت میں ہمارے عصری مسائل کا حل کیا ہے؟ اور یہ کہ فی زمانہ نفاذ اسلام کیونکر ممکن ہے؟ اسلام کی جامع عملداری اور گیرائی جو فرد و جماعت، مسجد و ریاست، رسوم و عبادت و تجارت سب کو شامل ہو اس پر میڈیا میں سوال اٹھائے جا رہے ہیں، کہا جا رہا ہے کہ دہشت گردی، انتہا پسندی اور فرقہ واریت کا سبب مذہب ہے لہذا مذہب کو ریاست سے علیحدہ کیا جائے۔ دوسرے لفظوں میں سیکولر سٹیٹ (Secular State) کے قیام کی سازشیں ہو رہی ہیں اور وہ بد قسمتی سے ایسے ملک میں جسے دین اسلام کے نام پر حاصل کیا گیا۔ ہمارے برادر ملک بنگلہ دیش کی سپریم کورٹ نے مذہب اور ریاست کی علیحدگی کا اعلان کر دیا، سیکولر قوتیں متحرک ہو گئی ہیں۔

ہماری ان ساری گزارشات کا حاصل یہ ہے کہ قرآن فہمی اور فقہ اسلامی کی دور حاضر میں تطبیق کے حوالے سے احکام کی ترتیب، تقدیم و تاخیر، آیات میں رفع تعارض، اثبات حکم مثل فرض، واجب وغیرہ بغیر عربی زبان کے قواعد اور اسلوب کی معرفت کے ممکن نہیں۔ اس لئے قرآن اور قرآن مجید کے قانونی نظام (Legal System) کی محافظت کے لئے عربی زبان اور اس کے علوم سے آگہی عامۃ الناس کے لئے بالعموم اور قانونی

اداروں سے تعلق رکھنے والے افراد کے لئے بالخصوص از بس ناگزیر ہے۔

ریاست کو Secularise کرنے میں اور قرآن کی اسلامی ریاست کیلئے اس کی آئین کی حیثیت کو ختم کرنے میں سب سے بڑا حربہ عربی زبان سے بے نیازی ہے۔ اگر قرآن صرف معنی اور مفہوم کا نام ہے تو اردو، انگریزی اور ہر زبان میں قرآن ہے تو اس میں اجتہاد تو ضیح کی قطعاً ضرورت نہ ہے، لیکن حقیقت اس کے برعکس ہے قرآن نظم و معنی ہر لحاظ سے معجزہ ہے قرآن اور تفہیم احکام اور تخریج احکام کے لئے عربی زبان کی ضرورت ہر حال میں رہے گی۔



امام اعظم رحمۃ اللہ علیہ کی مجلس فقہ

ڈاکٹر محفوظ احمد

جب اسلام جزیرہ عرب سے نکل کر شام، عراق، مصر، ایران اور دیگر وسیع و عریض علاقوں میں پہنچا تو مسلمانوں میں معاشی، معاشرتی، تجارتی، انتظامی، ملکی اور بین الاقوامی مسائل و تعلقات اور ہمہ جہتی معاملات پیچیدہ ہو گئے ان حالات میں اگر قرآن مجید اور احادیث رسول ﷺ کے ظاہری متون اور ان میں مذکور اسلامی احکامات کو ظاہری عبارات تک محدود کر دیا جاتا تو نہ صرف اس وقت کے جدید عصری مسائل کو اسلام کی روشنی میں حل کرنا ناممکن ہوتا بلکہ اسلام پر بھی دیگر ادیان کی طرح جمود طاری ہو جاتا۔ چونکہ اسلام ایک عالمگیر، ہمہ جہت اور ابدی دین ہے اس کی عالمگیریت اور ابدیت صرف اجتہاد پر مبنی ہے لہذا اس کی عالمگیریت اور ابدیت کو قائم رکھنے کے لئے ایک ایسی جماعت کی ضرورت تھی جو نئے حالات و واقعات میں پیدا ہونے والے جدید مسائل کو اسلامی روح کے مطابق اس انداز سے پیش کرے جس سے لوگ آسانی کے ساتھ ان مسائل پر عمل کر سکیں، اس جماعت کے اراکین کے لئے ضروری تھا کہ وہ اعلیٰ ذہانت، معاملہ فہمی، باریک بینی، معاشرتی حالات اور معاشرے کے وسیع اور بدلتے ہوئے احوال سے باخبر ہوں اس کے علاوہ قرآن و حدیث، عربی زبان اور ادب، مجتہدانہ بصیرت، عہد رسالت اور عہد صحابہ کے حالات سے آگاہی

امام اعظم ابو حنیفہ رحمۃ اللہ علیہ

کی مجلس فقہ

ڈاکٹر محفوظ احمد

چیرمین شعبہ علوم اسلامیہ، جی سی یونیورسٹی، فیصل آباد

اور اسلام کے مکمل علمی ذخیرے پر کامل عبور رکھتے ہوں۔

اس صورت حال کے پیش نظر حضرت امام اعظم ابوحنیفہ نعمان بن ثابتؒ تاریخ اسلام کی وہ عظیم شخصیت ہیں جنہوں نے حالات زمانہ کی نزاکت اور عوام کی ضرورت کے پیش نظر فوری اقدام اٹھایا اور ایک ایسی مجلس فقہ تشکیل دی جس کے تمام ارکان نے خدا داد ذہانت و فراست، دیانت و اخلاص، قانونی فہم، علمی انہماک اور جذبہ خدمت کے پیش نظر اپنی پوری زندگیاں اور تمام قابلیتیں اسلامی دستور اور قانون کی تدوین کے لئے وقف کر دیں۔ انہوں نے کسی سرکاری و حکومتی مراعات کے بغیر ایسا کام کیا جس سے نہ صرف اس وقت کے قضاۃ اور علماء نے لوگوں کے مقدمات و مسائل کے فیصلے کئے بلکہ اس سے تحقیق و اجتہاد اور استنباط مسائل کی نئی راہیں کھلیں۔ اس کے علاوہ اس جماعت نے آئینی اصول و ضوابط اور مسائل شرعیہ کا اتنا بڑا ذخیرہ پیدا کیا جو حکومتوں کی سرپرستی میں چلنے والی بڑی سے بڑی تنظیم، جماعتیں اور علمی ادارے بھی آسانی سے پیدا نہیں کر سکے۔

زیر نظر مقالہ میں تعارف امام اعظم ابوحنیفہ رحمۃ اللہ علیہ، مجلس فقہ کا تاریخی پس منظر اور اس کا انتخاب، تدوین فقہ میں اراکین کا کردار، مباحث کا طریقہ کار اور استخراج مسائل کی بنیادوں سے متعلق بحث کی جائے گی، ان عنوانات سے یہ بات بخوبی واضح ہو جائے گی کہ فقہ اسلامی کی تدوین میں امام اعظم ابوحنیفہ رحمۃ اللہ علیہ اور آپ کی مجلس فقہ نے کتنی گراں قدر خدمت سرانجام دی۔

تعارف امام اعظم:

آپ کا نام نعمان، کنیت ابوحنیفہ (1) اور لقب امام اعظم تھا۔ آپ کی ولادت 80 ہجری بمطابق 699ء کو کوفہ میں ہوئی۔ آپ کے والد ثابت فارسی الاصل تھے۔ خطیب بغدادی (م 463ھ) نے آپ کے پوتے اسماعیل کی زبانی یہ روایت نقل کی ہے۔

انا اسماعیل بن حماد بن النعمان بن ثابت بن المرزبان

من ابناء فارس الاحرار واللہ ماوقع علینا رق قط (2)

میں اسماعیل بن حماد بن نعمان بن ثابت المرزبان ہوں، ہم لوگ فارس سے ہیں اور اللہ کی قسم ہم کبھی غلامی میں نہیں آئے۔

آپ کی والدہ ماجدہ نے آپ کے والد محترم کے انتقال کے بعد حضرت امام جعفر صادق رضی اللہ عنہ سے نکاح کر لیا تھا۔ (3) ابتداء میں آپ نے تجارت کا کام شروع کیا، تحصیل علم کی طرف آپ کو معروف تابعی حضرت امام ابوعمرو عامر بن شرجیل شعی رضی اللہ عنہ (م 109ھ) نے آمادہ کیا۔ پھر آپ تجارت چھوڑ کر حصول علم کی طرف متوجہ ہوئے اس وقت آپ کی عمر بیس برس تھی۔ آپ نے ابتداء میں علم اداب، علم الانساب اور علم الکلام میں مہارت حاصل کی اور ایسا کمال حاصل کیا کہ بصرہ آ کر مناظرے کرتے تھے۔ پھر آپ کے دل میں یہ خیال پیدا ہوا کہ یہ فن صحابہ کرام رضی اللہ عنہ و تابعین عظام رحمۃ اللہ علیہم کا نہیں ہے لہذا علم فقہ کی تحصیل کی غرض سے فقیہ عصر امام حماد بن مسلم (م 120ھ) کے حلقہ درس میں شریک ہو گئے اور دس سال تک ان کے حلقہ درس میں رہے۔ (4) آپ کے اساتذہ کی تعداد قریباً چار ہزار بتائی جاتی ہے لیکن آپ کے خاص الخاص استاد حماد ہی تھے۔ (5)

حضرت حماد کے مدرسہ سے فراغت کے بعد آپ نے کثیر محدثین سے سند حدیث حاصل کی، اس سلسلہ میں آپ نے طویل سفری صعوبتوں کو بھی برداشت کیا۔ 102 ہجری میں آپ نے حرمین شریفین کا سفر کیا اور وہاں پر بھی اخذ حدیث کا سلسلہ جاری رہا۔

امام حماد رحمۃ اللہ علیہ کی زندگی تک آپ مسند تدریس سے کلیتاً الگ رہے لیکن جب ایک سو بیس ہجری میں اُن کا وصال ہوا تو آپ کو اسی مدرسہ میں مسند نشین کیا گیا اس وقت آپ کی عمر چالیس برس تھی۔ اس کے بعد تدریس کا سلسلہ جاری رہا، سینکڑوں تشنگان علم و حکمت نے آپ کے سامنے زانوئے تلمذہ کیا۔ صاحب عقود الجمان نے ان کی تعداد آٹھ سو بتائی ہے اور ان کے ناموں کی فہرست اڑسٹھ صفحات پر مشتمل ہے۔ (6) چھبیس سال تک

آپ تدریس، افتاء اور دیگر فقہی امور میں خدمات سرانجام دیتے رہے۔ 146ھ میں عباسی خلیفہ منصور نے آپ کو عہدہ قضاء کو قبول کرنے کی درخواست کی چونکہ عباسی حکومت سے آپ کی ذہنی موافقت نہ تھی اس لئے آپ نے اس عہدہ کی قبولیت سے انکار کیا اور آپ کو بغداد کی جیل میں نظر بند کر دیا گیا جہاں آپ کو ہر روز دس کوڑوں کی سزا دی جاتی، آخری ایام میں آپ کو زہر دیا گیا۔ اس طرح علم الفقہ کا وہ سورج جو 80ھ کو کوفہ میں طلوع ہوا تھا عمر کی ستر بہاریں دیکھ کر 150ھ بمطابق 767ء کو سجدے کی حالت میں غروب ہو گیا۔ آپ کی وصیت کے مطابق آپ کو بغداد میں خیزران کے مقبرہ میں دفن کیا گیا۔ (7)

آپ کی اولاد کا مفصل حال آپ کی سیرت کی کتابوں میں موجود نہیں البتہ یہ بات یقینی ہے کہ وفات کے وقت حماد کے سوا آپ کی کوئی اولاد موجود نہ تھی۔ (8)

آپ کی چھ تصنیفات بتائی جاتی ہیں:

- (1) الفقه الاکبر: یہ عقائد سے متعلق ایک مختصر رسالہ ہے۔
- (2) کتاب العالم و المتعلم: سوال و جواب کے انداز میں یہ بھی ایک مختصر رسالہ ہے۔
- (3) المسند: اس مجموعہ میں 523 احادیث منقول ہیں اسے محمد بن محمود الخوارزمی (م 665ھ) نے مرتب کیا جبکہ امام ابو نعیم احمد الاصبہانی الشافعی (م 430ھ) کے جمع کردہ نسخے میں 394 احادیث مذکور ہیں۔

(4) الرد علی القدریہ

(5) القصیدۃ العثمانیہ

(6) کتاب رسالۃ الی البستی (9)

حضرت ابو ہریرہؓ سے مروی ہے کہ رسول اللہ ﷺ نے فرمایا:

لو کان الدین عند الثریا لذهب بہ رجل من فارس او قال من ابناء فارس حتی یتناولہ (10)

اگر ایمان ثریا ستارے کے قریب بھی ہوا تو فارس کے لوگوں میں سے ایک شخص یا بیٹا اسے ضرور حاصل کر لے گا۔

امام جلال الدین السیوطی (م 911ھ) نے شافعی المسلک ہونے کے باوجود اس حدیث کا مصداق امام ابو حنیفہ رحمۃ اللہ علیہ کو ہی قرار دیا۔ (11) معروف سیرت و سوانح نگار محمد ابن سعد (م 230ھ) نے آپ کو طبقات الکبریٰ میں تابعین کے پانچویں طبقہ میں شمار کیا ہے اس لئے کہ آپ نے نامور صحابی حضرت انس بن مالک رضی اللہ عنہ (م 83ھ) کو دیکھا ہے اور حضرت ابوالطفیل عامر بن واثلہ رضی اللہ عنہ (م 110ھ)، حضرت عبداللہ بن ابی وئی رضی اللہ عنہ (م 87ھ) اور حضرت سہل بن سعد رضی اللہ عنہ (م 91ھ) کا زمانہ پایا ہے۔ (12)

امام محمد بن ادریس الشافعی (م 240ھ) نے اپنے دیوان میں آپ کی مدح میں ایک قصیدہ لکھا ہے۔ (13) اور علامہ ابو عبد اللہ محمود ذہبی (م 748ھ) کے مطابق آپ امامت کے درجہ پر پہنچے ہوئے تھے اور آپ سے متعلق ایک مستقل کتاب تصنیف کرنے کا ذکر بھی کیا ہے۔ (14)

مجلس فقہ کا تاریخی پس منظر اور اس کا انتخاب:

تاریخی پس منظر:

عہد رسالت مآب ﷺ میں ہی قیاس و اجتہاد کا سلسلہ شروع ہو چکا تھا، یہی وجہ ہے کہ حضور اکرم ﷺ کے اصحاب میں سے جنہوں نے استنباط و اجتہاد سے کام لیا وہ مجتہد اور فقیہ کہلائے۔ ان میں یہ چار صحابہ کرام رضی اللہ عنہم نہایت ممتاز تھے۔

- (1) حضرت عمر فاروق رضی اللہ عنہ (2) حضرت علی المرتضیٰ رضی اللہ عنہ
- (3) حضرت عبداللہ بن مسعود رضی اللہ عنہ (4) حضرت عبداللہ بن عباس رضی اللہ عنہ

ان میں سے حضرت علی رضی اللہ عنہ اور حضرت عبداللہ بن مسعود رضی اللہ عنہ زیادہ دیر تک کوفہ میں مقیم رہے۔ اسی بنا پر یہ شہر علم و فن کی درس گاہ بن گیا جہاں زیادہ تر مسائل و احکام کی ترویج ہوتی رہی۔ نتیجتاً کوفہ فقہ اسلامی کا ایک بہت بڑا مرکز قرار پایا۔

حضرت علی رضی اللہ عنہ نے چونکہ رسول اکرم ﷺ کی صحبت میں بہت زیادہ وقت گزارا تھا۔ اسی بنا پر آپ نے کثیر تعداد میں احادیث روایت کیں۔ اس کے علاوہ آپ میں ذہانت، قوت استنباط و استخراج کا ملکہ بھی بدرجہ اتم تھا۔

حضرت عبداللہ بن مسعود رضی اللہ عنہ کا شمار بھی جلیل القدر صحابہ میں ہوتا تھا۔ آپ حضور اکرم ﷺ کی صحبت میں کثرت سے حاضر ہوئے۔ اس بناء پر آپ کو بھی حدیث و فقہ میں کامل صلاحیت حاصل تھی آپ کے بارے رسول اکرم ﷺ نے فرمایا:

خذوا القرآن من اربعة من ابن ام عبدو معاذ بن جبل و

ابی بن کعب و سالم مولیٰ ابی حذیفہ (15)

قرآن ان چار لوگوں سے سیکھو عبداللہ بن مسعود، معاذ بن جبل، ابی

بن کعب اور سالم مولیٰ ابی حذیفہ۔

لہذا آپ کوفہ میں حدیث و فقہ کی تعلیم دیتے رہے اور بہت سے تلامذہ آپ کے حلقہ درس میں جمع رہتے۔ اگرچہ کوفہ میں آپ کے شاگردوں کی کثیر تعداد تھی لیکن ان میں حضرت علقمہ بن قیس رحمۃ اللہ علیہ (م 32ھ) اور حضرت اسود بن یزید نخعی رحمۃ اللہ علیہ (م 75ھ) کو نمایاں مقام حاصل تھا۔ حضرت عبداللہ بن مسعود رضی اللہ عنہ (م 32ھ) کی وفات کے بعد انہوں نے ہی کوفہ کی مسند کو سنبھالا۔ حضرت اسود کی وفات کے بعد ان کے بھانجے حضرت ابراہیم نخعی رحمۃ اللہ علیہ (م 95ھ) مسند نشین ہوئے۔ آپ کے عہد میں فقہ کو بہت وسعت ملی اور آپ کو فقہ العراق کا خطاب ملا۔ اسی عہد میں مسائل فقہ کا پہلا ایک مختصر مجموعہ تیار ہوا تھا جو دراصل حضرت علی رضی اللہ عنہ اور حضرت عبداللہ بن مسعود رضی اللہ عنہ کے فتاویٰ کا

خلاصہ تھا۔ یہ مجموعہ کتابی شکل میں مدون ہونے کی بجائے صرف زبانی شکل میں تھا۔ ان فتاویٰ کا سب سے بڑا مجموعہ آپ کے شاگرد رشید حضرت حماد بن مسلم رحمۃ اللہ علیہ کے پاس تھا لیکن آپ کے دور میں اس فن میں مزید کوئی پیش رفت نہ ہو سکی۔ 120ھ میں جب آپ نے انتقال فرمایا تو اہل علم نے امام ابوحنیفہ رحمۃ اللہ علیہ کو اس مسند پر فائز کر دیا۔

آپ کے منج اجتہاد کے بارے میں حضرت امام ربانی مجدد الف ثانی رحمۃ اللہ علیہ نے حضرت خواجہ محمد پارسا رحمۃ اللہ علیہ کا قول نقل کرنے کے بعد فرمایا ”حضرت عیسیٰ علیہ السلام روح اللہ کا اجتہاد حضرت امام اعظم کے اجتہاد کے موافق ہو گا نہ یہ کہ آپ ان کی تقلید کریں گے کیونکہ حضرت روح اللہ کی شان ان کے مقام مرتبے سے کہیں بلند ہے، آپ نے یہ بھی فرمایا ”کہ مذہب حنفی کی نورانیت کشفی نظر میں ایک بہت بڑے دریا کی طرح دکھائی دیتی ہے اور دوسرے تمام مذاہب حوض اور نہروں کی طرح نظر آتے ہیں۔ (16)

تدوین فقہ کے اسباب:

تاریخ سے اس بات کا پتہ لگانا مشکل ہے کہ وہ کون سی خاص وجہ ہے جس بنا پر امام ابوحنیفہ رحمۃ اللہ علیہ کے دل میں تدوین فقہ کا خیال پیدا ہوا۔ اس ضمن میں متعدد وجوہ بیان کی جاتی ہیں چنانچہ رئیس احمد جعفری نے قلائد عقود العقیان کے حوالے سے یہ واقعہ نقل کیا ہے جو تدوین فقہ کا باعث بنا۔

(1) دو شخص حمام میں نہانے گئے اور انہوں نے حمام والے کے پاس کچھ امانت رکھی ان میں سے ایک نہا کر نکلا اور حمامی سے امانت لے کر چلا گیا۔ جب دوسرا نہا کر باہر آیا تو اس نے بھی امانت طلب کی تو اس نے کہا میں نے تمہارے ساتھی کو امانت واپس کر دی ہے۔ اس نے عدالت میں استغاثہ دائر کیا۔ قاضی نے حمامی کو قصور وار ٹھہرایا اور کہا کہ جب دونوں نے مل کر تیرے پاس امانت رکھی تو تجھے چاہئے تھا کہ دونوں کی موجودگی میں امانت واپس کرتا۔ حمامی پھر حضرت ابوحنیفہ رحمۃ اللہ علیہ کے پاس آیا

اور ماہر ایمان کیا۔

آپ نے فرمایا کہ تم اس شخص سے کہو کہ میں امانت ادا کرنے کے لئے تیار ہوں لیکن قاعدہ کے مطابق تنہا تمہیں نہیں دے سکتا۔ اپنے ساتھی کو لے آؤ اور امانت لے لو۔ اس واقعہ کے بعد آپ کے دل میں تدوین فقہ کا خیال پیدا ہوا اور اس کی ترتیب شروع کی۔ (17)

(2) اگر آپ کے عہد کے حالات و واقعات کو ذرا غور سے دیکھا جائے تو بھی اس بات کا پتہ چلتا ہے کہ آپ نے وقت کی ضرورت کے تحت تدوین فقہ کو ضروری سمجھا تھا کیونکہ اس دور میں تمدن و معاشرت کے وسیع ہونے کی وجہ سے عبادات اور معاملات میں بہت سے نئے مسائل پیش آنے لگے تھے۔ جس کی وجہ سے اطراف و بلاد سے ہر روز سینکڑوں مسائل سے متعلق آپ کے پاس استفتاء آتے جن کا جواب دینا آپ کے لئے تنگی وقت کے باعث بہت مشکل تھا۔

(3) تدوین فقہ کے لئے مجلس فقہ کی ضرورت کو اس لئے بھی محسوس کیا گیا کہ آپ کی طبیعت حدیث و فقہ میں بہت محتاط اور حساس تھی۔ سفر حجاز میں قیام سے اس سوچ میں مزید یہ پختگی ہوئی کہ ہر مسئلہ کے جواب میں پہلے خوب غور و فکر کرنا چاہئے۔ آپ نے حضرت قنادر بصری رحمۃ اللہ علیہ سے مناظرہ کے دوران فرمایا تھا۔

(4) ”علم والوں کو چاہئے کہ جن باتوں میں لوگوں کے جتلا ہونے کا امکان ہے ان کے حل کے لئے وہ پہلے سے آمادہ ہو جائیں واقعہ ہونے سے پہلے ان کے بچنے کی جو صورتیں ہوں ان کو سوچ لینا چاہئے اور انہیں پہلے سے معلوم ہونا چاہئے کہ پیش آمدہ مسائل میں ابتلا کے وقت کیا کرنا چاہئے۔ (18)

(5) تدوین فقہ کا خیال آنے کی ایک وجہ یہ بھی بتائی جاتی ہے کہ اس وقت قضاۃ اور حکام فیصلوں میں بہت سی غلطیاں کرتے تھے جن کی متعدد مثالیں مولانا مناظر احسن گیلانی

نے تحریر کی ہیں (19)

(6) اس کے علاوہ ایک سبب یہ بھی تھا کہ اسلامی سلطنت کی وسعت اور دوسری قوموں کے میل جول سے تعلیم و تعلم نے اس قدر وسعت حاصل کر لی تھی کہ زبانی سند اور روایت اس کی محتمل نہیں ہو سکتی تھی۔ اس کا ذکر صاحب عقود الجمان نے بھی اس طرح کیا:

”ان الصحابة والتابعين رضی اللہ عنہم انما كانوا يعتمدون على قوة حفظهم فلما رأى ابو حنيفة العلم منتشراً خاف عليه ف جعله ابواباً مہوبة و کتاب مرتبة“ (20)

ترجمہ: صحابہ و تابعین زیادہ تر اپنی قوت حفظ پر اعتماد کرتے تھے۔ جب امام ابو حنیفہ رحمۃ اللہ علیہ نے علم کو منتشر ہوتا ہوا دیکھا تو آپ نے اس کے ضائع ہونے کا خوف محسوس کیا۔ پھر آپ نے احکام اسلامی کو ابواب میں بند کیا اور کتب مرتب کی۔

(7) مولانا ابوالاعلیٰ مودودی (م 1979ء) نے تدوین فقہ حنفی کے اسباب کا ذکر کرتے ہوئے خلافت و ملوکیت میں لکھا ہے:

ایک طرف مسلم ریاست کی حدود و سندھ سے اسپین تک پھیل چکی تھیں جن میں مختلف تمدن، رسم و رواج کی حامل الگ الگ قومیں تھیں، روز بروز تجارتی، زرعی، عائلی، دستوری، دیوانی اور فوجداری قوانین و ضوابط کے مسائل سامنے آ رہے تھے۔ بین الاقوامی سطح پر جنگ، صلح، سفارتی روابط، تجارتی لین دین، بری و بحری مسافرت اور کسٹم وغیرہ کے مسائل درپیش تھے۔ دور ملوکیت میں کوئی ایسا مسلم آئینی ادارہ نہ تھا جس میں مسلمانوں کے معتمد علیہ اہل علم، فقیہ اور مدبر بیٹھ کر ان مسائل کا حل سوچتے جو سرکاری سطح پر قانون کی حیثیت اختیار کرتا۔ انفرادی سطح پر اس مسئلے کو حل نہیں کیا جا سکتا تھا۔ ابن المقفع (م 142ھ) نے اہل علم کی ایک کونسل بنانے کی تجویز بھی خلیفہ منصور کو پیش کی لیکن اس پر بھی عمل نہ ہو سکا۔ اس صورت حال میں امام اعظم ابو حنیفہ

رحمۃ اللہ علیہ نے حکومت سے بے نیاز رہ کر غیر سرکاری مجلس وضع قانون تشکیل دی۔ (21)

یہ وہ اسباب تھے جن کی بنا پر آپ کے دل میں تدوین فقہ کا خیال پیدا ہوا اور آپ نے ایک مجلس فقہ تشکیل دی جس نے مسائل فقیہ کو مدون کیا۔ بہر حال آپ کو اس امر کا خیال 120ھ میں پیدا ہوا جب آپ کے استاد حضرت حماد رحمۃ اللہ علیہ نے وفات پائی۔

مجلس فقہ کا انتخاب:

حضرت امام اعظم ابو حنیفہ رحمۃ اللہ علیہ نے حالات زمانہ اور ضرورت عامہ کے پیش نظر اسلامی قانون کی تدوین کی اہمیت کو جانچ لیا تھا لیکن یہ کام بہت وسیع، پرخطر اور حد درجہ جزم و احتیاط والا کام تھا۔ اتنے بڑے کام کو تنہا فرد واحد کے انجام دینے کے بس کی بات نہ تھی کیونکہ اس طرح کئی طرح کی خامیوں اور لغزشوں کا احتمال تھا۔ چنانچہ آپ نے اسلام کے شورائی نظام جس کا حکم قرآن مجید میں اس طرح دیا گیا ہے:

وَأَمْرُهُمْ شُورَى بَيْنَهُمْ (الشوریٰ 38) اور وہ اپنے کام آپس میں مشورہ سے کرتے ہیں۔

کے تحت قانون اسلامی کو باقاعدہ مدون کرنے کے لئے ایک دستوری کمیٹی یا مجلس فقہ قائم کی جن کی رائے اور علم پر آپ کو اعتماد تھا اور باقاعدہ کام کرنے کے لئے کمیٹی کا صدر مقام کوفہ مقرر کیا گیا جو اس وقت مختلف عربی و عجمی تہذیبوں کا سنگم ہونے کے علاوہ علماء اور فقہاء کا مرکز تھا۔ اس کے لئے یہ کہا جاسکتا ہے کہ باقاعدہ تشکیل و تدوین فقہ میں آپ کو تمام فقہاء پر اولیت حاصل ہے۔ اس مجلس کی تعداد کتنی تھی اس کے متعلق دو آراء ہیں۔

ایک قول کے مطابق ان کی تعداد چھتیس ہے جبکہ دوسرے قول کے مطابق ان کی تعداد چالیس ہے۔

مؤخر الذکر رائے پر زیادہ علماء کا اتفاق ہے۔ (22) اوّل الذکر قول علامہ ابن البراء انکردری (م 567ھ) نے نقل کیا ہے اور مزید لکھا ہے کہ ان میں سے اٹھائیس منصب قضاء کے لائق تھے، چھ مفتی اور دو مفتی وقاضی تیار کرنے کی اہلیت کے حامل تھے (23) امام اعظم رحمۃ اللہ علیہ نے اپنی اس مجلس کے متعلق خود فرمایا:

”میں نے اپنی مجلس فقہ کے لئے ان افراد کا انتخاب کیا ہے ان میں سے اٹھائیس افراد اس درجہ کے ہیں جو قاضی کے منصب پر فائز رہ چکے ہیں۔ چھ افراد فتویٰ دینے کی اہلیت رکھتے ہیں اور ان میں دو ارکان ایسے ہیں جو قاضی اور مفتی تیار کر سکتے ہیں۔ (24) اس مجلس کے علاوہ ایک مختصر مجلس تھی جو ان چار آدمیوں پر مشتمل تھی۔

- (1) زفر بن ہذیل رحمۃ اللہ علیہ (م 158ھ)
- (2) عبد اللہ بن مبارک رحمۃ اللہ علیہ (م 181ھ)
- (3) فضیل بن عیاض رحمۃ اللہ علیہ (م 187ھ)
- (4) امام محمد بن حسن رحمۃ اللہ علیہ (م 189ھ)

بعض مؤرخین کے نزدیک اس مجلس میں عافیہ بن یزید الازدی (م 180ھ) بھی ہوتے۔ (25) علاوہ زاہد کوثری اور سید ابو محمد کاوش ندوی کے مطابق تدوین فقہ کے ضمن میں ایک تیسری مجلس بھی تھی جو دس ارکان پر مشتمل تھی۔ ان میں مذکورہ پانچ حضرات کے علاوہ یہ لوگ بھی شرکت کرتے:

- (1) داؤد بن نصیر طائی رحمۃ اللہ علیہ (م 160ھ)
- (2) نوح بن ابی مریم رحمۃ اللہ علیہ (م 173ھ)
- (3) یحییٰ بن زکریا کوئی رحمۃ اللہ علیہ (م 182ھ)
- (4) ابو یوسف یعقوب بن ابراہیم رحمۃ اللہ علیہ (م 182ھ)
- (5) اسد بن عمر کوئی رحمۃ اللہ علیہ (م 189ھ) (26)

آپ کی یہ جماعت مختلف علوم و فنون کی ماہر تھی تاکہ ہر کوئی زیر بحث مسئلہ کو مختلف پہلوؤں اور نوعیتوں سے دیکھ سکے۔ اس کا ذکر کرتے ہوئے مؤلف ”مسند امام ابی حنیفہ رحمۃ اللہ علیہ“ محمد بن محمود الخوارزمی رحمۃ اللہ علیہ (م 655ھ) نے لکھا ہے کہ اس مجلس میں ذوالفقہ والدرایہ، عالم الحدیث قاضی ابو یوسف یعقوب بن ابراہیم، عربی زبان و ادب اور فقہ میں مہارت کے حامل، محمد بن حسن الشیبانی، علم تفسیر کے ماہر، وکیع بن الجراح اور علم تصوف کا ورکشندہ ستارہ عبداللہ بن مبارک وغیرہ شامل تھے۔ (27) حقیقت یہی ہے کہ یہ صاحبان علم نہ صرف اس دور کے اکابر علماء میں سے تھے بلکہ امام محمد بن ادریس الشافعی رحمۃ اللہ علیہ اور امام احمد بن حنبل رحمۃ اللہ علیہ کے اساتذہ میں شامل تھے اس کے علاوہ علم اصول حدیث، علم الجرح والتعدیل اور علم اصول الفقہ جیسے علوم کے بانیان میں شامل تھے۔

آپ اس مجلس کے خود صدر تھے اور باقی اراکین کے نام یہ ہیں:

| نمبر شمار | نام | ولادت | وفات | اہلیت |
|-----------|--------------------------|-------|------|------------------|
| 1 | زفر بن ہذیل | 110ھ | 158ھ | محدث، فقیہ، قاضی |
| 2 | داؤد بن نصیر طائی | --- | 160ھ | محدث، فقیہ، زاہد |
| 3 | ابو عبداللہ عمرو بن مندل | 103ھ | 168ھ | محدث، متقی |
| 4 | عمرو بن میمون | --- | 171ھ | قاضی |
| 5 | حبان بن علی | --- | 172ھ | محدث |
| 6 | نوح بن ابی مریم البوعسی | | 173ھ | جامع علوم کثیرہ |
| 7 | زہیر بن معاویہ | 100ھ | 173ھ | محدث، فقیہ |
| 8 | قاسم بن معن | --- | 175ھ | قاضی، ادیب |
| 9 | حماد بن ابی حنیفہ | --- | 176ھ | محدث، فقیہ، قاضی |

| | | | | |
|----|---------------------------|------|------|----------------------|
| 10 | عافیہ بن یزید الازدی | --- | 180ھ | محدث، فقیہ، قاضی |
| 11 | عبداللہ بن مبارک | 118ھ | 181ھ | محدث، فقیہ، قاضی |
| 12 | نوح بن دمران نخعی الکوفی | --- | 182ھ | قاضی کوفہ |
| 13 | یحییٰ بن زکریا ابی زائد | 119ھ | 182ھ | محدث، فقیہ |
| 14 | ابو یوسف یعقوب بن ابراہیم | 113ھ | 182ھ | فقیہ، قاضی |
| 15 | فضیل بن عیاض التمیمی | --- | 187ھ | صوفی، زاہد |
| 16 | اسد بن عمرو کوفی | --- | 188ھ | کاتب |
| 17 | علی بن مسھر | --- | 189ھ | قاضی |
| 18 | یوسف بن خالد بن عمر | --- | 189ھ | مفتی |
| 19 | محمد بن حسن شیبانی | 133ھ | 189ھ | فقیہ، ادیب |
| 20 | حفص بن غیاث | 117ھ | 196ھ | محدث |
| 21 | وکیع بن الجراح | 127ھ | 197ھ | مفسر، عابد |
| 22 | سفیان بن عیینہ | 107ھ | 198ھ | محدث، فقیہ، قاضی |
| 23 | یحییٰ بن اسحاق | 127ھ | 198ھ | محدث |
| 24 | شعیب بن اسحاق | --- | 198ھ | محدث، فقیہ |
| 25 | خالد بن سلیمان | 115ھ | 199ھ | فقیہ، مفتی |
| 26 | الحکم بن عبداللہ ابو مطیع | 113ھ | 199ھ | قاضی (راوی فقہ اکبر) |
| 27 | حفص بن عبدالرحمن | --- | 199ھ | محدث، فقیہ |
| 28 | حسن بن زیاد | --- | 204ھ | فقیہ، قاضی |
| 29 | یزید بن ہارون الواسطی | 118ھ | 206ھ | محدث |

| | | | | |
|----|----------------------------|------|------|--------------|
| 30 | عبدالرزاق بن حمام | 126ھ | 211ھ | محدث |
| 31 | ابوعاصم انبیل ضحاک بن مخلد | 130ھ | 212ھ | محدث، فقیہ |
| 32 | بشر بن غیاث | --- | 228ھ | فلسفی، متکلم |
| 33 | ابراہیم بن یحییٰ | --- | 241ھ | محدث |
| 34 | ابراہیم بن ادہم | --- | 266ھ | عابد |

ان 34 حضرات کے ناموں پر اکثر علماء کا اتفاق ہے کہ یہ مجلس فقہ کے باقاعدہ رکن تھے۔
محمد میاں صدیقی کی تحقیق کے مطابق مزید سات ارکان کے نام یہ ہیں:

| | | |
|---|-------------------------|------|
| 1 | مالک بن معول | 159ھ |
| 2 | نصر بن عبدالکریم | 169ھ |
| 3 | ابوعصمہ نوح بن ابی مریم | 173ھ |
| 4 | شریک بن عبداللہ | 178ھ |
| 5 | عبداللہ بن ادریس | 192ھ |
| 6 | مکی بن ابراہیم | 192ھ |
| 7 | حماد بن دلیل | 215ھ |

بعض مؤرخین کے نزدیک یہ علماء بھی اس مجلس کے رکن تھے:

| | | |
|---|-------------------|------|
| 1 | بیان بن بسطام | 117ھ |
| 2 | محمد بن نوح | 182ھ |
| 3 | ہشیم بن بشر السمی | 192ھ |
| 4 | فضل بن موسیٰ | 192ھ |
| 5 | علی بن طیبان | 192ھ |

| | | |
|---|--------------------------------|-----------|
| 6 | ہشام بن یوسف | 197ھ |
| 7 | ابو مطیع بلخی الحکم بن عبداللہ | 199ھ |
| 8 | عبدالحمید | 203ھ (28) |

چونکہ تدوین کا یہ سلسلہ تیس برس تک جاری رہا ممکن ہے کئی ارکان بعض مصروفیات کی وجہ سے شریک نہ ہو سکتے ہوں تو ان کی جگہ کسی اور کو دعوت دی جاتی ہو۔ اس امر پر اتفاق ہے کہ آپ کی یہ مجلس فقہ مختلف شعبہ جات سے متعلق افراد پر مشتمل تھی جو کسی بھی پیش آنے والے مسئلہ کو مختلف زاویہ ہائے نگاہ سے دیکھ کر اس کا حل تلاش کر سکتے تھے۔ ان اراکین کے متعلق علامہ خوارزمی نے مجلس فقہ کے رکن وکیع بن الجراح رحمۃ اللہ علیہ کی یہ رائے نقل کی ہے:

امام ابو حنیفہ رحمۃ اللہ علیہ کے کام میں غلطی کیسے رہ سکتی تھی جبکہ واقعہ یہ تھا کہ ان کے ساتھ ابو یوسف، زفر اور محمد جیسے قیاس واجتہاد کے ماہر موجود تھے اور حدیث سے متعلق یحییٰ بن زکریا بن ابی زائدہ، حفص بن غیاث، حبان اور مندیل جیسے ماہرین حدیث، قاسم بن معن جیسے لغت عرب کے ماہر، داؤد بن نصیر الطائی اور فضیل بن عیاض جیسے زہد و تقویٰ کے مجسمے ان کے شریک کار تھے۔

”من کان اصحابہ هولاء وجلساؤہ لم یکن لیخطی لانه“

ان اخطا رذہ الی الحق“ (29)

ترجمہ: ظاہر ہے کہ ایسے جامع کمالات و فضائل رفقاء اور مشیروں کی موجودگی میں غلطی کیسے رہ سکتی ہے اور اگر کبھی غلطی کا امکان ہو تو یہ اصحاب ان کو حق کی طرف لے جائیں گے۔

خوارزمی رحمۃ اللہ علیہ نے یہ بھی نقل کیا ہے کہ جن علماء کی مجلس میں استنباط و استخراج مسائل کا یہ عظیم الشان کام انجام پایا ان کی تعداد سینکڑوں سے بڑھ کر ہزاروں تک تھی لیکن ان میں

سے چالیس کو خاص مقام حاصل تھا اور یہ چالیس خصوصی صلاحیتوں کے مالک تھے اور مختلف علم و فن کے ماہرین شمار کئے جاتے تھے۔ (30)

اس مجلس فقہ کی بابت مشہور منتر شاخت (Schacht) نے لکھا ہے:

”امام اعظم رحمۃ اللہ علیہ نے جس طریق سے فقہ کی تدوین کا ارادہ کیا وہ نہایت وسیع اور دشوار کام تھا۔ اس لئے انہوں نے اپنی ذاتی رائے اور معلومات پر منحصر کرنا نہیں چاہا اس غرض سے انہوں نے اپنے شاگردوں میں سے چالیس نامور اشخاص کا انتخاب کیا اور ان کی ایک

مجلس بنادی۔ (31)

طریقہ تدوین:

اس مجلس فقہ میں فقہ اسلامی کی تدوین کا طریقہ کلیتاً مشاورت پر تھا۔ اس ضمن میں علامہ شبلی (م 1914ء) نے لکھا ہے:

تدوین کا طریقہ یہ تھا کہ کسی خاص باب کا کوئی مسئلہ پیش کیا جاتا اگر اس کے جواب میں سب لوگ متفق الرائے ہوئے تو اسی وقت قلم بند کر لیا جاتا ورنہ نہایت آزادی سے بحثیں شروع ہو جاتیں، کبھی کبھی بہت دیر تک بحث قائم رہتی۔ امام صاحب غور اور تحمل کے ساتھ سب کی تقریریں سنتے اور بالآخر چچا تلا فیصلہ کرتے کہ سب کو تسلیم کرنا پڑتا۔ کبھی ایسا بھی ہوتا کہ امام صاحب کے فیصلے کے بعد لوگ اپنی اپنی راہوں پر قائم رہتے۔ اس وقت وہ سب مختلف اقوال قلم بند کر لئے جاتے، اس کا التزام تھا کہ جب تک تمام شرکاء مجلس جمع نہ ہو لیں کسی مسئلہ کو طے نہ کیا جائے۔ (32)

جب تمام علماء کسی مسئلہ پر جمع ہو جاتے تو پھر امام ابو یوسف یا کسی اور سے فرماتے:

ضعہافی الباب الفلان (33)

کہ اسے فلاں باب میں داخل کر دو۔

علامہ ابن عابدین رحمۃ اللہ علیہ (م 1254ھ) تدوین کے طریقہ کار پر بحث کرتے ہوئے لکھتے ہیں:

جب کوئی مسئلہ آتا تو آپ اپنے تمام اصحاب فن سے مشورہ، بحث و مباحثہ اور تبادلہ خیالات کرتے۔ پہلے ان سے فرماتے کہ جو کچھ ان کے پاس حدیث اور اقوال کا ذخیرہ ہے وہ پیش کریں پھر خود اپنا ذخیرہ حدیث سامنے رکھتے اور اس کے بعد اس مسئلہ پر بحث کرتے تاکہ فیصلے تک پہنچیں اور امام ابو یوسف اسے قلمبند کرتے۔

حتى اثبت الاصول على هذا المنهاج شوری الا انه تفر د بذا لک (34)

اس طرح شورائی طریقہ پر سارے اصول منضبط ہوئے۔ ایسا نہیں ہوا کہ تنہا کبھی کوئی بات کہی ہو۔

مولانا محمد حنیف گنگوہی رحمۃ اللہ علیہ لکھتے ہیں کہ اسد بن عمرو کو فی (م 188ھ) اس مجلس میں تدوین فقہ کے طریق کار کے متعلق بیان کرتے ہیں:

امام صاحب رحمۃ اللہ علیہ کی خدمت میں پہلے ایک مسئلہ کے مختلف جوابات پیش کئے جاتے پھر جو اس کا سب سے زیادہ تحقیقی جواب ہوتا آپ ارشاد فرماتے۔ اسی طرح ایک ایک مسئلہ تین تین دن زیر بحث رہتا۔ اس کے بعد کہیں وہ لکھا جاتا۔ صیری (ابو عبد اللہ حسین بن علی بن محمد بن الصیری م 436ھ) بیان کرتے ہیں کہ امام صاحب رحمۃ اللہ علیہ کے تلامذہ امام صاحب رحمۃ اللہ علیہ کے ساتھ مسائل میں بحث و تحقیق کرتے اگر اس وقت عافیہ بن یزید موجود نہ ہوتے تھے تو فرماتے کہ ان کے آنے تک ابھی مسئلہ کا فیصلہ ملتا تو رکھو جب وہ تشریف لے آتے اور وہ بھی دوسروں کی رائے سے اتفاق کر لیتے تو امام صاحب رحمۃ اللہ علیہ فرماتے کہ اب اس کو لکھ

لو۔ جب تک مسئلہ تحقیق و تفتیش کے یہ مراحل طے نہ کر لیتا آپ اس کو لکھنے سے منع فرماتے۔ (35)

عصر حاضر کے نامور محقق ڈاکٹر حمید اللہ (م 2002ء) نے لکھا ہے:

اس مجلس میں پیش آمدہ صورتوں کے علاوہ امکانی صورتیں بھی مد نظر تھیں۔ اس طرح مسائل کی بہت سی انواع سے متعلق فیصلے مرتب ہو گئے۔ تدوین فقہ میں بہت سے علوم مروجہ سے بھی کام لیا گیا۔ یہاں تک کہ ریاضی و حساب سے بھی۔ بین الاقوامی قانون بھی دنیا میں سب سے پہلے انہوں نے ہی مرتب کیا جسے کتاب السیر کہا جاتا ہے۔ (36)

جیسا کہ پہلے ذکر کیا جا چکا ہے تدوین فقہ سے متعلق آپ کی تین مجالس تھیں پہلی مجلس چار افراد پر دوسری مجلس دس افراد پر اور تیسری مجلس چالیس افراد پر مشتمل تھی۔ امام عبدالوہاب شعرانی رحمۃ اللہ علیہ فرماتے ہیں:

وكان يجمع العلماء في كل مسألة لم يجدها صريحة في الكتاب والسنة ويعمل بما يتفقون عليه فيها (37)

یعنی جو مسئلہ کتاب و سنت میں صراحۃً نہ ملتا صرف اس کے لئے تمام علماء کو جمع کرتے اور جب تک کوئی چیز باہمی اتفاق سے طے نہ ہو جاتی اطمینان نہ ہوتا۔ علامہ مکی نے اس ضمن میں لکھا ہے:

اس مجلس کا طریق کار یہ تھا کہ ایک مسئلہ پیش ہوتا۔ ایمان و اخلاص کے پیش نظر اللہ تعالیٰ اور اس کے رسول ﷺ کی تعلیمات سے متعلق اپنی مکمل صلاحیت کا اظہار کمال احتیاط سے کرتے۔ کبھی ایک مسئلہ پر بہت زیادہ وقت لگ جاتا۔ آخر میں جب ایک دو حضرات کی رائے

متفقہ قرار پاتی تو قاضی ابو یوسف کتب اصول میں ثابت کر دیتے۔ (38)

علامہ کردری (م 827ھ) نے طریق تدوین کے متعلق یہ لکھا ہے:

اس مجلس میں تمام شاگرد دل کھول کر بحث کرتے۔ امام صاحب رحمۃ اللہ علیہ توجہ سے ہر رکن کی تقریر سنتے۔ آخر میں زیر بحث مسئلہ پر جب آپ تقریر فرماتے تو مجلس میں ایسا سکون ہوتا جیسے کہ ان کے سوا کوئی وجود ہی نہ ہو۔ آزادی رائے کا عالم یہ تھا کہ بعض اوقات فیصلہ امام صاحب کی رائے کے خلاف ہوتا اور درج ہوتا اور متعدد مسائل پر فتویٰ امام صاحب رحمۃ اللہ علیہ کے شاگردوں کے قول پر دیا جاتا۔ (آج بھی دیا جاتا ہے) عبداللہ بن مبارک کا بیان ہے کہ ایک مرتبہ تین دن تک مسلسل ایک مسئلہ پر بحث ہوئی۔ تیسرے دن شام کو جب آذان کی آواز بلند ہوئی تو پتہ چلا کہ بحث ختم ہوئی اور فیصلہ ہو گیا۔ (39)

اس مجلس میں بحث کے دوران تمام اراکین کو آزادی رائے کا حق حاصل تھا۔ اور آپ نے کبھی اپنی رائے تسلیم کرنے پر جبر نہیں کیا۔ بحث و تجویز کے دوران کبھی کوئی بیرونی شخص آ جاتا تو وہ اس انداز کو خلاف ادب سمجھتا۔

جرجانی کا قول ہے کہ میں آپ کی مجلس فقہ میں موجود تھا تو ایک نوجوان جو اس حلقہ میں بیٹھا ہوا تھا امام صاحبؒ سے اس نے سوال کیا تھا جس کا آپ نے جواب دیا لیکن اس جوان کو میں نے دیکھا کہ وہ امام ابو حنیفہ کا جواب سننے کے ساتھ ساتھ بے تحاشا امام صاحب کو مخاطب کر کے کہہ رہا ہے ”اخطات“ آپ نے غلطی کی۔

جرجانی کہتے ہیں کہ میں اس کے طرز گفتگو سے بہت حیران ہوا اور شرکاء مجلس سے خطاب

کر کے کہا:

بڑے تعجب کی بات ہے کہ تم لوگ استاد کے احترام کا لحاظ نہیں کرتے۔ میں ابھی بات مکمل نہ کر پایا تو امام صاحب نے خود فرمایا:

دعہم فانی قد عودتہم ذلک من نفسی (40)

تم ان لوگوں کو چھوڑ دو۔ میں نے خود ہی اس طرز کا کلام کا ان کو عادی بنا دیا ہے۔ کبھی کبھی ایک بحث کرتے کرتے مہینے گزر جاتے امام صاحب خاموش رہتے۔ ارکان کی تقاریر، دلائل اور ترجیحات سنتے اور کبھی کبھی دوران بحث سورۃ زمر کی یہ آیت پڑھتے:

فبشر عباد الذین یستمعون القول فیتبعون احسنہ (سورۃ الزمر 18)

آپ میرے ان بندوں کو بشارت دے دیں جو بات سنتے ہیں اور اچھے قول کی اتباع کرتے ہیں۔

صاحب عقود الجمان نے ابوسلیمان الجوزجانی کا یہ قول تحریر کیا ہے:

وکان یتکلم اصحابہ فی مسألة من المسائل ویکثر

کلامہم وترتفع اصواتہم ویأخذون فی کل فن

وابو حنیفہ ساکت فاذا اخذ ابو حنیفہ فی شرح ما کانوا فیہ

سکتوا کان لیس فی المجلس احد (41)

آپ کے اصحاب مجلس فقہ میں پیش آنے والے مسئلہ میں بہت کلام کرتے یہاں تک کہ ان کی آوازیں بہت اونچی ہو جاتیں۔ ہر فن کے لحاظ سے بحث کرتے ابو حنیفہ خاموشی کے ساتھ ان کی بحث کو سنتے پھر جب اس مسئلہ میں آپ بحث کرتے تو وہ اس انداز سے خاموش بیٹھ جاتے گویا کوئی مجلس میں موجود ہی نہیں۔ ایک مرتبہ ایسا ہی ہوا تو ایک شخص نے کہا وہ شخص کتنا عظیم ہے جس نے ان تمام حضرات کو خاموش کر دیا ہے۔

ایسا دن اسی مجلس فقہ کا اجلاس ہو رہا تھا اور زیر بحث مسائل پر علماء اپنے خیالات کا

اظہار کر رہے تھے۔ اچانک ایک شخص نے سوال کیا:

کچھ لوگ مجلس بنائے بیٹھے تھے اچانک ایک سوراخ سے سانپ نکلا اور حاضرین مجلس میں سے ایک شخص پر چڑھ آیا۔ اس نے دیکھا تو خوف سے سانپ کو دوسرے ساتھی پر جھٹک دیا۔ دوسرے نے تیسرے پر، تیسرے نے چوتھے پر، چوتھے نے پانچویں پر پھینک دیا۔ بد قسمتی سے پانچویں کو سانپ نے ڈس لیا اور وہ شخص مر گیا۔ مرحوم کے ورثاء نے دیت کا مطالعہ کیا کہ شرعاً دیت کون ادا کرے گا۔ فقہاء اور ائمہ مجتہدین نے قرآن و حدیث کی روشنی اور اپنی فقہی صلاحیتوں کے مطابق جوابات دیئے، کسی نے کہا سب پر دیت آئے گی، کسی نے پہلے شخص پر اور کسی نے آخری شخص پر دیت واجب ہوگی۔

امام ابو حنیفہ رحمۃ اللہ علیہ سب کی باتوں کو سن کر مسکراتے رہے۔ آخر میں آپ نے فرمایا جب پہلے شخص نے سانپ کو دوسرے پر جھٹک دیا اور دوسرا آدمی اس کے ڈسنے سے محفوظ رہا تو پہلا شخص بری الذمہ ہو گیا۔ اس طرح دوسرا، تیسرا شخص بری الذمہ قرار پایا۔ البتہ چوتھے کے جھٹکنے کے بعد سانپ نے ڈسنے میں کچھ وقفہ کیا اور وقفہ کے بعد ڈسا تو یہ چوتھا شخص بھی بری الذمہ ہوگا۔ اصل میں مرنے والے نے سانپ سے اپنی حفاظت میں کوتاہی کی اور جلدی سے کام نہ لیا۔

اس رائے سے سب نے اتفاق کیا اور آپ کے حسن فقہ کی تعریف کی۔ (42)

امام صاحب رحمۃ اللہ علیہ کے ایک شاگرد ابو عبد اللہ کے بیان سے معلوم ہوتا ہے کہ اس مجلس میں امام ابو حنیفہ رحمۃ اللہ علیہ اپنی جو آراء ظاہر کرتے تھے انہیں بعد میں وہ پڑھوا کر سن لیا کرتے تھے چنانچہ ان کے اپنے الفاظ ہیں:

”میں امام کے اقوال ان کو پڑھ کر سناتا تھا۔ ابو یوسف (مجلس کے فیصلے ثبت کرتے ہوئے) ساتھ ساتھ اپنے اقوال بھی درج کر دیا کرتے تھے۔ اس لئے پڑھتے وقت میں کوشش کرتا تھا کہ ان کے اقوال چھوڑتا جاؤں اور صرف امام کے اپنے اقوال انہیں سناؤں۔ ایک روز میں چوک گیا اور دوسرا قول بھی میں نے پڑھ دیا، امام نے پوچھا۔ یہ دوسرا قول کس کا ہے؟ (43)

امام صاحب رحمۃ اللہ علیہ نے اپنے تلامذہ اور اصحاب کو یہ حکم دے رکھا تھا کہ تم خواہ مخواہ کسی ایک بات پر جم نہ جانا بلکہ اگر کسی مسئلہ میں کوئی وزنی اور قابل اعتماد شرعی دلیل مل جائے تو پھر اسے اختیار کرنا اور اسی کا حکم دوسروں کو دینا۔ اس لئے کہ مقصد کتاب وسنت اور اقوال صحابہ پر عمل ہے۔ اپنی بات پر ضد اور اپنی فہم کی اشاعت پیش نظر نہیں ہے۔ مفتی عزیز الرحمن عثمانی نے اس ضمن میں یہ قول نقل کیا ہے:

فاعلم ان ابا حنیفہ من شدة احتیاطہ و علمہ بان الاختلاف من آثار الرحمة قال لاصحابہ ان توجہ لکم دلیل فقولوا بہ (44)

ترجمہ: یعنی غایت احتیاط اور اس یقین کی وجہ سے کہ اختلاف آثار رحمت سے ہے امام ابو حنیفہ رحمۃ اللہ علیہ نے اپنے اصحاب سے فرمایا تھا کہ اگر کوئی دلیل تم کو مل جائے تو پھر اس پر عمل کرو اور اسی کا حکم دو۔

چنانچہ آپ کے تلامذہ و اصحاب نے اس قول کی اہمیت کو محسوس کیا اور اس کے مطابق دلائل و براہین کے پیش نظر اصحاب مذہب (دیگر مقتدر اصحاب امام ابو حنیفہ رحمۃ اللہ علیہ) کی مخالفت بھی کی۔

اس مجلس فقہ میں بعض علماء کی شرکت لازمی تصور ہوتی جیسے عبدالقادر قرشی (م 577ھ) نے

عافیہ بن یزید کے حالات میں لکھا ہے:
اسحاق سے روایت ہے کہ امام ابو حنیفہ رحمۃ اللہ علیہ کے اصحاب کسی مسئلہ میں بحث کرتے اور عافیہ موجود نہ ہوئے تو آپ فرماتے:

لا ترفعوا المسئلة حتی يحضر عافية فاذا حضر عافية وافقهم قال اثبتوها وان لم يوافقهم قال ابو حنیفہ لا تثبتوها (45)

ترجمہ: عافیہ کے آنے تک فیصلہ ملتوی رکھو جب وہ تشریف لے آتے اور وہ بھی دوسروں کی رائے سے اتفاق کرتے تو فرماتے اس کو لکھ لو۔ پھر اس کے لکھنے کا حکم دیتے۔ اور اگر وہ موافقت نہ کرتے تو آپ فرماتے اسے نہ لکھو۔

اس مجلس فقہ کے طریقہ کا خلاصہ یہ ہے کہ جب بھی کوئی وضاحت طلب مسئلہ پیش ہوتا وہ پہلے دیگر ارکان مجلس آزادانہ طور پر اپنی آراء کا اظہار کرتے اور سب سے آخر میں امام اعظم اپنی رائے کو بیان کرتے جس رائے پر اجماع ہو جاتا اس کو لکھ لیا جاتا۔ بحث کے لئے کوئی خاص وقت مقرر نہ تھا بلکہ گھنٹوں کی بجائے اگر دنوں ہفتوں اور مہینوں تک بحث و تحقیق ضروری سمجھی جاتی تو کی جاتی۔ اس مجلس میں خالصتاً شورائی طریقہ کار کو اختیار کیا گیا۔ بقول صاحب فتاویٰ سراجیہ:

وقد وضع مذهبه شورى (46)

آپ کا اس معاملے میں شورائی مسلک ہے۔

مجلس فقہ کی ترتیب تدوین کا یہ انداز درحقیقت حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کے طریقہ کی پیروی تھا۔ محمود بن محمد بن عروں نے تاریخ القضاء فی الاسلام میں میمون بن مہران سے روایت نقل کی ہے کہ حضرت ابو بکر صدیق رضی

اللہ عنہ کے پاس جب کوئی مقدمہ آتا تو آپ پہلے قرآن پاک کی طرف رجوع کرتے۔ اگر زیر بحث معاملہ واضح طور پر قرآن مجید میں موجود ہوتا تو اس کے مطابق فیصلہ کرتے۔ بصورت دیگر اگر سنت نبوی سے اس کے متعلق جانتے تو اس کے مطابق فیصلہ کرتے۔ اگر ایسا بھی نہ ہوتا تو پھر آپ دیگر صحابہ سے کہتے کہ فلاں مسئلہ تصفیہ طلب ہے۔ اگر تم میں سے کوئی اس معاملے میں حضور اکرم ﷺ کے فیصلے کو جانتا ہے تو وہ مجھے بتا دے۔ اگر کوئی بتا دیتا تو آپ فرماتے کہ اللہ تعالیٰ کا شکر ہے کہ اس نے ہم میں ایسے لوگ پیدا کئے ہیں جو رسول کرم ﷺ کی باتوں کو یاد رکھتے ہیں۔ اگر ایسا بھی نہ ہوتا تو پھر آپ اہل الرائے کو جمع کرتے اور ان کی اکثریت جس کا فیصلہ کرتی آپ اس کے مطابق فیصلہ کرتے۔ (47) مزید وضاحت کے لئے امام جلال الدین سیوطی رحمۃ اللہ علیہ کی تاریخ الخلفاء ملاحظہ کی جاسکتی ہے حضرت عمر فاروق رضی اللہ عنہ بھی اہم ملکی اور فقہی معاملات جنہیں قرآن مجید اور حدیث رسول اکرم ﷺ میں نہ پاتے تو آپ صاحب علم و فضل اور اہل عقل و دانش صحابہ کی مجلس فقہ منعقد کرتے۔ مسئلہ کے تمام پہلوؤں پر امکانی حد تک غور کرتے۔ بحث و تحقیق کرتے اور پھر حتمی فیصلہ کیا جاتا۔ (48)

خلفاء راشدین کے بعد حضرت عمر بن عبدالعزیز رحمۃ اللہ علیہ (م 101ھ/710ء) نے اپنے عہد خلافت میں سات فقہاء پر مشتمل ایک مجلس فقہ تشکیل دی، یہ سعید بن المسیب (94ھ)، حضرت عروہ بن زبیر (94ھ)، حضرت عبید اللہ بن عبد اللہ بن عتبہ بن مسعود (98ھ)، حضرت خابجہ بن زید (99ھ)، حضرت سالم بن عبد اللہ (106ھ)، حضرت قاسم بن محمد (108ھ) اور حضرت سلیمان بن یسار رحمہم اللہ (109ھ) پر مشتمل (49)

وینی مدت:

اس مجلس فقہ نے باقاعدہ کب کام کرنا شروع کیا۔ اس بارے میں اکثر سیرت نگاروں

کا اتفاق ہے کہ جب 120ھ میں آپ کے شیخ امام حماد کا انتقال ہوا تو آپ کو اسی دارالعلوم میں مسند ریس پر فائز کیا گیا۔ اس منصب پر فائز ہونے کے کچھ عرصہ بعد ہی آپ نے اس مجلس فقہ کو تشکیل دیا اس مجلس کی تمام کمیٹیوں کے آپ ہی سربراہ تھے۔ اور آپ ہی کی سرپرستی میں اس مجلس فقہ نے تقریباً تیس سال تک کام کیا۔ نیز اس مجلس کے جملہ اخراجات کو بھی آپ خود ہی برداشت کرتے تھے۔ (50)

146ھ تک آپ اس مجلس فقہ کی باقاعدہ سربراہی کرتے رہے۔ اسی سال خلیفہ منصور عباسی نے آپ کو جیل بھیج دیا۔ لیکن قید خانہ میں بھی مشاورت کا سلسلہ جاری رہا۔ بعض علماء کے نزدیک 144ھ میں امام صاحب کی مجلس فقہ کا پہلا فقہی مجموعہ تیار ہو گیا تھا جو کہ تراوی ہزار صفحات پر مشتمل تھا اسی مجموعہ کو دیکھ کر خلیفہ منصور عباسی نے آپ کو عہدہ قضا کی پیش کش کی تھی۔ بعد میں اس میں اضافے ہوتے رہے۔ (51)

مجلس فقہ کی بنیادیں:

ائمہ فقہاء کے نزدیک شریعت اسلامیہ کے متفقہ بنیادی ماخذ چار ہیں:

(2) قرآن مجید (2) سنت رسول ﷺ

(3) اجماع (4) قیاس

عہد رسالت ماب ﷺ میں اجماع کے علاوہ باقی تینوں ماخذ سے استخراج مسائل (اجتہاد واستنباط) کا سلسلہ شروع ہو چکا تھا۔ ان بنیادی ماخذ کے باقاعدہ ضوابط پہلی صدی ہجری تک وضع نہیں کئے گئے تھے۔ اور نہ ہی ان کی کوئی عملی شکل قائم تھی۔ اجتہاد سے متعلق خاص علمی اصطلاحات بنی امیہ کے آخری دور میں وضع کی گئیں اور ابو حنیفہ واصل بن عطا (181ھ) نے پہلی مرتبہ احکام شرعیہ کی تقسیم کی اور کہا کہ ثبوت حق کے چار طریقے ہیں:

(1) قرآن ناطق (2) حدیث متفق علیہ

(3) اجماع اُمت (4) عقل و حجت (قیاس)

اس کے نزدیک عموم و خصوص دو جدا گانہ مفہوم ہیں۔ نسخ صرف اوامر اور نواہی میں ہو سکتا ہے۔ اخبار و واقعات میں نسخ کا احتمال نہیں۔ اس لحاظ سے اصول فقہ میں واصل بن عطاء کی طرف اولیت کا فخر منسوب کیا جاتا ہے۔ (52) حضرت امام ابو حنیفہؒ نے اجتہاد و استنباط اور استخراج مسائل کے قواعد و ضوابط باقاعدہ طور پر وضع کئے آپ کی علمی زندگی میں سب سے عظیم اور قابل قدر خدمت اصول استنباط ہی کا انضباط ہے اس کے بعد یہ فن ایک مستقل فن بن گیا۔ آپ کے بعد اصول فقہ سے متعلق سب سے پہلی باقاعدہ کتاب امام شافعی رحمۃ اللہ علیہ (م 204ھ) نے ”کتاب الرسالة“ کے نام سے لکھی۔ اس مجلس فقہ کی مسائل کے استنباط میں یہ بنیادیں تھیں۔

(1) قرآن مجید:

قرآن مجید تمام ائمہ فقہاء کے نزدیک فقہ اسلامی کا سب سے اول ماخذ ہے۔ دبستان ابو حنیفہ نے بھی مسائل فقہیہ کے استخراج کے لئے کتاب اللہ کو ماخذ اول قرار دیا اور متعدد بار اس کا ذکر بھی کیا۔

یوسف بن احمد کی (م 568ھ) نے امام اعظم رحمۃ اللہ علیہ کا یہ قول نقل کیا ہے:

فی اخذ بکتاب اللہ اذا وجدته (53) ترجمہ: امام ابو حنیفہ فرماتے ہیں کہ جب میں کسی مسئلہ کو قرآن مجید میں پاتا ہوں تو قرآن مجید ہی کی طرف رجوع کرتا ہوں۔

ایک اور مقام پر آپ کا یہ قول منقول ہے:

ذا وجدت الامر فی کتاب اللہ..... ولم اصرف عنه (54)

مترجم میں کسی مسئلہ کا ذکر قرآن مجید میں پاتا ہوں تو اس سے انحراف نہیں کرتا۔

یہ مجلس فقہ کا پہلا اجتہادی اصول یہ تھا کہ ہر مسئلہ کو سب سے پہلے قرآن مجید میں دیکھو اگر واضح حکم ملتا ہے تو اس پر عمل کرو۔

(2) سنت رسول ﷺ

حنفی مجلس فقہ میں اصول اجتہاد کی دوسری بنیاد رسول اکرم ﷺ کی سنت تھی۔ اس ضمن میں خطیب بغدادی نے آپ کا یہ قول تحریر کیا ہے:

فما لم اجد فبسنة رسول الله ﷺ (55)

ترجمہ: اگر میں کسی مسئلہ کو قرآن مجید میں (صراحتاً نہ پاؤں تو پھر رسول اکرم ﷺ کی سنت کی طرف رجوع کرتا ہوں۔

علامہ مکی نے بھی اسی طرح کا قول بیان کیا ہے کہ جب میں کسی معاملے کو کتاب اللہ اور سنت رسول اللہ ﷺ پاتا ہوں تو اسے اختیار کرتا ہوں اور اس سے انحراف نہیں کرتا۔ (56)

جو مسئلہ قرآن مجید سے ثابت ہوتا ہے آپ قطعی سمجھتے اور جو چیز سنت رسول ﷺ سے ثابت ہو اسے قطعی قرار دیتے۔ احکام قرآنیہ کو فرض اور امر سنت کو واجب قرار دیتے اور ایسے ہی منہیات قرآن کو حرام اور منہیات سنت کو مکروہ تحریمی کہتے تاکہ قرآن و حدیث کی تشریحی مقام و مرتبے میں فرق قائم رہے۔

بقول میاں صدیقی آپ نے یہ فرق و امتیاز اس لئے کیا تاکہ ثبوت استدلال کے لحاظ سے سنت کا درجہ قرآن سے مؤخر رہے۔ (57)

سنت پر قیاس کی ترجیح کا الزام

باوجود اس کے کہ امام اعظم ابو حنیفہ رحمۃ اللہ علیہ نے قرآن مجید کے بعد دوسرا بڑا ماخذ حدیث رسول اکرم ﷺ قرار دیا ہے لیکن پھر بھی بعض فقہاء اور علماء کے درمیان یہ موضوع بڑا اہم رہا ہے کہ آپ اجتہاد و استنباط میں سنت پر کس حد تک اعتماد کرتے ہیں اور قیاس کو کتنی ترجیح دیتے ہیں۔

بہر حال یہ قول کہ آپ قیاس کو سنت پر ترجیح دیتے ہیں رائج نہیں ہے کیونکہ یہ نظریہ

آپ کے وضع کردہ ان اصول و ضوابط کے خلاف ہے جن کا پہلے ذکر کیا جا چکا ہے۔

دوسری بات یہ کہ کئی اکابرین نے بھی آپ کی خدمت میں جا کر آپ سے اس شکوے کا اظہار کیا لیکن وہ آپ کا جواب سن کر مطمئن ہو گئے جیسے موفق الدین مکی نے حضرت امام محمد باقر (م 114ھ) سے آپ کی ایک ملاقات کا ذکر کیا ہے۔

امام ابوحنیفہ رحمۃ اللہ علیہ نے جب دوسری مرتبہ 102ھ میں مدینہ منورہ میں حاضری دی تو آپ امام باقر رحمۃ اللہ علیہ کی خدمت میں حاضر ہوئے تو آپ نے ان سے مخاطب ہو کر فرمایا تم قیاس کی بنا پر میرے نانا کی احادیث کی مخالفت کرتے ہو پھر تین مسائل پر ان کے درمیان یہ مکالمہ ہوا۔

پہلا مسئلہ:

امام ابوحنیفہ رحمۃ اللہ علیہ : مرد زیادہ ضعیف ہے یا عورت؟

امام باقر رحمۃ اللہ علیہ : عورت مرد کے مقابلے میں زیادہ ضعیف ہے۔

امام ابوحنیفہ رحمۃ اللہ علیہ : حدیث میں عورت کا (وراثت میں) کتنا حصہ مقرر ہے؟

امام باقر رحمۃ اللہ علیہ : مرد کے لئے دو حصے اور عورت کے لئے ایک حصہ مقرر ہے۔

امام ابوحنیفہ رحمۃ اللہ علیہ : یہ آپ کے دادا کا علم ہے اگر میں نے آپ کے دادا کے دین

میں کچھ تبدیلی کی ہوتی تو پھر قیاس کا تقاضا یہ تھا کہ مرد کو ایک

حصہ دیا جائے اور عورت کو دو حصے کیونکہ عورت مرد سے زیادہ

ضعیف ہے اور زیادہ مدد کی حق دار ہے۔

دوسرا مسئلہ:

دوسرا مسئلہ جس میں آپ نے اس فکر کی تردید کی یہ ہے:

امام ابوحنیفہ رحمۃ اللہ علیہ : نماز افضل ہے یا روزہ؟

امام باقر رحمۃ اللہ علیہ : نماز روزے سے افضل ہے۔

امام ابوحنیفہ رحمۃ اللہ علیہ : یہ آپ کے دادا کا ارشاد ہے اگر میں آپ کے دادا کے حکم کو بدلتا اور رائے و قیاس سے کام لیتا تو یہ حکم دیتا کہ عورت جب حیض سے پاک ہو تو نماز کی قضا کرے اور روزوں کو قضا نہ کرے۔

ان المرأة اذا طهرت من الحيض امرتها ان تقضى الصلوة ولا تقضى الصوم

تیسرا مسئلہ:

تیسرا مسئلہ آپ نے اس ضمن میں یہ بیان فرمایا:

امام ابوحنیفہ رحمۃ اللہ علیہ : پیشاب زیادہ نجس ہے یا مادہ تولید؟

امام باقر رحمۃ اللہ علیہ : بول زیادہ نجس ہے۔

امام ابوحنیفہ رحمۃ اللہ علیہ : اگر میں قیاس اور رائے کو آپ کے دادا کے علم پر ترجیح دیتا تو یہ کہتا کہ بول کرنے کے بعد غسل کیا جائے اور مادہ تولید کے اخراج کے بعد وضو ہی کافی ہے۔

فقام ابو جعفر فعانقه والطفه واکرمه وقبل وجهه (58)

پھر ابو جعفر (امام باقر رحمۃ اللہ علیہ) کھڑے ہوئے انہوں نے آپ سے معافہ کیا۔ آپ کو دعا دی اور آپ کی عزت کی اور آپ کے چہرہ کو بوسہ دیا، آپ کا یہ مکالمہ آپ کے علمی مقام کو واضح کرتا ہے۔

امام شعرانی رحمۃ اللہ علیہ (م 973ھ) نے بھی ایک روایت نقل کی ہے:

ابو مطیع کہتے ہیں کہ ایک روز میں کوفہ کی جامع مسجد میں امام ابوحنیفہ رحمۃ اللہ علیہ کے ساتھ تھا تو سفیان ثوری (م 161ھ) متقل بن حیان (م 149ھ) حماد بن سلمہ

(م 167ھ) اور جعفر صادق رحمۃ اللہ علیہ (م 148ھ) آپ کے پاس آ کر کہنے لگے۔

قد بلغنا انک تکثر من القياس في الدين وانا نخاف
عليک منه فان اول من قاس ابليس فناظرهم من بكرة
نهار الجمعة الى الزوال عرض عليهم مذهبه وقال انی
اقدم العمل بالكتاب ثم بالسنة ثم باقضية الصحابة
مقدما ما اتفقوا عليه على ما اختلفوا فيه و
حينئذ اقيس (59)

ترجمہ: ہمیں آپ کے متعلق یہ بات پہنچی ہے کہ آپ دین میں بہت زیادہ قیاس کرتے ہیں
اور اس سے ہم خوف محسوس کرتے ہیں کیونکہ پہلا شخص جس نے قیاس کیا وہ ابلیس
تھا۔ پھر انہوں نے جمعہ کی صبح سے لے کر دوپہر تک آپ سے مناظرہ کیا اور آپ
نے اپنا مذہب (طریق عمل) یہ بیان فرمایا کہ میں سب سے پہلے قرآن پر عمل کرتا
ہوں پھر سنت رسول ﷺ کو دیکھتا ہوں پھر صحابہ کے فیصلوں کو دیکھتا ہوں جن میں
انہوں نے اتفاق کیا اور جن میں انہوں نے اختلاف کیا پھر میں قیاس کرتا ہوں۔
اس کے بعد علامہ شعرانی رحمۃ اللہ علیہ نے فرمایا:

فقاموا کلهم وقبلوا بدہ ورکتہ وقالوا انت سید
العلماء فاعف عنا فیما مضی هنا من وقیعتنا فیک
بغیر علم فقال غفر الله لنا ولکم اجمعین (60)

ترجمہ: پھر وہ کھڑے ہو گئے اور انہوں نے آپ کے ہاتھ اور گھٹنوں کو بوسہ دیا اور کہا کہ
آپ علماء کے سردار ہیں اس سے پہلے علم کے بغیر ہم نے آپ کے متعلق جو رائے
قائم کی تھی اس سے معافی چاہتے ہیں آپ نے فرمایا اللہ تعالیٰ ہمیں، آپ کو اور سب
کو معاف فرمائے، ان اکابرین کا آپ سے متعلق ایسا رویہ قابل توجہ ہے۔

عباسی خلیفہ ابو جعفر منصور نے بھی آپ کو ایک خط تحریر کیا تھا جس میں اس نے لکھا:
میرے علم میں یہ بات آئی ہے کہ آپ حدیث پر قیاس کو ترجیح دیتے ہیں تو اس کے جواب
میں آپ نے لکھا:

لیس الامر كما بلغک یا امیر المؤمنین انما اعمل اولاً
بکتاب الله ثم بسنة رسول الله صلى الله عليه وسلم ثم
باقضية ابی بکر و عمر و عثمان و علی رضی الله عنهم
ثم باقضية بقية الصحابة ثم اقيس بعد ذلك (61)

ترجمہ: اے امیر المؤمنین آپ تک جو بات پہنچی ہے وہ درست نہیں ہے کیونکہ میں سب
سے پہلے کتاب اللہ پھر سنت رسول اللہ ﷺ پھر خلفاء راشدین رضی اللہ عنہم کے
فیصلوں اور پھر دیگر صحابہ کے فیصلوں پر عمل کرتا ہوں (اگر کسی مسئلہ کا جواب صراحتاً
ان سے نہ ملے) پھر میں قیاس کرتا ہوں۔

امام ابو حنیفہ رحمۃ اللہ علیہ کے نزدیک حدیث دوسرا بنیادی ماخذ ہونے کی تائید اور قیاس
کو حدیث پر رائج قرار دینے کی تردید قاضی ابو یوسف رحمۃ اللہ علیہ اور امام محمد رحمۃ اللہ علیہ کی
کتاب الآثار دیکھنے سے بھی ہوتی ہے آپ کس طرح خبر واحد کو قبول کر کے مسائل کے
استخراج کی بنیاد قرار دیتے ہیں اور اس کے متن سے استدلال لیتے ہیں اور اس سے علل و
احکام کا استخراج کرتے ہیں۔

قرآن مجید میں زنا کی سزا کے متعلق ارشاد خداوندی ہے:

النزانیة والزانی فاجلدوا کل واحد منهما مائة جلدة (سورة النور: 3)
زانیہ عورت اور زانی مرد (غیر شادی شدہ) کو جرم زنا پر سو کوڑے لگائے جائیں، اس
آیت میں شادی شدہ اور کنوارے کی بظاہر کوئی تخصیص نہیں۔ احادیث نبویہ ﷺ سے ہی
اس بات کی وضاحت ملتی ہے کہ شادی شدہ زانی اور زانیہ کی سزا رجم اور غیر شادی شدہ زانی

اور زانیہ کی سزا ایک سو کوڑے ہیں۔

امام ابوحنیفہ رحمۃ اللہ علیہ نے اس حدیث کی رو سے قرآنی حکم پر کوئی اضافہ نہیں کیا اور حدیث کے مطابق شادی شدہ زانی اور زانیہ کی سزا کورانج قرار دیا۔

اسی طرح حضرت قتادہ رحمۃ اللہ علیہ نے اس حدیث کی رو سے قرآنی حکم پر کوئی اضافہ نہیں کیا اور حدیث کے مطابق شادی شدہ زانی اور زانیہ کی سزا کورانج قرار دیا۔

اسی طرح حضرت قتادہ رحمۃ اللہ علیہ سے روایت ہے آنحضور ﷺ نے فرمایا:

من ضحك ان يعيد الوضوء والصلوة (62)

جس کسی نے نماز میں ہنسنے کا یا وہ از سر نو وضو کر کے نماز لوٹائے۔

امام اعظم ابوحنیفہ رحمۃ اللہ علیہ کی طرف سے امام محمد استدلال کرتے ہوئے جواب دیتے ہیں:

كان القياس ماعلى قال اهل المدينة ولكن القياس مع

اثر ولا ينبغي الان ينقاد للاتار (63)

ترجمہ: یعنی قیاس وہی ہے جو اہل مدینہ کہتے ہیں۔ حدیث کے ہوتے ہوئے قیاس کوئی چیز نہیں اور حدیث ہی کی پیروی کرنی چاہئے۔

اس طرح ایک اور حدیث میں رسول اکرم ﷺ نے فرمایا:

من اكل ناسيا وهو صائم فليتم صومه فانما اطعمه الله وسقاه (64)

جس کسی نے بھول کر روزے کی حالت میں کوئی چیز کھالی اسے چاہئے کہ وہ اپنے روزے کو پورا کرے بے شک اسے اللہ تعالیٰ نے کھلایا اور پلایا ہے یعنی اس شخص کا نہ روزہ ٹوٹا ہے اور نہ ہی اس پر کوئی قضا ہے۔

اس مسئلہ کے متعلق بھی امام محمد رحمۃ اللہ علیہ فرماتے ہیں:

لولا ما جاء في هذا من الاثار لامرت بالقضا (65)

اگر حدیث میں ایسا نہ آتا تو میں اس صورت میں روزے کی قضا کا حکم دیتا۔

ان مسائل کے علاوہ علامہ ابوالحسن محمد بن یوسف الشافعی رحمۃ اللہ علیہ (م 942ھ) نے عقود الجمان کے باب نمبر 8 میں امام ابوحنیفہ رحمۃ اللہ علیہ کے متعدد اقوال نقل کئے ہیں جن میں آپ نے بڑی صراحت کے ساتھ فرمایا کہ میں حدیث کے مقابلے میں قیاس کو رائج قرار نہیں دیتا۔ (66)

ایک غلط فہمی کا ازالہ:

قدیم علماء حضرت امام اعظم ابوحنیفہ رحمۃ اللہ علیہ کے متعلق یہ اعتراض کرتے ہیں کہ آپ اس حدیث کو قبول نہیں کرتے جو قیاس جلی کے خلاف ہو، اسی اعتراض کو غیر مقلدین نے اس قدر بڑھادیا کہ وہ کہتے ہیں کہ ابوحنیفہ رحمۃ اللہ علیہ مطلقاً حدیث کے مقابلے میں قیاس کو ترجیح دیتے ہیں اور حدیث پر عمل نہیں کرتے۔

علامہ محمد بن عبدالکریم الشہرستانی رحمۃ اللہ علیہ (م 548ھ) نے اپنی معرکۃ الاراء تصنیف ”کتاب الملل والنحل“ میں اصحاب الرائے کا ذکر کرتے ہوئے اس طرح لکھا ہے:

ربما يقدمون القياس الجلي على احاد الاخبار (67)

اصحاب الرائے کبھی قیاس جلی کو خبر واحد پر مقدم بھی کر دیتے ہیں۔

اس رائے کے متعلق علامہ عبداللہ بن احمد النشئی (م 710ھ) نے المنار میں اور ملا جیون (م 1130ھ) نے نور الانوار میں اس طرح وضاحت کی:

والراوى ان عرف بالفقه والتقدم بالا جتهاد كالخلفاء

الراشدين والعبادة..... كان حديثه حجة يترك به

القياس (68)

اگر راوی فقیہ ہے اور اجتہادی صلاحیت کی وجہ سے اس کو حق تقدم حاصل ہے جیسے خلفاء راشدین اور عبداللہ (عبداللہ بن مسعود، عبداللہ بن عمر اور عبداللہ بن عباس رضی اللہ عنہم).....

تو اس کی روایت کردہ حدیث قابل حجت ہے اور قیاس اس حدیث کے خلاف ہو تو قیاس کو ترک کر دیا جائے گا۔

وان عرف بالعدالة والضبط دون الفقه كانس وابی

هريرة وان وافق حديثه القياس عمل به وان خالفه

يترك الا بالضرورة (69)

اگر راوی کی عدالت اور ضبط روایتی معروف ہو لیکن فقہ معروف نہ ہو جیسے حضرت انس رضی اللہ عنہ اور حضرت ابو ہریرہ رضی اللہ عنہ اگر اس قسم کے راوی کی روایت کردہ حدیث قیاس کے مطابق ہو تو اس پر عمل کیا جائے گا اور اگر قیاس کے خلاف ہو تو یوں بغیر ضرورت کے ترک نہیں کیا جائے گا۔

اس اصول کے متعلق ملا جیون اور شاہ ولی اللہ (م 1114ھ) لکھتے ہیں کہ یہ اصول احناف کا مسلمہ اصول نہیں ہے بلکہ صرف امام محمد رحمۃ اللہ علیہ کے شاگرد عیسیٰ بن ابان رحمۃ اللہ علیہ (م 221ھ) کا ہے ابوالحسن عبید اللہ کرخی رحمۃ اللہ علیہ (م 340ھ) نے اس اصول کی مخالفت کی ہے۔ (70)

مترضین نے اس کی تائید میں بیع مصراۃ کی مثال پیش کی ہے۔ جس کے متعلق رسول اللہ ﷺ کا یہ ارشاد گرامی ہے جسے حضرت ابو ہریرہ رضی اللہ عنہ نے نقل کیا ہے:

من ابتاع شاة مصراة فهو فيها بالخيار ثلاثة ايام فان شاء

امسكها وان شاء ردّها وردّ معها صاعا من تمر (71)

جو شخص مصراۃ (دودھ چڑھی ہوئی بکری) خریدے پھر چاکر اس کا دودھ دھوئے اگر اس کا دودھ پسند آئے تو رکھ لے اگر پسند نہ آئے تو بکری اور ایک صاع (تقریباً چار کلو) کھجور واپس کرے۔ احناف کے نزدیک ایک صاع کھجور کی واپسی ضروری نہیں (72) جبکہ شوافع و حنابلہ کے ہاں ایک صاع کھجور ادا کرنا ضروری ہے۔ (73)

امام طحاوی رحمۃ اللہ علیہ (م 321ھ) نے شرح معانی الآثار میں تفصیلاً اس کا ذکر کرتے ہوئے امام محمد رحمۃ اللہ علیہ کے متعلق لکھا ہے:

وذهبوا الى ما روى عن رسول الله ﷺ في ذلك مما تقدم ذكرنا له في هذا الباب منسوخ (74)

یعنی یہ لوگ (طرفین) اس بات کے قائل ہیں کہ اس بارے جو کچھ رسول اللہ ﷺ سے روایت کیا گیا ہے وہ منسوخ ہے۔

آپ کے نزدیک اس حدیث کی ناخ وہ روایت ہے جسے امام مسلم رحمۃ اللہ علیہ (م 261ھ) نے اپنی صحیح میں حضرت عبداللہ بن عمر رضی اللہ عنہ سے نقل کیا ہے۔ آپ نے فرمایا:

البيعان كل واحد منهما بالخيار على صاحبه مالم يتفرقا لبيع الخيار (75)

بائع اور مشتری دونوں کو اس وقت تک بیع فسخ کرنے کا اختیار ہے جب تک دونوں جدا نہ ہوں سوائے اس بیع کے جس میں اختیار کی شرط کی گئی ہو۔

چونکہ بیع المصراۃ میں اختیار کی شرط ہوتی ہے لہذا اس حدیث کی رو سے اصل چیز کے علاوہ کوئی اضافی چیز نہیں دی جائے گی۔

امام ابو یوسف (م 182ھ) کے نزدیک صرف دودھ کی قیمت دی جائے گی۔ (76)

لہذا احنافین کا یہ اعتراض حقیقت پر مبنی نہیں کہ احناف حدیث پر قیاس کو ترجیح دیتے ہیں کیونکہ اس حدیث پر عمل تنخ کی وجہ سے ترک کیا گیا ہے۔ نہ کہ قیاس کو حدیث پر ترجیح دینے سے۔ احادیث سے احکام کی منسوخی کا اصول وہ طرز تحقیق ہے جو صحابہ میں بھی رائج تھا۔ جیسے سنن ابن ماجہ میں حضرت ابو ہریرہ رضی اللہ عنہ اور حضرت عائشہ صدیقہ رضی اللہ عنہا سے روایت ہے کہ حضور اکرم ﷺ نے فرمایا:

توضوا مما مست النار (77)

جس چیز کو آگ نے مس کیا ہو اس کے استعمال سے وضو ٹوٹ جاتا ہے۔

حضرت عبداللہ بن عباس رضی اللہ عنہ نے جب ان الفاظ کو سنا تو فرمانے لگے۔

اتوضامن الحميم فقال له يا ابن اخي اذا سمعت عن رسول الله ﷺ حديثا فلا تضرب له الامثال (78)

کیا گرم پانی سے وضو کرنے کے بعد بھی وضو کرنا ہوگا۔ یہ سن کر حضرت ابو ہریرہ رضی اللہ عنہ نے کہا اے بھتیجے! رسول اللہ ﷺ کی جب حدیث سنو تو اس پر مثالیں نہ کہو۔

بقول شبلی حضرت ابن عباس رضی اللہ عنہ اپنی رائے پر قائم رہے۔ (79)

امام بغوی رحمۃ اللہ علیہ (م 516ھ) نے ”توضو امام مست النار“ حدیث کو اس حدیث سے منسوخ قرار دیا ہے جسے حضرت عبداللہ بن عباس رضی اللہ عنہ ہی نے روایت کیا ہے:

ان رسول الله ﷺ اكل كتف شاة ثم صلى ولم يتوضا (80)

رسول اللہ ﷺ نے بکری کے شانے کا گوشت کھایا پھر آپ نے نماز ادا کی اور دوبارہ وضو نہیں کیا۔ اس طرح حضرت عبداللہ بن عمر رضی اللہ عنہ نے ایک مجلس تخریت میں یہ روایت بیان کی۔

الميت بعذب بیکاء اهلہ (81)

میت کے خاندان والوں کے رونے سے میت کو عذاب دیا جاتا ہے۔ یہ سن کر حضرت ابن عباس رضی اللہ عنہ نے فرمایا:

تمہارے لئے قرآن مجید کی یہ آیت کافی ہے:

ولا تذروا ذرۃ و ذرا اخری (سورۃ الانعام: 164، سورۃ بنی

اسرائیل، 15، سورۃ الفاطر: 18، سورۃ الزمر: 7) کوئی کسی دوسرے کا

بوجھ نہیں اٹھائے گا۔

حضرت ابو ہریرہ رضی اللہ عنہ سے ایک اور روایت یہ منقول ہے جس میں حضور اکرم ﷺ نے فرمایا:

من غسل میتا فلیفسل و من حمله فلیتوضا یلزمنا

الوضوء حمل عیدان یا بسلة (83)

جو شخص میت کو غسل دے اسے چاہئے کہ وہ بعد میں خود غسل کرے اور

جو جنازہ اٹھائے اسے چاہئے کہ وہ دوبارہ وضو کرے۔

یہ روایت سن کر حضرت ابن عباس رضی اللہ عنہ نے فرمایا:

کیا ہم پر خشک لکڑیاں اٹھانے سے وضو لازم آئے گا۔

اس طرح کی دیگر روایات شاہ ولی اللہ محدث دہلوی رحمۃ اللہ علیہ (م 1176ھ) نے

حجة الله البالغة کی جلد دوم کے تتمہ باب اسباب اختلاف الصحابه والتابعين في

الفروع میں نقل کی ہیں۔ (84)

ان مثالوں سے یہ واضح ہوتا ہے کہ جس طرح صحابہ کرام بعض احادیث کی منسوخی کے

قائل تھے اسی طرح امام اعظم رحمۃ اللہ علیہ بھی بعض احادیث کی منسوخی کے نہ صرف قائل

ہیں بلکہ ناخ حدیث کی نشاندہی بھی کر دیتے ہیں۔ نیز ان روایات سے یہ نتیجہ بھی نکلتا ہے کہ

آپ نے کسی مسئلہ میں صرف خلاف قیاس ہونے کی وجہ سے کسی حدیث کو ترک نہیں کیا بلکہ

اس حدیث کے نسخ کا دعویٰ کرتے ہیں۔ لہذا غیر مقلدین اور دیگر مترضین کو اس معاملے

میں غور و فکر کرنا چاہئے۔ البتہ ایک بات ضرور ہے کہ احادیث کے متعلق آپ کی شرائط

نہایت سخت تھیں۔ جب تک کوئی حدیث ان شرائط پر پوری نہ اترتی آپ اس کو قابل

استدلال نہ سمجھتے۔ لیکن جب ان شرائط پر کوئی حدیث پوری اترتی تو پھر قیاس کو یکسر نظر انداز

کر دیتے۔

خطیب البغدادی نے اس ضمن میں سلیمان بن مہران المعروف الأعمش رحمۃ اللہ علیہ

(م 148ھ) کے متعلق نقل کیا ہے کہ اس نے قاضی ابو یوسف رحمۃ اللہ علیہ سے پوچھا:

”کیف ترک صاحبک ابو حنیفہ قول عبد اللہ عقیق الامۃ طلاقھا“

”آپ کے استاد ابو حنیفہ رحمۃ اللہ علیہ نے لونڈی کی آزادی کو طلاق کہتے ہیں“ کے متعلق اپنا مسلک کیوں بدلا تو آپ نے کہا:

ترکہ لحديثك الذي حدثته عن ابراهيم عن الاسود وعن عائشة ان بريرة حين اعتقت خیرت (85)

اس حدیث کی وجہ سے جسے حضرت عائشہ صدیقہ رضی اللہ عنہا نے روایت کیا ہے جس میں یہ ذکر ہے کہ حضور اکرم ﷺ نے جب انہیں آزاد کیا تو اختیار دیا۔

قال الاعمش ان ابا حنیفہ لفطن (86)

یہ سن کر اعمش نے کہا بے شک ابو حنیفہ ماہر آدمی ہیں۔ بہر حال یہ مسلمہ بات ہے کہ جو حدیث آپ کی شرائط پر پوری اترتی اس کو ہر حالت میں قبول کرتے۔ اس پر عمل کرتے اگرچہ وہ قیاس کے موافق ہو یا مخالف۔

شرائط قبولیت حدیث:

قبولیت حدیث میں آپ کی شرائط کیا تھیں ان کا ذکر کرنا ضروری ہے تاکہ معترضین اس بات کو سمجھ سکیں کہ کون سی حدیث آپ کی شرائط پر پوری اترتی تھیں۔

علامہ محمد بن زہد الکوثروی رحمۃ اللہ علیہ (م 1371ھ) نے تانیث الخطیب فی ترجمہ ابی حنیفہ من الاکاذیب میں ان اہم اصولوں کا ذکر کیا ہے جن کے مطابق آپ کسی حدیث کو قابل حجت تسلیم کرتے تھے۔ ان اصولوں کو مولانا حنیف گنگوہی نے غایۃ السایۃ میں نقل کیا ہے۔ آپ کے قبولیت حدیث کے اہم اصول حسب ذیل تھے:

(1) قبول مرسلات ثقات: ان سے مراد ثقہ راویوں کی مرسل روایات ہیں۔ یہ اس وقت قابل قبول ہوئیں جب ان سے قوی کوئی روایت معارض نہ ہو۔

(2) خبر واحد میں سے اگر کوئی خبر عموم یا ظاہر قرآن کے مخالف ہوتی تو کتاب اللہ پر عمل کرتے۔ اگر کوئی خبر قرآن مجید کے مخالف نہ ہوتی تو اسے لے لیتے۔

(3) خبر واحد پر اس وقت عمل کرتے جب وہ سنت مشہورہ خواہ وہ سنت فعلیہ ہو یا قولیہ کے خلاف نہ ہو اور نہ ہی وہ اپنی ہی جیسی خبر کے معارض ہو بوقت معارض جس کا راوی زیادہ فقیہ ہو راجح قرار پائے گی۔

(4) خود راوی کا عمل اس خبر کے مخالف نہ ہو۔

(5) متن یا سند کے لحاظ سے زیادتی والی روایت کو احتیاط فی الدین کے نقطہ نظر سے کمی و نقص والی روایت پر محمول کرنا۔

(6) خبر واحد کا تعلق عام یا کثرت کے ساتھ پیش آنے والے عمل سے نہ ہو۔ ایسے عمل پر حکم کا ثبوت شہرت یا تواتر کے بغیر نہ مانا جائے گا۔ اسی میں حدود و کفارات بھی داخل ہیں جو شبہ سے ساقط ہو جاتے ہیں۔

(7) اگر کسی مسئلہ میں صحابہ کا اختلاف رہا ہو تو اختلاف کرنے والے کسی صحابی نے دوسرے صحابی کو خبر واحد سے احتجاج واستدلال ترک کر دیا ہو یا ایسی صورت میں بھی اس خبر واحد کو معمول بہ نہ بنائیں گے۔

(8) اگر کسی خبر واحد پر سلف میں سے کسی نے طعن کیا ہو تو وہ قابل حجت نہ ہوگی۔

(9) اختلاف روایات کی موجودگی میں حدود و عقوبات کے اندر کم سزا والی روایت قابل عمل ہوگی۔

(10) راوی کو سماعت حدیث سے لے کر روایت حدیث تک راویت برابر یاد رہی ہو۔ درمیان میں کبھی وہ روایت بھولا نہ ہو نہ ہی اپنی تحریر روایت پر بھروسہ کر کے اسے روایت کیا ہو۔

(11) شہادت کی وجہ سے ساقط ہو جانے والی حدود سے متعلق مختلف روایات کی موجودگی

میں احوط کو اختیار کرنا جیسے چوری کے نصاب میں تین درہم والی روایت کی بجائے دس درہم والی روایت کو معمول نہ ماننا۔

(12) وہ حدیث قابل عمل ہے جس کی تائید میں آثار زیادہ ہوں۔

(13) خبر واحد صحابہ و تابعین کے عمل متواتر کے خلاف نہ ہو۔ (87)

ان اصولوں پر پوری اترنے والی حدیث دبستان حنفی میں قابل حجت ہوتی اور اس پر ہر صورت عمل ہوتا ہے اگرچہ قیاس کا تقاضا کچھ بھی ہو۔

(3) اقوال صحابہ:

شرعی معاملات میں کتاب اللہ اور سنت رسول ﷺ کے بعد اقوال صحابہ رضی اللہ عنہ کو قابل حجت تسلیم کرتے۔ اس ضمن میں آپ کے ارشادات بڑی وضاحت سے ملتے ہیں۔

علامہ عبد الوہاب شعرانی رحمۃ اللہ علیہ نے آپ کا یہ قول اس بارے میں نقل کیا ہے:

سب سے پہلے ہم کتاب اللہ پر عمل کرتے پھر رسول اللہ ﷺ کی سنت پر اور پھر ہم حضرت ابو بکر صدیق، حضرت عمر فاروق، حضرت عثمان غنی اور حضرت علی مرتضیٰ رضی اللہ عنہم کے اقوال پر عمل کرتے ہیں۔

امام شعرانی رحمۃ اللہ علیہ نے آپ کا ایک اور قول بھی نقل کیا ہے، فرماتے ہیں:

ہم اولاً مسائل کے لئے قرآن مجید کی طرف رجوع کرتے ہیں پھر آنحضور ﷺ کی سنت سے تمسک کرتے ہیں اور پھر کسی مسئلہ میں صحابہ کرام کے فیصلوں کو دیکھتے ہیں اور جس مسئلہ میں انہوں نے اتفاق کیا ہو اس پر عمل کرتے ہیں اور اگر کسی مسئلہ میں مختلف اقوال ہوں تو ان اقوال میں اختلاف ہو تو ہم اس قول کو ترجیح دیتے ہیں جو قول زیر بحث مسئلہ میں زیادہ معاون ثابت ہو۔ (89)

اقوال صحابہ کے متعلق شاہ ولی اللہ رحمۃ اللہ علیہ نے آپ کا یہ قول نقل کیا ہے:

امام ابو حنیفہؒ سے پوچھا گیا کہ جب آپ کوئی ایسا قول کہیں جو قرآن کے مخالف ہو تو کیا کیا جائے آپ نے جواب دیا قرآن مجید کے مقابلے میں میرا قول چھوڑ دو۔ پھر پوچھا جب آپ کا کوئی قول حضور اکرم ﷺ کی خبر کے مخالف ہو تو فرمایا حدیث کے مقابلے میں میرا قول چھوڑ دو پھر پوچھا کیا اگر آپ کا کوئی قول صحابہ کرام کے قول کے مخالف ہو تو فرمایا:

اتركوا قولی بقول الصحابة (90)

صحابہ کے قول کے مقابلے میں میرا قول چھوڑ دیں۔

آپ کے اس قول سے یہ بات کتنی عیاں ہو جاتی ہے کہ آپ قرآن مجید، حدیث رسول ﷺ اور اقوال صحابہ رضی اللہ عنہم پر کتنے عمل پیرا تھے اور آپ اپنے بعد بھی اہل علم کے لئے اجتہاد کی راہ متعین کر رہے ہیں نیز اپنی آراء و اقوال کو قول آخر قرار نہیں دیتے۔

(4) اجماع

تمام فقہاء کے نزدیک فقہ اسلامی کا متفقہ تیسرا بنیادی مصدر اجماع ہے۔ امام غزالی (م 505ھ) نے اجماع کی یہ تعریف بیان کی ہے:

اتفاق امة محمد ﷺ خاصة على امر من الامور الدينية (91)

رسول اللہ ﷺ کی امت کے افراد کا دینی امور میں سے خصوصیت سے کسی امر پر اتفاق کرنا اجماع کہلاتا ہے۔

(i) اجماع صحابہ رضوان اللہ علیہم:

یہ حدیث متواتر اور دیگر قطعی دلائل کی طرح قطعیت کا فائدہ دیتے ہیں کیونکہ صحابہ کرام رضی

اللہ عنہم، کلام اللہ کے اولیں مخاطب تھے اور انہوں نے نزول وحی کا مشاہدہ کیا ہے۔

(ii) اجماع تابعین رضی اللہ عنہم:

اس کی دو صورتیں ہیں:

(الف) کسی ایسے مسئلہ میں تابعین کا اجماع جس میں اجتہاد کی گنجائش ہو، یہ خبر واحد کی طرح ہے جو ہر لحاظ سے ظنی مگر عملاً قطعی ہو۔

(ب) تابعین کا کسی ایسے امر میں اجماع جس میں اجتہاد کی گنجائش ہو۔ یہ خبر واحد کی طرح ہے جو ہر لحاظ سے ظنی ہے۔ (92) امام ابو حنیفہ رحمۃ اللہ علیہ کے عہد میں اجماع کی یہ تینوں صورتیں تھیں۔ آپ کے متعدد اقوال اس سے پہلے نقل کئے گئے ہیں لیکن علامہ شوکانی (م 1255ھ) سے منقول آپ کا یہ قول بھی پیش خدمت ہے:

إذا جمعت الصحابة على شئ سلمنا (93)

جس چیز پر صحابہ کا اجماع ہو وہ ہمیں تسلیم ہے۔

محمد سلام نے منہاج الاجتہاد میں امام صاحب رحمۃ اللہ علیہ کے بلند پایہ شاگرد حسن بن زیاد (م 204ھ) کا یہ قول نقل کیا ہے:

”کسی شخص کے لئے یہ جائز نہیں کہ وہ کتاب و سنت یا اجماع کی موجودگی میں یہ کہے کہ اس مسئلہ میں میری رائے یہ ہے۔“ (94) صحابہ و تابعین کے اجماع کے علاوہ اہل کوفہ کو بھی تسلیم کرتے تھے مکی نے آپ کے متعلق حسن بن صالح کا اس ضمن میں یہ قول نقل کیا ہے:

وكان عارفاً بحديث اهل الكوفة وفقه اهل الكوفة شديد الاتباع لما كان عليه الناس ببلده (95)

آپ اہل کوفہ کی باتوں اور ان کی فقہ کو خوب پہنچانتے تھے اور اپنے شہر والوں کے مسلک پر سختی سے عمل کرتے۔

اسی طرح کا ایک اور قول سہل ابن مزاحم سے منقول ہے، فرماتے ہیں:

كلام ابى حنيفة اخذ بالثقة وفرار من القبح والنظر في معاملات الناس

من استقاموا عليه و صلح عليه امور هم (96)

آپ کا کلام ثقات سے منقول قبح سے دور رہا، ہم معاملت میں بصیرت و فراست اور لوگوں کے مصالح کے تحفظ کا آئینہ دار ہوتا ہے۔

ان مذکورہ اقوال سے یہ واضح ہوتا ہے کہ آپ اور آپ کی مجلس فقہ دیگر ارکان صحابہ اور تابعین کے علاوہ فقہاء کوفہ کے اجماع کی پیروی بھی کرتے تھے اور کسی مسئلہ میں نص نہ ملنے پر فقہاء کے تعامل کو اپنا مسلک قرار دیتے تھے۔

(5) قیاس:

فقہ اسلامی کا چوتھا بنیادی ماخذ قیاس ہے۔ قیاس کی تعریف عبد الوہاب خلاف نے یہ کی ہے:

تسوية واقعة لم يرد نص بحكمها بواقعة ورد نص

بحكمها الذى ورد به النص التساوى الوقعتين فى علة

هذا الحكم (97)

کسی منصوص حکم کے ساتھ اشتراک علت کی بنا پر ایک غیر منصوص

مسئلہ کے حکم کا بیان قیاس ہے۔

قیاس کے فقہی ماخذ ہونے کی دلیل حضور اکرم ﷺ کی وہ حدیث ہے جس میں آپ ﷺ نے حضرت معاذ بن جبل رضی اللہ عنہ کو یمن کا گورنر مقرر کرنے کے بعد پوچھا تھا کہ تم وہاں جا کر کس طرح فیصلے کرو گے؟ تو آپ رضی اللہ عنہ نے کہا:

”قرآن کی رو سے اگر قرآن میں کوئی حکم نہ پاؤں تو آپ ﷺ کی

سنت کے مطابق، اگر سنت میں وہ مسئلہ نہ پاؤں تو اپنی رائے سے

اجتہاد کروں گا۔“

اس پر آپ ﷺ نے ان کے سینے پر ہاتھ مارا اور فرمایا:

المحدث لله الذي وفق رسول الله لما يرضى رسول (98)

تمام تعریفیں اس اللہ کے لئے ہیں جس نے اللہ کے رسول کے قاصد کو مرضی رسول پر چلنے کی توفیق بخشی۔

امام اعظم ابوحنیفہ رحمۃ اللہ علیہ نے اس حدیث کی روشنی میں اپنے مسلک کی بنیاد اٹھائی اور استدلال کے اصول وضع کئے۔ آپ خود فرماتے ہیں:

اخذت بقول اصحابه من شئت وادع قول من شئت ثم

لا اخرج من قولهم الى قول غيرهم فاذا انتهى الامر الى

ابراهيم والشعبي والحسن وابن سيرين وسعيد بن

المسيب وعدد رجالا قد اجتهدوا فإلى ان اجتهد

كما اجتهدوا (99)

کتاب وسنت کے بعد میں اقوال صحابہ کی طرف رجوع کرتا ہوں ان میں سے کسی ایک قول کو لے لیتا ہوں اور کسی دوسرے قول کو چھوڑ دیتا ہوں لیکن ان اقوال سے باہر نہیں جاتا لیکن جب ابراہیم رحمۃ اللہ علیہ، شعبی رحمۃ اللہ علیہ، حسن رحمۃ اللہ علیہ، ابن سیرین رحمۃ اللہ علیہ اور سعید بن المسیب رحمۃ اللہ علیہ وغیرہ کے اقوال کی بات آتی ہے تو پھر میں اجتہاد (قیاس) کرتا ہوں جیسے انہوں نے کیا۔

اس ضمن میں حسن بن زیاد کا یہ قول بھی منقول ہے جس میں آپ نے فرمایا: قرآن و سنت اور اجماع کے بعد جس معاملہ میں صحابہ کی آراء مختلف ہوں ان میں سے ہم دیکھتے ہیں کہ کون سی رائے کتاب و سنت کے زیادہ قریب ہے۔ ہم اس کی روشنی میں اجتہاد کرتے ہیں۔ اجتہاد ان فقہاء پر چل مسائل کی راہیں کشادہ کرتا ہے جو اختلاف کی نوعیت کو بخوبی سمجھتے ہیں۔ ہمارے ائمہ اس اصول و بنیاد پر قیاس و اجتہاد کرتے ہیں۔ (100)

آپ نے رائے اور قیاس سے بہت مدد کیوں لی اس کی وجوہات بیان کرتے ہوئے ابوہریرہ نے لکھا ہے:

امام صاحب رحمۃ اللہ علیہ کا مخصوص طرز اجتہاد، فہم حدیث کا سلوب

اور وہ مخصوص ماحول جس میں آپ نے ایام زندگی بسر کئے۔ یہ چند

اسباب تھے جنہوں نے آپ کو کثرت قیاس اور اس کے تقاضا کے

مطابق استخراج فروع پر مجبور کیا۔ اس کے علاوہ ایک اور وجہ یہ بھی تھی

کہ آپ کا اجتہاد ان مسائل سے بھی متعلق تھا جو ہنوز واقع نہیں

ہوئے تھے۔ لیکن ان کا وقوع ممکن تھا۔ نیز عراق میں فن حدیث کا

چرچا کم تھا جو فقہاء و صحابہ وہاں موجود تھے، وہ بھی رائے سے زیادہ

کام لیتے تھے۔ وہ رائے کو اس بات سے بہتر سمجھتے کہ کوئی شخص حضور

اکرم ﷺ کی طرف غلط بات منسوخ کرے۔ (101)

مسلک حنفی کو یہ خصوصیت حاصل ہے کہ اس میں قیاس کو بڑی وسعت سے استعمال کیا گیا تاہم قیاس کے لئے متعدد کڑی شرائط رکھی گئیں۔ ان میں سے چند شرائط حسب ذیل ہیں:

(1) حکم اصل میں ایسی دلیل نہ پائی جاتی ہو جس سے اس کا مخصوص ہونا ثابت ہو جیسے حضور اکرم ﷺ کا تعداد از دواج یا حضرت خزیمہ رضی اللہ عنہ کی گواہی کو دوسری گواہی کے بغیر قبول کرنا۔

(2) وہ نص معدول عن القیاس نہ ہو یعنی وہ ایسی علت عام کے خلاف ہو جو شارع علیہ السلام کے نزدیک معتبر سمجھی گئی ہو، جیسے بھول کر کھانے پینے والے کے روزہ کو باقی رکھنا۔

(3) اصل کا حکم ایک ایسے امر کی طرف متعدی ہو رہا ہو جس میں کوئی نص موجود نہ ہو۔ (102)

ان اصول و شرائط پر غور کرنے سے یہ حقیقت واضح ہو جاتی ہے کہ امام اعظم رحمۃ اللہ علیہ نے حدیث مبارک کے مطابق قیاس کے ذریعے وسعت پذیر اسلامی معاشرے کی قانونی و فقہی ضروریات کی تشکیل کا ایک نہایت عمدہ اور گراں قدر طریقہ اختیار کیا جس طریقے پر ہر حکم کی روح اور اس کی غرض و غایت کو سمجھنا ضروری تھا۔

بعض حضرات آپ کے اس قیاس اور رائے پر شدید معترض ہوتے ہیں حالانکہ یہ قیاس وسنت کے مطابق تھا اور صرف اس مقام پر ہوتا جہاں اس کی ضرورت محسوس کی جاتی۔ اس ضمن میں آپ مزید دو قول پیش کرتے ہیں، آپ فرماتے ہیں:

اننا ننظر اولاً فی دلیل تلک المسئلة من الکتاب
والسنة او اقصية الصحابة فان لم نجد دليلاً قسناً حينئذ
مسکوناً ناعنه على منطوق به بجامع اتحاد العلة

بینہما (103)

کسی بھی مسئلہ کے حل کے لئے ہم سب سے پہلے قرآن مجید پھر سنت رسول ﷺ اور پھر صحابہ کرام کے اقوال کو دیکھتے ہیں۔ ایک اور جگہ پر آپ نے فرمایا:

کتاب اللہ اور سنت رسول ﷺ کے بعد ہم صحابہ کرام کے متفقہ اقوال پر عمل کرتے ہیں اگر وہ اختلاف کریں تو ہم قیاس کرتے ہیں اور دو مسئلوں میں علت کی جامعیت و یکسانیت کو دیکھتے ہیں۔ یہاں

تک کہ اصل معنی واضح ہو جاتا ہے۔ (104)

امام شعرانی رحمۃ اللہ علیہ نے آپ کا یہ قول بھی نقل کیا ہے جس میں آپ نے فرمایا:

نحن لانقيس الا عند الضرورة الشديدة (105)

یعنی ہم شدید اور ناگزیر حالات میں ہی قیاس کرتے ہیں۔

کئی نے ابو بکر بن عیاش کا یہ قول نقل کیا ہے کہ بعض لوگوں کا گمان ہے کہ ابو حنیفہ حدیث چھوڑ

کر قیاس پر عمل کرتے ہیں:

هذا بهت منه وافترا عليه فان كتبه وكتب اصحابه
مملوءة من المسائل التي تركوا العمل فيها بالقياس
واخذوا بالاثار الوارد فيها (106)

یہ آپ پر بہتان اور الزام ہے کیونکہ آپ اور آپ کے اصحاب کی کتابیں ایسے مسائل سے بھری پڑیں ہیں جن میں انہوں نے قیاس کو چھوڑ کر حدیث پر عمل کیا۔

بہر حال آپ حل مسائل میں جمہور مسلمین کے طرز اور تعامل سے مدد لیتے۔ قیاس جو مصلحت عامہ کے لئے زیادہ مفید ہوتا اسے اختیار کرتے لوگوں کے معاملات و مسائل پر گہری نظر رکھنے کے بعد ہمیشہ ان کی سہولت اور فلاح کے لئے متلاشی رہتے اور امکانی حد تک قباحت اور دشواری سے گریزاں رہتے۔

(6) استحسان:

آپ کی مجلس فقہ میں استخراج مسائل کی ایک بنیاد استحسان بھی تھی جس کا معنی ہے کسی اچھی چیز کو اچھا سمجھنا جبکہ فقہی اصطلاح میں کسی قوی تر دلیل کی بنیاد پر قیاس کو خاص کرنے کا نام استحسان ہے۔ امام ابو حنیفہ رحمۃ اللہ علیہ کے نزدیک استحسان سے مراد ہے:

هو ترك القياس والاخذ بما هو وافق للناس (107) قیاس

کو ترک کر کے وہ چیز اختیار کرنا جو لوگوں کے لئے زیادہ موافق ہو۔

استحسان فقہ حنفی ہی کا ثانوی مصدر ہے، استحسان استخراج مسائل کی

بنیاد ہونے کے متعدد دلائل قرآن وسنت اور تعامل صحابہ سے ثابت

ہیں۔

استحسان کو استخراج مسائل میں شامل کرنے کا مقصد عوام الناس کو شریعت اسلامیہ اور اس کی بھلوتوں کے زیادہ سے زیادہ قریب لانا تھا۔

(7) اصحاب:

اصحاب کا لفظ صحب سے ہے جس کا معنی ساتھ رہنا، باقی رکھنا اور جاری رہنا ہے اصطلاح فقہ میں اصحاب سے مراد ہے کہ کسی چیز کا وجود ماضی میں دلیل کے ساتھ ثابت شدہ ہے اور زمانہ حال میں اس کے وجود کی نفی پر کوئی دلیل نہیں ملتی تو پھر اس چیز کو حال میں بھی اسی طرح موجود سمجھا جائے گا جس طرح کہ وہ ماضی میں تھا اس لئے کہ اس چیز کا موجود ہونا پہلے ہی سے ثابت چلا آ رہا ہے۔ (108)

اصحاب الحال کے ذریعہ دراصل سابقہ دور کے کسی رسم و رواج یا عرف و عادت کو بعینہ رہنے دیا جاتا ہے، اس استدلال کوائمہ ثلاثہ رحمۃ اللہ علیہ مطلق حجت قرار دیتے ہیں لیکن امام صاحبؒ نے اس کی بعض صورتوں کو اختیار کیا ہے جیسے امام اعظم رحمۃ اللہ علیہ کے نزدیک مفقود الخمر شخص کو اس وقت تک زندہ تصور کیا جاتا ہے جب تک اس کے مرنے کا ثبوت سامنے نہ آجائے۔ اس کا مال ورثاء کو تقسیم نہیں کیا جائے گا اور نہ اس کی بیوی کو طلاق ہوگی۔

ان تمام اجتہادی اصولوں کا خلاصہ یہ ہے کہ آپ اور آپ کے اصحاب:

- (1) سب سے پہلے کسی مسئلہ کے حل کے لئے قرآن مجید کی طرف رجوع کرتے ہیں۔
- (2) اگر قرآن مجید میں وہ حکم نہ ملتا تو سنت رسول ﷺ کو دیکھتے۔
- (3) اگر سنت سے بھی مسئلہ حل نہ ہوتا تو اقوال صحابہ کو دیکھتے اقوال صحابہ میں اگر کوئی قول متفقہ ہوتا تو اسے اختیار کرتے اور مختلف اقوال کی صورت میں اس قول کو اختیار کرتے جو قرآن و سنت کی روح کے زیادہ قریب ہو۔
- (4) اگر کسی مسئلہ میں فقہاء کا اجماع ہوتا تو اسے اختیار کرتے۔

(5) اگر کسی مسئلہ میں فقہاء کی مختلف آراء ہوں تو پھر خود بھی قیاس کرتے اور قیاس میں قرآن و حدیث کی فکر کے ساتھ ساتھ قلت تکلیف اور مصلحت عامہ کو پیش نظر رکھتے

یہ وہ اجتہادی اصول ہیں جن کے مطابق امام اعظم ابو حنیفہ رحمۃ اللہ علیہ کی تشکیل دی ہوئی مجلس فقہ نے قانون سازی کی۔ آخر میں یہ عرض کرنا بھی ضروری سمجھتا ہوں کہ آج کا اس سیمینار کا انعقاد اگرچہ امام اعظم ابو حنیفہ نعمان بن ثابت رحمۃ اللہ علیہ کی خدمت میں ایک عظیم خراج تحسین ہے لیکن یہ بات اہم ہے کہ آپ کی خدمت میں سے دو طرح کی خدمات خاصی اہمیت کی حامل ہیں:

(1) آپ کا مشاورتی طریقہ سے مسائل و احکام کا مجموعہ تیار کرنا۔

(2) آپ کا فقہی اصول و قواعد کا وضع کرنا۔

اگرچہ یہ دونوں خدمات بڑی ہیں لیکن ان میں سے مؤخر الذکر خدمت اوّل سے اُمت کے لئے زیادہ سودمند ہے اس لئے کہ یہ قواعد قیامت تک کے لئے اُمت مسلمہ کے لئے رہنما ہیں۔ آج کی مجلس کا انعقاد ہمیں اس امر کی بھی رہنمائی کرتا ہے کہ مسلمانوں کو چاہئے کہ ہر دور میں ایسی مجالس فقہ تشکیل دیں تاکہ جدید مسائل کو مصادر اسلامی کی روشنی میں حل کیا جائے۔

آج دنیا گلوبل ویلج کی شکل اختیار کر چکی ہے، جدید سائنسی ایجادات نے مسائل اور معاملات کی سابقہ نوعیتوں کو یکسر بدل کر رکھ دیا ہے، طبی مشاہدات اور مشینی مصنوعات نے انسان کے مزاج کو یکسر تبدیل کر دیا ہے، معاشیات میں زر خالص کی بجائے زر اعتباری نے جگہ لے لی ہے، اشیاء کی بجائے حصص کا کاروبار کیا جاتا ہے، بیع و شرا کے قدیم طریقوں کے ساتھ ساتھ انٹرنیٹ کے ذریعہ معاہدات کئے جاتے ہیں جس کے باعث Cyber Crimees کا ارتکاب ہو رہا ہے، غیر سودی بینک کاری مسلمانوں کے لئے ایک چیلنج بنی ہوئی ہے اجتماعی مکافل ایک ضرورت کی شکل اختیار کر گیا ہے، نقد رقوم کی بجائے کریڈیٹ کارڈ کا استعمال کیا جاتا ہے، ان حالات میں ہمیں ایک نئی کتاب البیوع مدون کرنے کی ضرورت ہے۔ عائلی مسائل کے ضمن میں عورتوں کے حقوق و فرائض، طلاق کی نوعیت، نکاح

وطلاق کے انعقاد میں گنہگار کی ایبادات کا استعمال، مفقود الخمر شوہر کی زوجہ کے لئے عقد ثانی کی مدت، غیر مسلم ممالک میں میاں بیوی میں سے ایک کے مسلمان ہونے اور دوسرے کا غیر مسلم ہونے سے وابستہ متعدد قسم کے مسائل مسلمانوں کو درپیش ہیں۔

میڈیکل کی دنیا میں Mercy Killing، اعضاء انسانی کی پیوند کاری، خاندانی منصوبہ بندی، کلوننگ اور ٹیسٹ ٹیوب بے بی، پلاسٹک سرجری اور ایڈز سے متعلق مسائل کا سامنا ہے۔ اسلامی ریاستوں میں رویت ہلال، فضائی سفر میں نماز کی ادائیگی، مشینی ذبیحہ، انتہا پسندی اور خود کش حملوں کے علاوہ طرز حکومت، طرز انتخاب عدالتی و احتسابی ادارے، غیر مسلم اقلیتوں کے حقوق، عورت کی حکمرانی، نفع کی حدود کا تعین ٹیکشیشن کی حدود اور زکوٰۃ و عشر کے نفاذ پر عصری تقاضوں کے مطابق پراجہتاد کرنے کی ضرورت ہے۔ بین الاقوامی معاملات میں فقہ الاقلیات، سیر یعنی قانون بین الاقوام کے قواعد و ضوابط، اشیاء اور خدمات کے تبادلے کے اصول، عالمی اداروں کی ہیئت اور تنظیموں میں مسلمانوں کی شرکت اور قوت، امن اور جنگ کے حالات میں قواعد، مکالمہ بین المذاہب کے آداب، ادیان و مذاہب کے اکابرین کا احترام اور مذہبی شعائر اور معابد کی حرمت کے علاوہ بہت سے ایسے مسائل ہیں جن کے جائزے اور حل کی اشد ضرورت ہے۔ پاکستان میں متعدد اسلامی جماعتیں اور دین اسلام سے متعلق کئی ادارے اور وفاق ہیں لیکن کہیں بھی اس قسم کی مجلس کا انعقاد نظر نہیں آتا جہاں ان جدید مسائل پر اجتہاد کیا جاتا ہو لہذا مرکز تحقیق فیصل آباد اس فرض کو ادا کر کے امام اعظم رحمۃ اللہ علیہ کو بہترین خراج تحسین پیش کر سکتا ہے۔



حواشی و مصادر

(1) آپ کی یہ کنیت حقیقی کنیت نہیں ہے کیونکہ آپ کی اولاد میں سے کسی کا نام حنیفہ نہیں تھا۔ یہ کنیت وصفی معنی کے لحاظ سے ہے کیونکہ حنیف اس شخص کو کہا جاتا ہے جو باطل کو چھوڑ کر حق پر استقامت اختیار کرے۔ قرآن مجید میں بھی اللہ تعالیٰ نے مسلمانوں سے مخاطب ہو کر فرمایا:

فَاتَّبِعُوا مِلَّةَ إِبْرَاهِيمَ حَنِيفًا (آل عمران 95)

مسلمانو! ابراہیم کے طریقہ کی پیروی کرو۔

آپ نے اسی نسبت سے اپنی کنیت ابو حنیفہ اختیار کی، (شہاب الدین احمد بن حجر مکی (م 852ھ / 1444ء)، الخیرات الحسان، ترجمہ ظفر الدین رضوی، ص 49، المکتبہ الحقیقہ، استنبول، ترکی 1986ء)

(2) ابوبکر احمد بن علی الخطیب بغدادی (م 468ھ / 1075ء) تاریخ بغداد، 326/13، مطبعة السعادة، مصر، 1931ء۔

(3) ڈاکٹر محمود الحسن عارف، ”امام اعظم ابو حنیفہؒ اور ان کا منہج اجتہاد“ سہ ماہی منہاج، (اپریل تا جون 1996ء، جلد 4، شمارہ 2)، مرکز تحقیق، دیال سنگھ، لاہور، ص 55۔

(4) شہاب الدین احمد بن حجر مکی، الخیرات الحسان ص 58۔

(5) ابو عبد اللہ شمس الدین محمد بن یوسف بن علی یوسف الشامی الصالحی الدمشقی (م 972ھ / 1536ء)، عقود الجمان فی مناقب ابی حنیفہ النعمان، ص 63، 183، مطبعة معارف الشریعہ، حیدرآباد، بھارت، 1973۔

(6) ایضاً 91۔

موفق بن احمد مکی (م 568ھ / 1172ء) مناقب ابی حنیفہ، 433/1، دارالکتب

العربی، بیروت، 1981ء۔

- (7) شاخت "ابوحنیفہ" دائرہ معارف الاسلامیہ، 331/1، دانشگاه پنجاب، لاہور، 1933
- (8) شمس الدین احمد بن محمد ابن خلکان (م 681ھ / 1282ء)، وفيات الاعیان، تحقیق دکتور احسان عباس، 205/2، دارالثقافہ، بیروت، 1969ء۔
- (9) مجموعہ اصفہانی پر جناب عبدالشہید نعمانی نے PhD کی ڈگری کے حصول کے لئے تحقیق کی جسے مجمع بحوث الاسلامیہ، اسلام آباد نے 2000ء میں طبع کیا۔
- محمد بن اسحاق بن ندیم، (م 385ھ / 995ء)، الفہرست، مترجم، محمد اسحاق بھٹی، مقالہ ششم، ص 483، ادارہ ثقافت اسلامیہ، لاہور، 1990ء۔
- (10) امام مسلم (م 261ھ / 874ء)، الجامع الصحیح، (کتاب فضائل الصحابہ، باب فضل فارس، حدیث نمبر 6498، 6497) دارالسلام، ریاض، 2000ء۔
- یہ روایت حضرت ابو ہریرہؓ کے علاوہ حضرت عبداللہ بن عمرؓ اور حضرت قیس بن سعد بن عبادہ سے بھی مروی ہے۔
- (11) ڈاکٹر محمود الحسن عارف، "امام اعظم ابوحنیفہؒ اور ان کا منہج اجتہاد" سہ ماہی منہاج، ص 57۔
- (12) علی بن محمد ابن اثیر جزری (م 630ھ / 1223ء)، اسد الغابہ فی معرفۃ الصحابہ، مترجم، 166/5، 181/1، مکتبہ نبویہ، لاہور، 1407ء۔
- حضرت انسؓ نے بصرہ میں سب سے آخر میں، حضرت عبداللہ بن ابی اوفیؓ نے کوفہ میں وصال فرمایا جبکہ حضرت ابوالطفیل عامر بن وائلؓ کے بارے میں ہے کہ آپ نے تمام صحابہ کرامؓ میں سے سب سے آخر میں وفات پائی۔
- (علی بن محمد ابن اثیر جزری، اسد الغابہ فی معرفۃ الصحابہ، مترجم، 181/1۔)
- محمد ابن سعد (م 230ھ / 823ء)، الطبقات الکبریٰ۔

- (13) امام محمد بن ادریس الشافعی (م 748ھ / 819ء)، دیوان الشافعی، ص 127، مکتبہ الجوث والدراستات، دارالفکر، بیروت، 2000ء۔
- (14) علامہ ابو عبداللہ محمد الذہبی (م 748ھ / 1347ء)، تذکرۃ الحفاظ، مترجم، محمد اسحاق، 148/1، اسلامک پبلیشنگ ہاؤس، لاہور، 1981ء۔
- (15) امام مسلم، الجامع الصحیح، (کتاب فضائل الصحابہ، باب من فضائل عبداللہ بن مسعود امہ، حدیث نمبر 6434-6438)۔
- (16) شیخ احمد سرہندی امام ربانیؒ (م 1034ھ / 1624ء)، مکتوبات، دفتر دوم، مکتوب نمبر 55، دفتر سوم، مکتوب 17۔
- (17) رئیس احمد جعفری، سیرت امہ اربعہ، ص 170، کتاب منزل، لاہور، 1955ء۔
- (نوٹ: اسی نوعیت کا ایک مقدمہ حضرت عمر فاروقؓ کی خدمت میں بھی پیش ہوا تھا تو حضرت علیؓ نے یہ فیصلہ دیا کہ تیرا مال ہمارے پاس ہے۔ تو اپنے ساتھی کو لے آ۔ پھر تم دونوں کو مال ملے گا۔ (شاہ ولی اللہ، م 1114ھ / 1702ء، "ازالۃ الخف، ترجمہ، اشتیاق احمد، 478.479/4، قدیمی کتب خانہ، کراچی (ت۔ن۔)۔)
- (18) ایضاً
- (19) علامہ مناظر احسن گیلانی (م 1034ھ / 1624ء)، حضرت امام ابوحنیفہ کی سیاسی زندگی، ص 279، نفیس اکیڈمی، کراچی، 1933ء۔
- (20) محمد بن یوسف، عقود الجمان، ص 184۔
- (21) مولانا ابوالاعلیٰ مودودی (م 1400ھ / 1979ء)، خلافت و ملکیت، ص 241، 240، ادارہ ترجمان القرآن، لاہور، 1987ء۔
- ابن المقفع کی اس تجویز کا اجمال یہ ہے کہ اس نے خلیفہ منصور کو لکھا ہے کہ حیرہ (جو کہ کوفہ سے دس کلومیٹر کے فاصلے پر ہے) اور کوفہ میں ایک ہی قسم کے مقدموں میں

مختلف قاضی قطعی متضاد فیصلے کرتے ہیں اور جب ان سے پوچھا جاتا ہے تو انہی دور کے کسی قاضی کے فیصلے کو بطور نظیر پیش کر دیتے ہیں، قوانین میں یکسانی کے فقدان کی وجہ سے ساری سلطنت میں انار کی پھیلے گی (لہذا آپ) مختلف فیصلوں اور ان کے دلائل کا ریکارڈ منگوا کر خود غور فرما کر اپنی رائے سے فیصلہ صادر کریں اور اسے عدالتی ضابطہ کے طور پر نافذ کر دیا جائے تاکہ تمام عدالتیں اس کی پابندی کریں، (امام ابوحنیفہ حیات۔ فکر اور خدمات، ترتیب و تدوین، محمد طاہر منصوری و عبدالحی ایڈیٹر، ص: 172، ادارہ تحقیقات اسلامی، اسلام آباد، 2006ء)

- (22) ظہور احمد اظہر، ”فقہ“ دائرہ معارف اسلامیہ، 411/15۔
 (23) محمد بن محمد شہاب المعروف بابن البرار الکوردی، (م 827ھ / 1424ء)، مناقب الامام الاعظم، 242/2، مکتبہ اسلامیہ، کوئٹہ، 1407ء۔
 (24) محمد میاں صدیقی، ائمہ اربعہ کے اصول اجتہاد ”مقالہ“ پنجاب یونیورسٹی لائبریری، لاہور (31، 297، 54 الف)، ص: 377۔
 (25) ظہور احمد اظہر، ”فقہ“ دائرہ معارف اسلامیہ، 407/15۔
 (26) محمد بن زہد الکوثری (م 1371ھ) حسن القاضی فی سیرۃ الامام ابو یوسف القاضی ص: 12، سعید سنز، کراچی، (ت۔ن)۔
 سید ابو محمد کاوش، سیر الاحناف، ص: 37، مدینہ بک ایجنسی، (مقام نشرنا معلوم)، 1931ء۔
 (27) محمد بن محمود الخوارزمی (م 665ھ / 1266ء)، جامع المسانید، (مجموعہ الاحادیث للامام الاعظم)، ص: 31-32، المکتبہ الاسلامیہ، سمندری، (ت۔ن)۔
 (28) محمد میاں صدیقی، ائمہ اربعہ کے اصول اجتہاد، ص: 440۔ ابو محمد کاوش، سیر الاحناف، ص: 47.50۔
 (29) خوارزمی، جامع المسانید، ص: 23، دکتور ابی الیقطان عطیہ الجبوری، الامام زفر و آراءہ

الفتہ، ص: 82، دار الندوہ، بیروت، 1986ء۔

(30) ایضاً

(31) پروفیسر شاخت وادارہ، ”الحنفیہ“، دائرہ معارف اسلامیہ، 687/8۔

(32) شبلی نعمانی، سیرۃ النعمان، ص: 114۔

(33) محمد امین ابن عابدین (م 1252ھ / 1836ء)، رد المحتار، 50/1، مکتبہ ماجدیہ، کوئٹہ، 1412ھ۔

(34) ایضاً

(35) محمد حنیف گنگوہی، مقدمہ، غایۃ الساعیۃ، 19/1، المکتبۃ الاشرفیہ، لاہور، (ت۔ن)

(36) ڈاکٹر محمد حمید اللہ (م 1347ھ / 2002ء)، ”تدوین قانون اسلامی اور امام ابوحنیفہ“ چراغ راہ، اسلامی قانون نمبر، ص: 282/1، کراچی، (ت۔ن)۔

(37) عبد الوہاب الشحرانی (م 973ھ / 1565ء) کتاب المیزان، مقام وناشرنا معلوم، ص: 59۔

(38) موفق مکی، مناقب ابی حنیفہ، 391/2۔

(39) مکی، مناقب ابی حنیفہ، 54/2۔

(40) معجم المصنفین، 174/2، عبد القیوم حقانی، دفاع امام ابوحنیفہ، ص: 126، ادارۃ العلم والتحقیق، اوکوڑہ ٹنک، 1995ء۔

(41) محمد بن یوسف، عقود الجمان، (باب آٹھ)، ص: 205۔

(42) ایضاً، ص: 269۔

(43) مولانا مودودی، خلافت و ملوکیت، ص: 240-241۔

(44) مفتی عزیز الرحمن (م 1347ھ / 1929ء)، مقدمہ فتاویٰ دارالعلوم دیوبند، مرتبہ، محمد ظفر الدین، 60/1۔

(45) عبدالقادر قرشی (م 577ھ / 1181ء) الجواہر المفیہ فی طبقات الخفیہ، 267/1،

دائرہ معارف نظامیہ، حیدرآباد، دکن، (ت۔ن۔)

محمد بن زاهد الکوثری، حسن التقاضی، ص: 12۔

(46) عبدالوہاب الشعرانی، المیزان الکبریٰ، ص: 56۔

(47) محمود بن محمد بن عرنوس، تاریخ القضاء الاسلام، ص: 19، قاہرہ، 1934ء۔

(48) شبلی نعمانی، الفاروق، ص: 485، مکتبہ معارف، اعظم گڑھ، 1956ء۔

(49) رئیس احمد جعفری، سیرت ائمہ اربعہ، ص: 39۔

(50) محمد بن محمد شہاب المعروف بابن المرز ارالکردری، مناقب الامام اعظم، 56/2۔

(51) دوست محمد شاکر، مقدمہ، المسند للامام الاعظم، ص: 27-28، فرید بک شال، لاہور،

(ت۔ن۔)

(52) شبلی نعمانی، سیرۃ النعمان، ص: 123۔

(53) مؤفق مکی، مناقب ابی حنیفہ، 80/1۔

(54) ایضاً، ص: 74-72۔

(55) خطیب بغدادی، تاریخ بغداد، 368/1۔

(56) مکی، مناقب ابی حنیفہ، 74/1-72۔

(57) محمد میاں صدیقی، ائمہ اربعہ کے اصول اجتہاد، ص: 277۔

(58) مکی، مناقب ابی حنیفہ، 143/1۔

(59) عبدالوہاب شعرانی، کتاب المیزان، ص: 64-63۔

(60) ایضاً، ص: 64۔

(61) ایضاً۔

(62) دارقطنی علی بن عمر امام (م 385ھ / 995ء)، سنن دارقطنی، (کتاب الصلوٰۃ، باب

احادیث التہجد) 162/1، عبداللہ ہاشم یمانی، مدینہ منورہ، 1966ء۔

(63) شبلی نعمانی، سیرۃ النعمان، ص: 98۔

(64) امام ابن ماجہ (م 273ھ / 886ء)، سنن ابن ماجہ، (ابواب ماجاء فی الصیام، باب ماجاء

فیمن افطر ناسیا، حدیث نمبر 1673)، ص: 120، نور محمد، کراچی، 1381ھ۔

(65) شبلی، سیرۃ النعمان، ص: 99۔

(66) محمد بن یوسف، معقود الجمان، (باب آٹھ)، ص: 178-172۔

(67) محمد بن عبدالکریم شہرستانی (م 548ھ / 1153ء)، کتاب الملل والنحل، 99/1، مطبع

حیدری، بمبئی، 1314ھ۔

(68) ملا احمد جیون (م 1130ھ / 1718ء)، نور الانوار، ص: 178، سعید کمپنی، کراچی،

1387ھ۔

(69) ایضاً

(70) شاہ ولی اللہ (م 1176ھ / 1703ء)، حجتہ اللہ البالغہ، 382/2، نور محمد، کراچی،

(ت۔ن۔)

(71) ابو جعفر محمد طحاوی (م 321ھ / 933ء)، شرح معانی الآثار، (کتاب البیوع، باب بیع

المصرۃ)، 226/2، سعید کمپنی، کراچی، 1970ء۔

(72) احناف کے نزدیک اگر مصراۃ جانور خرید لیا تو اس عیب کی بنا پر اس جانور کو واپس کرنا

بہر حال ضروری نہیں البتہ اس عیب کی وجہ سے اس کی مالیت میں جو کمی ہوئی ہے

اور اس حدیث سے ایک اور دلیل نکراتی ہے اور وہ یہ ہے کہ قیاس جو قرآن وحدیث

اور اجماع سے ثابت ہے اس سے واضح ہے کہ زیادتی کرنے کا تاوان اس طرح کی

زیادتی یا جبر نقصان کی صورت میں ادا کیا جائے۔ مصراۃ کی صورت میں فروخت

کنندہ دودھ کو تھن میں روک کر خریدار کو دھوکہ دینے کی زیادتی کرتا ہے۔ اس کا تاوان

جبر نقصان کی صورت میں ادا ہونا چاہئے۔ خریدار نے دودھ نکال کر بائع پر کوئی زیادتی نہیں کی اگر زیادتی ہو بھی تو صرف دودھ کی قیمت یا اتنا دودھ دینا ہی لازم آئے گا۔ کھجور نہ قیمت ہے نہ دودھ۔

(عبدالرحمن الجزیری (م 1941ء)، کتاب الفقہ، ترجمہ، منظور احمد عباسی، 402/2، محکمہ اوقات، لاہور، 1973ء)۔

(73) عبدالرحمن الجزیری، کتاب الفقہ، 404-406/2۔

(74) ابو جعفر طحاوی، شرح معانی الآثار، 226/2۔

(75) امام مسلم بن الحجاج ابوالحسن امام، الجامع الصحیح (م 261ھ/1ء)، (کتاب البیوع، باب ثبوت خیاری مجلس، حدیث نمبر 3853)، 6/2، مطبع علمی، دہلی، 1348ھ۔

(76) عبدالرحمن الجزیری، کتاب الفقہ، 406/2۔

(77) ابن ماجہ، سنن ابن ماجہ، (ابواب الطہارۃ و سننھا، باب الوضوء، مما غیرت النار، حدیث نمبر 487)، ص: 37۔

(78) ایضاً، حدیث نمبر 485۔

(79) شعی، سیرۃ النعمان، ص: 100۔

(80) امام ابو داؤد سلیمان بن اشعث (م 275ھ/888ء)، سنن ابی داؤد، (کتاب الطہارۃ، باب فی ترک الوضوء مما مست النار، حدیث نمبر 187)، 25/1، دلی محمد کراچی، 1399ھ۔

(81) امام محمد اسماعیل بخاری (م 256ھ/869ء)، الجامع الصحیح، کتاب الجنائز، باب قول النبی ﷺ یحذّب، حدیث نمبر 1287 (ص: 1/171 نور محمد کراچی، 1357ھ)۔

(82) امام احمد بن حنبل (م 241ھ/855ء)، مسند، 454/2، دار صادر، بیروت، (ت ن)۔

(83) ملا احمد جیون، نور الانوار، ص: 178۔

(84) شاہ ولی اللہ، حجتہ اللہ البالغہ، 2/328..316۔

(85) حدیث بریرہ کو حضرت عائشہؓ اور حضرت ابن عباسؓ نے روایت کیا ہے۔

قال کان زوجها عبداً فخیّرھا النبی ﷺ فاخترت نفسھا ولو کان حراً لم یخیّرھا

امام ابو داؤد، سنن ابی داؤد (کتاب الطلاق، باب فی الملوکۃ تعتق وھی تحت حراً و عبد، حدیث نمبر 2233)، 1/304۔

بریرہ لونڈی کا خاوند مغیث نامی تھا وہ اس کے پاس نہیں رہنا چاہتی تھی۔ اس نے حضور اکرم ﷺ سے سفارش کی کہ آپ بریرہ سے کہیں کہ وہ مجھے نہ چھوڑے کیونکہ وہ آزاد ہو گئی تھی۔ آپ ﷺ نے جب بریرہ سے پوچھا تو اس نے مغیث کے ساتھ نہ رہنا چاہا، آپ نے سفارش کی لیکن پھر بھی اسے اختیار دیا گیا، اختیار کے بعد اس نے مغیث سے علیحدگی اختیار کر لی۔

(86) خطیب بغدادی، تاریخ بغداد، 3/340، محمد بن یوسف، عقود الجمان، ص: 199۔

(87) محمد بن زاہد بن الحسن الکوثری، تانیث الخطیب علی ماساقہ فی ترجمۃ ابی حنیفہ من الاکاذیب، ص: 225.223، مکتبہ اسلامیہ، کوئٹہ، 1983ء۔

محمد حنیف گنگوہی، غایۃ السعایۃ فی حل مافی الہدایہ، ص: 75.73۔

(88) عبد الوہاب الشحرانی، کتاب المیزان الکبریٰ، ص: 63۔

(89) ایضاً

(90) شاہ ولی اللہ، عقد الجید، ص: 54.53، مطبع مجتہائی، دہلی، 1344ھ۔

(91) ابو حامد غزالی (1111ء)، المستصفیٰ، 1/173، مطبعہ الامیریہ، بولاق، مصر، 1324ء۔

(92) سیف الاسلام بزدودی (م 493ھ/1099ء)، کتاب الاصول، 1/241۔

(93) محمد بن علی الشوکانی (م 1255ھ/1839ء)، ارشاد الفحول الی تحقیق الحق من علم

حضرت امام اعظم ابو حنیفہ رحمۃ اللہ علیہ کی مجلس فقہ

محمد صدیق ہزاروی

ممبر اسلامی نظریاتی کونسل پاکستان شیخ الحدیث جامعہ ہجویریہ
(مرکز معارف اولیاء) لاہور

الاصول تحقیق محمد صبحی، ص: 304، مصطفیٰ البابی، مصر، 1356ھ۔

(94) محمد سلام، منہاج الاجتہاد، ص: 161، دار النہضة العربیہ، مصر، 1960ء۔

(95) موفق کی، مناقب ابی حنیفہ، 80/1۔

(96) ایضاً، ص: 75۔

(97) عبدالوہاب خلاف مصادر التشریع الاسلامی فیما لائنص فیہ، ص: 19، دار القلم، کویت،

1972ء۔

(98) امام احمد بن حنبل، مسند امام احمد، 336، 343/5۔

(99) خطیب بغدادی، تاریخ بغداد، 368/13، موفق کی، مناقب ابی حنیفہ، 80/1۔

(100) مدکور محمد سلام، منہاج الاجتہاد، ص: 162۔

(101) محمد ابو زہرہ مصری (م 1394ھ/19ء)، حیات ابو حنیفہ، ترجمہ غلام احمد حریری،

ص: 509، ملک سنز، فیصل آباد۔

(102) ایضاً

(103) شعرانی، کتاب المیزان، ص: 63۔

(104) ایضاً

(105) ایضاً

(106) موفق کی، مناقب ابی حنیفہ، 83/1۔

(107) امام شمس الدین ابو بکر محمد بن احمد (م 490ھ/1096ء)

(108) محمد بن علی الشوکانی ارشاد الفحول ص: 712۔

حضرت امام اعظم ابوحنیفہ رحمۃ اللہ علیہ کی مجلس فقہ

محمد صدیق ہزاروی

اسلام ایک آفاقی دین ہے اور اس کا بنیادی ماخذ وحی ہے جو قرآن و سنت کی صورت میں انسانی مسائل کے حل پر مشتمل ہے نہ صرف یہ بلکہ وحی الہی کے ذریعے ایسے اصول بھی فراہم کر دیئے ہیں جو قیامت تک پیش آمدہ مسائل کے حل کے لئے مدد و معاون ہیں۔

اس کے ساتھ ساتھ خالق کائنات نے بعض شخصیات کو اجتہادی صلاحیتوں سے بھی بہرہ ور فرمایا جو ان خداداد صلاحیتوں کو بروئے کار لاتے ہوئے قرآن و سنت کی روشنی میں اجتہاد و استنباط کے ذریعے کائنات انسانیت کی راہنمائی کا فریضہ باحسن وجہ انجام دیتے ہیں۔

مجتہدین کے سرخیل حضرت امام ابوحنیفہ نعمان بن ثابت رضی اللہ عنہ کی اجتہادی کاوشوں کو چار دانگ عالم میں جو شہرت نصیب ہوئی اور آپ کی فقہ (فقہ حنفی) نے زندگی کے مختلف شعبوں میں جو شمع روشن کی وہ اپنی مثال آپ ہے اس لئے جلیل القدر فقہاء کرام نے آپ کو اس فن کا امام اور دوسرے فقہاء کرام کو آپ کا خوشہ چین قرار دیا ہے حضرت امام شافعی رحمۃ اللہ علیہ فرماتے ہیں۔

ان الناس عیال لابی حنیفہ فی الفقہ (1)

بے شک تمام لوگ فقہ میں حضرت امام ابوحنیفہ رحمۃ اللہ علیہ کے پروردہ ہیں۔

اس سلسلے میں شبلی نعمانی کا یہ تبصرہ بہت اہم اور انکشاف حق کا آئینہ دار ہے۔

”امام ابوحنیفہ رحمۃ اللہ علیہ اس صفت میں اپنے ہم عصروں سے ممتاز تھے کہ وہ مذہبی تقدس کے ساتھ ساتھ دنیوی اغراض کے اندازہ شناس تھے اور تمدن کی ضرورتوں کو اچھی طرح سمجھتے تھے مرجعت اور فصل قضایا (مقدمات کے فیصلوں) کی وجہ سے ہزاروں پیچیدہ معاملات ان کی نگاہ سے گزر چکے تھے ان کی مجلس افتاء بہت بڑی عدالت عالیہ تھی جس نے لاکھوں مقدمات کا فیصلہ کیا تھا وہ ملکی حیثیت رکھتی تھی اور ارکان سلطنت، مہمات امور میں ان سے مشورہ لیتے تھے۔ ان کے شاگرد اور ہم نشین جن کی تعداد سینکڑوں سے زیادہ تھی عموماً وہ لوگ تھے جو منصب قضاء پر مامور تھے ان باتوں کے ساتھ خود ان کی اپنی طبیعت مقتانہ اور معاملہ سنج واقع ہوتی تھی وہ ہر بات کو قانون کی حیثیت سے دیکھتے تھے اور ان کے دقیق نکلتوں تک پہنچتے تھے (2)

گویا حضرت امام ابوحنیفہ رحمۃ اللہ علیہ کی فقہ جہاں دیگر خصوصیات کی حامل تھی وہاں اس کا شورائی نظام، بحث و تجویز اور چھان بچھک اس کا طرہ امتیاز ہے قرآن مجید میں اللہ تعالیٰ نے مسلمانوں کا ایک وصف باہمی مشاورت سے مسائل کا حل قرار دیا ہے ارشاد خداوندی ہے۔

وامرہم شورىٰ بینہم (3)

اور ان کے معاملات باہمی مشاورت سے طے پاتے ہیں

اور رسول اللہ ﷺ کو بھی اسی بات کا حکم دیا گیا ارشاد ربانی ہے

وشاورہم فی الامر (4)

آپ معاملات میں ان (صحابہ کرام رضی اللہ عنہ) سے مشورہ کیجئے۔

اس سلسلے میں اہل تاویل کا اختلاف ہے کہ اللہ تعالیٰ نے رسول اکرم ﷺ کو کن مسائل میں صحابہ کرام (رضی اللہ عنہ) سے مشورہ کا حکم فرمایا۔

ایک جماعت کے نزدیک جنگوں کی خفیہ تدابیر اور دشمن سے ملاقات کے وقت مشاورت کا حکم دیا اور اس کا مقصد صحابہ کرام کی دلجوئی اور ان کی قدر و منزلت کو بڑھانا تھا اگرچہ اللہ تعالیٰ نے آپ کو وحی کے ذریعے صحابہ کرام کی رائے سے بے نیاز کر دیا تھا۔

بعض حضرات کے نزدیک جن کاموں کے بارے میں وحی نہ آتی ان میں مشاورت کا حکم دیا حضرت حسن رحمۃ اللہ علیہ فرماتے ہیں اس کا مقصد مشاورت کی فضیلت کی تعلیم تھی نیز اس لئے کہ آپ کی امت آپ کی اقتداء کرے۔

نبی اکرم ﷺ نے متعدد امور میں صحابہ کرام سے مشورہ فرمایا اور آپ نے فرمایا:

”المستشار مومن“

جس سے مشورہ کیا جائے وہ امانت دار ہوتا ہے یعنی اسے بددیانتی نہیں کرنی چاہئے (5)

حضرت امام غزالی رازی رحمۃ اللہ علیہ فرماتے ہیں۔

اتفقوا على ان كل عاقل فيه وحى من عند الله لم يجوز
لرسول صلى الله عليه وسلم ان يشاور فيه الامة لانه
اذا جاء النص بطل الراى والقياس (6)

اس پر اتفاق ہے کہ جن امور کے بارے میں اللہ تعالیٰ کی طرف سے وحی نازل ہوتی اس میں رسول اکرم ﷺ کے لئے امت سے مشورہ کرنا جائز نہ تھا کیونکہ جب نص آگئی تو رائے اور قیاس باطل ہو گیا۔

کچھ حضرات فرماتے ہیں:

اللفظ عام حص عنه عاقل فيه وحى فبقى حجة في
الباقى ظاهر الامر في قوله ”وشاورهم“ للوجوب وحمله
الشافعى على الندب (7)

”وشاورهم“ لفظ عام مخصوص عن بعض ہے اور اس سے وہ مسائل

خاص ہیں (اس حکم میں شامل نہیں) جن کے بارے میں وحی نازل ہوتی ہے پس باقی میں ان کی حجت باقی ہے اور ظاہر میں امر کا صیغہ وجوب کے لئے ہے البتہ امام شافعی رحمۃ اللہ علیہ اس کو استحباب پر محمول کرتے ہیں۔

حضرت امام اعظم ابوحنیفہ رحمۃ اللہ علیہ قرآن و سنت کے معاملے میں نہ تو اجتہاد فرماتے اور نہ ہی مشاورت کا عمل اختیار کرتے اسی طرح اقوال صحابہ کرام رضوان اللہ علیہم اجمعین کے مقابلے میں بھی اپنی رائے اور قیاس کو راہ نہیں دیتے تھے۔

آپ خود فرماتے ہیں:

”اننا ننظر اولاً فى دليل تلك المسئلة من الكتاب
والسنة او افضية الصحابة فان لم نجد دليلاً قسنا حينئذ
مسكوتاً عنه على المنطوق به“ (8)

ہم مسئلہ کی دلیل قرآن و سنت اور صحابہ کرام رضوان اللہ علیہم اجمعین کے فیصلوں میں دیکھتے ہیں پس اگر ان میں دلیل نہ پائیں تو اس وقت ہم ان مسائل کو جن کے بارے میں قرآن و سنت یا صحابہ کرام خاموش ہیں ان مسائل پر قیاس کرتے ہیں جو مخصوص علیہ ہیں۔

چنانچہ آپ نے ان لوگوں کا رد بھی فرمایا جو آپ کے بارے میں من گھڑت باتوں کے ذریعے آپ کی ذات و صفات کو مجروح کرنے کی کوشش کرتے اور کہتے کہ آپ قیاس کو نص پر مقدم کرتے ہیں آپ فرماتے ہیں۔

”كذب والله وافترى علينا من يقول عنا اننا نقدم القياس
على النص“ (9)

اللہ کی قسم اس شخص نے جھوٹ بولا اور ہم پر افتراء باندھا جو کہتا ہے کہ

ہم قیاس کو نص پر مقدم کرتے ہیں۔

لہذا یہ بات واضح ہوگئی کہ آپ اس وقت قیاس فرماتے ہیں جب کوئی مسئلہ قرآن و سنت یا صحابہ کرام کے فیصلوں سے نہ ملتا اور سنت رسول ﷺ کے مطابق اس میں مشاورت کی راہ اختیار فرماتے۔

اس سلسلے میں آپ نے چالیس سے زائد ارکان پر مشتمل ”مجلس فقہاء“ تشکیل دی تھی یہ تمام ارکان مختلف علوم و فنون کے ماہر تھے قانون اسلامی کی ترتیب و تدوین میں جتنے علوم و فنون کے ماہرین کی ضرورت تھی جو اس مجلس میں جمع تھے کوئی علوم قرآن کا ماہر تھا کوئی علم حدیث کا کسی کی لغت پر گہری نظر تھی کوئی علم الانساب میں درجہ کمال کو پہنچا ہوا تھا اور کوئی قاضی اور مفتی کے منصب پر فائز تھا۔

مجلس فقہ میں بطور خاص ایسے افراد بھی شامل کئے گئے جن کی معاشرے کے گونا گوں اور نو بہ نو مسائل پر گہری نظر تھی اور ایسے افراد بھی تھے جو لوگوں کے رسم و رواج اور عرف و عادات سے بخوبی واقف تھے۔

آپ کے اپنے حلقہ تلامذہ میں سے ایسے افراد بھی اس مجلس میں شریک تھے جنہیں سالہا سال تک آپ اپنے مدرسہ قانون میں احکام و مسائل کو عقلی انداز میں سمجھنے اور پیش آمدہ مسائل کو قرآن و سنت کے دائرے میں رکھتے ہوئے حل کرنے کی تربیت دے چکے تھے (10)

حضرت امام ابوحنیفہ رحمۃ اللہ علیہ خود اس مجلس فقہ کی اہمیت بیان کرتے ہوئے ارشاد فرماتے ہیں:

”میں نے اپنی مجلس فقہ کے لئے جن افراد کا انتخاب کیا ہے ان میں سے اٹھائیس ایسے درجے کے ہیں جو قاضی (جج) کے منصب پر فائز کئے جاسکتے ہیں کچھ افراد فتویٰ دینے کی اہلیت رکھتے ہیں اور ان میں

دو ارکان ایسے ہیں جو قاضی اور مفتی تیار کر سکتے ہیں“ (11)

حضرت امام ابوحنیفہ رحمۃ اللہ علیہ کی یہ مجلس فقہ کس قدر عظمت و برکت سے مالا مال تھی اس سلسلے میں فضل بن موسیٰ سنیاہی رحمۃ اللہ علیہ فرماتے ہیں۔

”کننا نختلف الی المشائخ بالحجاز و العراق فلم یکن

مجلس اعظم بركة ولا اکثر نفعا من مجلس ابی

حنیفہ“ (12)

ہم مشائخ حجاز اور عراق کے پاس آتے جاتے تھے لیکن حضرت امام

ابوحنیفہ رحمۃ اللہ علیہ کی مجلس سے بڑی برکت اور زیادہ نفع والی کوئی

مجلس نہ تھی۔

ایک دفعہ حضرت وکیع بن جراح رحمۃ اللہ علیہ نے فرمایا:

”حضرت امام ابوحنیفہ رحمۃ اللہ علیہ کسی دینی معاملہ میں غلطی کیسے کر سکتے

ہیں جبکہ ان کی مجلس درس میں علم وفن کے اہل کمال موجود رہتے ہیں۔

(حضرت امام) ابو یوسف زفر بن ہذیل اور محمد بن حسن جیسے عالم قیاس و اجتہاد میں یحییٰ

بن زکریا بن ابی زائدہ حفص بن غیاث حبان بن علی اور معدل جیسے عالم، حدیث کی معرفت

و حفظ میں قاسم بن معن بن عبد الرحمن جیسے اہل علم لغت و عربیت میں داؤد بن مغیرہ طائی اور

فضیل بن عیاض جیسے اہل علم زہد و تقویٰ میں اپنا جواب نہیں رکھتے تھے جس شخص کے حلقہ

درس میں ایسے اہل علم شریک ہوں وہ غلطی کیسے کر سکتا ہے (13)

حضرت امام ابوحنیفہ رحمۃ اللہ علیہ کی مجلس فقہ کتنے افراد پر مشتمل تھی اس سلسلے میں متعدد اقوال

ہیں:

افتخار الحسن میاں ریسرچ ایسوسی ایٹ ادارہ تحقیقات اسلامی اسلام آباد نے اپنا مقالہ

”امام ابوحنیفہ کی مجلس الفقہ“ میں متعدد کتب کے حوالے سے ان اقوال کو جمع کیا اور پھر

پچاس ارکان کے اسمائے گرامی قدرے تفصیل کے ساتھ ذکر کئے ہیں۔ اختصار کے پیش نظر صرف ان کے اسمائے گرامی مع سنین وفات ذکر کرنے پر اکتفا کرتے ہیں۔

- (1) حضرت امام ابو حنیفہ نعمان بن ثابت رحمۃ اللہ علیہ (80 تا 150ھ)
- (2) امام ابو یوسف یعقوب بن ابراہیم انصاری قاضی رحمۃ اللہ علیہ (113 تا 182ھ)
- (3) امام زفر بن ہذیل بن قیس العمری رحمۃ اللہ علیہ (110 تا 182ھ)
- (4) امام محمد بن حسن شیبانی رحمۃ اللہ علیہ (132 تا 189ھ)
- (5) عافیہ بن یزید الادوی الکوفی رحمۃ اللہ علیہ (م 180ھ)
- (6) اسد بن عمرو الجبلی ابو عمرو رحمۃ اللہ علیہ (م 188ھ)
- (7) داؤد بن نصیر ابوسلیمان الطائی الکوفی رحمۃ اللہ علیہ (م 165ھ)
- (8) القاسم بن معن بن عبد الرحمن بن عبد اللہ بن مسعود الہذلی الکوفی (م 175ھ)
- (9) علی بن مسہر الکوفی رحمۃ اللہ علیہ (م 189ھ)
- (10) یحییٰ بن زکریا بن ابی زائدہ رحمۃ اللہ علیہ (م 189ھ)
- (11) وکیع بن جراح رحمۃ اللہ علیہ (129 تا 199ھ)
- (12) حفص بن غیاث بن طلق بن عمرو النخعی الکوفی رحمۃ اللہ علیہ (117 تا 194ھ)
- (13) حبان بن علی الکوفی رحمۃ اللہ علیہ (م 172ھ)
- (14) معتدل بن علی الکوفی رحمۃ اللہ علیہ (103 تا 168ھ)
- (15) یحییٰ بن سعید القطان رحمۃ اللہ علیہ (120 تا 198ھ)
- (16) عبد اللہ بن مبارک رحمۃ اللہ علیہ (118 تا 181ھ)
- (17) یزید بن ہارون الواسطی رحمۃ اللہ علیہ (118 تا 206ھ)
- (18) عبد الرزاق بن ہمام رحمۃ اللہ علیہ (118 تا 181ھ)
- (19) الضحاک بن مخلد ابو عاصم اللیل (122 تا 212ھ)

(20) حماد بن ابی حنیفہ رحمۃ اللہ علیہ (م 170ھ)

(21) مسعر بن کدام رحمۃ اللہ علیہ (م 155ھ)

(22) مکی بن ابراہیم البخی (م 215ھ)

(23) نوح بن ابی مریم ابو عصمہ (م 173ھ)

(24) نوح بن دارج الکوفی ابو محمد النخعی رحمۃ اللہ علیہ (م 182ھ)

(25) فضیل بن عیاض بن مسعود التمیمی رحمۃ اللہ علیہ (م 187ھ)

(26) ابراہیم بن طہمان رحمۃ اللہ علیہ (م تقریباً 160ھ)

(27) سعید بن اوس ابو زید الانصاری رحمۃ اللہ علیہ (م 215ھ)

(28) فضل بن موسیٰ رحمۃ اللہ علیہ (115 تا 191ھ)

(29) الضر بن عبد الکریم رحمۃ اللہ علیہ (م 129ھ)

(30) حفص بن عبد الرحمن ابو عمر النیشاپوری (م 199ھ)

(31) یثیم بن بشیر السلمی رحمۃ اللہ علیہ (104 تا 183ھ)

(32) یوسف بن خالد بن عمر ابو خالد السمعی رحمۃ اللہ علیہ (م 189ھ)

(33) الحسن بن زیاد اللؤلؤی الکوفی رحمۃ اللہ علیہ (م 204ھ)

(34) ابو مطیع الحکم بن عبد اللہ بن مسلمہ البخی رحمۃ اللہ علیہ (113 تا 197ھ)

(35) ہوز بن خلیفہ ابو الاشہب الثقفی البصری رحمۃ اللہ علیہ (125 تا 215ھ)

(36) بشر بن غیاث المرسی رحمۃ اللہ علیہ (م 288ھ)

(37) مالک بن مغول الجبلی رحمۃ اللہ علیہ (م 159ھ)

(38) خارجہ بن مصعب رحمۃ اللہ علیہ

(39) ابو الجویریہ رحمۃ اللہ علیہ

(40) محمد بن وہب رحمۃ اللہ علیہ

- (41) الحسن بن رشید رحمۃ اللہ علیہ
 (42) نعیم بن عمرو التزیدی رحمۃ اللہ علیہ
 (43) عمر بن میمون ابو علی القاضی البغی (م 177ھ)
 (44) شریک بن عبد اللہ الکونی القاضی رحمۃ اللہ علیہ (م 177ھ)
 (45) علی بن ظہیان العبسی القاضی رحمۃ اللہ علیہ (م 192ھ)
 (46) زہیر بن معاویہ بن حدیج الکونی رحمۃ اللہ علیہ (م 172ھ)
 (47) عفان بن سیارہ رحمۃ اللہ علیہ
 (48) القاسم بن الحکم ابو احمد القاضی رحمۃ اللہ علیہ (م 208ھ)
 (49) خالد بن سلیمان البغی ابو معاذ رحمۃ اللہ علیہ (م 199ھ)
 (50) منصور ابو شیخ رحمۃ اللہ علیہ

حضرت امام اعظم رحمۃ اللہ علیہ کی اس وقیع علمی فقہی مجلس کے ان معزز ارکان میں محدث بھی تھے، فقیہ بھی مفتی بھی تھے مجتہد بھی اور علم لغت کے ماہر بھی تھے تقویٰ اور پرہیزگاری تو ان سب کا طرہ امتیاز تھا۔

حضرت عبد اللہ بن مبارک رحمۃ اللہ علیہ جو اس مجلس فقہ کے رکن تھے ان کو محدثین "امیر المؤمنین فی الحدیث" کے لقب سے پکارتے تھے آپ کے ہزاروں شاگرد شیوخ الحدیث تھے لیکن آپ ان دو اساتذہ سے اکتساب فیض اور ان کی عظمت کا اظہار ان الفاظ میں کرتے ہیں۔

"لولا ان الله تعالى اعانني بابي حنيفة وسفيان كنت

كسائر الناس" (14)

اگر اللہ تعالیٰ حضرت ابو حنیفہ اور حضرت سفیان ثوری رحمۃ اللہ علیہما کے

ذریعے میری مدد نہ کرتا تو میں عام لوگوں کی طرح ہوتا۔

حضرت امام ابو حنیفہ رحمۃ اللہ علیہ کی مجلس فقہ کے ایک اور رکن حضرت یزید بن ہارون الواسطی فقہ وحدیث میں اتنا بلند مقام رکھتے تھے کہ آپ امام المحدثین کے لقب سے مشہور تھے (15)

حضرت حفص بن غیاث رحمۃ اللہ علیہ، حضرت امام ابو حنیفہ رحمۃ اللہ علیہ کے قابل فخر تلامذہ میں سے تھے حضرت امام احمد بن حنبل اور حضرت امام بخاری رحمۃ اللہ علیہ کے شیخ حضرت علی بن المدینی رحمۃ اللہ علیہ ان سے احادیث روایت کیا کرتے تھے اندازہ کیجئے جس امام کے شاگردوں سے حضرت امام بخاری رحمۃ اللہ علیہ کے استاذ حدیث روایت کرتے ہوں اس امام کا حدیث میں کیا مقام ہوگا۔

حضرت قاسم بن معن بن عبد الرحمن بن عبد اللہ بن مسعود رحمۃ اللہ علیہ کو فہم کے معروف مدرسہ فقہ کے بانی حضرت عبد اللہ بن مسعود رضی اللہ عنہ کے پڑپوتے تھے اور آپ اسالیب عرب اور فقہ کے اس قدر ماہر تھے کہ ان سے کسی نے کہا۔

"انت امام في العربية وامام الفقه فايهما واسع فقال والله

كتاب واحد من المكاتب لابي حنيفة اكبر من العربية

كلها" (16)

آپ عربی زبان و ادب اور فقہ دونوں کے امام ہیں ان دونوں میں سے کونسا علم زیادہ وسیع ہے انہوں نے فرمایا خدا کی قسم ابو حنیفہ رحمۃ اللہ علیہ کی کتابوں میں سے ایک کتاب ہی ساری عربی زبان سے بڑھ کر ہے۔

یحییٰ بن سعید قطان مشہور محدث تھے ان کو امام ذہبی نے میزان الاعتدال کے مقدمہ میں فن رجال پر لکھنے والا شخص قرار دیا۔

یحییٰ بن زکریا بن ابی زائدہ بھی محدث جن کی روایات صحاح ستہ میں ہیں اسی طرح وکیع

بن جراح، یزید بن ہارون، حفص بن ثابت، ابو عاصم النخعی، عبدالرزاق بن ہمام، علی بن مسهر رحمہم اللہ تمام محدثین تھے جبکہ حضرت داؤد طائی رحمۃ اللہ علیہ صوفی محدث اور فقیہ تھے۔

ابو یوسف رحمۃ اللہ علیہ کو فقہ میں کمال حاصل تھا وہ قاضی القضاۃ کے عہدے پر فائز تھے فقہ میں عبور کے ساتھ ساتھ ان کو تفسیر، مغازی اور ایام العرب کی بھی معرفت تھی حضرت امام محمد بن حسن شیبانی رحمۃ اللہ علیہ ادب اور لغت میں بھی ماہر تھے لیکن ان کا میدان فقہ تھا حضرت قاسم بن معن حدیث اور فقہ دونوں میں مہارت رکھتے تھے حضرت امام زفر رحمۃ اللہ علیہ کا فقہ میں بلند مقام تھا (17)

حضرت امام ابو حنیفہ رحمۃ اللہ علیہ کی مجلس فقہ میں ایک دس رکنی کمیٹی بھی قائم تھی اور یہ حضرات ہر وقت آپ کی خدمت میں حاضر رہتے تھے ان میں سے چار حضرات امام زفر بن ہذیل، امام ابو یوسف، اسد بن عمرو اور علی بن مسهر رحمہم اللہ ماہر فقہ تھے ان کے علاوہ حضرت عافیہ اودی، داؤد طائی، قاسم بن معن، مسعودی، علی بن مسهر، یحییٰ بن زکریا بن ابی زائد، حبان بن علی اور امام محمد بن حسن شیبانی رحمہم اللہ اس کمیٹی کے ارکان میں شامل تھے (18)

حضرت امام ابو حنیفہ رحمۃ اللہ علیہ نے اس شورائی نظام کو اختیار فرما کر دین میں احتیاط کا دامن پکڑا حضرت شفیق بلخی رحمۃ اللہ علیہ فرماتے ہیں۔

كان الامام ابو حنيفة اورع الناس واعلم الناس
واعبد الناس واكرم الناس واكثرهم احتياطاً في الدين
وابعدهم عن القول بالرأى في دين الله عز وجل وكان
لا يضع مسئلة في العلم حتى يجمع اصحابه عليها
ويعقد عليها مجلسا فاذا اتفق اصحابه كلهم على
موافقتها للشرعة قال لابي يوسف او غيره ضعها في
الباب الفلاني. (19)

حضرت امام ابو حنیفہ رحمۃ اللہ علیہ (اپنے زمانے کے) تمام لوگوں سے زیادہ پرہیزگار سب لوگوں سے زیادہ عبادت گزار وین میں سب سے زیادہ محتاط اور اللہ عزوجل کے دین میں اپنی رائے سے گفتگو کرنے میں سب سے زیادہ دور رہنے والے تھے آپ اس وقت تک کوئی علمی مسئلہ وضع نہ فرماتے جب تک اپنے شاگردوں کو اس پر جمع نہ فرمالیتے اور اس پر (فقہی) مجلس کا انعقاد نہ کر لیتے جب آپ کے تمام اصحاب (شاگرد) اس باب پر متفق ہو جاتے کہ یہ (اجتہادی مسئلہ) شریعت (قرآن و سنت یا اجماع) کے مطابق ہے تو آپ حضرت امام ابو یوسف رحمۃ اللہ علیہ یا کسی دوسرے شاگرد کو حکم دیتے کہ اسے فلاں باب میں تحریر کر دو۔

امام موفق بن احمد رحمۃ اللہ علیہ آپ کی مجلس فقہ کے طریق کار اور کسی مسئلہ پر پوری طرح بحث اور چھان بین کے حوالے سے لکھتے ہیں۔

فوضع ابو حنيفة رحمة الله عليه مذهبه شورى بينهم لم
يستبد فيه بنفسه دونهم اجتهدا منه في الدين مبالغة في
النصب لله للو رسول والمؤمن فكان يلقى مسئلة
يقبلهم ويسمع من عندهم ويقول ماصلة وينظرهم
شهورا او اكثر من ذلك حتى يستقر احد الاقوال فيها
ثم يشتها القاضي ابو يوسف في الاصول حتى اثبت في
الاصول كلها فاذا كان كذلك كان المذهب الذي
وضع شورى بين هؤلاء الائمة اولى واصوب اولى
الحق اقرب والقلوب اليه اسكن وبه اطيب من مذهب

من انفراد فوضع مذهبه بنفسه (20)

حضرت امام ابوحنیفہ رحمۃ اللہ علیہ کا مذہب شوریٰ پر مبنی ہے آپ نے اس میں دوسروں کو چھوڑ کر اپنی ذاتی رائے کو دخل نہیں دیا یہ دین کے سلسلے میں آپ کی کوشش اور اللہ تعالیٰ اس کے رسول ﷺ اور مومنین کی خیر خواہی میں مبالغہ کا طریقہ تھا۔

آپ ان کے سامنے ایک ایک مسئلہ رکھتے اور وہاں موجود سب اسے سنتے اور اپنی رائے دیتے ایک مہینہ یا اس سے زیادہ مدت تک باہم مناظرہ ہوتا حتیٰ کہ ایک بات پر اتفاق ہو جاتا اور حضرت قاضی ابو یوسف رحمۃ اللہ علیہ اسے اصول (بنیادی امور) میں لکھ دیتے حتیٰ کہ سب کچھ اصول میں لکھ دیا گیا جب یہ مذہب اس انداز کا ہے کہ ان ائمہ کے درمیان مشاورت ہوتی تھی اور یہ اس مذہب سے زیادہ بہتر حق کے قریب دلوں کے سکون اور ہر خوشی کا زیادہ باعث ہے جس مذہب میں صرف ایک شخص کی رائے ہے (ائمہ فقہ کی مشاورت نہیں ہے)

خلاصہ کلام یہ ہے کہ حضرت امام ابوحنیفہ رحمۃ اللہ علیہ کی فقہ کو دیگر فقہاء کی فقہ کے مقابلے میں جہاں دیگر خصوصیات کی وجہ سے برتری حاصل ہے وہاں اس اعتبار سے اس کی عظمت کو چار چاند لگ جاتے ہیں کہ اس کی بنیاد شوریٰ نظام بحث و تحقیق مناظرہ (جو حق کو ظاہر کرنے کے لئے ہوتا ہے) اور آزادی رائے پر قائم تھی اور پھر اس شوریٰ کے ممبران بڑے بڑے محدث بلکہ محدثین کے امام فقہ میں آفتاب و مانتاب علم لغت اور دیگر ضروری علوم کے ماہر تھے تقویٰ و پرہیزگاری میں یکتا تھے اور خود حضرت امام اعظم ابوحنیفہ رحمۃ اللہ علیہ ایک بہت بڑے تاجر ہونے کی حیثیت سے معاشرتی مسائل سے آگاہ تھے اور خاص طور پر یہ فقہ سید الفقہاء حضرت عبداللہ بن مسعود رضی اللہ عنہ کا سلسلہ فیض ہونے کی وجہ سے نہ صرف انفرادی مسائل بلکہ اجتماعی، ملکی اور ملی مسائل کو حل کرنے میں انفرادیت کی حامل ہے

حوالہ جات

- (1) الموفق ص 322
- (2) شبلی نعمانی، مولانا سیرت نعمان، ص 180
- (3) سورۃ شوریٰ، آیت 38
- (4) سورۃ آل عمران، آیت 159
- (5) مزید تفصیل کے لئے دیکھئے التفسیر الوسیط للقرآن الکریم، شیخ الازہر السید محمد طبطاوی، جلد 2، ص 318
- (6) تفسیر کبیر، جلد 9، ص 67
- (7) ایضاً
- (8) المیزان الکبریٰ ج 7، ص 79
- (9) المیزان الکبریٰ ج 1، ص 79
- (10) محمد میاں صدیق، مقالہ فقہ حنفی کے خصائص و امتیازات، مجموعہ بحوث (صفحہ 535)
- شائع کردہ مجمع الحجوٹ الاسلامیہ الجامعۃ الاسلامیہ العالمیہ اسلام آباد پاکستان
- (11) ایضاً
- (12) مناقب الامام اعظم الامام الموفق بن احمد الحنفی ج 2، ص 50
- (13) تاریخ بغداد ج 14، ص 247
- (14) تہذیب التہذیب ج 10، ص 450
- (15) تاریخ بغداد ج 13، ص 324
- (16) الجواہر المہیینہ ج 1، ص 421

(17) سیرۃ النعمان ص 319، 356

(18) تاریخ بغداد ج 14 ص 245

(19) المیزان الکبریٰ ج 1 ص 87

(20) المناقب للموفق ج 2 ص 133، 134

عقود الجمان فی مناقب

الامام الاعظم ابی حنیفۃ النعمان رحمۃ اللہ علیہ

آز: امام محمد بن یوسف الصالحی الشامی الشافعی کامطالعہ

ڈاکٹر محمد سجاد

اسٹنٹ پروفیسر شعبہ اسلامی فکر، تاریخ و ثقافت

علامہ اقبال اپن یونیورسٹی، اسلام آباد

عقود الجمان

فی

مناقب الامام الاعظم ابی حنیفۃ النعمان رحمۃ اللہ علیہ

از

امام محمد رحمۃ اللہ علیہ بن یوسف الصالحی الشافعی کا مطالعہ

امام اعظم حضرت ابو حنیفہ نعمان بن ثابت رحمۃ اللہ علیہ کی شخصیت اور ملت اسلامیہ کیلئے ان کی گراں قدر خدمات پر صدیوں سے لکھا جا رہا ہے۔ آپ کے فضائل و مناقب پر ائمہ احناف کے ساتھ ساتھ دیگر مذاہب کے علماء نے بھی کتابیں لکھیں۔ ان میں متقدمین بھی شامل ہیں اور متاخرین بھی۔ دلچسپ بات یہ ہے کہ امام صاحب کی خدمات جلیلہ، فضائل و مناقب عظیمہ پر ائمہ شوافع میں سے نامور علماء نے کتب لکھیں۔ علامہ شبلی کے بقول:

”ان ناموروں نے امام صاحب کی سوانح عمری لکھی جو خود اس قابل

تھے کہ ان کی مستقل سوانح عمریاں لکھی جائیں“ (1)

امام صاحب کے فضائل و مناقب پر لکھنے والے عظیم ائمہ اور ان کی کتب میں سے چند یہ ہیں۔

(1) امام ابو عبد اللہ احمد بن ابی عبد اللہ حسن بن علی الصیرفی (م 436ھ)

(2) قاضی ابو عمر یوسف بن عبد البر مالکی (462ھ)

(3) حجة الاسلام امام محمد بن محمد الغزالی الشافعی (505ھ)

(4) امام نووی شافعی (676ھ)

(5) امام رازی شافعی (606ھ)

(6) امام شمس الدین محمد بن احمد ذہبی الشافعی (748ھ)

(7) امام جلال الدین سیوطی الشافعی (852ھ)

تبیین الصحیفة فی مناقب الامام ابی حنیفۃ

(8) علامہ یوسف بن عبد اللہ ہادی حنبلی (909ھ)

تنویر الصحیفة فی مناقب ابی حنیفۃ

(9) ابن حجر مکی شافعی

الخیرات الحسان فی مناقب الامام الاعظم ابی حنیفۃ النعمان

اسی طرح دیگر کئی کتب لکھی گئیں۔

امام اعظم رحمۃ اللہ علیہ کے فضائل و مناقب اور آپ کی فقہی و اجتہادی بصیرت پر دسویں صدی ہجری کے مشہور شافعی المسلک محدث، مؤرخ اور سیرت نگار امام شمس الدین ابو عبد اللہ محمد بن یوسف الصالحی دمشقی الشافعی متوفی (942ھ) کی کتاب:

”عقود الجمان فی مناقب الامام الاعظم ابی حنیفۃ النعمان“ ہے۔

امام شامی علیہ الرحمہ کی یہ کتاب 412 صفحات پر مشتمل ہے جو 1394ھ

بمطابق 1947ء میں پہلی مرتبہ ”مطبعہ معارف شرقیہ“ تھتہ بازار حیدر آباد دکن سے شائع

ہوئی۔ اس کا ایک نسخہ کتب خانہ سلفیہ (لاہور) میں موجود ہے۔

یہ کتاب آپ نے ان کتابوں کے رد میں دفاعی انداز میں لکھی جن میں امام اعظم رحمۃ

اللہ علیہ کی ذات کو ہدف طعن بنایا گیا۔ اس کی تلخیص امام ابن حجر احمد بن حجر المکی الشافعی نے الخیرات الحسان فی مناقب الامام الاعظم ابی حنیفۃ النعمان کے نام سے کی ہے۔ یہ کتاب ایک مقدمہ چھبیس ابواب اور خاتمہ پر مشتمل ہے۔ اس کتاب کے مقدمہ میں چھ فصول ہیں۔ امام شامی علیہ الرحمہ اپنی اس تالیف سے 939ھ میں فارغ ہوئے، اس کا تذکرہ عقود الجمان کے آخر میں آپ نے خود کیا ہے۔

فرغت من تالیفہ فی اخر شهر ربیع الاول سنة تسع وثلاثین وتسع مائة
عقود الجمان کے تفصیلی مطالعہ سے قبل مورخ کبیر اور محدث شہیر امام شمس الدین
ابو عبد اللہ محمد بن یوسف الصالحی الشامی الشافعی کے مختصر احوال کا جاننا بھی ضروری ہے۔

امام محمد رحمۃ اللہ علیہ بن یوسف الصالحی الشامی الشافعی کے احوال:

محمد بن یوسف بن علی بن یوسف نام لقب شمس الدین کنیت ابو عبد اللہ
الصالحی، الدمشقی، الشامی الشافعی، القادری ثم المصری ہے۔ جرجی زیدان
اور ”معجم المؤلفین“ کے مؤلف نے آپ کے نام و نسب کو اسی طرح ہی بیان
کیا ہے۔

”محمد بن یوسف بن علی بن یوسف الشامی
الصالحی، الدمشقی (1) شمس الدین
ابو عبد اللہ (.....)“ (2) ”ثم المصری الشافعی
القادری، یلقب بشمس الدین، ویکنی بابی عبد اللہ“ (3)

مقام ولادت:

امام شامی دسویں صدی ہجری کے عظیم محدث، نامور مؤرخ اور جلیل القدر سیرت نگار

ملک شام کے دار الخلافہ قدیم دمشق کی نواحی آبادی ”الصالحیہ“ میں پیدا ہوئے۔

الزری کلی اور معجم المفسرین کے مؤلف کے الفاظ ہیں:

”ولد فی صالحیۃ دمشق“ (3)

آپ صالحیہ دمشق میں پیدا ہوئے۔

یہ قصبہ دمشق کے قریب ایک بلند و بالا پہاڑ (قاسیون) کے دامن میں واقع ہے۔
قدیم زمانہ میں اسے ”ریتہ الخلل، قریۃ الجبل“ کے ناموں سے پکارا جاتا تھا۔ یہ مقام جبل
قاسیون کے مشہور اور بابرکت مقامات میں سے ہے۔ اس پہاڑ کے دامن میں انبیاء کرام
علیہم السلام اور بے شمار اولیاء عظام کی قبریں ہیں۔ اُمّینی لکھتے ہیں:

امام محمد بن یوسف الصالحی، الشامی نے اپنے ملک شام سے ترک
سکونت کر کے شہر مصر (القاہرہ) کو اپنا مسکن بنایا اسی شہر میں تعلیم و
تر بیت پائی اور اپنی زندگی کے بقیہ ایام صحراء قاہرہ کی بر قویۃ نامی بستی
میں گزار دیئے۔ آپ کی نقل مکانی کو کتب تراجم میں مختلف الفاظ میں
بیان کیا گیا ہے۔

”القاموس الاسلامی“ میں ہے:

”نسبه الى الصالحیۃ من نواحی دمشق التی ولد بها، ثم

هاجر الى مصر.....“ (2)

آپ کی نسبت دمشق کی نواحی بستی صالحیہ کی طرف ہے جہاں آپ پیدا ہوئے، پھر
آپ نے مصر کی طرف ہجرت کی۔ ”الرسالۃ المستطرفة“ میں ”نزول القاہرہ“ (3) کے الفاظ
منقول ہیں اور کتاب ”ازواج النبی“ کے مقدمے میں ہے۔

”انه ولد فی صالحیۃ دمشق، ثم انتقل الى مصر.....“ (4)

آپ نے اپنے زمانے کے جلیل القدر ماہر علوم و فنون علماء سے اکتساب فیض کیا اور

بلند علمی منصب و مرتبہ پر فائز ہوئے۔ آپ کے اساتذہ و مشائخ میں سے سرفہرست امام جلال الدین سیوطی علیہ الرحمہ (م 911ھ) کا نام آتا ہے۔ اور آپ کا شمار بھی ان کے اجل تلامذہ میں ہوتا ہے ”وكان الصالحی من اجل تلامیذ الحافظ السیوطی“ احمد عطیہ اللہ کے الفاظ ہیں ”وكان من تلامیذ الجلال السیوطی“

امام شامی اور تحصیل علم:

جب امام شامی علیہ الرحمہ کے زمانہ طالب علمی کا کھوج لگانے کی کوشش کی جاتی ہے تو اس سلسلہ میں مندرجہ ذیل بیانات ان کے تحصیل علم کے زمانے کی طرف اشارہ کرتے دکھائی دیتے ہیں۔

”اخذ عن الحافظ السیوطی والشہاب القسطلانی.....“ (3)

امام شامی نے حافظ سیوطی اور شہاب الدین قسطلانی سے اکتساب علم کیا۔

”واما شیوخہ الذین اخذ عنهم: ففی مقدمتهم الامام

الجلال السیوطی رحمہ اللہ تعالیٰ وکان الصالحی من

اجل تلامذتہ، کما اخذ عن الشہاب القسطلانی.....“ (4)

امام شامی نے جن شیوخ سے تحصیل علم کیا، ان میں سرفہرست امام جلال الدین سیوطی علیہ الرحمہ ہیں۔ (امام) صالحی ان کے اجل تلامذہ میں سے ہیں، اسی طرح انہوں نے شہاب قسطلانی علیہ الرحمہ سے بھی علم حاصل کیا۔ مذکورہ عبارات سے یہ بات واضح ہے کہ امام محمد بن یوسف صالحی الشامی امام سیوطی علیہ الرحمہ کے شاگردوں میں سے عالی مرتبہ شاگرد ہیں۔ اس اعتبار سے سیوطی علیہ الرحمہ کا تدریسی دور امام شامی علیہ الرحمہ کا تعلیمی (طالب علمی) دور بنتا ہے۔

الشیخ شمس الدین محمد بن یوسف صالحی الشامی نے مصر کے جلیل القدر ائمہ و مشائخ سے اکتساب علم کیا اور پھر اس وقت قاہرہ کے ”باب النصر“ کے باہر صحرائے قاہرہ کی برقوقیہ

نامی ہستی میں مستقل سکونت اختیار کی اور باقی ماندہ زندگی وہاں بسر کر دی۔

امام شامی کا علمی مقام

امام محمد بن یوسف صالحی الشامی، اپنے زمانہ کے اجل امام تھے اور اپنے ہم عصر علماء میں نہایت بلند مقام رکھتے تھے۔ وہ اپنی ذات میں علوم کا انسائیکلو پیڈیا تھے۔ وہ اپنے وقت کے بے مثل محدث، مفسر، مؤرخ، فقیہ، ادیب اور نحوی و لغوی عالم تھے۔ تالیفات شامی ان کی تبحر علمی پر شاہد عادل ہیں۔ آپ مختلف علوم و فنون میں مہارت تامہ رکھتے تھے اور اپنے وطن کے علمی حلقوں میں سند کا درجہ رکھتے تھے۔ آپ کے علمی مرتبہ اور وجاہت کو آپ کے ہم عصر اور بعد کے علماء نے مختلف الفاظ کے ساتھ بیان کیا ہے۔ آپ کے ہم عصر علامہ شعرانی علیہ الرحمہ کے الفاظ یہ ہیں:

”كان عالما صالحا مفننا في العلوم“ (1)

آپ صاحب علم، نیک اور علوم میں مہارت رکھنے والے تھے۔ الہیثمی المکی کا قول ہے:

صاحبنا الشیخ العلامة الصالح الفہامہ المطلع و الحافظ المتبع“ (2)

ہمارے ساتھی شیخ، علامہ، نیک (دین کو) بہت سمجھنے والے، (علوم میں معتبر،) (وسیع)

معلومات رکھنے والے اور ایسے حافظ (حدیث) تھے جن کی پیروی کی جاتی ہے۔

عبدالحی الکتانی لکھتے ہیں:

”هو الامام الحافظ محدث الديار المصرية ومسندها.....“ (3)

آپ امام، حافظ اور دیار مصریہ کے مستند (عالم دین) اور محدث ہیں۔ نیز شیخ ابوسالم

العیاشی نے آپ کو ”امام المحدثین وخاتمہ الحفاظ“ کے القاب سے خراج عقیدت پیش کیا

ہے (4) اور محمد بن جعفر الکتانی نے ”خاتمہ المحدثین“ (5) کے لفظوں کے ساتھ ان کی

محدثانہ بصیرت کو واضح کیا ہے۔ ایک لبنانی عالم ”عادل نوہض“ نے، امام شامی کو

مؤرخ، مفسر اور حافظ حدیث کے الفاظ سے یاد کیا ہے (6) اور عمر رضا کحالہ نے بھی

محدث، حافظ اور مورخ کے الفاظ لکھے ہیں۔ (7)

احمد عطیہ اللہ نے آپ کے بارے لکھا ہے:

”وكان من تلاميذ الجلال السيوطي وتوفر على علوم

الحديث و التاريخ.....“ (1)

امام محمد بن يوسف الصالحی الشامی علیہ الرحمہ کے تراجم کے تقریباً جملہ مآخذ اس بات پر متفق ہیں کہ آپ کا وصال 942ھ میں ہوا (1) ابن العماد حنبلی نے ”احمد الحنبلی“ م (1086ھ) کے حوالے سے نقل کیا ہے:

انه توفي يوم الاثنين رابع عشر شعبان اى من هذه السنة“ (2)

بے شک آپ اسی سن چودہ شعبان پیر کے دن فوت ہوئے۔

حاجی خلیفہ نے آپ کے بارے اس طرح بیان کیا ”الشیخ محمد بن یوسف بن علی الدمشقی الصالحی، نزیل القاہرہ التونی سہ 942م“ (3)

تالیفات:

امام شامی علیہ الرحمہ کی متعدد فنون میں تالیفات ہیں، جو ان کے علمی تجربہ پر دلالت کرتی ہیں۔ ذیل میں حروف تہجی کی ترتیب سے ان کتب کا ذکر کیا جائے گا جو ”شذرات الذہب“ جلد سابع کے صفحہ (151) پر ابن العماد حنبلی نے، کتاب ”ازواج النبی“ کے مقدمہ میں صفحہ (11-13) پر محمد بن نظام الدین الفیثی نے اور ”سمل الہدی والرشاد.....“ جلد اول کے مقدمہ میں صفحہ (39-40) پر الشیخ عادل احدم عبدالموجود اور الشیخ علی محمد معوض نے درج کی ہیں:

(1) الآیات العظيمة الباهرة فی معراج سید اہل الدنیا والآخرة

(2) اتحاف الاریب بخلصة الأعاریب

(3) الاتحاف بتمییز ماتبع فیہ البیضاوی وصاحب الکشاف

(4) اتحاف الراغب الواعی فی ترجمة ابی عمر و الاوزاعی

(5) تفصیل الاستعاذة فی بیان کلمتی الشهادة

(6) الجامع الوجیز الخادم للغات القرآن العزیز

(7) الجواهر النفائس فی تحبیر کتاب العرائس

(8) رفع القدر و مجموع الفتوة شرح الصدر و خاتم النبوة

(9) سبل الہدی والرشاد فی سیرة خیر العباد

(10) شرح الآجرومۃ فی النحو

(11) عقود الجمال فی مناقب ابی حنیفة النعمان

(12) عین الاصابة فی معرفة الصحابة

(13) الفتح الرحمانی فی شرح أبیات الجرجانی

(14) الفضل الفائق فی معراج خیر الخلائق

(15) الفوائد المجموعة الاحادیث الموضوعة

(16) كشف اللبس فی رد الشمس

(17) مرشد السالک الی الفیة ابن مالک

(18) مطلع النور فی فضل الطور وقمع المعتدی الکفور

(19) النکت علی الفیة ابن مالک و علی الشذور والکافیة والشافیة

والتحفة

(20) النکت المهمات فی الکلام علی الابناء والبنین والبنات

(21) وجوب فتح همزة ”أن“ و کسرہا وجواز الامرین

(22) النکت البدیعات علی الموضوعات

عقود الجمان کی تالیف کا پس منظر

امام ابو حنیفہ رحمۃ اللہ علیہ اپنی غیر معمولی شخصیت اور علم فقہ کے میدان میں نمایاں خدمات کی بنا پر تاریخ امت میں ممتاز حیثیت کے حامل ہیں۔ آپ نے فہم حدیث استخراج مسائل اور استنباط احکام میں ایک نئی طرز فکر و منہاج کی بنیاد رکھی اور فقہ میں ایک مستقل مسلک کے بانی ٹھہرے، آپ کے افکار و نظریات کو جہاں علمی حلقوں میں غیر معمولی پذیرائی حاصل ہوئی اور آپ کی تعریف و توصیف کی گئی وہاں بعض حلقوں میں آپ طعن و تنقید کا نشانہ بھی بنے۔ آپ کے بارے میں یہ بات پھیلا دی گئی کہ آپ رائے اور قیاس کو قرآن و سنت پر ترجیح دیتے ہیں۔ بعض لوگ آپ کے عجمی النسل ہونے کو کم تر تصور کرتے ہوئے آپ سے بغض و حسد کرتے تھے امام صاحب نے معاصرین کی بعض آراء اور فیصلوں پر سخت تنقید بھی کی اس وجہ سے بھی آپ کی مخالفت ہوئی۔ محدثین نے جن میں امام ابو بکر عبد اللہ بن محمد بن ابی شیبہ امام بخاری حمیدی، امام نسائی دارقطنی ابن عدی اور حاکم شامل ہیں امام صاحب پر حدیث کے حوالے سے نقد کیا ہے۔

امام ابو بکر احمد بن علی الخطیب بغدادی (م 463ھ) نے اپنی کتاب تاریخ بغداد میں امام اعظم کے مناقب و محامد اور نقد و جرح پر ایک وسیع باب قائم کیا ہے۔ اس کتاب کے رد میں بھی کئی کتب تالیف کی گئیں۔ صاحب عقود الجمان خطیب بغدادی کے متعلق لکھتے ہیں۔ انہوں نے امام ابو حنیفہ کے متعلق ناروا باتیں لکھ کر اپنی کتاب کو سخت داغدار کر دیا ہے اور ہدف ملامت بن گئے ہیں۔

یہی وہ اسباب و محرکات تھے، جن کو پیش نظر رکھ کر امام شامی نے امام اعظم کے احوال و آثار اور فضائل و مناقب پر یہ کتاب مرتب کی۔ امام شامی نے کتاب کے شروع میں مقدمہ لکھا ہے اور اس میں چھ فصول قائم کی ہیں۔ پہلی فصل میں وہ بتاتے ہیں کہ اتفاق و اتحاد پوری امت کے لئے مطلوب ہے تفرقہ اور اختلاف سے منع کیا گیا ہے۔ اور یہ کہ تمام

مجتہدین اللہ تعالیٰ کی طرف سے ہدایت پر تھے۔ ان کے مناقب مشہور ہیں۔ پھر قرآن و سنت کے حوالے اتحاد امت پر نصوص پیش کی گئی ہیں۔ امام شامی نے فقہی اختلاف کو امت کے لئے نعمت کبیرہ قرار دیا ہے: لکھتے ہیں:

اعلم ان اختلاف المذاهب فی هذه الملة نعمة كبيرة

وفضيلة عظيمة وله سر لطيف ادر كه العالمون

پھر فرماتے ہیں کہ میں نے بعض جہلا سے یہ بات سنی ہے کہ وہ کہتے ہیں:

رسول اللہ ﷺ تو ایک شریعت لے کر آئے۔ مگر یہ مذاہب اربعہ کہاں سے آگئے؟ حالانکہ حقیقت یہ ہے کہ:

وقد وقع الاختلاف فی الفروع بین الصحابة رضی اللہ

عنہم وهم خیر الامة

مقدمہ میں ہی غیبت اور بہتان طرازی کی حرمت پر نصوص پیش کرنے کے بعد تنبیہ کے تحت لکھتے ہیں:

لعلک ان تقول ان لکلام من تکلم فی الامام ابی حنیفة

لیس مثل هذا الامام الذی شهد بزہدہ وورعہ و تحريمہ

و حسن عبادتہ و علمہ و صدقہ و ولايتہ الائمة ممن

عاصرہ و رآہ، فکیف لایکون کلام من لم یرہ غیبة

فاحشة، و کلام من تکلم فیہ ممن عاصرہ مردود غالبہ

حسد، و نسب الیہ جماعة اشیاء فاحشة لاتصدر عن

یوصف بادنئی دین و هو منها برئ قصدوا بها شینہ

و عدم ذکرہ (و یابی اللہ الا ان یتم نورہ)

پھر لکھا کہ ائمہ مجتہدین میں سے ہر ایک کی سیرت نہایت خوبصورت ہے۔ اور ان کے متعدد کرامات ہیں۔ وہم اولیاء اللہ لاشک فیہم کہ وہ اللہ تعالیٰ کے محبوب ہیں اس میں کوئی شک نہیں۔ اس کے بعد اولیاء اللہ کے فضائل و مناقب احادیث مبارکہ سے سنائی ہیں۔

مقدمہ کے بعد امام شامی نے امام اعظم کی ولادت سے لے کر آپ کی علمی مقام مرتبہ، فقہی، بصیرت، فقہی اصول، آپ کے فضائل و عادات اور فضائل مناقب پر 126 ابواب قائم کئے ہیں۔ ان میں تفصیل کے ساتھ آپ کا تذکرہ کیا ہے۔

امام شامی امام اعظم ابو حنیفہ کے نام گرامی کا ذکر کرتے ہوئے لکھتے ہیں:

آئمہ اس پر متفق ہیں کہ آپ کا نام نعمان ہے۔ نعمان کی اصل ایسا خون ہے جس سے بدن کا ڈھانچہ قائم ہوتا ہے۔ بعض نے کہا ہے نعمان کا معنی روح ہے۔ پس امام ابو حنیفہ کی وجہ سے فقہ اسلامی کا ڈھانچہ قائم ہے اور آپ ہی فقہ کے دلائل اور مشکلات کے حل کی بنیاد ہیں۔

امام اعظم رحمۃ اللہ علیہ کے حق میں نبی اکرم ﷺ کی بشارت پر احادیث کا ذکر کرتے ہوئے لکھتے ہیں۔

قال الشيخ رحمه الله فهذا اصل صحيح المعتمد عليه في الشبارة والفضيلة نظير الحديثين الدين في الامامين ويستغنى به عن الخبر الموضوع

ہمارے شیخ علامہ جلال الدین السيوطی کہتے ہیں کہ:

”امام اعظم کے حق میں بشارت اور فضیلت پر یہ حدیث اصل اور صحیح ہے۔ جس پر اعتماد کیا جاتا ہے۔ جس طرح پہلی روایات میں امام

مالک اور شافعی کی بشارت تھی امام اعظم کے حق میں یہ صحیح حدیث موضوع روایات سے بے نیاز کر دیتی ہے۔ اور وہ حدیث ہے:

لو كان الدين معلقاً بالثريا لذهب به رجل من فارس
او قال من ابنا فارس حتى يتناولہ (مسلم کتاب فضائل الصحابة)

امام شامی نے لکھا ہے امام ابو حنیفہ کا شمار تالین میں ہوتا ہے۔ آپ نے مشہور صحابی رکن بن مالک رضی اللہ عنہ کی زیارت کی۔ اس کے علاوہ امام ابو حنیفہ نے جن علماء کرام سے حدیث کی سماعت کی ان میں سے ہر ایک کی تفصیلات بیان کرتے ہوئے ان پر کلام کیا ہے اور اپنے شیخ علامہ جلال الدین سیوطی کی یہ روایت نقل کی ہیں۔

قال ابن المارک ابو حنیفہ افقه الناس قال الشافعی

الناس فی الفقه عیال علی ابی حنیفہ

امام شامی نے امام اعظم کے تین سو چھ (306) شیوخ حدیث کے نام حروف تہجی کے اعتبار سے لکھے ہیں۔ جن سے آپ نے استفادہ کیا اور اسی طرح انہوں نے امام صاحب سے اخذ و استفادہ کیا ہے ان کے اسماء گرامی کی بس تفصیلات مع امکان بیان کی ہیں۔

امام شامی امام اعظم رحمۃ اللہ علیہ کے ان اصولوں اور قواعد کی تفصیلات بھی بیان کیں جن پر انہوں نے اپنے مذہب کی بنیاد رکھی ہے۔ امام عبد اللہ بن مبارک کا قول روایت کیا ہے جس میں انہوں نے فرمایا ہے کہ امام اعظم نے فرمایا:

اذا جاء الحديث عن رسول الله ﷺ فعلى الراس

والعين اذا جاء عن الصحابة اخترنا ولم نخرج من قولهم

واذا جاء عن التابعين زاحمنا بهم

امام شامی نے امام اعظم کے خصائص امتیازات بیان کئے۔ جو ان کو دیگر ائمہ کے مقابلہ میں حاصل ہیں:

- (1) ان میں پہلی خصوصیات و امتیاز یہ بیان فرمایا ہے کہ ”آپ کی ولادت کا زمانہ ایسا ہے کہ اس وقت صحابہ کرام رضوان اللہ کی ایک کثیر تعداد موجود تھی۔
- (2) دوسری خصوصیت یہ لکھی ہے کہ آپ نے بعض صحابہ کرام کی زیارت فرمائی۔
- (3) آپ نے تابعین کے زمانہ میں اجتہاد فرمایا اور فتویٰ دیا۔
- (4) امام اعظم کو یہ امتیاز اور فضیلت بھی حاصل ہے کہ ائمہ کبار نے ان سے اخذ و استفادہ کیا جیسے عمرو بن دینار۔
- (5) امام اعظم نے چار ہزار کے قریب تابعین سے اخذ و استفادہ کیا۔
- (6) امام صاحب کے اصحاب اور تلامذہ نے جس قدر آپ کی رائے سے اتفاق کیا اور اخذ و استفادہ کیا بعد میں آنے والے ائمہ کے اصحاب میں یہ نظر نہیں آتا۔
- (7) آپ ہی پہلے شخص ہیں جنہوں نے علم فقہ کو مدون فرمایا اور ابواب میں ترتیب لگائی آپ کے بعد امام مالک نے آپ کی پیروی کی۔
- (8) آپ کا مذہب کئی ممالک میں پھیل گیا جیسے ہند، سندھ، روم، ماوراء النہر، بلاد الحجاز وغیرہ۔
- (9) آپ نے ہمیشہ اہل علم پر اپنا مال و دولت خرچ کیا اور کبھی بھی تحفہ قبول نہیں کیا۔
- (10) آپ کی جب موت آئی اس وقت آپ سجدہ میں تھے۔
- (11) نماز روزہ، کثرت عبادت و ریاضت، حج و عمرہ کی وجہ سے آپ کی شہرت تواتر کا درجہ رکھتی ہے۔

اس کے علاوہ 23 باب میں امام شامی نے امام اعظم کی کثرت روایت حدیث کا ذکر کیا ہے اور ان معترفین کا رد کیا ہے جو یہ کہتے ہیں کہ امام صاحب نے حدیث سے بہت کم اعتناء

کیا ہے۔ امام شامی نے ان اسناد کا ذکر کیا ہے جن میں آپ کی روایت کی تخریج کی گئی ہے۔ آپ نے کہا تھا ان الامام اباحنیفہ رحمۃ اللہ تعالیٰ من کبار حفاظ الحدیث اور عدم کثرت روایت کی وجہ بیان کی ہے کہ آپ زیادہ تر روایت سے مسائل کا استنباط کرنے میں مشغول رہے۔ امام شامی نے اسانید کا ذکر کیا ہے اور 40 احادیث کی تفصیلات بیان کی ہیں جن میں جو امام ابوحنیفہ سے روایت کی گئی ہے۔

امام صاحب کی شان میں جن ائمہ نے اشعار لکھے ان کے اشعار نقل کئے ہیں:

آخر میں امام شامی نے امام صاحب کے ناقدین کے اقوال پر جرح کی ہے اور مختصر اور اصولی جوابات دیئے ہیں امام صاحب کے ناقدین میں اہل الحدیث کا ایک گروہ شامل ہے۔ مصنف ابن ابی شیبہ میں صاحب کتاب نے مستقل ایک فصل قائم کی ہے جس کا عنوان ہے:

هذا ما خالف به ابو حنیفۃ الاثر الذی جاء عن رسول
 اللہ ﷺ اس کے تحت انہوں نے یہ دعویٰ کیا ہے کہ امام صاحب
 نے 125 مسائل میں احادیث و آثار کی مخالفت کی ہے۔ امام شامی
 نے عقود الجمان میں ان کے مختصر اور اصولی جوابات دیئے ہیں۔



حواشی و حوالہ جات

- (1) جرجی زیدان، تاریخ آداب اللغة العربیة 306/2
- (2) کحالة (عمر رضا) معجم المؤلفین 131/12
- (3) الفتح (محمد نظام الدین) مقدمة کتاب از وایح النبی: 9
- (4) الزرکلی (خیر الدین) الاعلام 155/7، عادل نو محض، معجم المفسرین 657/2

امام اعظم رحمہ اللہ اور اُن کی مجلس شوریٰ

ڈاکٹر سید قمر علی زیدی

پروفیسر شعبہ عربی، پنجاب یونیورسٹی لاہور

امام اعظم رحمۃ اللہ علیہ اور ان کی مجلس شوریٰ

ڈاکٹر سید قمر علی زیدی

دین تفصیلی ہدایات کے ساتھ انسانوں کی رہنمائی کرتا ہے۔ دین کا سرچشمہ ہدایت قرآن شریف اپنی وضاحت کے لئے قول رسول ﷺ کو معتبر ترین جانتا ہے۔ کثیر آیات نبی علیہ السلام کے شارع و مقنن ہونے پر صراحتاً دلالت کرتی ہیں وصال النبی ﷺ کے بعد تشریعات دینیہ اور قانون سازی کے لئے افراد کی اہمیت و منافع احکام و ہدایت قرآن و سنت سے بطریق روشن ثابت و مسلم ہے۔

قل هل يستوى الذين يعلمون والذين لا يعلمون (۱)

کی شہادت اورہ الراسخون فی العلم کی دلالت نیز فاسئلوا

اہل الذکر ان کنتم لاتعلمون (۲)

کی ہدایت یہ ارشاد فرماتی ہے کہ ایسے افراد غماز تعلیمات نبوت علی صاحبہا الصلوٰت والتسلیمات ہوں جو علم ظاہر کا پیکر اور انوار باطنیہ کا مرقع ہو۔ جو اوج ثریا تک پہنچے اور آسمانی حقیقتوں سے باخبر ہو، دامن نبوت کا پناہ گیر ہو اور بارگاہ رسالت ہی کو مصدر قانون و اخلاق جان کر اپنا فکری منشور یہ قرار دے:

یا سید السادات جنتک قاصدا (۳)

اے سب سرداروں کے آقا ارادے باندھ کر تیری درگاہ پر حاضر ہوں۔

کائنات کے مومن انسانوں کو فطرت و احکام فطرت سے آشنا کرتے ہوئے رسول آخر الزماں ﷺ نے اپنے نائبین کو قانون فہمی اور قانون سازی کا وہ ذوق سلیم عطا فرمایا کہ انسانوں کی زندگی کو مہذب کر دیا اور تہذیب سکھانے والے ان قانون سازوں نے مذہب و سب سے کا ایسا تصور دیا کہ ان کی باتیں معجزہ فکر و فن نظر آتی ہیں۔

بارگاہ نبوت کے تربیت یافتہ عبداللہ بن مسعود رضی اللہ عنہ ہیں۔ محبوب خدا ﷺ کی دعاؤں کو خوب سمیٹا ہے۔ ہر بات احتیاط و عقیدت سے پہلے باندھی نہیں بلکہ اپنی ذات میں اتاری۔ اس لئے لوگ انہیں ”کنیف العلم“ علم کی گھڑی کے نام سے یاد کرتے تھے۔

انہوں نے اجلہ اکابر صحابہ کرام رضوان اللہ علیہم اجمعین کے روشن و مدلل افکار کو سمیٹا، تجزیہ کیا، مشاورت کی اور اپنے ذہن کو ایک فردی نہیں اجتماعی پھیلاؤ کے دائرے میں منتقل کیا اور احکامات کو طرز منظم عطا فرمائی۔ عبداللہ بن مسعود رضی اللہ عنہ کا دبستان اختلاف و اتفاق کی وہ متوازن تطبیق ہے جسے اصحاب فقہ بخوبی سمجھتے ہیں۔

صحابہ کرام رضی اللہ عنہم کا دور رخصت ہوا۔ اسلامی تاریخ و جغرافیہ میں بہت واضح تبدیلی آچکی تھی اور مزاجوں کا اختلاف و اختلاط فکر کے نئے زاویوں کو جنم دے رہا تھا۔

محکمات قوانین اور مزمومات فرامین میں ایک تصادم کی صورت پیدا ہونے لگی تو ملت اسلامیہ کو ایک ایسی پکددار اور قابل عمل قانون سازی کی ضرورت محسوس ہوئی جو مختلف زمان و مکان کے طبائع کو پیش نظر رکھتے ہوئے پوری ملت اسلامیہ کی قانونی و عمرانی ضروریات کو پورا کرے۔

پہلی صدی ہجری اپنے تکمیلی مراحل میں تھی یعنی 80 ہجری کا سال شروع تھا گویا اسلام کی پہلی صدی نئے قانونی ورلڈ آرڈر کی ضرورت محسوس کر رہی تھی۔ اس بڑے کام کی انجام دہی کے لئے ایک ایسے وجود معتبر کی ضرورت تھی جو طبائع انسانیہ کی روح تک میں جھانک لے اور قرآن و سنت کی روشنی میں فطرت کی حاجات کے مطابق اسلامی قانون سازی کی

مستحکم روایات کو جنم دے اور اپنے زمانے کے نمائندے زر خیز ذہنوں کو زیادہ سے زیادہ مسائل پر متفق کرے اور اجماع امت کا حقیقی مفہوم لغت شریعت وفقہ کو عطا کرے۔

آپ افراد بزرگان کی سیرت کا مطالعہ کرتے جائیے۔ آپ کی نظر اگر جامع کمالات پر ٹھہر جائے تو بلاشبہ آپ اسے امام اعظم ابو حنیفہ رحمۃ اللہ علیہ کے نام بلند سے پکاریں گے۔ امام ابو حنیفہ علیہ الرحمۃ الرضوان افکار کا سنگم، مذاہب کا امتزاج اور علم و روحانیت کا وہ مرج البحرین ہیں کہ بلند مجتہد صوفی اور عظیم عرفانی مفکر حضرت داتا گنج بخش علیہ الرحمۃ نے گواہی دی کہ میں نے دیکھا کہ مزار بلال رضی اللہ تعالیٰ عنہ کے سر ہانے تھا یعنی ملک شام میں ان کے مزار کے سر ہانے سوراخا تھا اور خواب میں دیکھتا ہوں کہ میں مکہ معظمہ میں موجود ہوں، رسالت پناہ ﷺ باب بنی شیبہ سے تشریف لارہے ہیں اور ایک معمر بزرگ کو اپنے پہلو میں اس طرح لئے ہوتے ہیں جیسے کوئی بچہ کو شفقت سے لیتا ہے۔ میں فرط محبت سے آگے بڑھ کر قدم بوس ہوا۔ دل میں سوچا کہ یہ پہلوئے مصطفیٰ ﷺ میں خوش نصیب کون ہے۔ نور نبوت نے میرے ارادہ قلبی پر خبر پڑھی اور سید کائنات ﷺ نے ارشاد فرمایا کہ یہ تیرا امام ہے اور تیرے شہر والوں کا امام یہ ابو حنیفہ رحمۃ اللہ علیہ ہے۔

داتا صاحب رحمۃ اللہ علیہ فرماتے ہیں کہ:

ابو حنیفہ وہ پاک ہستی ہیں جو اوصاف طبع سے فانی ہو کر احکام شرع کے ساتھ باقی وقائم ہیں، اور ان کو چلانے والے خود ہادی کونین ﷺ ہیں کیونکہ باقی الصفت میں احتمال خطا باقی رہتا ہے۔ (۴)

سرکار رسالت پناہ ﷺ نے جناب ابو حنیفہ کو امام قرار دیا۔ ایک روایت یہ بھی ہے کہ جناب نعمان ابن ثابت کے والد کو جب حضرت علی رضی اللہ عنہ کی خدمت میں پیش کیا گیا تو حضرت علی رضی اللہ عنہ نے اپنا العابد بن ان کے منہ میں ڈالا تھا۔

حضرت امام ابو حنیفہ رحمۃ اللہ تعالیٰ علیہ نے مسلمانوں کے دو مشہور اور بڑے دبستانوں

سے فیض حاصل کیا تھا یعنی صحابہ و اہل بیت۔ صحابہ کا سلسلہ جناب حماد بن سلمان سے ہوتا ہوا جناب عبد اللہ بن مسعود رضی اللہ عنہ تک پہنچتا ہے اور دوسرا سلسلہ امام جعفر صادق رضی اللہ عنہ سے ہوتا ہوا جناب سیدنا علی المرتضیٰ رضی اللہ عنہ تک پہنچتا ہے۔ یوں یہ شجر علمی اصول مشترک سے ملتے ہوئے اصل الاصول سید کائنات ﷺ سے مربوط ہو گیا ہے کیونکہ:

اصل الاصول بندگی اس تاج وری کی ہے

ہاں! أصلها ثابت و فرعها فی السماء (۵)

اسی کو کہتے ہیں ابو حنیفہ کا وجود کلمہ طیبہ کا مصداق ہے۔ تائید میں شیخ الاسلام علامہ علاؤ الدین صلفی کا قول یہ ہے:

ان أبا حنیفة النعمان عن أعظم معجزات المصطفیٰ ﷺ بعد القرآن

جناب ابو حنیفہ رحمۃ اللہ علیہ کے بارے میں امام شافعی رحمۃ اللہ علیہ کا یہ قول کہ فقہ میں سب لوگ ابو حنیفہ رحمۃ اللہ علیہ کی اولاد ہیں۔ جو شخص فقہ سیکھنا چاہے اسے امام ابو حنیفہ رحمۃ اللہ علیہ کے شاگردوں کا دامن پکڑنا چاہئے۔ یہ ایک مبنی بر حقیقت اظہار عقیدت ہے، امام اعظم رحمۃ اللہ علیہ کے شاگردوں میں جہاں مشاہیر کا نام آتا ہے وہاں پر امام بخاری رحمۃ اللہ علیہ کے استاذ حضرت مکی ابن ابراہیم امام بلخ رحمۃ اللہ علیہ التوفی 140ھ کا نام بھی اس اعتراف کے ساتھ تاریخ میں موجود ہے کہ امام صاحب متقی تھے، زاہد و صادق تھے اور اہل زمانہ میں سب سے زیادہ حافظ حدیث تھے۔ اس لئے امام نے اپنے اصحاب مشاورت کا چناؤ کرتے ہوئے بنیادی طور پر تین معیارات کو پیش نظر رکھا ہے۔

تقویٰ، زہاد و قرآن و حدیث میں وسعت نظری۔

امت کی خیر خواہی اور بہتری کے لئے جو سب سے اہم خدمت امتیازی شان سے سرانجام دی ہے وہ ہے اصحاب مشاورت کی وہ علمی مجلس جس نے فقہی مسائل کا نہایت وسعت فکری اور وقت نظری سے جائزہ لے کر معروضی و تقدیری مسائل کا ذخیرہ مدون کر دیا۔

امام صاحب کی مجلس مشاورت کی تکوین دراصل ایک وسیع فکر اور ہمہ پہلو مسائل حیات کے حل کی خاطر تھی۔ پیش آمدہ مسائل کے اسباب و غایات اور بواعث معلوم کرنے کے لئے نہایت غور و خوض فرماتے تھے۔ بازار میں جا کر لوگوں سے لین دین کرتے اور فقہ و حدیث کی طرح ان کی معاشرتی زندگی کا مطالعہ کرتے تھے۔ عقائد اور امور سیاسیہ پر لوگوں سے مثبت بحث فرماتے تھے۔ اسی سبب سے لوگوں کے طرز فکر کے بارے میں ان کی آراء نہایت درست اور مبنی بر حقیقت ہوتی ہیں۔ سیدنا ابو حنیفہ رحمۃ اللہ علیہ نے عامۃ الناس کے نمائندہ اجتماعی افکار کو جمع کرنے کے لئے جو مجلس مشاورت ترتیب دی تھی، چشم فلک نے اہل دانش و اصحاب رائے کا اتنا بڑا اجتماع پھر نہ دیکھا۔ ابو حنیفہ رحمۃ اللہ علیہ کو جو خشیت الہی نصیب ہوتی تھی، یہ ایک علیحدہ مستقل موضوع ہے اور ان کی یہی خشیت جواب دہی کے خوف کا سبب بنی۔ انہوں نے یہ حدیث پڑھی تھی کہ خدا علم کو ایک دفعہ میں نہیں اٹھالیتا بلکہ علماء کی موت کے ذریعے سے علم اٹھالیا جاتا ہے اور جاہل لوگ سردار بن جاتے ہیں جو نا سمجھی سے احکامات صادر کرتے ہیں۔

اسی خدشہ قلبی کا تقاضا تھا کہ آپ نے ہر فن و فکر کے قد آور رجال کو اپنی مجلس مشاورت کا رکن بنایا۔ ان میں امام زفر تو مشہور ترین ہیں۔ عبد اللہ بن مبارک اور فضیل بن عیاض اور حضرت داؤد بن نصیر الطائی جیسے صاحبان وصل و مشاہدہ بھی شامل تھے۔ مفسرین میں سے و کچ ایک بڑا نمائندہ نام ہے، فقہ میں حسن بن زیاد کو کون نہیں جانتا اور حفص جیسے ماہر حدیث بھی شامل ہیں اس کے علاوہ خارجہ بن مصعب آپ کے مشیر خاص تھے۔ عافیہ نامی ایک شاگرد بھی بحث میں شریک ہوتے تھے۔ اس کے علاوہ جن اصحاب نے تدوین فقہ میں معاونت فرمائی، علماء کی اور بحث میں حصہ لے کر نتائج مرتب فرمائے ان میں سے بعض اہم ترین تلامذہ کا مختصر ترین تعارف پیش کرتے ہیں:

حضرت ابو یوسف رحمۃ اللہ علیہ (113ھ-187ھ)

یہ یعقوب بن ابراہیم انصاری ہیں، بغداد میں پیدا ہوئے۔ پھر ہارون الرشید کے عہد میں قاضی القضاۃ (چیف جسٹس) کے عہدے پر فائز ہوئے۔ علامہ ڈھمی نے آپ کو حفاظ حدیث میں شمار کیا ہے۔ امام احمد بن حنبلؒ اور یحییٰ بن معینؒ آپ کے شاگرد تھے۔ فقہ کی تدوین میں آپ امام اعظمؒ کے دست راست تھے۔ (۶)

امام محمد بن الحسن رحمۃ اللہ علیہ (135ھ-189ھ)

ابو عبد اللہ محمد بن حسن الشیبانی امام اعظم رحمۃ اللہ علیہ کے شاگرد تھے۔ علماء نے آپ کو فقہاء میں شمار کیا ہے لیکن حدیث دانی میں بھی آپ رتبہ امامت پر فائز ہیں۔ امام شافعیؒ فرماتے تھے کہ جب حسن شیبانی رحمۃ اللہ علیہ کوئی مسئلہ بیان فرماتے تھے تو یوں لگتا تھا کہ وحی اتر رہی ہے۔ (۷)

امام یحییٰ بن سعید القطان رحمۃ اللہ علیہ

فہم رجال کے بانی یحییٰ بن سعید ہیں۔ حافظ ڈھمی نے یہ وضاحت کی ہے، یہ امام اعظم رحمۃ اللہ علیہ کے درس میں شریک رہتے تھے۔ (۸)

حضرت عبد اللہ بن مبارک رحمۃ اللہ علیہ

امام نووی نے ان کا تعارف یوں کرایا ہے کہ وہ امام جس کی امامت اور جلالت پر ہر باب میں اجماع کیا گیا ہے، چار ہزار شیوخ سے حدیث پڑھی اور امام اعظم کے قریبی شاگرد تھے۔ بخاری و مسلم میں آپ سے سینکڑوں حدیثیں روایت کی گئی ہیں۔ (۹)

یحییٰ بن زکریا بن ابی زید رحمۃ اللہ علیہ

حافظ الحدیث تھے۔ امام بخاری کے استاذ علی بن المدینی کہا کرتے تھے، یحییٰ کے

زمانے میں علم کا خاتمہ ہو گیا۔ یہ امام اعظم رحمۃ اللہ علیہ کے بزرگ ترین شاگرد تھے۔ (۱۰)

امام وکیع بن الجراح رحمۃ اللہ علیہ

یہ مفسر تھے، محدث تھے، یہ امام اعظم رحمۃ اللہ علیہ کے شاگرد خاص تھے۔ (۱۱)

یزید بن ہارون رحمۃ اللہ علیہ

یہ فن حدیث میں امام صاحب کے شاگرد تھے۔

حضرت داؤد بن نصیر الطائی رحمۃ اللہ علیہ

یہ بلند وجود بزرگ راہ سلوک کے شہسوار، عالم روحانیت کے پیشوا کہ اتنے بلند علم ظاہری میں کہ امام محمد بھی ان سے مسائل پوچھا کرتے تھے، صوفیہ کے مرشد ہیں (۱۲)

امام زفر رحمۃ اللہ علیہ

یہ بلند پایہ محدث جو صاحبان حدیث کی مجلس میں امام کہلاتے تھے، عربی النسل تھے اور قیاس میں مجتہدانہ شان کے حامل تھے۔ (۱۳)

امام عبدالرزاق بن ہمام رحمۃ اللہ علیہ

محدث ذہبی نے انہیں اعلام ثقات میں یکتا لکھا ہے، بخاری و مسلم کی روایات ان سے بھری پڑی ہیں ان کو امام اعظم رحمۃ اللہ علیہ سے حدیث میں تلمذ حاصل تھا۔

حضرت حفص بن غیاث رحمۃ اللہ علیہ

یہ بہت بڑے محدث کثیر الحدیث تھے، ان سے احادیث کی روایت تین یا چار ہزار ہے۔ یہ بھی امام صاحب رحمۃ اللہ علیہ کے ارشد تلامذہ میں سے تھے۔ (۱۴)

تدوین فقہ میں یہ حضرات بھی شامل ہیں:

قاسم بن معر رحمۃ اللہ علیہ

حدیث وفقہ وادب عربی میں بے نظیر تھے۔ امام محمد رحمۃ اللہ علیہ نے بھی ان سے استفادہ کیا ہے کوفہ کے قاضی تھے۔ (۱۵)

اسد بن عمرو رحمۃ اللہ علیہ

یہ پہلے شخص ہیں جن کو امام اعظم رحمۃ اللہ علیہ کی مجلس تصنیف میں تحریر کا کام سپرد ہوا، علم و فضل میں کامل تھے، بغداد کے قاضی رہے۔ (۱۶)

علی بن المسهر الکوفی رحمۃ اللہ علیہ

موصل کے قاضی تھے، سفیان ثوری رحمۃ اللہ علیہ نے امام اعظم رحمۃ اللہ علیہ کی تصنیفات پر انہی کے ذریعے اطلاع پائی تھی۔ (۱۷)

عافیہ بن یزید الاودی الکوفی رحمۃ اللہ علیہ

عافیہ بن یزید کے بغیر امام ابوحنیفہ مجلس تصنیف میں کسی مسئلے کو قلمبند کرنے سے منع فرماتے تھے۔ (۱۸)

ان کے علاوہ حبان اور مندول ہیں۔ (۱۹)

یہ اصحاب و تلامذہ امام اعظم کا مختصر ترین تعارف بیان کیا گیا ہے، اب ذرا ہم مجلس مشاورت کے طریقے کا ذکر کرتے ہیں۔

امام ابوحنیفہ علیہ الرحمۃ والرضوان ان میں ایک مسئلہ پیش کرتے اور ہر ایک کی معلومات اور اس کے لئے حل دریافت اور پھر اپنی رائے بھی پیش فرماتے تھے اور مہینہ بھر بلکہ اس سے زیادہ بھی مناظرہ جاری رہتا اور جب کسی رائے پر دلائل پوری طرح واضح ہو جاتے تو پھر ابو یوسف رحمۃ اللہ علیہ اس کو لکھ لیا کرتے تھے یعنی یوں کہہ لیجئے کہ امام اعظم نے دیگر ائمہ کی طرح انفرادی کوشش اور تنہا استبدادی رائے کی بجائے اپنے مذہب کا انحصار مشورہ پر رکھا

ہے۔ ایک مرتبہ کسی نے پوچھا یہ مسئلہ ہے اور صحابہ کرام رضی اللہ تعالیٰ عنہم اس مسئلے پر متفق نہ ہو سکے تھے۔ آپ کیونکر قطعی رائے ظاہر کرتے ہیں۔

امام صاحبؒ نے جواب دیا کہ آپ کا خیال کیا ہے کہ میں نے بے سبب رائے قائم کر لی ہے۔ میں نے خاص اس مسئلے پر غور و خوض کیا ہے اور پھر اس کے مماثل چیزیں ڈھونڈیں اور ہر صحابی رضی اللہ عنہ کے قول کی مسلمہ اصولوں پر جانچ پڑتال کی ہے۔ امام اعظم رحمۃ اللہ علیہ کے وضع کردہ مسئلے پانچ لاکھ تک پہنچ گئے تھے۔ جن میں صرف ونحو اور حساب کی ایسی باتوں کو بھی دخل تھا کہ ان کے استخراج سے عربی زبان اور علم جبر و مقابلہ کے ماہرین کے چھکے چھوٹ جائیں۔ پھر اہم ترین مقام یہ ہے کہ ابو حنیفہ رضی اللہ تعالیٰ عنہ نے مسائل کی نئی جہات سے روشن فکر کو اپنے مشیروں اور تلامذہ کے سامنے رکھا۔

☆☆☆

حواشی و تعلیقات و حوالہ جات

- ۱۔ سورۃ الزمر: 9
- ۲۔ سورۃ النحل: 43
- ۳۔ قصیدہ امام اعظم
- ۴۔ علی ابن عثمان الجویری، الشیخ المعروف بہ حضرت داتا گنج بخش، کشف المحجوب ترجمہ سید محمد فاروق القادری، طبع دوم 2001ء فرید بکسٹال، لاہور۔ پاکستان، ص 230-231۔
- ۵۔ سورۃ ابراہیم: 24
- ۶۔ امام ابو یوسف کوفہ میں پیدا ہوئے اور یہاں ہی نشوونما پائی مگر ساری زندگی بغداد میں گزاری۔ خلیفہ محمد مہدی بن منصور نے بصرہ کا قاضی القضاۃ مقرر کیا۔ (تاریخ بغداد: خطیب بغدادی، مناقب الامام الاعظم، محمد بن محمد الکردری، ترجمہ فیض احمد اویسی، مقامات امام اعظم۔ مکتبہ نبویہ لاہور۔ 2000ء، 1421ھ، ص: 479، میزان الاعتدال)
- ۷۔ امام محمد بن حسن، واسط (عراق) میں پیدا ہوئے۔ بغداد میں سکونت اختیار کی۔ خطیب بغدادی کے مطابق آبائی وطن الجزیرہ ہے۔ (مناقب الامام اعظم، ص: 519)۔
- ۸۔ یحییٰ بن سعید القطان، بہت بڑے محدث ہیں، بقول امام ذہبی فن رجال میں اولین لکھنے والے ہیں۔ امام اعظم کے قول پر فتویٰ دیا کرتے تھے، تحقیق کا یہ عالم تھا کہ علماء اعلام اور ائمہ کرام تقلید کرتے تھے، وہ کہا کرتے تھے، جس راوی کو یحییٰ بن سعید چھوڑ دیں گے اسے ہم بھی چھوڑ دیں گے۔ (امام اعظم ابو حنیفہ از شاہ تراب الحق قادری بحوالہ تذکرۃ الحفاظ، ج 1، صفحہ 280)۔
- ۹۔ عبداللہ بن مبارک 118ھ یا 119ھ میں ولادت ہوئی۔ 181ھ میں وصال ہوا۔

بہت بڑے محدث اور مجاہد ہیں۔ (مناقب امام اعظم، ص: 543)۔

۱۰۔ یحییٰ بن زکریا بن ابی زائدہ بن میمون بن فیروز بن میمون بن فیروز۔ ہارون الرشید نے مدینہ منورہ کا قاضی مقرر کیا۔ پھر بغداد آ گئے۔ یہاں بہت سے محدثین نے علم حدیث میں آپ سے استفادہ کیا، چار سال تک مدائن میں بطور قاضی کے فرائض انجام دیتے رہے اور یہیں 183ھ یا 184ھ میں وصال ہوا۔ (مقامات امام اعظم 595-596)۔

۱۱۔ وکیع بن الجراح بن ملیح بن عدی بن سفیان الرواسی الکوفی 129-130ھ میں بغداد میں پیدا ہوئے۔ 196ھ میں وصال ہوا۔ (مقامات امام اعظم 594)۔

۱۲۔ حضرت داود الطائی، والدہ کا نام نصیر الطائی ہے۔ کوفہ کے رہنے والے تھے۔ اصل وطن خراسان ہے۔ 165ھ میں مہدی کے عہد حکومت میں انتقال ہوا۔ (مقامات امام اعظم 579-584)۔

۱۳۔ امام زفر بن ہذیل بن قیس الکوفی۔ 158ھ میں مہدی کی خلافت کے ابتدائی ایام میں وصال ہوا۔ (مقامات امام اعظم: 567)۔

۱۴۔ حفص بن غیاث بن طلق بن عمرو النخعی، 194ھ میں وصال ہوا۔ (مقامات امام اعظم 594)۔

۱۵۔ قاسم بن معن بن عبدالرحمن بن عبداللہ بن مسعود الکوفی۔ فقہ میں امام اعظم سے مستفید ہوئے۔ شریک کے بعد قاضی مقرر ہوئے۔ کبھی تنخواہ نہیں لی۔ شاعری کیا کرتے تھے۔ (مقامات امام اعظم 611)۔

۱۶۔ اسد بن عمرو، ابو منذر اسد بن عمرو بن عامر بن اسلم بن مغیث بن یشکر بن رهم الجبلی الکوفی، 188-189ھ میں انتقال ہوا۔ (مقامات امام اعظم 612)۔

۱۷۔ مقامات امام اعظم 610۔

۱۸۔ مقامات امام اعظم 607۔

۱۹۔ حبان بن علی العزری، عمرو بن علی العزری، معروف بہ مند دل، دونوں بھائی ہیں۔ حبان بن علی کا انتقال 167ھ-168ھ میں ہوا۔

☆☆☆

نشت سوم

بُعنوان

امام اعظم ابو حنیفہ علیہ الرحمہ کے فکر کی روشنی میں
بین الاقوامی مسائل کا حل

استحکام معاشرت کے ضوابط اور بین الاقوامی روابط

بین الاقوامی معاشی تعلقات، نوعیت اور حدود

اسلامی بینکاری کے رہنما اصول و ضوابط

مشارکہ، مضاریہ، مراہجہ، بیع سلم اور استصناع

اُمت کو درپیش مسائل کا حل

امام اعظم رحمۃ اللہ علیہ کی فقہی آراء کی روشنی میں

ڈاکٹر ظہور احمد اظہر

ڈین۔ فیصل آباد یونیورسٹی فیصل آباد

امت کو درپیش مسائل کا حل

امام اعظم رحمۃ اللہ علیہ کی فقہی آراء کی روشنی میں

ڈاکٹر ظہور احمد اظہر

اسلامی فقہ کی تاریخ میں حضرت امام اعظم ابوحنیفہ رحمۃ اللہ علیہ کے پائے کا کوئی اور فقیہ نظر نہیں آتا، طبع روشن حاضر جوابی باریک بینی، وسعت نظر، قوت استدلال، صحت استنباط اور نت نئے پیدا ہوتے اور ابھرتے مسائل اور مشکلات کا فوری اور تسلی بخش حل پیش کرنے میں ان کا جواب نہیں ہے! آج کی مسلم دنیا کو جو تحدیات یا چیلنجز (Challenges) درپیش ہیں یا سامنے آسکتے ہیں ان کے تسلی بخش حلول اور فوری جوابات کے لیے بھی ان کی فقہی آراء طریقہ کار، انداز استدلال اور اسلوب استنباط سے مدد لی جاسکتی ہے بشرطیکہ حضرت امام کی سیرت اور کردار کے ساتھ ساتھ ان کی فقہ کا بھی گہرا مطالعہ کر لیا جائے اور ان کے مذہبی، تصنیفی اور تحقیقی کارناموں کی تفصیل بھی ہمارے سامنے ہو۔ حضرت امام ابوحنیفہ رحمۃ اللہ علیہ اس حقیقت سے بھی آگاہ تھے کہ فقہ یا قانون کا اصل مقصد فرد اور معاشرہ کا تحفظ اور مشکلات سے نجات ہے لیکن وہ یہ بھی جانتے تھے کہ عقل و بصیرت بھی انسان کی رہنمائی کرتی ہے کیونکہ اگر ایسے نہ ہوتا تو کتاب اللہ عقل و تدبر سے کام لینے کا حکم نہ دیتی اور رسول اللہ ﷺ یہ نہ فرماتے کہ الدین یسر یعنی دین تو سراپا آسانی ہے اور یمن کے لیے بھیجے جانے والے حاکم اور قاضی صحابہ سے یہ نہ فرماتے کہ یسرا ولا تعسرا یعنی تم دونوں سہولت و آسانی سے کام لینا اور مشکل اور تنگی والی روش اختیار نہ کرنا رسول اللہ ﷺ نے

جب اپنے مدبر و مفکر اور فقیہ صحابی حضرت معاذ بن جبل رضی اللہ عنہ سے یہ پوچھا تھا کہ اگر کسی شرعی مسئلہ اور قانونی پہلو سے متعلق قرآن و سنت سے رہنمائی نہ ملی تو پھر کیا کرو گے؟ تو انہوں نے عرض کیا تھا کہ اجتہد و رائی یعنی میں اپنی عقل اور سوچ سے کام لینے میں انتہائی کوشش کروں گا تو آنحضرت ﷺ نے انتہائی خوش ہو کر ارشاد فرمایا کہ الحمد للہ! کہ رسول اللہ ﷺ کے رسول یا بھیجے ہوئے نمائندے کی سوچ بھی وہی ہے جو رسول اللہ ﷺ کے ہے اس موقف اور ارشاد نبوی سے حضرت امام اعظم کو دو نقطے ہاتھ آئے ایک یہ کہ انسانی سوچ، عقل و فکر اور تدبر کو اللہ تعالیٰ اور اس کے رسول ﷺ کے نزدیک بڑی اہمیت حاصل ہے بلکہ اسلام کے بنیادی مصادر و مآخذ میں سے ہے اور اسی اجتہاد بالرائے کو قیاس بھی کہا گیا ہے اور کتاب اللہ سنت رسول ﷺ اور اجماع کے بعد چوتھا مصدر اور اسلامی فقہ کا سرچشمہ یہی قیاس و اجتہاد ہے رسول اکرم ﷺ کے اس موقف و ارشاد سے دوسرا نقطہ یہ میسر آیا کہ فوری انصاف اور بروقت فیصلہ کے لیے تاخیر یا ٹال مٹول بے انصافی یا عدل و انصاف کے انکار کے مترادف ہے جو انسانی مسائل فوری حل اور لازمی فیصلہ کے متقاضی ہوتے ہیں انہیں کھٹائی میں ڈالنا نہ صرف بے پناہ نقصان کا باعث ہو سکتا ہے بلکہ یہ ٹال مٹول کے عنوان سے ایک قسم کی نالائقی یا نااہلیت بھی قرار دی جاسکتی ہے مدینہ شریف سے یمن کوئی زیادہ دور نہیں اگر فوری نوعیت کے فیصلے بلا تاخیر خلق خدا کو حصول انصاف سے محروم یا زحمت انتظار سے بچانا مقصود نہ ہوتا تو حضرت معاذ بن جبل رضی اللہ عنہ یہ بھی کہہ سکتے تھے کہ میں بھی اس وقت کے مروج ہوائی جہاز، برق رفتار گھوڑے پر حاضر خدمت ہو کر اسی طرح ہدایت لے لیا کروں گا جس طرح اللہ کا بندہ حضرت اویس قرنی اپنی والدہ سے چند گھنٹے کی اجازت لے کر محبت نبوی ﷺ سے مشرف ہونے کے لیے پیدل دوڑتے ہوئے آئے تھے اور کسی غزوہ واتی مہم پر مدینہ منورہ سے باہر ہونے کے باعث رسول اللہ ﷺ کی زیارت کیے بغیر ہی انہی قدموں پر پیدل دوڑتے ہوئے یمن میں اپنی والدہ ماجدہ کی دیکھ بھال کے لیے واپس

خواہ کہنے والا چھوٹا ہو یا بڑا ہوا سی پر عمل ہوگا!

بنو امیہ نے تو اسلامی خلافت کو ملوکیت میں بدل کر آمریت اور استبداد کی راہ اختیار کر لی تھی چنانچہ امام ابو حنیفہ جو فقہی مسائل میں بھی شورا بیت اور جمہوری کی رائے کو برتر و افضل تصور کرتے تھے اس استبدادی اموی نظام کے خلاف تھے یہی وہ نظام استبداد تھا جسے سیدنا امام حسین رضی اللہ عنہ نے مسترد کرتے ہوئے اس پر کربلا کے میدان میں اپنی شہادت عظمیٰ سے ضرب کاری لگا کر اسے کھوکھلا کر دیا تھا اور پھر انہی کے پوتے حضرت زید بن علی بن حسین رضی اللہ عنہ کی شہادت نے فیصلہ کن ضرب کاری لگا کر اسے بالکل نابود کر دیا تھا حضرت زید کی شہادت کے بعد صرف سات سال میں اموی سلطنت کا خاتمہ ہو گیا تھا اور ان سات سالوں میں یکے بعد دیگرے سات خلفاء برسر اقتدار آئے مگر اموی خلافت کی گرتی ہوئی دیوار کو کوئی بھی نہ سنبھال سکا امام اعظم رحمۃ اللہ علیہ نے سادات بنو ہاشم کی بنی امیہ مخالف سیاسی تحریک کا دل و جان سے ساتھ دیا اور مالی اعانت بھی کی مگر بنو امیہ کی جگہ بنو عباس نے لے لی تو وہ بھی آمریت و استبداد کے علمبردار نکلے اس لیے حضرت ابو حنیفہ رحمۃ اللہ علیہ نے عباسیوں کو بھی مسترد کر دیا اور ان سے تعاون کی بجائے قید و بند کی مجاہدانہ روش کو ترجیح دی اور انسانیت کا مقدر سنوارنے کے لیے دور رس اور انقلابی نقطہ نظر رکھنے والی تاریخ کی انوکھی اور نادر روزگار شخصیات یونہی کیا کرتی ہیں اگر وہ حالات کے جبر و قہر کے باعث اپنی زندگی میں کوئی بڑا قدم اور محیر العقول کارنامہ انجام نہ بھی دے سکیں تو کم سے کم اپنے پیچھے خطوط و علامات چھوڑ جاتے ہیں اور پھر کوئی اللہ کا بندہ آتا ہے جو علامات و نشانات کی مدد سے ان خطوط اور دھاگوں کو شناخت کرتا ہے اور ان کی مدد سے آگے بڑھنے کا سامان کرتا ہے حضرت امام ابو حنیفہ رحمۃ اللہ علیہ جو خطوط اور نشانات چھوڑ گئے ہیں ان میں سے یہاں صرف دو کی شناخت اور نشاندہی پر اکتفا کروں گا ان میں سے ایک تو یہ ہے کہ وہ امت کے لیے درندہ صفت آمریت اور مطلق العنان و مستبد بادشاہت کے قطعی خلاف تھے دوسرے وہ

اجتہاد بالرای (عقل و فکر کو تھکا دینے والی عالمانہ اور فقیہانہ کوشش) کے اسلامی طریقہ قانون سازی اور تدوین فقہ کو ان بلند یوں پر لے جانا چاہتے تھے جو شریعت مصطفویٰ علی صاحبہا الصلوٰۃ والسلام کا استحقاق اور پہلا قدم ہے مگر وہ خود کو اس کام کا مرد میدان نہیں سمجھتے تھے اور ان کا یہ اندازہ بالکل درست اور برحق تھا ان کا میدان تو اجتہاد بالرای کی علمی و فکری دنیا تھی اور وہ اسی کے لیے پیدا کیے گئے تھے اسی لیے وہ نام نہاد عباسی انقلاب کی کامیابی پر خوش ہو کر اور بڑی توقعات لے کر فوری طور پر حجاز سے عراق منتقل تو ہوئے تھے اور فقہی تدوین کی ایک ایسی فقہی اکیڈمی قائم کر دی تھی جس نے قلیل سی مدت میں تراسی ہزار سے زائد فروعی مسائل پر اپنے ساتھیوں کی شورائی جمہوری بحث و تجویز کے ساتھ اجتہادی کام مکمل کر دیا تھا مگر اس کا کیا علاج کہ اندرونی اور بیرونی عناصر کی مداخلت نے سادات بنو ہاشم کی کسی بھی جمہوری کوشش کو پروان نہ چڑھنے دیا بلکہ الٹا حضرت امام اعظم رحمۃ اللہ علیہ کی جمہوری شورائی تدوین فقہ کا رستہ روکنے کے لیے ان سے تعاون مانگا بلکہ سولا لچ بھی دیئے مگر آمریت و استبداد کے ایجنٹ بری طرح ناکام ہوئے اور حضرت امام ابو حنیفہ رحمۃ اللہ علیہ کو قید و بند میں ڈال دیا گیا۔

سوال یہ پیدا ہوتا ہے کہ حضرت محمد مصطفیٰ احمد مجتبیٰ علیہ السلام دنیائے انسانیت کو کیا سیاسی نظام دینے کے لئے مبعوث ہوئے تھے؟ کیا ایک نئے شاہی خانوادہ کی بنیاد رکھنے کے لیے آئے تھے؟ ہرگز نہیں، کیا وہ پھر سے انسانیت خصوصاً جزیرہ عرب کے مسلمانوں کو خانہ بدوشی اختیار کرنے کی تلقین کرنے کے لیے تشریف لائے تھے؟ بالکل نہیں واقعات کی شہادت ان دونوں باتوں کی قطعی نفی کرتی ہے اور بتاتی ہے کہ رسول اولین و آخرین علیہ السلام دنیا کو شورائی جمہوری نظام عطا کرنے کے لیے آئے!! ایک ایسا شورائی نظام جس میں ہر شہری کو بلا امتیاز رنگ و نسل اور مذہب و عقیدہ یہ حق حاصل ہو کہ وہ اپنے اپنے عقیدہ پر قائم رہتے ہوئے ملک کی سیاسی و عسکری تقویت و ترقی میں آزادانہ رائے کا حقدار ہو! یہ وہ جمہوری انداز ہے کہ

نہیں کر پائیں گے۔

یہ تو وصال نبوی علی صاحبہ الصلوٰۃ والسلام کے وقت مدینہ منورہ کا منظر تھا اب ذرا شہادت علی مرتضیٰ رضی اللہ عنہ کے وقت کو فکا ایک منظر بھی دیکھتے ہیں ملعون ابن ملجم کی زہر میں بجھی ہوئی تلوار سے رسول اللہ ﷺ کی وہ پیشین گوئی پوری ہو چکی ہے کہ ”اے علی رضی اللہ عنہ! ایک بدترین خلق وہ تھا جس نے حضرت صالح علیہ السلام کی اونٹنی مار دی تھی اور دوسرا بد بخت ترین (اشقی البریہ) وہ ہوگا جو تیرے اس سر کے خون سے تیری اس داڑھی کو سرخ کر دے گا!! اور طبیب یہ بتا چکے ہیں کہ اب امیر المومنین کے جاں بر ہونے کی امید نہیں ہے تب آپ کو مشورہ دیا گیا کہ اپنے بعد حضرت حسن رضی اللہ عنہ کی خلافت کا اعلان فرما دیجئے مگر آپ نہیں مانتے اور فرماتے ہیں کہ اگر میں اپنا جانشین نامزد کرتا ہوں تو ایک شخصیت ایسا کر چکی ہے جو مجھ سے افضل تھے یعنی صدیق اکبر رضی اللہ عنہ! لیکن اگر میں نامزد نہیں کرتا تو اس ہستی کی سنت پر عمل کرتا ہوں جو ابوبکر رضی اللہ عنہ سے بھی افضل تھے یعنی رسول اللہ ﷺ۔

یہ وہ سبق تھا جو علی مرتضیٰ رضی اللہ عنہ دے گئے اور یہ وہ روح تھی جو وہ اپنی اولاد میں پھونک گئے تھے کہ رسول اللہ ﷺ کے دیئے ہوئے شورائی نظام کو بحال کرنا ہے اور اس راہ میں بڑی سے بڑی قربانی دینے سے بھی دریغ نہیں کرنا! چونکہ خلفائے راشدین صدیق و فاروق و عثمان رضی اللہ عنہم حق پر تھے اس لیے سیدنا و مولانا ابوالحسن علی مرتضیٰ رضی اللہ عنہ ان کے قاضی، مشیر اور مددگار بھی رہے مگر یزید کی حکمرانی اور بعد میں بنو امیہ اور بنو عباس سب کی حکمرانی ایک آمریت و استبداد تھا اس لیے سادات بنی ہاشم رضی اللہ عنہ نے ان سب کو ٹھکرا دیا اور حضرت امام اعظم ابوحنیفہ رحمۃ اللہ علیہ نے بھی سادات بنی ہاشم کی ایسی تحریک کا پورا پورا ساتھ دیا اور اس ضمن میں نہ کسی سے دبے اور نہ کسی لالچ کی پرواہ کی!

تو اس طرح شورائی جمہوریت کا نظام جو درحقیقت ”نظام مصطفوی“ ہے نہ صرف

سادات بنو ہاشم کی منزل مراد ہے بلکہ حضرت امام اعظم رحمۃ اللہ علیہ کا مطلوب و مقصود بھی ہے! یہ شرف برصغیر پاک و ہند کے مسلمانوں کو نصیب ہوتا ہے کہ وہ بیسویں صدی عیسوی میں اپنے شورائی جمہوری ووٹ سے دولت خداداد پاکستان قائم کرتے ہیں اور اگر اب اس اکیسویں صدی عیسوی میں پاکستان کے مسلمان ”اسلامی جمہوری پاکستان“ کے تحفظ و دفاع میں کامیاب ہوتے ہیں (اور اللہ تعالیٰ کے فضل و کرم سے ہو کر رہیں گے) تو یہ سادات بنی ہاشم اور امام ابوحنیفہ کی خدمت میں بہت بڑا خراج عقیدت ہوگا اور نظام مصطفیٰ قائم ہوگا جس میں میثاق مدینہ کے مطابق ہر شہری کو بلا امتیاز رنگ و نسل اور مذہب و عقیدہ حکومت میں برابر کا حق اور اختیار ہوگا! جمہوری سیکولر ازم تو انکل سام سرکوزی اور بلیر کی فریب کاری ہے اگر حکومت کی غیر جانبداری سیکولر ازم ہے تو پھر انسانی تاریخ میں غیر جانبدار حکومت تو صرف اور صرف ایک ہی ہوئی ہے اور وہ حکومت ہے جو میثاق مدینہ کی بنیاد پر حضرت محمد مصطفیٰ احمد مجتبیٰ ﷺ نے مدینہ منورہ میں قائم فرمائی تھی!!

یہ تو تھا حضرت امام کا سیاسی موقف اور نظریہ جہاں تک قانون اور فقہ کا تعلق ہے تو امام ابوحنیفہ رحمۃ اللہ علیہ کے نزدیک قانون کا اولین مقصد اور فائدہ فرد اور معاشرے کا تحفظ اور مشکل سے فوری نجات ہے کیونکہ اگر قانون معاشرتی تحفظ نہ دے سکے یا مشکل کا فوری حل نہ نکال سکے تو پھر لوگوں کا قانون پر اعتماد نہ ہو سکے گا اور انصاف میں تاخیر بھی دراصل انصاف کا انکار ہوگا امام صاحب رحمۃ اللہ علیہ نے جو تراسی ہزار سے زائد مسائل بحث و تہیص کے بعد حل کیے تھے ان کی بعض جھلکیاں علامہ شبلی نعمانی کی کتاب ”سیرت نعمان“ مناظر حسین گیلانی کی کتاب ”امام ابوحنیفہ رحمۃ اللہ علیہ کی سیاسی زندگی“ شاہ ابوالحسن زید فاروقی کی کتاب ”سوانح بے بہائے امام اعظم ابوحنیفہ“ اور شیخ ابوزہرہ کی کتاب ”ابوحنیفہ حیاتہ و اثارہ و ارواءہ الفقہیہ“ میں بکثرت ملتی ہیں اور فقہی مسائل کے حل کے لیے امام اعظم رحمۃ اللہ علیہ کے ان فیصلوں سے یہی ظاہر ہوتا ہے کہ ان کے نزدیک شہر کے تحفظ کے

ساتھ ساتھ شہری کی مشکلات کا فوری حل (Relief) مقصود ہوتا تھا مثلاً دو بھائیوں کا ایک ہی گھر کی دو بہنوں سے نکاح اور پھر گھر والوں کی غلطی سے رات کو بیویوں کا تبدیل ہو جانا ایک مشکل اور پریشان کن مسئلہ تھا جو فوری حل کا طالب تھا مگر موقع پر موجود ائمہ اور فقہاء کے فیصلوں سے مسئلہ حل نہیں ہو پا رہا تھا مگر حضرت امام اعظم رحمۃ اللہ علیہ نے چنگی بھر میں ایسا فیصلہ دیا جس سے دونوں بھائی، دونوں بہنیں اور دونوں گھرانے بھی خوش ہو گئے اس موقع پر موجود لوگوں نے بھی امت کے اس مایہ ناز امام فقیہ کی تعریف و تحسین بھی کی!

آج کے الجھے ہوئے مسائل کے حل کیلئے حضرت امام اعظم ابو حنیفہ رحمۃ اللہ علیہ کے طریقہ استنباط سے استفادہ کے ساتھ ساتھ ویسی ہی فقہی روح اور قوت فیصلہ اپنانے کی ضرورت ہے عصر حاضر میں مسلمانوں کی گونا گوں مشکلات میں سب سے خطرناک و خوفناک اقتصادی و مالیاتی مسائل و مشکلات ہیں اور ان میں بھی سود کا مسئلہ سرفہرست اور سب سے زیادہ الجھا ہوا مسئلہ ہے حرمت سود کے خداوندی اعلان بلکہ سود خوروں کے خلاف اعلان جنگ کے بعد رسول اللہ ﷺ تقریباً تین ماہ میں ہی دنیا سے رحلت فرما گئے اور اس جنگ کو جیتنے کے لئے مسلمان آنحضرت ﷺ کی ہدایت و رہنمائی سے محروم رہ گئے اور اس محرومی کا شکوہ حضرت فاروق اعظم رضی اللہ عنہ جیسے عظیم و جلیل مدبر اور دلاور بین قائد نے بھی کیا تھا! سود ایک ایسی لعنت ہے جس نے خلافت راشدہ کے فوراً بعد اموی دور میں ہی پہلے سے بھی زیادہ بری طرح امت مسلمہ کو دبوچ لیا تھا پھر عباسی دور میں اس میں اور بھی اضافہ ہو گیا حتیٰ کہ خلافت عثمانیہ کے زوال کے اسباب میں تو سب سے بڑا سبب سود کی یہی لعنت ہے عصر حاضر میں تو سود لوہے کی ایک ایسی چادر بن چکا ہے جو پورے کرہ ارض کے اوپر تن گئی ہے اور کوئی فرد کوئی دم اور کوئی بھی ملک اس کی گرفت سے باہر منہ نکال کر سانس بھی نہیں لے سکتا مگر ہمارے فقہاء اور مجتہد اس مسئلہ کے حل میں ناکام ہو چکے ہیں اور کسی کے پاس نجات کا کوئی راستہ نہیں ہے!!

آج عالم اسلام کو پیش آمدہ مسائل میں ہے ”ربا“ سب سے زیادہ مشکل اور پریشان کن ہے اور ہمارے فقہاء و علماء اور قانون دان اس کا تسلی بخش حل پیش نہیں کر سکے یا کم سے کم اسکے کسی مستقل یا وقتی اور عارضی حل پر متفق نہیں ہو سکے اگر حضرت امام اعظم ابو حنیفہ رحمۃ اللہ علیہ کے طریقہ کار پر عمل کرتے ہوئے عالم اسلام کے اہل علم پر مستقل فقہی اکیڈمی قائم کی جائے اور اس مسئلے پر کھلے عام بحث کی جائے تو کم سے کم عارضی اور وقتی یا ہنگامی حل تو سامنے آ سکتا ہے اور پھر اسے اسلامی ملکوں کی قومی اسمبلیوں اور مجالس شوریٰ میں بھی زیر بحث لایا جاسکتا ہے اس طرح قرآنی روح کے مطابق سامنے آنے والے بہترین قول پر عمل کیا جاسکتا ہے۔

(1) سود کے مسئلے پر بحث کرتے ہوئے لفظی موشگافیوں کا سہارا لیتے ہوئے یہ کہنا تو جان چھڑانے والی بات ہے کہ بینک کے منافع پر ”ربا“ کا اطلاق نہیں ہو سکتا کیونکہ یہ بینک دراصل چالاک سود خوروں کی ان ایجادات میں سے ہیں جو سود خوری کو تمام خطرات اور مشکلات سے پاک اور آسان سے آسان تر بنانے کے حیلے کرتے رہتے ہیں اور جن میں زیادہ تازہ حیلہ کریڈٹ کارڈ ہے

(2) ربایا سود مادہ پرست اور استحصالی ذہن کا وہ خوفناک جال ہے جس میں پوری انسانیت کو بری طرح جکڑ دیا گیا ہے مشرق و مغرب کا ہر انسان اگرچہ اس سود کے بینکاری نظام سے بظاہر سہولیات بھی حاصل کر رہا ہے مگر حقیقت میں تمام انسانیت اس سے بیزار ہے اور اس کے متبادل کی آرزو مند ہے ماؤسی تنگ نے کیا خوب کہا ہے کہ انسان کے ہاتھوں انسان کے استحصال کا بدترین ہتھیار سود ہے اسی لیے اسلامی شریعت نے پندرہ صدیاں قبل اسے شیطانی پاگل پن قرار دے کر قطعی حرام قرار دے دیا تھا اور رب العالمین نے اس شیطانی جادو کے خلاف جنگ کا اعلان فرما دیا تھا اس لیے اب سود کی حلت یا حرمت کی بات نہیں ہوگی بلکہ اس شیطانی جادوگری کی تیخ کنی اور نابود کر دینے

آگئے تھے یا رسول اللہ ﷺ یہ بھی فرما سکتے تھے کہ اگر کوئی مسئلہ الجھ جائے اور کتاب و سنت سے اس کا حل میسر نہ آ سکے تو تیز رفتار گھوڑے پر آ جانا اور پوچھ کر واپس چلے جانا! بلکہ امت کو یہ سمجھایا کہ انصاف کا حصول فوری اور آسان ہونا چاہیے اور یہ بھی مسلمان قاضی اور حاکم کو اپنی عقل و فکر کو کام میں لاتے ہوئے اپنی سمجھ کے مطابق اخلاص اور نیک نیتی سے اجتہاد کرنا چاہیے خواہ غلط ہی کیوں نہ ہو کیونکہ فرمان نبوی یہ ہے کہ ”من اجتهد فاصاب فله اجران“ و من اخطا فله اجر واحد“ یعنی جس نے اجتہاد کیا اور اس کا اجتہاد درست نکلا تو اسے دو اجر ملیں گے (ایک اجتہاد کا دوسرا اجتہاد کے درست ہونے کا) اور اگر اجتہاد میں غلطی ہوگئی تو صرف ایک گونہ اجر ملے گا (اور وہ اجتہاد کرنے کا ہوگا)!

یوں گویا شریعت حقہ کا اصل مقصد انصاف کو فوری آسان اور مستقیم بنانا ہے اور اس کے ساتھ ہی مسلمان کو انفرادی اجتہاد کے لیے آزاد چھوڑنا بھی مقصود ہے تاکہ خود اعتمادی پیدا ہو اور اسلامی تمدن کی بے پناہ قوت متحرکہ یعنی اجتہادی عمل کو فروغ ملنا چاہیے اور قوت فیصلہ کو آزادی کے ساتھ روبہ عمل ہونا چاہیے حضرت امام اعظم ابو حنیفہؒ کا فقہی مسائل کے حل کے لئے طریقہ عمل بھی یہی تھا اموی خلافت کے ظالمانہ نظام حکومت کے زوال اور خاتمہ کے بعد اور بنو ہاشم یا بنو عباس کی خلافت کے آغاز پر حضرت امام جب جاز سے عراق واپس آ گئے اور مکہ مکرمہ کے بجائے پھر سے کوفہ کو اپنا مرکز عمل بنالیا تو پھر وہاں انہوں نے مسلم فقہاء اور مقننین کی ایک اکیڈمی قائم کی جہاں سینکڑوں فقہاء نے تربیت پائی اور آزادانہ بحث اور تحقیق کو بنیادی اہمیت دی ہر مسئلہ پر آزادانہ بحث ہوتی تھی اور حضرت امام اعظم رحمۃ اللہ علیہ بڑے سکون اور ٹھنڈے دل کے ساتھ اور خندہ پیشانی سے اپنے شاگردوں کی باتیں سنتے ہر ایک سے رائے لیتے اور جو بہترین رائے یا مسئلہ سب سے اچھا سامنے آتا اسے قبول کر لیا جاتا بتایا جاتا ہے کہ اس طرح زیر بحث آ کر حل ہونے والے فرعی مسائل کی تعداد تراسی ہزار سے بھی متجاوز تھی! بعد میں یہی فیصلے فقہ حنفی کے لیے مضبوط بنیادیں ثابت ہوئے!

امام ابو حنیفہ رحمۃ اللہ علیہ کا یہ طریقہ بحث و اجتہاد دراصل اسلام کے نظام شوریّت کے احیاء اور ترقی کا آئینہ دار بھی تھا قائد اعظم محمد علی جناح نے جب یہ کہا تھا کہ جمہوریت تو مسلمانوں کے رگ و پے میں شامل ہے جو مذہب کے سلسلے میں بھی جمہوری شوریائی انداز اپناتے ہیں تو غالباً ان کے سامنے یا ان کے ذہن میں حضرت امام اعظم کا یہی طریقہ بحث و اجتہاد بھی ہو سکتا ہے کیونکہ باہمی مشاورت تو اسلامی نظام کی روح ہے تیرہ سالہ مکی دور اسلام میں دارالرقم مسلمانوں کا شوریائی جمہوری مرکز تھا جہاں و امر ہم شوری بینہم یعنی مسلمانوں کا نظام تو باہمی مشاورت سے چلتا ہے کے مطابق کام ہوتا تھا رسول اللہ ﷺ بھی یہاں صحابہ کرام رضی اللہ عنہم کی تربیت فرماتے تھے اور تمام معاملات میں جمہوری شوریائی انداز اختیار کرنے کے لیے انہیں تیار کرتے تھے اسی مکی سورت شوریٰ میں یہ آیت بھی ہے جو مسلمانوں کے شاندار جمہوری طریقہ عمل خصوصاً فقہی اجتہادی مسائل کے طریقہ عمل کی نشاندہی کرتی ہے جسے حضرت امام اعظم نے اپنے کوئی مرکز تربیت کے لیے نصب العین کے طور پر اپنالیا تھا اور وہ آیت ہے

وَالَّذِينَ يَسْتَمْعُونَ الْقَوْلَ فَيَتَّبِعُونَ أَحْسَنَهُ أُولَئِكَ هُمُ الَّذِينَ يُرِيدُونَ الْفَلَاحَ وَالْجَلَالَۃَ ۚ أُولَئِكَ هُمُ الْمُتَّقُونَ

والذین یستمعون القول فیتبعون احسنہ یعنی ایمان والے اور شوریائی جمہوریت والے وہ لوگ ہیں جو ہر بات کا ن لگا کر بڑے غور سے سنتے ہیں پھر جو بہترین قول یا رائے سامنے آتی ہے اس کی پیروی کرتے ہیں۔

اس آیت کو اگر مسلمانوں کے نظام حکومت اور ان کے فقہی نظام تربیت کی اصل اور روح قرار دے دیا جائے تو کوئی مبالغہ نہ ہوگا! کیونکہ اس میں جس نظام حکومت اور نظام تربیت کی نشاندہی کی جا رہی ہے اس میں ہر فرد کو آزادانہ رائے کے اظہار اور ہر بولنے والے کی بات (خواہ وہ حزب مخالف ہی سے کیوں نہ ہو) کو پوری توجہ اور غور سے سننے کی تلقین کی جا رہی ہے اور اس کے ساتھ ہی یہ ترغیب بھی دی جا رہی ہے کہ جو قول سب سے زیادہ مستحسن ہو اور جو رائے سب سے زیادہ خوبصورت ہو وہ خواہ حزب مخالف ہی کیوں نہ ہو

اُمت کو درپیش مسائل کا حل

امام اعظم رحمۃ اللہ علیہ کی فقہی آراء کی روشنی میں

ڈاکٹر ظہور احمد اظہر

اسلامی فقہ کی تاریخ میں حضرت امام اعظم ابوحنیفہ رحمۃ اللہ علیہ کے پائے کا کوئی اور فقہ نظر نہیں آتا، طبع روشن حاضر جوابی باریک بینی، وسعت نظر، قوت استدلال، صحت استنباط اور نت نئے پیدا ہوتے اور ابھرتے مسائل اور مشکلات کا فوری اور تسلی بخش حل پیش کرنے میں ان کا جواب نہیں ہے! آج کی مسلم دنیا کو جو تحدیات یا چیلنجز (Challenges) درپیش ہیں یا سامنے آسکتے ہیں ان کے تسلی بخش حلول اور فوری جوابات کے لیے بھی ان کی فقہی آراء، طریقہ کار، انداز استدلال اور اسلوب استنباط سے مدد لی جاسکتی ہے بشرطیکہ حضرت امام کی سیرت اور کردار کے ساتھ ساتھ ان کی فقہ کا بھی گہرا مطالعہ کر لیا جائے اور ان کے تدریسی، تصنیفی اور تحقیقی کارناموں کی تفصیل بھی ہمارے سامنے ہو۔ حضرت امام ابوحنیفہ رحمۃ اللہ علیہ اس حقیقت سے بھی آگاہ تھے کہ فقہ یا قانون کا اصل مقصد فرد اور معاشرہ کا تحفظ اور مشکلات سے نجات ہے لیکن وہ یہ بھی جانتے تھے کہ عقل و بصیرت بھی انسان کی رہنمائی کرتی ہے کیونکہ اگر ایسے نہ ہوتا تو کتاب اللہ عقل و تدبیر سے کام لینے کا حکم نہ دیتی اور رسول اللہ ﷺ یہ نہ فرماتے کہ الدین یسر یعنی دین تو سہا پا آسانی ہے اور یمن کے لیے بھیجے جانے والے حاکم اور قاضی صحابہ سے یہ نہ فرماتے کہ یسرا ولا تعسرا یعنی تم دونوں سہولت و آسانی سے کام لینا اور مشکل اور تنگی والی روش اختیار نہ کرنا رسول اللہ ﷺ نے

ب اپنے مدبر و مفکر اور فقیہ صحابی حضرت معاذ بن جبل رضی اللہ عنہ سے یہ پوچھا تھا کہ اگر میں شرعی مسئلہ اور قانونی پہلو سے متعلق قرآن و سنت سے رہنمائی نہ ملی تو پھر کیا کروں گے؟ تو ان نے عرض کیا تھا کہ اجتہد و رائی یعنی میں اپنی عقل اور سوچ سے کام لینے میں اپنی کوشش کروں گا تو آنحضرت ﷺ نے انتہائی خوش ہو کر ارشاد فرمایا کہ الحمد للہ! کہ رسول اللہ ﷺ کے رسول یا بھیجے ہوئے نمائندے کی سوچ بھی وہی ہے جو رسول اللہ ﷺ کی سوچ ہے اس موقف اور ارشاد نبوی سے حضرت امام اعظم کو دو نقطے ہاتھ آئے ایک یہ کہ انسانی عقل و فکر اور تدبر کو اللہ تعالیٰ اور اس کے رسول ﷺ کے نزدیک بڑی اہمیت حاصل ہے بلکہ اسلام کے بنیادی مصادر و مآخذ میں سے ہے اور اسی اجتہاد بالرائے کو قیاس بھی کہا گیا ہے اور کتاب اللہ سنت رسول ﷺ اور اجماع کے بعد چوتھا مصدر اور اسلامی فقہ کا سرچشمہ یہی قیاس و اجتہاد ہے رسول اکرم ﷺ کے اس موقف و ارشاد سے دوسرا نقطہ یہ میسر آیا کہ فوری انصاف اور بروقت فیصلہ کے لیے تاخیر یا ٹال مٹول بے انصافی یا عدل و انصاف کے انکار کے مترادف ہے جو انسانی مسائل فوری حل اور لازمی فیصلہ کے متقاضی ہوتے ہیں انہیں کھٹائی میں ڈالنا نہ صرف بے پناہ نقصان کا باعث ہو سکتا ہے بلکہ یہ ٹال مٹول کے عنوان سے ایک قسم کی نالائقی یا نااہلیت بھی قرار دی جاسکتی ہے مدینہ شریف سے یمن کوئی زیادہ دور نہیں اگر فوری نوعیت کے فیصلے بلا تاخیر خلق خدا کو حصول انصاف سے محروم یا زحمت انتظار سے بچانا مقصود نہ ہوتا تو حضرت معاذ بن جبل رضی اللہ عنہ یہ بھی کہہ سکتے تھے کہ میں بھی اس وقت کے مروج ہوائی جہاز، برق رفتار گھوڑے پر حاضر خدمت ہو کر اسی طرح ہدایت لے لیا کروں گا جس طرح اللہ کا بندہ حضرت اویس قرنی اپنی والدہ سے چند گھنٹے کی اجازت لے کر صحبت نبوی ﷺ سے مشرف ہونے کے لیے پیدل دوڑتے ہوئے آئے تھے اور کسی غزو و قاتی ہم پر مدینہ منورہ سے باہر ہونے کے باعث رسول اللہ ﷺ کی زیارت کیے بغیر ہی انہی قدموں پر پیدل دوڑتے ہوئے یمن میں اپنی والدہ ماجدہ کی دیکھ بھال کے لیے واپس

اُمت کو درپیش مسائل کا حل

امام اعظم رحمۃ اللہ علیہ کی فقہی آراء کی روشنی میں

ڈاکٹر ظہور احمد اعظمی

اسلامی فقہ کی تاریخ میں حضرت امام اعظم ابو حنیفہ رحمۃ اللہ علیہ کے پائے کا کوئی اور فقہ نظر نہیں آتا، طبع روشن حاضر جوابی باریک بینی، وسعت نظر، قوت استدلال، صحت استنباط اور نت نئے پیدا ہوتے اور ابھرتے مسائل اور مشکلات کا فوری اور تسلی بخش حل پیش کرنے میں ان کا جواب نہیں ہے! آج کی مسلم دنیا کو جو تحدیات یا چیلنجز (Challenges) درپیش ہیں یا سامنے آ سکتے ہیں ان کے تسلی بخش حلول اور فوری جوابات کے لیے بھی ان کی فقہی آراء طریقہ کار، انداز استدلال اور اسلوب استنباط سے مدد لی جاسکتی ہے بشرطیکہ حضرت امام کی سیرت اور کردار کے ساتھ ساتھ ان کی فقہ کا بھی گہرا مطالعہ کر لیا جائے اور ان کے تدریسی، تصنیفی اور تحقیقی کارناموں کی تفصیل بھی ہمارے سامنے ہو۔ حضرت امام ابو حنیفہ رحمۃ اللہ علیہ اس حقیقت سے بھی آگاہ تھے کہ فقہ یا قانون کا اصل مقصد فرد اور معاشرہ کا تحفظ اور مشکلات سے نجات ہے لیکن وہ یہ بھی جانتے تھے کہ عقل و بصیرت بھی انسان کی رہنمائی کرتی ہے کیونکہ اگر ایسے نہ ہوتا تو کتاب اللہ عقل و تدبر سے کام لینے کا حکم نہ دیتی اور رسول اللہ ﷺ یہ نہ فرماتے کہ الدین یسر یعنی دین تو سہا پہا آسانی ہے اور یمن کے لیے بھیج جانے والے حاکم اور قاضی صحابہ سے یہ نہ فرماتے کہ یسرا ولا تعسرا یعنی تم دونوں سہولت و آسانی سے کام لینا اور مشکل اور تنگی والی روش اختیار نہ کرنا رسول اللہ ﷺ نے

جب اپنے مدبر و مفکر اور فقیہ صحابی حضرت معاذ بن جبل رضی اللہ عنہ سے یہ پوچھا تھا کہ اگر کسی شرعی مسئلہ اور قانونی پہلو سے متعلق قرآن و سنت سے رہنمائی نہ ملی تو پھر کیا کرو گے؟ تو انہوں نے عرض کیا تھا کہ اجتہد و رائی یعنی میں اپنی عقل اور سوچ سے کام لینے میں انتہائی کوشش کروں گا تو آنحضرت ﷺ نے انتہائی خوش ہو کر ارشاد فرمایا کہ الحمد للہ! کہ رسول اللہ ﷺ کے رسول یا بھیجے ہوئے نمائندے کی سوچ بھی وہی ہے جو رسول اللہ ﷺ کے ہے اس موقف اور ارشاد نبوی سے حضرت امام اعظم کو دو نقطے ہاتھ آئے ایک یہ کہ انسانی سوچ، عقل و فکر اور تدبر کو اللہ تعالیٰ اور اس کے رسول ﷺ کے نزدیک بڑی اہمیت حاصل ہے بلکہ اسلام کے بنیادی مصادر و مآخذ میں سے ہے اور اسی اجتہاد بالرائے کو قیاس بھی کہا گیا ہے اور کتاب اللہ سنت رسول ﷺ اور اجماع کے بعد چوتھا مصدر اور اسلامی فقہ کا سرچشمہ یہی قیاس و اجتہاد ہے رسول اکرم ﷺ کے اس موقف و ارشاد سے دوسرا نقطہ یہ میسر آیا کہ فوری انصاف اور بروقت فیصلہ کے لیے تاخیر یا ٹال مٹول بے انصافی یا عدل و انصاف کے انکار کے مترادف ہے جو انسانی مسائل فوری حل اور لازمی فیصلہ کے متقاضی ہوتے ہیں انہیں کھٹائی میں ڈالنا نہ صرف بے پناہ نقصان کا باعث ہو سکتا ہے بلکہ یہ ٹال مٹول کے عنوان سے ایک قسم کی نالائقی یا نااہلیت بھی قرار دی جاسکتی ہے مدینہ شریف سے یمن کوئی زیادہ دور نہیں اگر فوری نوعیت کے فیصلے بلا تاخیر خلق خدا کو حصول انصاف سے محروم یا زحمت انتظار سے بچانا مقصود نہ ہوتا تو حضرت معاذ بن جبل رضی اللہ عنہ یہ بھی کہہ سکتے تھے کہ میں بھی اس وقت کے مروج ہوائی جہاز، برق رفتار گھوڑے پر حاضر خدمت ہو کر اسی طرح ہدایت لے لیا کروں گا جس طرح اللہ کا بندہ حضرت اویس قرنی اپنی والدہ سے چند گھنٹے کی اجازت لے کر صحبت نبوی ﷺ سے مشرف ہونے کے لیے پیدل دوڑتے ہوئے آئے تھے اور کسی غزواتی مہم پر مدینہ منورہ سے باہر ہونے کے باعث رسول اللہ ﷺ کی زیارت کیے بغیر ہی انہی قدموں پر پیدل دوڑتے ہوئے یمن میں اپنی والدہ ماجدہ کی دیکھ بھال کے لیے واپس

آگئے تھے یا رسول اللہ ﷺ یہ بھی فرما سکتے تھے کہ اگر کوئی مسئلہ الجھ جائے اور کتاب و سنت سے اس کا حل میسر نہ آ سکے تو تیز رفتار گھوڑے پر آ جانا اور پوچھ کر واپس چلے جانا! بلکہ امت کو یہ سمجھایا کہ انصاف کا حصول فوری اور آسان ہونا چاہیے اور یہ بھی مسلمان قاضی اور حاکم کو اپنی عقل و فکر کو کام میں لاتے ہوئے اپنی اپنی سمجھ کے مطابق اخلاص اور نیک نیتی سے اجتہاد کرنا چاہیے خواہ غلط ہی کیوں نہ ہو کیونکہ فرمان نبوی یہ ہے کہ ”من اجتهد فاصاب فله اجران“ ومن اخطا فله اجر واحد“ یعنی جس نے اجتہاد کیا اور اس کا اجتہاد درست نکلا تو اسے دو اجر ملیں گے (ایک اجتہاد کا دوسرا اجتہاد کے درست ہونے کا) اور اگر اجتہاد میں غلطی ہوگئی تو صرف ایک گونہ اجر ملے گا (اور وہ اجتہاد کرنے کا ہوگا)!

یوں گویا شریعت حقہ کا اصل مقصد انصاف کو فوری آسان اور سستا بنانا ہے اور اس کے ساتھ ہی مسلمان کو انفرادی اجتہاد کے لیے آزاد چھوڑنا بھی مقصود ہے تاکہ خود اعتمادی پیدا ہو اور اسلامی تمدن کی بے پناہ قوت متحرک یعنی اجتہادی عمل کو فروغ ملنا چاہیے اور قوت فیصلہ کو آزادی کے ساتھ روبہ عمل ہونا چاہیے حضرت امام اعظم ابوحنیفہؒ کا فقہی مسائل کے حل کے لئے طریقہ عمل بھی یہی تھا اموی خلافت کے ظالمانہ نظام حکومت کے زوال اور خاتمہ کے بعد اور بنو ہاشم یا بنو عباس کی خلافت کے آغاز پر حضرت امام جب حجاز سے عراق واپس آ گئے اور مکہ مکرمہ کے بجائے پھر سے کوفہ کو اپنا مرکز عمل بنالیا تو پھر وہاں انہوں نے مسلم فقہاء اور مفتیین کی ایک اکیڈمی قائم کی جہاں سینکڑوں فقہاء نے تربیت پائی اور آزادانہ بحث اور تحقیق کو بنیادی اہمیت دی ہر مسئلہ پر آزادانہ بحث ہوتی تھی اور حضرت امام اعظم رحمۃ اللہ علیہ بڑے سکون اور ٹھنڈے دل کے ساتھ اور خندہ پیشانی سے اپنے شاگردوں کی باتیں سنتے ہر ایک سے رائے لیتے اور جو بہترین رائے یا مسئلہ سب سے اچھا سامنے آتا اسے قبول کر لیا جاتا بتایا جاتا ہے کہ اس طرح زیر بحث آ کر حل ہونے والے فرعی مسائل کی تعداد تراسی ہزار سے بھی متجاوز تھی! بعد میں یہی فیصلہ فقہ حنفی کے لیے مضبوط بنیادیں ثابت ہوئے!

امام ابوحنیفہ رحمۃ اللہ علیہ کا یہ طریقہ بحث و اجتہاد دراصل اسلام کے نظام شوریّت کے احیاء اور ترقی کا آئینہ دار بھی تھا قائد اعظم محمد علی جناح نے جب یہ کہا تھا کہ جمہوریت تو مسلمانوں کے رگ و پے میں شامل ہے جو مذہب کے سلسلے میں بھی جمہوری شوریائی انداز اپناتے ہیں تو غالباً ان کے سامنے یا ان کے ذہن میں حضرت امام اعظم کا یہی طریقہ بحث و اجتہاد بھی ہو سکتا ہے کیونکہ باہمی مشاورت تو اسلامی نظام کی روح ہے تیرہ سالہ مکی دور اسلام میں دارالرقم مسلمانوں کا شوریائی جمہوری مرکز تھا جہاں وامر ہم شوری بینہم یعنی مسلمانوں کا نظام تو باہمی مشاورت سے چلتا ہے کے مطابق کام ہوتا تھا رسول اللہ ﷺ بھی یہاں صحابہ کرام رضی اللہ عنہم کی تربیت فرماتے تھے اور تمام معاملات میں جمہوری شوریائی انداز اختیار کرنے کے لیے انہیں تیار کرتے تھے اسی مکی سورت شوریٰ میں یہ آیت بھی ہے جو مسلمانوں کے شاندار جمہوری طریقہ عمل خصوصاً فقہی اجتہادی مسائل کے طریقہ عمل کی نشاندہی کرتی ہے جسے حضرت امام اعظم نے اپنے کوئی مرکز تربیت کے لیے نصب العین کے طور پر اپنالیا تھا اور وہ آیت ہے

وَالَّذِينَ يَسْتَمْعُونَ الْقَوْلَ فَيَتَّبِعُونَ احْسَنَهُ یعنی ایمان والے اور شوریائی جمہوریت والے وہ لوگ ہیں جو ہر بات کا ن لگا کر بڑے غور سے سنتے ہیں پھر جو بہترین قول یا رائے سامنے آتی ہے اس کی پیروی کرتے ہیں۔

اس آیت کو اگر مسلمانوں کے نظام حکومت اور ان کے فقہی نظام تربیت کی اصل اور روح قرار دے دیا جائے تو کوئی مبالغہ نہ ہوگا! کیونکہ اس میں جس نظام حکومت اور نظام تربیت کی نشاندہی کی جا رہی ہے اس میں ہر فرد کو آزادانہ رائے کے اظہار اور ہر بولنے والے کی بات (خواہ وہ حزب مخالف ہی سے کیوں نہ ہو) کو پوری توجہ اور غور سے سننے کی تلقین کی جا رہی ہے اور اس کے ساتھ ہی یہ ترغیب بھی دی جا رہی ہے کہ جو قول سب سے زیادہ مستحسن ہو اور جو رائے سب سے زیادہ خوبصورت ہو وہ خواہ حزب مخالف ہی کیوں نہ ہو

آگئے تھے یا رسول اللہ ﷺ یہ بھی فرما سکتے تھے کہ اگر کوئی مسئلہ الجھ جائے اور کتاب و سنت سے اس کا حل میسر نہ آ سکے تو تیز رفتار گھوڑے پر آ جانا اور پوچھ کر واپس چلے جانا! بلکہ امت کو یہ سمجھایا کہ انصاف کا حصول فوری اور آسان ہونا چاہیے اور یہ بھی مسلمان قاضی اور حاکم کو اپنی عقل و فکر کو کام میں لاتے ہوئے اپنی اپنی سمجھ کے مطابق اخلاص اور نیک نیتی سے اجتہاد کرنا چاہیے خواہ غلط ہی کیوں نہ ہو کیونکہ فرمان نبوی یہ ہے کہ ”من اجتهد فاصاب فله اجران“ ومن اخطا فله اجر واحد“ یعنی جس نے اجتہاد کیا اور اس کا اجتہاد درست نکلا تو اسے دو اجر ملیں گے (ایک اجتہاد کا دوسرا اجتہاد کے درست ہونے کا) اور اگر اجتہاد میں غلطی ہوگئی تو صرف ایک گونہ اجر ملے گا (اور وہ اجتہاد کرنے کا ہوگا)!

یوں گویا شریعت حقہ کا اصل مقصد انصاف کو فوری آسان اور سستا بنانا ہے اور اس کے ساتھ ہی مسلمان کو انفرادی اجتہاد کے لیے آزاد چھوڑنا بھی مقصود ہے تاکہ خود اعتمادی پیدا ہو اور اسلامی تمدن کی بے پناہ قوت متحرکہ یعنی اجتہادی عمل کو فروغ ملنا چاہیے اور قوت فیصلہ کو آزادی کے ساتھ روبہ عمل ہونا چاہیے حضرت امام اعظم ابوحنیفہؒ کا فقہی مسائل کے حل کے لئے طریقہ عمل بھی یہی تھا اموی خلافت کے ظالمانہ نظام حکومت کے زوال اور خاتمہ کے بعد اور بنو ہاشم یا بنو عباس کی خلافت کے آغاز پر حضرت امام جب حجاز سے عراق واپس آ گئے اور مکہ مکرمہ کے بجائے پھر سے کوفہ کو اپنا مرکز عمل بنالیا تو پھر وہاں انہوں نے مسلم فقہاء اور مقتنین کی ایک اکیڈمی قائم کی جہاں سینکڑوں فقہاء نے تربیت پائی اور آزادانہ بحث اور تحقیق کو بنیادی اہمیت دی ہر مسئلہ پر آزادانہ بحث ہوتی تھی اور حضرت امام اعظم رحمۃ اللہ علیہ بڑے سکون اور ٹھنڈے دل کے ساتھ اور خندہ پیشانی سے اپنے شاگردوں کی باتیں سنتے ہر ایک سے رائے لیتے اور جو بہترین رائے یا مسئلہ سب سے اچھا سامنے آتا اسے قبول کر لیا جاتا بتایا جاتا ہے کہ اس طرح زیر بحث آ کر حل ہونے والے فرعی مسائل کی تعداد تراسی ہزار سے بھی متجاوز تھی! بعد میں یہی فیصلے فقہ حنفی کے لیے مضبوط بنیادیں ثابت ہوئے!

امام ابوحنیفہ رحمۃ اللہ علیہ کا یہ طریقہ بحث و اجتہاد دراصل اسلام کے نظام شورایت کے احیاء اور ترقی کا آئینہ دار بھی تھا قائد اعظم محمد علی جناح نے جب یہ کہا تھا کہ جمہوریت تو مسلمانوں کے رگ و پے میں شامل ہے جو مذہب کے سلسلے میں بھی جمہوری شورائی انداز اپناتے ہیں تو غالباً ان کے سامنے یا ان کے ذہن میں حضرت امام اعظم کا یہی طریقہ بحث و اجتہاد بھی ہو سکتا ہے کیونکہ باہمی مشاورت تو اسلامی نظام کی روح ہے تیرہ سالہ کی دور اسلام میں دارالرقم مسلمانوں کا شورائی جمہوری مرکز تھا جہاں و امر ہم شوری بینہم یعنی مسلمانوں کا نظام تو باہمی مشاورت سے چلتا ہے کے مطابق کام ہوتا تھا رسول اللہ ﷺ بھی یہاں صحابہ کرام رضی اللہ عنہم کی تربیت فرماتے تھے اور تمام معاملات میں جمہوری شورائی انداز اختیار کرنے کے لیے انہیں تیار کرتے تھے اسی کی سورت شوریٰ میں یہ آیت بھی ہے جو مسلمانوں کے شاندار جمہوری طریقہ عمل خصوصاً فقہی اجتہادی مسائل کے طریقہ عمل کی نشاندہی کرتی ہے جسے حضرت امام اعظم نے اپنے کوئی مرکز تربیت کے لیے نصب العین کے طور پر اپنالیا تھا اور وہ آیت ہے

وَالَّذِينَ يَسْتَمْعُونَ الْقَوْلَ فَيَتَّبِعُونَ أَحْسَنَهُ لَئِنْ أَيْمَانُ وَاوَلَعُ شُورَائِي جَمْهُورِيَّتِ
والے وہ لوگ ہیں جو ہر بات کان لگا کر بڑے غور سے سنتے ہیں پھر جو بہترین قول یا رائے سامنے آتی ہے اس کی پیروی کرتے ہیں۔

اس آیت کو اگر مسلمانوں کے نظام حکومت اور ان کے فقہی نظام تربیت کی اصل اور روح قرار دے دیا جائے تو کوئی مبالغہ نہ ہوگا! کیونکہ اس میں جس نظام حکومت اور نظام تربیت کی نشاندہی کی جا رہی ہے اس میں ہر فرد کو آزادانہ رائے کے اظہار اور ہر بولنے والے کی بات (خواہ وہ حزب مخالف ہی سے کیوں نہ ہو) کو پوری توجہ اور غور سے سننے کی تلقین کی جا رہی ہے اور اس کے ساتھ ہی یہ ترغیب بھی دی جا رہی ہے کہ جو قول سب سے زیادہ مستحسن ہو اور جو رائے سب سے زیادہ خوبصورت ہو وہ خواہ حزب مخالف ہی کیوں نہ ہو

آگئے تھے یا رسول اللہ ﷺ یہ بھی فرما سکتے تھے کہ اگر کوئی مسئلہ الجھ جائے اور کتاب و سنت سے اس کا حل میسر نہ آ سکے تو تیز رفتار گھوڑے پر آ جانا اور پوچھ کر واپس چلے جانا! بلکہ امت کو یہ سمجھایا کہ انصاف کا حصول فوری اور آسان ہونا چاہیے اور یہ بھی مسلمان قاضی اور حاکم کو اپنی عقل و فکر کو کام میں لاتے ہوئے اپنی اپنی سمجھ کے مطابق اخلاص اور نیک نیتی سے اجتہاد کرنا چاہیے خواہ غلط ہی کیوں نہ ہو کیونکہ فرمان نبوی یہ ہے کہ ”من اجتهد فاصاب فله اجران“ ومن اخطا فله اجر واحد“ یعنی جس نے اجتہاد کیا اور اس کا اجتہاد درست نکلا تو اسے دو اجر ملیں گے (ایک اجتہاد کا دوسرا اجتہاد کے درست ہونے کا) اور اگر اجتہاد میں غلطی ہوگئی تو صرف ایک گونہ اجر ملے گا (اور وہ اجتہاد کرنے کا ہوگا)!

یوں گویا شریعت حقہ کا اصل مقصد انصاف کو فوری آسان اور سستا بنانا ہے اور اس کے ساتھ ہی مسلمان کو انفرادی اجتہاد کے لیے آزاد چھوڑنا بھی مقصود ہے تاکہ خود اعتمادی پیدا ہو اور اسلامی تمدن کی بے پناہ قوت متحرکہ یعنی اجتہادی عمل کو فروغ ملنا چاہیے اور قوت فیصلہ کو آزادی کے ساتھ روبہ عمل ہونا چاہیے حضرت امام اعظم ابوحنیفہؒ کا فقہی مسائل کے حل کے لئے طریقہ عمل بھی یہی تھا اموی خلافت کے ظالمانہ نظام حکومت کے زوال اور خاتمہ کے بعد اور بنو ہاشم یا بنو عباس کی خلافت کے آغاز پر حضرت امام جب حجاز سے عراق واپس آ گئے اور مکہ مکرمہ کے بجائے پھر سے کوفہ کو اپنا مرکز عمل بنالیا تو پھر وہاں انہوں نے مسلم فقہاء اور مفتیین کی ایک اکیڈمی قائم کی جہاں سینکڑوں فقہاء نے تربیت پائی اور آزادانہ بحث اور تحقیق کو بنیادی اہمیت دی ہر مسئلہ پر آزادانہ بحث ہوتی تھی اور حضرت امام اعظم رحمۃ اللہ علیہ بڑے سکون اور ٹھنڈے دل کے ساتھ اور خندہ پیشانی سے اپنے شاگردوں کی باتیں سنتے ہر ایک سے رائے لیتے اور جو بہترین رائے یا مسئلہ سب سے اچھا سامنے آتا اسے قبول کر لیا جاتا بتایا جاتا ہے کہ اس طرح زیر بحث آ کر حل ہونے والے فرعی مسائل کی تعداد تراسی ہزار سے بھی تجاوز تھی! بعد میں یہی فیصلہ فقہ حنفی کے لیے مضبوط بنیادیں ثابت ہوئے!

امام ابوحنیفہ رحمۃ اللہ علیہ کا یہ طریقہ بحث و اجتہاد دراصل اسلام کے نظام شوریّت کے احیاء اور ترقی کا آئینہ دار بھی تھا قائد اعظم محمد علی جناح نے جب یہ کہا تھا کہ جمہوریت تو مسلمانوں کے رگ و پے میں شامل ہے جو مذہب کے سلسلے میں بھی جمہوری شوریائی انداز اپناتے ہیں تو غالباً ان کے سامنے یا ان کے ذہن میں حضرت امام اعظم کا یہی طریقہ بحث و اجتہاد بھی ہو سکتا ہے کیونکہ باہمی مشاورت تو اسلامی نظام کی روح ہے تیرہ سالہ کی دور اسلام میں دارالرقم مسلمانوں کا شوریائی جمہوری مرکز تھا جہاں وامرہم شوری بینہم یعنی مسلمانوں کا نظام تو باہمی مشاورت سے چلتا ہے کے مطابق کام ہوتا تھا رسول اللہ ﷺ بھی یہاں صحابہ کرام رضی اللہ عنہم کی تربیت فرماتے تھے اور تمام معاملات میں جمہوری شوریائی انداز اختیار کرنے کے لیے انہیں تیار کرتے تھے اسی کی سورت شوریٰ میں یہ آیت بھی ہے جو مسلمانوں کے شاندار جمہوری طریقہ عمل خصوصاً فقہی اجتہادی مسائل کے طریقہ عمل کی نشاندہی کرتی ہے جسے حضرت امام اعظم نے اپنے کوئی مرکز تربیت کے لیے نصب العین کے طور پر اپنالیا تھا اور وہ آیت ہے

والذین يستمعون القول فيتبعون احسنه یعنی ایمان والے اور شوریائی جمہوریت والے وہ لوگ ہیں جو ہر بات کا ن لگا کر بڑے غور سے سنتے ہیں پھر جو بہترین قول یا رائے سامنے آتی ہے اس کی پیروی کرتے ہیں۔

اس آیت کو اگر مسلمانوں کے نظام حکومت اور ان کے فقہی نظام تربیت کی اصل اور روح قرار دے دیا جائے تو کوئی مبالغہ نہ ہوگا! کیونکہ اس میں جس نظام حکومت اور نظام تربیت کی نشاندہی کی جا رہی ہے اس میں ہر فرد کو آزادانہ رائے کے اظہار اور ہر بولنے والے کی بات (خواہ وہ حزب مخالف ہی سے کیوں نہ ہو) کو پوری توجہ اور غور سے سننے کی تلقین کی جا رہی ہے اور اس کے ساتھ ہی یہ ترغیب بھی دی جا رہی ہے کہ جو قول سب سے زیادہ مستحسن ہو اور جو رائے سب سے زیادہ خوبصورت ہو وہ خواہ حزب مخالف ہی کیوں نہ ہو

آگئے تھے یا رسول اللہ ﷺ یہ بھی فرما سکتے تھے کہ اگر کوئی مسئلہ الجھ جائے اور کتاب و سنت سے اس کا حل میسر نہ آ سکے تو تیز رفتار گھوڑے پر آ جانا اور پوچھ کر واپس چلے جانا! بلکہ امت کو یہ سمجھایا کہ انصاف کا حصول فوری اور آسان ہونا چاہیے اور یہ بھی مسلمان قاضی اور حاکم کو اپنی عقل و فکر کو کام میں لاتے ہوئے اپنی اپنی سمجھ کے مطابق اخلاص اور نیک نیتی سے اجتہاد کرنا چاہیے خواہ غلط ہی کیوں نہ ہو کیونکہ فرمان نبوی یہ ہے کہ ”من اجتهد فاصاب فله اجران“ ومن اخطا فله اجر واحد“ یعنی جس نے اجتہاد کیا اور اس کا اجتہاد درست نکلا تو اسے دو اجر ملیں گے (ایک اجتہاد کا دوسرا اجتہاد کے درست ہونے کا) اور اگر اجتہاد میں غلطی ہوگئی تو صرف ایک گونہ اجر ملے گا (اور وہ اجتہاد کرنے کا ہوگا)!

یوں گویا شریعت حقہ کا اصل مقصد انصاف کو فوری آسان اور مستبانہ ہے اور اس کے ساتھ ہی مسلمان کو انفرادی اجتہاد کے لیے آزاد چھوڑنا بھی مقصود ہے تاکہ خود اعتمادی پیدا ہو اور اسلامی تمدن کی بے پناہ قوت متحرکہ یعنی اجتہادی عمل کو فروغ ملنا چاہیے اور قوت فیصلہ کو آزادی کے ساتھ رو بہ عمل ہونا چاہیے حضرت امام اعظم ابوحنیفہؒ کا فقہی مسائل کے حل کے لئے طریقہ عمل بھی یہی تھا اموی خلافت کے ظالمانہ نظام حکومت کے زوال اور خاتمہ کے بعد اور بنو ہاشم یا بنو عباس کی خلافت کے آغاز پر حضرت امام جب حجاز سے عراق واپس آ گئے اور مکہ مکرمہ کے بجائے پھر سے کوفہ کو اپنا مرکز عمل بنالیا تو پھر وہاں انہوں نے مسلم فقہاء اور مفتیین کی ایک اکیڈمی قائم کی جہاں سینکڑوں فقہاء نے تربیت پائی اور آزادانہ بحث اور تحقیق کو بنیادی اہمیت دی ہر مسئلہ پر آزادانہ بحث ہوتی تھی اور حضرت امام اعظم رحمۃ اللہ علیہ بڑے سکون اور ٹھنڈے دل کے ساتھ اور خندہ پیشانی سے اپنے شاگردوں کی باتیں سنتے ہر ایک سے رائے لیتے اور جو بہترین رائے یا مسئلہ سب سے اچھا سامنے آتا اسے قبول کر لیا جاتا بتایا جاتا ہے کہ اس طرح زیر بحث آ کر حل ہونے والے فرعی مسائل کی تعداد تراسی ہزار سے بھی متجاوز تھی! بعد میں یہی فیصلے فقہ حنفی کے لیے مضبوط بنیادیں ثابت ہوئے!

امام ابوحنیفہ رحمۃ اللہ علیہ کا یہ طریقہ بحث و اجتہاد دراصل اسلام کے نظام شوریّت کے احیاء اور ترقی کا آئینہ دار بھی تھا قائد اعظم محمد علی جناح نے جب یہ کہا تھا کہ جمہوریت تو مسلمانوں کے رگ و پے میں شامل ہے جو مذہب کے سلسلے میں بھی جمہوری شوری انداز اپناتے ہیں تو غالباً ان کے سامنے یا ان کے ذہن میں حضرت امام اعظم کا یہی طریقہ بحث و اجتہاد بھی ہو سکتا ہے کیونکہ باہمی مشاورت تو اسلامی نظام کی روح ہے تیرہ سالہ مکی دور اسلام میں دار ارقم مسلمانوں کا شوری جمہوری مرکز تھا جہاں و امر ہم شوری بینہم یعنی مسلمانوں کا نظام تو باہمی مشاورت سے چلتا ہے کے مطابق کام ہوتا تھا رسول اللہ ﷺ بھی یہاں صحابہ کرام رضی اللہ عنہم کی تربیت فرماتے تھے اور تمام معاملات میں جمہوری شوری انداز اختیار کرنے کے لیے انہیں تیار کرتے تھے اسی مکی سورت شوری میں یہ آیت بھی ہے جو مسلمانوں کے شاندار جمہوری طریقہ عمل خصوصاً فقہی اجتہادی مسائل کے طریقہ عمل کی نشاندہی کرتی ہے جسے حضرت امام اعظم نے اپنے کوئی مرکز تربیت کے لیے نصب العین کے طور پر اپنالیا تھا اور وہ آیت ہے

والذین یستمعون القول فیتبعون احسنہ یعنی ایمان والے اور شوری جمہوریت والے وہ لوگ ہیں جو ہر بات کا ان لگا کر بڑے غور سے سنتے ہیں پھر جو بہترین قول یا رائے سامنے آتی ہے اس کی پیروی کرتے ہیں۔

اس آیت کو اگر مسلمانوں کے نظام حکومت اور ان کے فقہی نظام تربیت کی اصل اور روح قرار دے دیا جائے تو کوئی مبالغہ نہ ہوگا! کیونکہ اس میں جس نظام حکومت اور نظام تربیت کی نشاندہی کی جا رہی ہے اس میں ہر فرد کو آزادانہ رائے کے اظہار اور ہر بولنے والے کی بات (خواہ وہ حزب مخالف ہی سے کیوں نہ ہو) کو پوری توجہ اور غور سے سننے کی تلقین کی جا رہی ہے اور اس کے ساتھ ہی یہ ترغیب بھی دی جا رہی ہے کہ جو قول سب سے زیادہ مستحسن ہو اور جو رائے سب سے زیادہ خوبصورت ہو وہ خواہ حزب مخالف ہی کیوں نہ ہو

آگئے تھے یا رسول اللہ ﷺ یہ بھی فرما سکتے تھے کہ اگر کوئی مسئلہ الجھ جائے اور کتاب و سنت سے اس کا حل میسر نہ آ سکے تو تیز رفتار گھوڑے پر آ جانا اور پوچھ کر واپس چلے جانا! بلکہ امت کو یہ سمجھایا کہ انصاف کا حصول فوری اور آسان ہونا چاہیے اور یہ بھی مسلمان قاضی اور حاکم کو اپنی عقل و فکر کو کام میں لاتے ہوئے اپنی اپنی سمجھ کے مطابق اخلاص اور نیک نیتی سے اجتہاد کرنا چاہیے خواہ غلط ہی کیوں نہ ہو کیونکہ فرمان نبوی یہ ہے کہ ”من اجتهد فاصاب فله اجران“ ومن اخطا فله اجر واحد“ یعنی جس نے اجتہاد کیا اور اس کا اجتہاد درست نکلا تو اسے دو اجر ملیں گے (ایک اجتہاد کا دوسرا اجتہاد کے درست ہونے کا) اور اگر اجتہاد میں غلطی ہوگئی تو صرف ایک گونہ اجر ملے گا (اور وہ اجتہاد کرنے کا ہوگا)!

یوں گویا شریعت حقہ کا اصل مقصد انصاف کو فوری آسان اور سستا بنانا ہے اور اس کے ساتھ ہی مسلمان کو انفرادی اجتہاد کے لیے آزاد چھوڑنا بھی مقصود ہے تاکہ خود اعتمادی پیدا ہو اور اسلامی تمدن کی بے پناہ قوت متحرکہ یعنی اجتہادی عمل کو فروغ ملنا چاہیے اور قوت فیصلہ کو آزادی کے ساتھ روبہ عمل ہونا چاہیے حضرت امام اعظم ابو حنیفہؒ کا فقہی مسائل کے حل کے لئے طریقہ عمل بھی یہی تھا اموی خلافت کے ظالمانہ نظام حکومت کے زوال اور خاتمہ کے بعد اور بنو ہاشم یا بنو عباس کی خلافت کے آغاز پر حضرت امام جب جاز سے عراق واپس آ گئے اور مکہ مکرمہ کے بجائے پھر سے کوفہ کو اپنا مرکز عمل بنالیا تو پھر وہاں انہوں نے مسلم فقہاء اور مفتیین کی ایک اکیڈمی قائم کی جہاں سینکڑوں فقہاء نے تربیت پائی اور آزادانہ بحث اور تحقیق کو بنیادی اہمیت دی ہر مسئلہ پر آزادانہ بحث ہوتی تھی اور حضرت امام اعظم رحمۃ اللہ علیہ بڑے سکون اور ٹھنڈے دل کے ساتھ اور خندہ پیشانی سے اپنے شاگردوں کی باتیں سنتے ہر ایک سے رائے لیتے اور جو بہترین رائے یا مسئلہ سب سے اچھا سامنے آتا اسے قبول کر لیا جاتا بتایا جاتا ہے کہ اس طرح زیر بحث آ کر حل ہونے والے فرعی مسائل کی تعداد تراسی ہزار سے بھی متجاوز تھی! بعد میں یہی فیصلے فقہ حنفی کے لیے مضبوط بنیادیں ثابت ہوئے!

امام ابو حنیفہ رحمۃ اللہ علیہ کا یہ طریقہ بحث و اجتہاد دراصل اسلام کے نظام شوریائیت کے احیاء اور ترقی کا آئینہ دار بھی تھا قائد اعظم محمد علی جناح نے جب یہ کہا تھا کہ جمہوریت تو مسلمانوں کے رگ و پے میں شامل ہے جو مذہب کے سلسلے میں بھی جمہوری شوریائی انداز اپناتے ہیں تو غالباً ان کے سامنے یا ان کے ذہن میں حضرت امام اعظم کا یہی طریقہ بحث و اجتہاد بھی ہو سکتا ہے کیونکہ باہمی مشاورت تو اسلامی نظام کی روح ہے تیرہ سالہ کی دور اسلام میں دارالرقم مسلمانوں کا شوریائی جمہوری مرکز تھا جہاں وامر ہم شوری بینہم یعنی مسلمانوں کا نظام تو باہمی مشاورت سے چلتا ہے کے مطابق کام ہوتا تھا رسول اللہ ﷺ بھی یہاں صحابہ کرام رضی اللہ عنہم کی تربیت فرماتے تھے اور تمام معاملات میں جمہوری شوریائی انداز اختیار کرنے کے لیے انہیں تیار کرتے تھے اسی کی سورت شوریٰ میں یہ آیت بھی ہے جو مسلمانوں کے شاندار جمہوری طریقہ عمل خصوصاً فقہی اجتہادی مسائل کے طریقہ عمل کی نشاندہی کرتی ہے جسے حضرت امام اعظم نے اپنے کوئی مرکز تربیت کے لیے نصب العین کے طور پر اپنالیا تھا اور وہ آیت ہے

وَالَّذِينَ يَسْتَمْعُونَ الْقَوْلَ فَيَتَّبِعُونَ احْسَنَهُ یعنی ایمان والے اور شوریائی جمہوریت والے وہ لوگ ہیں جو ہر بات کان لگا کر بڑے غور سے سنتے ہیں پھر جو بہترین قول یا رائے سامنے آتی ہے اس کی پیروی کرتے ہیں۔

اس آیت کو اگر مسلمانوں کے نظام حکومت اور ان کے فقہی نظام تربیت کی اصل اور روح قرار دے دیا جائے تو کوئی مبالغہ نہ ہوگا! کیونکہ اس میں جس نظام حکومت اور نظام تربیت کی نشاندہی کی جا رہی ہے اس میں ہر فرد کو آزادانہ رائے کے اظہار اور ہر بولنے والے کی بات (خواہ وہ حزب مخالف ہی سے کیوں نہ ہو) کو پوری توجہ اور غور سے سننے کی تلقین کی جا رہی ہے اور اس کے ساتھ ہی یہ ترغیب بھی دی جا رہی ہے کہ جو قول سب سے زیادہ مستحسن ہو اور جو رائے سب سے زیادہ خوبصورت ہو وہ خواہ حزب مخالف ہی کیوں نہ ہو

خواہ کہنے والا چھوٹا ہو یا بڑا ہو اسی پر عمل ہوگا!

بنو امیہ نے تو اسلامی خلافت کو ملوکیت میں بدل کر آمریت اور استبداد کی راہ اختیار کر لی تھی چنانچہ امام ابو حنیفہؒ جو فقہی مسائل میں بھی شوراہیت اور جمہوری کی رائے کو برتر و افضل تصور کرتے تھے اس استبدادی اموی نظام کے خلاف تھے یہی وہ نظام استبداد تھا جسے سیدنا امام حسین رضی اللہ عنہ نے مسترد کرتے ہوئے اس پر کربلا کے میدان میں اپنی شہادت عظمیٰ سے ضرب کاری لگا کر اسے کھوکھلا کر دیا تھا اور پھر انہی کے پوتے حضرت زید بن علی بن حسین رضی اللہ عنہ کی شہادت نے فیصلہ کن ضرب کاری لگا کر اسے بالکل نابود کر دیا تھا حضرت زید کی شہادت کے بعد صرف سات سال میں اموی سلطنت کا خاتمہ ہو گیا تھا اور ان سات سالوں میں یکے بعد دیگرے سات خلفاء برسرِ اقتدار آئے مگر اموی خلافت کی گرتی ہوئی دیوار کو کوئی بھی نہ سنبھال سکا امام اعظم رحمۃ اللہ علیہ نے سادات بنو ہاشم کی بنی امیہ مخالف سیاسی تحریک کا دل و جان سے ساتھ دیا اور مالی اعانت بھی کی مگر بنو امیہ کی جگہ بنو عباس نے لے لی تو وہ بھی آمریت و استبداد کے علمبردار نکلے اس لیے حضرت ابو حنیفہ رحمۃ اللہ علیہ نے عباسیوں کو بھی مسترد کر دیا اور ان سے تعاون کی بجائے قید و بند کی مجاہدانہ روش کو ترجیح دی اور انسانیت کا مقدر سنوارنے کے لیے دور رس اور انقلابی نقطہ نظر رکھنے والی تاریخ کی انوکھی اور نادر روزگار شخصیات یونہی کیا کرتی ہیں اگر وہ حالات کے جبر و قہر کے باعث اپنی زندگی میں کوئی بڑا قدم اور محیر العقول کارنامہ انجام نہ بھی دے سکیں تو کم سے کم اپنے پیچھے خطوط و علامات چھوڑ جاتے ہیں اور پھر کوئی اللہ کا بندہ آتا ہے جو علامات و نشانات کی مدد سے ان خطوط اور دھاگوں کو شناخت کرتا ہے اور ان کی مدد سے آگے بڑھنے کا سامان کرتا ہے حضرت امام ابو حنیفہ رحمۃ اللہ علیہ جو خطوط اور نشانات چھوڑ گئے ہیں ان میں سے یہاں صرف دو کی شناخت اور نشاندہی پراکتفا کروں گا ان میں سے ایک تو یہ ہے کہ وہ امت کے لیے درندہ صفت آمریت اور مطلق العنان و مستبد بادشاہت کے قطعی خلاف تھے دوسرے وہ

اجتہاد بالرائی (عقل و فکر کو تھکا دینے والی عالمانہ اور فقیہانہ کوشش) کے اسلامی طریقہ قانون سازی اور تدوین فقہ کو ان بلند یوں پر لے جانا چاہتے تھے جو شریعت مصطفویٰ علی صاحبہا الصلوٰۃ والسلام کا استحقاق اور پہلا قدم ہے مگر وہ خود کو اس کام کا مرد میدان نہیں سمجھتے تھے اور ان کا یہ اندازہ بالکل درست اور برحق تھا ان کا میدان تو اجتہاد بالرائی کی علمی و فکری دنیا تھی اور وہ اسی کے لیے پیدا کیے گئے تھے اسی لیے وہ نام نہاد عباسی انقلاب کی کامیابی پر خوش ہو کر اور بڑی توقعات لے کر فوری طور پر حجاز سے عراق منتقل تو ہوئے تھے اور فقہی تدوین کی ایک ایسی فقہی اکیڈمی قائم کر دی تھی جس نے قلیل سی مدت میں تراسی ہزار سے زائد فرعی مسائل پر اپنے ساتھیوں کی شورائی جمہوری بحث و تحقیص کے ساتھ اجتہادی کام مکمل کر دیا تھا مگر اس کا کیا علاج کہ اندرونی اور بیرونی عناصر کی مداخلت نے سادات بنو ہاشم کی کسی بھی جمہوری کوشش کو پروان نہ چڑھنے دیا بلکہ الٹا حضرت امام اعظم رحمۃ اللہ علیہ کی جمہوری شورائی تدوین فقہ کا رستہ روکنے کے لیے ان سے تعاون مانگا بلکہ سولالچ بھی دیئے مگر آمریت و استبداد کے ایجنٹ بری طرح ناکام ہوئے اور حضرت امام ابو حنیفہ رحمۃ اللہ علیہ کو قید و بند میں ڈال دیا گیا۔

سوال یہ پیدا ہوتا ہے کہ حضرت محمد مصطفیٰ احمد مجتبیٰ علیہ السلام دنیائے انسانیت کو کیسا سیاسی نظام دینے کے لئے مبعوث ہوئے تھے؟ کیا ایک نئے شاہی خانوادہ کی بنیاد رکھنے کے لیے آئے تھے؟ ہرگز نہیں، کیا وہ پھر سے انسانیت خصوصاً جزیرہ عرب کے مسلمانوں کو خانہ بدوشی اختیار کرنے کی تلقین کرنے کے لیے تشریف لائے تھے؟ بالکل نہیں واقعات کی شہادت ان دونوں باتوں کی قطعی نفی کرتی ہے اور بتاتی ہے کہ رسول اولین و آخرین علیہ السلام دنیا کو شورائی جمہوری نظام عطا کرنے کے لیے آئے!! ایک ایسا شورائی نظام جس میں ہر شہری کو بلا امتیاز رنگ و نسل اور مذہب و عقیدہ یہ حق حاصل ہو کہ وہ اپنے اپنے عقیدہ پر قائم رہتے ہوئے ملک کی سیاسی و عسکری تقویت و ترقی میں آزادانہ رائے کا حقدار ہو! یہ وہ جمہوری انداز ہے کہ

انگل سام، فرانس کے سرکوزی اور برطانیہ کے بلیئر کو اس کی ہوا بھی نہیں لگی! جن کا نام نہاد سیکولر جمہوری نظام مسلمان عورت کے دوپٹے اور مسلمان نوجوان کے چہرے پر داڑھی کے چند بالوں سے ہی لرزہ طاری ہو جاتا ہے اور سرکاری ایوانوں میں زلزلہ آ جاتا ہے!

کئی عہد میں ہی مسلمانوں کا نظام باہمی مشاورت (امر ہم شوری بینہم) کی بنیاد پر قائم ہو چکا تھا مدنی عہد میں رسول اکرم ﷺ نے ہر قسم پر اور ہر معاملہ میں صحابہ کرام رضی اللہ عنہم سے مشاورت فرمائی صرف غزوہ بدر کے موقع پر اپنے ساتھیوں سے کم سے کم سات بار مشورہ کیا غزوہ احد کے موقع پر اپنے خواب مبارک کی تعبیر کے برعکس اور رئیس المنافقین عبداللہ بن ابی کی تجویز کو ایک طرف پھینکتے ہوئے اپنے نوجوان صحابہ کی غالب اکثریت کی رائے پر عمل کیا اور دفاعی جنگ کی بجائے میدان کارزار میں کوہ احد کے دامن میں آ گئے بعض مسلمانوں کی غلطی اور حکم رسول اللہ سے روگردانی کے باعث جیتی ہوئی جنگ کے باوجود مسلمانوں کو نقصانات سے دوچار ہونا پڑا! اب ہونا تو یہ چاہیے تھا کہ چونکہ مشاورت کے باوجود جنگ احد میں نقصان اٹھانا پڑا اس لیے حکم آ جاتا کہ آج کے بعد آپ نے اپنے اصحاب سے مشورہ نہیں لینا بس ہر معاملہ میں اللہ کا حکم آ جایا کرے گا اور بجالا نا سب پر لازم ہوگا مگر اسکے برعکس! سخت تاکید فرمائی گئی کہ مسلمانوں سے مشاورت کا سلسلہ ہر حال میں جاری رکھیے! دراصل اللہ تعالیٰ کی حکمت یہ تھی کہ مسلم امہ میں خود اعتمادی پیدا ہو اور شورائی نظام ان کے رگ و پے میں اس طرح سرایت کر جائے کہ اسلامی معاشرہ کے ہر فرد کو حکومت کے معاملات میں آزادانہ حصہ لینے کا موقع ملتا رہے! حضرت فاروق اعظم رضی اللہ عنہ جیسے عبقری سیاستدان اور مثالی عدل گستر حکمران کو بلال حبشی رضی اللہ عنہ، ایک بوڑھی عورت اور ایک مسلمان برسر عام روک ٹوک سکے اور اسے ان کا حق سمجھا جائے!

یہ جوار شاد نبوی میں ہے کہ میں علم کا شہر ہوں اور علی رضی اللہ عنہ اس کا دروازہ ہیں تو اس کی صحت پر مجھے اتنا ہی یقین ہے جتنا مجھے اپنے ایک گھنگار مسلمان ہونے کا یقین ہے!!

کیونکہ واقعاتی شہادت یہ کہتی ہے کہ جس شورائی جمہوری نظام سیاست و حکومت کی تعلیم و تربیت اور تلقین و تاکید رسول اکرم ﷺ نے اپنے جانشین صحابہ کرام رضی اللہ عنہم کو فرمائی تھی اسے سیدنا علی مرتضیٰ رضی اللہ عنہ اور آپ کی اولاد خصوصاً حسن و حسین رضی اللہ عنہم اور ان کے پوتے حضرت زید بن علی زین العابدین رضی اللہ عنہ جیسے سادات بنی ہاشم نے خلافت راشدہ کے منہج پر قائم رکھنے کے لیے ایک تحریک کی شکل دے دی تھی جس کی تائید اور حمایت حضرت امام اعظم رحمۃ اللہ علیہ نے بھی فرمائی نہ صرف زبانی تائید فرمائی بلکہ مالی امداد بھی دی جس کے نتیجے میں بنو امیہ اور بنو عباس دونوں کا حضرت امام پر عتاب نازل ہوا اور قید و بند کی سزائیں کاٹیں!

تاریخ یہ بتاتی ہے کہ حضرت علی رضی اللہ عنہ نے اپنے چچا حضرت عباس رضی اللہ عنہ کی اس رائے سے اتفاق نہ کیا کہ الرقیق الاعلیٰ سے وصال سے کچھ لمحے پہلے رسول اللہ ﷺ سے سوال کیا جائے کہ ان کے بعد خلافت اور جانشینی کس کا حق ہوگا اور اگر تو یہ بنی ہاشم کا حق ہے تو ہم درخواست کریں گے کہ اس کا اعلان فرما دیجئے اور اگر نہیں تو بھی ان سے درخواست کریں گے کہ بنی ہاشم کے حق میں وصیت کر جائیں! مگر علم کے دروازے کو صحیح صحیح علم تھا کہ علم کے شہر میں خلافت کے متعلق کیا چھپا ہوا ہے؟ وہ رسول اولین و آخرین (پیدائش کے لحاظ سے اول اور بعثت کے لحاظ سے آخری رسول ﷺ جو تیس سال کی مدنی عہد نبوت میں امت کو شورا یت کی تربیت دیتے اور تاکید کرتے رہے وہ تو امت مسلمہ میں قوت فیصلہ کی خود اعتمادی پیدا کر گئے تھے تاکہ وہ خود اپنی آزادانہ مرضی سے اپنے حکمران منتخب کر سکیں اب ان سے یہ سوال کرنا گویا معاذ اللہ ان کی اس تربیت و تاکید پر پانی پھیرنا ہے اس کے بجائے باب مدیتہ العلم نے ایسا کرنے سے منع کرتے ہوئے فرمایا ہو سکتا ہے کہ آپ یہ فرما دیں کہ بنو ہاشم تو کبھی حکمران بن ہی نہیں سکیں گے اور ہمارے راستے بند ہو جائیں گے (ولسن منعنا ہالن نناہا ابدآ) یعنی اگر ہمیں منع کر دیا گیا تو ہم کبھی خلافت حاصل ہی

نہیں کر پائیں گے۔

یہ تو وصال نبوی علی صاحبہ الصلوٰۃ والسلام کے وقت مدینہ منورہ کا منظر تھا، اب ذرا شہادت علی مرتضیٰ رضی اللہ عنہ کے وقت کوفہ کا ایک منظر بھی دیکھتے ہیں ملعون ابن ملجم کی زہر میں بجھی ہوئی تلوار سے رسول اللہ ﷺ کی وہ پیشین گوئی پوری ہو چکی ہے کہ ”اے علی رضی اللہ عنہ! ایک بدترین خلق وہ تھا جس نے حضرت صالح علیہ السلام کی اونٹنی مار دی تھی اور دوسرا بد بخت ترین (اشقی البریہ) وہ ہوگا جو تیرے اس سر کے خون سے تیری اس داڑھی کو سرخ کر دے گا!! اور طیب یہ بتا چکے ہیں کہ اب امیر المومنین کے جاں بر ہونے کی امید نہیں ہے تب آپ کو مشورہ دیا گیا کہ اپنے بعد حضرت حسن رضی اللہ عنہ کی خلافت کا اعلان فرما دیجئے مگر آپ نہیں مانتے اور فرماتے ہیں کہ اگر میں اپنا جانشین نامزد کرتا ہوں تو ایک شخصیت ایسا کر چکی ہے جو مجھ سے افضل تھے یعنی صدیق اکبر رضی اللہ عنہ! لیکن اگر میں نامزد نہیں کرتا تو اس ہستی کی سنت پر عمل کرتا ہوں جو ابوبکر رضی اللہ عنہ سے بھی افضل تھے یعنی رسول اللہ ﷺ۔

یہ وہ سبق تھا جو علی مرتضیٰ رضی اللہ عنہ دے گئے اور یہ وہ روح تھی جو وہ اپنی اولاد میں پھونک گئے تھے کہ رسول اللہ ﷺ کے دیئے ہوئے شورائی نظام کو بحال کرنا ہے اور اس راہ میں بڑی سے بڑی قربانی دینے سے بھی دریغ نہیں کرنا! چونکہ خلفائے راشدین صدیق و فاروق و عثمان رضی اللہ عنہم حق پر تھے اس لیے سیدنا و مولانا ابوالحسن علی مرتضیٰ رضی اللہ عنہ ان کے قاضی، مشیر اور مددگار بھی رہے مگر یزید کی حکمرانی اور بعد میں بنو امیہ اور بنو عباس سب کی حکمرانی ایک آمریت و استبداد تھا اس لیے سادات بنی ہاشم رضی اللہ عنہ نے ان سب کو ٹھکرا دیا اور حضرت امام اعظم ابو حنیفہ رحمۃ اللہ علیہ نے بھی سادات بنی ہاشم کی ایسی تحریک کا پورا پورا ساتھ دیا اور اس ضمن میں نہ کسی سے دبے اور نہ کسی لالچ کی پرواہ کی!

تو اس طرح شورائی جمہوریت کا نظام جو درحقیقت ”نظام مصطفوی“ ہے نہ صرف

سادات بنو ہاشم کی منزل مراد ہے بلکہ حضرت امام اعظم رحمۃ اللہ علیہ کا مطلوب و مقصود بھی ہے! یہ شرف برصغیر پاک و ہند کے مسلمانوں کو نصیب ہوتا ہے کہ وہ بیسویں صدی عیسوی میں اپنے شورائی جمہوری ووٹ سے دولت خداداد پاکستان قائم کرتے ہیں اور اگر اب اس ایکسویں صدی عیسوی میں پاکستان کے مسلمان ”اسلامی جمہوری پاکستان“ کے تحفظ و دفاع میں کامیاب ہوتے ہیں (اور اللہ تعالیٰ کے فضل و کرم سے ہو کر رہیں گے) تو یہ سادات بنی ہاشم اور امام ابو حنیفہ کی خدمت میں بہت بڑا خراج عقیدت ہوگا اور نظام مصطفیٰ قائم ہوگا جس میں میثاق مدینہ کے مطابق ہر شہری کو بلا امتیاز رنگ و نسل اور مذہب و عقیدہ حکومت میں برابر کا حق اور اختیار ہوگا! جمہوری سیکولر ازم تو انکل سام سرکوزی اور پلیر کی فریب کاری ہے اگر حکومت کی غیر جانبداری سیکولر ازم ہے تو پھر انسانی تاریخ میں غیر جانبدار حکومت تو صرف اور صرف ایک ہی ہوئی ہے اور وہ حکومت ہے جو میثاق مدینہ کی بنیاد پر حضرت محمد مصطفیٰ احمد مجتبیٰ ﷺ نے مدینہ منورہ میں قائم فرمائی تھی!!

یہ تو تھا حضرت امام کا سیاسی موقف اور نظریہ جہاں تک قانون اور فقہ کا تعلق ہے تو امام ابو حنیفہ رحمۃ اللہ علیہ کے نزدیک قانون کا اولین مقصد اور فائدہ فرد اور معاشرے کا تحفظ اور مشکل سے فوری نجات ہے کیونکہ اگر قانون معاشرتی تحفظ نہ دے سکے یا مشکل کا فوری حل نہ نکال سکے تو پھر لوگوں کا قانون پر اعتماد نہ ہو سکے گا اور انصاف میں تاخیر بھی دراصل انصاف کا انکار ہوگا امام صاحب رحمۃ اللہ علیہ نے جو تراسی ہزار سے زائد مسائل بحث و تجویز کے بعد حل کیے تھے ان کی بعض جھلکیاں علامہ شبلی نعمانی کی کتاب ”سیرت نعمان“ مناظر حسین گیلانی کی کتاب ”امام ابو حنیفہ رحمۃ اللہ علیہ کی سیاسی زندگی“ شاہ ابوالحسن زید فاروقی کی کتاب ”سوانح بے بہائے امام اعظم ابو حنیفہ اور شیخ ابو زہرہ کی کتاب ”ابو حنیفہ حیاتہ و اشارہ و ادواء الفقہیہ“ میں بکثرت ملتی ہیں اور فقہی مسائل کے حل کے لیے امام اعظم رحمۃ اللہ علیہ کے ان فیصلوں سے یہی ظاہر ہوتا ہے کہ ان کے نزدیک شہر کے تحفظ کے

ساتھ ساتھ شہری کی مشکلات کا فوری حل (Relief) مقصود ہوتا تھا مثلاً دو بھائیوں کا ایک ہی گھر کی دو بہنوں سے نکاح اور پھر گھر والوں کی غلطی سے رات کو بیویوں کا تبدیل ہو جانا ایک مشکل اور پریشان کن مسئلہ تھا جو فوری حل کا طالب تھا مگر موقع پر موجود ائمہ اور فقہاء کے فیصلوں سے مسئلہ حل نہیں ہو پا رہا تھا مگر حضرت امام اعظم رحمۃ اللہ علیہ نے چٹکی بھر میں ایسا فیصلہ دیا جس سے دونوں بھائی، دونوں بہنیں اور دونوں گھرانے بھی خوش ہو گئے اس موقع پر موجود لوگوں نے بھی امت کے اس مایہ ناز امام فقیہ کی تعریف و تحسین بھی کی!

آج کے الجھے ہوئے مسائل کے حل کیلئے حضرت امام اعظم ابوحنیفہ رحمۃ اللہ علیہ کے طریقہ استنباط سے استفادہ کے ساتھ ساتھ ویسی ہی فقہی روح اور قوت فیصلہ اپنانے کی ضرورت ہے عصر حاضر میں مسلمانوں کی گونا گوں مشکلات میں سب سے خطرناک و خوفناک اقتصادی و مالیاتی مسائل و مشکلات ہیں اور ان میں بھی سود کا مسئلہ سرفہرست اور سب سے زیادہ الجھا ہوا مسئلہ ہے حرمت سود کے خداوندی اعلان بلکہ سود خوروں کے خلاف اعلان جنگ کے بعد رسول اللہ ﷺ تقریباً تین ماہ میں ہی دنیا سے رحلت فرما گئے اور اس جنگ کو جیتنے کے لئے مسلمان آنحضرت ﷺ کی ہدایت و رہنمائی سے محروم رہ گئے اور اس محرومی کا شکوہ حضرت فاروق اعظم رضی اللہ عنہ جیسے عظیم و جلیل مدبر اور دلاور بین قائد نے بھی کیا تھا! سود ایک ایسی لعنت ہے جس نے خلافت راشدہ کے فوراً بعد اموی دور میں ہی پہلے سے بھی زیادہ بری طرح امت مسلمہ کو دبوچ لیا تھا پھر عباسی دور میں اس میں اور بھی اضافہ ہو گیا حتیٰ کہ خلافت عثمانیہ کے زوال کے اسباب میں تو سب سے بڑا سبب سود کی یہی لعنت ہے عصر حاضر میں تو سود لوہے کی ایک ایسی چادر بن چکا ہے جو پورے کرہ ارض کے اوپر تن گئی ہے اور کوئی فرد کوئی دم اور کوئی بھی ملک اس کی گرفت سے باہر منہ نکال کر سانس بھی نہیں لے سکتا مگر ہمارے فقہاء اور مجتہد اس مسئلہ کے حل میں ناکام ہو چکے ہیں اور کسی کے پاس نجات کا کوئی راستہ نہیں ہے!!

آج عالم اسلام کو پیش آمدہ مسائل میں ہے ”ربا“ سب سے زیادہ مشکل اور پریشان کن ہے اور ہمارے فقہاء و علماء اور قانون دان اس کا تسلی بخش حل پیش نہیں کر سکے یا کم سے کم اسکے کسی مستقل یا وقتی اور عارضی حل پر متفق نہیں ہو سکے اگر حضرت امام اعظم ابوحنیفہ رحمۃ اللہ علیہ کے طریقہ کار پر عمل کرتے ہوئے عالم اسلام کے اہل علم پر مستقل فقہی اکیڈمی قائم کی جائے اور اس مسئلے پر کھلے عام بحث کی جائے تو کم سے کم عارضی اور وقتی یا ہنگامی حل تو سامنے آ سکتا ہے اور پھر اسے اسلامی ملکوں کی قومی اسمبلیوں اور مجالس شوریٰ میں بھی زیر بحث لایا جاسکتا ہے اس طرح قرآنی روح کے مطابق سامنے آنے والے بہترین قول پر عمل کیا جاسکتا ہے۔

(1) سود کے مسئلے پر بحث کرتے ہوئے لفظی مویشیوں کا سہارا لیتے ہوئے یہ کہنا تو جان چھڑانے والی بات ہے کہ بینک کے منافع پر ”ربا“ کا اطلاق نہیں ہو سکتا کیونکہ یہ بینک دراصل چالاک سود خوروں کی ان ایجادات میں سے ہیں جو سود خوری کو تمام خطرات اور مشکلات سے پاک اور آسان سے آسان تر بنانے کے حیلے کرتے رہتے ہیں اور جن میں زیادہ تازہ حیلہ کریڈٹ کارڈ ہے

(2) ربایا سود مادہ پرست اور استحصالی ذہن کا وہ خوفناک جال ہے جس میں پوری انسانیت کو بری طرح جکڑ دیا گیا ہے مشرق و مغرب کا ہر انسان اگر چہ اس سود کے بینکاری نظام سے بظاہر سہولیات بھی حاصل کر رہا ہے مگر حقیقت میں تمام انسانیت اس سے بیزار ہے اور اس کے متبادل کی آرزو مند ہے ماؤسی تنگ نے کیا خوب کہا ہے کہ انسان کے ہاتھوں انسان کے استحصا کا بدترین ہتھیار سود ہے اسی لیے اسلامی شریعت نے پندرہ صدیاں قبل اسے شیطانی پاگل پن قرار دے کر قطعی حرام قرار دے دیا تھا اور رب العالمین نے اس شیطانی جادو کے خلاف جنگ کا اعلان فرما دیا تھا اس لیے اب سود کی حلت یا حرمت کی بات نہیں ہوگی بلکہ اس شیطانی جادوگری کی بیخ کنی اور نابود کر دینے

تھا اسلامی تاریخ و سیرت کے طالب علم جانتے ہیں کہ ایرانیوں پر رومیوں کے دوبارہ فتح پانے اور بدر میں اہل ایمان کی کامیابی کے متعلق سورت الروم کی ابتدائی آیات میں پیش گوئی پر ایک کافر سردار قریش نے حضرت ابوبکر رضی اللہ عنہ سے شرط باندھی تھی کتاب اعجاز کی یہ پیش گوئی حرف بہ حرف صحیح ثابت ہونے پر صدیق اکبر رضی اللہ عنہ یہ شرط جیت گئے تھے چنانچہ اسی اسوہ حسنہ کی پیروی میں آج قربانی کے جانوروں کی کھالیں اور گوشت دنیا بھر کے مستحقین تک اسلامی بینک کے توسط سے پہنچایا جا رہا ہے اور اسی اصول کے مطابق آج عرب اپنے تیل پر حاصل ہونے والا سودی سرمایہ بھی یورپ اور امریکہ کے یہودی بینکاروں سے وصول کر کے فتوے کے مطابق مستحقین کی ضرورت پر خرچ کر رہے ہیں ورنہ شروع میں قربانی کے جانور ذبح کر کے بلڈوزروں کے ذریعے سالم دفن کر دیئے جاتے تھے جبکہ علماء کی رائے پر سود کی حرام رقم عرب حکمرانوں نے لینے سے انکار کر دیا تھا مگر بعد میں جب یہ پتہ چلا کہ سود کی یہی رقم یورپ اور امریکہ کے یہودی بینک اسرائیل کو دیتے رہے ہیں جس سے وہ دفاعی میدان میں عربوں پر برتری حاصل کر چکا ہے یہ خیال بہت دیر بعد آیا مگر اب سمجھ جائے کیا ہوت۔

قرآن کریم میں اللہ تعالیٰ کی طرف سے حرام کردہ چار چیزوں میں سے بھی حسب ضرورت و مجبوری وقتی اور عارضی طور پر ہی سہی کچھ نہ کچھ لینے کی اجازت اللہ تعالیٰ نے دی ہے مجبوری اسی پر قیاس کرتے ہوئے اور ضرورت کے طور پر کچھ رقم استعمال کرنے اور باقی مستحقین میں تقسیم کرنے کی اجازت دی جاسکتی ہے مگر اسلامی ملکوں کو غیر مسلم ملکوں اور تنظیموں سے اسی طرح پورا پورا سود لینا چاہیے جس طرح وہ مسلم اقوام اور ملکوں کی کھال اتار رہے ہیں اور اس حاصل شدہ سودی سرمایہ کی حسب ضرورت تصرف میں لانا چاہیے اگر بقول ڈاکٹر حسین حامد حسان حضرت امام غزالی رحمۃ اللہ علیہ کے فتویٰ پر عمل کیا جائے تو مسلمان ملکوں کو یہ سودی سرمایہ ڈھیروں کے حساب سے جمع کر کے اپنی دفاعی اور دیگر ضروریات پر خرچ کر کے خود کو

اتنا مضبوط بنا لینا چاہیے تاکہ وہ دنیا سے حق اور انصاف منواسکیں اور اس کے ساتھ ہی دنیا سے سود کو نابود کرنے کا مطالبہ بھی منواسکیں اگر ہم حضرت امام ابوحنیفہؒ کے طرز استدلال اور اجتہادی آراء سے کام لیں تو فرمان نبوی لا ضرر ولا ضرار (نہ نقصان پہنچانا نہ نقصان اٹھانا ہے) اور الضرورات تیج الحظورات (یعنی ضرورتیں ممنوع اور حرام چیزوں کو بھی مباح اور حلال بنا دیتی ہیں) پر عمل کرتے ہوئے مسلم افراد اور معاشرہ کے تحفظ اور مشکلات سے فوری نجات کے لیے مندرجہ بالا اقدامات عارضی اور وقتی طور پر ہی سہی عمل میں لائے جاسکتے ہیں مگر اس کے لیے مجوزہ اور محمولہ بالا طریقہ عمل اور طرز استنباط اپنانا پڑے گا۔

مگر اس کے لئے حضرت امام ابوحنیفہ رحمۃ اللہ علیہ کی طرح ایسی فقہی اکیڈمیاں قائم کرنا پڑیں گی جو بحث و تحقیق کے بعد فقہی فروعیات کے حل سامنے لائیں اور پھر ان اکیڈمیوں کے فقہاء و علماء کی آراء جب عامۃ المسلمین کی تائید و قبولیت حاصل کر لیں تو انہیں مدون فقہی مجموعوں میں شامل کر لیا جائے لیکن ان میں حکومتوں کا کوئی دخل نہ ہو بلکہ علاقے کے مسلمان یہ کام مل کر کریں میں تجویز کروں گا کہ فیصل آباد میں ایسی فقہی اکیڈمی ”مرکز تحقیق“ کا حصہ ہونی چاہیے۔

☆☆☆

استحکام معاشرت کے ضوابط اور بین الاقوامی روابط امام ابو حنیفہ علیہ الرحمہ کی فکر کی روشنی میں

حافظ مقبول احمد

اسلام بنی نوع انسانیت کے لئے امن و سلامتی کا ابدی پیغام اور دائمی منشور ہے۔ اسلامی معاشرہ کثیر العنصر معاشرہ ہوتا ہے۔ اس میں مختلف طبقات و مذاہب کے حامل افراد اپنا انفرادی شخص برقرار رکھتے ہوئے زندگی گزار سکتے ہیں۔ اس لئے اسلامی معاشرہ کسی دور میں غیر مسلموں سے خالی نہیں رہا کیونکہ اسلام میں مذہب و عقیدہ کے اختیار میں جبر و اکراہ نہیں ہے۔ ارشاد باری تعالیٰ ہے:

لَا إِكْرَاهَ فِي الدِّينِ (1)

ترجمہ: دین میں جبر نہیں ہے۔

اسلام پہلا دین ہے جس نے اختلافات کی صورت میں اقوام کو کچھ اصول و ضوابط کا پابند کیا ہے۔ قدیم یونانیوں اور رومیوں کے ہاں اقوام غیر کے ساتھ معاملات و تعلقات کے ضمن میں کوئی واضح قواعد و ضوابط نہیں ملتے کیونکہ وہ غیر اقوام کو اس قابل ہی نہیں سمجھتے تھے۔ اسلام نے تاریخ عالم میں متحارب و غیر متحارب اقوام کے ساتھ سلوک و تعلقات کے اعتبار سے غیر مسلم اقوام کے لئے معاہدین، مہارین، ذمین اور مستأمنین کی اصطلاحات استعمال کی ہیں۔ ان اصطلاحات میں بنیادی انسانی حقوق کے تحفظ و سلامتی کا مفہوم پنہاں ہے۔

استحکام معاشرت کے ضوابط اور بین الاقوامی

روابط

امام ابو حنیفہ رحمۃ اللہ علیہ کی فکر کی روشنی میں

حافظ مقبول احمد

لیکچرار گورنمنٹ ملت ڈگری کالج غلام محمد آباد فیصل آباد

اسلام غیر مسلموں کے ساتھ زندگی گزارنے کے واضح، قابل عمل تصورات اور تعلقات و معاملات کی بنیاد معاہدات کو قرار دیتا ہے۔ درج ذیل قرآنی آیت غیر مسلموں سے تعلقات و معاہدات کی بنیاد ہیں۔

لَا يَنْهٰكُمُ اللّٰهُ عَنِ الدِّينِ لَمْ يُقَاتِلُوْكُمْ فِى الدِّينِ وَلَمْ يُخْرِجُوْكُمْ مِّنْ دِيَارِكُمْ اَنْ تَبْرُوْهُمْ وَتَقْسِطُوْا اِلَيْهِمْ اِنَّ اللّٰهَ يُحِبُّ الْمُقْسِطِيْنَ (2)

ترجمہ: اللہ تعالیٰ تمہیں نہیں منع کرتا کہ جن لوگوں نے تم سے دین کے معاملہ میں جنگ نہیں کی اور نہ انہوں نے تمہیں گھروں سے نکالا کہ تم ان کے ساتھ احسان کرو اور ان کے ساتھ انصاف کا برتاؤ کرو بے شک اللہ تعالیٰ انصاف کرنے والوں کو دوست رکھتا ہے۔
وَ اِنْ جَنَحُوا لِلسَّلْمِ فَاجْنَحْ لَهَا وَ تَوَكَّلْ عَلَى اللّٰهِ ط اِنَّهٗ هُوَ السَّمِيعُ الْعَلِيْمُ (3)

ترجمہ: اور اگر کفار صلح کی طرف مائل ہوں تو آپ بھی مائل ہو جائیے اس کی طرف اور بھروسہ کیجئے اللہ پر بیشک وہی سب کچھ سننے والا اور جاننے والا ہے۔

اِلَّا الَّذِيْنَ يَصِلُوْنَ اِلَى قَوْمٍ بَيْنَكُمْ وَبَيْنَهُمْ مِّيثَاقٌ اَوْ جَآءُكُمْ حَصِرَتْ صُدُوْرُهُمْ اَنْ يُقَاتِلُوْكُمْ اَوْ يُقَاتِلُوْا قَوْمَهُمْ ط وَلَوْ شَاءَ اللّٰهُ لَسَلَّطْنَاهُمْ عَلَيْكُمْ فَلَقَتْلُوْكُمْ ثُمَّ اِغْتَزَلُوْكُمْ فَلَمْ يُقَاتِلُوْكُمْ وَ اَلْقَوْا اِلَيْكُمْ السَّلَامَ فَمَا جَعَلَ اللّٰهُ لَكُمْ عَلَيْهِمْ سَبِيْلًا (4)

ترجمہ: مگر ان کو (قتل نہ کرو) جو تعلق رکھتے ہیں اس قوم سے کہ تمہارے درمیان اور ان کے درمیان معاہدہ ہے یا آگئے ہوں تمہارے پاس اس حال میں کہ تنگ ہو چکے ہوں ان کے سینے کہ جنگ کریں تم سے یا جنگ کریں اپنی قوم سے اور اگر چاہتا اللہ تعالیٰ تو مسلط کر دیتا انہیں تم پر تو وہ ضرور لڑتے تم سے پھر اگر وہ کنارہ کر لیں تم سے اور نہ جنگ کریں تمہارے ساتھ اور بھیجیں تمہاری طرف صلح کا پیغام تو نہیں بنائی اللہ تعالیٰ نے تمہارے

لئے ان پر زیادتی کرنے کی راہ۔

وَ اِنْ اسْتَضَرُّوْكُمْ فِى الدِّينِ فَعَلَيْكُمْ النُّصْرُ اِلَّا عَلَى قَوْمٍ بَيْنَكُمْ وَبَيْنَهُمْ مِّيثَاقٌ وَ اللّٰهُ بِمَا تَعْمَلُوْنَ بَصِيْرٌ (5)

ترجمہ: اور اگر وہ مدد طلب کریں تم سے دین کے معاملہ میں تو فرض ہے تم پر ان کی امداد مگر اس قوم کے خلاف نہیں کہ تمہارے اور ان کے درمیان صلح کا معاہدہ ہو چکا ہے۔

اِلَّا الَّذِيْنَ عٰهَدْتُمْ مِّنَ الْمُشْرِكِيْنَ ثُمَّ لَمْ يَنْقُصُوْكُمْ شَيْئًا وَلَمْ يُظَاهِرُوْا عَلَيْكُمْ اَحَدًا فَاَتَيْتُمُوْا اِلَيْهِمْ عٰهَدَهُمْ اِلَى مُدَّتِهِمْ ط اِنَّ اللّٰهَ يُحِبُّ الْمُتَّقِيْنَ (6)

ترجمہ: بجز ان مشرکوں کے جن سے تم نے معاہدہ کیا پھر انہوں نے نہ کسی کی تمہارے ساتھ ذرہ بھر اور نہ انہوں نے مدد کی تمہارے خلاف کسی کی تو پورا کرو ان سے ان کا معاہدہ ان کی مقررہ مدت تک بیشک اللہ تعالیٰ دوست رکھتا ہے پرہیزگاروں کو۔

قُلْ يٰٓاَهْلَ الْكِتٰبِ تَعَالَوْا اِلَى كَلِمَةٍ سَوَآءٍ مِّنْ بَيْنِنَاكُمْ اِلَّا نَعْبُدَ اِلَّا اللّٰهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا اَرْبَابًا مِّنْ دُوْنِ اللّٰهِ فَاِنْ تَوَلَّوْا فَعُولُوْا اَشْهَدُوْا اِنَّا مُسْلِمُوْنَ (7)

ترجمہ: (میرے نبی) آپ کہہ دیجئے! اے اہل کتاب آؤ اس بات کی طرف جو یکساں ہے ہمارے اور تمہارے درمیان (وہ یہ کہ) ہم نہ عبادت کریں کسی کی سوائے اللہ کے اور نہ شریک ٹھہرائیں اس کے ساتھ کسی چیز کو اور نہ بنا لے کوئی ہم میں سے کسی کو رب اللہ کے سوا پھر اگر وہ روگردانی کریں (اس سے) تو تم کہہ دینا گواہ رہنا کہ ہم مسلمان ہیں انفرادی معاہدات کے بعد معاہدات کی پاسداری اور ایفاء کی اللہ تعالیٰ نے اپنے کلام میں خاص تلقین کی ہے۔

وَ اَوْفُوا بِالْعٰهَدِ اِنَّ الْعٰهَدَ كَانَ مَسْئُوْلًا (8)

وجواز عقد المعاهدات لا يقف عند حالات الحرب بل يجوز في جميع الاحوال ولنظيم مختلف الامور مادام في ذلك

مصلحة للدولة الاسلامية ولا يخالف احكام الشريعة (11)

ترجمہ: معاہدات کے انعقاد کا جواز حالت جنگ پر ہی موقوف نہیں ہے بلکہ جملہ حالات میں اور مختلف امور کی تنظیم کیلئے جائز ہے جب تک کہ اس میں اسلامی ریاست کی مصلحت اور احکام شرعیہ کی مخالفت نہ ہو۔

اردو میں سیر کے لئے بین الاقوامی قانون کی اصطلاح استعمال ہوتی ہے جو انگریزی اصطلاح انٹرنیشنل لاء کا ترجمہ ہے۔ معروف عالمی اسلامی مفکر ڈاکٹر حمید اللہ رحمۃ اللہ علیہ نے اس کے لئے قانون بین الممالک کی اصطلاح استعمال کی ہے۔ اسلام کا قانون سیر یا بین الاقوامی قانون دو ریاستوں کے ساتھ تعلقات و معاملات کے ساتھ مختلف مذہبی گروہوں اور زندگی کے مختلف معاملات سے وابستہ مختلف افراد اور تنظیموں کے حقوق و فرائض اور دیگر مراعات و واجبات کو بھی بین الاقوامی قانون میں موضوع بحث بناتا ہے۔

ابتداء میں اہل مغرب کے نزدیک قانون بین الاقوام کا تعلق دو ریاستوں کے باہمی تعلقات اور اختلافات سے تھا۔ ریاستوں سے ہٹ کر ریاستی اداروں اور افراد کے معاملات و تعلقات سے اس کا کوئی تعلق نہ تھا۔ وقت گزرنے کے ساتھ اہل مغرب نے بھی قانون بین الاقوام کو ریاستی اداروں اور افراد کے معاملات و روابط، لین دین میں مسائل و مشکلات کو بھی بین الاقوامی قانون کے دائرہ عمل میں شامل کر لیا اور طویل بحث و مباحثہ کے بعد بین الاقوامی قانون کے دو شعبے قرار دیئے۔ ایک شعبہ جو ریاستوں کے امور سے بحث کرے اور دوسرا شعبہ جو ریاستی اداروں، افراد اور شہریوں کے بین الاقوامی تعلقات و معاملات سے بحث کرے۔ پہلے شعبہ کو پبلک انٹرنیشنل لاء اور دوسرے کو پرائیویٹ انٹرنیشنل لاء کا نام دیا گیا۔

اہل مغرب کے برعکس فقہائے اسلام نے مغرب سے تقریباً ایک ہزار سال پہلے بین الاقوامی قانون پر تحریری و دستوری مواد اور عملی امثال پیش کیں۔ فقہ اسلامی میں قانون بین الاقوام نے دوسری ہجری میں باقاعدہ ایک منفرد اور جدا گانہ علم کی حیثیت اختیار کی۔ فقہائے اسلام نے قانون اور تاریخ کی دنیا میں پہلی مرتبہ بین الاقوامی قانون ایک الگ شعبہ کے طور پر متعارف کرایا۔ تاریخ فقہ اسلامی میں علم سیر یا قانون بین الاقوام میں مدون اول ہونے کا اعزاز جس شخصیت کو حاصل ہے وہ امام ابو حنیفہ رحمۃ اللہ علیہ کی شخصیت ہے۔

امام ابو حنیفہ رحمۃ اللہ علیہ نے تاریخ عالم میں پہلی بار بین الاقوامی قانون کے موضوع پر ایک مستقل کتاب لکھی جس کا نام کتاب السیر یا کتاب سیر ابی حنیفہ رحمۃ اللہ علیہ تھا۔ اس لئے قانون بین الاقوام کے مؤسس و بانی اور باو آدم امام ابو حنیفہ رحمۃ اللہ علیہ ہیں۔

مغربی دنیا میں جس شخص نے بین الاقوامی قانون پر سب سے پہلی کتاب لکھی جس کو وہاں Father of International Law یعنی بین الاقوامی قانون کا باو آدم کہا جاتا ہے اس کا نام HUGU-GROTIUS تھا۔ ہیوگو گروشیس نے 1640ء یعنی گیارہویں صدی ہجری میں قانون صلح و جنگ پر ایک کتاب لکھی تھی جس کا نام Law of War and Peace ہے جو دنیا کی مختلف زبانوں میں دستیاب ہے۔ اس سے پہلے دنیا کے مغرب میں اس موضوع پر مستقل بالذات کوئی کتاب نہیں تھی۔

اہل مغرب کو اس وقت علم نہیں تھا جواب ہو گیا ہے کہ ہیوگو گروشیس سے تقریباً 9 سوسال پہلے دنیا کی تاریخ میں بین الاقوامی قانون پر مستقل بالذات کتاب لکھنے والے اولین مؤلف امام ابو حنیفہ رحمۃ اللہ علیہ ہیں۔ اس لئے Father of International Law یعنی بین الاقوامی قانون کے باو آدم امام ابو حنیفہ رحمۃ اللہ علیہ ہیں۔ (12)

امام ابو حنیفہ رحمۃ اللہ علیہ کی سیر کے متعلق فقہی آراء آپ کے دو عظیم شاگردوں امام

ابو یوسف اور امام محمد کے ذریعے ہم تک پہنچیں۔ امام ابو یوسف کی مشہور کتاب ”کتاب الخراج“ اور امام محمد کی کتاب ”السير الصغير“ اور ”السير الكبير“ امام ابو حنیفہ کے دروس و فقہی آراء کی تلخیص ہی ہیں۔ کتاب السیر الکبیر کی تکمیل پر دنیائے اسلام میں بھرپور خوشی کا اظہار کیا گیا۔ خلیفہ ہارون الرشید کی سربراہی میں اس دن پورے بغداد میں جشن منایا گیا۔ اس موقع پر ہارون الرشید نے کہا کہ میرے دور حکومت کا اہم ترین کارنامہ کسی شہر یا علاقہ کو فتح کرنا نہیں بلکہ اس کتاب کی تصنیف ہے۔ کتاب السیر الکبیر کو بین الاقوامی قانون میں جامع اور اولین ماخذ کی حیثیت حاصل ہے۔ علم سیر کے تمام مسائل و موضوعات اس کتاب میں موجود ہیں۔ فقہ حنفی کے ہر دور میں حکومتی سرپرستی کی بڑی وجہ بھی یہی کتاب ہے کیونکہ حکومتیں بین الاقوامی معاملات کے متعلق تمام مسائل و احکام کی تعبیریں اس کی روشنی میں کرتی رہیں۔

اہل مغرب نے بھی امام محمد کی خدمات کا کھلے دل سے اعتراف کیا چنانچہ امام محمد کی بین الاقوامی قانون میں اہمیت کو سمجھتے ہوئے خراج تحسین کے طور پر الشیانی سوسائٹی آف انٹرنیشنل لاء قائم کی کیونکہ سوسائٹی کی نظر میں امام محمد بین الاقوامی قانون کے مؤسس کہلانے کے بجا طور پر مستحق ہیں۔ (13)

امام ابو حنیفہ رحمۃ اللہ علیہ کی قانون بین الممالک کے سلسلہ میں فقہی آراء کا جائزہ مسلمان فقہاء نے بین الاقوامی تعلقات و معاملات کے حوالے سے دنیا کو دو حصوں میں تقسیم کیا ہے۔ دارالاسلام اور دارالحرب، دارالاسلام سے مراد جہاں مسلمانوں کا اقتدار ہو اور احکام اسلام کا نفاذ ہو۔ دارالحرب وہ ریاست ہے جہاں مسلمان حکمران کا اقتدار نہ ہو اور نہ ہی وہاں اسلامی احکام نافذ ہوں اگر کسی علاقہ میں مسلمانوں کا اقتدار نہیں لیکن مسلمانوں سے ان کے تعلقات و معاملات پر امن ہوں اور وہاں مسلمانوں کو جان و مال اور مذہب کا تحفظ حاصل ہو۔ امام شافعی اسے دارالعہد یا دارالصلح کہتے ہیں۔ جبکہ امام

ابو حنیفہ رحمۃ اللہ علیہ کے ایک قول کے مطابق وہ دارالاسلام کے معنی میں ہی ہوگا کیونکہ آپ کے نزدیک دار کی طرف اسلام یا کفر کی اضافت سے مراد امن اور خوف ہے۔ امام کا شانی بدائع الصنائع میں امام صاحب کا قول نقل کرتے ہوئے فرماتے ہیں:

”ان المقصود من الدار الى الاسلام والكفر ليس هو عين الاسلام والكفر وانما المقصود هو الامن والخوف“ (14)

امام ابو حنیفہ رحمۃ اللہ علیہ کے نزدیک دارالاسلام اور دارالکفر کی بنیاد امن اور خوف ہے۔

فقہائے اسلام کے نزدیک جس طرح علاقوں کی تقسیم ہے ایسے ہی اقوام و مذاہب عالم کی تقسیم بھی نظریہ و عقیدہ کی بنیاد پر ہے۔ اسلامی نظریہ سے قرب و بعد کی بنیاد پر ان سے مسلمانوں کے تعلقات و معاملات طے ہوں گے۔ اس کی بنیاد درج ذیل قرآنی آیات ہیں۔

قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ (15)

ترجمہ: جنگ کرو ان لوگوں سے جو نہیں ایمان لاتے اللہ پر اور روز قیامت پر اور نہیں حرام سمجھتے جسے حرام کیا ہے اللہ نے اور اس کے رسول نے اور نہ قبول کرتے ہیں سچے دین کو ان لوگوں میں سے جنہیں کتاب دی گئی ہے یہاں تک کہ دیں وہ جزیہ اپنے ہاتھ سے اس حال میں کہ وہ مغلوب ہوں۔

لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ (16)

ترجمہ: اللہ تعالیٰ تمہیں نہیں منع کرتا کہ جن لوگوں نے تم سے دین کے معاملہ میں جنگ نہیں کی اور نہ انہوں نے تمہیں گھروں سے نکالا کہ تم ان کے ساتھ احسان کرو اور ان کے ساتھ انصاف کا برتاؤ کرو بے شک اللہ تعالیٰ انصاف کرنے والوں کو دوست رکھتا ہے۔

ان آیات کی روشنی میں امام شافعی رحمۃ اللہ علیہ فرماتے ہیں کہ اہل کتاب یعنی یہود و نصاریٰ سے جزیہ کی بنیاد پر صلح ہوگی ان کے علاوہ روئے زمین کے مشرکین کے لئے قبول اسلام یا قتال کے علاوہ تیسری کوئی راہ نہیں ہے یعنی ان سے جزیہ کی بنیاد پر صلح نہیں ہو سکتی۔

امام ابوحنیفہ رحمۃ اللہ علیہ فرماتے ہیں کہ فاقتلوا المشرکین سے مراد صرف مشرکین عرب ہیں۔ باقی روئے زمین کے مشرکین سے جزیہ کی بنیاد پر صلح ہوگی، ان سے اہل کتاب جیسا معاملہ ہوگا، عرب مشرکین کے علاوہ روئے زمین کے مشرکین کو بھی اسلامی ریاست میں ذمی بن کر جان و مال اور عقیدہ کا تحفظ حاصل ہوگا۔ (17)

ان کے حقوق و فرائض کے سلسلہ میں امام ابوحنیفہ رحمۃ اللہ علیہ کا مشہور فقہی اصول ہے:

اهل الشرك كلهم مله واحدة یا الكفر مله واحدة (18)

اس سلسلہ میں امام ابوحنیفہ رحمۃ اللہ علیہ کی رائے قرآن و حدیث اور عقل و فطرت کے عین مطابق ہے۔

مقاصد جہاد میں امام ابوحنیفہ رحمۃ اللہ علیہ اور دیگر ائمہ کے نکتہ نظر میں فرق ہے۔ امام صاحب کے نزدیک اسلام میں جنگ برائے جنگ کا کوئی تصور نہیں بلکہ اسلام جنگ برائے مقصد کا قائل ہے اور وہ مقصد تبلیغ و اشاعت دین ہے اس لئے مقصد جہاد کے متعلق فقہ حنفی میں یہ قول معقول و معروف اصول ہے۔

القتال ما فرض لعينه بل لدعوة الى الاسلام (19)

جنگ کا جائز قرار دیا جانا خود جنگ کے لئے نہیں ہے بلکہ اسلام کی راہ میں رکاوٹوں کو دور کر کے دعوت و تبلیغ اسلام کی راہ ہموار کرنا ہے۔

امام ابوحنیفہ رحمۃ اللہ علیہ کے نزدیک کفار کے خلاف جہاد اس وقت تک فرض نہیں جب تک جنگ کی ابتداء خود ان کی طرف سے نہ ہو، امام ابوحنیفہ رحمۃ اللہ علیہ اس کا استدلال ان آیات سے کرتے ہیں۔

(1) وقاتلوا في سبيل الله الذين يقاتلونكم (20)

تم اللہ کی راہ میں ان سے لڑو جو تم سے لڑتے ہیں۔

(2) فان قاتلوكم فاقتلوهم (21)

پس اگر وہ تم سے لڑیں تو تم ان سے لڑو۔

(3) وقاتلوا المشركين كافة كما يقاتلونكم كافة (22)

اور مشرکوں سے سب مل کر لڑو جیسے وہ سب مل کر تم سے جنگ کرتے ہیں۔

جبکہ امام شافعی کے نزدیک جہاد ایک مسلسل فریضہ ہے اسے موقوف نہیں ہونا چاہئے۔ کوئی بھی سال ایسا نہیں ہونا چاہئے کہ امام غیر مسلم ممالک پر فوج کشی کے لئے کوئی مہم نہ بھیجے تاکہ بغیر کسی معقول اور سنجیدہ عذر کے کسی سال جہاد موقوف نہ ہو۔ (23)

دوران جہاد امام ابوحنیفہ رحمۃ اللہ علیہ فرماتے ہیں۔ ناپینا، پاگل اور بوڑھے اور راہب کو قتل نہیں کرنا چاہئے، امام شافعی کے نزدیک ان کو بھی قتل کیا جاسکتا ہے۔

اختلاف کا سبب یہ اصول ہے کہ امام ابوحنیفہ رحمۃ اللہ علیہ فرماتے ہیں۔ ایسے دشمن کو قتل کرنا ہے جو مقابلہ میں آئے گا جبکہ امام شافعی رحمۃ اللہ علیہ کے نزدیک اصل سبب حالت کفر ہے وہ حالت ان لوگوں میں موجود ہے۔ (24)

برسر پیکار دشمن سے معاہدہ صلح کی مدت امام شافعی رحمۃ اللہ علیہ کے نزدیک صلح حدیبیہ کی مثل دس سال سے زیادہ نہیں ہونی چاہئے جبکہ امام ابوحنیفہ رحمۃ اللہ علیہ کے نزدیک معاہدہ صلح کا تعلق مسلمانوں کے مفادات اور مصالح سے ہوگا یہ مدت طویل بھی ہو سکتی ہے (25)

امام شافعی رحمۃ اللہ علیہ فرماتے ہیں کہ جب حالات مسلمانوں کے مفادات میں

سازگار ہوں تو معاہدہ کے فریق ثانی کو معاہدہ توڑنے کی اطلاع دینا ضروری ہے جبکہ بعض حنفی فقہاء ایک طرفہ معاہدہ توڑنے کو جائز سمجھتے ہیں۔ (26)

فقہ حنفی جہاد وہی ہے جو دستوری اور آئینی طریقہ سے کیا جائے اس اصول کو امام ابو یوسف نے ان الفاظ میں بیان فرمایا:

لَا تُسْرَى سَرِيَّةٌ بِغَيْرِ إِذْنِ الْإِمَامِ (27)

لہذا فقہ حنفی کے مطابق یہ قاعدہ کلیہ ہے کہ سربراہ ریاست کے بغیر اگر کوئی شخص فوجی ایکشن لے گا تو اسے فتنہ قرار دیا جائے گا۔ رسول اللہ ﷺ نے اسکی وضاحت اور صراحت کردی کہ حکومت اچھی ہو یا بری حکمران عادل ہو یا ظالم حکمران خود اسلام پر عمل کرتا ہو یا نہ کرتا ہو، جہاد اسی کی نگرانی میں ہوگا، اس سے ہٹ کر جہاد نہ ہوگا، اس سلسلہ میں فقہ حنفی میں یہ اصول بھی ہے۔

لامنعة بدون الامام وجماعة المسلمين (28)

یعنی مسلمانوں کی سیاسی اور عسکری قوت کا بغیر کسی سربراہ جماعت مسلمین کے کوئی تصور نہیں۔ اسلام میں قومیت کی بنیاد علاقہ، زبان یا نسل نہیں ہے بلکہ عقیدہ اور نظریہ ہے۔ اسلام میں بین الاقوامی سے بین المذاہب انسانی تقسیم ہے اس اعتبار سے ہر مسلمان دارالاسلام میں شامل ہر اسلامی ملک کا شہری ہے ایک مسلمان کے لئے ہر اسلامی ملک میں حقوق و فرائض یکساں ہیں اس کے لئے فقہ حنفی کا اصول ہے۔

المسلم من اهل دار الاسلام اينما يكون (29)

یعنی مسلمان جہاں بھی ہو وہ دارالاسلام کا باشندہ ہے۔

آج ہمارے لئے یہ اصول عجیب معلوم ہوگا لیکن اسلام میں قانون شہریت کی بنیادی دفعہ یہی رہی ہے کہ ایک مسلمان جب کسی اسلامی ریاست میں داخل ہو گیا وہاں کا شہری ہو گیا اس میں قیام کی زیادہ سے زیادہ مدت پندرہ دن ہے جس سے امام ابوحنیفہ رحمۃ اللہ

علیہ کے نزدیک مسافر مقیم ہو جاتا ہے بالکل اسی طرح جس طرح آج دنیا کا ہر یہودی سلطنت اسرائیل میں داخل ہوتے ہی اسرائیل کا شہری قرار پاتا ہے۔

مذہب کے اعتبار سے اسلامی ریاست کے شہریوں کی دو اقسام ہیں۔

(1) متامن (2) ذمی

متامن سے مراد وہ غیر مسلم شہری ہیں جو عارضی طور پر پناہ گزین کی حیثیت سے اسلامی ریاست میں تجارت، سیاحت اور سفارت کاری کے مقاصد کے لئے آتے ہیں اس کی بنیاد یہ قرآنی آیت ہے۔

وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلَامَ اللَّهِ ثُمَّ أَبْلِغْهُ مَأْمَنَهُ . ذَلِكَ بِأَنَّهُمْ قَوْمٌ لَا يَعْلَمُونَ (30)

ترجمہ: اور اگر کوئی شخص مشرکوں میں سے پناہ طلب کرے آپ سے تو پناہ دیجئے اسے تاکہ وہ نے اللہ کا کلام پھر پہنچا دیجئے اسے اس کی امن گاہ میں یہ حکم اس لئے ہے کہ وہ ایسی قوم ہیں جو قرآن کو نہیں جانتے۔

قرآن وحدیث میں ان لوگوں کے جان و مال کے تحفظ کی سخت تلقین آئی ہے۔ امام شافعی رحمۃ اللہ علیہ کے نزدیک ایسے شہری چار ماہ تک اسلامی ریاست میں قیام کر سکتے ہیں جبکہ امام ابوحنیفہ کے نزدیک ایک سال تک وہ اسلامی ریاست میں قیام کر سکتے ہیں۔ ایک سال سے زائد اگر کوئی متامن قیام کرے گا تو اس پر اسلامی ریاست کے شہری قوانین لاگو ہوں گے اور وہ مستقل شہری شمار ہوگا۔ متامن کو اسلامی ریاست میں وہی حقوق و مراعات حاصل ہوں گی جو ذمی کو حاصل ہیں اس کی جان و مال اور عزت و آبرو اسلامی ریاست کے مستقل غیر مسلم شہری کی مثل محفوظ ہوں گی۔

اس سلسلہ میں امام ابوحنیفہ رحمۃ اللہ علیہ نے متامن کے لئے یہ اصول بیان فرمایا:

المستامن بمنزلة الذمی فی دارنا (31)

کسی دشمن ملک کا غیر مسلم باشندہ جو اجازت لے کر دارالاسلام میں آئے اسکی وہی حیثیت ہوگی جو ذمی کی ہوتی ہے۔ متناً من اسلامی ریاست میں اگر ذمی عورت سے شادی کرے تو اس سے بھی اس کو شہریت کے حقوق حاصل ہو جائیں گے۔ احادیث میں متناً من کے حقوق کے بارے میں جو تاکیدیں آئی ہیں ان کا تقاضا ہے کہ اس کے جان و مال کے لئے اسلامی ریاست کو اگر جنگ بھی کرنا پڑے تو کرے۔ اس کو زبردستی اس کے ملک کے سپرد نہیں کیا جاسکتا البتہ وہ اپنی مرضی سے جب چاہے جاسکتا ہے۔ متناً من کی تحفظ جان کے سلسلہ میں فقہ حنفی کا اصول ہے۔

حرمة قتل المستامن من حق الله (32)

متناً من کے قتل کی حرمت حقوق اللہ میں سے ہے۔

یعنی اس کی جان کی حفاظت اللہ کا حق ہے۔ ایک اور اصول بھی ہے:

دم الكافر لا يتقوم الا بالامان (33)

کافر کا خون امان سے محفوظ ہو جاتا ہے۔

اسلامی ریاست کے شہریوں کی دوسری قسم وہ غیر مسلم باشندے ہیں جو کسی دائمی معاہدہ کے تحت اسلامی ریاست کے مستقل شہری بن گئے ہوں، جن کے مال و جان کے تحفظ کی ذمہ داری اسلامی ریاست نے لی ہو، اس کے بدلے انہوں نے اسلامی حکومت کی اطاعت اور جزیہ دینا قبول کیا ہو، ان کو معاہدہ یا ذمی کہا جاتا ہے۔ ذمیوں کا جان و مال، عزت و آبرو مسلمانوں کی طرح مقدس ہو جاتا ہے اس سلسلہ میں فقہ حنفی میں یہ اصول ہے:

عقد الذمة في افادة العصمة كالخلف عن عقد السلام (34)

جان و مال کے معصوم و محترم ہونے میں عقد ذمہ کو عقد اسلام کے قائم مقام سمجھا جائے گا۔

یعنی جس طرح قبول اسلام سے مسلمان کی جان و مال اور عزت محترم ہو جاتے ہیں ایسے ہی غیر مسلم کی جان و مال، عزت و آبرو عقد ذمہ سے محترم ہو جاتے ہیں۔

اسلامی ریاست کے غیر مسلم شہری خواہ و عارضی ہوں جیسے متناً منین یا مستقل باشندے جیسے ذمی ان کے لئے اسلامی ریاست میں درج ذیل امور کی سخت ممانعت ہوگی۔

جاسوسی، ڈاکہ زنی، قتل مسلم، اہانت مسلم، اہانت اسلام، قرآن اور پیغمبر ﷺ معاملات میں اسلامی قوانین کے اجراء سے انکار، جزیہ اور دیگر ٹیکسز سے انکار، مسلمانوں میں اپنی تبلیغ کرنا اور ان کو ارتداد کی طرف لے جانا، اسلامی ریاست کے خلاف اجتماعی صورت میں مسلح بغاوت و جنگ، دارالاسلام سے بھاگ کر دارالحرب میں شہریت اختیار کرنا۔ (35)

فقہائے اسلام میں سے جمہور کے نزدیک درج بالا امور کے ارتکاب سے سزا کے علاوہ غیر مسلم شہریوں کی اسلامی ریاست کی شہریت ختم ہو جائے گی جبکہ امام ابوحنیفہ رحمۃ اللہ علیہ کے نزدیک ان امور کے ارتکاب سے سخت سزا ہوگی شہری حقوق صرف آخری دو صورتوں میں باطل ہوں گے تقریباً یہی قانون آج بھی دنیا میں رائج ہے۔

امام ابوحنیفہ رحمۃ اللہ علیہ کی فقہی آراء میں ذمیوں کے حقوق و مراعات کے سلسلہ میں بڑی فیاضی اور وسعت قلبی ہے۔ یہ خصوصیت صرف فقہ حنفی میں ہے جس کی نظیر کسی بھی دوسری فقہ میں نہیں ہے۔ ہارون الرشید کے دور میں اسلامی ریاست میں کئی مذاہب و ملل کے افراد تھے جو اپنے حقوق و مراعات کے سلسلہ میں مطمئن تھے ورنہ اکثر محکوم اقوام حقوق کی عدم دستیابی پر بغاوت کر دیتی ہیں۔ فقہ حنفی میں ذمیوں کے حقوق و فرائض مسلمانوں کی مثل ہیں۔ اس کے لئے یہ اصول ہے:

ان لهم مال للمسلمين و عليهم ما على المسلمين (36)

ان کے لئے مراعات وہی ہیں جو مسلمانوں کے لئے ہیں اور ان کے فرائض بھی مسلمانوں کی مثل ہیں۔

اس اصول کی بنیاد حضرت علی رضی اللہ عنہ کا مشہور فرمان ہے:

انما قبلوا اعقد الذمة لتكون اموالهم كاموالناو دمانهم كدمائنا (37)

بے شک انہوں نے ذمی بننا اس لئے قبول کیا ہے تاکہ ان کے اموال ہمارے اموال کی مثل ہو جائیں اور ان کے خون ہمارے خون کی مثل ہو جائے۔

جمہور فقہائے اسلام کے برعکس امام ابوحنیفہ رحمۃ اللہ علیہ کے نزدیک ذمیوں کا خون مسلمانوں کے خون کے برابر ہے۔ اگر کوئی مسلمان ذمی کو قتل کرے گا تو قصاص میں مسلمان بھی قتل کیا جائے گا۔ اسی طرح قتل بالخطا میں ذمی کی دیت مسلمان کے برابر ہوگی۔

امام شافعی رحمۃ اللہ علیہ کے نزدیک اگر مسلمان عداوتی قتل کر دے تو مسلمان کو قصاص میں قتل نہیں کیا جائے گا۔ صرف دیت یا مالی معاوضہ ادا کرے گا کیونکہ مسلمان اور ذمی کا خون برابر نہیں ہے۔ ایسے ہی دیت بھی مسلمان کی دیت کا ایک تہائی ہوگی۔ (38)

امام ابوحنیفہ رحمۃ اللہ علیہ کے نزدیک ذمی تجارت میں مسلمانوں کی طرح آزاد ہیں ان سے مسلمانوں کے برابر ٹیکس لیا جائے گا۔ تجارتی معاملات میں مسلمان کی مثل ذمی اسلامی قوانین کا پابند ہوگا اس کے لئے فقہ حنفی میں اصول ہے:

واهل الذمة في البيعات كال مسلمين (39)

ذمی کاروبار میں مسلمانوں کی طرح ہیں

الذمی ملتزم لاحکام الاسلام فیما یرجع الی المعاملات

ذمی کے لئے ان احکام کی پابندی لازمی ہے جن کا معاملات سے تعلق ہے۔

ذمی کے لئے معاملات میں اسلامی قوانین کی پابندی لازمی ہے غیر ملکی، غیر مسلم باشندوں کیلئے کاروباری ٹیکسز اور دیگر تجارتی مراعات و واجبات کے لئے فقہ حنفی میں معاملہ بالمثل کا درج ذیل اصول ہے:

الامر بیننا وبين الكفار مبني على المجازاة (41)

ہمارے اور کفار کے درمیان سب معاملات برابری کی بنیادی پر ہوں گے۔

یعنی اسلامی ریاست اور غیر مسلم ریاستوں کے تاجروں کے معاملات و تعلقات مجازات (برابری) کے اصول پر ہوں گے۔ جیسا معاملہ وہ ہمارے ساتھ رکھیں گے ویسا ہی معاملہ ہم ان کے ساتھ رکھیں گے۔ اس اصول کی بنیاد پر پروٹوکول، تجارت، سفارت، سفر کی سہولتوں اور دیگر مراعات کے معاملات طے کئے جائیں گے۔

امام ابوحنیفہ رحمۃ اللہ علیہ کے نزدیک مخصوص شہر چھوڑ کر جہاں ذمیوں کے لئے امن و امان کا مسئلہ بننے کا اندیشہ ہو (42) وہ اسلامی ریاست میں اپنی عبادت گاہیں تعمیر کر سکتے ہیں وہ مسلمانوں کی عبادت گاہوں میں بھی ان کی اجازت سے جاسکتے ہیں۔

امام شافعی رحمۃ اللہ علیہ کے نزدیک ذمی کی گواہی مسلمان اور نہ ہی ان کے ہم مذہب ذمی کے حق میں قبول ہوگی، امام ابوحنیفہ رحمۃ اللہ علیہ کے نزدیک ذمیوں کی گواہی ان کے ہم مذہبوں کے حق میں مقبول ہوگی۔ (43)

☆☆☆

آگئے تھے یا رسول اللہ ﷺ یہ بھی فرما سکتے تھے کہ اگر کوئی مسئلہ الجھ جائے اور کتاب و سنت سے اس کا حل میسر نہ آ سکے تو تیز رفتار گھوڑے پر آ جانا اور پوچھ کر واپس چلے جانا! بلکہ امت کو یہ سمجھایا کہ انصاف کا حصول فوری اور آسان ہونا چاہیے اور یہ بھی مسلمان قاضی اور حاکم کو اپنی عقل و فکر کو کام میں لاتے ہوئے اپنی اپنی سمجھ کے مطابق اخلاص اور نیک نیتی سے اجتہاد کرنا چاہیے خواہ غلط ہی کیوں نہ ہو کیونکہ فرمان نبوی یہ ہے کہ ”من اجتهد فاصاب فله اجران“ ومن اخطا فله اجر واحد“ یعنی جس نے اجتہاد کیا اور اس کا اجتہاد درست نکلا تو اسے دو اجر ملیں گے (ایک اجتہاد کا دوسرا اجتہاد کے درست ہونے کا) اور اگر اجتہاد میں غلطی ہوگئی تو صرف ایک گونہ اجر ملے گا (اور وہ اجتہاد کرنے کا ہوگا)!

یوں گویا شریعت حقہ کا اصل مقصد انصاف کو فوری آسان اور مستانہانا ہے اور اس کے ساتھ ہی مسلمان کو انفرادی اجتہاد کے لیے آزاد چھوڑنا بھی مقصود ہے تاکہ خود اعتمادی پیدا ہو اور اسلامی تمدن کی بے پناہ قوت متحرکہ یعنی اجتہادی عمل کو فروغ ملنا چاہیے اور قوت فیصلہ کو آزادی کے ساتھ روبہ عمل ہونا چاہیے حضرت امام اعظم ابوحنیفہؒ کا فقہی مسائل کے حل کے لئے طریقہ عمل بھی یہی تھا اموی خلافت کے ظالمانہ نظام حکومت کے زوال اور خاتمہ کے بعد اور بنو ہاشم یا بنو عباس کی خلافت کے آغاز پر حضرت امام جب جاز سے عراق واپس آ گئے اور مکہ مکرمہ کے بجائے پھر سے کوفہ کو اپنا مرکز عمل بنالیا تو پھر وہاں انہوں نے مسلم فقہاء اور مفتیین کی ایک اکیڈمی قائم کی جہاں سینکڑوں فقہاء نے تربیت پائی اور آزادانہ بحث اور تحقیق کو بنیادی اہمیت دی ہر مسئلہ پر آزادانہ بحث ہوتی تھی اور حضرت امام اعظم رحمۃ اللہ علیہ بڑے سکون اور ٹھنڈے دل کے ساتھ اور خندہ پیشانی سے اپنے شاگردوں کی باتیں سنتے ہر ایک سے رائے لیتے اور جو بہترین رائے یا مسئلہ سب سے اچھا سامنے آتا اسے قبول کر لیا جاتا بتایا جاتا ہے کہ اس طرح زیر بحث آ کر حل ہونے والے فرعی مسائل کی تعداد تراسی ہزار سے بھی متجاوز تھی! بعد میں یہی فیصلے فقہ حنفی کے لیے مضبوط بنیادیں ثابت ہوئے!

امام ابوحنیفہ رحمۃ اللہ علیہ کا یہ طریقہ بحث و اجتہاد دراصل اسلام کے نظام شورایت کے احیاء اور ترقی کا آئینہ دار بھی تھا قائد اعظم محمد علی جناح نے جب یہ کہا تھا کہ جمہوریت تو مسلمانوں کے رگ و پے میں شامل ہے جو مذہب کے سلسلے میں بھی جمہوری شورائی انداز اپناتے ہیں تو غالباً ان کے سامنے یا ان کے ذہن میں حضرت امام اعظم کا یہی طریقہ بحث و اجتہاد بھی ہو سکتا ہے کیونکہ باہمی مشاورت تو اسلامی نظام کی روح ہے تیرہ سالہ مکی دور اسلام میں دارالرقم مسلمانوں کا شورائی جمہوری مرکز تھا جہاں وامرہم شوری بینہم یعنی مسلمانوں کا نظام تو باہمی مشاورت سے چلتا ہے کے مطابق کام ہوتا تھا رسول اللہ ﷺ بھی یہاں صحابہ کرام رضی اللہ عنہم کی تربیت فرماتے تھے اور تمام معاملات میں جمہوری شورائی انداز اختیار کرنے کے لیے انہیں تیار کرتے تھے اسی مکی سورت شوری میں یہ آیت بھی ہے جو مسلمانوں کے شاندار جمہوری طریقہ عمل خصوصاً فقہی اجتہادی مسائل کے طریقہ عمل کی نشاندہی کرتی ہے جسے حضرت امام اعظم نے اپنے کوئی مرکز تربیت کے لیے نصب العین کے طور پر اپنالیا تھا اور وہ آیت ہے

والذین يستمعون القول فيتبعون احسنه یعنی ایمان والے اور شورائی جمہوریت والے وہ لوگ ہیں جو ہر بات کا ن لگا کر بڑے غور سے سنتے ہیں پھر جو بہترین قول یا رائے سامنے آتی ہے اس کی پیروی کرتے ہیں۔

اس آیت کو اگر مسلمانوں کے نظام حکومت اور ان کے فقہی نظام تربیت کی اصل اور روح قرار دے دیا جائے تو کوئی مبالغہ نہ ہوگا! کیونکہ اس میں جس نظام حکومت اور نظام تربیت کی نشاندہی کی جارہی ہے اس میں ہر فرد کو آزادانہ رائے کے اظہار اور ہر بولنے والے کی بات (خواہ وہ حزب مخالف ہی سے کیوں نہ ہو) کو پوری توجہ اور غور سے سننے کی تلقین کی جارہی ہے اور اس کے ساتھ ہی یہ ترغیب بھی دی جارہی ہے کہ جو قول سب سے زیادہ مستحسن ہو اور جو رائے سب سے زیادہ خوبصورت ہو وہ خواہ حزب مخالف ہی کیوں نہ ہو

حوالہ جات و حواشی

- (1) البقرة 2: 256
- (2) الممتحنة 8: 60
- (3) الانفال 8: 6
- (4) النساء 4: 90
- (5) الانفال 8: 72
- (6) التوبة 9: 3
- (7) ال عمران 3: 4
- (8) بنی اسرائیل 17: 34
- (9) المائدہ 5: 1
- (10) السرخسی، شمس الدین ابوبکر محمد بن ابی سہل، کتاب الميسوط، مکتبہ الحسینیہ کویٹہ، ج 10 ص 1
- (11) زیدان، عبدالکریم، مجموعہ بحوث فقہیہ، مکتبہ القدس بغداد، ص 252
- (12) ڈاکٹر محمود احمد غازی، محاضرات فقہ، ص 186-187
- (13) ڈاکٹر محمد الدسوقي، امام محمد بن حسن شیبانی اور ان کی فقہی خدمات (اردو)، ادارہ تحقیقات اسلامی اسلام آباد، ص 213
- (14) الکاسانی، علاء الدین ابی بکر بن سعود، بدائع الصنائع فی ترتیب الشرائع، المکتبہ الرشیدیہ، کویٹہ، ج 6، ص 112
- (15) التوبة 9: 29
- (16) الممتحنة 8: 60
- (17) ابن قدامہ، ابو محمد عبداللہ بن احمد، المغنی، مکتبہ الریاض الحدیث الریاض، ج 8، ص 501

- (18) الشیبانی، محمد بن الحسن، موطا امام محمد، دارالتعلیم دمشق، ج 3، ص 107
- (19) الکاسانی، بدائع الصنائع، ج 7، ص 100
- (20) البقرة 2: 190
- (21) البقرة 2: 191
- (22) التوبة 9: 36
- (23) ابن رشد، بدایۃ المجتہد، ج 1، ص 313
- (24) ابن رشد، بدایۃ المجتہد، ج 1، ص 310-311
- (25) ابن قدامہ، المغنی، ج 9، ص 286
- (26) السرخسی، شرح السیر الکبیر، ج 2، ص 190-191
- (27) ابن زنجویہ، کتاب الاموال، ج 2، ص 489
- (28) ابن نجیم الحنفی، بحر الرائق شرح کنز الدقائق، ج 5، ص 108
- (29) السرخسی، شرح السیر الکبیر، ج 5، ص 364
- (30) التوبة 9: 4
- (31) الکاسانی، بدائع الصنائع، ج 6، ص 81
- (32) السرخسی، شرح السیر الکبیر، ج 2، ص 479
- (33) الکاسانی، بدائع الصنائع، ج 7، ص 101
- (34) الکاسانی، بدائع الصنائع، ج 7، ص 111
- (35) ابن الہمام، فتح القدیر، ج 4، ص 181-182
- (36) المرغینانی، الہدایہ، ج 2، ص 560
- (37) الکاسانی، بدائع الصنائع، ج 6، ص 80
- (38) الجصاص، احکام القرآن، ج 1، ص 141، ابن قدامہ، المغنی، ج 7، ص 652

بین الاقوامی معاشی تعلقات

نوعیت اور حدود

(فقہ حنفی کی روشنی میں)

ڈاکٹر ثناء اللہ الازہری

اسسٹنٹ پروفیسر

(فیکلٹی آف عربک لینگویج، انٹرنیشنل اسلامک یونیورسٹی اسلام آباد)

(39) المرجعیتانی، الہدایہ، ج 3، ص 79

(40) السرخسی، المبسوط، ج 10، ص 145

(41) السرخسی، شرح السیر الکبیر، ج 5، ص 452

(42) الکاسانی، بدائع الصنائع، ج 7، ص 114

(43) الکاسانی، بدائع الصنائع، ج 6، ص 280

اور تیسری فصل کا عنوان ہے - پاسدار بین الاقوامی معاشی تعلقات میں مددگار معاشی سرگرمیاں۔

یہ تینوں فصول امام محمد رحمۃ اللہ علیہ جو کہ فقہ حنفی کے سب سے بڑے نمائندے ہیں (کے افکار کی روشنی میں لکھی گئی ہیں) اس کے علاوہ جدید معاشیات پر لکھی گئی کتب سے استفادہ بھی کیا گیا ہے۔ جن میں مصر کے مایہ ناز ڈاکٹر صلاح الدین فہمی محمود کی کتاب (العلاقات الاقتصادية الدولية في الاسلام) خاص طور پر قابل ذکر ہے۔

امام اعظم ابو حنیفہ رحمۃ اللہ علیہ کی زندگی کا معاشی پہلو

عصر جدید میں ملت اسلامیہ کو جس سب سے بڑے مسئلے کا سامنا ہے وہ اس کی معاشی پس ماندگی ہے۔ تو اس حوالے سے امام اعظم ابو حنیفہ رحمۃ اللہ علیہ نے جو اپنے عمل کے ذریعے سے معاشرے میں ایک جاندار اور شاندار کردار ادا کیا اس کو اجاگر کرنا میرے خیال میں وقت کی اہم ضرورت ہے۔

(1) امام اعظم ابو حنیفہ رحمۃ اللہ علیہ کے پیشہ تجارت کا تاریخی پس منظر

مصر کے جید عالم دین امام ابو زہرہ اپنی مشہور تصنیف (ابو حنیفہ حیاتہ وعصرہ۔ آراء و فقہہ) میں رقم طراز ہیں جس کا ترجمہ یہ ہے ”ہمارے خیال میں تاریخی استنباط کے اعتبار سے ابو حنیفہ رحمۃ اللہ علیہ ایک خوشحال گھرانے میں پیدا ہوئے آپ کے والد گرامی اور دادا جان دونوں تاجر تھے اور غالب گمان یہ ہے کہ وہ کپڑے کی تجارت کرتے تھے۔ یہ ایک ایسی تجارت ہے جو تاجر کو بہت زیادہ نفع دیتی ہے اور ہم پر یہ بھی ظاہر ہوتا ہے کہ امام ابو حنیفہ رحمۃ اللہ علیہ نے تجارت کا پیشہ اپنے باپ دادا سے اختیار کیا ابتداء میں وہ مارکیٹ میں جانے کے عادی ہو گئے تھے اور علماء کی محافل میں نہیں بیٹھتے تھے پھر ایک دن ایک شعبی نام کے شخص نے انہیں علماء کی محافل میں جانے کی ترغیب دی تو وہ حصول علم کی طرف متوجہ

بین الاقوامی معاشی تعلقات، نوعیت اور حدود

(فقہ حنفی کی روشنی میں)

ڈاکٹر ثناء اللہ الازہری

اس مقالے میں مندرجہ بالا موضوع پر جو افکار پیش کئے گئے ہیں ان میں بنیادی طور پر امام اعظم ابو حنیفہ رحمۃ اللہ علیہ کی زندگی کے معاشی پہلو اور آپ کے شاگرد رشید اور آپ کی فقہ کے نمائندے حضرت امام محمد بن الحسن الشیبانی کی کتاب (الاکتاب فی الرزق المستطاب) سے استفادہ کیا گیا ہے جس کی تلخیص امام محمد بن سماعہ نے کی ہے اور تعلیق علامہ الشیخ محمود عروس نے لکھی ہے:

اس مقالے میں تین فصول اور ایک ابتدائیہ شامل ہے:

ابتدائیہ تین اجزاء پر مشتمل ہے۔

پہلا جزو امام اعظم ابو حنیفہ رحمۃ اللہ علیہ کے معاشی پہلو کو اجاگر کرتا ہے۔

دوسرا جزو آپ کے شاگرد رشید امام محمد رحمۃ اللہ علیہ اور ان کی کتاب کے تعارف پر مشتمل ہے۔

اور تیسرا جزو مقالے کے موضوع کا تعارف پیش کرتا ہے۔

جبکہ فصول میں پہلی فصل کا عنوان ہے۔ بین الاقوامی معاشی تعلقات کی بنیادیں۔

دوسری فصل کا عنوان ہے۔ مضبوط بین الاقوامی معاشی تعلقات کے عناصر۔

ہو گئے، لیکن کیا حصول علم کی طرف متوجہ ہونے کے بعد تجارت سے علیحدہ ہو گئے؟ تمام راوی کہتے ہیں کہ وہ تجارت سے الگ نہیں ہوئے، بلکہ انہوں نے یہ پیشہ تادم حیات جاری رکھا اور یہ بھی ذکر آتا ہے کہ تجارت میں ان کا کوئی حصہ دار بھی تھا جس نے آپ کی علم فقہ کے حصول اور اس کی خدمت اور روایت حدیث کی خدمت کرنے میں بیش بہا مدد فرماہم کی۔

تمام راویوں کا اس بات پر اتفاق ہے کہ امام اعظم ابوحنیفہ رحمۃ اللہ علیہ تاجر تھے۔ (1)

(2) امام اعظم ابوحنیفہ رحمۃ اللہ علیہ ایک بہترین تاجر

امام ابو زہرہ اپنی مذکورہ بالا کتاب میں فرماتے ہیں جس کا ترجمہ یہ ہے:

”امام اعظم ابوحنیفہ رحمۃ اللہ علیہ ایسی چار اعلیٰ صفات کے حامل تھے

جن کا تعلق تجارت کے دوران لوگوں کے ساتھ معاملات سے ہے

اور جس کی وجہ سے وہ ایک نہایت جامع بااثر اور اتنے ہی بڑے تاجر

بھی شمار کئے جاتے ہیں جتنے بڑے مرتبے کے عالم علمی حلقوں میں

جانے جاتے ہیں۔ آپ کی پہلی مفت یہ تھی کہ آپ دل کے غنی

تھے۔ کبھی بھی ان پر لالچ کا غلبہ نہیں ہوا جو کہ لوگوں کے دلوں کو مفلس

بنادیتا ہے اور شاید اس کی وجہ یہ تھی کہ وہ ایک خوشحال گھرانے میں پیدا

ہوئے تھے اور انہوں نے تنگ دستی کی ذلت کا ذائقہ نہیں چکھا تھا۔

آپ کی دوسری صفت یہ تھی کہ آپ بہت بڑے ایماندار تھے اور اس

ایمانداری اور دیانت داری کا نفاذ اپنی ذات پر سختی سے کرتے تھے۔

ان کی تیسری صفت یہ تھی کہ وہ مخفی تھے اللہ تعالیٰ نے ان کی شخصیت کو

بجلی سے محفوظ فرمایا تھا۔ آپ کی چوتھی صفت یہ تھی کہ دین اسلام پر

پوری طرح عمل پیرا ہوتے تھے۔ عبادت کی کثرت کرتے تھے، دن کو

روزہ رکھنا اور رات کو نوافل کی ادائیگی آپ کا معمول تھا، ان چاروں

صفات کا امام ابوحنیفہ کی ذات پر بہت زیادہ اثر تھا بلکہ بعض اوقات

وہ دوسرے تاجروں سے الگ ہی لگتے تھے اور بہت سے لوگوں نے

ان کی تجارت کو حضرت ابو بکر صدیق رضی اللہ عنہ کی تجارت سے تشبیہ

دی ہے کہ وہ اعلیٰ تجارتی صفات میں ان کی تقلید کرتے تھے۔“ (2)

یہ تھیں امام اعظم ابوحنیفہ رحمۃ اللہ علیہ کی بحیثیت تاجر کے چند اعلیٰ صفات لیکن ان

صفات کی عملی جھلک ہم کیسے دیکھ سکتے ہیں؟ مندرجہ ذیل واقعات آپ کی اس شان رفیع

جس میں دیانت داری اور ایمان داری کی عملی جھلک نظر آتی ہے پیش کرنے کی سعادت

حاصل کرتا ہوں۔

(3) امام اعظم ابوحنیفہ رحمۃ اللہ علیہ کا عملی اسلوب تجارت

امام ابو زہرہ اپنی مذکورہ بالا کتاب میں فرماتے ہیں جس کا ترجمہ یہ ہے ”ایک دن ایک

بوڑھی عورت ریشم کا ایک کپڑا بیچنے کے لئے آئی آپ نے فرمایا، آپ کو اس کی کتنی قیمت

چاہئے، اُس نے کہا ایک سودینار، آپ نے فرمایا، یہ کپڑا ایک سودینار سے زیادہ قیمت کا

ہے اس نے کہا دو سودے دو، آپ نے پھر وہی الفاظ دہرائے اس نے کہا کہ تین سودے

دیں، آپ نے پھر وہی الفاظ دہرائے، اس پر کہا چار سودے دیں، آپ نے فرمایا کہ یہ کپڑا

زیادہ قیمت کا ہے، تو اس دفعہ وہ عورت کہنے لگی کہ آپ مجھ سے مذاق کر رہے ہیں، آپ نے

فرمایا، جاؤ کسی ایسے شخص کو لے کر آؤ جسے کپڑے کی پہچان ہو وہ ایک آدمی کو لے کر آئی تو

اس نے وہ کپڑا پانچ سودینار میں خرید لیا۔“ (3)

(4) امام اعظم ابوحنیفہ رحمۃ اللہ علیہ کا ناجائز مال سے دور رہنا

امام ابو زہرہ صاحب اپنی مذکورہ بالا کتاب میں فرماتے ہیں جس کا ترجمہ یہ ہے ”یہ

بیان کیا جاتا ہے کہ امام اعظم ابوحنیفہ رحمۃ اللہ علیہ نے ایک دفعہ اپنے حصہ دار حفص بن

عبدالرحمن کو تجارتی مال دے کر بھیجا اور اس کو بتایا کہ کچھ کپڑا ایسا بھی اس میں موجود ہے جو عیب دار ہے اور اسے تاکید کی جب وہ بیچے تو خریدنے والے پر اس عیب کو ظاہر کرے حفص نے کپڑا بیچ دیا اور عیب ظاہر کرنا بھول گئے اور یہ بھی علم نہیں تھا کہ وہ کپڑا کس نے خریدا ہے؟ جب امام اعظم ابوحنیفہ کو پتہ چلا تو آپ نے اس مال کو تجارت سے حاصل شدہ ساری رقم صدقہ کر دی (4)

ان دو واقعات سے اس بات کا بخوبی علم ہوتا ہے کہ امام اعظم ابوحنیفہ رحمۃ اللہ علیہ نے دیانتداری کے اصولوں کو اپنی زندگی کے معاشی پہلو میں سختی سے نافذ کر رکھا تھا جبکہ عواماً انسان روپے پیسے کے لالچ میں آکر دیانت داری کے اصولوں کو بھول جاتا ہے یا نظر انداز کر دیتا ہے لیکن امام اعظم ابوحنیفہ رحمۃ اللہ علیہ کی ذات گرامی اسلامی اصولوں پر مبنی تجارت کے میدان میں ایک بہترین نمونہ ہے جسے ہم اپنے ملک میں رائج کر کے بلکہ پوری امت اسلامیہ اس کو اپنا کر تجارت کے میدان میں خاطر خواہ کامیابیاں حاصل کر سکتی ہے اور خصوصاً بین الاقوامی تجارت میں دیانت داری کے عنصر کو پوری طرح نافذ کر کے امت اسلامیہ معاشی طور پر ایک طاقت ور، مضبوط اور با اثر قوم بن کر ابھر سکتی ہے۔

امام اعظم ابوحنیفہ رحمۃ اللہ علیہ کے معاشی پہلو کا وہ حصہ جو اس پیرائے میں بیان کرنے کی جرات کر رہا ہوں، وہ یہ ہے کہ امام اعظم ابوحنیفہ رحمۃ اللہ علیہ کی آمدن میں کیا معاشرے کا بھی کوئی حصہ تھا یا ساری آمدن آپ اپنے اوپر ہی خرچ کر دیتے تھے؟ اس سوال کا جواب درج ذیل عنوان کے تحت ذکر کرتا ہوں:

(5) امام اعظم ابوحنیفہ رحمۃ اللہ علیہ کی آمدن میں معاشرے کا حصہ امام ابو زہرہ کی کتاب میں اس کا ذکر آتا ہے جس کا ترجمہ یہ ہے:

”امام اعظم ابوحنیفہ رحمۃ اللہ علیہ علماء و مشائخ اور محدثین کے کپڑوں اور ان کی ضروریات زندگی پر اپنی آمدن کا اکثر حصہ خرچ کر دیتے

تھے۔ تاریخ بغداد میں اس بات کا ذکر ملتا ہے کہ آپ ہر سال تجارت سے حاصل ہونے والے منافع کو جمع کرتے تھے پھر اس سے علماء و مشائخ کی ضروریات زندگی خریدتے تھے۔ پھر جو باقی پیسے بچ جاتے تھے ان میں سے اُن کو نقد بھی دیتے تھے اور فرماتے تھے کہ اپنی ضروریات پر خرچ کرو اور اللہ کے سوا کسی کی تعریف مت کرو میں نے اپنے مال سے تمہیں کچھ نہیں دیا بلکہ آپ لوگوں کی علمی سرگرمیوں کی وجہ سے اللہ کا مجھ پر احسان ہے۔“ (5)

آج اگر ہم اپنی طرف دیکھیں تو امت اسلامیہ میں کتنے لوگ ایسے ہوں گے جن کی آمدن معاشرے کی اصلاح کے لئے خرچ ہو رہی ہے بلکہ حقیقت یہ ہے کہ امیر تر ہوتا چلا جا رہا ہے اور غریب، غریب تر ہوتا چلا جا رہا ہے۔ امیر امارت کے چکر میں پھنسا ہوا ہے اور غریب مسائل کے گرداب میں سسکیاں لے رہا ہے۔ تعلیمی اداروں یا علمی شخصیات کا کوئی پرسان حال نہیں، تو اس حالت میں امام اعظم ابوحنیفہ رحمۃ اللہ علیہ کی زندگی کے معاشی پہلو کا یہ اُجلا اُجلا، پاکیزگی و طہارت کا مرقع اور معاشرے میں معاشی اعتدال و انصاف کا یہ عملی درس امت اسلامیہ کے لئے اعلیٰ بین الاقوامی معاشی مقام کے حصول میں مددگار ثابت ہو سکتا ہے۔

(6) کتاب الاکتساب فی الرزق المستطاب اور اس کے مؤلف کا تعارف: اس کتاب پر تحقیق و تعلق لکھنے والے جید عالم دین علامہ محمود عزنوس اس کتاب پر اپنے قلم سے لکھے جانے والے مقدمے میں اس کتاب کے بارے میں فرماتے ہیں ”اگر آپ مالی معاملات اور مال کی افزائش کے مختلف طریقوں اور رزق حلال کی طلب اور اس کے حصول کے بارے میں علماء کی رائے جاننا چاہیں تو آپ کو چاہئے کہ آپ ان کی تصانیف کی طرف رجوع کریں۔ ہمارے علم کے مطابق معاشی معاملات کے میدان میں پہلے شاہسوار

امام محمد بن حسن شیبانی ہیں۔ جو کہ امام اعظم ابوحنیفہ رحمۃ اللہ علیہ کے صاحب یعنی ساتھی اور فکری رفیق کے لقب سے بھی مشہور ہیں اور یہی وہی ہیں جو امام اعظم ابوحنیفہ رحمۃ اللہ علیہ کے فقہی مذہب کے بہت بڑے وکیل ہیں۔ انہوں نے مالی معاملات میں ایک کتاب تصنیف کی ہے۔ جس کا نام ہے ”الاکتساب فی الرزق المستطاب یعنی حصول رزق حلال کی کوشش“۔ (6)

امام محمد رحمۃ اللہ علیہ کا سن ولادت 132 ہجری ہے اور امام اعظم ابوحنیفہ رحمۃ اللہ علیہ کا سن وفات 150 ہجری ہے۔ تو اس سے ظاہر ہوتا ہے کہ یہ کتاب دوسری صدی کے دوسرے نصف میں لکھی گئی اس لئے علامہ محمود عروس نے آپ کو اس میدان میں پہلا مؤلف قرار دیا ہے اور یہ بات فقہ حنفی کو دوسرے فقہی مذاہب سے ممتاز کرتی ہے کہ معاشیات پر لکھی جانے والی سب سے پہلی کتاب جو فقہی مذاہب میں سے کسی مذہب نے لکھی وہ فقہ حنفی ہی ہے۔

کتاب کے مؤلف امام محمد رحمۃ اللہ علیہ کا علمی مقام:

حنفی علماء فرماتے ہیں کہ عبداللہ بن مسعود رضی اللہ عنہ نے علم فقہ کی فصل کو بویا علقمہ نے اسے پانی سے سیراب کیا ابراہیم النخعی نے اس فصل کو کاٹا۔ امام اعظم ابوحنیفہ رحمۃ اللہ علیہ نے اس سے علم فقہ کا آٹا پیسا ابو یوسف نے آٹا گوندھا اور امام محمد نے اس کی روٹی پکائی اور اب تمام لوگ اس فقہی روٹی کو کھا رہے ہیں۔ (7)

عصر حاضر میں بین الاقوامی معاشی تعلقات کی تعریف:

معاشی تعلقات کو ایک ہی ملک میں رہنے والے لوگوں کے درمیان مقصور و محدود نہیں کیا جاسکتا۔ بلکہ بہت سے زاویوں سے دوسرے ملکوں میں رہنے والے لوگوں سے بھی مربوط کیا جاتا ہے۔ اس اعتبار سے بین الاقوامی معاشی تعلقات سے مراد دوسرے ملکوں سے سامان کا تبادلہ ہے جس کو بین الاقوامی تجارت کہتے ہیں۔ اس کے علاوہ اس میں اُن عناصر کا تبادلہ

بھی شامل ہے جو ان مختلف قسم کی چیزوں اور سامان کو پیدا کرتے ہیں یہ تبادلہ خواہ انفرادی سطح پر دوسرے ملکوں سے ہو یا اجتماعی شکل میں اس کا اجتماعی گروپ یا بلاک ہوتا ہے۔

اہمیت موضوع:

ایک طرف گلوبلائزیشن کی چھتری کے نیچے عصر حاضر میں تیزی سے بدلتے ہوئے بین الاقوامی معاشی تعلقات کو سامنے رکھتے تو دوسری طرف اس نظریے کا زور و شور سے پرچار (معاشیات غلبے کے لئے) کی موجودگی میں بین الاقوامی معاشی تعلقات کے گہرے مطالعے کی ضرورت ہے اور اس موضوع کی اہمیت پاکستان جیسے اسلامی اور ترقی پذیر ملک میں اور بھی بڑھ جاتی ہے جس پر معاشیات کے زور پر غلبے کے لئے بہت سے اطراف سے حملہ ہو رہے ہیں۔ تو ان سنگین حالات میں کیا فقہ حنفی ہماری رہنمائی کرتی ہے اور اگر کرتی ہے تو اس کی نوعیت کیا ہے اور حدود کیا ہیں؟

نوعیت:

فقہ حنفی میں موجود بین الاقوامی معاشیات سے متعلق اصولوں کی نوعیت کا جہاں تک تعلق ہے تو اس موضوع کے بارے میں یہ برملا کہا جاسکتا ہے کہ اس کا تعلق معتدل، مضبوط، طاقت ور اور اعلیٰ اخلاقی اقدار پر مبنی بین الاقوامی معاشی تعلقات استوار کرنے کے ساتھ ہے جو دنیا میں مسلم اُمت کو قوت و شان و شوکت کے ساتھ ساتھ آخرت میں بھی اس کی کامیابی کے ضامن ہوں۔

حدود:

فقہ حنفی کے جن علمی ذرائع اور وسائل سے اس بحث میں استفادہ پیش کیا گیا ہے اس کو مد نظر رکھتے ہوئے یہ کہا جاسکتا ہے کہ ان میں عمومی طور پر بین الاقوامی معاشی تعلقات کی تو وہی حدود ہیں جو ایک اسلامی نظام معاشیات مقرر کرتا ہے۔ لیکن تمام جزئیات پر بحث نہیں

ہے البتہ موجودہ دور میں ان ذرائع سے کافی حد تک رہنمائی حاصل کی جاسکتی ہے اور ان کی نوعیت اور حدود کی تفصیلات آنے والے صفحات میں مطالعہ کی جاسکتی ہیں۔

فصل اول

بین الاقوامی معاشی تعلقات کی بنیادیں

بین الاقوامی معاشی تعلقات کی تعریف:

پیداواری اشیاء، ان اشیاء کو پیدا کرنے والے عناصر اور راس المال کو ایک ملک سے دوسرے ملک میں منتقل کرنا جس سے دونوں ملکوں کا فائدہ ہو۔ (8)

چند ایک ایسی بنیادیں موجود ہیں جن پر مختلف ممالک کے درمیان معاشی تعلقات مضبوط بنائے جاسکتے ہیں جو کہ مندرجہ ذیل ہیں:

(1) تخصص و تقسیم کار:

جدید تجارتی نظریات کی حمایت کرنے والے معیشت دانوں کی رائے کے مطابق تخصص یا تقسیم عمل ان عوامل میں سے ایک اہم عامل ہے جس کے ذریعے سے پیداوار میں خاطر خواہ اضافہ کیا جاسکتا ہے (9) جبکہ امام غزالی شیخ عبد السلام نے بھی اسی طرف اشارہ کیا ہے کیونکہ جس طرح سے ہر فرد ہر کام خود نہیں کر سکتا اپنی ہر ضرورت خود پوری نہیں کر سکتا۔ ہر انسان کی ذہنی اور جسمانی استعداد برابر نہیں ہوتی۔ ہر انسان کے معاشرتی حالات ایک جیسے نہیں ہوتے اور وہ اپنی بہت سی ضروریات پوری کرنے کے لئے دوسروں کا محتاج ہوتا ہے اسی طرح سے موجودہ دور میں جب کہ دنیا ایک گاؤں کی شکل اختیار کر چکی ہے۔ کوئی ملک انفرادی طور پر اپنی ضروریات پوری نہیں کر سکتا۔ ہر ملک کے حالات مختلف ہیں، استعداد مختلف ہیں۔ تو جس طرح ایک انسان اللہ تعالیٰ کی دی ہوئی صلاحیتوں کو پوری توجہ کے ساتھ استعمال کر کے دوسروں کو زیادہ فائدہ پہنچا سکتا ہے اور دوسروں کی صلاحیتوں

سے خود فائدہ اٹھا سکتا ہے اسی طرح ہر ملک کو اللہ تعالیٰ نے جو مختلف خزانے معدنیات، انفرادی قوت، زمینی زرخیزی اور صنعتی استعداد کی صورت میں عطا فرمائے ہیں ان کو بھرپور استعمال میں لا کر زیادہ سے زیادہ پیداوار بڑھا سکتا ہے اور پھر اسے دوسرے ملکوں کو بھیج کر زیادہ سے زیادہ زر مبادلہ کما سکتا ہے اور اپنی معاشی ضروریات کو پورا کر سکتا ہے۔

امام محمد رحمۃ اللہ علیہ فرماتے ہیں ”انسانی معیشت کو اسباب کے ساتھ منسلک کر دیا گیا ہے جس میں بہت بڑی حکمت ہے۔ ہر شخص ہر علم یا ہر فن نہیں سیکھ سکتا جس کی اسے اپنی زندگی میں ضرورت پڑتی ہے اور اگر ہر علم یا ہر فن کو سیکھنا اس کا حصول انسان کے لئے ناممکن ہے اور ساتھ ہی یہ ہے کہ لوگوں کی معیشت کی بہتری بھی اس سے وابستہ ہے تو اس پیچیدہ حالت میں اللہ تعالیٰ نے ہر انسان پر کسی ایک قسم کے علم یا فن کو سیکھنا آسان بنا دیا یعنی وہ دوسرے علم سے فائدہ اٹھا کر اس چیز تک پہنچ سکتا ہے جس کی اسے زندگی میں ضرورت پڑتی ہے اور اسی طرح اللہ کے رسول ﷺ نے اس حدیث میں ارشاد فرمایا ہے: (المؤمنون کالبینان یشد بعضہ بعضا) (10) اور اس کا بیان اللہ تعالیٰ کے اس قول میں اس طرح ہے (نحن قسمنا بینہم معیشتهم فی الحیاۃ الدنیا ورفعنا بعضہم فوق بعض درجات لیخذ بعضہم بعضا سخریا) (11) یعنی غریب امیر کے مال کا محتاج ہے اور غنی غریب کے کام کا محتاج ہے۔ اسی طرح کسان کپڑا بنانے والے کا محتاج ہے تاکہ اپنے لئے لباس کا بندوبست کر سکے اور کپڑا بنانے والے کسان کا محتاج ہے تاکہ وہ اپنے کھانے کا بندوبست کر سکے اور اس تقاوت اور تقسیم کار میں جو حکمت نظر آتی ہے وہ یہ ہے کہ اس سے اللہ تعالیٰ کے قرب کا حصول ممکن ہے کیونکہ یہ اس آیت کے تحت آتا ہے۔ (وتعاونوا علی البر والتقوی) (12) اور حضور اکرم ﷺ نے ارشاد فرمایا: ان اللہ تعالیٰ فی عون العبد مادام العبد فی عون اخیه (13) اگر اس کی نیت وہ ہے جو ہم نے ذکر کیا ہے کہ

دوسرے سے اچھے کام میں تعاون کرنا تو وہ اطاعت کے زمرے میں آتا ہے۔ جس کی تائید حضور اکرم ﷺ کے اس ارشاد گرامی سے ہوتی ہے انما الأعمال بالنیات (اعمال کا دار و مدار نیتوں پر ہے)۔ (14)

امام محمد رحمۃ اللہ علیہ کے مندرجہ بالا تفصیلی قول سے روز روشن کی طرح عیاں ہوتا ہے کہ جہاں ان کے اقوال و استدلالات سے جس طرح ایک گاؤں، ایک شہر اور ایک ملک میں رہنے والے مستفید ہو سکتے ہیں اسی طرح ایک خطے میں بسنے والے اور ایک سے زیادہ خطوں میں بسنے والے لوگ بھی مستفید ہو سکتے ہیں۔ کیونکہ آیات و احادیث میں جن لوگوں کے بارے میں ذکر ہوا ہے وہ کسی خاص جگہ سے تعلق رکھنے والے لوگوں کا ذکر نہیں ہوا۔ بلکہ تمام مؤمن دیوار کی مانند ہیں جس کا ایک حصہ دوسرے کو مضبوط کرتا ہے خواہ وہ کسی بھی ملک میں رہ رہے ہوں۔

امام محمد رحمۃ اللہ علیہ کے قول سے جو دوسری اہم بات مترشح ہوتی ہے وہ یہ کہ مختلف لوگوں کے درمیان خواہ وہ مقامی سطح کے ہوں یا بین الاقوامی سطح کے ان کے درمیان معاشی تعلقات کی نوعیت اخلاقی اور روحانی بھی ہے محض مادی نہیں ہے کہ ان سے دنیوی اور مادی فوائد کے ساتھ ساتھ اخروی اور معنوی فوائد بھی میسر آتے ہیں۔ اس طرح انسان دنیا و آخرت میں شان و شوکت اور کامیابی و کامرانی کے دونوں تاج اپنی پیشانی پر سجاتا ہے۔

(4) افراد، زرمبادلہ اور تجارتی اشیاء کی ایک جگہ سے دوسری جگہ منتقلی

بین الاقوامی معاشی تعلقات کی دوسری اہم بنیاد افراد، زرمبادلہ اور تجارتی اشیاء کی ایک جگہ سے دوسری جگہ آزادانہ منتقلی ہے اور یہاں اس امر کا ذکر بھی ضروری معلوم ہوتا ہے کہ گیٹ معاہدے کو جو معاشی جواز حاصل ہے وہ بھی اس وجہ سے ہی ہے کہ یہ معاہدہ افراد، زرمبادلہ اور تجارتی اشیاء کی ایک جگہ سے دوسری جگہ منتقلی میں مدد کرتا ہے۔ آئیے دیکھتے ہیں کہ امام محمد رحمۃ اللہ علیہ کی تحریر اس سلسلے میں ہماری کیا رہنمائی کرتی ہے:

امام محمد رحمۃ اللہ علیہ فرماتے ہیں ”کہ ہمارے مشائخ یعنی حنفی علماء کا اس مسئلے میں اختلاف ہے کہ زراعت افضل ہے یا تجارت بعض تجارت کو افضل قرار دیتے ہیں اور بعض زراعت کو۔ تجارت کا ذکر کرتے ہوئے امام محمد رحمۃ اللہ علیہ فرماتے ہیں کہ بعض مشائخ نے کہا ہے کہ تجارت افضل ہے۔ اللہ تعالیٰ کے اس فرمان کے مطابق و آخرون یضربون فی الارض یتغون من فضل اللہ و آخرون یقاتلون فی سبیل اللہ (15) یہاں پر زمین پر ضربیں لگانے سے مراد تجارت ہے۔ اللہ پاک نے سے جہاد فی سبیل اللہ سے پہلے ذکر کر کے اسے جہاد پر فضیلت دی ہے۔ (16)

امام محمد رحمۃ اللہ علیہ کے مندرجہ بالا بیان سے یہ ثابت ہوتا ہے کہ بعض علماء احناف تجارت کو صرف زراعت پر ہی نہیں بلکہ اللہ کے راستے میں جہاد سے بھی زیادہ فضیلت دیتے ہیں۔ تو جب ان کے ہاں تجارت کی اتنی اہمیت ہے۔ تو افراد، زرمبادلہ اور تجارتی اشیاء کی ایک جگہ سے دوسری جگہ منتقلی جو کہ تجارت کے بنیادی ارکان اور اجزاء ہیں ان کی بھی اتنی ہی اہمیت ہے۔ تو اس طریقے سے عصر حاضر میں جو آزادانہ تجارت (Free Trade) کا جو نظریہ ہے علماء احناف کے مطابق صرف پاکستان ہی نہیں بلکہ پوری امت مسلمہ اس سے بھرپور فائدہ اٹھا سکتی ہے کیونکہ آیات میں جو زمین پر ضربیں لگانے کا ذکر ہے وہ زمین کسی خاص ملک کی نہیں بلکہ جہاں چاہیں تجارت کر سکتے ہیں لیکن یہاں اس بات کی طرف اشارہ ضروری ہے کہ ان ارکان تجارت کی منتقلی بغیر سود کے ہونی چاہئے اور اسی طرح انویسٹمنٹ بھی شریعت اسلامیہ کے اصولوں کے مطابق صرف جائز کاموں پر ہی کرنا لازمی ہوگی خواہ وہ کہیں بھی کی جائے، کسی بھی ملک میں کی جائے۔

امام محمد رحمۃ اللہ علیہ کے استدلال قرآنی سے یہ بھی واضح ہوتا ہے کہ آپ کے تجارتی بیان میں صرف مادیات کا ہی خیال نہیں رکھا گیا بلکہ اس کا تعلق بڑی خوبصورتی سے معنویات سے بھی قائم کر دیا گیا ہے۔ جس سے علماء احناف کے نزدیک بین الاقوامی معاشی

تعلقات کی نوعیت انتہائی پاکیزہ نظر آتی ہے۔

دوسری فصل

قومی اور مضبوط بین الاقوامی معاشی تعلقات کے عناصر

دور حاضر میں اسلامی دنیا کے اکثر ممالک جن میں پاکستان بھی شامل ہے۔ معاشی اعتبار سے شدید پسماندگی کا شکار ہیں۔ ان حالات میں اس پسماندگی اور غربت کے گرداب سے نکلنے کے لئے تعمیر و ترقی کی راہ پر گامزن ہونا بہت ضروری ہے۔ اور اس تعمیر و ترقی، قوت و مضبوطی اور استحکام کے راستے پر چلنے کے لئے جو بنیادی چیز ضروری ہے۔ وہ پیداواری عناصر ہیں۔ جس کا مطلب یہ ہے کہ پیداواری عناصر کو اس طرح استعمال میں لایا جائے کہ وہ زیادہ سے زیادہ پیداوار مہیا کریں۔ جس سے افراد کا معاشی معیار بلند ہو۔

پیداواری عناصر

(1) عمل

(1) عمل کا شرعی وجوب:

وہ عناصر جو کسی بھی فرد یا ملک کی پیداوار میں اضافہ کرتے ہیں اور اس کا معیار زندگی بلند کرتے ہیں۔ ان میں سب سے اہم، عمل یا کوشش ہے۔ کیونکہ کسی انسان کے پاس خواہ کتنے ہی وسائل ہوں اگر وہ عمل یا کوشش کے ذریعے انہیں بروئے کار نہ لائے تو وہ کچھ بھی حاصل نہیں کر سکتا۔ اس ضمن میں جب ہم امام محمد رحمۃ اللہ علیہ کی طرف دیکھتے ہیں تو پتہ چلتا ہے کہ آپ نے اپنی کتاب کا آغاز ہی اس حدیث پاک سے کیا جو کہ عمل اور کوشش پر دلالت کرتی ہے۔ اور فرمایا، رسول اکرم ﷺ سے مروی ہے طلب الحلال واجب علی کل مسلم ترجمہ: حصول رزق حلال کی کوشش ہر مسلمان پر واجب ہے۔ اور دوسری

روایت میں فرمایا طلب الحلال فريضة بعد الفريضة (17) حصول رزق حلال کی کوشش کرنا مقرر فریضہ نماز کے بعد دوسرا فریضہ ہے۔ اس کی وجہ یہ ہے کہ پہلے فریضے کی ادائیگی کے لئے بھی کھانا ضروری ہے کیونکہ نماز کی ادائیگی بھی تب ہی ہو سکتی ہے جب جسم میں قوت ہو اور جسم میں قوت کھانا کھانے سے ہی آتی ہے اور کھانا عمل اور کوشش اسے ہی ملتا ہے عمل کی بڑی اہمیت ہے۔ (18)

امام محمد رحمۃ اللہ علیہ نے اس موضوع پر کئی صفحات لکھے ہیں اور پھر ان لوگوں کا رد کیا ہے اور انہیں جاہل کہا جو رزق حلال کی کوشش کو حرام اور توکل پر زور دیتے ہیں۔ اور یہ بتایا کہ اکتساب انبیاء و مرسلین کا راستہ ہے۔ (19)

(2) عمل کی دعوت اور بے عملی اور بے روزگاری کی مذمت:

اور اس ضمن میں انہوں نے حضرت عمر فاروق رضی اللہ عنہ کا یہ قول بھی ذکر کیا ہے جس کا تعلق اس واقعے سے ہے کہ ایک دفعہ وہ فقراء کے ایک گروہ کے پاس سے گزرے تو دیکھا کہ وہ سروں کو جھکائے بیٹھے ہیں آپ نے پوچھا یہ کون ہیں؟ تو کہا گیا یہ توکل کرنے والے ہیں۔ تو آپ نے فرمایا، ہرگز نہیں بلکہ یہ متاکلون ہیں۔ جو لوگوں کے اموال کھاتے ہیں۔ کیا میں آپ لوگوں کو نہ بتا دوں کہ حقیقی متوکل کون ہے۔ فرمایا، کہ وہ شخص ہے جو دانہ زمین میں پھینکتا ہے پھر اللہ پر توکل کرتا ہے (20) اور حضور اکرم ﷺ نے فرمایا ان اطیب ما اکلتم من کسب ایدیکم تمہارے لئے بہترین کھانا وہ ہے جو تم اپنے ہاتھ سے کما کر کھاتے ہو۔ (21) پھر فرمایا کہ اہل سنت کے جمہور فقہاء کے نزدیک رزق حلال کے حصول کی کوشش جس کے بغیر زندگی ناممکن ہو فرض ہے۔ (22)

(3) عمل کی حدود اور اس کے مراتب:

پھر فرمایا کہ حصول رزق کی کوشش کے چار مراتب ہیں، جو فرض ہیں:

(1) پہلا مرتبہ وہ ہے جو انسان پر اپنی ذات کی خاطر کوشش کرنا واجب ہے۔

(2) اگر اس پر قرض ہے تو اس کے مطابق کوشش کرنا فرض ہے۔

(3) اگر شادی شدہ ہے تو پھر اس حد تک لازمی ہے جس سے اس کے اہل عیال کی ضرورت پوری ہو سکے۔

(4) اگر والدین زندہ ہیں تو اتنا کمنا ضروری ہے کہ ان کی ضرورت بھی پوری ہو سکے۔

(5) اگر دوسرے رشتے دار جن کے ساتھ خونی رشتہ ہے وہ اگر غریب ہیں تو ان پر بھی خرچ کرنا مستحب ہے، ضروری ہیں۔ (23)

پھر فرمایا کہ حصول رزق حلال کی کوشش اللہ کے قرب اور اس کی اطاعت کا ذریعہ ہے۔ حضرت علی رضی اللہ عنہ نے اپنے قول میں اسی طرف اشارہ فرمایا ہے جب انہوں نے فرمایا ”دنیا کو گالی نہ دو آخرت کی طرف لے جانے والی بہترین سواری دنیا ہے“ اور ابوذر رضی اللہ عنہ سے ایک شخص نے سوال کیا کہ ایمان کے بعد سب سے افضل عمل کون سا ہے؟ فرمایا: نماز اور روٹی کھانا تو اس شخص نے تعجب سے آپ کی طرف دیکھا، آپ نے فرمایا کہ اگر روٹی نہ ہوتی تو اللہ کی عبادت نہ ہوتی (24) عمل کی فضیلت بیان کرتے ہوئے امام محمد رحمۃ اللہ علیہ نے یہ حدیث بھی نقل کی ہے۔ حضور اکرم ﷺ نے فرمایا طلب الحلال کمقارعة الابطال فی سبیل اللہ (25) کہ حلال رزق کی تلاش ایسے ہے جیسے بہادر لوگ اللہ کے راستے میں جہاد کرتے ہیں۔

نبی کریم ﷺ نے فرمایا: سب سے افضل عمل یہ ہے کہ اپنے اہل و عیال پر خرچ کرنے کے لئے رزق حلال تلاش کرنا (26) امام محمد رحمۃ اللہ علیہ کی ساری گفتگو سے پتہ چلتا ہے کہ آپ کے نزدیک کسی فرد یا معاشرے کی تعمیر و ترقی کے لئے سب سے زیادہ اہم عنصر عمل ہے۔ جتنی قوم عملی بنیادوں سے وابستہ ہوگی اتنی ہی مضبوط، طاقت ور اور ناقابل تسخیر ہوگی۔ تیسری دنیا کے تمام ملکوں کو عموماً اور اسلامی دنیا کو خصوصاً سخت کوشش اور عملی افراد کی اشد ضرورت ہے۔

جیسا کہ علامہ اقبال رحمۃ اللہ علیہ نے فرمایا:

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ نوری ہے نہ ناری ہے

(2) عامل یا منظم:

مضبوط بین الاقوامی معاشی تعلقات کے پیداواری عناصر میں سے دوسرا عنصر ایک عامل یا منظم ہے۔ اگر منظم یا مینیجر دیا نندار اور اعلیٰ صلاحیتوں کا مالک ہوگا تو پیداوار میں اضافہ ہوگا۔ معاشرے کی معاشی حالت پختہ ہوگی۔ اس مقام پر امام ابوحنیفہ رحمۃ اللہ علیہ کی وہ چار صفات جو امام زہرہ نے اپنی کتاب میں ذکر کی ہے ان کا اعادہ کر کے اس نقطے کو بہتر طور پر واضح کیا جاسکتا ہے۔

(1) آپ دل کے غمی تھے لالچ کا غلبہ دل پر کبھی نہیں ہوا۔

(2) وہ بہت بڑے دیا نندار تھے دھوکہ دہی سے اجتناب کرتے تھے۔

(3) سخی تھے اللہ نے انہیں بخل یعنی کنجوسی کی لعنت سے محفوظ رکھا تھا۔

(4) وہ دین پرستی سے عمل پیرا ہوتے تھے کوئی غیر شرعی تجارت نہیں کرتے تھے۔

عصر حاضر میں ایک تاجر عامل یا منظم اگر اپنے آپ کو امام ابوحنیفہ رحمۃ اللہ علیہ کی ان چار صفات سے متصف کر لے تو کوئی وجہ نہیں کہ اس کی تجارت دن دو گنی رات چو گنی ترقی کرے اور پیداوار میں خاطر خواہ اضافہ نہ ہو اور امام محمد رحمۃ اللہ علیہ اس باب میں ایک آیت اور ایک حدیث پاک کا ذکر کرتے ہیں (26) آیت یہ ہے یا ایہا الذین امنوا اتوا کلوا أموالکم بینکم بالباطل الا ان تكون تجارة عن تراض منکم (27) اے ایمان والو! آپس کی جائز تجارت سے حاصل شدہ مال کی بجائے ناجائز طریقوں سے حاصل شدہ دولت مت استعمال کرو۔ اور حدیث یہ ہے کہ التاجر الصدوق الأمين مع الصديقین والنبيين والشهداء يوم

القیامۃ (28) ایمان دار اور سچ بولنے والا تا جر قیامت کے دن سچوں، نبیوں اور شہداء کے ساتھ ہوگا۔

زر مبادلہ:

پیداواری عناصر میں سے تیسرا اہم عنصر زر مبادلہ ہے: جس کے ضمن میں تین واجبات انتہائی ضروری ہے۔

(1) افزائش زر:

اس ضمن میں امام محمد رحمۃ اللہ علیہ فرماتے ہیں ”کہ پاکیزہ طریقے سے مال جمع کرنا جائز ہے اور حدیث رسول ﷺ کی طرف اشارہ فرماتے ہیں کہ آپ ﷺ اپنی دعائیں فرماتے ہیں (اللھم اجعل اوسع رزقی فی کبر سنی) اے اللہ میری زندگی کے آخری حصے میں میرے رزق میں وسعت فرما۔ (29)

(2) حفاظت زر:

حفاظت زر کے باب میں امام محمد رحمۃ اللہ علیہ فرماتے ہیں مال کو ضائع ہونے سے بچانا چاہئے۔ اس موضوع پر آپ نے یہ حدیث پاک ذکر کی ہے۔ کہ آپ ﷺ نے تین چیزوں سے منع فرمایا ہے۔ قیل وقال یعنی بے معنی گفتگو سے، کثرت سوال سے اور مال کے ضیاع سے۔ (30)

امام غزالی فرماتے ہیں کہ مال کی حفاظت مقاصد شریعت میں سے ایک ہے اور وہ پانچ ہیں: دین، جان، عقل، نسل اور مال کی حفاظت۔

(3) مال کا بہتر استعمال:

امام محمد رحمۃ اللہ علیہ فرماتے ہیں کہ فضول خرچی حرام ہے۔ اس ضمن میں وہ اللہ تعالیٰ کے اس قول کی طرف سے اشارہ کرتے ہیں۔ (ولا تسرفوا) (31) اور ساتھ ہی فرماتے

ہیں کہ مال کو بند کر کے رکھ دینا بھی حرام ہے۔ اس سلسلے میں سورۃ فرقان کی آیت نمبر 68 کی طرف اشارہ کرتے ہیں (والذین اذا انفقوا) اور آپ نے فرمایا: مستحب وہ ہے جو ان دونوں کے درمیان میں ہے۔ (32)

(4) مال میں بچت کرنا:

مضبوط بین الاقوامی معاشی تعلقات میں بچتیں ایک اہم کردار ادا کرتی ہیں اس ضمن میں امام محمد فرماتے ہیں کہ رسول اکرم ﷺ نے ایک سال کے لئے اپنے اہل و عیال کے لئے بچت کی اس کے بعد جب آپ اس سے منع فرماتے تھے تو دوسرا حکم پہلے حکم کے لئے منسوخ کرنے والا ہے۔

فصل ثالث

مضبوط اور پائیدار بین الاقوامی معاشی تعلقات میں مددگار معاشی سرگرمیاں:

اس بات میں کوئی شک نہیں کہ ملت اسلامیہ کو موجودہ دور میں جتنی زیادہ مضبوط اور پائیدار بین الاقوامی معاشی تعلقات کی ضرورت ہے شاید اس سے پہلے کبھی نہ تھی اور اس کی وجہ دنیا کے تیزی سے بدلتے ہوئے سیاسی اور معاشی حالات ہیں جن کا براہ راست مسلم دنیا پر قلیل عرصے میں بہت زیادہ منفی اثر پڑا ہے۔ تو ان منفی اور نقصان دہ معاشی اثرات سے بچنے کے لئے کون سی معاشی سرگرمیوں کی طرف توجہ دینی چاہئے۔ ان کی طرف اشارہ کرتے ہوئے امام محمد رحمۃ اللہ علیہ ایک حدیث پاک ذکر کرتے ہیں۔ حضور اکرم ﷺ نے فرمایا من الذنوب ذنوب لا یکفرھا الصوم ولا الصلاة قلیل فما یکفرھا یا رسول اللہ اقل: الهموم فی طلب المعیشتہ بے شک گناہوں میں سے ایک گناہ ایسا ہے جس کو نہ نماز مٹا سکتی ہے اور نہ روزہ مگر اس کو جو چیز مٹا سکتی ہے وہ ہے معاشی سرگرمیوں کی مصروفیت (33) تو اس حدیث کے مطابق حصول رزق حلال کی وہ تمام سرگرمیاں جائز ہیں جو اسلامی

اصولوں سے متصادم نہ ہوں جس میں صنعت و حرفت بھی شامل ہے۔

تجارت اور زراعت:

تمام قسم کی حلال معاشی سرگرمیوں کی طرف جن میں صنعت و حرفت بھی شامل ہے توجہ دلانے کے بعد تجارت اور زراعت کا خاص طور پر ذکر فرماتے ہیں اور فرماتے ہیں (علماء احناف کا اس میں اختلاف ہے تجارت افضل ہے یا زراعت بعض مشائخ تجارت کو افضل قرار دیتے ہیں اور وہ دوسرے دلائل کے ساتھ اس حدیث کو بھی ذکر کرتے ہیں کہ حضور اکرم ﷺ نے فرمایا: کہ ایماندار تاجر قیامت کے دن نیک خویوں کے ساتھ ہوگا جب کہ ہمارے اکثر مشائخ زراعت کو افضل قرار دیتے ہیں کیونکہ ان کے نزدیک یہ زیادہ فائدہ پہنچانے والی ہے اور وہ اپنے موقف کی تائید میں یہ حدیث ذکر کرتے ہیں حضور اکرم ﷺ نے فرمایا ”ما غرس مسلم شجرة فيتناول منها انسان او دابة او طير الا كانت له صدقة“ دوسری روایت میں ہے مامن مسلم يغرس غرسا او يزرع زرعاً فليأكل منه طير او انسان او بهيمة الا كانت له به صدقة (34) کسی مسلمان نے پودا لگایا کھیتی باڑی کی پھر اس میں سے کسی پرندے یا انسان نے یا جانور نے کھایا تو وہ اس کی طرف سے صدقہ شمار ہوگا۔

مندرجہ بالا بیان سے یہ صاف طور پر واضح ہوتا ہے کہ امام محمد رحمۃ اللہ علیہ لوگوں کو کس طرح معاشی سرگرمیوں کی طرف راغب کرنا چاہتے ہیں کبھی تجارت کی فضیلت بیان کرتے ہیں کبھی زراعت کی فضیلت بیان کرتے ہیں تاکہ جس کو زمین میسر ہے وہ کھیتی باڑی پر اپنا پورا زور خرچ کرے جس کو تجارت کے مواقع حاصل ہیں وہ تجارت میں اپنی تمام صلاحیتیں صرف کرے اس طریقے سے معاشرہ اجتماعی طور پر ترقی کرے گا اور جب تجارت سے زرمبادلہ آئے گا اور زراعت سے لوگوں کی کھانے پینے کی ضروریات پوری ہوں گی۔ تو مجموعی طور پر اس ملک کے رہنے والے لوگ طاقت ور ہوں گے۔ جن کی بین الاقوامی سطح پر

ایک خاص اہمیت ہوگی۔ جس کا ہر کوئی اعتراف کرنے پر مجبور ہوگا اور جب ہماری معاشی حالت مضبوط ہوگی تو ہمارا دین بھی مضبوط ہوگا۔ جب ہم دین کی بات کریں گے تو دنیا سننے کے لئے تیار ہوگی اور دین کی نشر و اشاعت بہتر طریقے سے ہوگی۔ اسلامی معاشیات کا طرہ امتیاز ہے جس میں دین اسلام کو اولین حیثیت حاصل ہے۔ جس کا امام ابو حنیفہ رحمۃ اللہ علیہ اور ان کے شاگرد عظیم امام محمد رحمۃ اللہ علیہ اور ان کے بعد میں آنے والے محققین علماء و مشائخ نے پورا پورا خیال رکھا اور اس کی حفاظت اور اسلامی معاشرت کی تشکیل جدید میں نمایاں کردار ادا کیا اللہ تعالیٰ ہمیں بھی ان کے نقش قدم پر چلنے کی توفیق عطا فرمائے (آمین)



حواله جات

- (1) البوحينه حياته وعصره آراءه وفقهه، الامام محمد ابوزهره، دار الفكر العربي القاهرة 1991ء، صفحہ 28۔
- (2) مرجع سابق صفحہ 29۔
- (3) مرجع سابق صفحہ 29۔
- (4) مرجع سابق صفحہ 29۔
- (5) مرجع سابق صفحہ 30۔
- مزید دیکھئے ”مناقب الامام البوحينه محمد بن احمد بن عثمان الذهبي الجزيه احياء المعارف النعمانية حيدرآباد، ہند، طبع 3 صفحہ 46۔
- (6) الاکتساب فی الرزق المستطاب امام محمد بن الحسن الشيباني، تحقيق محمود عنوس، دارالکتب العلمیہ، بیروت، لبنان، ط، اص، 4۔
- (7) مرجع سابق، ص، 7۔
- (8) العلاقات الاقتصادية الدولية فی الاسلام، ڈاکٹر صلاح الدین فہمی محمود، امریکن اوپین یونیورسٹی، جامعۃ الأزہر قاہرہ، مصر، ص، 11۔
- (9) مرجع سابق، ص، 11۔
- (10) اخرجه البخاری فی صحیحہ تحت باب نصر المظلوم، الجزء الثامن، ص 15، 3، حدیث رقم 2266۔
- (11) الزخرف 34۔
- (12) المائدہ 2۔
- (13) اخرجه مسلم فی صحیحہ تحت باب فضل الاجتماع علی تلاوة القرآن، الجزء 13، ص 212، حدیث رقم 6848۔

(14) البخاری

(15) المنزل 20

(16) مرجع سابق، ص، 41۔

(17) المعجم الأوسط للطبرانی دار الحرمین القاہرہ، 1995ء تحقیق، طارق بن عوض اللہ الجزء الثامن، ص 272، المعجم الكبير للطبرانی، مکتبۃ العلوم والحکم، الموصل العراق، ط 2، 1983ء تحقیق حمدي بن عبد المجيد الجزء العاشر ص 74۔ الاختيار المختار، عبد اللہ بن محمود الموصلی، دارالکتب العلمیہ، بیروت لبنان، ط 3، تحقیق عبد اللطیف محمد بن عبد الرحمن، کتاب الکرامیۃ الجزء الرابع، ص 181۔

(18) الاکتساب فی الرزق المستطاب۔

(19) مرجع سابق

(20) مرجع سابق صفحہ 24۔

(21) اخرجه الترمذی فی صحیحہ تحت باب (ما جاء ان الوالد یا خذ من مال ولده) الجزء الخامس، ص 110 حدیث رقم 1278۔

(22) الاکتساب فی الرزق المستطاب

(23) مرجع سابق

(24) مرجع سابق صفحہ 39

(25) شرح صحیح البخاری لابن بطل، مکتبۃ الرشد، الرياض السعودیہ 2003ء، ط 2، تحقیق البوتمیم یاسر بن ابراهیم، کتاب المبیوع، الجزء السادس، ص 201

(26) الاکتساب فی الرزق المستطاب 38-39

(27) النساء 29

(28) نوادر الاصول فی احادیث الرسول للترمذی، تحقیق عبد الرحمن، عمیرہ، دار الجلیل بیروت

1992ء، الجزء الأول ص 372۔

(29) الاکتساب فی الرزق المستطاب، ص 38۔

(30) مرجع سابق

(31) الانعام 141

(32) الفرقان 68

(33) المعجم الأول وسط للطبرانی، دار الحرمین، القاہرہ مصر، ط 1415ھ تحقیق طارق بن عوض اللہ، الجزء الأول، ص 38۔

(34) الاکتساب فی الرزق لمستطاب ص 39۔

امام اعظم ابو حنیفہ رحمہ اللہ

اور

بلا سود بینکاری

پروفیسر عطاء الحق

بھیرہ شریف، ضلع سرگودھا

مقدمہ

پروفیسر عطاء الحق

امام اعظم ابو حنیفہ (رحمۃ اللہ علیہ) یقیناً ان لوگوں میں سے ہیں جن کے بارے میں حضور (علیہ الصلوٰۃ والسلام) کا ارشاد ہے کہ کچھ لوگ ایسے ہوتے ہیں جن کو اگر آسمان سے علم مل جائے تو وہاں سے ہی حاصل کر لیں فقہ حنفی ایسی فقہ ہے جو مکمل قرآن و حدیث کے مطابق ہے تو دوسری طرف عقل کے تقاضوں کے عین مطابق ہے اور یہ امام اعظم کی بصیرت کا واضح ثبوت ہے اگر ہم فقہ حنفی کے دلائل کا جائزہ لیں تو اہل علم و دانش یہ سمجھ سکتے ہیں کہ کس طرح یہ دلائل عقل کے تقاضوں کے مطابق ہیں وہاں ہر دور کے بنیادی اصول فراہم کرتے ہیں زیر نظر مکالمہ جدید بینکاری کے متعلق ہے اگر ہم فقہ حنفی کی کسی بھی کتاب کو اٹھالیں اور اس سے کتاب البیوع کا مطالعہ کریں تو یقیناً ہمیں ایسے اصول اور قوانین ملتے ہیں جو جدید بینکاری کے لئے راہنما اصول فراہم کرتے ہیں اور ان اصولوں میں فقہ حنفی دوسرے مذاہب سے منفرد نظر آتی ہے ہم نے اس مکالمے میں سے کچھ کو نہایت مختصر انداز میں بیان کیا ہے اور یہ کوشش کی ہے کہ ثابت کریں کہ فقہ حنفی آج کل کے دور میں جدید بینکاری اور دوسرے مالیاتی اداروں کے متعلق راہنمائی فراہم کرتی ہے۔

سود کے بارے میں قرآن مجید میں سب سے سخت وعید آئی ہے اور سود کی تشریح ہر مذہب فقہ نے الگ الگ کی ہے یہاں بھی فقہ حنفی دوسرے مذاہب سے منفرد نظر آتی ہے اور سود کی علت اور شرائط کے بیان میں منفرد ہے جس کی بناء پر موجودہ دور کے بہت سے مسائل

حل کئے جاسکتے ہیں تاہم اس کے لئے بہت بڑے پیمانے پر تدبیر و فکر کی ضرورت ہے۔

سود کے متعلق اللہ تعالیٰ کے ارشادات

اللہ تعالیٰ کا ارشاد:

(1) يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ (البقرہ 278)

ترجمہ (اے ایمان والو! اللہ سے ڈرو اور چھوڑ دو جو کچھ ربوا سے باقی ہے اگر تم مؤمن ہو)
(2) وَمَا آتَيْتُم مِّن رِّبَا لِرَبِّوَا فِي أَمْوَالِ النَّاسِ فَلَا يَرِيحُ عِنْدَ اللَّهِ ۖ وَمَا آتَيْتُم مِّن زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضَعِفُونَ (روم 39)

ترجمہ (جو کچھ تم سود میں سے دیتے ہو تاکہ بڑھے لیکن اللہ کے نزدیک نہیں بڑھتا) اور جو تم اللہ تعالیٰ کی خوشنودی کیلئے زکوٰۃ دیتے ہو تو وہی ہیں جن کے دو گئے ہوں گے۔
(3) يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً..... وَنِعْمَ أَجْرُ الْعَمِلِينَ (آل عمران)

ترجمہ (اے ایمان والو! سود کو کئی گنا کر کے نہ کھاؤ)

(4) الَّذِينَ يَأْكُلُونَ الرِّبَا لَا يَخُوفُ عَلَيْهِمْ وَلَا هُمْ يَحْزَنُونَ (البقرہ)
ترجمہ: (وہ لوگ جو سود کھاتے ہیں وہ اس طرح کھڑے ہونگے جس طرح وہ شخص جسے شیطان نے چھو کر محبوظ الحواس کر دیا ہو)
رسول اللہ (ﷺ) نے فرمایا:

(1) عَنْ جَابِرٍ قَالَ لَعَنَ رَسُولُ اللَّهِ ﷺ أَكْلَ الرِّبَا وَمَوَاطِنَهُ وَكَاتِبَهُ وَشَاهِدَهُ وَسَالَهُمْ سَوَاءً (مسلم)

ترجمہ: حضرت جابر رضی اللہ عنہ سے روایت ہے کہ رسول اللہ ﷺ نے سود کھانے والے اور کھلانے پر اور اس کے کاتب پر اور اس کے گواہوں پر لعنت کی اور یہ سب برابر ہیں

(2) عن عبد اللہ ابن ابی یزید سمع ابن عباس یقول حدیثی اسامہ بن زید ان رسول اللہ ﷺ قال لا ربا لانی السنۃ (نسائی)

(3) عن ابی سعید الخمدی ان رسول اللہ ﷺ قل لا تسفہ الذہب بالذہب ولا الورق بالورق الا وزنا یوزن مثلاً بمثل سواء بسواء (مسلم)

ربو کی تعریف

ربو کا لغوی معنی ”زیادتی“ ہے اصطلاح شریعت میں ربو اہر اس زیادتی کو کہا جاتا ہے جس کے مقابلے میں کوئی معاوضہ نہ ہو۔

عام طور پر ربو اصل قرض پر پہلے سے طے کی گئی مقررہ اور معیاری زیادتی فقہ حنفی کے مطابق سود اس وقت پایا جائے گا جب فروخت کی جانے والی اشیاء میں اتحاد جنس اور اتحادو قدر ہوگا یعنی:

(1) ایک تو دونوں چیزوں کی جنس ایک ہو۔

(2) پھر وہ دونوں چیزیں کیلی ہوں یا وزنی یہی وجہ ہے کہ فقہ حنفی کے مطابق ایک اخروٹ کی بیج دو اخروٹ کے ساتھ جائز ہے کیونکہ ان چیزوں میں سے جو نہ تولی جاتی ہیں اور نہ ماپی جاتی ہیں یہاں یہ بات بھی یاد رہے کہ کیلی اور وزنی چیز ہونے کا اعتبار وہی کیا جائے گا جو شریعت نے کیا ہے یعنی جس چیز کو شریعت نے کیلی کہا ہے وہ کیلی ہی رہے گی اگرچہ لوگوں کا معاملہ برعکس رہے اور جس چیز کو شریعت نے وزنی قرار دیا ہو وہ وزنی ہی رہے گی اگرچہ لوگوں کا معاملہ برعکس ہی رہے۔

سود کی تعریف

سود کی تعریف اور وضاحت کے تعین میں کافی اختلاف چلا آ رہا ہے ہر مذہب نے سود کی وجوہات کو الگ الگ قرار دیا ہے اور اس اختلاف کی وجہ شاید حضرت عمر رضی اللہ عنہ کا یہ

فرمان بھی ہے کہ اللہ کے نبی ﷺ اس دنیا سے تشریف لے گئے اس سے پہلے کہ آپ ﷺ ربو کے معنی کے متعلق واضح ارشاد فرماتے لیکن پھر بھی اللہ تعالیٰ اور اس کے نبی ﷺ کے احکام واضح ہیں اگر ہماری سمجھ میں نہیں آسکتے تو ہماری کمزوری ہے حضرت عمر رضی اللہ عنہ کو یقیناً ربو جو کہ ادھار میں سے ہے اس کی حرمت پر ذرا بھی شک نہ تھا اور ہماری اس بحث میں ربا النسینۃ نیز زیادہ ہے۔

کچھ حضرات کہتے ہیں کہ موجودہ بینکوں میں سود لیا یا دیا جاتا ہے وہ ربو کے تحت نہیں ہے مثلاً وہ یہ دلیل دیتے ہیں کہ جس سود کو حرام کیا یا وہ ایک خاص قسم کی تھی ضروریات زندگی اور کمرشل یعنی تجارتی مقاصد کے لئے عرب میں سود کا رواج نہیں تھا جبکہ بینک بھی کمرشل لون دیتے ہیں اس لئے بینکوں کا سود حرام نہیں لیکن ان کی یہ دلیل غلط ہے یہ بات ثابت ہو چکی ہے کہ عرب تجارتی مقاصد کے لئے لون لیتے ہیں عرب لوگوں کے شام کے ساتھ تعلقات تھے عرب کے قافلے شام سے برآمدات اور درآمدات کا کام کرتے تھے اور شام میں تمام اقسام تجارتی، صنعتی اور زرعی قرضے سود پر لئے دیئے جاتے ہیں سپریم کورٹ آف پاکستان کے تو تفصیلی فیصلے کے مطابق بھی بینکوں کا سود حرام ہے سپریم کورٹ کے مطابق سود کی تمام موجودہ شکلیں چاہے وہ بینکوں کے لین دین میں ہوں یا پرائیویٹ لین دین میں ربو کے تحت آتی ہے اور قرآن و سنت کے خلاف ہے۔

حرمت سود کی وجہ

حرمت سود کی ایک وجہ ظلم بیان کی جاتی ہے اور وہ یہ کہ قرض دینے والا قرض خواہ کی مجبوری سے فائدہ اٹھاتا ہے اور اس پر ظلم کرتا ہے اور ہمیں دیکھنا چاہئے کہ کیا ایک ہی وجہ ہے یا اور بھی وجوہات ہیں مثلاً اگر شخص کسی سے ایک 1000 روپے لے اور اس شرط پر کہ ایک سال بعد 1500 واپس کرے گا تو یہ سود ہوگا لیکن اگر وہی شخص بازار جاتا ہے اور اپنی ضروریات کی اشیاء خریدتا ہے دکاندار اس سے کہتا ہے کہ اگر نقد لو تو 1000 روپے اور اگر

ادھار لو تو 1500 روپے دو گے یعنی وہ دونوں سود پر متفق ہو گئے اور یہ رہا نہیں ہے اور نہ شریعت میں ناجائز ہیں حالانکہ اس بیج سے ہو سکتا ہے مشتری مجبوراً ادھاری چیز لے رہا ہو اس کی اور بھی وجوہات ہیں شریعت نے سود کی جو حرمت بیان کی ہے اس کی سب سے بڑی وجہ جو تمام نامور علماء معیشت بیان کرتے ہیں وہ یہ ہے کہ سود کی وجہ سے دولت چند ہاتھوں میں سکڑ جاتی ہے۔

المختصر احمد رضا بریلوی رحمۃ اللہ علیہ اپنی کتاب ”کفل الفقیہ الفہم“ میں یہی وجہ بیان کرتے ہیں اپنی بنیادی ضروریات کے لئے ادھار لینے والے پر سود چارج نہ کرنا ہر صاحب عقل سمجھ سکتا ہے اور اس کی معقولیت واضح ہے لیکن کاروباری مقاصد (Productive-Purpose) کے لئے سود لینے والے پر چارج کرنا اس کے لئے ممنوع ہے کیونکہ کاروبار میں نفع کے ساتھ نقصان کا بھی اندیشہ ہوتا ہے اخلاقی طور پر پہلے سے منافع مقرر کر دینا صحیح نہیں ہے انصاف کا تقاضا یہ ہے کہ رقم مہیا کرنے والا کاروبار کرنے والے کے ساتھ اتنا ہی (Risk) کا سامنا کرے۔ اگر وہ منافع حاصل کرنا چاہتا ہے یہی فرق ہے اسلام اور سرمایہ دارانہ نظام میں سرمایہ دارانہ نظام رقم کو بھی ایک عامل پیدائش سمجھتا ہے اور باقی عاملین پیدائش کی طرح سمجھتا ہے جبکہ اسلام اسے (Enter Prize) کے طور پر پر لیتا ہے۔

امام غزالی رحمۃ اللہ علیہ نے آج سے 900 سال پہلے سود کی وجہ حرمت بیان کی تھی جو آج بھی موثر ہے سود اس لئے منع کیا گیا ہے کیونکہ یہ لوگوں کو حقیقی معاشی سرگرمیوں سے روکتا ہے شریعت نے زر کے ساتھ وہ معاملہ نہیں کیا جو سودی اشیاء کے ساتھ کیا خاص طور پر دو معاملات میں ایک یہ کہ زر کے ساتھ تجارت والا معاملہ نہیں کیا جس طرح باقی اشیاء کے ساتھ کیا گیا اس کا استعمال اس کے بنیادی فرض یعنی آلہ مبادلہ تک محدود کیا گیا۔

دوسرا یہ کہ اگر زر کا زر کے ساتھ تبادلہ کیا جائے یا ادھار میں استعمال ہو اور دونوں طرف سے

ادائیگی برابر ہوتا کہ اپنی تجارت نہ ہو۔

کاغذی زر کی حیثیت

کاغذی زر سمجھنے سے پہلے ہمیں زر کی تعریف سمجھ لینی چاہئے کہ زر کی تعریف کیا ہے نامور معیشت دانوں کے مطابق زر وہ شے ہے جسے بطور آلہ قبولیت نامہ حاصل ہو اور جو قدر کو جانچنے اور ذخیرہ کرنے کی خوبی رکھتی ہو اس سے یعنی تعریف سے واضح ہوا کہ جس شے میں تین خوبیاں ہوں اسے زر کہتے ہیں جو مندرجہ ذیل ہیں۔

- (1) آلہ مبادلہ کا کام سرانجام دے۔
- (2) دوسری اشیاء کی قدر جانچنے کا کام سرانجام دے۔
- (3) اسے ذخیرہ کیا جاسکتا ہو۔

یہ تین خوبیاں کاغذی زر میں پائی جاتی ہیں اس لئے ہم اسے حقیقی زر کے طور پر ہی لیں گے۔

OIC کی اسلامک فقہ اکیڈمی کے تیسرے Session 1986 میں یہ کہا گیا کہ کاغذی زر ایک حقیقی زر ہے جس میں زر کی تمام خصوصیات موجود ہیں اور شریعت کے اصولوں کے مطابق کاغذی زر کے تحت تمام سونا، چاندی، سود، زکوٰۃ اور باقی معاملات طے پائیں گے سپریم کورٹ آف پاکستان کی ایک Judgment میں جسٹس خلیل الرحمان نے کہا کہ موجودہ حالات کے تقاضوں کے مطابق Fiat-Money یعنی کاغذی زر کو سونے اور چاندی کا مبادلہ اور حقیقی اور قدرتی زر ہی سمجھا جائے گا۔

ان تمام وضاحتوں سے یہ نتیجہ نکلتا ہے کہ کاغذی زر اس وقت تک ہی زر ہے گا جب تک حکومت اسے زر برقرار رکھے اسے حقیقی زر سمجھا جائے گا کیونکہ اس میں زر کی تمام خصوصیات موجود ہیں۔

اب ہم ان تمام صورتوں کا جائزہ لیں گے جو بینکنگ سسٹم میں قابل عمل ہیں اور جن کی

وضاحت فقہ حنفی میں موجود ہے اور جب ہم ان کی وضاحت کریں گے اور بعض مقامات پر فقہ حنفی کا موازنہ دوسرے مذاہب کے ساتھ کریں گے تو یہ ثابت ہو جائے گا کہ فقہ حنفی آج کل کے دور میں سب سے زیادہ قابل عمل ہے اور جدید بینکاری میں انتہائی مدد و معاون ثابت ہو سکتی ہے۔

جدید اسلامک بینکنگ Modern Islamic Banking

موجودہ صورتحال یہ ہے کہ ایک طرف وہ افراد صارفین پیدا کنندگان ادارے کمپنیاں اور حکومتیں ہیں اور جو فنڈ کی تلاش میں ہیں اور جنہیں اپنی ضروریات پوری کرنے کے لئے فنڈ چاہئیں اور دوسری طرف وہ افراد جن کے پاس اپنی ضروریات سے زیادہ فنڈ ز اور ذرائع ہیں اور وہ مناسب شرائط پر دوسروں کو اپنے فنڈ ز دینے کے لئے تیار ہیں بغیر افیائی طور پر اور معاشی رجحانات کے لحاظ سے ان دونوں گروپوں کا آپس میں One-to-One ملنا مشکل ہے یہ صورتحال ایک تیسری پارٹی کے موثر کردار کو جنم دیتی ہے جو چھوٹی چھوٹی بچتوں کو ایک بڑی مقدار میں تبدیل کر کے فنڈ ز کی کمی کو پورا کرتی ہے۔

شریعت کو ایسے اداروں پر کوئی اعتراض نہیں جو دو گروپوں کے درمیان رابطے کا فریضہ سرانجام دیتے ہیں مسائل صرف ان طریقوں میں ہیں جو اس مقصد کے لئے اپنائے جائیں۔

موجودہ بینکاری نظام میں تمام بینک شرح سود کی بنیاد پر فنڈ ز اکٹھا کرتے ہیں اور شرح سود کی بنیاد پر ہی لوگوں کو سرمایہ کاری اور دوسرے مقاصد کے لئے قرض دیتے ہیں کچھ بینک خود بھی سرمایہ دیتے ہیں تاہم ان بینکوں کا بچتیں اکٹھے کرنے کا بڑا ذریعہ ہے اب ہم دیکھتے ہیں کہ موجودہ بینکاری نظام کو کیسے اسلامی خطوط پر استوار کیا جاسکتا ہے اور شریعہ میں کون کون سے طریقے ہیں جن پر عمل پیرا ہو کر سود سے بچا جاسکتا ہے۔

تجارتی بنیادوں پر انتظامات Trading Base Aggrements

بیج موجدل

یہ ایسی بیج ہے جس میں گاہک کو چیزوں کی ادائیگی کر دی جاتی ہے جس کی قیمت اس کی ذمہ قرض بن جاتی ہے اور مستقبل میں اس شے کی قیمت ادا کرتا ہے چاہے وہ تمام قیمت اکٹھی ادا کر دے یا اقساط میں ادا کرے جس طرح بائع اور مشتری کا معاہدہ ہو۔

شرائط

- (1) سودا طے کرتے وقت قیمت کا تعین ہونا چاہئے۔
- (2) چیز کو مکمل طور پر مشتری کی ملکیت میں دیا جائیگا۔

بینک کا کردار

بیج موجدل میں بینک کا کردار کیسا ہوگا؟ اگر ہم موجودہ بینکاری کو دیکھیں اپنے (Client) کو رقم دیتا ہے اور مقررہ معیار کے بعد گاہک بینک کو اصل رقم اور سود واپس ادا کرتا ہے جبکہ موجدل کے تحت بینک کا گاہک اس کے پاس آئے گا بینک اسے رقم دینے کی بجائے شے (Commodity) دے گا جس کی ادائیگی وہ بینک کو بعد میں کرے گا اور بینک اس میں کچھ اپنا منافع رکھ لے گا اس طرح بینک دو الگ معاہدے کرے گا۔

ایک بینک اور رسد مہیا کرنے والے Supplier کے درمیان اور ایک بینک اور اس کے مشتری Buyer کے درمیان عملی طور پر پاکستان میں اس Instrument کے ان علاقوں میں بڑے موثر طریقے ہیں جن میں گنا کثرت سے ہوتا ہے اس کی وضاحت بیج سلم کے بعد آئے گی۔ مثلاً ایک شخص ٹیکسٹائل مل لگانا چاہتا ہے اور اسے اس مقصد کے لئے سرمایہ چاہئے وہ بینک کے پاس جاتا ہے بینک اسے رقم کے بجائے بیج موجدل کے تحت مشینری فراہم کرتا ہے یا بینک اسے رقم کی بجائے خام مال خرید کر دیتا ہے اور گاہک بینک کو رقم کچھ

عرصے بعد معاہدے کے مطابق دے دیتا ہے جس میں بینک کا منافع شامل ہے اس طرح بینک کو بھی منافع مل جائے گا اور سرمایہ کار بھی سود کے وبال سے بچ گیا۔

بیع سلم

بیع سلم میں گاہک بائع کو رقم Advance ادا کرتا ہے اور چیز کی ادائیگی مستقبل میں ہوتی ہے مثلاً گندم منی میں پکتی ہے اور اس کے لئے کسان کو رقم نومبر دسمبر میں دے دی جائے۔

شرائط

(1) شے کی Quality Nature اور Quality کا واضح طور پر بتا دیا جائے۔

(2) Advance میں دی جانے والی رقم بھی Fix ہونی چاہئے۔

(3) مصارف نقل و حمل Margine میں نہیں ہونگے۔

بینک کا عمل

بیع سلم کے تحت بینک اپنے گاہک کو رقم کی ادائیگی کرے گا گاہک اس رقم سے اپنی ضروریات پوری کرے گا اور کوئی چیز بینک کے ہاں فروخت کرے گا اب بینک اس چیز کو بیچ کر رقم حاصل کرے گا اس میں ظاہر ہے کہ بینک اپنے گاہک کو مارکیٹ ریٹ سے کچھ کم ادا کرنا ہے اس طرح بینک کو بھی منافع حاصل ہو جائے اور اس کا گاہک بھی مطمئن ہو جائے گا۔

زراعت سیکٹر میں بیع موجدل اور سلم کا استعمال

Use of Bai-muajal-salam in agri sector

زری سیکٹر میں خصوصاً گنے اور چینی کی خرید و فروخت ہوتی ہے یہ دو آلات Instrusments بڑے موثر انداز استعمال سے استعمال کئے جاسکتے ہیں مثلاً کسان اپنی

فصل کاشت کرتا ہے تو انہیں سرمایہ کی ضرورت ہوتی ہے بیج، کھاد اور زمین بہتر بنانے کے لئے کھاد کی فروخت ہوتی ہے اس لئے انہیں سرمایہ کی ضرورت ہوتی ہے اور اب اگر گنے کی کاشت کرنی ہو اور بینک اس کسان سے بیع سلم کرے اور سرمایہ کسان کو دے دے اتنی مدت تک جتنی مدت میں فصل تیار ہو جائے تو شوگر ملز مالکان کے ساتھ بیع موجدل کرے اور کسانوں سے گنا لیکر ملز مالکان کو دے دے اس طرح کسان بھی سود سے بچ جائے گا اور ملز مالکان گنا لیکر شوگر بنا کر مارکیٹ میں فروخت کریں گے اور بل کی ادائیگی بھی ہو جائے گی اور وہ بھی سود سے بچ جائیں گے کیونکہ گنے کو چینی میں تبدیل کرنے کے Process میں بھی سرمایہ کی ضرورت ہوتی ہے تو خام مال پر نقد میں بھی سرمایہ لگانے کے بجائے وہ اس Process پر سرمایہ لگائیں گے اس طرح پاکستان جس کی معیشت کی بڑی زراعت ہے بینک زرعی ترقی میں بھی اہم کردار ادا کرتا ہے اور خود زرعی منڈی (Money-Market) کو بھی ترقی دے سکتا ہے۔

شرائقی بنیادوں پر بینکاری

Partnership Based Arrangment

شرائقی بنیادوں پر شریعت نے ہمیں دواہم اصول عطا فرمائے ہیں۔

(i) مضاربیت (ii) مشارکت

مضاربیت

مضاربیت دو فریقوں کے درمیان اس معاہدے کو کہتے ہیں جس کی دو میں سے ایک فریق سرمایہ کی فراہمی اپنے ذمہ لیتا ہے اور دوسرا فریق اپنی محنت پیش کرتا ہے اور نفع میں دونوں شریک ہوتے ہیں صاحب مال کو رب المال اور سرمایہ کار کہتے ہیں اور عمل کرنے والوں کو عامل یا مضارب کہتے ہیں اور جو مال لگایا جاتا ہے اسے اس مال یا سرمایہ کہتے

ہیں۔

مضارب بت کی دو قسمیں ہیں۔

(i) مضارب بت مطلقہ (ii) مضارب بت مقیدہ

مضارب بت مطلقہ

اگر معاہدے کے وقت سرمایہ کار کوئی عامل پر شرط نہ لگائے بلکہ یہ کہے کہ جس طرح چاہو تجارت کرو تو اسے مضارب بت مطلقہ کہتے ہیں۔

مضارب بت مقیدہ

اگر سرمایہ کار عامل پر معاہدے کے وقت کوئی شرط لگائے مثلاً یہ کہے کہ تجارت صرف لاہور تک کرنی ہے تو اسے تجارت مقیدہ کہتے ہیں۔ مضارب بت شروع کرنے سے پہلے مضارب بت کے تمام معاملات طے کر لینا ضروری ہے مثلاً مضارب بت کا Scope اور واضح طور پر بیان کیا جائے مضارب بت کا کردار واضح کر دیا جائے

اگر منافع کی تقسیم کے بارے میں پہلے بیان نہ کیا تو پھر منافع نصف نصف تقسیم ہوگا ورنہ جتنی Raito پر رب المال پر مضارب متفق ہو جائیں۔ اگر رب المال نے یہ کہا کہ میں منافع میں سے اتنی رقم ہر صورت لوں گا چاہے منافع زیادہ ہو یا کم تو یہ شرعی طور پر ناجائز ہے مثلاً صاحب المال نے کہا کہ مجھے 10 ہزار روپے چاہیے منافع زیادہ ہو یا کم۔

سرمایہ کی صورت

مضارب بت میں کیا سرمایہ نقدی کی صورت میں ہونا چاہئے یا سامان بھی سرمایہ بن سکتا ہے احناف کے نزدیک سرمایہ نقدی کی شکل میں ہونا چاہئے اور غیر نقدی اشیاء مثلاً سامان کو مضارب بت کا سرمایہ نہیں بنایا جاسکتا اگر رب المال مضارب کو سامان دیکر یہ کہے کہ تم یہ سامان فروخت کر کے رقم کو مضارب بت میں لگا دے تو جائز ہے (المرغیانی)

اسی طرح اگر رب المال مضارب سے یہ کہہ دے کہ فلاں آدمی کے ذمے میں میرا قرض ہے اسے وصول کر لو اور وصول کرنے کے بعد اسے سرمائے میں لگا دو تو جائز ہے۔

احناف کے اس مسلک کے مطابق اپنے گاہکوں کو بنک مضارب بنا سکتا ہے جدید بینکاری میں بنک اپنے گاہکوں کو قرض دیتا ہے اور اس پر سود لیتا ہے لیکن اسلامی بنکاری بنک گاہک کو بطور رب المال سرمایہ فراہم کرے گا اور نفع میں اس کے ساتھ شریک ہوگا اگر مضارب میں کسی قسم کا نقصان ہو جائے مثلاً کوئی چیز تلف ہو جائے تو اس نقصان کی تلافی اس نفع سے کی جائے گی پھر اگر سارا نفع پورا ہو جائے اور نقصان باقی رہے تو پھر اس کی تلافی سرمایہ سے کی جائے مضارب کے اوپر کوئی ضمان یا تاوان نہیں آئے گا اگر مضارب کے پورے کاروبار میں خسارہ ہو گیا ہے اور نفع بالکل نہ ہوا تو وہ خسارہ رب المال سے سمجھا جائے گا اور مضارب پر کوئی تاوان نہیں ہوگا چاہے وہ دونوں یہ ابتداء میں طے کریں اگر خسارہ ہوا تو دونوں کو سمجھا جائے گا اس طے کرنے کا کوئی اعتبار نہیں ہوگا خسارہ صرف رب المال کا ہوگا الا یہ کہ مضارب نے کسی غفلت یا پرواہی سے شرائط کی خلاف ورزی یا بددیانتی کا ارتکاب کیا ہو اور اس کی بنیاد پر نقصان ہوا ہو تو جتنا نقصان ان اسباب کی وجہ سے ہوا ہو اس کی ذمہ داری مضارب پر ہوگی۔

مشارکہ

مضاربہ میں ہوتا ہے کہ ایک شخص پیسہ لگاتا ہے جسے رب المال کہتے ہیں اور دوسرا شخص اس کے ذریعے تجارت کرتا ہے کہ رب المال سے سرمایہ لیکر کاروبار کرتا ہے لیکن اگر مضارب بھی اپنا سرمایہ اسی کاروبار میں لگاتا ہے تو اس معاملے میں مضارب بھی پیسہ لگائے تو مضارب کی شرکت جمع ہوگئی مثلاً زید (رب المال) نے بکر (مضارب) کو ایک لاکھ روپے بطور مضاربہ دیے اس میں بکر نے اپنے پاس سے پچاس ہزار روپے شامل کر لئے تو یہ معاملہ شرکت اور مضارب بت دونوں کا مجموعہ ہوگا۔

احناف کے نزدیک یہ صورت جائز ہے جس الائمہ سرخی تحریر فرماتے ہیں خلط الف المضاربة بالف من ماله قبل الشراء جاز یعنی اگر مضارب کے ایک ہزار روپے کے ساتھ اپنے مال کے ہزار روپے خریداری سے پہلے ملا دے جائز ہے (المسبوط)

احناف اس مسلک کے مطابق ایک بنک ایسے گاہک کے ساتھ مشارکہ پر عمل کر سکتا ہے اور خصوصاً وہ لوگ جو کم سرمایہ رکھتے ہیں اور وہ ایسے کاروبار میں لگانا چاہیں لیکن کم سرمایہ کی وجہ سے ایسا نہ کر سکیں تو بنک کے ساتھ مل کر وہ اپنا کاروبار شروع کر سکتے ہیں جس میں وہ بنک کے ساتھ شریک ہوگا اور بنک کا مضارب بھی ہوگا یہاں بھی احناف کے اس موقف کی برتری ثابت ہوتی ہے جس میں وہ کہتے ہیں سرمایہ صرف نقدی کی صورت میں ہونا چاہئے کیونکہ شرکت کی وجہ سے کسی قسم کی فتح ہو جاتی ہے اور سرمائے کو واپس تقسیم کرنا پڑتا ہے اگر شرکاء نے نقد مال کی سرمایہ کاری کی تو پھر شرکت فتح کی لوکل نفع کو اسی تناسب سے تقسیم کیا جائے گا لیکن اگر دونوں نے نقد مال کے بجائے جنس کی شکل میں مال لگایا تو واپس تقسیم کرنا ممکن نہیں ہے کیونکہ ہو سکتا ہے وہ سامان اس وقت فروخت ہو چکا ہو لہذا اگر سرمایہ اس کی مالیت کی بنیاد پر تقسیم کیا جائے تو یہ ممکن ہے کہ اس کی مالیت بڑھ جائے لہذا یہ بھی ممکن ہے کہ ایک شریک تو سارا منافع لے جائے اور دوسرے شریک کو کچھ نہ ملے۔

اسی طرح احناف کے ایک اور موقف جس میں مشارکہ میں سرمایہ کا مخلوط ہونا ضروری نہیں سمجھا جید دور میں ایک اہم مسئلے کی طرف رہنمائی کرتا ہے اور احناف کی برتری ثابت کرتا ہے وہ مسئلہ یہ ہے کہ اگر کئی کمپنیاں یا تجارتی ادارے اس طرح شریک ہوں کہ ہم فلاں صنعت لگا کر کاروبار کرتے ہیں اور صنعت کی مشینوں کے لئے ابھی سرمایہ اکٹھا نہیں کیا اور ان میں سے کسی ایک کمپنی نے زیر و مار جن پر ایل سی اور یہ ایل سی برآمد کنندہ کے پاس بنک کے ذریعے پہنچی جس کی بنیاد پر برآمد کنندہ نے سامان جہاز میں لوڈ کروادیا اور اس سامان کی رسیدیں اور مطلقہ کاغذات اپنے بنک کی معرفت درآمد کنندہ کے لئے بنک کے پاس بھیج

دیں جب یہ رسیدیں یہاں پہنچیں تو درآمد کنندہ کمپنیوں نے سرمایہ اکٹھا کر کے اس کی قیمت کی ادائیگی اپنے بنک کو کر دی پھر درآمد کنندہ نے بنک سے وہ رسیدیں درآمد کنندہ کمپنی کے ایجنٹ کو دی جس کو دکھا کر اس نے وہ سامان بندرگاہ سے چھڑوا لیا۔

شافعی مسلک کے لحاظ سے اس صورت میں درآمد کردہ سامان شرکت کی شکل نہیں بن سکتا بلکہ وہ صرف اس شخص کی کمپنی کا ہوگا جس نے ایل سی کھلوائی کیونکہ ایل سی کھلواتے وقت سرمایہ مخلوط نہیں کیا اور سرمائے کو مخلوط کئے بغیر ان میں شرکت وجود میں نہیں آتی اس کے برعکس اگر حنفیہ کا مسلک اختیار کیا جائے تو اس صورت میں ان تمام اداروں میں پہلے سے رقبے ہلاک کرنے کی ضرورت نہیں ایل سی کوئی ایک شریک کھلوا دے تو وہ ایل سی شرکت کی طرف سے سمجھی جائے گی اور یہ رقبوں کی ادائیگی کے بعد میں بھی کی جاسکتی ہے۔

شرکت کی میعاد

احناف کے نزدیک شرکت کو پابند کرنے کی دو روایتیں ہیں۔ پہلی روایت یہ ہے کہ شرکت کو کسی بھی میعاد کے ساتھ مشروط اور پابند کیا جاسکتا ہے۔

دوسری روایت یہ ہے کہ شرکت کو کسی بھی میعاد کا پابند کرنا جانتے ہیں شرکت تو کیل ہے اور وکالت میں میعاد کی پابندی صحیح نہیں لیکن صحیح قول یہی ہے کہ شرکت کو کسی میعاد کا پابند نہیں کیا جاسکتا ہے (شامی)

بنک کے ساتھ شرکت اور منافع کی تقسیم

اگر بنک اپنے گاہک کے ساتھ مشاورت کرتا ہے تو وہ اپنے گاہک کے ساتھ نفع کی تقسیم کیسے کرے گا احناف کے مندرجہ بالا مذہب کے مطابق وہ شرکت کی میعاد مقرر کرے گا اور اس میعاد کے ختم ہونے پر نفع تقسیم کیا جائے گا اور پھر نئی شرکت کا معاہدہ ہوگا کیونکہ احناف کے نزدیک شرکت ختم ہونے سے پہلے اور صاحب المال کے اصل سرمائے پر قبضہ سے پہلے

نفع تقسیم نہیں کیا جاسکتا احتلاف کہتے ہیں کیونکہ نفع کی تقسیم اس وقت درست نہیں جب تک صاحب سرمایہ اپنے اصل سرمایہ پر قبضہ نہ کرے اگر نفع اس سے پہلے تقسیم کر لیا گیا تو یہ تقسیم عارضی (موقوف) ہوگی پھر اگر مالک نے اصل سرمایہ پر قبضہ کر لیا تو یہی تقسیم صحیح ہو جائے گی ورنہ کالعدم قرار پائے گی البتہ اگر نفع تقسیم کر لیا جائے اور اصل سرمایہ مضاربت پر مال لیکر کاروبار کرنے والے ہی کے پاس ہو تو پھر مضاربت کا یہ معاہدہ ختم کر کے ایک نئے معاہدے کے تحت از سر نو مضاربت شروع کی جائے تو جو نفع تقسیم کیا جا چکا اس کی تقسیم نافذ ہو جائے گی تو یہ واپس نہ لیا جاسکے گا۔

لہذا بنک اپنے گاہک جو اس کا شریک بھی ہوگا شرکت کی ایک میعاد مقرر کرے گا جو زیادہ سے زیادہ تین ماہ اور کم از کم ایک ماہ ہے تین ماہ بعد منافع کا تقسیم ہو اس کے بعد نیا معاہدہ کر لیا جائے اس میں بنک کے لئے بھی آسانی ہو اور اس کے شریک کے لئے بھی آسانی ہے۔ سالانہ بنیادوں پر منافع کی تقسیم کی بھی جاسکتی ہے لیکن اس میں ایک سوال یہ پیدا ہوتا ہے کہ اگر شریک ایک سے زائد ہوں اور ہر ایک کی مدت بھی مختلف ہو تو پھر ان کے درمیان منافع کی تقسیم کیسے ہوگی اس مشکل کا حل یہ ہے کہ بنک اس اصول پر عمل کرے گا کہ کتنا پیسہ روزانہ کتنی پیداوار دے رہا ہے مثلاً کم سے کم یہ مقرر کر لیا جائے ایک روپیہ روزانہ کتنی پیداوار دے رہا ہے اور اسی بنیاد پر منافع کی تقسیم کی جائے۔

بانڈز وغیرہ پر سود فقہ حنفی کی روشنی میں

بانڈز وغیرہ پر علماء مختلف رائے دیتے ہیں بعض علماء انعامی بانڈز کو جائز قرار دیتے ہیں اس بنیاد پر کہ یہ ایک طرح کی حکومت کی فلاحی کاموں پر معاونت ہے اور حکومت بدلے میں قرض دینے والے کو انعام کی رقم دیتی ہے جو جائز ہے جبکہ بعض علماء بانڈز کو ناجائز قرار دیتے ہیں اور اس پر اضافی رقم سود قرار دیتے ہیں۔

اسلامی فقہ اکیڈمی کی تحقیق کے مطابق بانڈز چاہے انعامی ہوں سب ناجائز ہے فقہ

اکیڈمی تحقیق کے مطابق وہ بانڈ جس کی واپسی اس کی ظاہری قیمت (Face-Value) کے ساتھ سود کے ساتھ ہوتی ہے یا پہلے طے شدہ منافع کے ساتھ ہوتی ہے شریعت میں جائز نہیں اس کو Issue کرنا، خرید و فروخت کرنا، کیونکہ یہ سود پر مبنی قرض کی رسیدیں ہیں چاہے اس کو Issue کرنے والی اتھارٹی پرائیویٹ ہو یا حکومتی اتھارٹی ہو یہی حکم زیر و کوپن بانڈز کا ہے جو ظاہری قیمت سے کم قیمت پر بیچے جاتے ہیں اس طرح انعامی بانڈز ناجائز ہیں کیونکہ ان پر دی جانے والی رقم پہلے سے طے شدہ ہے یا یہ بانڈز رکھنے والوں میں سے غیر معین لوگوں کو ملتا ہے اس طرح یہ ایک طرح قمار کے مشابہ ہیں ان تمام تفرعات سے پتہ چلتا ہے کہ بانڈز کی خرید و فروخت طریقے کے مطابق جائز ہیں ان بانڈز کو ناجائز قرار دینے کی وجہ بطور قرض اسناد کیا گیا ہے These Bons are considered as do an certificate اگر ان کو قرض کی ہی اسناد ہی سمجھا جائے تو پھر تو بات ایسی ہی ہے لیکن اگر ان کو بطور اسناد نہ لیا جائے اور مال کے طور پر لیا جائے یعنی If these are considered commodities تو پھر سود کا مسئلہ حل ہو سکتا ہے۔

اعلیٰ حضرت احمد رضا خان بریلوی اپنی کتاب ”کفل الفقہ الفہم“ میں کاغذی کرنسی کو بطور مال لیتے ہیں اور اس کی خرید و فروخت کو جائز قرار دیتے ہیں شامی میں ہے اگر کسی نے کاغذ کے ٹکڑے کو ہزار روپے میں خریدا تو رضامندی سے خریدا تو جائز ہے کیونکہ خرید و فروخت بائع اور مشتری کی رضامندی سے ہوتی ہے اللہ تعالیٰ کا ارشاد ہے۔

”الا ان تكون تجارة عن تراض منكم“ (النساء 29)

ترجمہ۔ مگر یہ تجارت تمہاری مرضی کی ہو۔

اعلیٰ حضرت فرماتے ہیں کہ ہمارے حنفی علماء نے آج سے سینکڑوں سال پہلے یہ بات کی ہے اس کا نتیجہ وہ یہ نکالتے ہیں کہ اگر کسی شخص نے ایک ہزار روپے 100 میں خریدا اور باہمی رضامندی تو یہ بیع جائز ہوگی۔

الکھضرت کے دور میں کاغذی کرنسی کے ساتھ حقیقی کرنسی یعنی سونے اور چاندی کے سکے بھی جاری ہیں تو اس لئے شاید الکھضرت نے اسے حقیقی کرنسی کے طور پر نہ لیا لیکن آج کے دور میں ہم اسے حقیقی کرنسی کے طور پر لیتے ہیں کیونکہ اس میں کرنسی کی وہ تمام شرائط پائی جاتی ہیں جو علماء معاشیات بیان کرتے ہیں کہ اسے آلہ مبادلہ کی حیثیت سے مقبولیت عام حاصل ہو۔

پیمانہ قدر

ذخیرہ قدر کا فریضہ انجام دے۔

روپے کو حقیقی کرنسی کے طور پر لیا جائے تو روپے کی بیع، بیع صرف ہوگی جو دست بدست ہوتی ہے ورنہ بیع جائز نہیں ہوگی تو پھر اس بیع میں تفاضل بھی جائز نہیں لیکن اگر بانڈز کو لیا جائے کیا یہ کرنسی بن سکتا ہے یا نہیں؟ اوپر بیان کی گئی شرائط کے مطابق بانڈ کرنسی نہیں بن سکتا ہے نہ تو بانڈز آلہ مبادلہ کی حیثیت سے مقبولیت عام رکھ سکتے ہیں اور نہ ہی یہ پیمانہ قدر کی صورت اختیار کر سکتے ہیں۔

اس بنیاد پر ہم بانڈز کو بطور مال یا شے (Commodity) کے طور پر لے سکتے ہیں اس طرح بانڈز کے روپے سے خرید و فروخت جائز ہے اور اس میں کوئی حرج نہیں اس کی ظاہری قیمت سے زیادہ فروخت کیا جائے یا کم قیمت پر فروخت کیا جائے اب گویا ایک کمپنی یا حکومت ڈکنس فروخت کر رہی ہیں اور اس کی حیثیت بائع کی ہے اگر بائع اور مشتری اگر کسی قیمت کو مقرر کر لیں تو یہ ان کا حق ہے جو شریعت نے ان کو دیا ہے اور فقہ حنفی کے مطابق بائع اور مشتری بیع میں عرف کو فتح کر سکتے ہیں۔

الکھضرت فرماتے ہیں اگر بائع اور مشتری نے وہ کاغذ کا ٹکڑا جس کی قیمت ہزار ہو اس قیمت کو فتح کر دیا اور پانچ سو میں بیع کو طے کیا تو جائز ہے۔

اگر مندرجہ بالا مقدمے کو صحیح مان لیا ہے تو بانڈز کی خرید و فروخت جائز ہوگئی اسی طرح

گورنمنٹ سکیورٹیز اور دوسری اس کی قسم کی تمام اسناد کی خرید و فروخت جائز ہوئی اور ان پر اضافہ یا کمی سود شمار نہیں ہوگا لیکن اس بیع میں Maturity کی شرط ختم کرنا ہوگی یعنی مشتری کو مجبور نہیں کیا جاسکے گا اور ان کی Maturity Date کو بالکل ختم کرنا ہوگا ورنہ بیع فتح قرار پائے گا اس طرح یہ خرید و فروخت اس طرح ہوگی جس طرح عام اشیاء کی خرید و فروخت ہوتی ہے۔

اس طرح اگر ہم فقہ حنفی میں سود کی علت دیکھیں تو سود کی علت یا سود کے پائے جانے کے لئے ضروری ہے جن چیزوں کا تبادلہ کیا جا رہا ہے وہ ہم جنس ہوں تو دونوں چیزیں کیلی یا وزنی ہوں یعنی ان کی بیع یا تول کر کی جاتی ہو یا ان کی پیمائش کی جاتی ہے یہی وجہ ہے کہ فقہ حنفی کے مطابق اگر کسی نے ایک اخروٹ کو دو اخروٹ کے ساتھ خرید یا فروخت کیا تو جائز ہے یا ایک انڈے کو دو انڈوں کی صورت میں بیچا۔

کیونکہ یہ چیزیں کیلی یا وزنی نہیں۔

شرکت عنان اور بنک

شرکت عنان یہ ہے کہ دو یا دو سے زائد افراد کسی کاروبار میں متعین سرمایوں کے ساتھ اس معاہدے کے تحت شریک ہوں کہ سب مل کر کاروبار کریں اور کاروبار کے نفع و نقصان میں متعین نسبتوں کے ساتھ شریک ہوں۔

شرکت کی صورت میں یہ لازمی نہیں کہ شریک عملاً بھی کاروبار کرنے میں حصہ لے البتہ کسی شریک کو کاروبار میں عملی حصہ لینے سے محروم نہیں کیا جاسکتا اصولاً اسے یہ حق حاصل ہے اور رہے گا خواہ وہ عملاً حصہ لے یا نہ لے۔

بعض علماء کے نزدیک بنک کا قیام شرکت عنان کے اصول پر عمل میں آئے گا جس میں چند افراد سرمایہ فراہم کریں گے ان سرمایہ فراہم کرنے والے کو ہم حصہ دار کہتے ہیں حصہ داروں کی تعداد کم از کم دو ہے زیادہ سے زیادہ تعداد کے لئے اصولاً کوئی حد نہیں لیکن سہولت اور

دوسرے مصالح کے پیش نظر مناسب ہوگا تعداد کی کوئی آخری حد مقرر کر دی جائے اس حد کی تعیین ہر ملک ہر زمانے میں مختلف ہوتی ہے۔

کاروبار بنک کاری کے سلسلے میں منافع کے سلسلے میں یہ اصول اختیار کر لینا مناسب ہوگا کہ ان کی تقسیم سرمایوں کی مقداروں کی نسبت سے ہوگئی بنک کے مجموعی نفع کو اس کے مجموعی سرمائے پر تقسیم کر دیا جائیگا اور اس طرح جو نفع آئے گا اسی کے حساب سے ہر صاحب سرمایہ کا نفع متعین کر لیا جائے گا۔

اگر کسی سال کاروبار بنک کاری میں بحیثیت مجموعی نقصان ہو تو یہ نقصان لازماً شرکاء بنک کے درمیان ان کے سرمایوں کی نسبت سے تقسیم کیا جائے گا۔

بنک کے کام کے لئے شرکت کا معاہدہ اس شرط کے ساتھ کیا جائے کہ بنک براہ راست صنعتی زرعی یا تجارتی کاروبار نہیں کرے گا بلکہ مشترکہ سرمایہ کو شرکت یا مضاربت کے اصول پر کاروبار کے لئے دینے کا طریقہ اختیار کرے گا ساتھ ہی بنک کاروباری اداروں نیز عام اداروں میں دوسرے افراد اور دوسرے اداروں اور حکومت کی ایسی خدمات انجام دیں جن کے عوض معقول اجرت مل سکتی ہو یہ اجرتیں بھی بنک کی آمدنی کا ایک اہم ذریعہ ہیں۔

کسی شریک کی موت سے اس شریک کی حد سے شرکت ختم ہو جائے گی اور اس کا سرمایہ مع نفع یا نقصان کے اس کے شرعی ورثاء یا ان افراد کو واپس کر دیا جائے جن کے حق میں وصیت کی ہو البتہ اگر کوئی وارث یا ورثاء اس کی خواہش کریں اور باقی شرکاء اس پر راضی ہوں تو مرنے والے حصہ دار کے وارث یا ورثاء کو اس کی جگہ دی جاسکتی ہے۔

یہ وہ بنیادی اصول ہیں جن پر اسلامک بینکنگ کی بنیاد رکھی جاسکتی ہے اور جو فقہ حنفی کی برتری کو ثابت کرتے ہیں ہم نے ان کو نہایت مختصر انداز میں بیان کیا ہے اور اس مقالہ میں بعض چیزیں رائے کے طور پر بیان کی ہیں کوئی حتمی نہیں ہیں مثلاً بانڈ کے بارے میں بیان کیا گیا موقف میراثی ہے جس میں غلطی کی گنجائش موجود ہے اگر یہ مکمل طور پر درست ہے تو اللہ کی طرف سے ہے۔

نشست چہارم

بُعنوان

امام اعظم ابو حنیفہ رحمۃ اللہ علیہ..... فقیہ عصر

امام اعظم علیہ الرحمہ کی فقہی رہنمائی اور عصر حاضر کے تقاضے
امام اعظم علیہ الرحمہ کے افکار کی روشنی میں نظام عدل و انصاف
تدوین فقہ کے اصول..... فقہ حنفی کی روشنی میں
رفاہی ریاست کے قیام میں فقہ حنفی کا کردار

فقہ حنفی میں

عرف و عادت کا مقام

ڈاکٹر محمد طفیل

بین الاقوامی اسلامی یونیورسٹی اسلام آباد

فقہ حنفی میں عرف و عادت کا مقام

ڈاکٹر محمد طفیل

اس کائنات میں پائے جانے والے قوانین کی بنیاد انسانی رسوم و رواج اور عرف و عادت پر قائم ہے کیونکہ انسان ایک معاشرتی حیوان ہے اور ایک معاشرتی اکائی ہونے کے حوالے سے باہم مل کر زندگی بسر کرنا انسان کی سرشت میں شامل بھی ہے اور اس کی بنیادی ضرورت بھی کیونکہ کوئی بھی فرد تنہا اپنی ضروریات پوری نہیں کر سکتا اور نہ ہی وہ اپنے فوائد اپنے علوم و فنون اور اپنی صلاحیتوں کو اپنی ذات تک محدود رکھ سکتا ہے بلکہ ان تمام امور سے وہ خود بھی استفادہ کرتا ہے اور ان کے فوائد دوسروں تک پہنچانے میں ایک گونہ فرحت و راحت محسوس کرتا ہے۔

اس طرح انسانی باہمی روابط کی بناء پر ایک نظام وجود میں آتا ہے اس نظام کو معاشرتی یا اجتماعی نظام کہا جاتا ہے جو ایک انسانی معاشرے میں قائم ہوتا ہے اور پروان چڑھتا ہے یہ حقیقت کسی سے بھی مخفی نہیں ہے کہ انسانوں کے ربط و ضبط اور باہم مل کر زندگی بسر کرنے کا نام ”معاشرہ“ ہے اور کوئی بھی معاشرہ نہ تو ہوا میں قائم ہوتا ہے اور نہ ہی وہ فضا میں پروان چڑھتا ہے بلکہ ہر معاشرہ چند ضوابط کی بنیاد پر قائم ہوتا اور انہیں قواعد و کلیات کی عملداری سے قائم رہتا ہے ظاہر ہے کہ یہ قواعد و کلیات انسان اپنے گرد و پیش سے ہی حاصل کرتا ہے یہ کلیات یا تو انسان بذات خود وضع کرتا ہے یا وہ یہ ضوابط اپنے دوسرے ہم جنسوں سے حاصل کرتا ہے اسی کا نام ”عرف و عادت“ ہے۔

اگر ہم کائنات کے قدیم ترین قواعد و ضوابط اور قوانین و کلیات کا جائزہ لیں تو ہمیں معلوم ہوتا ہے کہ ان کا مصدر و منبع وہ رسوم و رواج اور اعمال و افکار ہیں جو انسانی معاشروں میں مروج ہیں جو نہ صرف انسان کے لئے قابل فہم ہیں بلکہ وہ اس کے لئے قابل عمل بھی ہیں انہیں اعمال و افکار کو عرف و عادت اور روایت و رسوم کا نام دیا جاتا ہے اور یہی انسانی عملیات وقت گزرنے کے ساتھ ساتھ پختہ اور مربوط ہو کر قانون کا درجہ پاتی رہیں اس قانون کو انسانوں کا بنایا ہوا قانون کہا جاتا ہے۔

ہم اس حقیقت سے بھی بخوبی آگاہ ہیں کہ انسان دو مادوں کے باہمی اختلاط سے حادثاتی طور پر وجود میں نہیں آیا بلکہ خالق کائنات نے انسان کو ایک منصوبے کے تحت اور مقررہ مقاصد کی تکمیل کے لئے پیدا کیا اور ان مقاصد کے حصول کے لئے اسی خالق نے ہی انسان کو مکمل رہنمائی فراہم کی چنانچہ ”خلق الانسان و علمہ البیان“ اللہ تعالیٰ نے ہی انسان کو پیدا کیا اور اسی نے انسان کو قوت بیان عطاء کی جو قوانین کی اساس بنی کیونکہ قوانین تو وجود میں آسکتے ہیں لیکن انہیں قوت اور زندگی انسانی کلام و بیان سے ہی ملتی ہے اس طرح خالق کائنات نے نہ صرف انسان کو پیدا کیا بلکہ اسے قوانین سے بھی نوازا اور ان قوانین کو عملی جامہ پہنانے کے لئے بیان و کلام کے ذریعے سے انسان کو قوت حاکمہ اور قوت نافذہ بھی عطاء کی۔

مذکورہ تصریحات سے یہ حقیقت سامنے آتی ہے کہ اس کائنات کے قوانین بنیادی طور پر یوں تقسیم ہیں الہامی قوانین اور انسانی قوانین اس امر میں کوئی شبہ نہیں ہے کہ انسانی عقل و دانش فہم و ادراک اور علم و معرفت کی دولت سے مالا مال ہے غور و فکر اور تعقل و تدبر کی صلاحیت بھی انسان کو بدرجہ اتم ودیعت ہوئی ہے اس لئے وہ نہ صرف اپنے نفع و نقصان اور اپنے لئے خیر و شر کا ادراک رکھتا ہے بلکہ وہ اس ادراک کو عملی جامہ پہنانے کی استعداد سے بھی متصف ہے اس لئے وہ اپنے نفع و نقصان کے طریقے سوچنے اور انہیں عملی جامہ پہنانے

کے لئے سرگرم عمل رہتا ہے چنانچہ انسانی قوانین وضع ہوتے اور انسانی معاشروں میں انسانی زندگی پر لاگو ہوتے رہتے ہیں۔

جیسا کہ ہمیں معلوم ہے کہ اللہ حکیم و کریم نے انسان کو اعلیٰ مقاصد کے لئے پیدا کیا اور ان مقاصد کے حصول کے لئے انسان کو مکمل رہنمائی عطاء کی اور ”و علم آدم الاسماء کلہا“ (2) ”علمک مالک تکن تعلم“ (3) کے ذریعے ایزد تعالیٰ نے انسان کو جس علم سے نوازا وہ اس کائنات میں پائی جانے والی ہر چیز کا کامل علم تھا یہی وجہ ہے کہ علمائے ربانی یہ پختہ عقیدہ رکھتے ہیں کہ اصل علم وہی ہے جو اللہ تعالیٰ نے انسان کو سکھایا جبکہ انسان نے اللہ تعالیٰ کے عطا کردہ علم کو اسی کی ودیعت کردہ صلاحیتوں کو قوت گویائی اور فہم و فراست کے ذریعے سے فروغ دیا اور پروان چڑھایا۔ ان نکات سے یہ عیاں ہوا کہ انسانی قوانین بھی دراصل الہامی قوانین کی ایک ظاہری اور مفصل شکل ہے یہی وجہ ہے کہ ”خذ العفو و امر بالعرف و اعرض عن الجاہلین“ (4) کے مطابق انسان پر لازم ہے کہ وہ ان تمام عمدہ امور کو اپنائے جو اسے اپنے خالق سے قریب تر کرتے ہیں۔

اس کائنات میں الہامی اور انسانی قوانین کا وجود مسلم ہے تاہم اگر بغور دیکھا جائے تو یہی حقیقت عیاں ہوتی ہے کہ اصل قوانین تو صرف الہامی قوانین ہی ہیں اور انسانی قوانین ایک طرف تو وہ ہر طرح سے الہامی قوانین کے تابع ہیں اور دوسری طرف وہ الہامی قوانین کی تشریح و توسیع ہیں یہی وجہ ہے کہ علم اصول فقہ کا یہ مشہور اصول ہے کہ ”العرف کالنص“ کہ انسانی عرف و عادت اصل الہامی نصوص کی طرح ہیں کیونکہ تمام الہامی نصوص انسانی طبیعت اور جبلت کے عین مطابق ہیں اور ان کی روشنی میں وضع کئے جانے والے قوانین اور پروان چڑھنے والے معاشرے الہامی قوانین کا عکس اور پرتو ہوتے ہیں چنانچہ انسانی قوانین ابد سے الہامی قوانین کے تابع رہے ہیں کیونکہ اصل الہامی قوانین ہیں جو اللہ تعالیٰ نے حضرت آدم علیہ السلام سے لیکر خاتم الانبیاء حضرت محمد مصطفیٰ ﷺ تک انسانوں کو اپنے

رسولوں اور کتابوں کے ذریعے عطاء فرمائے اور انسانی قوانین ان کی فرع اور تشریح و توضیح ہیں یہی وجہ ہے کہ جب بھی الہامی اور انسانی قوانین کے مابین کوئی تضاد یا تصادم ہو تو الہامی قانون کو ہمیشہ تفوق اور برتری حاصل ہوتی ہے اور وہ قائم و دائم رہتے ہیں جبکہ انسانی قوانین نہ صرف منسوخ ہو جاتے ہیں بلکہ وہ اپنا وجود ہی کھودیتے ہیں۔

سطور بالا میں ہم نے جو امور بیان کئے وہ ہمارے زیر نظر موضوع کے نہ صرف بہت سے پہلوؤں کا احاطہ کرتے ہیں بلکہ وہ اس موضوع کے لئے رہنمائی کے اصول بھی فراہم کرتے ہیں:

- (1) الہامی قوانین ہی اصل قوانین ہوتے ہیں۔
- (2) انسانی قوانین انسانی کوشش سے وجود میں آتے ہیں اس لئے وہ الہامی قوانین کے تابع ہوتے ہیں۔
- (3) انسانی قوانین اپنا مواد الہامی قوانین سے لیتے ہیں۔
- (4) الہامی اور انسانی قوانین انسانی معاشروں میں نافذ ہوتے ہیں۔
- (5) انسانی جبلت اور الہامی قوانین باہم مربوط ہیں اور ایک دوسرے کے قریب تر ہیں۔
- (6) وہی انسانی قوانین معتبر اور قابل عمل ہوتے ہیں جو الہامی قوانین کے مطابق ہیں۔
- (7) الہامی اور انسانی قوانین میں تضاد یا تصادم انسانی قوانین کو ختم کر دیتا ہے۔
- (8) الہامی قوانین دائمی اور ابدی ہوتے ہیں جبکہ انسانی قوانین وقتی اور قابل تمسخر ہوتے ہیں۔
- (9) انسانی قوانین مختلف معاشروں میں مختلف ہوتے ہیں جبکہ الہامی قوانین پوری انسانیت کے یکساں ہوتے ہیں اور وہ ہمیشہ قائم رہتے ہیں۔
- (10) الہامی قوانین ختم نبوت کے ساتھ ہی مکمل ہو گئے جبکہ انسانی قوانین قیامت تک وجود میں آتے اور ختم ہوتے رہیں گے۔

ان اصول عشرہ کی روشنی میں یہ نتیجہ اخذ کیا جاسکتا ہے کہ انسانی عرف و عادت اور رسوم و رواج کی اصل الہامی قوانین ہی ہوتے ہیں اور وہی انسانی عرف و عادت یا رسوم و رواج معتبر ہوتے ہیں جو الہامی قوانین کے تابع ہوں نیز ایسے عرف و عادت اور رسوم و رواج ہی قانون کا حصہ بن سکتے ہیں جو کسی طرح الہامی قوانین سے متصادم یا متضاد نہ ہوں اور ہماری اس تحریر میں ہم یہی رہنما اصول اپنائیں گے۔

اسلامی شریعت بلاشبہ ایک الہامی قانون ہے اور اس آخری الہامی قانون نے بھی انسانی عرفی یا روایتی قانون کو مناسب جگہ اور مقام دیا ہے چنانچہ اسلامی شریعت کے گہرے مطالعے سے یہ حقیقت سامنے آتی ہے کہ فقہ حنفی نے بھی عرف و عادت اور رسوم و رواج کو اپنے دامن میں ضروری مقام دیا ہے اسلامی احکام کو استنباط کرتے وقت فقہ حنفی نے عقل و دانش اور عرف و عادت کو جو مقام دیا غالباً اسی کی وجہ سے فقہ حنفی زیادہ مقبول بھی ہوئی اور قابل عمل بھی رہی۔

اس کائنات میں جب اسلام کا ظہور ہوا۔ اس وقت عرب معاشرے کا پورے کا پورا نظام عرف و عادت اور رسوم و رواج کا مجموعہ تھا کیونکہ اس وقت الہامی قانون پر عمل نہیں ہوتا تھا اور شریعت ابراہیمی اور شریعت عیسوی کو ترک کیا جا چکا تھا لہذا انسانی قانون ابھی کما حقہ وجود میں ہی نہیں آیا تھا اس لئے عربوں کا سیاسی، معاشی، معاشرتی، قانونی اور اخلاقی نظام عرف و عادت اور رسوم و رواج پر مبنی تھی ان میں بعض قبائل میں عرفی امور مشترک بھی تھے اور عرب قبائل کے بعض رسوم و رواج ایک دوسرے سے مختلف بھی تھے اسی طرح انسان کی تغیر پسند طبیعت کا تقاضا ہے کہ عربوں کے رسوم و رواج شریعت ابراہیمی سے من و عن مطابق نہ رکھتے ہوں اور ان میں تبدیلیاں ہو چکی ہوں۔

اس حقیقت کو مولانا محمد تقی امینی نے ان الفاظ میں بیان کیا ہے:

”اسلام سے پہلے کی جتنی چیزیں زمانہ اسلام میں پائی جاتی ہیں

ان کے بارے میں یہ کہنا کہ وہ سب پہلے کی شریعتوں بالخصوص شریعت ابراہیم علیہ السلام سے ماخوذ اور مستطب ہیں نہایت مشکل ہے یہ کیسے ہو سکتا ہے کہ عرب اور عرب میں کسی اور طریقے سے رائج معقول رواج کا وجود ہی نہ رہا ہو یا معاشرتی فلاح و بہبود سے متعلق کوئی عملدرآمد اور عرف پایا ہی نہ جاتا ہو۔ (7)

اس عبارت سے یہ حقیقت واضح ہوتی ہے کہ عرب معاشرے میں ایسے رسوم و رواج پائے جاتے تھے جو شریعت ابراہیمی سے متصادم تھے اور وہ عربوں نے دیگر اقوام سے میل ملاپ کے ذریعے حاصل کئے اور رواج دیئے تھے لیکن اس امر سے بھی کوئی انکار نہیں کر سکتا کہ عربوں کے ہاں اسلام سے پہلے عرف و عادت کو ہی قانون کا درجہ حاصل تھا بلکہ ان کی خلاف ورزی قبیلے سے بغاوت شمار ہوتی تھی چنانچہ ڈاکٹر ساجد الرحمن صدیقی کہتے ہیں۔

”عرب اپنے عرف اور اپنی عادت کے بے حد پابند تھے جو بات ان کے دلوں میں بیٹھ جاتی اور ذہنوں میں رچ بس جاتی وہ مذہب جیسا درجہ حاصل کر جاتی اسے وہ عرف سمجھا کرتے تھے اور کسی کو عرف کی خلاف ورزی کی اجازت نہیں ہوتی تھی یعنی قبیلے کا عرف ہی ان کا دین ہوتا تھا۔“ (8)

ان حوالوں سے یہ بات سامنے آتی ہے کہ عرب معاشرہ ایک روایتی معاشرہ تھا جس میں تمام امور عرف و عادت اور رسوم و رواج کی بنیادوں پر قرار پاتے تھے اور قبیلے کے ہر فرد پر لازم ہوتا تھا کہ وہ اس کے عرف و عادت پر من و عن عمل کرے ورنہ اسے قبیلے سے خارج اور باغی سمجھا جاتا تھا۔

اسلام نے عربوں کے عرف و عادت اور رسوم و رواج کو اپنی کسوٹی پر پرکھا اور خدما صفا و دعوے ماکدر (9) پر عمل کرتے ہوئے عرف کے بارے میں تین طرح کا رویہ اختیار کیا جب اسلام نے عربوں کے عرف و عادت کو اسلام کی کسوٹی پر پرکھا تو اس نے حقوق اللہ

اور حقوق العباد کو بنیاد بنایا اور ان تمام رسوم و رواج کو ترک کر دیا جو کسی بھی طرح سے اللہ تعالیٰ اور اس کے بندوں کے حقوق کو مجروح کرتے یا نقصان پہنچاتے تھے اور ایسے عرف و عادت کو اسلام نے من و عن قبول کر لیا جو ان دونوں اقسام کے حقوق کی تکمیل یا نگہداشت کرتے تھے لیکن ایسے کرتے وقت اسلام نے صرف عربوں کے عرف و عادت پر ہی پورا انحصار نہیں کیا بلکہ اس نے ہر معاشرتی عرف و عادت کو اپنے احکام اور نصوص کے ذریعے سے قانونی درجہ دیا ہے۔

عربوں کے رسوم و رواج کا جائزہ لیتے وقت اسلام نے بعض اعراف و عادات کو مکمل طور پر رد کیا اور نہ ہی انہیں مکمل طور پر قبول کیا بلکہ ان کے مفید پہلوؤں کو قائم اور برقرار رکھا جبکہ ان کے مضر اور نقصان پہنچانے والے پہلوؤں کو یکسر ختم کر دیا جیسا کہ اللہ تعالیٰ کا ارشاد ہے ”واحل الله البيع و حرم الربو“ (10) اس نص قرآنی میں عرب معاشرے کے دو عرفوں کے ساتھ مختلف سلوک کیا گیا ہے چنانچہ اللہ تعالیٰ نے تجارت کا روباہ سوداگری اور باہمی رضامندی کے لین دین کو حلال اور جائز قرار دیا اور معاشرے میں اسے باقی رکھنے اور رواج دینے کی تلقین و ترغیب دی جبکہ اس کے برعکس ”الرہو“ سود کو یکسر حرام اور ناجائز قرار دیا کیونکہ سودی کاروبار کے ذریعے سے حقوق اللہ اور حقوق العباد دونوں مجروح ہوتے تھے بلکہ سود معاشی سرگرمیوں پر بھی منفی اثرات مرتب کرتا تھا اس لئے اسے حرام قرار دیا حالانکہ عرب معاشرے میں تجارت اور سود ایک ایسا عرف تھے جو ایک دوسرے کے لئے ناگزیر اور لازم و ملزوم سمجھے جاتے تھے۔

عربوں کے اعراف و عادات سے اسلام نے عمدہ سلوک کیا کیونکہ اسلام اپنے ہی معیارات رکھتا ہے اور اس کائنات کی تمام چیزوں کو انہیں معیارات پر پرکھتا ہے اور انہیں معیارات کی روشنی میں ان کی ملت و حرمت کا فیصلہ کرتا ہے اور یہ فیصلہ کرتے وقت اسلام اپنے ضروری احکام جاری کرتا ہے دوسری طرف اسلام نہ اپنے ماضی سے کٹ کر رہنے والا

دین ہے اور نہ ہی معاشرتی قدروں کو فراموش کرتا ہے بلکہ معاشرے کی اچھی اور مفید قدروں کو پروان چڑھاتا ہے۔

اسلامی شریعت کا عرف و عادت کے ساتھ یہی سلوک فقہ حنفی میں عرف و عادت کو بھی رد و قبول کا درجہ عطا کرتا ہے کیونکہ اسلامی شریعت میں عرف و عادت نہ صرف ثانوی ماخذ ہیں بلکہ وہ اسی وقت بروئے کار لائے جاتے ہیں جب اسلامی شریعت کے اصلی اور اساسی مصادر خاموش ہوں یا وہ مکمل رہنمائی فراہم کرنے سے قاصر ہوں چنانچہ فقہ حنفی نے بھی عرف و عادت کو اپناتے وقت یہی اصول پیش نظر رکھا کہ جس مسئلے یا معاملے پر شریعت کے نصوص سے رہنمائی ملتی ہے ان امور میں نہ صرف ان شرعی نصوص کو اپنایا جائے بلکہ انہی پر عمل کیا جائے اور انسانی رسوم و رواج کو یکسر ختم کر دیا جائے گا اور جن امور یا اجزائے امور کے بارے میں اصلی نصوص خاموش ہوں ان میں عرف و عادت اور دیگر ثانوی مصادر سے بھی بھرپور استفادہ کیا جائے گا یہی وجہ ہے کہ فقہ حنفی کا دامن دیگر فقہوں سے وسیع تر ہے اس مقام پر مناسب معلوم ہوتا ہے کہ فقہ حنفی کے ماخذ و مصادر سے بھی روشناس کرایا جائے اگرچہ فقہ اسلامی اور فقہ حنفی کے مصادر میں کوئی فرق یا تضاد نہیں ہے تاہم فقہ شافعی، فقہ مالکی، فقہ حنبلی، فقہ ظاہری، فقہ جعفری، فقہ طبری اور فقہ ثوری میں یہ ماخذ و مصادر ایک دوسرے سے مختلف اور کم و بیش ہیں۔ ان ماخذ کی بنیاد پر ان کے اصول و قواعد میں بھی تبدیلی و قوع پذیر ہوتی ہے اور اصول و قواعد کی تبدیلی کے احکام پر بھی گہرے اثرات مرتب ہوتے ہیں نیز احکام کے تغیرات ہی فقہی مدارس کو وجود عطا کرتے ہیں۔

اصول فقہ کے سرسری مطالعے سے یہ امر عیاں ہوتا ہے کہ فقہ حنفی کے مصادر دو طرح کے ہیں اصل مصادر اور ثانوی مصادر۔ ظاہر ہے کہ کسی بھی فقہ کا مصدر وہ ہوتا ہے جس سے احکام کا استخراج اور استنباط کیا جاتا ہے اسی طرح فقہ حنفی کے اپنے مصادر ہیں چنانچہ فقہ حنفی کے اصلی مصادر یہ ہیں۔ قرآن حکیم، سنت نبوی، اجماع امت اور قیاس جس سے اجتہاد کا

دروازہ کھلتا اور فقہ حنفی کو دیگر فقہوں پر فوقیت اور اسے اپنے وجود میں ابدیت عطا کرتا ہے۔

فقہ حنفی کے ثانوی ماخذ میں استحسان، استدلال، استصلاح، مسلمہ شخصیات کی آراء، تعامل، عرف و عادت اور رسم و رواج، ماقبل کی شریعتیں اور ملکی قوانین وغیرہ شامل ہیں فقہ حنفی کا ایک اور ماخذ عمل صحابہ بھی ہے جو کئی وجوہ کی بناء پر بہت اہمیت کا حامل ہے کیونکہ صحابہ کرام رضوان اللہ علیہم اجمعین قرآن حکیم کے اولین مخاطب تھے اور رسالت ماب صلی اللہ علیہ وسلم کے اسوہ حسنہ کے چشم دید گواہ تھے نیز وہ اسلام کے احکام پر عمل کرنے والے اور دینی تعلیمات کے محافظ تھے اس لئے ان کا عمل فقہ حنفی کا اہم مصدر و منبع قرار پاتا ہے۔

دیگر فقہوں کی طرح فقہ حنفی میں ماخذ کو دو حصوں میں تقسیم کیا جاتا ہے جس کا مقصد یہ بتانا ہوتا ہے کہ ماخذ وہ ذرائع ہیں جن سے قانون اخذ کیا جاتا ہے یا وہ مقامات ہیں جہاں سے قانون دلائل کے ساتھ حاصل کئے جاتے ہیں (11) اور مصادر ہی وہ منبع ہوتے ہیں جنہیں بروئے کار لاتے ہوئے جدید پیش آمدہ مسائل کا حل تلاش کیا جاتا ہے کیونکہ انسانی زندگی کے مسائل گونا گوں ہیں اور ان میں تنوع اور تغیر و تبدل روزانہ کا معمول ہے نیز انسانی علوم و فنون اور سائنس اور ٹیکنالوجی کی نئی نئی ایجادات اسلامی معاشرے میں جدید مسائل کو جنم دیتی رہتی ہیں اس طرح جدید مسائل بکثرت پیدا ہوتے رہتے ہیں جن کا حل اسلامی تعلیمات کی روشنی میں تلاش کیا جاتا ہے اور جدید مسائل کا حل تلاش کرنے کے لئے اسلامی شریعت کے ماخذ و مصادر سے استفادہ کیا جاتا ہے۔

فقہ حنفی کو اصلی اور ثانوی مصادر میں تقسیم کرنے کا فٹا یہ ہے کہ انسانوں کو جب بھی کوئی مسئلہ درپیش ہوگا تو ابتداء میں اس کا حل اصلی مصادر سے ڈھونڈا جائے گا اور جب اصلی مصادر سے پوری رہنمائی میسر نہ ہو تو ثانوی مصادر کی طرف رجوع کیا جائے گا اور ثانوی مصادر سے استفادہ کرتے وقت اس حقیقت کو ملحوظ خاطر رکھنا ہوگا کہ ثانوی ماخذ سے اخذ کردہ کوئی بھی حکم نہ تو اصلی مصادر سے ماخوذ احکام کے خلاف ہوگا اور نہ ہی ان کے احکام

میں کسی قسم کی کمی بیشی کا سبب بنے گا اس طرح اولین مصادر کو ہمیشہ ثانوی مصادر پر ترجیح اور تفوق حاصل رہے گا تاہم فقہ حنفی میں ثانوی مصادر سے بھی پورا پورا استفادہ کیا جاتا اور بوقت ضرورت انہیں بروئے کار لایا جاتا ہے انہیں ثانوی مصادر میں فقہ حنفی عرف و عادت اور رسوم و رواج کو خاص اہمیت اور مقام عطا کرتا ہے۔

فقہ حنفی اور اس کے اصول و قواعد کے عمیق مطالعے سے یہ امر بھی سامنے آتا ہے کہ عمل صحابہ کو فقہ حنفی میں اعلیٰ مقام حاصل ہے کیونکہ ”عمل صحابہ“ ایک جانب اسلامی تعلیمات کی عملی تعبیر و تشریح ہے تو دوسری طرف وہ عرف و عادت کی عمدہ تفسیر بھی ہے اس لئے ہماری رائے میں ”عمل صحابہ“ اصلی اور ثانوی مصادر کے مابین ایک پل کا کام کرتا ہے جس سے فقہ حنفی نے خوب خوب استفادہ کیا مزید برآں صحابہ کرام ہی وہ برگزیدہ ہستیاں ہیں جو عہد جاہلیت کے بھی نمائندہ تھے اور عہد اسلام کے بھی عمدہ نمونے تھے جنہوں نے جاہلیت کی رسوم کو ترک کر کے ان کی جگہ اسلامی تعلیمات کو اپنایا اس طرح عمل صحابہ نظری اور عملی دونوں قسم کا ماخذ ہے جس سے فقہ حنفی نے بھرپور استفادہ کیا۔

یہاں یہ بنیادی سوال ابھرتا ہے کہ فقہ حنفی جس عرف و عادت کو اپنا ثانوی ماخذ تسلیم کرتا اور استنباط احکام میں اسے بروئے کار لاتا ہے وہ کیا ہے؟ عرف و عادت دونوں ایک ہی مفہوم کے دو مترادف الفاظ ہیں یا ان میں کوئی فرق پایا جاتا ہے نیز ان دونوں میں سے کسے ترجیح حاصل ہوتی ہے؟ ان سوالات کے جوابات ہم فقہی ادب سے تلاش کرنے کی کوشش کریں گے۔

السید شریف جرجانی نے عرف کو ان الفاظ میں متعارف کرایا ہے:

”العرف ما استقرت النفوس بشهادة العقول“ وتلقته

الطبائع بالقبول، وهو حجة ايضاً. لكنه اسرع الى

الفهم (12)

عرف سے وہ عمل مراد ہے جو عقلی شہادت سے انسانی نفوس میں جاگزیں ہو اور انسانی طبائع اسے قبول کر لیں وہ حجت ہے کیونکہ ایسا عمل آسانی سے سمجھ میں آ جاتا ہے۔

اسی طرح سید شریف جرجانی عادت کے بارے میں رقم طراز ہیں:

”وكذا العادة وهي ما استقر الناس على حكم العقول

وعادوا اليه مرة بعد اخرى“ (13)

یہی حال عادت کا ہے عقل کے حکم کے مطابق جس حکم پر لوگ جم جائیں اور اسے بار بار ادا کریں۔ سید شریف جرجانی نے عرف و عادت کو ایک دوسرے کے قریب تر لاتے ہوئے ان کے تین خصائص کو ملحوظ رکھا ہے (1) انسان جس حکم پر عمل پیرا ہوں (2) انسانی عقل اس حکم کو قبول کرتی ہو (3) وہ حکم یا کام معاشرے میں بار بار ہوتا رہے۔

امام ابو حامد محمد غزالی نے بھی اسی حقیقت کو تسلیم کیا ہے چنانچہ ان کی رائے ہے کہ کوئی فعل یا طریقہ عقلی طور پر انسانوں کے نفوس میں اس طرح جاگزیں ہو جائے کہ فطرت سلیمہ اسے قبول کر لے اور اسلامی دنیا کے سلیم الطبع افراد اس کے عادی ہو جائیں اور وہ عمل کسی بھی نص شرعی کے خلاف نہ ہو۔ (14)

فقہ حنفی کے نامور فقیہ اور برصغیر کے مقبول ترین حنفی فقیہ ابن عابدین کے ہاں عرف و عادت کا شمار مترادفات میں ہوتا ہے چنانچہ وہ عرف و عادت کو ہم معنی قرار دیتے ہوئے اپنے موقف کا اظہار ان الفاظ میں فرماتے ہیں:

”العادة ماخوذة من المعاودة“ فہی بتكرارها ومعاودتها

مرة بعد اخرى صارت معروفة مستقرة في النفوس

والمقبول، ملتقاة بالقبول من غير علاقة حتى صارت

حقيقة فالعادة والعرف بمعنى واحد من حيث

لما صدق، وان اختلفا من حيث المفهوم“ (15)

عادت کا لفظ ”معاودت“ سے ماخوذ ہے جو بار بار دہرانے سے عوام الناس میں معروف اور عام ہو جاتا ہے وہ انسانی نفس اور عقل میں جاگزین ہو جاتا ہے بغیر کسی تعلق کے قبولیت کا درجہ پالیتا ہے اور اس طرف ایک عرفی حقیقت کا درجہ حاصل کر لیتا ہے اس طرح عرف اور عادت ہم معنی ہیں کیونکہ ان دونوں کا مصداق یکساں اور معانی مختلف ہوتے ہیں۔

ابن عابدین کی رائے یہ ہے کہ اگرچہ عرف اور عادت کے معنی مطالب اور مفاہیم ایک دوسرے سے مختلف ہوتے ہیں لیکن ان دونوں کا مصداق ایک ہی ہے کیونکہ یہ دونوں ایک ہی معاشرے میں پروان چڑھتے، انسانی عقل و نفوس میں جاگزین ہوتے ہیں بار بار دہرائے اور بردے کا رلائے جاتے ہیں نیز ان دونوں کے باہمی اتفاق و اتحاد سے ہی مسلمانوں کا ایسا عمل وجود میں آتا ہے جو فقہ حنفی میں ”عرف“ کہلاتا، اس کا ثانوی ماخذ بنتا، اسے احکام کے استنباط کی قوت عطا کرتا ہے۔ ایک اور جلیل القدر حنفی فقیہ ابن نجیم اسی باب میں رقم طراز ہیں:

”العادة عبارة عما يستقر في النفوس من الامور المتكررة المقبولة عند الطوائع السليمة“ (16)

عادت وہ ہے جو بار بار دہرانے سے انسانی نفوس میں جاگزین ہو جائے اور اسے انسانی سلیم طبائع قبول کرتی ہوں۔

اس امر میں بھی فقہی ادب بٹا ہوا دکھائی دیتا ہے کہ عرف اور عادت ایک ہی عمل کے دو مختلف نام ہیں یا ان کے مفاہیم مدلولات منظومات اور تطبیقات ایک دوسرے سے جدا گانہ ہیں اس سلسلے میں عصر حاضر کے نامور فقیہ اور ماہر اصول فقہ عبد الوہاب خلاف کی رائے ہے

”العرف ما يتعارفه الناس. ويسيرون عليه غالبا من قول

او فعل، والعرف والعادة في لسان الشرعيين لفظان

مترادفان معناهما واحد“ (17)

عرف اس طریقے سے عبارت ہے جو لوگوں میں متعارف ہو لوگ اپنے قول یا عمل میں عام طور پر اس پر عمل پیرا ہوں اصل قانون کی زبان میں عرف و عادت ہم معنی دو متعارف الفاظ ہیں۔ جبکہ عصر حاضر کے بلند پایہ فقیہ امام زہرہ کی رائے ہے کہ:

”العرف ما اعتاده الناس من معاملات و استقامت عليه

امور هم“ (18)

عرف وہ طریقہ ہے جس پر عمل کرنے کے لوگ عادی ہوں اور اس پر ان کے امور قائم ہوں عصر حاضر کے ایک اور نامور فقیہ اور ماہر اصول فقہ ڈاکٹر حسین حامد حسان کی رائے ہے۔

”يطلق العرف ما تعارف عليه الناس واعتادوه من قول

او فعل. لا يخالف نصا من كتاب او سنة“ (19)

عرف وہ طریقہ ہے جس سے لوگ واقف ہوں اور اس قول یا فعل کے وہ عادی ہوں اور وہ قرآن و سنت کی نصوص کے خلاف نہ ہو۔

عرف و عادات کی مذکورہ بالا تعریفات کو پیش نظر رکھیں تو یہ نتیجہ اخذ کیا جاسکتا ہے کہ اصول فقہ کی رو سے عرف اور عادت دو مختلف امور ہیں کیونکہ عرف میں انسانی عقل و دانش اور فہم و فراست کو گہرا دخل ہوتا ہے جبکہ عادت انسانوں کا وہ عمل ہے جو وہ بار بار کرتے ہیں اور اپنی زندگیوں میں اسے دہراتے رہتے ہیں اور اس میں انسانی عقل و دانش کا کوئی عمل دخل نہیں ہوتا چنانچہ عادت نام ہے ”الامر المتكرر بغير علاقة عقلية“ (20) کہ عادت بار بار وقوع پذیر ہونے والا ایسا عمل ہے جس کا عقل سے کوئی تعلق نہیں ہوتا یہی وجہ

ہے کہ ہماری نظر میں عرف کی قابل عمل تعریف یہ ہے کہ ”العرف عادة جمہور قوم فی قول او فعل“ کسی قول یا فعل میں جمہور قوم کی عادت کا نام عرف ہے گویا فقہی ادب میں عرف اور عادت جو مترادفات ہیں جو یکساں معانی یا مغایم کے لئے استعمال ہوتے ہیں نیز وہ ایک دوسرے کی جگہ بھی استعمال ہوتے ہیں تاہم ان دونوں کو باہم ملا کر عرف و عادت اس لئے لکھا جاتا ہے کہ معاشرے میں استعمال ہونے والے تمام اعراف اور ساری عادات کو فقہ حنفی اس ماخذ کا حصہ بنایا جاسکے جسے ”عرف و عادت“ کہا جاتا ہے۔

فقہ حنفی جو کہ ایک دائمی اور وسعت پذیر فقہ ہے اس لئے اس فقہ میں عرف و عادت کو ماخذ قرار دیتے وقت ان دونوں اصطلاحات کا وہ وسیع تر مفہوم مراد لیا جاتا ہے جس سے کوئی سماجی تعامل معاشرتی قدر یا عوامی مقبولیت رکھنے والا عمل خارج نہ ہو سکے عرف و عادت کے اس وسیع تر مفہوم نے ایک جانب فقہ حنفی کو فقہی ادب میں وہ وسعت عطاء کی جو دیگر فقہوں کو حاصل نہ ہو سکی اور دوسری جانب اسی وسعت نے فقہ حنفی کو عوام میں زیادہ سے زیادہ مقبول بنایا یہی وجہ ہے کہ دوسری صدی ہجری سے لیکر آج تک اس فقہ کے پیروکاروں کی تعداد دیگر فقہوں پر عمل پیرا ہونے والے افراد کی تعداد سے زیادہ رہی ہے اسی طرح فقہ حنفی کا فقہی ادب بھی دیگر فقہوں سے وسیع تر ہے اور وہ عوامی معاشرتی مسائل کا بکثرت احاطہ کرتا ہے اور فقہ حنفی کی کتب عوامی مسائل کی سب سے زیادہ جزئیات کا احاطہ کرتی ہیں غالباً یہ عرف و عادت ہی ہے جو فقہ حنفی کو زیادہ متداول زیادہ عام فہم اور زیادہ قابل عمل بناتی ہیں۔

یوں تو قرآن حکیم اور سنت نبوی میں عرف اور معاشرتی عادت کو انتہائی اہمیت دی گئی ہے اور قرآن و سنت میں یہاں بھی معروف، عرف، عادت، معاد وغیرہ کی اصطلاحات استعمال ہوئی ہیں ان سب سے وہ عمدہ مفید اور قابل عمل طریقے یا اعمال مراد لئے جاتے ہیں جو عوام الناس میں حارف مشہور متداول اور زیر عمل ہوں اور جب بھی انہیں ذکر کیا جائے تو لوگ انہیں پہلے سے ہی جانتے ہوں اور انہیں حارف کرانے یا انہیں تفصیل سے

بیان کرنے کی ضرورت نہ ہو۔ بلکہ معاشرے کے مختلف طبقے ان سے پہلے ہی آگاہ ہوں اور استفادہ کرتے ہوں۔

تاہم فقہائے کرام نے عرف کی بنیاد اس حدیث پر رکھی ہے کہ ایک مرتبہ مشہور صحابیہ ہند بنت عتبہ رضی اللہ عنہا، رسول اللہ ﷺ کی خدمت اقدس میں حاضر ہوئیں اور یہ شکایت کی کہ یا رسول اللہ ﷺ ابوسفیان بے حد بخیل انسان ہے چنانچہ وہ مجھے اس قدر مالی وسائل فراہم نہیں کرتا جن سے میری اور میرے بچے کی ضرورتیں پوری ہو سکیں تاہم اسے بتائے بغیر میں اس کے مال میں سے اس قدر وسائل خود حاصل کر کے اپنی ضرورتیں پوری کرتی ہوں اس پر رحمۃ اللعالمین ﷺ نے فرمایا۔

”خذی ما یکفیک و ولدک بالمعروف“ (21)

”کہ تم اپنی اور اپنے بچے کی ضرورت پوری کرنے کے لئے عرف کے مطابق مال لے لیا کرو“ یہی وجہ ہے کہ اس حدیث کی شرح میں عمدۃ القاری میں ابن بطلال کا یہ قول نقل کیا گیا ہے کہ عرف فقہاء کے نزدیک ”امر معمول بہ“ (22) ہے اور مولانا ظفر احمد عثمانی کی رائے ہے کہ جس معاملے میں شرعی تحدید موجود نہ ہو وہ عرف پر مبنی تصور ہوگا جو کہ عرف پر اعتماد کا ایک اہم اصول ہے (23)

مزید برآں فقہ حنفی کے اہم ستون حضرت عبداللہ بن مسعود رضی اللہ عنہ کا قول ہے کہ ”ما راہ المسلمون حسناً“ فهو عند اللہ حسن“ (24) جس کام کو مسلمان عمدہ تصور کریں وہ اللہ تعالیٰ کے ہاں بھی عمدہ شمار ہوتا ہے۔

فقہ حنفی کو یہ شرف حاصل ہے کہ وہ حضرت عبداللہ بن مسعود رضی اللہ عنہ کے آثار فقہی آراء اور فیصلوں سے زیادہ سے زیادہ استفادہ کرتی ہے اور حضرت عبداللہ بن مسعود رضی اللہ عنہ عہد صحابہ میں ہی مدینہ منورہ سے عراق منتقل ہو گئے تھے اس لئے ان کو مذکورہ بالا اثر کی خاص اہمیت ہے کیونکہ جن امور میں قرآن و سنت کی نصوص خاموش ہیں اور ان سے

بالواسطہ یا بلاواسطہ کوئی رہنمائی نہیں ملتی ان امور میں معاشرتی قدروں، سماجی عادات اور عوامی اعراف کی طرف رجوع کیا جائے گا۔ یہی وجہ ہے کہ فقہ حنفی نے احادیث نبوی کو کڑے معیار کی کسوٹی پر پرکھا اور انہیں خوب چھان پھٹک کر قبول کیا کیونکہ ان کے پاس حضرت عبداللہ بن مسعود رضی اللہ عنہ کا یہ اثر موجود تھا جسے امام احمد بن حنبلؒ نے بھی ایک طویل حدیث کے آخر میں ان الفاظ میں نقل کیا ہے۔

”فما راہ المسلمون حسنا فهو عند الله حسن. وما راہ

سینا فهو عند الله سینی“ (25)

”جس امر کو مسلمان اچھا قرار دیں وہ اللہ کے ہاں بھی اچھا ہے اور جس بات کو مسلمان برا قرار دیں وہ بات اللہ تعالیٰ کے ہاں بھی بری قرار پاتی ہے“

اس اثر سے فقہ حنفی نے خوب خوب استفادہ کیا اور اسے ان تمام امور و معاملات میں لاگو کیا یہاں قرآن و سنت کی نصوص خاموش تھیں یا انہیں مزید واضح کرنے کی ضرورت تھی اور اسی اثر کے تحت فقہ حنفی نے قانون سازی کرتے وقت اور مسلمانوں کے عبادات، معاملات، سیاست، مدن، تدبیر منزل کے نزاعی امور کا فیصلہ کرتے وقت یہ اصول پیش نظر رکھا کہ جن امور میں قرآن و سنت سے رہنمائی نہ ملتی ہو ان امور میں معاشرتی عرف و عادات سے بھرپور استفادہ کیا جائے اور ایسا کرتے وقت یہی اصول پیش نظر رہے کہ عرف و عادات کسی بھی طرح قرآنی آیت، حدیث نبوی یا آثار صحابہ کے خلاف نہ ہو یا اس پر عمل کرنے سے قرآن و سنت سے انحراف یا رد گردانی نہ ہوتی ہو اس اصول پر عمل کرنے سے فقہ حنفی کو وسعت بھی نصیب ہوئی اور عام مسلمانوں خصوصاً عجمی مسلمانوں میں قبولیت اور پذیرائی بھی حاصل ہوئی نیز اس میں یہ صلاحیت بھی پیدا ہو گئی کہ وہ دنیا کے تمام خطوں میں قابل عمل اور قابل قبول قرار پا گیا۔

فقہ حنفی نے عرف و عادات کو اپنی تدوین میں ایک ماخذ کے طور پر استعمال کیا کیونکہ ابوبکر بھاص نے سورۃ الاعراف کی آیت ”خذ العفو و امر بالعرف“ کی تفسیر میں لکھا ہے اور کیا خوب لکھا ہے کہ فقہ حنفی کو عرف و عادات کا ماخذ عطا کر دیا۔

”وفی هذه الایة دلالة علی تسویغ اجتهاد الراى فی

احکام الحوادث اذ لا وصل الی تقدیر النفقة بالمعروف

الامن جهة غالب الظن واكثر الراى. اذا كان ذلک

معتبرا بالعادة. وکل ما كان مبنیا علی العادة من قبيلة

الاجتهاد و غالب الظن“ (26)

”اس آیت میں اس امر کی دلیل موجود ہے کہ نئے پیش آنے والے مسائل میں اجتہاد سے کام لیا جائے اس لئے نان و نفقہ کا تعین کرتے وقت گمان غالب اور کثرت رائے سے بھی کام لیا جاتا ہے جبکہ ان امور کو عرف و عادات کے ذریعے سے اعتماد حاصل ہوتا ہے اور ہر وہ امر جو عرف و عادات پر مبنی ہو اس میں اجتہاد اور ظن غالب پر عمل کئے بغیر کوئی اور چارہ نہیں ہوتا۔

ان دلائل و حقائق سے فقہ حنفی نے بھرپور استفادہ کیا اور درج ذیل امور کو عرف و عادات کی بنیاد پر استوار کر کے فقہ حنفی کا قصر رفیع تعمیر کیا اور فقہ حنفی نے جن امور کو عرف و عادات کے ذریعے حل کرنے کی سعی بلیغ کی ان حلوں کا مرتبہ و مقام انتہائی ارفع و اعلیٰ ہے کیونکہ ”الثابت لعرف کا الثابت بدلیل شرعی“ (27) کے مطابق جو شرعی امور معاشرتی عرف و عادات کی بنیاد پر طے ہو گئے انہیں شرعی دلیل سے ثابت تسلیم کیا جائے گا ان امور پر عمل کرنے کے مسلمان پابند ہو گئے انہیں شرعی دلیل سے ثابت تسلیم کیا جائے گا ایسے امور پر عمل کرنے سے مسلمانوں کو اجر و ثواب ملے گا اور ان پر عملدرآمد نہ کرنے سے وہ عذاب

کے مستحق قرار پائیں گے یہی وجہ ہے کہ فقہ حنفی کی رو سے نصوص کی عدم دستیابی یا خاموشی کی صورت میں عرف سے استفادہ کیا جائے گا جن میں سے چند امور یہ ہیں۔

(1) مقداروں کے تعین میں عرف سے مدد لی جائے گی جیسے سن بلوغ، مدت، حمل اور یا نہ کے تعین کے لئے عمر کی حد تک کیونکہ ان امور میں قرآن و سنت نے عمر کا تعین اس لئے نہیں کیا کہ موسموں کی تبدیلی حالات و زمانے کے اثرات، امارت و غربت نیز خوشی اور غمی ان امور پر مثبت اور منفی اثرات مرتب کرتے ہیں اس لئے ان امور کے تعین کے لئے معاشرے کے عرف و عادت پر ہی انحصار کیا جائے گا کیونکہ ”ان الرجوع الی العرف احد القواعد الثانی بناء علیہا“ (28) عرف کا تعلق ان ہجگا نہ قواعد سے ہے جن پر فقہ کی بنیاد رکھی گئی ہے۔

(2) اگر کوئی شخص ایسی کرنسی کے ذریعے خرید و فروخت کرے جو معاشرے میں مروج نہیں ہے تو ایسا کرنا اسلامی شریعت میں درست نہیں ہوگا کیونکہ ایک جانب میں تو مال مقوم ہے جبکہ دوسری طرف غیر مروج یا جعلی کرنسی فقہائے کرام کے ہاں مال مقوم شمار نہیں ہوتا اس لئے معاشرتی عرف و عادت کی بناء پر ہی فیصلہ ہوگا۔ ابن حجر عسقلانی نے اس باب میں عرف کو اس حد تک اہمیت دی ہے کہ اگر دس روپیہ قیمت والی اشیاء گیارہ روپے میں فروخت کرنے کا عرف رائج ہو جائے تو اس میں کوئی حرج نہیں ہے اسی اصول کو پیش نظر رکھتے ہوئے شرعی نصوص نے مال تجارت میں منافع کی مقدار کا تعین نہیں کیا بلکہ اس اقتصادی معاملے کو معاشرتی عرف و عادت پر چھوڑ دیا ہے۔ (29)

(3) اسلامی شریعت کی تعلیمات کے مطابق فقہ حنفی ناپ تول کے نظام کو تسلیم کرتا ہے اور اس نظام کا تعین معاشرتی عرف سے کرتا ہے چنانچہ جن خطوں میں کوئی چیز تول کر خریدی اور بیچی جاتی ہے اسی پر عمل ہوگا اور جو چیز ناپ کر خریدی اور بیچی جاتی ہے وہاں اس کا کاروبار ناپ کر ہی کیا جائے گا چنانچہ پنجاب میں کیلے اور کینوں عددی طور پر

فروخت ہوتے ہیں جبکہ سندھ میں یہ دونوں پھل کیلی ہیں اور تول کر فروخت کئے جاتے ہیں فقہ حنفی کی رو سے مقامی ”عرف“ ہی معتبر ہوگا۔

(4) اسلامی شریعت میں بعض امور مثلی طور پر لاگو ہوتے ہیں جیسے مہر مثالی، ثمن مثلی، زیر کفالت افراد کے اخراجات اور قیمت مثلی وغیرہ یہ امور بہت اہم ہیں کیونکہ انہیں مسائل میں سے ایک کفو کا مسئلہ بھی ہے یہ سب امور عرف و عادت، معاشرتی تعامل اور سماجی رسوم و رواج کی روشنی میں طے کئے جاتے ہیں اسی طرح تجارتی امور میں خریدار کو جو ”خیار عیب“ حاصل ہے اس کا فیصلہ بھی معاشرے کے عرف و عادت کی بنیاد پر ہی کیا جاتا ہے۔

(5) فقہ حنفی میں بہت سی اصطلاح مروج ہیں جیسے قبضہ، ہدیہ، رعایت، غصب و ودیعت اور احیائے اموات (مردہ زمینوں کو قابل کاشت بنانا) وغیرہ ان اصطلاحات کے معانی و مفہیم اور ان کی عملی شکلوں کا تعین بھی معاشرتی عرف و عادت سے ہی ہوتا ہے اور اس زمانہ کے افراد جسے قبضہ قرار دیں گے وہی قبضہ قرار پائے گا دیگر طریقے نہ تو معتبر ہونگے اور نہ ہی ایسا قبضہ شریعت اور قانون کی نظر میں حقیقی قبضہ شمار ہوگا اور نہ ہی خریدار پر قابض کے احکام کا اطلاق ہوگا۔

(6) ناپ تول کے پیمانوں کی مقداریں بھی عرف سے ہی متعین ہوتی ہیں چنانچہ راولپنڈی میں زمین کا ایک مرلہ 272 مربع فٹ کا شمار ہوتا ہے جبکہ لاہور میں یہی زمین کا ایک مرلہ 250 مربع فٹ کا شمار ہوتا ہے چنانچہ فقہ حنفی کی رو سے جس علاقہ میں زمین کی خرید و فروخت ہوگی اسی کے مطابق اس کا رقبہ شمار ہوگا اور اس کی قیمت بوقت خرید و فروخت ادا کی جائے گی۔

(7) حضرت ابوہریرہ رضی اللہ تعالیٰ عنہ سے ایک حدیث مروی ہے جس میں رسول اللہ ﷺ نے ارشاد فرمایا ”للمملوک طعامہ و کسوتہ بالمعروف“ (30) کہ غلام

کے کھانے اور لباس کا تعین عرف و عادت کی بنیاد پر ہوگا اس حدیث کا اطلاق اب مزدور کی کم از کم اجرت کا تعین کرنے پر ہوگا جو معاشرے کے حالات کے مطابق ہوگا یہی وجہ ہے کہ مختلف اسلامی ممالک میں اس وقت کم از کم اجرت کی تعداد ایک دوسرے ملک سے مختلف ہے کیونکہ ہر اسلامی ملک کے معاشی حالات اور ضروریات زندگی نیز اشیائے ضرورت کی قیمتیں ایک دوسرے سے یکسر مختلف ہیں۔

(8) اگر کسی شہر کے باشندے بکری یا گائے کا گوشت کھانے کے عادی ہوں اور وہاں اونٹ کا گوشت استعمال نہ ہوتا ہو اور کوئی مسلمان قسم اٹھائے کہ میں گوشت نہیں کھاؤں گا اور وہ اونٹ کا گوشت کھالے تو وہ حائل نہیں ہوگا یا وہ مچھلی کا گوشت کھالے تو اس قسم کی نہ قسم ٹوٹے گی اور نہ ہی وہ کفارہ ادا کرے گا۔

(9) اگر کسی شخص نے فرنیچر خریدا اور اس کی بار برداری گھر کے اندر پہنچانے اور اسے اپنے مقام پر رکھ کر جوڑنے کی تشریح نہیں کی تو ان امور میں عرف پر عمل ہوگا۔ اگر یہ سب امور خریداری میں شامل ہیں تو مارکیٹ کے رواج کے مطابق فرنیچر بنانے والے کو یہ سب امور انجام دینا ہونگے ورنہ وہ ان امور کا پابند نہیں ہوگا (31) کیونکہ یہ امور عرف کی بنیاد پر طے کئے جاتے ہیں۔

(10) انسانی معاشرے میں ہم ایک دوسرے سے اشیاء مستعار لیتے رہتے ہیں اور انہیں استعمال کر کے ان کے اصل مالکوں کو واپس لوٹا دیتے ہیں مستعار لی گئی چیز میں دوران استعمال اگر کوئی عیب پیدا ہوا یا وہ چیز ٹوٹ گئی تو عرف ہی یہ امر متعین کرتا ہے کہ مستعار لی گئی چیز کا استعمال ناروا طور پر کیا گیا یا اس کا نقصان، کسر و بخت یا اس میں کمی پیشی کسی طبعی قانون کے تحت ہوئی ہے کیونکہ اسی پر ضمان وغیرہ کے احکام بھی مرتب ہوئے۔

(11) فقہ حنفی کا عام قاعدہ ہے کہ فریقین میں تجارت، نکاح، حہ اور امانت کے معاملات ان

دونوں کی باہمی رضامندی سے طے ہوتے ہیں اور اس رضامندی کا اظہار فریقین گواہوں کی موجودگی میں اپنے قول سے کریں گے یا اس معاملے کی دستاویز تیار ہوگی لیکن اگر نکاح کے وقت کنواری لڑکی خاموش رہے تو فقہا کرام کا قول ہے کہ ”المسکوت من الرضا“ (32) ایسی لڑکی کی خاموشی ہی اس کی رضامندی شمار ہوتی ہے فقہ حنفی نے یہ اصول بھی عرف سے اخذ کیا ہے کہ کنواری لڑکی میں شرم و حیاء زیادہ ہوتی ہے اس لئے وہ اپنی رضامندی کو الفاظ میں بیان کرنے کے بجائے خاموش رہتی ہے نیز یہ زمینی حقیقت ہے کہ یہ شرم و حیاء متوسط درجہ کے مسلمان گھرانوں کی لڑکیوں میں بجا طور پر پائی جاتی ہے تاہم کسی وجہ سے اگر معاشرے کا یہ عرف ختم ہو جائے تو کنواری لڑکیوں کو بھی زبان سے نکاح کا اعتراف و اقرار کرنا پڑے گا۔ (33)

(12) عقود التعاطی، ہاتھ در ہاتھ تجارت اور معاملات کا تعین بھی عرف و عادت سے ہی ہوتا ہے کیونکہ اسلامی شریعت میں تجارت کے لئے ایجاب و قبول ضروری ہے کہ بیچنے والا اور خریدنے والا اپنی زبان سے خرید و فروخت کے الفاظ گواہوں کی موجودگی میں ادا کرے جبکہ آج کل کا عمل اس سے بالکل مختلف ہے کہ ایک شخص ایک بڑے ڈیپارٹمنٹل سٹور میں جاتا ہے۔ اور وہاں سے مختلف اشیاء کا انتخاب کرتا اور انہیں کاؤنٹر پر لا کر ان کی قیمت ادا کر کے انہیں اپنے گھر لے جاتا ہے بیچ کا کوئی معاہدہ فریقین میں طے نہیں ہوتا بلکہ مالک کا ان اشیاء کو سٹور میں رکھنا ان پر قیمتوں کی چٹیں لگانا اور لوگوں کو سٹور میں داخلے کی اجازت دینا اور خریداروں کا سٹور میں داخل ہو کر اشیاء کا انتخاب کرنا اور سٹور کے کاؤنٹر پر اکاؤنٹ کو ان کی قیمت ادا کرنا، یہ سب امور معاشرتی عرف سے ماخوذ ہیں اس لئے فقہ حنفی میں اس تجارتی عمل کو بالکل درست اور جائز قرار دیا جاتا ہے۔

(13) چند احباب مل کر ایک ریسٹورنٹ میں جاتے ہیں اور سپر بیٹ چائے منگواتے ہیں

جس کی رو سے ریٹورنٹ کا مالک چائے کا پانی، چینی اور دودھ الگ الگ فراہم کرتا ہے احباب چائے نوش فرماتے ہیں لیکن ریٹورنٹ کی چینی اور دودھ بچ جاتے ہیں حالانکہ احباب نے ان کی قیمت ادا کی ہوئی ہے اور وہ ان کے شرعی مالک ہیں لیکن ہمارا معاشرتی عرف یہ ہے کہ ہم ایسی باقی ماندہ اشیاء اپنے ساتھ نہیں لاتے بلکہ انہیں ریٹورنٹ میں ہی چھوڑ آتے ہیں جو انہیں حسب خواہش استعمال میں لاسکتا ہے چنانچہ ہمارا مشاہدہ ہے کہ ہوٹل والے ان اشیاء کو نہ صرف دیگر گاہکوں کو پیش کرتے ہیں بلکہ ان میں سے بھی ان اشیاء کی وہ قیمت دوبارہ وصول کر لیتے ہیں اور فقہائے کرام نے اس آمدن کو شرعاً جائز آمدن قرار دیا ہے کیونکہ یہ امور معاشرتی عرف پر مبنی ہیں۔

(14) فقہ حنفی عوام کے عرف کو بہت اہمیت دیتا ہے چنانچہ خرید و فروخت میں شہر ملک یا علاقے میں مروجہ کرنسی کو معتبر قرار دیتا ہے اور عقد بیع میں کرنسی کا ذکر کرنا ضروری قرار نہیں دیتا مثلاً اگر پاکستان میں تجارتی معاملہ عمل میں آ رہا ہے تو عرف کے مطابق وہ پاکستانی روپے میں ہی طے ہوا ہے اور کرنسی کا نام لئے بغیر بھی درست ہوگا کیونکہ ملکی عرف یہی ہے اسی طرح اگر کوئی شخص اپنے مال کی قیمت میں ڈالر میں وصول کرنا چاہتا ہے تو سودا کرتے وقت ڈالر کا تعین کئے بغیر وہ اپنی چیز کی قیمت ڈالر میں وصول نہیں کر سکتا کیونکہ عرف اس کا ساتھ نہیں دیتا اسی طرح اگر ایک ملک میں کئی کرنسیاں رائج ہوں تو کرنسی کا ذکر کئے بغیر کوئی تجارتی معاملہ درست قرار نہیں پائے گا یہی عرف کا تقاضا اور شرعی ضرورت ہے۔

(15) اسلام کے ابتدائی دور میں سب معاملات زبانی طے ہوتے تھے کیونکہ اس وقت نوشتہ و خواندہ زیادہ رواج نہیں تھا وقت گزرنے کے ساتھ ساتھ مسلم معاشروں میں خواندگی کی شرح میں معتد بہ اضافہ ہوا اور حکومتوں نے وثیقہ جاتی نظام کو فروغ دیا اس لئے معاشرے کے رفتہ رفتہ تمام امور تحریری شکل میں قرار پانے لگے اگرچہ سورۃ البقرہ

کی آیت نمبر 282 میں وثیقہ نویسی کی تعلیم دی گئی ہے لیکن ان کی نوعیت اور کیفیت بیان نہیں کی گئی یہی وجہ ہے کہ ہر طرح کی تحریروں، رسیدوں، چیک، کریڈٹ کارڈ، SMS اور حوالہ وغیرہ میں عرف و عادت کا اعتبار ہوگا اور ان وثیقہ جات کے واضح طور پر تحریر ہونے اور ان پر جاری کرنے والے فریق کے دستخط ہونے کی بناء پر وہ ایسے ہی معتبر ہونگے جیسے زبان سے ادا کئے گئے الفاظ معتبر ہوتے ہیں کیونکہ عرف کی رو سے دستخط ہی تسلیم و رضا کے عکاس ہوتے ہیں۔

(16) ہم سائنس اور ٹیکنالوجی کے دور میں زندہ ہیں نئے نئے علوم و فنون اور ان کی جدید اصطلاحات وجود میں آ رہی ہیں یہ سب اصطلاحات اور ان کے معانی و مفہام نیز ان کے مدلولات و تطبیقات بھی معاشرتی عرف پر ہی مبنی ہوتی ہیں (34) اور اگر ان عرفوں میں کوئی امر اسلامی شریعت کے خلاف نہ ہو تو وہ سب جائز درست اور قابل استعمال ہوتے ہیں۔

مذکورہ بالا سطور میں عرف و عادت کے بعض گوشے پیش کئے گئے جو اس امر کے عکاس ہیں کہ فقہ حنفی نے عرف و عادت کو انتہائی اعلیٰ مقام عطا کیا ہے کیونکہ شرعی نصوص نہ صرف محدود ہیں بلکہ وہ صرف اصول و کلیات سے بحث کرتی ہیں اور انہیں معاشرے میں لاگو کرنے کے لئے ضروری ہے کہ ان اصولی احکام کا عملی ضمیر بھی معاشروں سے ہی اٹھایا جائے چنانچہ قرآن حکیم نے یہ اہتمام کیا کہ ہر قوم میں بھیجا جانے والا نبی اور رسول ﷺ اسی قوم کی زبان بولتا تھا (35) اسی طرح فقہ حنفی نے بھی یہ ضروری قرار دیا کہ نصوص شرعیہ پر عمل کرتے وقت معاشرتی عرف و عادت کو ہر طرح سے ملحوظ خاطر رکھا جائے تاکہ اسلامی شریعت کے احکام پر عمل کرنا آسان ہو اور مختلف معاشروں سے وابستہ افراد کو نہ تو اسلامی احکام پر عمل کرتے وقت اجنبیت محسوس ہو اور نہ ہی وہ اپنے معاشروں سے کٹ جائیں عرف کے ذریعے سے وہ اپنے معاشرے سے بھی مربوط رہیں اور اسلامی احکام پر عمل پیرا

ہو کر وہ عالمی اسلامی معاشرے کا بھی حصہ قرار پائیں۔

فقہ حنفی نے عرف و عادت کو اپنا ماخذ بنا کر اپنی ضرورت و اہمیت میں معتد بہ اضافہ کر لیا ہے اور اپنے آپ کو جدید معاشروں کے لئے قابل قبول اور قابل عمل بنا لیا ہے نیز فقہ حنفی کو عرف پر عمل کرنے سے ایک ایسا ”حرکی نظام“ میسر آ گیا ہے جو پیدا ہونے والے جدید مسائل میں اسے ہمیشہ رہنمائی فراہم کرتا رہے گا اور اس کی وسعت اور نشوونما میں اس کی ہمیشہ آبیاری کرتا رہے گا کیونکہ فقہ حنفی میں عرف نہ صرف خود معتبر اور مروج ہے وہ نصوص شرعیہ کی مخالفت نہیں کرتا ہے بلکہ وہ ہر لحاظ سے نصوص شرعیہ کی تائید کرتا (36) اور انہیں زمان و مکان کی قیود سے نکال کر ان کے احکام کو آفاقیت اور ابدیت کا درجہ عطا کرتا ہے۔

☆☆☆

مصادر و حواشی

- (1) قرآن حکیم، سورۃ الرحمان آیت نمبر 3-4
- (2) قرآن حکیم، سورۃ البقرہ آیت نمبر 31 ترجمہ اس نے آدم کو تمام نام سکھائے۔
- (3) قرآن حکیم، سورۃ النساء آیت نمبر 113 ترجمہ اور اس نے آپ کو وہ سب کچھ سکھایا جو آپ نہیں جانتے تھے۔
- (4) قرآن حکیم، سورۃ الاعراف آیت نمبر 199 ترجمہ آپ معاف فرما دیجئے مروجہ امور کا حکم دیجئے اور جاہل افراد سے کنارہ کش رہئے۔
- (5) عبد الکریم زیدان اصول الفقہ ص طبع بغداد
- (6) الہامی نصوص سے وہ متن مراد ہیں جو قرآنی آیات اور احادیث نبوی کے متن میں محفوظ ہیں نیز ان سے وہ تمام احکام مراد ہیں جو دلالت النص، اشارۃ النص، اقتضاء النص اور سیاق النص سے ماخوذ ہیں۔
- (7) محمد تقی امینی فقہ اسلامی کا پس منظر ص 271 اسلامی پبلی کیشنز لاہور 1980ء
- (8) ساجد الرحمان صدیقی عرف و عادت اسلامی قانون کی نظر میں، اسلامی پبلی کیشنز لاہور 1991ء
- (9) اس محاورے کا مفہوم یہ ہے کہ اچھی چیزیں لے لو اور ناپسندہ کو چھوڑ دو عربوں میں یہ محاورہ اس وقت استعمال کیا جاتا ہے جو عمدہ اشیاء کو اپنایا جائے اور ناپسندیدہ چیزوں کو چھوڑ دیا جائے۔
- (10) قرآن حکیم، سورۃ البقرہ آیت نمبر 275 ترجمہ اللہ تعالیٰ نے تجارت کو حلال اور سود کو حرام کیا۔
- (11) محمد تقی امینی، فقہ اسلامی کا تاریخی پس منظر ص 71، اسلامک پبلی کیشنز لاہور 1996ء
- (12) حسن الشادلی المدخل فی اصول فقہ الاسلامی ص 220 الکویت

(13) السيد شريف جرحاني، التريقات تحت مادة العرف۔

(14) غزالي، امام ابو حامد محمد، المصنفی

(15) ابن عابدین، مجموعۃ الرسائل ج 2 ص 114

(16) ابن نجیم، الاشیاء والنظار ص 93

(17) عبد الوہاب خلاف مصادر التشریح الاسلامی فیما لانس فیہ 145 القاہرہ

(18) البورہرہ اصول الفقہ ص 274، القاہرہ

(19) حسن حامد حسان المدخل لدراسة الفقہ الاسلامی ص 213 القاہرہ

(20) منظور افريقی، لسان العرب تحت المادة والعادة

(21) ابن حجر عسقلانی فتح الباری ج 4 ص 405 لاہور

(22) العینی، عمدة القاری ج 12 ص 17، احیاء الترات الاسلامی ریاض

(23) ظفر احمد عثمانی، اعلاء السنن ج 16 ص 413 کراچی

(24) ابن نجیم الاشیاء والنظار ص

(25) امام احمد بن حنبل، المسند ج 1 ص 375 طبع بیروت

(26) ابو بکر الحصاص، احکام القرآن ج 1 ص 404

(27) ابن عابد مجموعۃ الرسائل ص 115 ترجمہ جوابات عرف سے ثابت ہے وہ شرعی دلیل

سے ثابت ہے۔

(28) ساجد الرحمان صدیقی، عرف وعادات اسلامی قانون کی نظر میں ص 39، اسلامی پہلی

یکشنز لاہور 1991

(29) ابن حجر عسقلانی فتح الساری ج 4 ص 407

(30) الزرقانی، شرح موطا امام مالک ج 4 ص 495 دار الفکر بیروت

(31) سلیم رستم باز، شرح مجلۃ الاحکام العدلیۃ ج 1 مادہ نمبر 30 بیروت

(32) مصطفیٰ الزرقاء، الفقہ الاسلامی فی ثوب الحدید ص 86 کویت

(33) مصطفیٰ الزرقاء، الفقہ الاسلامی فی ثوب الحدید ص 866، م 86 کویت

(34) مجیب ندوی، فقہ اسلامی اور دور جدید کے مسائل ص 126 کراچی

(35) قرآن حکیم سورہ ابراہیم آیت نمبر 4 وما ارسلنا من رسول الا بلسان قومہ

(36) ابن عابدین، رد المختار ج 4 ص پاکستان

فقہ حنفی کے فروغ میں فتاویٰ رضویہ کا کردار

ڈاکٹر مجید اللہ قادری

فقہ حنفی کے فروغ میں فتاویٰ رضویہ کا کردار

ڈاکٹر مجید اللہ قادری

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ
مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ
تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا
(النساء: 59)

ترجمہ: اے ایمان والو! حکم مانو اللہ کا اور حکم مانو رسول کا اور ان کا جو تم میں
حکومت والے ہیں پھر اگر تم میں کسی بات کا جھگڑا اٹھے تو اسے اللہ اور رسول
کے حضور رجوع کرو اگر اللہ اور قیامت پر ایمان رکھتے ہو یہ بہتر ہے اور اس کا
انجام سب سے اچھا۔ (کنز الایمان)

اس آیت کی تفسیر بیان کرتے ہوئے مفسر قرآن حضرت علامہ سید نعیم الدین مراد آبادی
(م 1367ھ / 1948ء) رقم طراز ہیں:

”اس آیت سے معلوم ہوا کہ احکام تین قسم کے ہیں ایک وہ جو ظاہر کتاب یعنی
قرآن سے ثابت ہوں ایک وہ جو ظاہر حدیث سے، ایک وہ جو قرآن و
حدیث کی طرف بطریق قیاس رجوع کرنے سے، اولی الامر میں امام امیر
بادشاہ حاکم قاضی سب داخل ہیں خلافت کاملہ تو زمانہ رسالت کے بعد میں

سال رہی مگر خلافت ناقصہ خلفاء عباسیہ میں بھی تھی اور اب تو امامت بھی نہیں پائی جاتی کیونکہ امام کے لئے قریش میں سے ہونا شرط ہے اور یہ بات اکثر مقامات میں معدوم ہے لیکن سلطنت و امارت باقی ہے اور چونکہ سلطان و امیر بھی اولوالامر میں داخل ہیں اس لئے ہم پر ان کی اطاعت بھی لازم ہے۔

(حاشیہ خزائن العرفان علی کنز الایمان)

یہ بات اظہر من الشمس ہے کہ دور خلافت راشدہ میں صحابہ کرام کا بنیادی ماخذ متن قرآن اور احادیث رسول اللہ ﷺ تھیں مگر اس کے باوجود بھی خلفائے راشدین نے از خود یا اکابر صحابہ کے مشوروں سے اجتہاد اور قیاس سے کام لیا۔ اگرچہ ان کاموں کو لفظ ”بدعت“ سے تعبیر کیا گیا مگر اس کو احسن بدعت قرار دیا گیا کیونکہ وہ امر دین کے فروغ اور اشاعت کا سبب بن رہا تھا۔ دور خلافت ہجرت کے 40 ویں سال تک قائم رہا۔ پھر خلافت ناقصہ کا دور دورہ شروع ہوا جو آج تک جاری ہے۔ سوائے دور عمر بن عبدالعزیز کے، یہ خلافت مسلمانوں میں دوبارہ رائج نہ ہو سکی اور شاید اب کبھی قائم بھی نہ ہو سکے مگر یہ کہ اللہ ہی کسی بندے کو کھڑا کر دے۔ اصحاب رسول ﷺ میں صحابہ کرام بالعموم ایسے تمام تر معاملات از خود قرآن و حدیث کی روشنی میں ایک دوسرے سے معلومات حاصل کر کے حل فرما لیتے تھے اور حرام و حلال کے علاوہ زیادہ مصطلحات Terms بھی مستعمل نہیں ہوتیں تھیں مگر عجیبوں کے اسلام میں داخل ہونے کے ساتھ ساتھ ضرورت بڑھ رہی تھی کہ قرآن و حدیث کو سمجھنے کے لئے اب کچھ بنیادی اصول مرتب کئے جائیں۔

چنانچہ صحابہ کرام رضی اللہ عنہم کے بعد تابعین اور تبع تابعین کے دور میں اس پر بہت تیزی سے کام ہوا اور سب سے بڑا کام ممتاز تابعی حضرت امام ابو حنیفہ رضی اللہ عنہ اور ان کے جید تلامذہ حضرت امام ابو یوسف، امام محمد اور امام زفر رحمۃ اللہ علیہم کا ہے جنہوں نے فقہ اور اصول فقہ کی نہ صرف بنیاد ڈالی بلکہ اس کی اپنے دور میں تدوین بھی فرمائی اور سینکڑوں

نہیں، ہزاروں معاملات کو انہوں نے ان اصولوں کی بنیاد پر عوام الناس کے لئے سہل بنایا۔ امام ابو حنیفہ رحمۃ اللہ علیہ کے تلامذہ نے بالخصوص خلافت ناقصہ میں قاضی القضاۃ کے عہدوں پر رہتے ہوئے اسلامی قوانین کے مطابق عدل و انصاف فراہم کرنے میں اہم کردار ادا کیا۔ ان کے بعد کے فقہا کرام نے اس میں مزید آسانیاں پیدا کیں اور قوانین کو مزید سہل بنایا۔ یوں فقہ اور اصول فقہ کے اندر مزید وسعتیں پیدا ہوتی چلی گئیں تاکہ آنے والے دور کے مسائل کا حل بھی عدل و انصاف کے ساتھ قوانین شریعت کے مطابق کیا جا سکے۔

راقم الحروف فقہ و اصول فقہ کے حوالے سے نہ تمام دور کا احاطہ کر رہا ہے اور نہ تمام اصولوں کو یہاں پیش کر رہا ہے اور نہ ہی چند اوراق میں ان کو پیش کیا جاسکتا ہے۔ راقم یہاں صرف ایک اصول فقہ کی طرف توجہ دلاتے ہوئے اختصار کے ساتھ یہ بتانا چاہتا ہے کہ ہندوستان میں اولوالامر کی حیثیت رکھنے والے متعدد علماء فقہاء گزرے ہیں، ان میں ایک انمول شخصیت امام احمد رضا خان محدث بریلوی رحمۃ اللہ علیہ کی بھی ہے جنہوں نے فقہ حنفی کے فروغ اور تدوین کا اکیلی بیڑا اٹھاتے ہوئے فتاویٰ عالمگیریہ کے بعد مستند اور کامل فتاویٰ، ”فتاویٰ رضویہ“ کی صورت میں چھوڑا ہے جو ایک مکمل اور کامل قوانین شریعہ کا ضابطہ ہے جسے ایک اسلامی مملکت میں کسی بھی وقت نافذ کیا جاسکتا ہے۔ اس میں فقہ اور اصول فقہ حنفی کے تحت تمام تر معاملات چاہے ان کا تعلق معاشرتی زندگی سے ہو یا معاشی معاملات سے ہو، انفرادی یا اجتماعی معاملہ ہو، حدود و تعزیرات کے معاملات ہوں یا دور حاضر کے جدید مسائل ان سب کا حل ”الطایا النبویہ فی الفتاویٰ الرضویہ“ میں پیش کر دیا گیا ہے۔ جس کی اصل میں 12 ضخیم جلدیں ہیں جس کے اندر دو سو سے زیادہ تفصیلاً رسائل بھی قلمبند ہیں اور ہزاروں مسائل بھی اور ان بارہ جلدوں کو جب ترجمہ اور تخریج کے ساتھ دوبارہ مرتب کر کے شائع کیا گیا تو اس کی 30 جلدیں تشکیل پاسکیں جو دور حاضر میں فقہ حنفیہ کی مکمل

دستاویز کی حیثیت رکھتی ہیں۔

امام احمد رضا محدث بریلوی قدس سرہ العزیز کو عرب و عجم کے علماء فقہاء نے 14 ویں صدی ہجری کا مجدد اور فقیہ اسلام تسلیم کیا ہے کیونکہ آپ نے اپنے دور میں وہ مسائل حل کئے جن کو علماء عرب و عجم حل کرنے میں دشواریاں محسوس کر رہے تھے۔ یہی وجہ ہے کہ دور حاضر کے دانشوروں نے آپ کو فقہ کی دنیا میں امام اعظم ابو حنیفہ رضی اللہ عنہ کا جانشین اور ثانی ابو حنیفہ جیسے القاب سے یاد کیا چنانچہ ممتاز دانشور محترم کوثر نیازی صاحب، امام احمد رضا کی تصانیف بالخصوص فتاویٰ رضویہ کی جامعیت اور اہمیت پر تبصرہ کرتے ہوئے یہ اعتراف کرتے نظر آتے ہیں کہ ”فتاویٰ رضویہ“ فتاویٰ عالمگیریہ سے (جس کو 40 علماء و مفتیان نے مرتب کیا) کہیں زیادہ جامع اور کامل ہے جس کو پڑھ کر عقل دنگ رہ جاتی ہے۔ آپ رقم طراز ہیں:

”فقہ حنفیہ میں ہندوستان میں دو کتابیں مستند ترین ہیں، ان میں سے ایک ”فتاویٰ عالمگیریہ“ ہے جو دراصل 40 علماء کی مشترکہ خدمت ہے۔ جنہوں نے فقہ حنفیہ کا ایک جامع مجموعہ ترتیب دیا (جو کسی حد تک ہندوستان میں رائج بھی ہوا) اور دوسرا فتاویٰ رضویہ ہے جس کی انفرادیت یہ ہے کہ جو کام 40 علماء نے مل کر انجام دیا وہ اس مرد مجاہد نے تنہا کر کے دکھا دیا اور یہ مجموعہ فتاویٰ رضویہ، فتاویٰ عالمگیریہ سے زیادہ جامع ہے اور میں نے جو آپ کو امام ابو حنیفہ ثانی کہا وہ صرف محبت میں یا عقیدت میں نہیں کہا بلکہ فتاویٰ رضویہ کا مطالعہ کرنے کے بعد یہ بات کہہ رہا ہوں کہ آپ اس دور کے ابو حنیفہ ہیں۔ آپ کے فتاویٰ میں مختلف علوم و فنون پر جو بحث کی گئی ہے اس کو پڑھ کر بڑے بڑے علماء کی عقل دنگ رہ جاتی ہے کاش کہ اعلیٰ حضرت کی حیات اس

دور کو میسر آ جاتی تاکہ آج کل کے پیچیدہ مسائل حل ہو سکتے کیونکہ آپ کی تحقیق حتمی ہوتی۔ اس کے آگے مزید گنجائش نہیں ہوتی۔ (مولانا کوثر نیازی، مجلہ امام احمد رضا کانفرنس 1994ء، ص 50 مطبوعہ)۔

شاعر مشرق ڈاکٹر محمد اقبال آپ کے ہم عصر ہیں۔ انہوں نے جب فتاویٰ رضویہ کا مطالعہ کیا تو وہ بھی کہہ اُٹھے ”ہندوستان کے دور آخر میں ان جیسا طباع اور ذہین فقیہ پیدا نہیں ہوا۔ میں نے ان کے فتاویٰ کے مطالعہ سے یہ رائے قائم کی ہے کہ مولانا جب ایک دفعہ رائے قائم کر لیتے تھے۔ اس پر مضبوطی سے قائم رہتے تھے۔ یقیناً وہ اپنی رائے کا اظہار بہت ہی غور و فکر کے بعد کرتے تھے“۔ (مقالات یوم رضا ص 10، مطبوعہ لاہور)


علماء حرم کے ممتاز عالم دین حافظ کتب الحرم سید اسماعیل خلیل مکی رحمۃ اللہ علیہ نے جناب امام احمد رضا کے عربی زبان میں لکھے لکھے گئے چند قلمی فتاویٰ دیکھے تو اظہار خیال کرتے ہوئے رقم طراز ہوئے:

”قسم کھا کر کہتا ہوں کہ ان فتوؤں کو اگر ابو حنیفہ نعمان بن ثابت دیکھتے تو یقیناً ان کی آنکھوں کو ٹھنڈک پہنچتی اور اس کے مؤلف کو اپنے تلامذہ میں شامل کر لیتے“، الاجارۃ الممتینۃ لعلماء بکۃ والمدینۃ، مکتوب محررہ 1325ھ۔

امام احمد رضا محدث بریلوی برصغیر پاک و ہند میں فقہ حنفی کے فروغ کے سب سے بڑے داعی تھے۔ انہوں نے ماقبل ”فتاویٰ عالمگیریہ“ کا جائزہ لیا تھا اس لئے انہوں نے آنے والے وقت میں اسلامی قوانین نافذ کرنے کے لئے فتاویٰ رضویہ کو فقہ حنفی کے تسلسل میں مکمل طور پر مربوط کیا جس میں انہوں نے ہر مسئلے میں تحقیق کا حق ادا کر دیا۔ آپ نے معاشرتی، معاشی، اقتصادی اور دیگر کسی بھی مسئلے کو نہ چھوڑا کہ بعد والوں کو جزئیات ہی تلاش کرنے میں عشرے نہ گزر جائیں۔ امام احمد رضا نے ہر پہلو سے فقہ حنفی کو فروغ دینے کے


لئے اپنی تمام تر علمی صلاحیتیں صرف کیں اور فقہ حنفی کے اصولوں کی روشنی میں اپنے جزیات مرتب کر دیئے کہ رہتی دنیا تک ہم ان سنہرے اصولوں سے فائدہ اٹھا سکتے ہیں۔ یہاں صرف ایک تجزیہ کو زیر بحث لانا چاہتا ہوں اور وہ اصولی نکتہ یہ ہے کہ کسی بھی پہلو سے کسی معاملہ کے حرام و حلال اور اس کے درمیان کیا کیا نوعیت ہو سکتی ہیں کیونکہ ابتدا میں تو صرف حرام اور حلال کی اصطلاح استعمال ہوتی تھی۔ پھر یہ بڑھتے بڑھتے 3-5-7 ہوتی چلی گئیں اور امام احمد رضا نے اس کی تکمیل فرمادی۔ اس تدوین کا تاریخی پہلو ملاحظہ ہو۔

شریعت مطہرہ کے احکامات جو امر و نہی دونوں پر مشتمل ہوتے ہیں فقہاء اور علماء اصولیین نے ابتدا میں ان کو پانچ اقسام یعنی فرض، حرام، مستحب، مکروہ اور مباح میں تقسیم کیا تھا جس کو احقر نے مندرجہ ذیل میزان بنا کر بتایا ہے:




(ماخذ: مسلم الثبوت)

بعد ازاں علماء اصولیین نے اس میں مزید توسیع کی اور ان کو پانچ کے بجائے سات اقسام میں تقسیم کر دیا یعنی فرض، واجب، سنت، حرام، مکروہ، تنزیہی اور مباح جس کو مندرجہ ذیل میزان میں دیکھا جاسکتا ہے۔




(ماخذ: التوضیح از عبد اللہ بن مسعود)

بعد میں علماء اصولیین کو احکام شرعیہ کے ان امر و نہی کے درجات کو مزید تقسیم کی ضرورت پیش آئی تاکہ عوام الناس کو امر و نہی سمجھنے اور عمل کرنے میں آسانی ہو جائے چنانچہ انہوں نے سات کے بجائے 9 میں تقسیم کیا مگر نہی کے لئے انہوں نے وہی تین اصطلاحیں استعمال کیں یعنی حرام، مکروہ تحریمی اور مکروہ تنزیہی۔ دوسری جانب امر کے لئے 5 اصطلاحیں استعمال کیں یعنی فرض، واجب، سنت، مکروہ، سنت غیر مکروہ، مستحب اور آخر میں دونوں جانب سے مباح اس کو یوں دیکھا جاسکتا ہے:



امرونی کامیزان امام احمد رضا محدث بریلوی

مندرجہ بالا میزان میں احکامات کی شرعی حیثیت میں میزان مقابلہ اپنے کمال اعتدال پر ہے کہ ہر امر اپنے نہیں کے مقابل ہے اور ان سب کے وسط ”مبارح خالص“ ہے۔ احکام کی یہ تمام قسمیں یکجا اور میزان عدل کے طرز پر سوائے امام احمد رضا کے کسی اور فقیہ کے ہاں پورے عالم اسلام میں نہیں ملیں گی۔ یہ امت پر اللہ کا کتنا بڑا احسان ہے کہ اس نے امام احمد جیسے مدبر اور محقق ہمیں اس دور میں دیا جس نے امام ابو حنیفہ رحمۃ اللہ علیہ کی تقلید کرتے ہوئے ان کے اصولوں کو مزید آسان بناتے ہوئے امر و نہی کا جو میزان دیا ہے اس سے تمام مسائل یہ آسانی حل ہو سکتے ہیں اور اب معاشرتی معاشی یا کسی بھی نوعیت کا جدید معاملہ ہو



امام احمد رضا محدث بریلوی نے احکام کی یہ تمام قسمیں جو منشر طور پر فقہاء کی کتابوں میں تھیں ان سب کو یکجا کیا اور ان اصولیین کی مزید اصلاح فرمائی اور تیرہ سو سالہ دور کے فقہاء کرام کے کام کو یکجا کیا اور ان 9 مدارج میں دونی اصطلاحیں استعمال کر کے ان کی تعداد کو نہ صرف گیارہ تک پہنچایا بلکہ اردو نبی میں جو توازن میزان نہ تھا، اس کا توازن بھی قائم کیا۔ آپ نے ان گیارہ مدارج کی اصولی ترتیب بھی فرمائی جو مندرجہ ذیل میزان امام احمد رضا میں دیکھی جاسکتی ہے:

اس میزان کے تحت ہم اس کی امر و نہی کی حیثیت قائم کر سکتے ہیں۔ یہ امام احمد رضا کا فقہ حنفی پر بھی بڑا احسان ہے کہ اللہ نے اس کی جامعیت کو اس طرح برقرار رکھا جس طرح امام ابوحنیفہ رحمۃ اللہ علیہ کے دور میں ان کے اصحاب نے اس کو جامع مذہب کی حیثیت سے منوایا تھا۔

امام احمد رضا محدث بریلوی فقہ حنفی کے فروغ کے کتنے بڑے علم بردار تھے، اس کا اندازہ ان کی مندرجہ ذیل خصوصیات سے اندازہ لگایا جاسکتا ہے، یہاں تفصیل میں جائے بغیر احقر نے ان کو چند الفاظ میں بیان کرنے کی کوشش کی ہے۔ تفصیل کے لئے متعدد مقالے لکھے جاسکتے ہیں:

- (1) جس مسئلہ کی تحقیق فرماتے، اس میں اقوال سلف کا استقصاء فرماتے۔
- (2) احتمال شقوق کا استصیاب کرتے۔
- (3) غیر معتمد اقوال و شقوق پر کلام وافر فرماتے۔
- (4) کلام سلف کی توجیہات فرماتے۔
- (5) اقوال متباہن و دلائل مختلفہ میں تطبیق فرماتے۔
- (6) تطبیق و توجیہ ناممکن ہوتی تو ترجیح دیتے۔
- (7) توجیہ و توفیق اور ترجیح کے اسباب و علل پر مدلل کلام فرماتے۔
- (8) ضوابط کلیہ وضع فرماتے۔
- (9) اصلاح و اضافہ فرماتے۔
- (10) دلائل و مسائل کی بھرپور تنقیح فرماتے۔
- (11) مسائل جدیدہ کا استنباط کرتے۔

(12) علوم عصریہ سے دینی مسائل کی تائید فرماتے۔
(نقیہ اسلام، از مولانا ڈاکٹر محمد حسن رضا عظمیٰ ص 464)۔

امام احمد رضا بلا شک و شبہ ان ہستیوں میں شامل ہیں جن کو قرآن نے ”اولی الامر“ سے یاد کیا ہے کہ اللہ اور رسول کے بعد جو تم میں اولی الامر ہے اس کی اطاعت کرو۔ اس لئے چودھویں صدی ہجری کے تمام مسائل کا حل جو امام احمد رضا نے دیا ہے ہمیں ان کی پیروی کرنی چاہئے کہ اللہ نے آپ کو ایسی صلاحیتیں دی تھیں کہ آپ نے ان جدید مسائل کو حل کیا جو وقت کی ضرورت تھے۔ اس لئے ضرورت ہے کہ ان کے فتاویٰ کا بغور مطالعہ کیا جائے اور ان کے فتاویٰ سے رہنمائی حاصل کی جائے۔ امام احمد رضا کا فتاویٰ رضویہ فقہ حنفی کا دورِ حاضر کے لئے ایک مکمل دستاویز کی حیثیت رکھتا ہے کہ جب کبھی اسلامی قوانین نافذ کرنے کے لئے قوانین شرعیہ کی ضرورت ہو، فتاویٰ رضویہ کو پیش کیا جاسکتا ہے۔

☆☆☆

رفاہی ریاست کے قیام میں فقہ حنفی کا کردار

ڈاکٹر قاری محمد اقبال

صدر، شعبہ علوم اسلامیہ زرعی یونیورسٹی فیصل آباد

رفاہی ریاست کے قیام میں فقہ حنفی کا کردار

ڈاکٹر قاری محمد اقبال

تمہید

رفاہی ریاست کے قیام میں فقہ حنفی اور حنفی فقہاء کے کردار کا جائزہ لینے سے پہلے ضروری ہے کہ ریاست کے رفاہی ہونے کا ایک معیار مقرر کر لیا جائے تاکہ اس معیار پر پورا اترنے کی صورت میں کسی ریاست کو رفاہی قرار دیا جاسکے۔
ابن منظور افریقی ”رفاہیہ“ کا ترجمہ:

رغد الخصب ولین العیش (خوش حالی، زرخیزی اور آرام دہ
زندگی) کے الفاظ میں کرتے ہیں۔ (1)
المعجم الوسیط کے مؤلفین رفاهة ورفاهية کا مفہوم
رغد العیش وسعة الرزق والخصب والنعیم (خوش حالی،
وسعت رزق، کثرت پیداوار اور پرسرت زندگی کے الفاظ میں
بیان کرتے ہیں۔ (2)

مندرجہ بالا دونوں حوالوں میں کثرت پیداوار، معاشی خوشحالی اور دشواریوں سے پاک
زندگی کا مفہوم مشترک ہے۔ گویا رفاہی ریاست وہ ہے جس کے شہری خوش حال
ہوں، ہر شہری کو وسائل رزق دست یاب ہوں، کوئی آدمی اضطراری فقر و فاقے سے دوچار
نہ ہو، چوری، ڈکیتی، ظلم، حق تلفی، لوٹ مار اور سلب و نہب کا اسے کوئی خوف نہ ہو۔ ہر شخص کی

جان، مال اور عزت و آبرو محفوظ ہو۔ ہر شہری زندگی کی جائز مسرتوں سے لطف اندوز ہو رہا ہو۔ مستقبل کے امکانی خطرات مثلاً مرض، معذوری، بیروزگاری اور اپنے بعد بیوی بچوں کی کفالت وغیرہ کے بارے میں اسے اطمینان ہو۔ رفاہیت کا یہ معیار مقرر کر لینے کے بعد ہم اس بات کا جائزہ لیں گے کہ تعلیمات اسلام کے بنیادی سرچشمے قرآن و سنت اور ذیلی ضوابط کار (فہمیات اسلام بالخصوص حنفی فقہ) افلاس سے پاک اور خوش حال و پر مسرت زندگی کے بارے میں کیا کہتے ہیں۔

قرآن کریم اور خوش حالی

قرآن کریم میں معاشی خوش حالی، رزق کی فراوانی اور ضروریات زندگی کی احسن طریقے سے تکمیل کو اللہ کی نعمت اور بھوک کو اللہ کا عذاب قرار دیا گیا ہے۔ سورۃ نحل میں ارشاد ربانی ہے۔

وَضَرَبَ اللَّهُ مَثَلًا قَرْيَةً كَانَتْ آمِنَةً مُطْمَئِنَّةً يَأْتِيهَا رِزْقُهَا رَغَدًا مِّنْ كُلِّ مَكَانٍ فَكَفَرَتْ بِأَنْعُمِ اللَّهِ فَأَذَاقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ (3)

اللہ تعالیٰ ایک بہتی (والوں) کی مثال بیان فرماتے ہیں جو امن و اطمینان سے رہتے تھے، ان کا رزق کثرت کے ساتھ اطراف و اکناف سے آتا تھا، پھر اللہ کی نعمتوں کی ناشکری کرنے لگے جس پر اللہ نے انہیں بھوک اور خوف کا مزہ چکھایا جو انہی کے کر توتوں کی سزا تھی۔

اس آیت کریمہ میں اللہ تعالیٰ نے امن، اطمینان، کثرت رزق اور تجارتی وسعت کو اللہ کی نعمتیں اور بھوک وغیرہ میں مبتلا ہونے کو اللہ کی طرف سے ناشکری کی سزا قرار دی ہے۔ صرف ایک آیت کے بعد ارشاد فرمایا گیا:

فَكُلُوا مِمَّا رَزَقَكُمُ اللَّهُ حَلَالًا طَيِّبًا وَاشْكُرُوا نِعْمَةَ اللَّهِ إِنَّ كُنتُمْ لِيَاءَهُ تَعْبُدُونَ (4)

اللہ کا دیا ہوا حلال اور پاکیزہ رزق کھایا کرو اور اس کی نعمت کا شکر ادا کیا کرو اگر تم اسی کی عبادت کرتے ہو۔

اس آیت میں کھانے کی حلال اور پاکیزہ چیزوں کو اللہ کا رزق اور اس کی نعمت کہا گیا ہے۔ اِنْ كُنتُمْ لِيَاءَهُ تَعْبُدُونَ سے معلوم ہوتا ہے کہ کھانا اور عبادت ایک دوسرے کے متضاد نہیں بلکہ لازم و ملزوم ہیں۔ سورۃ کہف میں بھی ایک آدمی کی مثال بیان فرمائی گئی جس کو انگوروں اور کھجوروں کے دو باغ دیئے گئے جس کے پھل دار درختوں کے درمیان خالی جگہ پر وہ آدمی کھیتی باڑی بھی کرتا تھا۔ اس کے دونوں باغ بھر پور پھل دیتے تھے اور دونوں باغوں کے درمیان ایک نہر بہتی تھی۔

وَاضْرِبْ لَهُم مَّثَلِ الرَّجُلَيْنِ جَعَلْنَا لِأَحَدِهِمَا جَنَّتَيْنِ مِنْ أَعْنَابٍ وَخَفَفْنَاهُمَا بِنَخْلٍ وَجَعَلْنَا بَيْنَهُمَا زُرْعًا ۝ كَلْتَا الْجَنَّتَيْنِ اتَتْهُمَا وَلَئِمٌّ تَضِلُّ مِنْهُ شَيْئًا (5)

ان آیات میں جَعَلْنَا (ہم نے بنائے) خَفَفْنَاهُمَا (ہم ان کے چاروں طرف لگا دیئے) اور فَجَرْنَا (ہم نے جاری کر دی) کے الفاظ ان افعال کی اللہ تعالیٰ کے ساتھ نسبت بیان کر رہے ہیں اور ان تینوں چیزوں کو اللہ کی نعمت کے طور پر بیان کر رہے ہیں۔

سورۃ قمریش میں تجارتی سہولتوں کی دست یابی اور اس کے نتیجے میں بھوک سے حفاظت اور خوف سے امن کو قمریش پر اللہ کی نعمت قرار دیا گیا اور انہیں بطور شکر رب کعبہ کی عبادت کرنے کا حکم دیا گیا۔ (6)

سورۃ عبس میں انسانوں اور ان کے پالتو مویشیوں کو خوراک کی فراہمی اور اس کے

انتظامات کے سلسلہ میں بارش برسانا، زمین میں جگہ جگہ شگاف ڈال کر اناج، انگور، سبزیاں، زیتون، کھجوریں، گھنے باغ، پھل اور گھاس پیدا کرنے کو متاع قرار دیا گیا۔ (7)

کھانے پینے، لباس، رہائش، سواری اور استعمال کی دیگر اشیاء کا استعمال صرف ضرورت کی حد تک جائز قرار نہیں دیا گیا بلکہ ان چیزوں میں عمدگی اور اچھا معیار اپنانے کی اجازت بھی دی گئی ہے۔ اس سے بھی آگے بڑھ کر یہ کہا جاسکتا ہے کہ زیب و زینت کی حد تک بھی ان کا استعمال جائز ہے۔ عمدہ کھانا، نفیس لباس، خوبصورت گھر، شان دار سواری وغیرہ اسلامی شریعت میں ناجائز نہیں ہیں۔ اللہ تعالیٰ کا ارشاد ہے:

يَسْنِي اَدَمَ خُذُوا زِينَتَكُمْ عِنْدَ كُلِّ مَسْجِدٍ وَكُلُوا وَاشْرَبُوا
وَلَا تُسْرِفُوا اِنَّهُ لَا يُحِبُّ الْمُسْرِفِينَ ۝ قُلْ مَنْ حَرَّمَ زِينَةَ اللَّهِ
الَّتِي اخْرَجَ لِعِبَادِهِ وَالطَّيِّبَاتِ مِنَ الرِّزْقِ (8)

اے اولاد آدم! ہر عبادت گاہ میں زینت کو لازم کرلو، کھاؤ، پیو لیکن فضول خرچی نہ کرو، کیونکہ فضول خرچ لوگ اللہ کو پسند نہیں ہیں۔ اے رسول! آپ بھی کہہ دیں کہ وہ کون ہوتا ہے جو کھانے کی پاکیزہ چیزوں کو اور اللہ کی اس زینت کو حرام کہتا ہے جو اس نے اپنے بندوں کے لئے پیدا کی ہے۔

قرآن پاک میں ایک جگہ اللہ تعالیٰ کی حلال کردہ پاکیزہ چیزوں کو حرام اور ممنوع سمجھنے یا کہنے کو حد سے تجاوز اور اللہ کی محبت سے محرومی کا سبب بتلایا گیا۔

يَا أَيُّهَا الَّذِينَ آمَنُوا لَا تُحَرِّمُوا طَيِّبَاتِ مَا أَحَلَّ اللَّهُ لَكُمْ
وَلَا تَعْتَدُوا، إِنَّ اللَّهَ لَا يُحِبُّ الْمُعْتَدِينَ (9)

اے ایمان والو! ان پاکیزہ چیزوں کو حرام نہ سمجھو جو اللہ نے تمہارے لئے حلال کی ہیں۔ حد سے نہ بڑھو کہ حد سے بڑھنے والے اللہ کو پسند

نہیں ہیں۔

لباس کے زینت ہونے کے بارے میں ارشاد فرمایا گیا:

يَسْنِي اَدَمَ قَدْ اَنْزَلْنَا عَلَيْكُمْ لِبَاسًا يُؤَارِي سَوَاتِكُمْ وَرِيْشًا
(10)

اے اولاد آدم! ہم نے تم پر لباس اتارا جو تمہارے لائق ستر حصوں کو چھپاتا ہے اور سامان زینت بھی ہے۔

سوار یوں کو انسانی سچ دھج کا ذریعہ قرار دیتے ہوئے فرمایا گیا:

وَالْخَيْلَ وَالْبِغَالَ وَالْحَمِيرَ لِتَرْكَبُوهَا وَزِينَةً ۖ وَيَخْلُقُ مَا لَا
تَعْلَمُونَ (11)

اللہ تعالیٰ نے گھوڑے، خیر اور گدھے پیدا کئے تاکہ تم ان پر سواری کرو اور زینت حاصل کرو، وہ ایسی سواریوں بھی پیدا کرے گا جن کے بارے میں تم نہیں جانتے۔

وَيَخْلُقُ مَا لَا تَعْلَمُونَ سے یہ بات سمجھ آتی ہے کہ سواریوں کے سلسلے میں تخلیق و تدبیر اور تجدید و تحسین کا عمل جاری رہے گا۔ عہد رسالت کے لوگوں کیلئے ہماری کاریں، بسیں، گاڑیاں، ہوئی جہاز وغیرہ مَا لَا تَعْلَمُونَ تھے اور ہمارے لئے آئندہ ایجاد ہونے والی سواریاں اس زمرے میں آتی ہیں۔

پالتو جانوروں کو بھی ذریعہ خوراک، سردی سے بچنے کا باعث اور وسیلہ جمال کہا گیا:

وَالْاَنْعَامَ خَلَقَهَا ج لَكُمْ فِيْهَا دِفْءٌ وَمَنْفَعٌ وَمِنْهَا تَأْكُلُوْنَ ۝ وَلَكُمْ فِيْهَا جَمَالٌ حِيْنَ تُرِيْحُوْنَ وَحِيْنَ تُسْرِحُوْنَ

اللہ نے مویشی پیدا کئے جو تمہارے لئے گرم لباس، بہت فوائد اور خوراک کا ذریعہ ہیں۔ ان میں تمہارے لئے صبح و شام خوب صورتی

کا سامان بھی ہے۔ (12)

کھانے پینے، لباس، گھر، سواری، مویشی، کھیتیاں، باغات اور نہروں وغیرہ کے بارے میں مندرجہ بالا قرآنی ارشادات اس لئے پیش کئے گئے ہیں کہ مقامی سطح پر اس عمومی اور عوامی جبکہ بین الاقوامی سطح پر بعض اہل مذاہب کی اس غلط فہمی کا ازالہ ہو جو یہ سمجھتے ہیں کہ ان چیزوں کا استعمال روحانی درجات کے زوال اور اللہ تعالیٰ سے دوری کا سبب بنتا ہے۔ اسلام کے نزدیک یہ سب چیزیں اللہ تعالیٰ نے انسان کے لئے پیدا کی ہیں۔ ان میں انسانوں کے لئے بے شمار فوائد رکھ دیئے ہیں اور ان کی فراوانی کسی معاشرے کی رفاہیت اور خوش حالی کا ثبوت ہے۔

سنت رسول ﷺ اور خوش حالی

چونکہ خوش حالی کو اللہ تعالیٰ نے اپنی نعمت قرار دیا ہے اس لئے نبی کریم ﷺ نے مسلمانوں کی خوشحالی کے لئے بھرپور کوشش فرمائی۔ اس سلسلے کی پہلی کڑی مہاجرین و انصار کے درمیان مَوَاخَاة کا قیام تھا۔ ہجرت کے بعد سب سے اہم اور فوری مسئلہ مہاجرین کی آباد کاری تھی ایک چھوٹی سی بستی میں تقریباً دو سو خاندانوں کو آباد کرنا آسان کام نہیں تھا بعض مہاجرین کے جسم پر کپڑوں کے سوا کوئی چیز نہیں تھی۔ اس مشکل صورتحال کا جو حل نبی کریم ﷺ نے نکالا ڈاکٹر حمید اللہ مرحوم کی زبانی سنئے۔

”آپ ﷺ نے مدینہ طیبہ کے ان لوگوں کو بلایا جو نسبتاً خوش حال تھے اور ساتھ ہی کمی مہاجرین کے ان نمائندوں کو بھی بلایا جو اپنے خاندانوں کے سربراہ تھے۔ جب دونوں جمع ہو گئے تو حضور اکرم ﷺ نے مہاجرین کی سفارش کرتے ہوئے انصار سے خطاب فرمایا، یہ تمہارے بھائی ہیں۔ تمہارے ہی دین والے ہیں۔ دین ہی کی خاطر اپنے وطن اور اپنی ہر چیز کو چھوڑ کر یہاں آئے ہیں اس لئے

تمہارا فریضہ ہے کہ ان کی مدد کرو۔ آپ ﷺ نے تجویز دی کہ انصار میں سے ہر خاندان مکہ والوں کے ایک خاندان کو اپنے خاندان میں شامل کر لے۔ مَوَاخَاة یا بھائی چارے کا مفہوم یہ نہیں تھا کہ مہاجرین مفت خوری کرنے والے مہمانوں کی طرح رہیں۔ آپ ﷺ نے فرمایا کہ اب بجائے چھوٹے خاندان کے بڑا خاندان ہو گا۔ دونوں خاندان کام کریں گے۔ جب کام زیادہ کیا جائے گا تو آمدن زیادہ ہوگی۔ آمدن زیادہ ہوگی تو دونوں کی گزر بسر کا انتظام آسان ہو جائے گا۔ کوئی شخص کسی خاندان پر بار نہیں بنے گا اس لئے سب ہی نے یہ تجویز بخوشی قبول کر لی“ (13)

اس مَوَاخَاة نے مسلمانوں کے درمیان باہمی تعاون کے دروازے کھول دیئے۔ انصار باغ بانی اور کاشت کاری کرتے تھے لیکن انہیں تجارت کا تجربہ نہیں تھا۔ اس وجہ سے وہ اپنی زرعی پیداوار تجارتی مہارت سے فروخت نہ کر سکتے تھے۔ مہاجرین کو تجارت کا تجربہ تھا چنانچہ انصار و مہاجرین کی مَوَاخَاة کا نتیجہ یہ نکلا کہ زراعت اور تجارت کی مہارتیں اکٹھی ہو گئیں۔ انصار کی پیداوار تجارتی مہارت و بصیرت سے فروخت ہونے لگی اس طرح چند سالوں میں انصار یہودیوں کے سودی شکنجے سے آزاد ہو گئے۔ صدیوں کی معاشی غلامی سے چند سالوں میں آزاد ہونے کا یہ حیرت انگیز واقعہ اعجاز نبوت کی انوکھی مثال ہے۔ ایک حوالہ ملاحظہ ہو۔

”4ھ میں غزوہ بنی النضیر کے نتیجے میں جب بنو نضیر کو مدینے سے جلا وطن کیا گیا تو یہودیوں نے عذر پیش کیا کہ ہمارے قرضے لوگوں کے ذمہ ہیں۔ تحقیق پر یہ محض عذر نکلا کیونکہ مسلمانوں میں سے صرف ایک آدمی اسید بن نضیر کے ذمہ ایک سو بیس (120) دینار کا قرض نکلا جبکہ مدت ادائیگی میں ایک سال باقی تھا۔ اسی (80) دینار کی فوری

ادا نیگی پر اس معاملے کو طے کر دیا گیا۔ (14)

نبی کریم ﷺ کو مسلمانوں کی مالی مشکلات کا اتنا احساس تھا کہ یوم بدر کے موقع پر آپ نے ان کے لئے یوں دعا کی۔

اَللّٰهُمَّ اَنْتُمْ حُفَاةٌ فَاحْمِلْهُمْ اَللّٰهُمَّ اَنْتُمْ غُرَاةٌ فَاكْسُهُمْ
اَللّٰهُمَّ اَنْتُمْ جِيَاعٌ فَاشْبِعْهُمْ (15)

اے اللہ! ان کے پاس سواری نہیں ہے ان کو سوری عطا کر دیں، ان کے پاس لباس نہیں ہے انہیں لباس عطا کر دیں، یہ بھوکے ہیں ان کو پیٹ بھر کر کھانا دے دیں۔

اللہ تعالیٰ نے آپ کی یہ دعا قبول فرمائی:

فَانْقَلَبُوا حَيِّنًا اِنْ قَلْبُوا اَوْ مَمْنُهُمْ رَجُلًا اِلَّا وَقَدْ رَجَعَ بِجَمَلٍ
او جملین واکتسوا و شبعوا (16)

مجاہدین بدر سے اس طرح لوٹے کہ ہر آدمی کے پاس ایک یاد داؤنٹ تھے انہیں لباس بھی مل گیا اور پیٹ بھر کر کھانا بھی۔

یہ حدیث اس بات کی دلیل ہے کہ سواری، لباس اور کھانا وغیرہ اسلامی تعلیمات میں ممنوع ہیں نہ معیوب۔

معاشی خوش حالی کے ساتھ اگر خوف خدا اور فتنہ و فساد سے پرہیز مل جائیں تو یہ ملاپ ایک خوش حال آدمی کو اللہ کا محبوب بنا دیتا ہے۔

رسول اللہ کا ارشاد ہے:

ان الله يحب العبد التقي الغني الخفي (17)

بے شک اللہ تعالیٰ متقی، مالدار اور خلوت نشین بندے کو محبوب رکھتے ہیں۔

ارشادات رسول صلی اللہ علیہ وآلہ وسلم اور معاشی جدوجہد

نبی کریم ﷺ نے مختلف مواقع پر معاشی جدوجہد کی فضیلت بیان کی اور مالی حالات درست کرنے کی حوصلہ افزائی فرمائی تاکہ مسلمان اقتصادی طور پر کسی سے پیچھے نہ رہیں۔ آپ ﷺ کے چند ارشادات درج ذیل ہیں:

اذا صليتم الفجر فلا تناموا عن طلب ارزاقكم (18)

جب تم فجر کی نماز پڑھو تو رزق کی تلاش سے غافل ہو کر سوتے نہ رہو۔

كرم الدنيا الغني و كرم الآخرة التقوى (19)

دنیا کی شرافت دولت مند ہونے میں اور آخرت کی شرافت پرہیزگار ہونے میں ہے۔

طلب كسب الحلال فريضة بعد الفريضة (20)

حلال روزی کماتا ایک فرض (نماز) کے بعد دوسرا فرض ہے۔

نبی کریم ﷺ کے یہ ارشادات اس بات کا ثبوت ہیں کہ معاشی جدوجہد زہد کے خلاف ہے نہ توکل کے، للہیت کے خلاف ہے نہ ربانیت کے، تزکیہ نفس کے خلاف ہے نہ تصفیہ باطن کے، تصوف کے خلاف ہے نہ روحانیت کے اور حقوق اللہ کے خلاف ہے نہ حقوق العباد کے۔

خوش حالی کے مقابلے میں فقر و فاقہ اور افلاس کو کفر کا موجب اور اخلاق کو برباد کرنے والا قرار دیا گیا۔ نبی کریم ﷺ نے اس سے پناہ مانگی ہے۔ چند ارشادات پیش کئے جاتے ہیں:

كاد الفقر ان يكون كفراً (21)

قریب ہے کہ محتاجی کفر ہو جائے۔

ان الرجل اذا يغرم حدث فكذب و وعد فاخلف (22)

مقروض (جب قرض ادا نہیں کر سکتا) تو جھوٹ بولتا اور وعدہ خلافی کرتا ہے۔

اللهم انى اعوذ بك من الجوع فانه بئس الضجيع (23)

اے اللہ! میں میں بھوک سے آپ کی پناہ چاہتا ہوں کیونکہ وہ وہ براسا تھی ہے۔

اللهم انى اعوذ بك من الفقر والقلة والذلة (24)

اے اللہ! میں محتاجی، مال کی کمی اور رسوائی سے آپ کی پناہ چاہتا ہوں۔

بیان کردہ ان احادیث میں نبی کریم ﷺ کی یہ خواہش نظر آ رہی ہے کہ آپ چاہتے تھے کہ کوئی آدمی بھوکا نہ ہو، کوئی آدمی ضروریات زندگی سے محروم نہ ہو، کسی کو دست سوال دراز کرنے یا زبان سے سوال کرنے کی ضرورت پیش نہ آئے اور ہر ایک کے پاس اتنا مال ہو کہ وہ اپنی اور اپنے متعلقین کی ضروریات پوری کر سکے۔

حکومتی ذمہ داریاں اور فقہ حنفی کی خدمات

اسلامی تعلیمات کے مطابق ریاست کے تمام شہریوں کی بنیادی ضروریات کی کفالت اور رعایا کی خوش حالی کے تمام ممکنہ اقدامات کی ذمہ داری حکومت پر ہے اور اس سلسلے میں حکومت کا کردار ہی فیصلہ کن ہو سکتا ہے حکومتی فیصلے ہی زراعت، تجارت اور صنعت و حرفت کو ترقی کی جانب لے جاسکتے ہیں اور حکومت کے غلط فیصلے ہی ان تمام وسائل رزق کو برباد کر سکتے ہیں۔ حکومت کی اس کلیدی اور بنیادی حیثیت کی وجہ سے ہی خود نبی کریم ﷺ نے اور بعد میں ائمہ مجتہدین، فقہاء اور مصلحین امت نے اپنی تحریر و تقریر میں اسلامی حکومت کو اس کی ذمہ داریوں کی طرف متوجہ کیا ہے۔ حنفی فقہاء کا کردار اس سلسلے میں سب سے نمایاں ہے جس کی خاص وجہ یہ ہے کہ اسلامی تاریخ میں ریاست و حکومت کی سطح پر اسلامی قوانین کے نفاذ اور اس کی عملی کوشش کے تین دور نمایاں ہیں۔ عباسی دور، مغلیہ دور اور عثمانی دور۔ ان ادوار کی یہ بھی ایک خصوصیت ہے کہ اسلامی اصول و قوانین کے نفاذ کی خواہش ارباب حکومت کی طرف سے ہوئی جس کا نتیجہ مسائل کی دست یابی، قانون سازی کے کام میں تیزی اور نفاذ میں قوت تاثیر کی صورت میں نکلا۔ ہمارے لئے اس میں خوشی اور اطمینان کا

پہلو یہ ہے کہ ان تینوں ادوار میں خدمت دین کا یہ عظیم کام قدرت نے حنفی فقہاء سے لیا۔

ہارون الرشید کے دور میں امام ابو یوسف رحمۃ اللہ علیہ، مغلیہ دور میں شیخ نظام الدین برہان پوری رحمۃ اللہ علیہ اور عثمانی دور میں حنفی عالم ابن عابدین شامی رحمۃ اللہ علیہ کے صاحبزادے اس کا عظیم کے سرخیل تھے۔ اس لئے بجا طور پر کہا جاسکتا ہے کہ تاریخ اسلام میں جس فقہ کو حکومتی معاملات چلانے، ملکی آئین کے طور پر نافذ رہنے اور ریاست و حکومت کے پیچیدہ مسائل کی گرہ کشائی کا موقع ملا وہ صرف حنفی فقہ ہے۔ فقہ حنفی کی خدمات کے ان تینوں ادوار کی کچھ تفصیل درج ذیل ہے:

کتاب الخراج اور عوامی فلاح و بہبود

عباسی خلیفہ ہارون الرشید کے دور کو یہ خصوصیت حاصل ہے کہ خلافت راشدہ کے بعد اسلامی حکومت تقریباً ڈیڑھ سو سال تک خانہ جنگی اور عدم استحکام سے دوچار رہنے میں بعد اپنے پاؤں پر مضبوطی سے کھڑی ہو گئی تھی اور خلیفہ وقت نے خود اپنی حدود خلافت میں اسلام کے اصولوں پر رعایا کے حقوق ادا کرنے، اس کے معاملات کو سدھارنے اور اس کی خوش حالی کا عزم ظاہر کیا تھا۔ خلیفہ کی نگاہ انتخاب امام ابو حنیفہ رحمۃ اللہ علیہ کے مقرب ترین شاگرد قاضی ابو یوسف رحمۃ اللہ علیہ پر پڑی۔ یہ انتخاب مبارک ثابت ہوا اور امام ابو یوسف رحمۃ اللہ علیہ نے عوام کے بارے میں ریاست کی ذمہ داریوں پر ”کتاب الخراج“ کے نام سے کتاب لکھی جو اپنے موضوع پر چودہ صدیوں میں لکھی گئی کتابوں پر اب تک بھاری ہے۔ یہ کتاب ہارون الرشید کے عہد سے خلافت عباسیہ کے خاتمے تک تقریباً آٹھ سو سال ریاستی قانون کے طور پر نافذ رہی۔ یہ کتاب اختصار، جامعیت، سہولت الفاظ، سلاست بیان اور عملی طور پر قابل عمل سفارشات پر مبنی ہے۔ اس کتاب نے اہل علم کو رعایا کے حقوق کا بھولا ہوا سبق یاد دلایا۔ یحییٰ بن آدم القرشی متوفی 203ھ کی ”کتاب الخراج“ ابو عبید القاسم بن سلام متوفی 224ھ کی کتاب الاموال، ابن زنجویہ متوفی 251ھ کی کتاب الاموال، ابو الحسن

الماوردی متوفی 450ھ کی الاحکام السلطانیۃ، ابو یعلیٰ الفراء متوفی 458ھ کی الاحکام السلطانیۃ، ابن رجب حنبلی متوفی 795ھ کی الاستخراج لاحکام الخراج، امام ابو یوسف متوفی 182ھ کتاب الخراج ہی کا تتبع اور فیضان ہیں۔

امام ابو یوسفؒ نے اس کتاب میں خلافتی ذمہ داریوں کو بطریق احسن ادا کرنے کا عملی طریق کار بیان کرنے سے پہلے اس کے فضائل اور کوتاہی کے ارتکاب کے بارے میں رسول اللہ ﷺ کی وعیدیں بھی بیان کی ہیں۔ یوں اس کتاب نے جہاں حکمرانوں کو فکری و عملی طور پر عوام پر بے جا بوجھ ڈالنے سے روک رکھا وہاں عوامی سطح پر حقوق کا شعور پیدا کرنے میں اہم کردار ادا کیا۔ قارئین کی دلچسپی کے لئے اس کتاب کے چند مندرجات پیش کئے جاتے ہیں۔

”یا امیر المؤمنین ان الله وله الحمد قد قلدك امرأ عظيمًا: ثوابه اعظم الثواب وعقابه اشد العقاب قد استرعا كههم الله واثمتنك عليهم وابتلاك بهم وولاك امرهم، وليس يلبث البنيان اذا اسس على غير التقوى فلا تضيعن ما قلدك الله من امر هذه الامة والرعية فان القوة في العمل باذن الله“ (25)

اے امیر المؤمنین! اللہ تعالیٰ نے آپ کی گردن میں بہت بڑا کام ڈال دیا ہے، جس کا ثواب بھی عظیم ترین اور جس کی سزا بھی سخت ترین ہے۔ اللہ تعالیٰ نے لوگوں کو آپ کی رعیت بنایا، ان پر آپ کو امانت دار بنایا، ان کے بارے میں آپ کو آزمائش میں ڈالا اور آپ کو ان کے معاملات کا سرپرست بنا دیا ہے۔ عمارت کی بنیاد تقویٰ نہ ہو تو وہ جلد گر جاتی ہے اس امت

اور رعایا کی جو ذمہ داریاں اللہ نے آپ کی گردن میں ڈال دی ان کو ہرگز ضائع نہ کیجئے، عمل کی قوت بھی اللہ کے حکم سے ملتی ہے۔

لاتؤخر عمل اليوم الى غدا فانك اذا فعلت ذلك اضعت. ان الاجل دون الامل فبا در الاجل بالعمل فانه لا عمل بعد الاجل. (26)

آج کا کام کل پر نہ ڈالیں۔ اگر آپ نے ایسا کیا تو اس کام کو ضائع کر دیا۔ موت خواہش سے زیادہ قریب ہے۔ موت سے پہلے عمل کر لیں کہ پھر عمل کا وقت ختم ہو جاتا ہے۔

واعمل لاجل مقصود وسبيل مسلوک وطريق ماخوذ، وعمل محفوظ ومنهل مورود فان ذلك المورد الحق والموقف الاعظم الذي تطير فيه القلوب وتنقطع فيه الحجج يوم تنزل فيه الاقدام وتتغير فيه الالوان ويطول فيه القيام ويشتد فيه الحساب (27)

طے شدہ مہلت، متعین سفر، یقینی راستے، محفوظ عمل اور پیاس بجھانے والے چشمے پر اترنے کے لئے ابھی سے عمل کر لیجئے۔ وہ حاضر ہونے کی ایسی سچی جگہ اور کھڑا رہنے کا ایسا مقام ہے جہاں (خوف سے) دل اڑ جائیں گے اور دلیلیں دم توڑ دیں گی جس دن پاؤں پھسل پھسل جائیں گے، چہروں کے رنگ متغیر ہو جائیں گے، قیام طویل ہو جائے گا اور سختی سے حساب لیا جائے

اضاءة نور ولاة الامر اقامة الحدود ودور الحقوق الى

اهلها بالتبث والامر البين (28)

حکمرانوں کا روشنی بائنا یہ ہے کہ وہ حدود قائم کریں، حق داروں کا حق ثابت قدمی اور نظر آنے والے انصاف کے ذریعے لوٹائیں۔

وقد كتبت لك ما امرت به وشرحت لك وبينته
فتفقهه وتدبره وردد قراءته حتى تحفظه فاني
قد اجتهدت لك في ذلك ولم الك والمسلمين
نصحا ابتغاء وجه الله وثوابه وخوف عقابه (29)

آپ کے حکم کے مطابق میں نے کتاب لکھ دی ہے اور اس کی تشریح اور وضاحت بھی کر دی ہے۔ اس کو اچھی طرح سمجھیں، اس پر خوب غور کریں اور بار بار پڑھیں یہاں تک کہ آپ کو زبانی یاد ہو جائے۔ میں نے اس کام میں سخت محنت کی ہے اور آپ کی اور مسلمانوں کی خیر خواہی میں کوئی کسر اٹھا نہیں رکھی۔ میرے پیش نظر اللہ تعالیٰ کی خوش نودی اور ثواب کا حصول تھا اور اس کی گرفت کا ڈر۔

یہ اس ہدایت نامے کے چیدہ اقتباسات ہیں جو امام ابو یوسف رحمۃ اللہ علیہ نے کتاب الخراج کے شروع میں خلیفہ ہارون الرشید کے لئے تحریر فرمایا تھا۔ ان اقتباسات کا لفظ لفظ راغی اور رعیت کی خیر خواہی، ابلاغ میں حق، ہیبت حق کی وجہ سے خوف خلق سے بے نیازی، عند السلطان کلمہ حق کے ساتھ ساتھ حسن الفاظ، عمق معنی، رفعت مقصد اور کمال انشاء پردازی

امام ابو یوسفؒ نے اپنی اس کتاب میں حکمرانوں کے فرائض پر نبی کریم ﷺ کے ارشادات بھی بیان کئے ہیں۔ عہد رسالت سے قرب کی وجہ سے آپ کا سلسلہ روایت بھی دو تین واسطوں سے رسول اللہ ﷺ تک پہنچ جاتا ہے۔ اس خوبی کی بناء پر چند احادیث بطور حصول برکت درج کی جاتی ہیں:

ان من احب الناس الى واقربهم مني مجلساً يوم القيمة

امام عادل وان ابغض الناس الى يوم القيمة واشد هم

عذابا امام جائز (30)

رسول اللہ ﷺ نے فرمایا، لوگوں میں میرا سب سے محبوب اور قیامت کے دن میرے سب سے زیادہ قریب عادل حکمران ہوگا اور قیامت کے دن مجھے سب سے ناپسند اور سخت ترین عذاب میں ظالم حکمران ہوگا۔

اذا اراد الله بقوم خيراً استعمل عليهم العلماء وجعل
اموالهم في ايدي السحفاء واذا اراد الله بقوم بلاء
استعمل عليهم السفهاء وجعل اموالهم في ايدي
البخلاء الامن ولي من امر امتي شيئاً فرفق بهم في
حوائجهم رفق الله به يوم حاجته ومن احتجب عنهم

دون حوائجهم احتجب الله عنه دون خلته وحاجته
اللہ تعالیٰ جب کسی قوم کے ساتھ بھلائی کا ارادہ کرتے ہیں تو ان پر علم والے حکمران لے آتے ہیں اور ان کے اموال سخی اور سیر چشم لوگوں کے ہاتھوں میں دے دیتے ہیں اور جب اللہ تعالیٰ کسی قوم کے ساتھ

جائے جس کو برصغیر کی مسلمان اکثریت کا اعتماد حاصل تھا اور جو پہلے بھی ریاستی قانون ہونے کا اعزاز اور تجربہ رکھتی تھی اور دوسرے مذاہب فقہ کے مقابلے میں غیر مسلم شہریوں کے لئے بھی قابل قبول تھی۔ چنانچہ وقت کے تقاضوں سے ہم آہنگ کرنے، ہندو اکثریت پر قلت تعداد کے باوجود مسلم حکومت کے نازک اور حساس کام میں آسانی مہیا کرنے اور متعلقہ مسائل کو حل کرنے کے لئے فقہ حنفی کی تدوین نو کا فیصلہ کیا گیا۔ یہ کام بعد میں فتاویٰ عالمگیری کے نام سے معروف ہوا۔ اس فتاویٰ کی تدوین کے مراحل دائرہ معارف اسلامیہ کے حوالے سے ملاحظہ فرمائیں۔

”فتاویٰ عالمگیری کی تالیف اس زمانے کا بلاشبہ ایک عظیم کارنامہ ہے۔ یہ عالمگیری کی ذاتی نگرانی میں تالیف ہوئی۔ اس کی تدوین کیلئے تقریباً 50 علماء پر مشتمل ایک مرکزی جماعت تشکیل ہوئی۔ جماعت کے صدر شیخ نظام الدین برہان پوری تھے۔ مرکزی جماعت کے تحت ذیلی جماعتیں بھی تھیں۔ فقہ کی تمام معتبر کتابیں مہیا کر دی گئی تھیں۔ زیادہ تر استفادہ شاہی لائبریری سے کیا جاتا تھا۔ ایک ایک مسئلے کی اچھی طرح چھان بین کی جاتی تھی۔ سابق فتوؤں کی توضیح و تشریح معتبر علماء کے حوالوں سے کی گئی۔ تیاری اور نظر ثانی کے بعد مسودات عالمگیری کے سامنے پیش کئے جاتے تھے۔ اگر کوئی فروگزاشت ہوتی تو عالمگیری کی ہدایت پر دور کی جاتی تھی۔ اس کی تالیف کا آغاز 1077ء میں اور تکمیل 1080ء میں ہوئی، اس پر اس زمانے میں 2 لاکھ روپے خرچ ہوئے۔ فتاویٰ عالمگیری کو نہ صرف برصغیر میں مقبولیت حاصل ہوئی بلکہ پوری اسلامی دنیا میں اس کو قدر کی نگاہ سے دیکھا گیا۔ ترکی، شام، مصر اور دیگر بلاد اسلامیہ

مصائب کا ارادہ رکھتے ہیں تو ان پر کم عقل لوگوں کو حکمران بنا دیتے ہیں اور ان کے اموال بخیلوں کے قبضے میں دے دیتے ہیں۔ خبردار! جس شخص کے سپرد میری امت کا کوئی کام بھی کیا گیا اور اس نے ان پر نرمی کی تو اللہ تعالیٰ اس کی حاجت میں اس پر نرمی فرمائیں گے اور جو شخص ان کی حاجت پوری کرنے سے دور رہا اللہ تعالیٰ بھی اس کی دوستی اور حاجت پوری ہونے سے دور ہو جائیں گے۔ (31)

یہ وہ بنیادی کام تھا جسے ازل نے ایک حنفی امام کے حصے میں رکھ دیا تھا۔ جس نے ایک طرف حکمرانوں کو ان کے فرائض سے آگاہ کیا اور دوسری طرف عوام میں حقوق کے لئے ایک بیداری کی لہر پیدا کر دی۔ راعی اور رعیت کے حقوق و فرائض کے آگاہی نے ریاست و حکومت کی بنیادوں کو مضبوط کر دیا یہی وجہ ہے کہ عباسیوں کے پیش روامویوں کو حکومت کے 100 سال بھی پورے کرنے کا موقع نہ ملا جبکہ عباسیوں کی حکومت 800 سال تک جاری رہی۔

فقہ حنفی کی خدمات کا دوسرا دور اور فتاویٰ عالمگیری

برصغیر کے مسلمان حکمرانوں میں اورنگ زیب عالمگیر کو یہ سعادت حاصل ہے کہ وہ برصغیر میں اسلامی تعلیمات کے احیاء کے حقیقی خواہش مند تھے۔ حکومتی آمدن کو عوام کی امانت سمجھنے اور ذاتی اخراجات کے لئے شاہی مصروفیات کے باوجود قرآن کریم کی کتابت اس عظیم حکمران کی منفرد فضیلت ہے۔ انہیں اپنی ذمہ داریوں کا بخوبی احساس تھا اور بادشاہ ہونے کی وجہ سے ذاتی طور پر جانتے تھے کہ مختلف افکار و خیالات، تہذیبی روایاتی اور ادبیات و مذاہب کے ماننے والوں پر حکومت کرنا کس قدر دشوار ہے۔ انہیں معلوم تھا کہ طبقاتی مفادات کا ٹکراؤ معاشرتی امن و سکون کیلئے کتنا خطرناک ثابت ہو سکتا ہے۔

ان تمام باتوں کا حل انہوں نے یہی سمجھا کہ دین رحمت کی مستند تعبیر فقہ حنفی کا اجراء کیا

میں شرعی فیصلوں میں اسے بطور سند استعمال کیا جانے لگا“ (32)

فقہ اسلامی کی تدوین نو، مجلۃ الاحکام العدلیہ اور حنفی فقہ

فقہ اسلامی کی خدمت کے لحاظ سے اس کی باقاعدہ تدوین، شق وارفادات میں اس کی ترتیب، مختلف قانونی جزییات کی عنوانات کے تحت تنظیم ایک بڑا کام تھا۔ انیسویں صدی عیسوی کے وسط تک یہ کام نہیں ہو سکا تھا۔ فتاویٰ کی درجنوں کتابیں موجود تھیں لیکن فقہی اقوال کی کثرت بلکہ اختلاف و تضاد قاضیوں کو کسی فقہی قول کا سہارا لے کر ایک رائے قائم کرنے اور فیصلہ سنانے میں تو مددگار ثابت ہو سکتی تھیں لیکن ایک باقاعدہ ریاست کا غیر نزاری قانون نہ بن سکتی تھی۔ علاوہ ازیں دوسرے ممالک کے ساتھ سیاسی اور تجارتی تعلقات کے لئے بھی ایک ٹھوس لائحہ عمل پیش کرنے سے قاصر تھیں چنانچہ عثمانی دور حکومت میں طے کیا گیا کہ فقہ اسلامی کے تحریری ذخائر کی مدد سے ایک مرتب اور مدون مجموعہ قوانین تیار کیا جائے۔ ایک کمیٹی تشکیل دی گئی جس میں ارکان شوریٰ، قاضی صاحبان اور علامہ ابن عابدین شامی صاحب ردالمحتار علی الدر المختار کے صاحبزادے شامل تھے۔

بظاہر یہ کام آسان معلوم ہوتا ہے لیکن حقیقت میں بہت دشوار تھا۔ اس میں ایک تویہ تلاش کرنا تھا کہ فقہ اسلامی بالخصوص فقہ حنفی میں ان بڑے بڑے مسائل کے متعلق احکام کیا ہیں جو تاجروں کو مقامی اور بین الاقوامی تجارت میں پیش آ رہے ہیں۔ اگر کسی مسئلے پر ایک سے زیادہ آراء پائی جاتی ہیں تو صحیح ترین اور وقت کے تقاضوں سے ہم آہنگ رائے کون سی ہے۔ پھر یہ کہ وہ رائے اسلامی تعلیمات اور دلائل کی رو سے بھی قوی ہو۔ نئے مسائل میں نئے احکام کی بھی ضرورت تھی۔ ان نئے احکام کو کن اصولوں کی بنیاد پر اور کس طریقے سے وضع کیا جائے۔ اس کام کے لئے زبردست اجتہادی صلاحیت کی ضرورت تھی چنانچہ اس کام میں کمیٹی کو 20 سال لگ گئے۔ اس کام کا آغاز 1856ء میں اور تکمیل 1876ء میں ہوئی۔ یہ سلطنت عثمانیہ کا پہلا مدون اور کوڈی فائڈ سول لاء تھا جو بالخصوص حنفی فقہ سے ماخوذ تھا۔

کہیں کہیں حسب ضرورت غیر حنفی فقہاء کے اقوال بھی لئے گئے تھے۔

1876ء سے لے کر 1925ء تک مشرقی یورپ کے کئی ممالک ترکی، وسط اشیاء عراق، شام، فلسطین، لبنان، الجزائر، لیبیا، تونس، جزیرہ نمائے عرب اور بالواسطہ مصر پر مجلۃ الاحکام العدلیہ کی حکمرانی رہی، گویا اب تک نفاذ اسلام کی تاریخ کے تینوں ادوار میں ہی فقہ حنفی کی خدمات اسلام اور مسلمانوں کے کام آئیں۔

حضرت عیسیٰ علیہ السلام اور فقہ حنفی

اس گفتگو کا اختتام حضرت مجدد الف ثانی رحمۃ اللہ علیہ کے ایک قول پر کیا جاتا ہے جس سے معلوم ہوگا کہ آخری زمانہ میں بھی فقہ حنفی کا فیض باندازِ درگاہِ ظاہر ہوگا۔

”فردا کہ حضرت عیسیٰ علی نبینا وعلیہ الصلوٰۃ والسلام نزول فرماید

بمذہب ابی حنیفہ عمل خواہد کرد چنانکہ خواجہ محمد پارسا قدس سرہ در فصول

ستہ می فرماید..... نمی توانا انداخت“ (33)

کل جب حضرت عیسیٰ علی نبینا وعلیہ الصلوٰۃ والسلام نزول فرمائیں گے تو امام ابوحنیفہ رحمۃ اللہ علیہ کے مذہب پر عمل کریں گے۔ خواجہ محمد پارسا رحمۃ اللہ علیہ نے فصول ستہ میں یہی بات فرمائی ہے۔ امام ابوحنیفہ رحمۃ اللہ علیہ کے لئے یہی بزرگی کافی ہے کہ ایک اولوالعزم پیغمبران کے مذہب پر عمل کریں گے۔ دوسری سو بزرگیاں اس ایک بزرگی کے برابر نہیں ہو سکتیں۔

حضرت مجدد الف ثانی رحمۃ اللہ علیہ نے یہی بات مکتوبات میں بھی ارشاد فرمائی ہے اور بیان کردہ قول پر ہونے والے اعتراض کا جواب ان الفاظ میں دیا ہے۔

”یعنی اجتہاد حضرت روح اللہ موافق اجتہاد امام اعظم خواہد بود نہ

آنکہ تقلید اس مذہب خواہد کرد کہ شان اعلیٰ نبینا وعلیہ الصلوٰۃ والسلام

بلندتر است کہ تقلید علمائے امت فرماید“ (34)

اس قول کا مطلب یہ ہے کہ حضرت روح اللہ کا اجتہاد امام اعظم کے اجتہاد کی طرح ہو گا۔ یہ مطلب نہیں ہے کہ آپ حنفی مذہب کی تقلید کریں گے کیونکہ ان کی شان اس بات سے بہت بلند ہے کہ آپ علمائے امت کی تقلید کریں۔

وآخر دعوانا ان الحمد لله رب العالمین

حواشی و حوالہ جات

- (1) ابن منظور افریقی، لسان العرب، ج 3، ص 1698، دار المعارف مصر۔
- (2) ابراہیم مدکور و کتور و رفقاء، المعجم الوسیط، ج 1، ص 363۔
- (3) النخل، 16/112۔
- (4) النخل، 6/114۔
- (5) الکھف، 18/33-34۔
- (6) قریش، 106/1-4۔
- (7) عبس، 7/24-32۔
- (8) الاعراف، 7/31-32۔
- (9) المائدہ، 5/87۔
- (10) الاعراف، 7/26۔
- (11) النخل، 16/8۔
- (12) النخل، 16/5۔
- (13) حمید اللہ ڈاکٹر، خطبات بہاولپور، ص 50۔
- (14) کرم شاہ پیر، ضیاء النبی، 3/608۔
- (15) ابو داؤد، السنن، کتاب الجہاد، باب فی النفل للسر یہ تخرج من العسکر، 2747، ص 399، دار السلام ریاض۔
- (16) ایضاً
- (17) مسلم بن الحجاج قشیری، الجامع الصحیح، کتاب الزہد، باب الدنیا بحسن للمؤمن و خیرہ لکافر، ج 7432، ص 1285، دار السلام ریاض۔

امام اعظم ابو حنیفہ رحمۃ اللہ
کا
طریق استدلال و استنباط مسائل

حافظ محمد سعد اللہ

(ایڈیٹر مجلہ منہاج، دیال سنگھ ٹرسٹ لائبریری لاہور)

(18) علی متقی الہندی، کنز العمال، ج 4، 9299ج

(19) المناوی عبدالرؤف، کنوز الحقائق، ج 2، ص 37، 5433ج

(20) الخطیب التبریزی، مشکوٰۃ المصابیح، ص 504، 2781ج

(21) بیہقی امام، شعب الایمان، ج 2، ص 899، 6612ج

(22) ابوداؤد امام، السنن، کتاب الصلوٰۃ، باب الدعائی الصلوٰۃ، ص 136، 8802ج

(23) ایضاً، کتاب الصلوٰۃ، باب فی الاستعاذہ، ص 228، 1547ج

(24) ایضاً، ص 227، 1544ج

(25) ابو یوسف قاضی امام، کتاب الخراج، ص 3

(26) ایضاً

(27) ایضاً، ص 4

(28) ایضاً، ص 5

(29) ایضاً، ص 6

(30) ایضاً، ص 8

(31) ایضاً، ص 9

(32) پنجاب یونیورسٹی لاہور، دائرہ معارف اسلامیہ، ج 20، ص 92

(33) حضرت مجدد الف ثانی رحمۃ اللہ علیہ، مبدأ و معاد، ص 25

(34) ایضاً، المکتوبات، ج 2، مکتوب 55، ص 15

امام اعظم ابوحنیفہ رحمۃ اللہ علیہ کا طریق استدلال واستنباط مسائل

حافظ محمد سعد اللہ

یہ امر چنداں محتاج بیان نہیں کہ اللہ تعالیٰ نے اپنے جس پسندیدہ دین کی اپنے آخری رسول اور محبوب ﷺ کے ذریعے تکمیل فرمادی ہے (1) اس کی حفاظت کا ذمہ اس نے خود اٹھا رکھا ہے (2) چنانچہ اسلامی تاریخ گواہ ہے کہ اللہ تعالیٰ نے ہر دور میں تقاضائے وقت کے مطابق ایسے افراد پیدا فرمائے ہیں جن سے اس نے حفاظت دین کا کام لیا۔ شاید اسی سنت الہیہ کی طرف اشارہ کرتے ہوئے نبی اکرم ﷺ نے یہ پیشین گوئی فرمائی تھی:

يَحْمِلُ هَذَا الْعِلْمَ مِنْ كُلِّ خَلْفٍ عَدُوْلُهُ يَنْفُونَ عَنْهُ

تحريف الغالين وتاويل الجاهلين و انتحال

المبطلين (3)

ہر آنے والی نسل کے ثقہ و عادل لوگ اس علم دین کو سینوں سے لگائے رکھیں گے جو حد سے تجاوز کرنے والوں کی من گھڑت تحریف، جاہلوں کی تاویل اور باطل پرستوں کے غلط انتساب کو اس علم دین سے دور رکھنے کا فریضہ سرانجام دیتے رہیں گے۔

امام اعظم ابوحنیفہ رحمۃ اللہ علیہ سے بھی اللہ تعالیٰ نے چونکہ حفاظت دین بلکہ تدوین فقہ کا کام لینا تھا اور انہی کے ذریعے خوارج، معتزلہ، مرجیہ، شیعہ، قدریہ، جبریہ، جہمیہ، کرامیہ اور دہریہ جیسے پیدا شدہ گروہوں کے عقلی استدلال، من مانی تحریفات اور ”وَلَا تَأْوِيلُ شَأْنٍ“

در حیرت انداخت خدا و جبریل و مصطفیٰ ارا، جیسی من گھڑت تاویلات کا توڑ کرنا تھا (4) اس لئے فحوائے حدیث نبوی ”کل میسر لما خلق له“ (5) ہر آدمی کو جس مقصد کیلئے پیدا کیا گیا ہو وہ کام اس کیلئے آسان کر دیا جاتا ہے (انہیں غیر معمولی ذہانت و فطانت، عقل و فہم، باریک بینی، گہرائی، معاملہ فہمی اور حیران کن عقلی استدلال کی قوت عطا فرمائی گئی، موفقیں کی نے امام اعظمؒ کی کمال ذہانت و فطانت، و فور عقل اور حد درجہ فراست کی وضاحت کیلئے ایک مستقل باب قائم کیا ہے اور اس ضمن میں 10 صفحات پر مشتمل تفصیلات دی ہیں۔ (6)

معجزانہ فصاحت و بلاغت کے حامل کلام الہی اور صاحب جوامع الکلم پیغمبر کی احادیث کے الفاظ و تراکیب میں پنہاں جن گہرے معانی و مفہوم اور مختلف احتمالات پر جس طرح آپ کی نظر جاتی تھی اور جس خوبصورتی آسانی اور حیرت انگیز طریقے سے آپ بظاہر بڑے مشکل اور پیچیدہ قسم کے کلامی اور فقہی قسم کے مسائل کا شرعی حل بتاتے اور سوالات اور اشکالات کا جواب دیتے تھے۔ (7)

اس پر نبی کریم ﷺ کا یہ ارشاد صادق آتا ہے کہ:

اتقوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ (8)

”مومن کی فراست سے بچو، بیشک وہ اللہ کے نور سے دیکھتا ہے۔“

امام اعظم کے وفور عقل اور زور استدلال پر امام مالک اور امام شافعی جیسے ائمہ مجتہدین کا درج ذیل تبصرہ ”قد رجوہر جوہری بداند“ کا مصداق ہے چنانچہ:

قيل للامام مالک هل رائي قال نعم لو كلمك في

هذه السارية ان يجعلها ذهابا لقام بحجته (9)

امام مالک رحمۃ اللہ علیہ سے جب پوچھا گیا کہ کیا آپ نے ان (امام اعظم) کو دیکھا ہے تو فرمایا ہاں۔ اگر وہ تمہارے ساتھ اس (لکڑی یا پتھر) ستون کے بارے میں بات کرے اور وہ اسے سونے کا ثابت کرنا چاہے تو وہ اس پر بھی دلیل قائم کرنے پر قدرت رکھتا

ہے۔

اس طرح امام شافعی رحمۃ اللہ علیہ نے فرمایا:

من أراد ان يعترف الفقه فليلزم ابا حنيفة واصحابه فان

الناس كلهم عيال عليه في الفقه (10)

جو آدمی علم فقہ میں معرفت حاصل کرنا چاہتا ہو اسے چاہئے کہ ابوحنیفہ رحمۃ اللہ علیہ اور آپ کے اصحاب کو لازم پکڑ لے کیونکہ تمام لوگ فقہ میں اُن کے محتاج ہیں۔

اللہ کریم نے امام اعظم ابوحنیفہؒ کو جس قدر وحی اور کبھی کمالات۔ فضائل اوصاف اور خوبیاں عنایت فرمائی تھیں جن کی تفصیل زیر نظر مقالہ کا موضوع نہیں (11) انہیں دیکھتے ہوئے یہ اعتراف کرنا پڑتا ہے کہ:

يس على الله بمستكران يجمع العالم في واحد

اللہ جل شانہ کی قادر مطلق ذات کیلئے یہ بات چنداں دشوار نہیں کہ وہ دنیا بھر کے کمالات کسی ایک آدمی میں جمع کرے دے۔

ان خداداد خوبیوں اور کمالات میں سے جس غیر معمولی بصیرت، حکمت، دانائی، دقت نظری اور فہم و فراست کو کام میں لا کر آپ نے ہزاروں نہیں لاکھوں مسائل کا شرعی حل بتا کر اُمت کیلئے آسانی پیدا کی (13) نادان اور حاسد قسم کے مخالفین، ظاہرین اور لکیر کے فقیر لوگوں نے اس چیز کو امام ابوحنیفہ رحمۃ اللہ علیہ کا عیب بنا کر لوگوں کے سامنے پیش کیا اور پروپیگنڈہ کیا کہ امام صاحب دین میں قرآن و سنت کو چھوڑ کر رائے اور قیاس سے کام لیتے ہیں۔ حالانکہ دینی مسائل میں امام صاحب کا رائے اور قیاس سے کام لینا قرآن و سنت پر عمل کرنے کیلئے ہوتا تھا نہ کہ العیاذ باللہ چھوڑنے کیلئے یہ محض عقیدت کا اظہار اور دعویٰ بلا دلیل نہیں بلکہ اس کی وضاحت موفق کی اور کردی وغیرہ نے ایک چشم دید موقع پر موجود گواہ ”زہیر بن معاویہ“ کی زبانی یوں نقل کیا ہے کہ:

”ایک روز ابوحنیفہ اور ایض بن انمر کی قیاسی مسئلے پر تبادلہ خیال کر رہے تھے کہ مسجد کے ایک کونے سے ایک شخص نے جو میرے خیال میں مدینہ کا رہنے والا تھا، بآواز بلند کہا۔ یہ کیا قیاس آرائیاں ہو رہی ہیں؟ قیاس تو سب سے پہلے ابلیس نے کیا تھا، امام ابوحنیفہ نے (بڑے حوصلے اور بردباری سے) کہا، تیری یہ بات بے محل اور بے موقع ہے ابلیس نے قیاس کے ذریعے اللہ تعالیٰ کا حکم (حضرت آدم کو سجدہ کا حکم) رد کر دیا تھا اور ہم غیر منصوص مسئلے کو قرآن و سنت اور اجماع اُمت میں سے کسی اصل پر قیاس کرتے ہیں اور اتباع کے لیے اجتہاد کرتے ہیں تو ہمارے اور ابلیس کے درمیان قیاس کی

کیا مناسبت ہے؟

یہ جواب سن کر اس شخص نے کہا:

نور الله قلبك كما نور قلبی

اللہ آپ کے دل کو نور سے بھر دے جس طرح آپ نے میرے دل کو نور سے منور کر دیا (شکوہ کا ازالہ کر دیا ہے) (13)

ایک موقع پر خود امام صاحب نے اپنے الفاظ میں اس الزام کی تردید کرتے ہوئے فرمایا:

كذب والله وافترى علينا من يقول عنا اننا قدم القياس

على النص وهل يحتاج بعد النص الى القياس (14)

قسم بخدا اس شخص نے جھوٹ بولا اور ہمارے اوپر بہتان باندھا جو ہمارے بارے میں کہتا ہے کہ ہم نص (قرآن و سنت) پر قیاس کو مقدم کتے ہیں اور کیا نص کے بعد بھی (کسی مسلمان کیلئے) قیاس کی حاجت رہتی ہے۔

امام اعظم رحمۃ اللہ علیہ کے تذکروں سے مترشح ہوتا ہے کہ آپ کی زندگی میں ہی آپ

کے قرآن و سنت پر رائے و قیاس کو مقدم کرنے کا جھوٹ اور بہتان یا الزام اتنی کثرت سے پھیلا دیا گیا تھا کہ آپ کو متعدد مواقع پر اس الزام کی تردید کرنی پڑتی۔ موفق مکی نے یحییٰ بن ضریس کے حوالے سے لکھا ہے کہ ایک صاحب علم و عبادت آدمی (نام نہیں لکھا) حضرت سفیان ثوریؒ کے پاس آیا اور ان سے کہا: حضرت! آپ کیوں بلا وجہ امام ابو حنیفہؒ کو استنباط مسائل کے معاملے میں مطعون و مورد الزام ٹھہراتے ہیں انہوں نے فرمایا: اعتراض کیا ہوا ہے، میں نے خود انہیں اس بارے میں ایسی بات کہتے سنا ہے جو سراسر انصاف اور حجت پر مبنی ہے اُن کا کہنا ہے:

”انی اخذ بكتاب الله اذا وجدته فما لم اجد فيه“ اخذت بسنة رسول الله صلى الله عليه وسلم والآثار الصحاح عنه التي فشت في ایدی الثقات فاذا لم اجد في كتاب الله ولا سنة رسول الله صلى الله عليه وسلم اخذت بقول اصحابه من شئت وادع قول من شئت ثم لا اخرج من قولهم الى قول غيرهم فاذا انتهی الامر الى ابراهيم والشعبي والحسن وابن سيرين وسعيد بن المستيب وعذر جالا قد اجتهدوا فلي اجتهد كما اجتهدوا (15)

”بے شک میں (سب سے پہلے) کتاب اللہ (قرآن مجید) سے مسئلہ اخذ کرتا ہوں جبکہ اسے کتاب اللہ میں (پالوں، پس جو مسئلہ میں کتاب اللہ میں نہ پاسکوں تو رسول اللہ ﷺ کی سنت اور آپ ﷺ سے منقول ان صحیح احادیث سے لیتا ہوں، جو ثقہ راویوں کے ہاں مشہور ہو چکی ہیں۔ پھر جب میں کسی مسئلہ کتاب اللہ میں نہ پاؤں اور نہ رسول اللہ ﷺ کی سنت میں تو اسے آپ کے صحابہ میں سے

جس کے قول سے چاہوں لے لیتا ہوں اور جس صحابی کا قول چاہوں، چھوڑ دیتا ہوں، مگر صحابہ کا قول چھوڑ کر ان کے غیر کے قول کی طرف نہیں جاتا ہوں۔ مگر جب معاملہ ابراہیم، شعبی، حسن، ابن سیرین اور سعید بن مسیب تک پہنچ جائے اسی طرح کچھ اور معاصر مجتہدین کا بھی آپ نے شمار کیا تو حق پہنچتا ہے کہ جس طرح انہوں نے (مسائل کے استنباط و استخراج میں) اجتہاد سے کام لیا میں بھی اجتہاد کروں۔“

اسی طرح زیر بحث مسئلے میں حافظ ابن حجر نے ایک مستقل فصل ”فیما بنی علیہ مذہبہ“ (ان کے مذہب کی بنیاد کے بارے میں) کے عنوان سے قائم کرتے ہوئے لکھا ہے:

اعلم انه يتعين عليك ان لاتفهم من اقوال العلماء عن ابی حنیفة و اصحابه انهم اصحاب الراى ان مرادهم بذلك تنقيصهم ولانستهم الى انهم يقدمون رايهم على سنت رسول الله ﷺ ولا على قول اصحابه لاهم براء من ذلك“

فقد جاء عن ابی حنیفة من طرق كثيرة ماملخصه انه اولياخذ مما فى القرآن فان لم يجد هافبا السنة فان لم يجد فبقول الصحابة فان اختلفوا اخذ بما كان اقرب الى القرآن او السنة من اقوالهم ولم يخرج عنهم فان لم يجد لاحد منهم قولاً لم ياخذ بقول احد من التابعين بل يستجهد كما اجتهدوا وقال الفضيل بن عياض ان كان فى المسئلة حديث صحيح تبعه وان كان عن الصحابة

اوالتابعین فکذلک والاقاس فاحسن القیاس“ (16)

یہ خوب اچھی طرح جان لینا چاہئے کہ علماء نے ابوحنیفہ رحمۃ اللہ علیہ اور ان کے اصحاب کے بارے میں جو کہا ہے کہ وہ اصحاب رائے تھے اس سے ان کی مراد ان کی نہ توہین ہے اور نہ ہی یہ کہ وہ رسول اللہ ﷺ اور ان کے اصحاب کے اقوال پر اپنی رائے کو مقدم کرتے ہیں کیونکہ وہ اس سے بری ہیں۔

اس لئے کہ ابوحنیفہ رحمۃ اللہ علیہ سے متعدد طریق سے معلوم ہوتا ہے کہ جس کا خلاصہ یہ ہے کہ آپ سب سے پہلے قرآن سے اخذ کرتے ہیں اور اگر قرآن میں نہ پاتے تو سنت کی طرف رجوع کرتے ورنہ قول صحابہ کی طرف اور اگر ان میں بھی اختلاف پاتے تو جس کے قول کو قرآن و سنت کے زیادہ قریب اور مطابق پاتے اسے قبول فرماتے اور ان کے قول سے پہلو تہی نہ فرماتے اور کسی صحابی کا قول نہ پاتے تو کسی تابعی کے قول کو نہ لیتے بلکہ خود اجتہاد فرماتے جیسے کہ انہوں نے اجتہاد کیا اور فضیل بن عیاض رحمۃ اللہ علیہ نے کہا کہ اگر مسئلہ میں کوئی حدیث صحیح ہوتی تو اس کی اتباع کرتے اور اگر صحابہؓ اور تابعین کا قول ہوتا تب بھی یہی کرتے اور اگر ایسا نہ ہوتا تو قیاس فرماتے اور بہترین قیاس کرتے۔

حافظ ابن حجر زیر بحث مسئلہ پر مزید روشنی ڈالتے ہوئے لکھتے ہیں:

اور امام ابوحنیفہ سے بھی منقول ہے کہ (آپ فرمایا کرتے تھے) لوگوں پر تعجب ہے جو:

وعنه ايضا الناس يقولون افتى بالرای و موافقی

الابالاثرو عنه ايضا ليس "لاحد ان يقول برأيه مع کتاب

اللہ تعالیٰ ولامع سنة رسول اللہ ﷺ ولامع ما جمع
علیہ اصحابہ“

واما ما اختلفوا فیہ فنتخیر من اقاویلہم اقربہ الی کتاب
اللہ تعالیٰ والی السنة ونجتهد وما جاوز ذلک
فلا اجتہاد بالرای لمن عرف الاختلاف وقاس وعلی
هذا کانوا (18)

کہتے ہیں کہ میں رائے سے فتویٰ دیتا ہوں حالانکہ میں تو حدیث
ہی سے فتویٰ دیتا ہوں اور آپ ہی سے منقول ہے کہ کسی شخص کو حق
حاصل نہیں کہ اللہ کی کتاب اور اس کے رسول ﷺ کی سنت اور صحابہ
کے اجماع کے ہوتے ہوئے اپنی رائے دے۔ ہاں جس مسئلہ میں
صحابہ کا اختلاف ہوگا تو ہم اس میں سے وہ قول اختیار کریں گے جو
اللہ کی کتاب سے زیادہ قریب ہوگا اور جو اس سے متجاوز ہوگا اس میں
اجتہاد کیا جائے گا اپنی عقل سے اور یہ اس شخص کیلئے ہے جو اختلاف کو
جاننے والا اور قیاس کرے اور اس پر فقہا عامل رہے۔

علی ہذا القیاس امام شعرانی نے شافعی مسلک کے باوجود زیر بحث مسئلہ میں ایک مستقل تفصیلی
فصل، فصل فی بیان ضعف قول من نسب الامام اباحنیفہ والی انه یقدم القیاس علی حدیث
رسول اللہ علیہ وآلہ وسلم کے عنوان سے قائم کیا ہے، جس میں انہوں نے نقل کیا ہے کہ:

اور امام موصوف رحمۃ اللہ علیہ فرماتے تھے کہ ہم نہیں قیاس کرتے مگر
سخت ضرورت کے وقت اور اس کا طریقہ یہ ہے کہ ہم سب سے پہلے
کسی مسئلہ کی دلیل قرآن کریم یا حدیث شریف یا صحابہ رضی اللہ عنہم
کے فیصلوں میں دیکھتے ہیں۔ جب ان میں سے کوئی دلیل نہیں پاتے

تو مجبوراً مسکوت عنہ کو اس حکم پر قیاس کرتے ہیں۔ جس کی شریعت میں تصریح کی گئی ہو، بشرطیکہ کوئی علت مشترکہ دونوں میں پائی جاتی ہو جس کو جامع سے تعبیر کرتے ہیں:

اور دوسری روایت میں امام ابوحنیفہؒ سے منقول ہے کہ آپ فرماتے ہیں۔ ہم سب سے پہلے قرآن شریف کو پکڑتے ہیں۔ پھر حدیث شریف کو۔ پھر صحابہ رضی اللہ عنہم کے فیصلوں کو۔ اگر کسی حکم میں سب متفق ہوں، تو اس پر عمل کرنا لابدی اور ضروری جانتے ہیں اور اگر دلائل مذکورہ باہم کسی حکم میں مختلف ہوں تو اس وقت ایک حکم کو دوسرے حکم پر قیاس کرتے ہیں۔ بشرطیکہ دونوں مسئلوں میں کوئی علت مشترکہ جس کو جامع کہتے ہیں، پائی جاتی ہو، تاکہ اختلاف سے جوابہام آ گیا تھا، وہ دور ہو جائے اور مطلب واضح ہو جائے۔

اور ایک روایت میں امام صاحب رحمۃ اللہ علیہ سے اس طرح منقول ہے کہ ہم سب سے پہلے کتاب اللہ پر عمل کرتے ہیں۔ اس کے بعد سنت رسول اللہ ﷺ پر پھر ابو بکر اور عمر اور علی اور عثمان رضی اللہ عنہم کی احادیث پر۔

اور ایک روایت میں آپ کا یہ قول مروی ہے کہ جو کچھ رسول خدا ﷺ سے ہم کو پہنچے۔ وہ سراور آنکھوں پر ہے (ان پر میرے مال باپ فدا ہوں) اور اس کی مخالفت ہم پر حرام ہے اور جو کچھ آپ کے صحابہ رضی اللہ عنہم سے پہنچے۔ اس میں سے ہم پسند کر لیں گے اور جو کچھ ان کے سوا اور دوسرے لوگوں سے ہم کو پہنچے تو وہ جس طرح آدمی ہیں ویسے ہی ہم بھی ہیں۔ (18)

امام صاحب کا اپنے اصول استنباط میں یہ کہنا کہ ”اخذت بقول اصحابہ من شئت وادع قول من شئت“ (میں حضور ﷺ کے صحابہ میں سے جس کا قول چاہتا ہوں لے لیتا

ہوں اور جس کا چاہتا ہوں چھوڑ لیتا ہوں) تو تتبع سے معلوم ہوتا ہے کہ یہ امتیاز فقہ اور غیر فقہ کی حیثیت سے تھا، غیر فقہ صحابہ کے مقابلے میں آپ فقہا صحابہ کے قول کو ترجیح دیتے تھے مثلاً حضرت سفیان بن عیینہ نے روایت کی ہے کہ امام ابوحنیفہ رحمۃ اللہ علیہ..... اور امام اوزاعی مکہ میں دار احیاء طین میں ملے، تو امام اوزاعی نے امام ابوحنیفہ رحمۃ اللہ علیہ سے کہا کہ لوگ رکوع میں جانے اور رکوع سے کھڑے ہوتے وقت رفع یدین کیوں نہیں کرتے؟ امام ابوحنیفہ رحمۃ اللہ علیہ نے کہا، اس لئے کہ اس کے متعلق رسول اللہ ﷺ سے کوئی حدیث ثابت نہیں ہے، انہوں نے کہا، کیوں نہیں حالانکہ مجھ سے زہری نے، زہری سے سالم نے اور سالم نے اپنے باپ حضرت عبداللہ بن عمر رضی اللہ عنہ سے روایت کی ہے کہ رسول اللہ ﷺ جب نماز شروع فرماتے تو جب رکوع میں جاتے تھے اور جب رکوع سے سر اٹھاتے تھے تو رفع یدین کرتے تھے، امام ابوحنیفہ نے جواب دیا کہ ”ہم سے حماد نے، حماد سے ابراہیم نے، ابراہیم سے علقمہ اور سودین، حضرت عبداللہ بن مسعود رضی اللہ عنہ کی سند سے روایت کی ہے کہ رسول اللہ ﷺ صرف نماز شروع فرمانے کے وقت ہاتھ اٹھاتے تھے، اس کے بعد رکوع وغیرہ میں ہاتھ نہیں اٹھاتے تھے، امام اوزاعی نے کہا کہ میں زہری، سالم اور حضرت عبداللہ بن عمر رضی اللہ عنہ کی سند سے روایت کرتا ہوں اور آپ حماد اور ابراہیم کا نام لیتے تھے“۔ امام ابوحنیفہ رحمۃ اللہ علیہ نے جواب دیا کہ ”حماد زہری سے زیادہ اور ابراہیم سالم سے زیادہ فقیہ ہیں، حضرت عبداللہ بن عمر کو اگرچہ صحبت یا فضل صحبت حاصل تھا، تاہم علقمہ ان سے کم نہیں، اسود کو بھی بہت سی فضیلتیں حاصل ہیں اور حضرت عبداللہ بن مسعود رضی اللہ عنہ تو عبداللہ بن مسعود رضی اللہ عنہ ہی ہیں“ یہ سن کر امام اوزاعی خاموش ہو گئے۔

پھر زیر بحث معاملے میں لطف یہ کہ کسی بھی مسئلے میں امام صاحب اپنی رائے نہ تو کسی دوسرے پر ٹھونکتے ہیں نہ یہ اصرار ہے کہ تمام مجتہدین کے مقابلے میں صرف میری رائے ہی

صحیح ہے بلکہ برملا اور بلا جھجک فرماتے ہیں۔

قولنا هذا رأی وهو احسن ما قدرنا عليه فمن جاءنا

بأحسن من قولنا فهو أولى بالصواب منا (20)

ہمارا یہ قول محض ایک رائے ہے اور ہمارے علم کے مطابق سب سے

اچھی ہے پس جو آدمی ہمارے پاس ہماری اس رائے سے زیادہ بہتر

رائے لائے گا تو وہ ہماری رائے کی نسبت صواب اور صحت کے زیادہ

نزدیک ہے۔

اسی طرح ابن حجر نے امام ابو حنیفہ کا یہ قول نقل کیا ہے کہ:

انه كان يقول هذا الذي فنحن عليه رأی لانجیر عليه

احدا ولا نقول يجب على احد قبوله فمن كان عنده

احسن منه فليأت به نقبله (21)

آپ فرمایا کرتے تھے کہ جس پر ہم ہیں وہ محض ایک رائے ہے

حدیث نہیں ہم اس پر کسی کو مجبور نہیں کرتے اور نہ ہی یہ کہتے ہیں کہ

اس پر عمل واجب ہے تو اگر کسی کے پاس اس سے بہتر رائے ہو تو

اسے لائے، ہم اسے قبول کرنے کو تیار ہیں۔

کسی عام آدمی پر اپنی رائے مسلط کرنا یا اسے قبول کرنے پر مجبور کرنا تو بہت دور کی بات

ہے۔ امام صاحب تو اپنی رائے اپنے شاگردوں پر بھی نہیں ٹھوسا کرتے تھے۔ آپ کی مشہور

مجلس تدوین فقہ جس کی تفصیل ہمارے موضوع سے خارج ہے۔ اس میں مسائل کی تدوین

اور بحث و گفتگو کا طریقہ کیا تھا؟ اس کے متعلق موفق مکی نے لکھا:

فوضع ابو حنیفہ مذهب شوری بینہم لم يستبدفیه

بنفسه دونہم اجتہاد امنہ فی الدین و مبالغتہ فی

النصحة لله ورسوله والمؤمنين فكان يلقى مسألة مسألة

يقلبهم ويسمع ما عندهم ويقول ما عنده ويناظرهم

شهرًا أو أكثر من ذلك حتى يستقر احد الاقوال فيها

ثم يثبتها.

”امام ابو حنیفہ نے اپنا مذہب باہمی مشورہ سے مرتب کیا جس میں وہ

دوسروں کے مقابلے میں اپنی رائے کو ترجیح نہ دیتے تھے۔

القاضی ابو یوسف فی الاصول (22) کے ذیل میں ان کا اجتہاد اور اللہ

اور اس کے رسول اور تمام اہل ایمان سے انتہائی خیر خواہی۔ چنانچہ

آپ ایک ایک کر کے مسئلہ (مجلس کے فاضل ممبران کے) سامنے

رکھتے ان کے خیالات کو لٹے پلٹتے ان کے دلائل اور رائے کو سنتے اور

اپنی رائے بھی بیان کرتے اور اس طرح ان سے مہینہ اور بعض

اوقات اس سے بھی زیادہ عرصہ ان سے مناظرہ و بحث و مباحثہ

فرماتے رہتے۔ یہاں تک کہ زیر بحث مسئلے میں کسی ایک قول رائے

پر اتفاق ہو جاتا۔ پھر قاضی ابو یوسف اس متفق علیہ مسئلہ کو اصول میں

درج کر لیتے۔

موفق مکی نے مجلس تدوین فقہ کے طریقہ کار کی مزید تفصیل عبد اللہ بن نمیر کی زبانی بیان کرتے

ہوئے لکھا ہے:

”امام ابو حنیفہ جب بیٹھتے تو ان کے ارد گرد اصحاب بیٹھ جاتے جن

میں قاسم بن معن، عافیہ بن یزید، داؤد طائی، زعفر بن ہذیل اور انہی

کے مرتبے اور لوگ ہوتے۔ اس کے بعد کسی مسئلہ کا ذکر چھیڑا

جاتا، پہلے امام کے تلامذہ اپنی اپنی معلومات کے لحاظ سے بحث

کرتے اور خوب بحث کرتے، یہاں تک کہ ان کی آواز بلند ہو جاتی اور اس مسئلے میں سیر حاصل بحث کرتے جب آخر میں امام اپنی تقریر شروع کرتے امام کی تقریر جس وقت شروع ہوتی لوگ خاموش ہو جاتے اور جب تک امام گفتگو فرماتے رہتے مجلس پر سکوت طاری رہتا پھر جب آپ فارغ ہو جاتے تو وہ اس مسئلے پر بحث شروع کر دیتے (23) اس مجلس تدوین فقہ کے فاضل ارکان کس آزادی سے اپنی رائے کا اظہار کرتے تھے اور ایک مسئلے پر کس طرح جرح، بحث و مباحثہ اور اس کی تنقیح ہوتی تھی، یہ اس تحریر کا موضوع نہیں (23)

درج بالا معروضات سے یہ بات بخوبی واضح ہو جاتی ہے کہ امام ابوحنیفہؒ قرآن و سنت پر اپنی رائے اور قیاس کو مقدم کرنا تو کجا وہ تو صحابہ کرام کے قول کے خلاف بھی قیاس کو جائز نہ سمجھتے تھے۔ دوسرے رائے اور اجتہاد و قیاس کو حرف آخر سمجھتے تھے نہ دوسروں پر مسلط کرنے کے قائل تھے۔

یہاں زیر بحث مسئلے کا ایک اور پہلو سے جائزہ لینا بھی بے جا نہ ہو گا وہ یہ کہ اس گئے گزرے اور مادہ پرستی کے دور میں ایک عام مسلمان بھی یہ تصور نہیں کر سکتا کہ وہ قرآن و سنت کے مقابلے میں اپنی رائے و اجتہاد کو صحیح سمجھے چہ جائیکہ امام ابوحنیفہؒ جیسے آدمی سے یہ توقع کی جائے جس نے خیرون القرون میں آنکھ کھولی، بعض صحابہ کی زیارت کی عراق اور حجاز کے کبار علماء و فقہاء اور محدثین کی صحبت اٹھائی۔ پھر جیسے خدشہ کی حد تک قرآن مجید کے ساتھ تعلق خاطر تھا۔ وہ ہر رمضان المبارک میں دن اور رات کو الگ الگ پورے قرآن مجید کی تلاوت کر کے 60 ختم قرآن کرتے (25)۔ 30 سال تک مسلسل صرف ایک رکعت میں پورا پورا قرآن مجید پڑھا (26) پھر جس جگہ وفات پائی وہاں سات ہزار مرتبہ پورے قرآن مجید کی تلاوت کی (27)

جس آدمی کو قرآن مجید اس حد تک مستحضر ہو اس کے متعلق یہ کیسے گمان کیا جاسکتا ہے کہ استنباط مسائل کے وقت قرآن مجید کی کوئی آیت اس کی نظروں سے اوجھل ہو جائے یہ کیسے مان لیا جائے کہ حدیث رسول کے معاملے میں اسے ”وماکان لمؤمن ولا مؤمنة اذا قضی اللہ ورسول امر ان یکون لہم الخیرہ“ اور ماتاکم الرسول فخذوہ ومانہاکم عنہ فانتهوا جیسی تھیدی آیات بھول گئی ہوں گی۔

پھر معترضین کے بقول جو آدمی حدیث رسول ﷺ کے مقابلے میں اپنی رائے اور قیاس کو ترجیح دیتا ہو وہ داتا گنج بخش رحمۃ اللہ علیہ کے ایک سچے خواب کی رُو سے کیسے حضور اکرم ﷺ کا اتنا قرب حاصل کر سکتا ہے کہ آپ ﷺ اس بوڑھے امام پر بچوں کی طرح شفقت فرما رہے ہوں (28)

استنباط مسائل اور تفریح احکام میں امام ابوحنیفہؒ کا مندرجہ بالا طریق کار عین وہی طریقہ ہے جسے حضور اکرم ﷺ نے حضرت معاذ بن جبلؓ کی زبانی سن کر صرف پسند ہی نہیں کیا بلکہ اس پر اظہار تشکر فرمایا (29) اور جیسے خلفاء راشدین حضرت ابو بکر صدیق رضی اللہ عنہ اور حضرت عمر فاروق رضی اللہ عنہ نے اپنے زمانہ خلافت میں اپنایا جس کی تفصیل کا یہ موقع نہیں۔ اس کے باوجود امام ابوحنیفہؒ کے خلاف قرآن و سنت پر اپنی رائے و اجتہاد کو مقدم کرنے کا پروپیگنڈہ آپ کے مخالفین اور ظاہر بین علماء نے کچھ اس انداز میں پھیلا یا کہ بڑے بڑے علماء اس سے متاثر ہو کر آپ سے بدظن ہو گئے مگر جب انہیں اصل حقیقت معلوم ہوئی تو ان کی بدظنی عقیدت و محبت میں بدل گئی مثلاً امام شعرانی نے لکھا ہے:

”ابو مطیع بلخی کہتے ہیں کہ میں کوفہ کی جامع مسجد میں، امام ابوحنیفہؒ کی خدمت میں حاضر تھا کہ آپ کے پاس سفیان نوری، مقاتل بن حیان، حماد بن سلمہ، امام جعفر صادق اور بعض دوسرے فقہاء آئے اور امام صاحب سے کہنا شروع کیا کہ:

”ہم نے سنا ہے کہ آپ دین میں قیاس بہت کرتے ہیں اور ہمیں خوف ہے کہ کہیں یہ

کثرت قیاس آپ کیلئے نقصان دہ نہ ہو؟ کیونکہ سب سے پہلے اہلس نے قیاس کیا تھا۔ چنانچہ امام صاحب نے اس بارے میں ان سے جمعہ کے دن صبح سے لے کر دوپہر تک مناظرہ کیا اور اپنا مذہب انہیں بتلایا کہ میں سب سے پہلے کتاب اللہ پر عمل کرتا ہوں اس کے بعد حدیث پر اس کے بعد صحابہ کرام کے فیصلوں پر اور جس حکم میں ان سب مذکورین کا اتفاق ہو البتہ اختلاف کی صورت میں مجبوراً قیاس کرتا ہوں، یہ سن کر وہ سب حضرات اٹھ کھڑے ہوئے اور آپ کے ہاتھ اور گھٹنے کو بوسہ دیا اور امام صاحب سے کہا:

”آپ سید العلماء ہیں ہمارے سابقہ قصور معاف فرمائیے کہ ہم نے بلا تحقیق آپ پر اعتراض کیا، ہمیں آپ کے مذہب کا اچھی طرح علم نہ تھا، آپ نے فرمایا، غفر اللہ لنا ولكم اجمعین“ اللہ ہماری اور تم سب کی مغفرت فرمائے۔ (30)

اسی طرح علامہ کردری نے لکھا ہے:

”حضرت عبداللہ بن مبارک کہتے ہیں: میں امام اوزاعی کے پاس شام آیا تو میں نے انہیں شہر بیروت میں دیکھا۔ تو آپ نے (مجھ سے) پوچھا: ”من هذا المبتدع الخارج بالكوفة یکنی اباحنیفہ“ (یہ بدعتی آدمی کون ہے جو کوفہ میں ظاہر ہوا ہے، جس کی کنیت ابوحنیفہ ہے) یہ سن کر میں گھرواپس آیا اور تین دن لگا کر امام ابوحنیفہ رحمۃ اللہ علیہ کے مسائل میں کچھ چیزوں کا انتخاب کیا، پھر تیسرے روز دوبارہ آپ کی خدمت میں حاضر ہوا۔ آپ اہل محلہ کی مسجد کے امام اور ان کے مؤذن بھی تھے، میں نے ان منتخب مسائل پر مشتمل وہ کتابچہ انہیں پکڑا دیا، آپ نے ایک مسئلہ دیکھا جس میں، میں نے لکھا تھا ”قال النعمان بن ثابت“ (حضرت نعمان بن

ثابت نے یہ کہا) اذان دینے کے بعد وہ کھڑے رہے حتیٰ کہ اس کتابچہ کا ابتدائی حصہ پڑھ لیا۔ پھر اقامت و نماز سے فارغ ہو کر ساری کتاب پڑھ ڈالی اور مجھ سے پوچھا (من النعمان) یہ نعمان کون ہیں؟ میں نے کہا وہی ابوحنیفہ رحمۃ اللہ علیہ جن کے بارے میں آپ نے ذکر کیا تھا۔ (کہ یہ کون بدعتی آدمی ہے جو کوفہ میں ظاہر ہوا ہے)۔

اور ایک روایت میں یہ اضافہ ہے کہ پھر مکہ میں ہماری ملاقات ہوئی تو میں نے امام اوزاعی کو دیکھا کہ وہ ان مسائل میں امام ابوحنیفہ سے مناظرہ کر رہے تھے اور امام صاحب ان کے کیلئے میری تحریر سے زیادہ وضاحت کر چکے تھے۔ جب ہم جدا ہوئے تو میں نے امام اوزاعی سے پوچھا، آپ نے انہیں (ابوحنیفہ کو) کیسے پایا؟ کہنے لگے مجھے اس کی کثرت علم اور وفور عقل پر رشک آتا ہے۔ میں اس سے معافی چاہتا ہوں، یقیناً میں غلطی پر تھا، اس شخص کا دامن پکڑ لو، ان کے بارے میں مجھ تک جو بات پہنچی تھی وہ اس کے برعکس ہے۔ (31)

”امام ابوحنیفہ رحمۃ اللہ علیہ اور امام باقر رحمۃ اللہ علیہ کی مدینہ منورہ میں ملاقات ہوئی تو امام باقر رحمۃ اللہ علیہ نے آپ سے کہا؟ کیا آپ وہی ہیں جس سے میرے جد امجد کے دین اور آپ ﷺ کی احادیث کو قیاس کے ذریعے بدل دیا ہے؟ امام ابوحنیفہ رحمۃ اللہ علیہ نے عرض کیا: معاذ اللہ! (پناہ بخدا) اس پر امام باقر رحمۃ اللہ علیہ نے دوبارہ فرمایا کہ نہیں بلکہ تم نے اسے بدل دیا ہے۔ اب امام ابوحنیفہ رحمۃ اللہ علیہ نے کہا: آپ اپنی جگہ پر تشریف رکھیں، جو آپ کے شایان شان ہے تاکہ میں اپنی حیثیت کے مطابق بیٹھوں کیونکہ

میرے نزدیک آپ کا وہی مقام و مرتبہ اور عزت و احترام ہے جو آپ کے نانا حضرت محمد ﷺ کا اپنی حیات ظاہری میں صحابہ کرامؓ کے نزدیک تھا۔ چنانچہ حضرت امام باقر رحمۃ اللہ علیہ تشریف فرما ہوئے تب امام ابوحنیفہ رحمۃ اللہ علیہ ان کے سامنے دوزانو بیٹھ گئے اور کہا:

میں آپ سے تین مسائل دریافت کرتا ہوں آپ جواب ارشاد فرمائیں:

سوال نمبر 1: مرد کمزور ہے یا عورت؟

امام باقر رحمۃ اللہ علیہ: عورت مرد کی نسبت کمزور ہے۔

امام ابوحنیفہ رحمۃ اللہ علیہ: عورت کیلئے وراثت کے لحاظ سے کتنے حصے ہیں؟

امام باقر رحمۃ اللہ علیہ: مرد کے دو حصے ہیں اور عورت کا ایک حصہ ہے۔

امام ابوحنیفہ رحمۃ اللہ علیہ: آپ کے نانا کا فرمان ہے اگر میں قیاس سے آپ کے نانا کے دین کو تبدیل کرنے والا ہوتا تو میرے لئے یہ مناسب تھا کہ میں کہتا مرد کا ایک حصہ ہے اور عورت کے دو حصے ہیں کیونکہ عورت مرد کے مقابلے میں کمزور ہے (اور شرعاً کمزور کو زیادہ حصہ ملنا چاہئے کیونکہ قوی تو خود بھی اچھا کما سکتا ہے) حالانکہ میں نے یہ قیاس نہیں کیا۔

سوال نمبر 2: پھر آپ نے پوچھا نماز افضل ہے کہ روزہ؟

امام باقر رحمۃ اللہ علیہ: نماز۔

امام ابوحنیفہ رحمۃ اللہ علیہ: یہ آپ کے نانا کا ارشاد ہے اگر میں آپ کے نانا کے دین کو تبدیل کرتا تو قیاس کا تقاضا تو یہی تھا کہ عورت جب حیض سے پاک ہوتی تو میں اسے حکم دیتا کہ وہ نماز کی قضا کرے نہ کہ روزے کی۔

سوال نمبر 3: پھر آپ نے پوچھا، پیشاب زیادہ پلید ہے یا نطفہ؟

امام باقر رحمۃ اللہ علیہ: پیشاب زیادہ پلید ہے۔

امام ابوحنیفہ رحمۃ اللہ علیہ: اگر میں آپ کے نانا کے دین کو قیاس سے تبدیل کرتا ہوتا تو میں یہ حکم دیتا کہ پیشاب کرنے کے بعد غسل فرض ہو جاتا اور انزال منی کے بعد وضو سے بھی طہارت حاصل ہو سکتی ہے۔ (کیونکہ زیادہ نجس چیز کے خروج کے بعد غسل فرض ہونا چاہئے اور وہ پیشاب ہے) لیکن میں نے معاذ اللہ یہ قیاس نہیں کیا نہ ہی آپ کے نانا کے دین کو قیاس سے تبدیل کیا یہ۔ پس امام باقر رحمۃ اللہ علیہ اٹھ کھڑے ہوئے۔ حضرت امام ابوحنیفہ رحمۃ اللہ علیہ کی پیشانی پر بوسہ دیا اور انتہائی اکرام کیا (32)۔

حوالات

(1) دیکھیے: سورة المائدة 3

(2) دیکھیے: سورة الحجر 9

(3) ابو عبد اللہ الخطیب، مشکوٰۃ المصابیح (کتاب العلم، آخر فصل ثانی) ص 31 طبع کلاں کراچی۔

(4) ان عقل پرست فرقوں میں سے متعدد فرقوں کے عقائد و نظریات کا مختصر تعارف اور ان کے ساتھ امام ابو حنیفہ کے بحث و مناظرہ کی تفصیل ابو زہرہ نے لکھی۔ دیکھیے: حیات امام ابو حنیفہ اردو ترجمہ، ص 1-19 تا 285۔ ملک سنز فیصل آباد

(5) (الف) بخاری، الجامع الصحیح (کتاب التوحید باب قول اللہ ولقد یسرنا القرآن للذكر) 1126/2

(ب) مسلم، الجامع الصحیح (کتاب القدر باب کیفیہ خلق اللہ) 334/2 طبع کلاں نور محمد کراچی۔

(6) دیکھیے: موفق مکی، مناقب ابی حنیفہ (الباب الثامن فی فطرتہ و وفور عقلہ ص 100 تا 184 دارالکتب العربی بیروت و لبنان، و ذکر فراسۃ 1401ھ، 1981ء

(7) موفق نے ایک مستقل باب میں ان پیچیدہ مسائل کا ذکر کیا ہے جن کے جواب سے آپ کے ہم عصر علماء عاجز آ گئے تھے مگر آپ نے ان سوالات کا جواب فی البدیہ دیا۔ (ص 91 تا 155) کردری نے بھی ایسے عجیب سوالات کے جوابات پر مشتمل ایک مستقل فصل قائم کی ہے جس میں بیسیوں مسائل کا جواب امامؒ نے فی البدیہ دیا۔ (ص 175 تا 232)

(8) جامع ترمذی (کتاب التفسیر) ص 447 طبع کلاں کراچی۔

(9) حافظ الدین بن محمد الکردری، مناقب ابی حنیفہ ص 2/45 دارالکتب العربی بیروت، لبنان۔

(10) موفق، مناقب ابی حنیفہ 284/1۔

(11) ان شخصی فضائل و کمالات کی کیفیت و کمیت کا اندازہ امام اعظمؒ کی حیات و خدمات پر مشتمل کتابوں مثلاً موفق مکی اور کردری کی الگ الگ ”مناقب ابی حنیفہ، ابن حجر مکی کی الخیرات الحسان، ابو زہرہ کی حیات ابو حنیفہ اور شبلی نعمان کی سیرۃ العمان وغیرہ کی فہرست مندرجات پر ایک نظر ڈالنے سے ہی ہو جاتا ہے۔

(12) موفق مکی اور کردری دونوں نے امام اعظمؒ کی وضع کردہ مسائل کی تعداد پانچ لاکھ بتائی ہے۔ دیکھیے: موفق 395/1 کردری 161/2 مولانا مناظر احسن گیلانی کا خیال یہ ہے کہ اگر ان روایات کو مبالغہ آمیز بھی قرار دیا جائے تو اس کا مطلب یہ ہوگا کہ امام صاحب کے وضع کردہ اصول و کلیات سے بعد میں فقہانے جن مسائل کا استنباط کیا ان کی تعداد لاکھوں میں ہے چونکہ ان کی بنیاد امام کے کلیات پر قائم تھی اس لئے انہیں بھی امام کی طرف منسوب کر دیا گیا۔ امام ابو حنیفہ کی سیاسی زندگی ص 233 نفیس اکیڈمی کراچی۔

(13) دیکھیے: موفق مکی، مناقب ابی حنیفہ 741 ب کردری، مناقب ابی حنیفہ 162/2 ج، ابن حجر مکی، الخیرات الحسان (مع اردو ترجمہ) ص 97-98، مدینہ پبلشنگ کمپنی کراچی۔

(14) امام شعرانی، المیزان الکبریٰ 71/1 اکمل المطالع دہلی۔

(15) موفق مکی، مناقب ابی حنیفہ 80/1۔

(16) حافظ ابن حجر، الخیرات الحسان مترجم ص 94-95۔

(17) حافظ ابن حجر، الخیرات الحسان مترجم ص 96۔

18) عبد الوہاب الشعرانی، میزان الکبریٰ (اردو ترجمہ از مولانا محمد حیات سنہ 170/1) ایچ ایم کمپنی کراچی 1410ھ

19) دیکھیے، موفق مکی، مناقب ابی حنیفہ 113/1 کرداری، مناقب ابی حنیفہ 191/2

20) موفق مکی، مناقب ابی حنیفہ ص 71/1

21) ابن حجر مکی، الخیرات الحسان (مع ترجمہ اردو) ص 9 مدینہ پبلشنگ کمپنی کراچی

22) موفق مکی، مناقب ابی حنیفہ 391/1

23) موفق مکی، مناقب ابی حنیفہ 48/1

24) تفصیل کیلئے ملاحظہ ہو

(الف) مولانا مناظر احسن گیلانی، امام ابو حنیفہ کی سیاسی زندگی، ص 226 تا 233 نفیس

اکیڈمی کراچی

(ب) شبلی نعمانی، سیرۃ العمان ص 163 تا 166 سنگ میل پبلی کیشنز لاہور

(ج) ڈاکٹر محمد حمید اللہ، امام ابو حنیفہ کی تدوین قانون اسلامی

(د) ڈاکٹر محمد طفیل ہاشمی، امام ابو حنیفہ کی مجلس تدوین فقہ ص 99 تا 105 علمی مرکز راولپنڈی

25) موفق مکی، مناقب ابی حنیفہ 207/1

26) موفق مکی، مناقب ابی حنیفہ 208/1

27) موفق مکی، مناقب ابی حنیفہ 209/1

28) علی بن عثمان ہجویری، کشف المحجوب باب فی ذکر ائمتہم من اتباع التابعین الی یومنا

ص 29 سن پبلی کیشنز

29) دیکھیے (الف) امام ابوداؤد، سنن (کتاب القضاء باب اجتہاد بالرأی فی القضاء)

5/2 طبع کلاں کراچی۔

(ب) ابو یسیٰ ترمذی، الجامع (ابواب الاحکام باب ما جاء فی القاضي کیف یقضی)

ص 210 طبع کلاں کراچی۔

30) شعرانی، میزان الکبریٰ (اردو ترجمہ) 186/1

31) کردری، مناقب ابی حنیفہ 46-45/1

32) موفق مکی، مناقب ابی حنیفہ 143/1

رفاہی ریاست کے قیام میں فقہ حنفی کا کردار

ڈاکٹر محمد اکرم ورک

شعبہ اسلامیات، گورنمنٹ ڈگری کالج، پیپلز کالونی، گوجرانوالہ

رفاہی ریاست کے قیام میں فقہ حنفی کا کردار

ڈاکٹر محمد اکرم ورک

الحمد لله رب العالمين والصلوة والسلام على سيد الانبياء
والمرسلين وعلى اله واصحابه اجمعين اما بعد!

آج دنیا کی ہر قوم اپنے دروازے اور کھڑکیاں دوسری قوموں کے لئے کھول دینے پر
مجبور ہے، آج کا دور محدودیت کا دور نہیں ہے۔ آج ”عرف عام“ سے مراد عالمی عرف ہے
اور آج کے معروضی حالات میں اب کسی بھی فیصلے اور اس کے اثرات کو مقید رکھنا ممکن نہیں
ہے۔ انسانی معاشرہ ارتقاء کی منازل طے کرتے ہوئے اس مقام پر آ گیا ہے جہاں
فرد واحد کی بجائے پوری قوم اور کسی مخصوص قوم کی بجائے پوری انسانیت کے اجتماعی مفاد کو
عزیز رکھے جانے کا رجحان پیدا ہوا ہے۔ گلوبلائزیشن کے اس دور میں کسی بھی طرح کے
امتیازی قوانین کی کوئی گنجائش باقی نہیں بچی۔ اس لئے دورِ حاضر کے اربابِ فکر و دانش کا
فرض ہے کہ وہ فقہ حنفی میں عرف عام، استحسان، مصالحِ مرسلہ، استحبابِ حال وغیرہ جیسے
اصولوں کو آج کے معروضی حالات میں اس انداز میں استعمال کریں کہ نہ صرف فقہ حنفی کی
آفاقیت ثابت ہو جائے بلکہ شریعتِ اسلامیہ کی اصل روح بھی سامنے آجائے۔

”رفاہی ریاست کے قیام میں فقہ حنفی کا کردار“ ایک ایسا علمی موضوع ہے جس کی بہت

سی جہتیں توجہ کے قابل ہیں۔ موضوع پر براہ راست گفتگو کرنے سے پہلے مناسب معلوم ہوتا ہے کہ رفاہی ریاست کے تصور پر مختصر گفتگو کر لی جائے۔ عصر حاضر میں رفاہی ریاست (Welfare State) کے جس تصور سے ہم آگاہ ہیں اس کے تانے مغربی فکر و فلسفہ سے ملے ہوئے ہیں اور ہمیں یہ اعتراف کرنا چاہئے کہ آج ہمیں اس کی عملی صورت صرف مغرب ہی میں نظر آتی ہے، تاہم اس حقیقت سے تاریخ کا ہر طالب علم آگاہ ہے کہ مغرب رفاہی ریاست کے جس تصور سے آج آگاہ ہوا ہے اس کی مکمل شکل اور عملی مثال ریاست مدینہ کی صورت میں چودہ صدیاں پہلے پیش کی جا چکی ہے، جس کے اولین سربراہ رسول اکرم ﷺ تھے اور پھر خلافت راشدہ کے دور میں اس ریاست نے ادارہ جاتی تکمیل اور تنظیم کی سازی منازل طے کر لیں۔

اسلام کی تہذیبی خدمات میں ایک نمایاں خدمت انسانیت کی فلاح و بہبود کے کام کو مذہبی عبادت کا درجہ دینا ہے۔ یہ اعزاز بھی صرف اسلامی شریعت کو حاصل ہے کہ اس نے خالص روحانی کوتاہیوں کے ازالہ کے لئے بھی محتاجوں اور مساکین کو کھانا کھلانے کے عمل کو کفارہ کی حیثیت دی ہے۔ اسلام کی نظر میں انسان تو پھر انسان ہے یہاں تو بھوکے جانوروں کو چارہ ڈال دینا اور پیاسے جانوروں کو پانی پلا دینا بھی آخرت میں کامیابی کا ذریعہ ہے۔ رسول اکرم ﷺ کی مکی زندگی میں خدمتِ خلق اور رفاہ عامہ کی جس ترغیب کی ہمیں عملی مثالیں نظر آتی ہیں، مدنی دور میں اس نے ایک معاشرتی اور ادارتی حیثیت اختیار کر لی۔ اسلامی ریاست کے پورے ڈھانچے پر نظر دوڑائی جائے تو یہ واضح ہے۔ قرآن مجید نے اسلامی ریاست کے چار بنیادی اصولوں کا ذکر کیا ہے۔

الذین ان مکنہم فی الارض اقاموا الصلوة و آتوا الزکاة

وامروا بالمعروف و نہوا عن المنکر (1)

”یہ وہ لوگ ہیں جن کو اگر زمین میں حکومت دیں تو یہ نماز قائم کریں

گے اور زکوٰۃ دیں گے۔ نیکی کا حکم دیں گے اور برائی سے روکیں گے۔“

غور کیا جائے تو نماز اسلام کے پورے روحانی نظام کی جڑ ہے اور زکوٰۃ سے نظام معاشرت کی بہبود اور بہتری وابستہ ہے۔ اسی وجہ سے مدنی ریاست میں اولین طور پر جس ادارے کو مستحکم کیا گیا وہ زکوٰۃ کا نظام ہے۔ زکوٰۃ اسلام کے نظام مالیات میں وہ سب سے بڑا ذریعہ ہے جس سے غرباء، مساکین، یتامی اور معاشرے کے دوسرے پے ہوئے طبقات کی فلاح و بہبود وابستہ ہے۔ خلیفہ اول حضرت ابو بکر صدیق رضی اللہ عنہ (م 13ھ) کے عہد خلافت میں جب کچھ لوگوں نے زکوٰۃ روک لینے کا عندیہ ظاہر کیا تو چونکہ اس عمل سے ریاست کی اتھارٹی کے علاوہ رفاہ عامہ کے پورے نظام کے متاثر ہونے کا خطرہ تھا، اس لئے آپ نے ایسے لوگوں کے خلاف بلا جھجک اعلانِ جہاد فرمایا۔ خلافت راشدہ کے پورے دور کا بہترین تعارف یہی ہے کہ اس میں لوگوں کو بے لاگ عدل و انصاف میسر تھا اور پے ہوئے طبقے کی آخری امید اسی نظام سے وابستہ تھی۔ مدنی ریاست ایک مکمل رفاہی ریاست تھی جس نے خلافت راشدہ کے مختلف ادوار میں اپنے ارتقاء کی ساری منزلیں طے کر کے آنے والے دور کے لئے ایک رول ماڈل (Role Modle) کی حیثیت اختیار کر لی۔

خلافت راشدہ کے بعد بنو امیہ سے ملوکیت کے جس دور کا آغاز ہوا اس میں بہت جلد وہ تمام خرابیاں در آئیں جو مطلق العنان حکومتوں کا طرہ امتیاز ہیں۔ بنو امیہ کے طرز حکمرانی نے عوامی سطح پر اس تاثر کو پختہ کیا کہ حکومت کے جملہ اقدامات کا مقصد اپنے اقتدار کا تحفظ اور مخصوص طبقہ کے مفادات کی پاسداری ہے اور حکومت کا مقصد صرف یہ ہے کہ وہ طبقہ عوام سے زیادہ سے زیادہ ٹیکس جمع کر کے اپنی آمدنی میں اضافہ کرے۔ ہمارے سامنے اس طرز فکر کی بدترین اور انتہائی شکل یہ ہے کہ عہد بنی امیہ میں جب بعض علاقوں کے لوگوں نے اسلام قبول کر لیا اور وہ جزیہ کی ادائیگی سے بری الذمہ ہو گئے اور نتیجے کے طور پر ان

علاقوں کی آمدنی میں خاطر خواہ کمی ہوئی تو نو مسلموں پر جزیہ عائد کرنے کا حکم جاری کر دیا گیا
بالآخر اس سلسلے کو حضرت عمر بن عبدالعزیزؓ نے ختم فرمایا۔ (2)

امام ابوحنیفہؒ (80-150ھ) نے ملکیت کے اسی دور میں آنکھ کھولی جب بیت المال کی حیثیت حکمرانوں کے ذاتی خزانے کی تھی، حکومتی جبر کے نتیجے میں اظہار رائے کی آزادی ایک بھولی ب سری داستان معلوم ہو رہی تھی اور عدلیہ جو لوگوں کی امیدوں کا آخری مرکز ہوا کرتی ہے، محض ارباب بست و کشاد کے گھر کی لوٹدی بن کر رہ گئی تھی۔ خلافت راشدہ کے دور میں لوگ رفاہی ریاست کے جس تصور سے متعارف ہوئے تھے وہ گہنا چکا تھا۔ امام ابوحنیفہؒ کو بنو امیہ کی حکمرانی کے آخری دور اور بنو عباس کی حکمرانی کے ابتدائی سالوں کا بھرپور تنقیدی جائزہ لینے کا موقع میسر آیا اور یہی آپ کے علمی شباب کا دور بھی ہے، جب تحصیل علم کے بعد آپ رحمۃ اللہ علیہ اپنے استاذ محترم حماد بن ابی سلیمان رحمۃ اللہ علیہ (م 120ھ) کے انتقال کے بعد مسند تدریس پر متمکن ہو چکے تھے۔ امام ابوحنیفہ رحمۃ اللہ علیہ کے نتائج فکر کا اصل سرچشمہ امام حماد بن ابی سلیمان رحمۃ اللہ علیہ، علقمہ بن قیس التحمیری رحمۃ اللہ علیہ (م 62ھ) اور ابراہیم التحمیری رحمۃ اللہ علیہ (م 95ھ) کے واسطے سے حضرت عمر رضی اللہ عنہ (م 23ھ) حضرت علی رضی اللہ عنہ (م 40ھ) ہے۔ صحابہ فقہ حنفی کے ستون ہیں، امام ابوحنیفہ رحمۃ اللہ علیہ ان ہی اساطین علم کے علمی وارث ہیں۔ اسلامی ریاست کی اپنی اصل شکل میں بحالی کے لئے امام ابوحنیفہ رحمۃ اللہ علیہ عملی کوششوں کو علمی اور فکری پس منظر میں دیکھا جانا چاہئے۔ رفاہی ریاست کے قیام میں امام ابوحنیفہ رحمۃ اللہ علیہ اور فقہ حنفی کے کردار اور خدمات کا جائزہ لینے کیلئے جو پہلو خاص طور پر توجہ کے متقاضی ہیں وہ یہ ہیں:

(1) امام ابوحنیفہ رحمۃ اللہ علیہ کا ذاتی کردار اور طرز عمل

(2) حنفی دستور کے اصول و مبادی

(3) حنفی قضاۃ کے عدالتی فیصلے اور فتاویٰ

عوامی فلاح و بہبود کا تصور جن ریاستی اداروں سے وابستہ ہے ان میں عدلیہ اور بیت المال خاص طور پر قابل ذکر ہیں۔ ریاست کے بنیادی فرائض میں عدل و انصاف کی فراہمی اور محروم طبقات کی فلاح و بہبود سرفہرست ہے، لیکن رفاہ اور فلاح کا کوئی بھی تصور حریت فکر کا متبادل نہیں، اس لئے امام ابوحنیفہ رحمۃ اللہ علیہ آزادی اظہار رائے کے زبردست داعی تھے۔ امام ابوحنیفہ رحمۃ اللہ علیہ کے ذاتی کردار اور سیاسی وژن سے جو حقیقت نکھر کر سامنے آتی ہیں وہ یہ ہے کہ چونکہ مدنی ریاست ہی انکارول ماڈل ہے۔ اس لئے وہ اس سے کم پر کسی صورت راضی نہیں ہیں۔

ایک ایسے دور میں جب ابو جعفر منصور کو ملک میں مختلف بغاوتوں اور شورشوں کے واضح آثار نظر آ رہے تھے اس نے اپنی حکومت کو شرعی اعتبار بخشنے کے لئے مدینہ منورہ سے امام مالک رحمۃ اللہ علیہ اور ابن ابی ذئب رحمۃ اللہ علیہ اور کوفہ سے امام ابوحنیفہ رحمۃ اللہ علیہ کو طلب کیا، لیکن امام ابوحنیفہ رحمۃ اللہ علیہ نے ہر طرح کے خطرات سے بے پروا ہو کر ابو جعفر کو سمجھانا شروع کیا:

”دیکھو تم نے خلافت کی باگ اپنے ہاتھ میں اس وقت سنبھالی ہے جب مسلمانوں میں فتویٰ دینے کی اہلیت جن لوگوں میں ہے ان میں سے دو آدمی بھی تمہاری خلافت پر متفق نہیں ہوئے تھے اور تم جانتے ہو کہ خلافت ایک ایسا مسئلہ ہے جسے مسلمانوں کا اجماع ہی طے کر سکتا ہے ان کے مشورے سے ہی خلیفہ منتخب ہو سکتا ہے۔ حضرت ابوبکر صدیق رضی اللہ عنہ کی مثال تمہارے سامنے ہے، چھ مہینے تک انہوں نے اپنے آپ کو حکومت کرنے سے روک رکھا جب تک کہ

یمن کے مسلمانوں کی بیعت کی خبر ان تک نہ پہنچی۔“ (3)

امام صاحب رحمۃ اللہ علیہ کی نظر میں اگر خلیفہ کے چناؤ میں شوری اور رائے عامہ کی آزادی

کے اصول کو مد نظر نہ رکھا جائے تو وہ خلافت نہیں ملوکت اور بادشاہت ہے اور بادشاہت کبھی خرابیوں سے پاک نہیں ہو سکتی اور اس طرح کی حکومتوں میں بیت المال کا جو ناجائز استعمال ہوا ہے اس سے ہماری تاریخ بھری پڑی ہے یہی وجہ ہے کہ امام صاحب رحمۃ اللہ علیہ نے حکمرانوں کے تحائف اور ہدایا کو قبول کرنے سے ہمیشہ احتراز کیا۔ ایک موقع پر جب ابو جعفر منصور نے امام کو زبردستی ہدیہ دینا چاہا تو آپ رحمۃ اللہ علیہ نے فرمایا:

”امیر المؤمنین اگر ذاتی مال سے مجھے کچھ دیتے تو شاید میں قبول بھی کر لیتا، لیکن یہ جو کچھ آپ مجھے دے رہے ہیں۔ یہ تو مسلمانوں کے بیت المال کا روپیہ ہے جس کا میں اپنے آپ کو کسی صورت بھی مستحق نہیں پاتا، میں نہ بھوکا نہنگا محتاج فقیر ہوں اگر یہ صورت ہوتی تو فقیروں کی مدد سے شاید میرے لئے کچھ لے لینا جائز ہوتا اور نہ ہی میں ان لوگوں میں سے ہوں جو مسلمانوں کی حفاظت کرتے ہوئے ان کے دشمنوں سے لڑتے ہیں اگر میرا تعلق فوجیوں سے ہوتا تو میں اس وقت بھی اس مدد سے لے سکتا تھا جس مدد سے سپاہیوں کو امداد ملتی ہے۔ میرا تعلق جب نہ اس گروہ سے ہے اور نہ اس طبقے سے تو آپ ہی انصاف کیجئے کہ اس رقم کو میں کس بنیاد پر لوں۔“ (4)

ابو جعفر امام صاحب رحمۃ اللہ علیہ کے استدلال کا بھلا کیا جواب دے سکتا تھا لیکن آپ نے بڑے حکیمانہ انداز میں خلیفہ کو آگاہ کیا کہ بیت المال کے صحیح مصارف کیا ہیں اور وہ جس طرح کی غلط بخششوں سے کام لے رہا ہے اس کا اسلامی ریاست کے سربراہ کو یہ اختیار نہیں ہے کہ وہ بیت المال کو اپنی صوابدید سے خرچ کرے۔ بادشاہت کی یہی وہ خرابیاں ہیں جن کی وجہ سے امام ابو حنیفہ رحمۃ اللہ علیہ کا نقطہ نظر یہ ہے کہ اگر وسائل دستیاب ہوں اور کامیابی کی امید ہو تو ایسے غیر شرعی حکمران کے خلاف خروج فرض ہے۔ فقہ حنفی کے اصول کے

مطابق شرعی حاکم کا تقرر اسلام کے اہم واجبات میں سے ہے اور امام ابو حنیفہ رحمۃ اللہ علیہ کے نزدیک اسلامی ریاست کے قیام کی کوشش حج جیسی عبادت سے بھی افضل ہے۔ (5) حنفی فقہ کی کتابوں میں ”کتاب القاضی“ کے نام سے ایک مستقل موضوع ہے جس میں تفصیلی طور پر ان تمام چیزوں کا ذکر کیا گیا ہے جن کا تعلق حاکم شرعی کے حقوق و شرائط، تقرری و برخاستگی وغیرہ کے اصولوں سے ہے اور ان تمام اصولوں کی پاسداری سے ہی رفاہی، ریاست کا تصور وابستہ ہے۔ اہل علم آگاہ ہیں کہ اس معاملے میں محدثین کی رائے میں امیر بالاستیلاء کی اطاعت بھی شرعی حاکم کی طرح لازم ہے جبکہ امام صاحب کی رائے اس سے بالکل مختلف ہے۔ (6) یہی وجہ ہے کہ امام ابو حنیفہ رحمۃ اللہ علیہ پہلے بنو امیہ کے خلاف امام حسین رضی اللہ عنہ کے پوتے زید بن علی رضی اللہ عنہ (م 120ھ) کے حامی رہے اور بعد ازاں بنی عباسی کے خلاف محمد نفیس زکیر حمۃ اللہ علیہ (م 145ھ) کے خروج کے موقع پر خود اس تحریک میں عملی طور پر شریک رہے۔ (7)

رفاہی ریاست کا ایک انتہائی اہم ستون آزاد عدلیہ ہے۔ امام ابو حنیفہ رحمۃ اللہ علیہ کی زندگی میں دوسری قابل توجہ چیز یہ ہے کہ آپ عدلیہ کی اسی آزادانہ حیثیت کے زبردست داعی تھے جس کا مثالی نمونہ عہد نبوت اور خلافت راشدہ میں نظر آتا ہے۔ اس تحریک کی صحیح قدر و قیمت وہی شخص جان سکتا ہے جس کی اس دور کے عدالتی نظام پر گہری نظر ہو۔ یہ آپ کی ہمہ گیر تحریک کا نتیجہ ہی ہے کہ ایک ایسے وقت میں جب عدلیہ محض حکمرانوں کی من مانیوں کو جواز کے دلائل فراہم کرنے کا فریضہ ادا کر رہی تھی۔ آپ نے ایک مقنن کی حیثیت سے فقہ حنفی کی صورت میں امت کو ایسے اصول دیئے جن کے بغیر معاشرتی استحکام، رائے عامہ کا اطمینان اور رفاہی ریاست کا تصور ممکن ہی نہیں اور مزید یہ کہ آپ نے اپنے شاگردوں کی اس انداز میں تربیت فرمائی کہ عدالتی نظام کو چلانے کے لئے وہ حکمرانوں کی ضرورت بن گئے۔

کوفہ کے معروف قاضی ابن ابی لیلیٰ کے امام ابوحنیفہ رحمۃ اللہ علیہ کے ساتھ علمی معرکوں کا اگر باریک بینی سے جائزہ لیا جائے تو بالکل واضح ہو جاتا ہے کہ ان علمی معرکے آرائیوں سے امام صاحب رحمۃ اللہ علیہ کا مقصود کسی عہدہ کا حصول یا ذاتی تشہیر نہ تھی بلکہ آپ اس طریقے سے حکومت کے پورے عدالتی نظام کو چیلنج کر رہے تھے۔ لوگوں میں پیدا ہونے والے جھگڑوں اور لڑائیوں کا درست فیصلہ ہی اصل حکومت ہے اس لئے امام ابوحنیفہؒ عدلیہ پر تنقید کے ذریعے ارباب اقتدار کو اس طرف متوجہ کر رہے تھے کہ جب تمہارا عدالتی نظام ہی لوگوں کو انصاف مہیا کرنے سے عاجز ہے تو تمہیں حکمرانی کا بھی کوئی حق نہیں ہے۔ صورت حال یہ تھی کہ ایک طرف عدلیہ ادارے کی حیثیت سے اپنی آزادانہ حیثیت کھوپکی تھی اور دوسری طرف مختلف شہروں میں قضاۃ ایک ہی طرح کے مقدمات میں بالکل متضاد فیصلے کر رہے تھے۔

آزادی اظہار رائے پر پابندی، محکوم عدلیہ اور بیت المال کا ناجائز استعمال وہ بنیادی وجوہ ہیں جن کی بنا پر آپ بنو عباس کے خلاف بھی برسر پیکار رہے تھے، اس لئے عباسی خلفاء نے فقہ حنفی کو نظر انداز کرنے کی حتی المقدور کوشش کی۔ ابو جعفر منصور (136-158ھ) اور ہارون الرشید (170-193ھ) وغیرہ نے امام ابوحنیفہؒ کی فکر کے بالمقابل امام مالکؒ (م 179) کو کھڑا کرنے کی بہت کوشش کی لیکن امام مالکؒ نے حکومتی سرپرستی میں اپنی رائے کے نفاذ کو پسند نہ فرمایا۔ (8) ہارون الرشید نے مدینہ کے عظیم فقیہ حضرت سفیان بن عیینہؒ (م 198ھ) کی تمام کتب بھی بغداد منگوا کر چاہا کہ ان کے علوم پر سلطنت کے انتظام و انصرام کی بنیاد رکھی جائے لیکن مقصد پورا نہ ہوا۔ امام ابوحنیفہ رحمۃ اللہ علیہ نے جس عرق ریزی سے مصلحت عامہ پر مبنی فقہی اصول مرتب کئے تھے اور حنفی فقہ نے جس طرح عوام و خواص میں مقبولیت حاصل کر لی تھی، اس کی وجہ سے عباسی خلفاء کے پاس بجز فقہ حنفی کے کوئی دوسرا متبادل نہ تھا۔ حالات کا یہی وہ رخ تھا جس کو دیکھتے ہوئے امام ابوحنیفہ رحمۃ اللہ علیہ

نے اپنے تربیت یافتہ تقریباً ایک ہزار تلامذہ کو خصوصی دعوت پر کوفہ کی جامع مسجد میں طلب کیا اور ان کے سامنے ایک تاریخی خطبہ دیتے ہوئے ارشاد فرمایا:

”میں فقہ (اسلامی قانون) کی زین تم لوگوں کے لئے کس کر تیار کر چکا ہوں۔ اس کے منہ پر تمہارے لئے لگام بھی چڑھا چکا ہوں۔ اب تمہارا جس وقت جی چاہے اس پر سوار ہو سکتے ہو، میں نے ایک ایسا حال پیدا کر دیا ہے کہ لوگ تمہارے نقش قدم کی جستجو کریں گے اور اسی پر چلیں گے۔ تمہارے ایک ایک لفظ کو لوگ تلاش کریں گے، میں نے گردنوں کو تمہارے لئے جھکا دیا اور ہموار کر دیا ہے۔“

پھر آپ نے اپنے خاص چالیس شاگردوں کو خصوصیت کے ساتھ متوجہ کرتے ہوئے فرمایا:

”اب وقت آ گیا ہے کہ آپ لوگ میری مدد کریں گے میں یہ کہنا چاہتا ہوں کہ تم (چالیس) میں ہر ایک عہدہ قضاء کی ذمہ داریوں کے سنبھالنے کی پوری صلاحیت اپنے اندر پیدا کر چکا ہے اور دس آدمی تو تم میں ایسے ہیں جو صرف قاضی ہی نہیں بلکہ قاضیوں کی تربیت و تادیب کا کام بخوبی انجام دے سکتے ہیں۔“ (9)

اگرچہ امام ابوحنیفہ رحمۃ اللہ علیہ بنی عباس کے انداز حکمرانی کے سخت خلاف تھے، اس لئے اپنی ذات کی حد تک آپ نے ان حکومتوں میں کسی بھی طرح کا عہدہ قبول کرنے سے انکار کیا تاہم آپ دستیاب مواقع کو ضائع کرنے کے حق میں بھی نہ تھے۔ آپ کی اس حکمت عملی کے نتائج بھی بہت جلد سامنے آنا شروع ہو گئے۔ آپ کی ذاتی قربانی آپ کے شاگردوں کے لئے تابندہ مثال بن گئی۔ ایک وقت وہ تھا جب قاضی شریک کو صرف اس لئے عہدہ قضاء سے علیحدہ کر دیا جاتا ہے کہ انہوں نے خلیفہ کی ایک لونڈی کے خلاف فیصلہ سنایا تھا، (10) اور اب وہ وقت ہے کہ ایک قاضی بے خوف و خطر ہو کر خلیفہ کے خلاف فیصلہ

کر رہا ہے۔ (11) ایک وقت وہ ہے کہ جب خلیفہ اعلان کر رہا ہے کہ خبردار اگر کسی نے مجھے ”اتقی باللہ“ کہنے کی جسارت کی، اور اب تبدیلی کا یہ منظر بھی ہے کہ قاضی ابو یوسف رحمۃ اللہ علیہ خلیفہ کی فرمائش پر ”کتاب الخراج“ رقم فرماتے ہیں تو اس میں پہلے خلیفہ کو پسند و نصائح سے نوازتے ہیں، (12) اور پھر محاصل کے پورے نظام کو اس اسلوب میں بیان کرتے ہیں جس میں حکومت کا مقصد ہی یہ ٹھہرتا ہے کہ وہ مفاد عامہ اور لوگوں کی سہولت کو ہر نفع پر ترجیح دے۔

رفاہی ریاست اور فقہ حنفی کے اصول و مبادی

فقہاء کا اس بات پر اتفاق ہے کہ شریعت اسلامیہ کا محور پانچ امور ہیں، یہ امور انسان کا نفس، دین عقل، مال اور نسل ہیں۔ (13) انسان کی دنیاوی اور اخروی حیات اور اس کی بقا کا دار و مدار انہیں پانچ چیزوں پر ہیں۔ اس لئے ان پانچ امور کے مصالح و مفاسد کا حصول و دفعیہ ہی اسلامی قانون کا مقصد ہے جسے فقہاء کی اصطلاح میں ”مقاصد شریعہ“ کہا جاتا ہے۔ فقہاء نے اسلامی احکام کے دینی مقاصد و مصالح کو اپنی توجہ کا مرکز بنایا ہے۔ اسلام کا پورا نظام چونکہ انسانی فطرت کے موافق ہے جس کا منطقی تقاضا یہ ہے کہ اسلام کے اجتہادی اصول بھی فطرت کے قریب تر ہوں، اسی سے انسان کے لئے آسانی اور سہولت کا امکان پیدا ہوگا۔ اس نقطہ نظر سے اگر فقہ حنفی کے ان اجتہادی اصول و قواعد کا جائزہ لیا جائے جن کا تعلق رفاہی ریاست کے قیام سے ہے تو صاف محسوس کیا جاسکتا ہے کہ ان میں انسانی ضروریات و حاجات کو ملحوظ رکھتے ہوئے سہولت اور آسانی کے پہلو کو پیش نظر رکھا گیا ہے۔

دیگر ائمہ کی نسبت امام ابو حنیفہ رحمۃ اللہ علیہ نے فقہ کی جو تعریف کی ہے اس میں زیادہ وسعت اور گہرائی ہے۔ امام صاحب رحمۃ اللہ علیہ نے اپنی فقہ کی بنیاد ”معرفة النفس مالها وما عليها“ (14) پر رکھی ہے۔ اس تعریف کی رو سے امام ابو حنیفہ رحمۃ اللہ علیہ کے وضع کردہ اصول و قواعد صرف انسان کے ظاہری افعال تک محدود نہیں ہیں بلکہ اس میں

عبادات، معاملات اور مناکحات وغیرہ سے آگے بڑھ کر انسان کے نفسیاتی، اعتقادی، سیاسی اور بین الاقوامی امور تک شامل ہیں۔ فقہ حنفی کی یہی وسعت اور جامعیت اس کی مقبولیت کا سبب ہے، یہی وجہ ہے کہ تاریخ اسلام میں حکومت خواہ کسی بھی مسلک سے متعلق رہی ہو، احکام سلطانیہ اور سیاسی امور کی انجام دہی میں عموماً حنفی فقہ ہی کی پیروی کی جاتی رہی ہے۔

عرف و تعامل کا اصول:

ہماری رائے میں فقہ حنفی کے وہ تمام اصول و قواعد جن کا تعلق معاشرتی زندگی سے ہے وہ رفاہی ریاست کے قیام کے بھی بنیادی اصول ہیں۔ کیونکہ انسان کی معاشرتی زندگی کے تحفظ کے بغیر رفاہی ریاست کا تصور نہیں کیا جاسکتا۔ فقہ حنفی میں معاشرتی زندگی میں رسم و رواج، ضرورت و حاجات اور اجتماعی مفادات کے ساتھ ایک حد تک ہر انسان کے قول و فعل کو بھی قانونی تحفظ دیا گیا ہے۔ امام ابو حنیفہ رحمۃ اللہ علیہ نے عرف اور تعامل کو بھی احکام کی بنیاد قرار دیا، یہی وجہ ہے کہ حنفی اصولوں کے تحت حلال و حرام میں ترمیم سے بچتے ہوئے حتی الامکان عامۃ الناس کے معاملات کو درست قرار دیا گیا ہے بلکہ ان امور میں اس وقت تک عوام کی موافقت کی جائے گی جب تک ان کی ممانعت پر کوئی شرعی دلیل متحقق نہ ہو۔ عرف و تعامل کے اعتبار سے جہاں احناف کے ہاں بہت سے معاشرتی مسائل حل ہوتے ہیں، وہاں اس سے انسانی قدروں کے احترام کا بھی اظہار ہوتا ہے۔ اس سے انسان کے بطور انسان، مسلمان ہو یا کافر، عالم ہو یا جاہل کے قول و فعل کو تحفظ اور مجموعی انسانی معاشرتی امور میں ایک طرح سے مقنن کا درجہ حاصل ہو جاتا ہے۔

احترام انسانیت کا اصول:

احترام انسانیت حنفی فقہ کا ایک اہم اصول ہے اور فقہ حنفی میں بہت سے اہم فیصلوں کی

بنیادی محض احترام انسانیت ہے۔ مثلاً: آزاد عورت کے مہر کے مسئلے میں دیگر ائمہ کے برعکس امام ابوحنیفہؒ کا خصوصی موقف یہ ہے کہ اس کے مہر کا گراں قدر ہونا شرعی حق ہے جس میں کسی انسان کو بلکہ خود عورت کو بھی مداخلت کا اختیار نہیں۔ یہ بھی فقہ حنفی ہی کا اصول ہے: ”لارضا مع الاضرار“ لہذا کسی ولی یا خود عورت کو یہ اختیار نہیں کہ وہ بغیر مہر، یا شرعی مقدار سے کم، یا مہر میں مال کے بغیر کسی اور شرط پر نکاح کر سکے اسی اصول کی بناء پر فقہ حنفی میں چوری میں قطع ید کو ایک حد تک گراں قدر مال کی چوری سے مشروط کیا گیا ہے، احترام انسانیت کے اسی اصول کی بنیاد پر فقہ حنفی میں معمولی چیز کی چوری پر قطع ید کی ممانعت کی گئی ہے۔ (15) انسانی اکرام و احترام کو دستور قرار دیتے ہوئے امام صاحبؒ نے جہاد میں گھوڑے کی شرکت پر غنیمت میں سے گھوڑے کے لئے مجاہد کے مقابلے میں دو گنا حصے کی مخالفت کرتے ہوئے فرمایا کہ انسان کے مقابلے میں حیوان کو کسی بھی صورت میں اعزاز نہیں دیا جاسکتا کیونکہ اس سے انسانی احترام و اکرام کا دستور متاثر ہوتا ہے۔ (16) انسانی احترام اور وقار کی پاسداری کو مغرب نے جو اہمیت آج دی ہے امام ابوحنیفہؒ نے تیرہ سو سال قبل ہی اس کی اہمیت واضح کر دی تھی۔

امام صاحب رحمۃ اللہ علیہ کے مسلک کے مطابق امام ابو یوسف رحمۃ اللہ علیہ (م 182ھ) زمینداری کی اس قسم کو حرام قرار دیتے ہیں کہ جس میں حکومت کا شکاروں سے مال گزاری وصول کرنے کے لئے ایک شخص کو زمیندار بنا کر بٹھا دیتی ہے اور عملاً اسے یہ اختیار دے دیتی ہے کہ حکومت کا لگان ادا کرنے کے بعد باقی جو کچھ چاہے اور جس طرح چاہے، کا شکاروں سے وصول کیا جائے۔ (17) وہ کہتے ہیں کہ زمین کا عطیہ صرف اسی صورت میں جائز ہے جبکہ غیر آباد اور غیر مملوکہ زمین کو آباد کاری کی نیت سے معقول حد کے اندر دیا جائے۔ اس طرح کا عطیہ جس شخص کو دیا جائے اگر تین سال تک وہ شخص اس کو آباد نہ کرے تو اس سے واپس لے لینا چاہئے (18) اگر زمینوں کی تقسیم کے اس ایک اصول کو ہی اپنا لیا جائے تو نہ

صرف جاگیرداری نظام کو لگام دی جاسکتی ہے بلکہ اس نظام سے وابستہ بہت سی خرابیوں پر بھی قابو پایا جاسکتا ہے۔ یہ کہنا بے جا نہ ہوگا کہ فقہ حنفی دراصل انسان کے فطری تقاضوں اور ضروریات کی مدون شکل ہے اور ظاہر ہے کہ جو دستور فطری تقاضوں اور ضروریات سے ہم آہنگ ہوگا، وہی دنیا میں شائع ہوتا ہے اور باقی رہتا ہے۔

اسلامی رفاہی ریاست اور اقلیتیں

اسلامی ریاست صرف مسلمانوں کے لئے ہی نہیں بلکہ اقلیتوں کے لئے بھی ایک مکمل رفاہی ریاست ہے۔ حنفی دستور کے مطابق اقلیتوں کو جو رعایتیں اور حقوق اسلامی حکومت میں حاصل ہیں وہ آزادی کے اس موجودہ دور میں بھی شاید ان کو ہر جگہ میسر نہ ہوں، شراب و سور، جو مسلمانوں کے نزدیک حرام ہیں لیکن اگر کوئی مسلمان اپنے ذمی بھائی کی ان چیزوں کو تلف کر دے تو حاکم اس پر جرمانہ عائد کرے گا، فقہ حنفی کی معتبر کتاب ہدایہ میں ہے:

”وإذا تلف المسلم خمرًا أَلذمی او حنزیروہ ضمن فان

اتلفهما للمسلم لم یضمن“ (19)

”اگر کسی مسلمان نے ذمی کی شراب یا سور کا نقصان کر دیا تو اسے

تاوان دینا ہوگا اور اگر یہ چیزیں کسی مسلمان کی تھیں تو پھر نہیں“

امام ابوحنیفہؒ فرماتے ہیں کہ ذمی دارالاسلام کا شہری بن جائے تو اب اس کی جان و مال بالکل محفوظ ہو گئے۔ احناف کے ہاں ”النفس بالنفس“ کے قرآنی حکم کو اصول کے طور پر تسلیم کیا گیا ہے۔ (20) جبکہ امام شافعیؒ کے نزدیک مسلمان قاتل کو غیر مسلم (حربی) کے عوض قتل نہیں کیا جائے گا۔ (21) فقہ حنفی کے مطابق ذمی ہر قسم کی تجارت میں بالکل آزاد ہیں جس طرح مسلمانوں سے مال تجارت پر زکوٰۃ وصول کی جاتی ہے اسی طرح ذمیوں سے بھی ٹیکس وصول کیا جائے گا۔ (22) اگر ذمی اپنے دینی مسائل اور عقائد میں باہمی نزاع یا اختلاف کریں تو ان سے تعرض نہ کیا جائے گا، وہ جانیں اور ان کا کام، ان کو اپنے حقوق

کا مقدمہ اپنے حاکموں کے پاس لے جانے سے نہ روکا جائے گا۔ ہاں، اگر وہ اسلامی عدالتوں کی طرف رجوع کریں گے تو اس کا فیصلہ دستور اسلامی کی روشنی میں کیا جائے گا۔ امام جماعت تشکیل دے رہے ہوں تو وہ پھر عہد ذمہ سے خارج ہو جائیں گے۔ ان میں سے جو شخص نقص عہد کرے یا قانون کی خلاف ورزی کرے تو اس کو دارالاسلام سے نکال دیا جائے گا۔ اس کے علاوہ اگر وہ کسی مسلمان عورت سے زنا کر بیٹھیں یا مسلمان کو کفر کی تبلیغ کریں یا جاسوسی کریں تو ان کو سخت ترین سزا تو دی جاسکتی ہے مگر حقوق شہریت سے محروم نہیں کیا جاسکتا۔ (23) دیگر مذاہب کے مقابلے میں امام صاحب رحمۃ اللہ علیہ نے ذمیوں کے لئے جو دستور مرتب فرمایا ہے اس میں انہوں نے فیاضی سے زیادہ کام لیا ہے۔ غرضیکہ اسلامی حکومت میں ذمی ایک باعزت شہری کی طرح ہیں۔ یہی وجہ ہے اسلامی دور حکومت میں غیر مسلم کثیر تعداد میں اپنی حکومتوں سے منتقل ہو کر مسلمان حاکم کی رعایا بننے پر فخر محسوس کرتے تھے۔ اسلامی ریاست کی غیر مسلم رعایا کے لئے امام ابو یوسف (م 182ھ) نے حضرت عمر رضی اللہ عنہ کے حوالہ سے تین اصول ذکر فرمائے ہیں، جن کا خلاصہ حسب ذیل ہے:

- (1) جو عہد بھی ان سے کیا گیا ہو، اسے پورا کیا جائے۔
- (2) ملک کے دفاع کی ذمہ داری ان پر نہیں مسلمانوں پر ہے۔
- (3) ان کی طاقت سے زیادہ ان پر جزیہ اور خراج کا بوجھ نہ ڈالا جائے۔

پھر وہ فرماتے ہیں کہ مسکین، بوڑھے، راہب، عبادت گاہوں کے کارکن، عورتیں، بچے جزیہ سے مستثنیٰ ہیں۔ ذمیوں کے اموال، مویشی وغیرہ پر کوئی زکوٰۃ نہیں ہے۔ ذمیوں سے جزیہ وصول کرنے میں مار پیٹ وغیرہ سے کام لینا جائز نہیں ہے۔ معذور اور محتاج ذمیوں کی پرورش حکومت کے خزانہ سے ہونی چاہئے۔ (24)

حنفی قضاۃ کے فیصلے اور فتاویٰ / فقہ حنفی میں ارتقاء

تمدن کا مسلسل ارتقاء اس امر کا متقاضی ہے کہ قانون سازی کے عمل میں بھی تسلسل قائم ہے، فقہائے احناف نے فقہ حنفی کے اصول و قواعد کی روشنی میں حالات اور زمانے کی رعایت اور عرف کی تبدیلی سے ہر دور میں پیش آمدہ مسائل کا حل پیش کرنے کی کوشش کی ہے۔ خود مسلم حکمرانوں کو آئے روز جن قانونی مویشی گائیوں سے واسطہ پڑتا رہتا تھا اس کی بنا پر انہوں نے جدید فتاویٰ کے مرتب کرنے میں ہمیشہ فقہاء کی حوصلہ افزائی کی۔ اس حوالے سے عباسی عہد خلافت کی عدالتی تاریخ اور نامور علماء کے فتاویٰ پر تنقیدی نظر ڈالنے سے اس دور میں فقہ حنفی میں ہونے والے ارتقائی سفر کو سمجھا جاسکتا ہے اور ان فیصلوں اور فتاویٰ میں مفاد عامہ کا جو تحفظ کیا گیا ہے اس کا مشاہدہ کیا جاسکتا ہے۔

عباسی خلافت کی طرح برصغیر میں بھی فقہ حنفی ہی بطور قانون نافذ رہی ہے اس لئے برصغیر کے مسلم حکمرانوں کی تمام رفاہی کوششوں کے پیچھے بھی دراصل حنفی قانون ہی کو دیکھا جانا چاہئے۔ فقہ حنفی کی جدید تدوین میں برصغیر کے مسلم حکمرانوں کا کردار بھی خصوصی دلچسپی کا موضوع ہے۔ غیاث الدین بلبن (664-686ھ) نے ایک مجموعہ فتاویٰ مرتب کر دیا جو اس دور کی عدالتی ضروریات کو پوری کر سکے، یہ ”فتاویٰ غیاثیہ“ کے نام سے مشہور ہے۔ جلال الدین خلجی (688-690ھ) نے ”فتاویٰ قراخانی“، سلطان محمد تغلق (م 795ھ) کے عہد میں اس کے وزیر امیر تاتار خان کی توجہ سے شیخ فرید الدین عالم بن علاء (م 786ھ) نے ”فتاویٰ تاتار خانہ“ مرتب کیا۔ قاضی احمد بن محمد نظام الدین جوہپوری نے جوہپور کے سلطان ابراہیم شرقی (804-844ھ) کی فرمائش پر ”فتاویٰ ابراہیم شاہی“ مرتب کیا۔ ظہیر الدین بابر (888-889ھ) کے اصرار پر شیخ نور الدین خوانی نے ایک فتاویٰ مرتب کیا، یہ مجموعہ ”فتاویٰ بابر“ کے نام سے مشہور ہے۔

بعد ازاں اورنگ زیب (1068-1118ھ) نے علم فتاویٰ کو بام عروج تک پہنچا دیا۔

انہوں نے شیخ نظام الدین برہان پوری رحمۃ اللہ علیہ کی سربراہی میں اٹھائیس (28) نامور فقہاء پر مشتمل ایک کمیٹی تشکیل دی، جس نے تقریباً آٹھ سال کے عرصہ میں عربی زبان میں ایک فتاویٰ مرتب کیا جو ”فتاویٰ عالمگیری“ کے نام سے متداول ہے۔ برصغیر کے حکمرانوں کا طرز عمل اس بات کی دلیل ہے کہ ان کی نظر میں شریعت کی سب سے بہتر اور قابل عمل تعبیر وہی ہے جو فقہاء احناف نے کی ہے۔

بد قسمتی سے علم الفتاویٰ کا یہ ارتقائی سفر ہندوستان پر انگریز کے قبضہ کے بعد رک گیا اور اس کی جگہ انگریزی قانون نے لے لی، اگرچہ انگریزی دور میں حنفی دستور کا ریاستی امور سے عمل دخل ختم ہو گیا لیکن اس کے باوجود عامۃ الناس ہر دور میں اپنے روزمرہ معاشرتی مسائل کے علاوہ سیاسی معاملات میں رہنمائی کے لئے علماء کی طرف ہی دیکھتے تھے چنانچہ دورِ غلامی میں مرتب ہونے والے فتاویٰ میں بھی سیاسی امور کے بارے میں حالات و واقعات کے تناظر میں حنفی علماء کی اجتہادی آراء کا مشاہدہ کیا جاسکتا ہے۔ اس حوالے سے ”فتاویٰ عزیزی“ از شاہ عبدالعزیز محدث دہلوی رحمۃ اللہ علیہ، فتاویٰ رضویہ، از مولانا احمد رضا خان بریلوی رحمۃ اللہ علیہ (م 1921ھ) خاص طور پر قابل ذکر ہیں۔ ہمارے دینی مدارس میں فقہ حنفی کے جو متون زیر تدریس ہیں ان میں ابوالحسن بن احمد بن محمد بن جعفر المعروف امام القدوری رحمۃ اللہ علیہ (م 428ھ) کی کتاب ”مختصر القدوری“، ابوالحسن علی ابن ابی بکر المرغینانی رحمۃ اللہ علیہ (م 593ھ) کی ”الھدایۃ“، امام عبداللہ صدر الشریعہ رحمۃ اللہ علیہ (م 747ھ) کی ”شرح الوقایۃ“ اور ابوالبرکات عبداللہ بن احمد بن محمود النیشی رحمۃ اللہ علیہ (م 710ھ) کی ”کنز الدقائق“ وغیرہ قابل ذکر ہیں، ان کتابوں میں فقہ حنفی کے ارتقاء کی یہ پوری تاریخ ظاہر ہے کہ موجود نہیں، جس کی وجہ سے فقہ حنفی میں حالات کے ساتھ ہم آہنگ ہونے کی جو صلاحیت ہے وہ واضح نہیں ہو پاری۔

آخر میں یہ عرض کرنا چاہوں گا کہ مغرب کو ہماری نماز، روزے اور حج وغیرہ جیسی

عبادات سے قطعاً اختلاف نہیں ہے بلکہ اہل مغرب اسلام کی سیاسی واپسی اور خلافت کے احیاء سے خوف زدہ ہے اور اسلام کے سیاسی نظام کے خلاف ان کے ہاتھ میں پروپیگنڈا کے لئے جو مواد ہے اس کا بنیادی مأخذ ہمارا قدیم فقہی ذخیرہ ہے۔ جس کو بنیاد بنا کر ان کے لئے یہ کہنا آسان ہو جاتا کہ اگر سیاسی اسلام کی واپسی ہوئی تو عورتوں کو لونڈیاں بنالیا جائے گا، غیر مسلموں کو اسلامی ریاست میں ذمی کی حیثیت سے جزیہ ادا کر کے مخصوص لباس پہن کر ذلت آمیز زندگی گزارنا ہوگی، آزادی اظہار رائے پر پابندی ہوگی بلکہ ایسے شخص کو مرتد قرار دے کر قتل کر دیا جائے گا، جہادی کلچر پروان چڑھے گا اور دنیا لامتناہی جنگوں کی آماجگاہ بن جائے گی۔

ضرورت اس امر کی ہے کہ ہم مغرب کے خدشات اور تحفظات کو سمجھیں اور امام ابوحنیفہ رحمۃ اللہ علیہ کے سیاسی وژن کو بروئے کار لاتے ہوئے جدید اسلامی اور رفائی ریاست کے خدوخال کو اس انداز میں واضح کریں کہ اسلام کے سیاسی نظام کی برکات نمایاں ہو کر سامنے آجائیں، ہماری رائے میں امام ابوحنیفہ رحمۃ اللہ علیہ کے قائم کردہ اصولوں کو جدید تناظر میں برتنے کی ضرورت ہے اجتہادی بصیرت کو بروئے کار لاتے ہوئے فقہائے اُمت کے فقہی تفردات سے بھی فائدہ اٹھایا جانا چاہئے۔

حوالات

- (1) سورة الحج، 22: 41
- (2) گیلانی، مناظر احسن، مولانا (1892-1956ء) حضرت امام ابو حنیفہ کی سیاسی زندگی، (ناشر نفیس اکیڈمی، کراچی 1983ء) ص 44
- (3) الکردری، حافظ الدین، الامام، (م 828ھ) مناقب ابی حنیفہ، (ناشر دارالکتب العربی، بیروت، لبنان، 1981ء)، 2/296-
- (4) الموفق بن احمد المکی، مناقب ابی حنیفہ (ناشر دارالکتب العربی، بیروت، لبنان 1981ء)، 1/191-
- (5) حضرت امام ابو حنیفہ کی سیاسی زندگی، ص 344-
- (6) ایضاً، ص 171-
- (7) ایضاً، ص 151-343-
- (8) الشحرانی، ابوالموہب عبدالوہاب بن احمد بن علی بن احمد (م 973ھ)، المیزان الکبری الشرائع، (دارالکتب العلمیہ، بیروت، لبنان، 1998ء)، 1/52-
- (9) مناقب ابی حنیفہ، 2/355-
- (10) حضرت امام ابو حنیفہ کی سیاسی زندگی، ص 54-55-
- (11) مصدر نفسه، ص 502-
- (12) ابو یوسف یقوب بن ابراہیم، قاضی، (م 113-182ھ)، کتاب الخراج، (مطبع وکن ندارد)، ص 3-
- (13) الشاطبی، ابواسحاق ابراہیم بن موسیٰ (م 790ھ)، الموافقات فی اصول

الاحکام، (المطبعة السلفية، بمصر، 1341ھ)، 1/15-

- (14) صدر الشریعہ، عبید اللہ بن مسعود (م 747ھ)، التوضیح مع التلویح، (نور محمد اصح المطابع، کراچی 1400ء)، 1/22-
- (15) المرغینانی، ابوالحسن علی بن ابی بکر المرغینانی، (511-593ھ) الہدایہ (مکتبہ البشری، کراچی، 2007ء)، کتاب الحدود، باب ما یقطع فیہ وما لا یقطع، 4/141-
- (16) المرجع السابق، کتاب السیر، باب الغنائم وقسمتها، فصل فی کیفیہ القسمۃ، 4/232-
- (17) کتاب الخراج، ص 114-
- (18) الہدایہ، کتاب احیاء الموات، 254-
- (19) المرجع السابق، کتاب النصب، فصل فی غصب مالا یتقوم، 6/523-
- (20) المرجع السابق، کتاب الجنایات، باب ما یوجب القصاص وما لا یوجبہ، 8/12-
- (21) المرجع السابق، 8/13-
- (22) کتاب الخراج، فصل فیمن تجب علیہ الجزیۃ، ص 133-
- (23) ایضاً، ص 194-205
- (24) ایضاً، ص 132-

ماضی میں اجتماعی اجتہاد کی کاوشیں

محمد عبدالحکیم شرف قادری رحمۃ اللہ علیہ

یہ مقالہ تین اجزاء پر مشتمل ہے:

- (1) امام ابو حنیفہ کی تدوین فقہ اسلامی
- (2) فتاویٰ عالمگیری
- (3) مجلۃ الاحکام العدلیۃ

پہلے جو پر گفتگو کرنے سے پہلے مناسب معلوم ہوتا ہے کہ امام اعظم ابو حنیفہ رحمۃ اللہ علیہ کا مختصر تذکرہ کر دیا جائے اور اس کے بعد علماء اسلام کے چند اقوال ان کے بارے میں پیش کر دیئے جائیں۔

امام اعظم ابو حنيفه رحمه الله عليه

آیہ من آیات اللہ تعالیٰ، معجزۃ من معجزات رسول اللہ ﷺ، تاریخ
اسلام کے کثیر الجہات عبقری، فقہ اسلامی کے پہلے مدون، سراج اُمت امام اعظم ابوحنیفہ
نعمان بن ثابت بن زوطا بن مہ ۸۰ھ / ۶۹۹ء میں (کوفہ میں) پیدا ہوئے اور
۱۵۰ھ / ۷۷۷ء میں بحالت قید بغداد شریف میں جام شہادت نوش کیا اور وہیں خیزران کے
مقبرے کی مشرقی جانب ان کا مزار ہے۔ اس مزار پر ۴۵۹ھ / ۱۰۶۶ء میں ایک گنبد تعمیر کر دیا
گیا تھا، جس محلے میں یہ مزار واقع ہے وہ اب بھی امام اعظم کی نسبت سے اعظمیہ کہلاتا
ہے۔ (۱)

ماضی میں اجتماعی اجتہاد
کی کاوشیں

محمد عبدالحکیم شرف قادری رحمۃ اللہ علیہ

جامعہ اسلامیہ، لاہور

کوفہ عظیم علمی و روحانی مرکز

یاد رہے کہ کوفہ حرمین شریفین کے بعد عالم اسلام کا عظیم تر علمی اور فوجی مرکز تھا، مولانا ابوالحسن زید فاروقی دہلوی لکھتے ہیں ”یہ شہر دریائے فرات کے کنارے حضرت فاروق اعظم رضی اللہ عنہ نے ۱۷ھ یا ۱۹ھ میں آباد کیا، انہوں نے یمن کے بارہ ہزار اور نزار کے آٹھ ہزار افراد کو کوفہ بھیجا اور ان سب کے لئے روزینہ وظیفہ مقرر فرمایا، کوفہ کی آبادی میں بہت تیزی سے اضافہ ہوا۔“

اس کے بعد ابن سعد کی ”الطبقات الکبریٰ“ جلد ۶ کے حوالے سے لکھتے ہیں:

حضرت عمر فاروق رضی اللہ عنہ اہل کوفہ سے شروعات کیا کرتے تھے، وہاں تمام عرب کے گھرانے آباد تھے، بصرہ میں یہ بات نہیں تھی، کوفہ میں تین سو افراد بیعت رضوان والے اور ستر حضرات غزوہ بدر والے نازل ہوئے، اس شہر کے درمیان ایک عظیم الشان مسجد شریف بنائی جس میں چالیس ہزار افراد بیک وقت نماز پڑھ سکتے تھے۔

حضرت عمر فاروق رضی اللہ عنہ نے فرمایا: کوفہ میں سرکردہ لوگ ہیں اور یہ بھی فرمایا کہ کوفہ اللہ کا نیزہ اور ایمان کا خزانہ اور عرب کی کھوپڑی (دماغ) ہے، کوفہ کے لوگ سرحدی چوکیوں کی حفاظت کرتے ہیں اور شہروں کی مدد کرتے ہیں، آپ نے اہل کوفہ کے نام مکتوب ارسال کیا تو اس کی ابتدا یوں فرمائی ”إلی رَأْسِ أَهْلِ الْإِسْلَام“

حضرت علی مرتضیٰ رضی اللہ عنہ نے فرمایا: کوفہ اسلام کی کھوپڑی (یعنی اس کا دماغ) ایمان کا خزانہ، اللہ کی تلوار اور اس کا نیزہ ہے اور حضرت سلمان فارسیؓ نے فرمایا: کوفہ اسلام اور اہل اسلام کا گنبد ہے۔

حضرت فاروق اعظم رضی اللہ عنہ نے اہل کوفہ کے نام ایک مکتوب ارسال کیا اور اس میں

لکھا: ”میں نے تمہارے پاس عبداللہ ابن مسعود رضی اللہ عنہ کو بھیج کر تمہیں اپنی ذات پر ترجیح دی ہے۔“ (2)

مولانا ابوالحسن زید فاروقی مزید فرماتے ہیں:

اس مبارک شہر میں ایک ہزار سے زیادہ صحابہ گرام نے سکونت اختیار کی، ان حضرات کے رہنے اور حضرت عبداللہ ابن مسعود رضی اللہ عنہ کی تعلیم و تدریس اور پھر حضرت علی مرتضیٰ رضی اللہ عنہ کے وہاں قیام اور جلیل القدر صحابہ کے ورود سے کوفہ بے مثال گزرا علم بن گیا۔ اسی مبارک سرزمین سے تمام علوم اسلامیہ نے سرا بھارا ہے۔ جو صحابہ گرام وہاں آئے ان سے حدیث شریف کے دھانے کھلے۔ نحو، لغت، فقہ اللغۃ، علوم معانی، فقہ اور اصول فقہ کا مصدر کوفہ ہی ہے۔

شاطبیہ میں سات ائمہ قرائت کا ذکر ہے (۱) نافع اور وہ مدینہ منورہ کے ہیں (۲) ابن کثیر اور وہ مکہ معظمہ کے ہیں (۳) ابو عمر و اور وہ بصرہ کے ہیں (۴) ابن عامر اور وہ دمشق کے (۵) عاصم (۶) حمزہ (۷) کسائی اور یہ تینوں حضرات کوفہ کے ہیں (3) آخر میں تبصرہ کرتے ہوئے لکھتے ہیں:

”حضرات اکابر صحابہ رضی اللہ عنہم نے جو کچھ فرمایا ہے الہام ربانی ہے۔ ابھی سو سال نہیں گزرے تھے کہ دنیا نے دیکھ لیا کہ اس مبارک سرزمین میں سے ایسے ایسے افراد ظاہر ہوئے کہ انہوں نے عقد ثریا کے روشن تاروں کے انوار سے تمام عالم اسلام کو شرقاً و غرباً شمالاً جنوباً منور کر دیا۔ ان حضرات نے ایسے دقائق حل کئے ہیں اور ایسے ایسے علوم و فنون ایجاد کئے ہیں کہ دنیا محو حیرت ہے، حضرت عمر رضی اللہ

عنه نے کوفہ کو جمجمة العرب اور حضرت علی رضی اللہ عنہ نے جمجمة الاسلام (عرب اور اسلام کا دماغ) فرمایا ہے۔ ان حضرات کے ارشاد کا اظہار ہو رہا ہے۔ (4) قابل غور بات یہ ہے کہ ایسے مرکز اسلام سے امام ابوحنیفہ رضی اللہ عنہ کا ابھر کر پورے کوفہ پر نہیں بلکہ عالم اسلام پر چھا جانا ایک محیر العقول واقعہ ہے، اس سے امام ابوحنیفہ کی عظمت و جلالت کا اندازہ لگایا جاسکتا ہے۔

مشہور محدث امام سفیان بن عیینہ فرمایا کرتے تھے: مجھے یہ گمان بھی نہیں تھا کہ دو چیزیں کوفہ کے پل کے پاس بھی جاسکیں گی لیکن وہ دنیا کے کونے کونے تک پہنچ گئیں۔ (۱) حزرہ کی قرأت اور (۲) ابوحنیفہ کی فقہ (5)

مردم خیز خطہ افغانستان

امام ابوحنیفہ رضی اللہ عنہ کے دادا زوطی یا نعمان افغانستان کے رہنے والے تھے۔ ان کا گاؤں کابل کے مشرق میں ساٹھ کلومیٹر دور ضلع بردوان کے قریب واقع ہے۔ ڈاکٹر عنایت اللہ ابلاغ افغانی لکھتے ہیں:

سرزمین افغانستان وہ مقدس سرزمین ہے جس کی طرف دو عظیم امام ابوحنیفہ رحمۃ اللہ علیہ اور احمد بن حنبل رحمۃ اللہ علیہ، دونابغہ عصر مفکر فارابی اور ابن سینا اور دو ائمہ حدیث ابن قتیبہ اور ترمذی اور نادر روزگار علماء زحشری، سکاکی، تفتازانی، رازی، نسفی اور علماء تصوف جیسے عبداللہ انصاری ہروی، سلطان محمود غزنوی اور مولانا جلال الدین بلخی رومی (داتا گنج بخش سید علی ہجویری، خواجہ باقی باللہ اور مولانا احمد رضا خاں بریلوی رحمۃ اللہ علیہ) اور سیاسی و فکری زعماء مثلاً جمال الدین افغانی منسوب ہیں۔ (6)

مقصد یہ دکھانا ہے کہ وہ خطہ کس قدر مردم خیز ہے، جو امام ابوحنیفہ رحمۃ اللہ علیہ کے آباء و اجداد کا وطن اصلی تھا، اسی طرح وہ شہر کوفہ کتنا بڑا علمی ایمانی اور روحانی مرکز تھا جہاں آپ کی ولادت باسعادت ہوئی۔

امام ابوحنیفہ رحمۃ اللہ علیہ کے پوتے اسماعیل بن حماد کا بیان ہے کہ ہم فارس کے رہنے والے آزاد ہیں، اللہ تعالیٰ کی قسم! ہم پر کبھی غلامی طاری نہیں ہوئی۔ (7)

آپ کے دادا آپ کے والد کو حضرت علی مرتضیٰ رضی اللہ عنہ کے پاس لے گئے تو انہوں نے ثابت کے لئے دعا فرمائی (8)

تحصیل علم

امام ابوحنیفہ ربیعی کپڑے کی فروخت کا کاروبار کیا کرتے تھے۔ اُن کی دکان ”عمر و بن حریش“ کے گھر تھی (7) ظاہر یہ ہے کہ یہ کاروبار انہیں ورثے میں ملا تھا۔ آپ حسب معمول خرید و فروخت میں مصروف تھے کہ ایک دن امام عامر بن شراحیل شععی رحمہ اللہ تعالیٰ سے ملاقات ہوئی، انہوں نے آپ کی پیشانی پر نجابت و شرافت کے آثار دیکھے تو آپ کو علم حاصل کرنے کا مشورہ دیا چنانچہ آپ تحصیل علم میں مصروف ہو گئے اور اپنے تمام معاصرین سے آگے نکل گئے (8)

یوں تو امام ابوحنیفہ نے چار ہزار مشائخ سے استفادہ کیا (9) اور حضرت عبداللہ ابن ابی اوفی اور حضرت انس بن مالک رضی اللہ تعالیٰ عنہما کی زیارت سے مشرف ہوئے، بعض حضرات نے صحابہ کرام کی ایک جماعت سے حدیث سننے کا بھی تذکرہ کیا ہے لیکن دو صحابہ کی زیارت سے تو کسی کو اختلاف نہیں ہے اس لئے امام صاحب کو اکابر تابعین میں شمار کیا جاتا ہے جبکہ دوسرے شہروں کے معاصر ائمہ کے لئے یہ فضیلت ثابت نہیں مثلاً امام اوزاعی شام میں، حماد بن بصرہ میں، سفیان ثوری کوفہ میں، امام مالک مدینہ منورہ میں اور امام لیث مصر میں (11) تاہم زیادہ تر استفادہ امام حماد بن ابی سلیمان رحمۃ اللہ علیہ سے کیا، اٹھارہ

سال ان کی خدمت میں زانوئے تلمذ طے کیا، امام ابوحنیفہ رحمۃ اللہ علیہ فرماتے ہیں کہ جب سے امام حماد رحمۃ اللہ علیہ کی وفات ہوئی ہے اس وقت سے میں نے جب بھی نماز پڑھی تو اپنے والدین کے ساتھ ان کی مغفرت کے لئے بھی دعا کی ہے بلکہ فرماتے ہیں کہ میں ان تمام علماء کی مغفرت کی دعا مانگتا ہوں جن سے میں نے علم حاصل کیا ہے یا جنہوں نے مجھ سے علم حاصل کیا ہے۔ (13)

فقہ میں کیوں تخصص حاصل کیا؟

فقہ میں تخصص حاصل کرنے کی وجہ بیان کرتے ہوئے فرماتے ہیں کہ جب میں نے علم حاصل کرنے کا ارادہ کیا تو میں نے تمام علوم کو اپنے سامنے رکھا اور ہر ایک کے فائدے اور انجام میں غور کیا۔ سب سے پہلے میں نے سوچا کہ علم کلام حاصل کروں لیکن مجھے اس کا فائدہ کم دکھائی دیا، کیونکہ جب انسان اس میں کامل ہو جائے تو کھلم کھلا بات نہیں کر سکتا، اس پر ہر برائی کا الزام لگایا جاتا ہے اور کہا جاتا ہے کہ وہ ”صاحب ہوا“ ہے۔

پھر میں نے علم ادب اور نحو میں غور کیا، اس کا انجام یہ دکھائی دیا کہ میں بچوں کے پاس بیٹھوں اور انہیں نحو اور ادب پڑھاؤں۔ پھر میں نے علم شعر میں غور کیا تو مجھے اس کا انجام یہ نظر آیا کہ میں کسی کی مدح کروں اور کسی کی جھو، نیز بیہودہ باتیں کروں اور جھوٹ بولوں۔ پھر میں نے علم قرأت میں غور کیا تو اس کا انجام یہ سامنے آیا کہ جب میں اس علم کی انتہا کو پہنچ جاؤں اور لوگوں کو میری طرف حاجت پیش آئے تو میرے پاس نو عمر بچے جمع ہوں اور وہ مجھ سے پڑھیں۔

پھر میں نے علم حدیث میں غور کیا تو میں نے سوچا کہ جب میں طویل عمر صرف کر کے بہت سی حدیثیں سن لوں گا تو لوگ میری طرف محتاج ہوں گے اور میرے پاس نوجوان بچے جمع ہوں گے اور ہو سکتا ہے کہ وہ مجھ پر جھوٹ بولنے اور حافظے کی کمزوری کی تہمت لگائیں اور یہ عیب قیامت تک میرے طرف منسوب رہے۔

آخر میں فقہ میں غور کیا اور جب بھی اس کو الٹ پلٹ کر دیکھا تو اس کی عظمت ہی اُجاگر ہوتی گئی اور اس میں کوئی عیب نظر نہیں آیا، اس کی بدولت علماء، فقہاء، مشائخ اور بابا بصیرت کے ساتھ بیٹھنے کا موقع ملے گا اور ان کے اخلاق کو اپنانے کی سعادت نصیب ہوگی۔ نیز مجھے یہ بات سمجھ میں آئی کہ فقہ کی معرفت کے بغیر فرائض اور عبادت کی ادائیگی نہیں ہو سکے گی اور دین کو قائم نہیں کیا جاسکے گا اس کے ذریعے دین بھی حاصل ہوگا اور دنیا بھی چنانچہ میں اس میں مصروف ہو گیا۔ (14)

یوں معلوم ہوتا ہے کہ اللہ تعالیٰ نے آپ کو فقہ ہی کے لئے پیدا کیا تھا اس لئے ہر طرف سے اسی کی طرف راہنمائی ہوتی گئی۔ امام ابوحنیفہ رحمۃ اللہ علیہ فرماتے ہیں کہ میں حضرت حماد رحمۃ اللہ علیہ کے درس میں حاضر ہو گیا، میں ان کے بیان کردہ مسائل سنا کرتا تھا اور یاد کر لیتا تھا، دوسرے دن وہ شاگردوں سے سنتے تو میں انہیں کل کا سبق سنا دیتا، جب کہ دوسرے شاگرد خطا کرتے، اس لئے حضرت حماد رحمۃ اللہ علیہ فرمایا ”مجلس درس میں سب سے آگے میرے سامنے ابوحنیفہ رحمۃ اللہ علیہ کے علاوہ کوئی نہ بیٹھے۔“

میں دس سال تک ان کی خدمت میں حاضری دیتا رہا، پھر کار قضا بصرہ میں ان کا ایک رشتہ دار فوت ہو گیا، جس کا کوئی وارث اُن کے علاوہ نہ تھا، انہوں نے مجھے اپنی جگہ پر بٹھایا اور تشریف لے گئے میرے پاس ایسے مسائل بھی آئے جو میں نے ان سے سنے نہیں تھے میں جواب دیتا رہا اور اسے لکھ لیتا تقریباً دو ماہ بعد جب وہ واپس تشریف لائے تو میں نے مسائل ان کی خدمت میں پیش کر دیئے جن میں سے چالیس مسائل میں تو انہوں نے میرے ساتھ موافقت کی لیکن بیس مسائل میں میری مخالفت کی میں نے قسم کھائی کہ میں ان کی زندگی میں ان سے الگ نہیں ہوں گا چنانچہ میں ان سے جدا نہیں ہوا یہاں تک کہ وہ رحلت فرما گئے (15)

امام ابوحنیفہ اپنے استاذ امام حماد بن ابی سلیمان رحمۃ اللہ علیہ کا اتنا احترام کرتے تھے کہ

ار راہ تعظیم کبھی ان کے مکان کی طرف پاؤں نہیں پھیلائے حالانکہ درمیان میں چار گلیوں کا فاصلہ تھا (16)

یہ تعظیم استاذ کی بے پایاں شفقتوں کا نتیجہ تھی، حضرت حماد رحمۃ اللہ علیہ بیس سال تک امام ابوحنیفہ رحمۃ اللہ علیہ اور ان کے اہل و عیال کی کفالت کرتے رہے (17) اور اپنی اولاد سے بڑھ کر ان سے محبت کرتے، امام حماد بن ابی سلیمانؒ کے صاحبزادے حضرت اسماعیل فرماتے ہیں کہ میں اپنے والد کے ساتھ واسط میں تھا میرا ایک چھوٹا بیٹا کوفہ میں تھا جس کے ساتھ میرے والد بڑی محبت کرتے تھے جب واسط میں ہمارا قیام طویل ہو گیا تو ایک دن میں نے اپنے والد سے پوچھا کہ آپ کو سب سے زیادہ شوق کس سے ملنے کا ہے؟ میرا خیال یہ تھا کہ وہ میرے بیٹے کا نام لیں گے لیکن انہوں نے فرمایا، ابوحنیفہ رحمۃ اللہ علیہ سے ملنے کا بڑا اشتیاق ہے۔ (18)

استاذ کے جانشین

امام حماد بن ابی سلیمان رحمۃ اللہ تعالیٰ کی وفات کے بعد ان کے صاحبزادے حضرت اسماعیل اور شاگرد ابو بکر ہشلی، ابو بردہ عقی اور محمد بن جابر کو ان کی جانشینی کی دعوت دی گئی لیکن سب نے معذرت کر لی، آخر قرعہ فال امام ابوحنیفہ رحمۃ اللہ علیہ کے نام نکلا تو آپ نے فرمایا ”میں نہیں چاہتا کہ یہ علم ضائع ہو لہذا میں آپ حضرات کی خواہش پوری کرتا ہوں۔ (19)

امام ابوحنیفہ نے مسند تدریس پر فائز ہو کر سلسلہ تعلیم شروع کر دیا صبح و شام پڑھانے میں لگن ہو گئے، فرماتے ہیں ان ہی دنوں ایک خواب دیکھا:

”جیسے میں نے نبی کریم ﷺ کے روضہ اقدس کو کھودا ہے، آپ کی ہڈیاں جمع کر کے اپنے سینے پر رکھیں، اور انہیں ایک دوسری کے ساتھ جوڑا، اس خواب نے مجھے جھنجھوڑ کر رکھ دیا، میں نے تدریس کی مجالس

کو چھوڑ دیا اور ایک با اعتماد آدمی کو خواب کی تعبیر پوچھنے کیلئے ابن سیرین کے پاس بھیجا، انہوں نے تعبیر یہ بتائی کہ: ”اس خواب کے دیکھنے والا اُس علم کو زندہ کرے گا جو مر چکا ہوگا۔“

ایک دوسری روایت میں ہے کہ امام ابوحنیفہ امام ابن سیرین کے شاگرد کے پاس گئے اور ان سے اس خواب کی تعبیر دریافت کی تو انہوں نے کہا:

”آپ سنت کے قائم کرنے میں ایسا کام کریں گے جو آپ سے پہلے کسی نے نہیں کیا ہوگا اور آپ علم کی بہت گہرائی تک جائیں گے تب میں نے اس علم میں یہ اجتہاد کیا۔ (20)

ظاہر ہے یہ کہ خواب حضرت امام کے اشتیاق اور حوصلے کو مزید تقویت دینے کا باعث تھا۔
تلامذہ

قاضی القضاۃ ابو بکر عتیق بن داؤد یمانی فرماتے ہیں:

اللہ تعالیٰ نے اس امت کی حفاظت کے لئے اتنے شاگرد اور فضلاء امام ابوحنیفہ رحمۃ اللہ علیہ کے گرد جمع کر دیئے جتنے کسی دوسرے اور کسی خطے میں جمع نہیں ہوئے۔ (21)

امام علامہ محمد بن یوسف صالحی شامی شافعی رضی رحمۃ اللہ علیہ فرماتے ہیں:

”امام ابوحنیفہ رحمۃ اللہ علیہ سے استفادہ کرنے والوں کا احاطہ کرنا ممکن نہیں ہے (اس کے بعد متعدد ائمہ مثلاً ابن ابی لیلیٰ، امام مالک بن انس، امام شافعی، امام احمد اور اسحاق وغیرہ ہم ائمہ اسلام کا ذکر کرنے کے بعد حافظ ابو محمد حارثی رحمۃ اللہ تعالیٰ کا یہ ارشاد نقل کرتے ہیں کہ) ان تمام حضرات کے اتنے شاگرد اور فیض یافتگان سامنے نہیں آئے جتنے امام ابوحنیفہؒ کے تھے علماء اور تمام لوگوں نے مشتبہ

احادیث، مستنبط مسائل، پیش آمدہ مسائل، فیصلوں اور احکام میں جتنا فائدہ امام ابوحنیفہ رحمۃ اللہ علیہ اور ان کے شاگردوں سے حاصل کیا کسی سے نہیں کیا۔ (21)

امام ابوحنیفہ کے شاگردوں کی تعداد ایک اندازے کے مطابق دس ہزار بتائی گئی ہے (23) امام محمد بن یوسف صالحی شافعی نے آٹھ سوا کا بر علماء کی فہرست پیش کر دی ہے جنہوں نے امام ابوحنیفہ رحمۃ اللہ علیہ سے استفادہ کیا۔ (24)

لطف کی بات یہ ہے کہ آپ کے مشائخ نے بھی آپ سے استفادہ کیا مثلاً امام حماد بن ابی سلیمان، سلیمان بن مہران الاعمش (23) عاصم بن ابی النجود (سات قاریوں میں سے ایک اور بعض بزرگ علماء نے بھی استفادہ کیا مثلاً ایوب سختیانی (26)۔

بخاری شریف میں (۲۲) احادیث ثلاثیات (جن میں امام بخاری اور نبی کریم ﷺ کے درمیان تین راویوں کا واسطہ ہے) امام بخاری کا سرمایہ افتخار ہیں، ان میں سے نصف احادیث امام کی ابن ابراہیم کی روایت ہیں، ان کے علاوہ خلا بن یحیی ثلاثیات کے راویوں میں سے ایک ہیں اور یہ دونوں امام ابوحنیفہ رحمۃ اللہ علیہ کے شاگرد ہیں (27)

امام ابوحنیفہ رحمۃ اللہ علیہ نے حدیث شریف کی روایت امام مالک سے کی ہے انہوں نے امام ابوحنیفہ سے روایت کی ہے (28) دراصل محدثین میں یہ قابل تحسین روایت رہی ہے کہ انہیں جو حدیث جہاں سے لی ہے خواہ وہ عمر اور مرتبے میں بڑا ہے، برابر ہے یا چھوٹا ہے اسے حاصل کرنے میں عار محسوس نہیں کی، امام شافعی رحمۃ اللہ علیہ جو امام مالک رحمۃ اللہ علیہ کے شاگرد ہیں اور امام احمد بن حنبل رحمۃ اللہ علیہ امام شافعی رحمۃ اللہ علیہ کے شاگرد ہیں، صحاح ستہ کے مصنفین امام احمد بن حنبل رحمۃ اللہ علیہ کے شاگردوں کے شاگرد ہیں۔ اس طرح یہ سب حضرات امام ابوحنیفہ رحمۃ اللہ علیہ کے سلسلہ تلامذہ میں سے ہیں۔

امام ابوحنیفہ رحمۃ اللہ علیہ سے روایت کردہ پندرہ مسانید کا مجموعہ جامع المسانید کے نام

سے امام ابوالموید محمد بن محمود خوارزمی نے جمع کیا ہے جو دو جلدوں میں چھپا ہوا دستیاب ہے۔ دنیائے اسلام کی اس مسلم شخصیت کے بارے میں یہ کہنا کہ ان کا سرمایہ علمی صرف چند احادیث تک محدود تھا کسی طرح بھی قرین انصاف نہیں ہے۔ حافظ ذہبی نے حفظ حدیث میں آپ کا تذکرہ کر کے اس قسم کے پروپیگنڈے کو ختم کر دیا ہے (29)

طریقت میں استفادہ و افادہ

کچھ لوگوں کا خیال ہے کہ مروج علوم دینیہ کا حاصل کر لینا ہی کافی ہے، اس کے بعد تصوف، زہد اور روحانیت کے لئے کسی استفادے کی ضرورت نہیں رہتی، امام ابوحنیفہ رحمۃ اللہ علیہ نے واضح طور پر اس خیال کا رد کیا۔ امام ابوالقاسم قشیری رحمۃ اللہ علیہ فرماتے ہیں کہ حضرت داؤد طائی رحمۃ اللہ علیہ کے زہد کا سبب یہ بنا کہ وہ امام ابوحنیفہ رحمۃ اللہ علیہ کی مجلس میں بیٹھتے تھے، ایک دن امام ابوحنیفہ رحمۃ اللہ علیہ نے انہیں فرمایا: اے ابوسلیمان: ”أَمَا لَا دَاوُدَ فَقَدْ أَحْكَمْنَا هَا“ آ لہ تو ہم نے مضبوط کر دیا ہے انہوں نے عرض کیا مزید کون سی چیز باقی ہے؟ تو امام نے فرمایا: وہ ہے عمل (30) یہی وہ موڑ تھا جب حضرت داؤد طائی رحمۃ اللہ علیہ زہد کی طرف مائل ہوئے اور دنیائے تصوف کے امام بنے، ان کے مرید اور خلیفہ معروف کرنی رحمۃ اللہ علیہ اور ان کے بعد سلسلہ اس طرح ہے۔

سری سقطی، شیخ شبلی، ابوالقاسم نصر آبادی، ابوعلی دقاق اور ان کے مرید و خلیفہ حضرت شیخ ابوالقاسم عبدالکریم قشیری رحمہم اللہ تعالیٰ۔ یاد رہے کہ داؤد طائی رحمۃ اللہ علیہ کو اسی طرح حضرت حبیب عجمی رحمۃ اللہ علیہ سے اجازت و خلافت تھی۔ جس طرح امام ابوحنیفہ رحمۃ اللہ علیہ سے خلافت حاصل تھی۔ (31)

امام ابوحنیفہ رحمۃ اللہ علیہ نے طریقت کا فیض دو سال حضرت امام جعفر صادق رضی اللہ تعالیٰ عنہ کی خدمت میں رہ کر حاصل کیا، اسی لئے امام ابوحنیفہ رحمۃ اللہ علیہ فرمایا کرتے تھے ”لَوْلَا السَّنْتَان لَهْلَكَ النِّعْمَان“ (32) اگر دو سال نہ ہوتے تو نعمان ہلاک ہو جاتا۔

عبادت و ریاضت

ایک دن امام ابوحنیفہ کہیں جا رہے تھے، راستے میں آپ نے سنا کہ ایک شخص دوسرے کو کہہ رہا ہے کہ یہ ابوحنیفہ ہیں جو رات بھر نہیں سوتے، امام صاحب نے فرمایا ”اللہ تعالیٰ نے ہمارا یہ ذکر خیر پھیلا دیا ہے، اللہ کی قسم! لوگ میرے بارے میں ایسے کام بیان نہیں کریں گے جو میں نہیں کرتا، اس کے بعد انہوں نے ساری رات نماز، دعا اور تضرع و زاری میں گزارنا شروع کر دی (33)

پھر یہ ایک دو ماہ کا معمول نہیں تھا، تیس سال تو یہ معمول رہا کہ ہر رات ایک رکعت میں ایک دفعہ قرآن پاک ختم کرتے (34) پینتالیس سال عشاء کے وضو سے فجر کی نماز ادا کی (35) ہر دن رات میں ایک دفعہ قرآن پاک ختم کرتے، رمضان المبارک میں عید الفطر کے دن اور رات سمیت باسٹھ مرتبہ قرآن پاک ختم کرتے (36)

امام ابوحنیفہ رحمہ اللہ تعالیٰ کا بیان ہے کہ میری پیدائش ۸۰ھ میں ہوئی اور میں نے سولہ سال کی عمر میں اپنے والد کے ہمراہ ۹۶ھ میں حج کیا (37) مجموعی طور پر آپ نے پچپن حج کئے (38) ایک دفعہ بیت اللہ شریف میں ایک پاؤں پر کھڑے ہو کر آدھا قرآن پاک پڑھا باقی آدھا دوسرے پاؤں پر کھڑے ہو کر پڑھا (39) جس جگہ آپ کی وفات ہوئی (یعنی وفات کے وقت کوفہ جو آپ کی رہائش گاہ تھی) وہاں آپ نے سات ہزار مرتبہ قرآن پاک ختم کیا۔ (40)

ابو مطیع کا بیان ہے کہ میں مکہ معظمہ میں تھا، میں رات کی جس ساعت میں بھی طواف میں داخل ہوا تو امام ابوحنیفہ رحمۃ اللہ علیہ اور سفیان رحمۃ اللہ علیہ کو طواف کرتے ہوئے پایا (41) تیس سال روزہ رکھتے رہے اور اس مدت میں (ایام منوعہ کے علاوہ) افطار نہیں کیا۔ اس کے باوجود خوفِ خدا کا کیا عالم تھا؟ مسعر کہتے ہیں کہ میں امام ابوحنیفہ کے ساتھ جا رہا تھا، نادانستگی میں ان کا پاؤں ایک بچے کے پاؤں پر آ گیا، اس بچے نے کہا: شیخ! آپ

قیامت کے دن کے قصاص (بدلے) سے نہیں ڈرتے؟ امام ابوحنیفہ رحمۃ اللہ علیہ بے ہوش ہو گئے، میں ان کے پاس بیٹھا رہا، جب انہیں ہوش آیا تو میں نے کہا: اس بچے کی بات نے آپ کے دل پر اتنا اثر کیا؟ امام نے فرمایا ”اخاف انه لقن“ مجھے خوف ہے کہ اس بچے (نے خود نہیں کہا، بلکہ اس سے کہلوا یا گیا ہے (41)

مخلوق الہی میں جو انہیں بے مثال مقبولیت حاصل ہوئی وہ اپنی جگہ، اللہ تعالیٰ نے انہیں سمرتبہ اپنے دیدار سے نوازا۔ (43)

مجمع العلوم

امام نووی نے تقریب میں حضرت مسروق کا یہ مقولہ نقل کیا ہے کہ صحابہ کرام رضی اللہ عنہم کے علم کی انتہا چھ صحابہ پر ہوئی (۱) حضرت عمر فاروق (۲) حضرت علی مرتضیٰ (۳) حضرت ابی ابن کعب (۴) حضرت زید بن ثابت (۵) حضرت ابوالدرداء اور (۶) حضرت ابن مسعود (رضی اللہ تعالیٰ عنہم) پھر ان چھ حضرات کے علم کی انتہا حضرت علی مرتضیٰ رضی اللہ عنہ اور ابن مسعود پر ہوئی (44)

اور ان دو اساطین صحابہ کا علم بڑی فراوانی کے ساتھ امام ابوحنیفہ رحمۃ اللہ علیہ کو ملا۔ ایک دن امام ابوحنیفہ رحمۃ اللہ علیہ خلیفہ وقت ابو جعفر منصور کے پاس تشریف لے گئے وہاں پر امیر عیسیٰ ابن موسیٰ بھی موجود تھا، اس نے منصور کو کہا:

امیر المؤمنین! یہ آج دنیا کے سب سے بڑے عالم ہیں، منصور نے پوچھا، نعمان! آپ نے کس سے علم حاصل کیا ہے؟ امام ابوحنیفہ رحمۃ اللہ علیہ نے فرمایا:

”میں نے حضرت عمر بن خطاب، حضرت علی مرتضیٰ، حضرت عبداللہ

ابن مسعود اور حضرت عبداللہ ابن عباس رضی اللہ عنہم کے شاگردوں

سے علم حاصل کیا اور ابن عباس کے زمانے میں روئے زمین پر ان

سے بڑا کوئی عالم نہیں تھا۔“

مشہور محدث یزید بن ہارون نے فرمایا:

امام زفر فرماتے ہیں:

لیث بن سلیم، مطرف بن ظریف اور حصین بن عبدالرحمن وغیرہ ہم

بارے میں سوال کرتے تھے جو انہیں پیش آتے تھے، نیز ان احادیث

بعض ائمہ نے کیا خوب تجزیہ کیا ہے کہ فقہ کا یوں حضرت عبداللہ ابن مسعود رضی اللہ عنہ نے

لگایا، حضرت علقمہ رحمۃ اللہ علیہ نے اسے یانی یدایا، حضرت ابراہیم نخعی رحمۃ اللہ علیہ نے اسے

کاٹا، امام حماد بن ابی سلیمان رحمۃ اللہ علیہ نے اس کی گہائی کی، امام ابو حنیفہ رحمۃ اللہ علیہ نے اسے

پیشا، امام ابو یوسف رحمۃ اللہ علیہ نے اسے گونڈھا اور امام محمد رحمۃ اللہ علیہ نے اس کی روٹیاں

یکائیں جنہیں سب لوگ کھا رہے ہیں۔ (48)

ائمہ دین کا خراج عقیدت

اس سلسلے میں مشہور امام مجتہد امام محمد بن ادریس شافعی رضی اللہ تعالیٰ عنہ نے امام

ابو حنیفہ رحمۃ اللہ علیہ کی بارگاہ میں بے مثال خراج عقیدت پیش کیا ہے اور بار بار پیش کیا ہے

وہ فرماتے ہیں:

☆ فقہ میں تمام لوگ امام ابو حنیفہ رحمۃ اللہ علیہ کے محتاج (بال بچے) ہیں۔ (49)

مراد ”ما علمتُ“ ہے۔ (50)

”مَارَآئِٹُ“ کا معنی عام طور پر ہوتا ہے میں نے نہیں دیکھا، مذکورہ بالا مقولے میں یہ

معنی مراد نہیں لیا جاسکتا کیونکہ امام شافعیؒ کی ولادت اس دن ہوئی جب امام ابو حنیفہؒ

وفات ہوئی (51) (رحمہما اللہ تعالیٰ) اس مقولے کا معنی یہ ہے کہ امام ابو حنیفہؒ سے بڑا

فقیہ میرے علم میں نہیں آیا۔

☆ میں امام ابو حنیفہ رحمۃ اللہ علیہ سے برکت حاصل کرتا ہوں اور ان کے مزار پر حاضر ہوتا

ہوں اور جب مجھے کوئی حاجت پیش آتی ہے تو دور کعتیں پڑھتا ہوں اور ان کے مزار

کے قریب جا کر اللہ تعالیٰ کی بارگاہ میں دعا مانگتا ہوں تو میری حاجت جلد پوری ہو جاتی

(52)-6

☆ حاشیہ منہاج میں ہے کہ امام شافعی رحمۃ اللہ علیہ نے امام ابو حنیفہ رحمۃ اللہ علیہ کے مزار

کے پاس صبح کی نماز پڑھی تو نماز میں قنوت (دعا) نہیں پڑھی، انہیں پوچھا گیا کہ آپ

نے ایسا کیوں کیا ہے؟ تو فرمایا: اس قبر والے کا احترام کرتے ہوئے میں نے اپنے

مذہب پر عمل نہیں کیا، بعض دیگر حضرات نے یہ بھی اضافہ کیا ہے کہ امام شافعی نے بسم

اللہ بلند آواز سے نہیں پڑھی۔ (53)

☆ عورتوں نے امام ابو حنیفہؒ سے بڑا عقل مند نہیں جنا۔ (54)

☆ جو شخص فقہ کو جاننا چاہتا ہے تو اسے چاہئے کہ امام ابو حنیفہؒ اور ان کے شاگردوں کو لازم

پکڑے۔ (55)

☆ میں امام ابوحنیفہ سے برکت حاصل کرتا ہوں اور ہر دن ان کے مزار کی زیارت کے

لئے حاضر ہوتا ہوں۔ (56)

☆ اللہ کی قسم! میں امام محمد بن حسن کی کتابوں سے ہی فقیہ بنا ہوں۔ علامہ شامی فرماتے ہیں

کہ اس عبارت کا مطلب یہ ہے کہ میری فقہت میں اضافہ ہو گیا اور میں ایسے مسائل پر آگاہ ہوا جن پر پہلے آگاہ نہیں تھا کیونکہ امام محمد نے بہت سے نئے نئے مسائل بیان کئے تھے۔ یہ توجیہ اس لئے کہ امام شافعی بغداد پہنچنے سے پہلے ہی فقیہ مجتہد تھے اور جو مجتہد مطلق نہ ہو اس سے اجتہاد مطلق حاصل نہیں کیا جاسکتا۔ (57)

ان ارشادات کو سامنے رکھتے ہوئے امام شافعی کے کسی مقلد کو ہرگز زیب نہیں دیتا کہ امام ابوحنیفہ رحمۃ اللہ علیہ پر زبان طعن دراز کرے، یہ بھی ذہن میں رہے کہ خطیب بغدادی نے امام ابوحنیفہ رحمۃ اللہ علیہ کے خلاف جن لوگوں کے اقوال بیان کئے ہیں ان کی امام شافعی رحمۃ اللہ علیہ کے سامنے کیا حیثیت ہے؟

امام اعمش رحمۃ اللہ علیہ امام ابوحنیفہ رحمۃ اللہ علیہ کے استاذ بھی ہیں اور ان سے استفادہ کرنے والے بھی ہیں، ایک دن امام اعمش رحمۃ اللہ علیہ سے کچھ مسائل پوچھے گئے، انہوں نے امام ابوحنیفہ رحمۃ اللہ علیہ کو کہا کہ آپ ان مسائل کے بارے میں کیا کہتے ہیں؟ انہوں نے وہ مسائل بتادیئے، امام اعمش رحمۃ اللہ علیہ نے پوچھا کہ آپ نے یہ مسائل کہاں سے اخذ کئے ہیں؟ امام ابوحنیفہ رحمۃ اللہ علیہ نے فرمایا: آپ نے ہمیں ابوصالح سے روایت کی، انہوں نے حضرت ابوہریرہ رضی اللہ عنہ سے اور انہوں نے رسول اللہ ﷺ کا ارشاد بیان کیا، اسی طرح آپ نے فلاں صحابی سے اور انہوں نے رسول اللہ ﷺ سے یہ حدیث بیان کی اسی طرح چند حدیثیں بیان کر دیں، امام اعمش نے فرمایا: تمہارے لئے یہ احادیث کافی ہیں میں نے تمہیں جو حدیثیں ایک سو دن میں بیان کی تھیں وہ آپ نے مجھے ایک دن میں بیان کر دی ہیں مجھے معلوم نہیں تھا کہ آپ ان احادیث پر عمل کرتے ہیں، نیز فرمایا:

يَا مَعْشَرَ الْفُقَهَاءِ أَنْتُمْ الْأَطْبَاءُ وَنَحْنُ الصِّدَاقُ

اے گروہ فقہاء! تم اطباء ہو اور ہم پنساری ہیں۔

اور ساتھ ہی یہ بھی فرمایا:

وَأَنْتَ أَيُّهَا الرَّجُلُ أَخَذْتَ بِكَلَا الطَّرْقَيْنِ (58)

اور اے بندہ خدا! تم نے تو دونوں طرف سے حصہ لیا ہے۔

ایک عظیم محدث کی طرف سے اپنے شاگرد کے لئے اتنے بڑے خراج تحسین کی مثال تاریخ میں شاید ہی ملے گی۔ اپنے دور کے قاضی القضاۃ (چیف جسٹس) امام ابو یوسفؒ فرماتے ہیں کہ امام ابوحنیفہؒ حدیث صحیح کے بارے میں مجھ سے زیادہ بصیرت رکھنے والے تھے۔ (59)

امام بخاری رحمۃ اللہ علیہ کے استاذ اور ”ملائیات بخاری شریف“ میں سے نصف کے راوی امام مکی بن ابراہیم فرماتے ہیں کہ امام ابوحنیفہ رحمۃ اللہ علیہ اپنے زمانے کے سب سے بڑے عالم تھے۔ (60)

امام یزید بن ہارون سے پوچھا گیا کہ ابوحنیفہ رحمۃ اللہ علیہ بڑے فقیہ ہیں یا سفیان رحمۃ اللہ علیہ؟ انہوں نے فرمایا: سفیان رحمۃ اللہ علیہ حدیث کے بڑے حافظ ہیں اور ابوحنیفہ رحمۃ اللہ علیہ بڑے فقیہ ہیں، ساتھ ہی فرمایا کہ میں نے امام ابوعاصم نبیل سے پوچھا کہ سفیان رحمۃ اللہ علیہ اور ابوحنیفہ رحمۃ اللہ علیہ میں سے بڑا فقیہ کون ہے؟ تو انہوں نے فرمایا:

”ابوحنیفہ رحمۃ اللہ علیہ کے غلاموں میں سے ایک غلام بھی سفیان سے بڑا فقیہ ہے۔“ (61)

حضرت عبداللہ ابن مبارک رحمۃ اللہ علیہ فرماتے ہیں کہ اللہ تعالیٰ امام ابوحنیفہ رحمۃ اللہ علیہ اور سفیان رحمۃ اللہ علیہ کے ذریعے میری امداد نہ فرماتا تو میں ایک عام آدمی ہوتا۔ (62) حالانکہ وہ دنیاۓ اسلام کے عظیم محدث، فقیہ مجاہد اور اولیاء کاملین میں سے تھے۔

امام ابوحنیفہ اور تدوین فقہ اسلامی

اللہ تعالیٰ نے امت مسلمہ پر بہت بڑا احسان فرمایا کہ اس نے امام ابوحنیفہؒ جیسا جامع العلوم اور تاریخ اسلام کا عظیم ترین قانون دان، امام مجتہد رہنما انہیں عطا فرمایا، آپ نے تمام دینی علوم میں غور و فکر کر کے فقہ میں تخصص حاصل کرنے کا فیصلہ کیا اور جب ۱۲۰ھ میں آپ

کے استاذ امام حماد بن ابی سلیمان رحمہ اللہ تعالیٰ اس دنیا سے رحلت فرما گئے تو آپ پوری طرح ان کی مسند کا لائق تھے۔

معلوم ہوتا ہے کہ امام ابو حنیفہ رحمۃ اللہ علیہ نے تحصیل علوم کے ساتھ ساتھ طویل غور و خوض کے بعد ایک منصوبہ بنایا تھا جو رہتی دنیا تک امت مسلمہ کی رہنمائی کرتا رہے، آپ دیکھ رہے تھے کہ اسلامی فتوحات میں جہاں بڑی وسعت پیدا ہو گئی ہے وہاں نئے مسائل بھی سر اٹھ رہے ہیں ان کا حل قرآن و حدیث کی روشنی میں ہونا چاہئے اور ایسے دیدہ و علماء تیار کرنے چاہئیں جو منصب تدریس، افتاء اور قضا پر فائز ہو کر مسلمانوں کے مسائل حل کرتے رہیں۔

حدیث شریف میں ہے اَتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ (63) امام ابو حنیفہ رحمۃ اللہ علیہ اس حدیث کے مصداق تھے، ہارون الرشید نے امام ابو یوسف رحمۃ اللہ علیہ سے گفتگو کرتے ہوئے کہا:

”اللہ تعالیٰ ابو حنیفہ پر رحم فرمائے وہ جس چیز کو سر کی آنکھ سے نہیں دیکھ سکتے تھے اسے عقل کی آنکھ سے دیکھ لیتے تھے۔“ (64)

دوسرا بڑا کارنامہ سب سے پہلے علم شریعت کی تدوین ہے، ان سے پہلے یہ کام کسی نے نہیں کیا تھا، صحابہ کرام اور تابعین رضی اللہ تعالیٰ عنہم نے علم شریعت کو کتب اور ابواب کی صورت میں مرتب نہیں کیا تھا، وہ اپنے حافظوں کی قوت پر اعتماد کرتے تھے اور انہوں نے اپنے دلوں کو اپنے علوم کے صندوق بنارکھا تھا امام ابو حنیفہؒ نے دیکھا کہ علم بکھرا ہوا ہے انہیں خوف محسوس ہوا کہ کہیں بعد میں آنے والے نالائق لوگ اسے ضائع نہ کر دیں جیسے حدیث شریف میں آیا ہے کہ اللہ تعالیٰ اس طرح علم قبض نہیں فرمائے گا کہ لوگوں سے علم چھین لے، بلکہ علماء کو اٹھالے گا ان کے ساتھ علم بھی اٹھ جائے گا۔ (65)

امام ابو حنیفہ کا تیسرا منفرد کارنامہ یہ ہے کہ انہوں نے تنہا فقہ حنفی مرتب نہیں کی، بلکہ

اسے اجتماعی اور شورائی فقہ بنا دیا، آپ نے اپنے بے شمار شاگردوں میں سے اصحاب کمال کا ایک بورڈ بنایا اور اجتماعی طور پر استنباط مسائل کی داغ بیل ڈالی۔

اجتماعی اجتہاد اور تحقیق کے لئے ضروری ہے کہ کوئی مسلم ہستی سربراہ ہو ورنہ اختلاف کی صورت میں فیصلہ نہیں ہو سکے گا، امام ابو حنیفہؒ نے مسجد میں ایک حلقہ دیکھا جس میں علماء فقہی مسائل پر غور کر رہے تھے، امام صاحب نے پوچھا کہ ان کا کوئی سربراہ ہے؟ حاضرین نے کہا: نہیں، فرمایا: یہ لوگ کبھی فقیہ نہیں بن سکتے (66)۔ امام ابو حنیفہ رحمۃ اللہ علیہ جو بورڈ مقرر کیا تھا اس کے سربراہ وہ خود تھے اور اس دور میں ان سے بہتر سربراہ نہیں مل سکتا تھا۔

منتخب تلامذہ کی تعداد

منتخب اور افاضل شاگردوں کی تعداد کے بارے میں مختلف روایات ہیں، امام ابو حنیفہؒ کے پوتے اسماعیل بن حماد فرماتے ہیں:

”امام ابو حنیفہ کے (بلند پایہ) اصحاب دس تھے، ابو یوسف، زفر، اسد بن عمرو الجبلی، عافیہ الاودی، داؤد طائی، قاسم ابن معن مسعودی، علی بن مسھر، یحییٰ بن زکریا بن ابی زائدہ، حبان، مندل یہ دونوں علی عزری کے بیٹے تھے، ان میں ابو یوسف رحمۃ اللہ علیہ اور زفر رحمۃ اللہ علیہ جیسا کوئی نہ تھا۔“ (67)

حضرت کھل بن مزاحم کا بیان ہے کہ امام ابو حنیفہ رحمۃ اللہ علیہ کے ارد گرد ان کے بہترین اور افاضل اصحاب میں سے تیس حضرات تھے۔ (68)

جبکہ اسماعیل بن حماد ہی سے روایت ہے کہ ایک دن امام ابو حنیفہؒ نے فرمایا:

”یہ ہمارے چھتیس افراد ہیں، ان میں سے اٹھائیس قاضی بننے کی صلاحیت رکھتے ہیں اور چھ مفتی بننے کے قابل ہیں اور دواں لائق ہیں کہ قاضیوں اور مفتیوں کی تربیت کریں یہ اشارہ تھا ابو یوسفؒ اور

زفر کی طرف“۔ (69)

افتخار الحسن میاں نے اپنے مقالے ”امام ابوحنیفہ کی مجلس فقہ“ میں امام صاحب کے ایسے پچاس ارباب کمال تلامذہ کی فہرست دی ہے نیز ان کا مختصر تعارف بھی کرایا ہے جن کے بارے میں سوانح نگاروں نے یہ لکھا ہے ”لزمہ“، ”صحبہ“ یا ”لازمہ“ (70)

یاد رہے کہ امام اعظم رحمۃ اللہ علیہ کے شاگردوں کی مذکورہ بالا فہرست میں امام محمد ابن حسن شیبانی رحمۃ اللہ علیہ کا ذکر نہیں ہے غالباً اس کی وجہ یہ ہے کہ امام صاحب کی وفات کے وقت ان کی عمر صرف اٹھارہ سال تھی ورنہ امام صاحب کے مذہب کی ترجمانی اور اس کے پھیلانے میں ان کا کردار بے مثال ہے۔

حضرت وکیع بن جراح رحمۃ اللہ علیہ بھی فقہی بورڈ کے ممبر تھے ان کے سامنے کسی نے کہہ دیا کہ ابوحنیفہ رحمۃ اللہ علیہ نے خطا کی، انہوں نے فرمایا:

”ابوحنیفہ کیسے خطا کر سکتے ہیں؟ ان کے ساتھ ابو یوسف رحمۃ اللہ علیہ، زفر رحمۃ اللہ علیہ اور محمد رحمۃ اللہ علیہ جیسے اصحاب قیاس واجتہاد ہیں، یحییٰ بن زکریا بن ابی زائدہ، حفص بن غیاث اور علی کے دو بیٹے حبان اور مندل ایسے حدیث کے حافظ اور اصحاب معرفت ہیں، حضرت عبداللہ ابن مسعود رضی اللہ عنہ کے پر پوتے قاسم بن معن ایسے لغت اور عربی زبان کے ماہر ہیں اور زہد و ورع میں داؤد بن نصیر طائی اور فضیل بن عیاض رحمۃ اللہ علیہ ہیں جس امام مجتہد کے اصحاب اور ہم نشین یہ لوگ ہوں گے وہ خطا نہیں کر سکتا، کیونکہ اگر اس سے خطا صادر بھی ہو گئی تو حضرات اسے حق کی طرف پھیر دیں گے“۔ (71)

امام ابوالمؤید خوارزمی فرماتے ہیں:

”امام ابوحنیفہ کے سامنے جب کوئی واقعہ پیش آتا تو وہ اپنے شاگردوں سے مشورہ کرتے، ان سے گفتگو کرتے، مناظرہ کرتے اور وہ احادیث اور آثار سنتے جو ان کے پاس ہوتے اور جو کچھ ان کے پاس ہوتا وہ بیان کرتے بعض اوقات ایک مہینہ سے بھی زیادہ بحث مباحثہ جاری رہتا یہاں تک کہ کسی ایک قول پر فیصلہ ہو جاتا تب اسے امام ابو یوسف رحمۃ اللہ تعالیٰ لکھ لیتے، اس شوریٰ انداز پر انہوں نے اصول طے کئے دوسرے ائمہ کی طرح تنہا اصول طے نہیں کئے۔ (72)

امام ابوحنیفہ رحمۃ اللہ علیہ اپنے شاگردوں کو کھل کر ایک دوسرے سے بات چیت کا موقع دیتے تھے اور آخر میں کسی ایک کے حق میں فیصلہ دیتے، اور یہ بھی ان کی تربیت کا ایک انداز تھا، امام صاحب کے صاحبزادے حضرت حماد رحمۃ اللہ علیہ روایت کرتے ہیں کہ میں نے ایک دن امام ابوحنیفہ رحمۃ اللہ علیہ کو دیکھا ان کی دائیں جانب ابو یوسف رحمۃ اللہ علیہ تھے اور بائیں جانب زفر رحمۃ اللہ علیہ اور وہ دونوں کسی مسئلے میں بحث کر رہے تھے، ابو یوسف رحمۃ اللہ علیہ جو قول پیش کرتے زفر رحمۃ اللہ علیہ اسے رد کر دیتے اور جو قول امام زفر رحمۃ اللہ علیہ پیش کرتے اسے امام ابو یوسف رحمۃ اللہ علیہ رد کر دیتے، یہاں تک ظہر کا وقت ہو گیا، جب مؤذن نے اذان دی تو امام ابوحنیفہ رحمۃ اللہ علیہ نے ہاتھ اٹھا کر امام زفر کی ران پر مارا اور فرمایا: جس شہر میں ابو یوسف رحمۃ اللہ علیہ ہو اس میں سرداری کی طمع نہیں کی جاسکتی، اسی طرح انہوں نے امام ابو یوسف رحمۃ اللہ علیہ کے حق میں فیصلہ دے دیا۔ (73)

مشہور مصرع ہے: ع کرم ہائے تو کرد گستاخ مارا

امام صاحب کی بے پایاں نوازشات اور درگزر کا یہ کرشمہ تھا کہ ابو الخطاب جرجانی کہتے ہیں کہ امام صاحب کی مجلس میں حاضر تھا، ایک نوجوان نے امام صاحب سے ایک مسئلہ

پوچھا، آپ نے جواب دیا تو اس نے کہا: آپ نے خطا کی، پھر دوسرا مسئلہ پوچھا، آپ نے اس کا جواب دیا تو اس نے پھر کہا: آپ نے خطا کی، میں نے امام صاحب کے شاگردوں کو مخاطب کرتے ہوئے کہا: کیسی عجیب بات ہے، کیا تم اپنے استاذ کا احترام نہیں کرتے؟ ایک نوجوان آتا ہے اور دودفعہ کہتا ہے کہ آپ نے خطا کی اور آپ سب لوگ خاموش ہیں، امام صاحب نے فرمایا:

”انہیں چھوڑ دو، میں نے خود انہیں اپنے بارے میں اس کی اجازت

دے رکھی ہے۔“ (74)

عبداللہ ابن نمیر کا بیان ہے کہ جب امام ابوحنیفہ رحمۃ اللہ علیہ بیٹھتے تو ان کے شاگردان کے گرد بیٹھ جاتے، قاسم بن معن، عافیہ ابن یزید، داؤد طائی اور زفر ہذیل وغیرہ ہم وہ کسی مسئلے پر آپس میں بحث شروع کرتے، ان کی آوازیں بلند ہو جاتیں اور طویل گفتگو ہوتی لیکن جب امام ابوحنیفہ رحمۃ اللہ علیہ گفتگو شروع کرتے تو سب خاموش ہو جاتے اور کوئی گفتگو نہ کرتا یہاں تک کہ وہ اپنی گفتگو سے فارغ ہوتے تو جس مسئلے پر انہوں نے گفتگو کی ہوتی اسے محفوظ کرنے میں مشغول ہو جاتے اور جب اسے اچھی طرح محفوظ کر لیتے تو دوسرا مسئلہ شروع کر دیتے (75)

اس سے معلوم ہوتا ہے کہ صرف امام ابو یوسف رحمۃ اللہ علیہ اور امام محمد رحمۃ اللہ علیہ ہی آپ کے بیان کردہ مسائل اور ان کے دلائل نہیں لکھتے تھے بلکہ دوسرے حضرات بھی لکھتے تھے۔

فقہ حنفی کا طرہ امتیاز یہ ہے کہ اس میں صرف پیش آمدہ مسائل کا حل پیش نہیں کیا گیا، بلکہ فرض کر کے ایسی ایسی جزئیات کے احکام بیان کئے گئے جو ابھی معرض وجود میں نہیں آئی تھیں، مشہور تابعی امام حضرت قتادہ کوفہ میں آئے تو ایک دن انہوں نے سوال و جواب کی محفل منعقد کی اور فرمایا: اللہ کی قسم! آج ہم سے جو شخص بھی حلال و حرام کے بارے میں

سوال کرے گا ہم اسے جواب دیں گے امام ابوحنیفہؒ نے اٹھ کر ان سے ایک سوال کیا انہوں نے فرمایا: کیا یہ مسئلہ پیش آیا ہے؟ امام صاحب نے فرمایا: نہیں، وہ فرمانے لگے، پھر آپ ایسا مسئلہ کیوں پوچھتے ہیں جو ابھی واقع نہیں ہوا، امام صاحب نے فرمایا:

”ہم بلاء کے نازل ہونے سے پہلے اس کے لئے تیار ہوتے ہیں تاکہ جب واقع ہو تو ہمیں اس میں داخل ہونے کا طریقہ بھی معلوم

ہو اور خارج ہونے کا طریقہ بھی معلوم ہو۔“ (76)

جب امام ابوحنیفہ رحمۃ اللہ علیہ کو کوئی مشکل مسئلہ پیش آ جاتا تو اپنے شاگردوں کو فرماتے کہ مجھ سے کوئی گناہ سرزد ہوا ہے جس کی وجہ سے یہ مسئلہ حل نہیں ہو رہا، اللہ تعالیٰ سے مغفرت کی دعا مانگتے اور بعض اوقات اٹھ کر دو رکعتیں پڑھتے اور استغفار کرتے، مسئلہ حل ہو جاتا، اس پر فرماتے یہ خوشخبری ہے، معلوم ہوتا ہے کہ میری توبہ قبول ہو گئی ہے تب ہی مجھے یہ مسئلہ معلوم ہوا ہے، حضرت فضیل بن عیاض رحمۃ اللہ علیہ کو یہ اطلاع پہنچی تو خوب روئے امام صاحب رحمۃ اللہ علیہ کے لئے دعائے رحمت کی اور فرمایا: یہ ان کے گناہوں کی کمی (بلکہ نہ ہونے) کی وجہ سے تھا، دوسرے لوگ تو گناہوں میں ڈوبے ہوئے ہوتے ہیں انہیں اس بات کا احساس ہی نہیں ہوتا (77)

یاد رہے کہ امام ابوحنیفہ رحمۃ اللہ علیہ تہدوین فقہ اور استنباط مسائل اور تعلیم پر متوجہ یا مشاہرہ نہیں لیتے تھے بلکہ یہ تمام کام اللہ تعالیٰ کی رضا اور خوشنودی کے لئے کرتے تھے، امام ابو یوسف رحمۃ اللہ علیہ فرماتے ہیں کہ ایک دن صبح کی نماز کے بعد امام ابوحنیفہ رحمۃ اللہ علیہ سے کچھ مسائل پوچھے گئے آپ نے ان کا جواب دیا کسی نے اعتراض کر دیا کہ علماء تو اس وقت خیر کے علاوہ کسی بھی موضوع پر گفتگو کرنے کو مکروہ جانتے تھے، امام ابوحنیفہ رحمۃ اللہ علیہ نے فرمایا: اس سے بڑا خیر کا کام کون سا ہو سکتا ہے کہ ہم کہیں کہ یہ حلال ہے اور یہ حرام ہے، نیز ہم اللہ تعالیٰ کی تنزیہ بیان کریں اور مخلوق کو اس کی نافرمانی سے بچائیں۔ (78)

تعلیم و تدریس میں ان کے انتہاک اور اللہ تعالیٰ پر اعتماد کا اندازہ اس ایمان افروز واقعہ سے لگائیں کہ ایک دن مسجد میں درس دے رہے تھے کہ چھت سے ایک سانپ گرا اور سیدھا آپ کی آغوش میں آ گیا، لوگ خاص طور پر نوجوان اٹھ کر بھاگ گئے لیکن امام صاحب اپنی جگہ پر بدستور بیٹھے رہے، آپ کے صاحبزادے حضرت حماد بیان کرتے ہیں کہ نہ تو ان کے ہاتھ پاؤں پھولے، نہ ہی اپنی جگہ بدلی اور نہ ان میں کوئی تبدیلی آئی بلکہ فرمایا: لَنْ يُصِيبَنَا اَلَا مَا كَتَبَ اللّٰهُ لَنَا ہمیں وہی چیز پہنچے گی جو اللہ تعالیٰ نے ہمارے لئے لکھ دی ہے، پھر سانپ کو بائیں ہاتھ سے اٹھا کر دور پھینک دیا۔

عبدالجلیم جندی اس واقعہ پر تبصرہ کرتے ہوئے لکھتے ہیں:

”یہ ان کی روحانی قوت اور درس کے وقار کا مظاہرہ تھا یوں معلوم ہوتا

ہے کہ جب شاگردان کے سامنے بیٹھتے تو گویا امام صاحب محراب

میں اللہ تعالیٰ کے سامنے موجود ہوتے تھے۔“ (79)

شاگردوں کے اختلاف کی وجہ؟

سوال یہ پیدا ہوتا ہے کہ آپ کے شاگردوں نے آپ سے اختلاف کیوں کیا یہاں تک صاحبین نے مذہب امام کے ایک تنہائی حصے میں اختلاف کیا ہے (80) بعض علماء نے اس کی حکمت یہ بیان کی کہ امام اعظم رحمۃ اللہ علیہ نے ایک بچے کو کچھڑ میں کھیلنے ہوئے دیکھا اور فرمایا: دیکھنا کہیں پھسل نہ جانا، اس نے کہا: آپ اپنی فکر کریں کیونکہ عالم کا پھسلنا پوری دنیا کا پھسلنا ہے، تب آپ نے اپنے شاگردوں کو فرمایا کہ اگر کوئی دلیل تمہارے سامنے آئے تو اسے ضرور بیان کرو چنانچہ شاگرد آپ کی کسی روایت (قول) کو اختیار کر لیتا تھا اور اسے ترجیح دیتا تھا اور یہ امام اعظم کی انتہائی درجے کی احتیاط تھی۔ (81)

مجلس علمی کے اراکین صرف اپنے علم پر اکتفا نہیں کرتے تھے بلکہ دیگر علماء اور محدثین سے بھی رابطہ رکھتے تھے امام ابو یوسفؒ فرماتے ہیں کہ ہم علم کے کسی باب میں امام ابو حنیفہؒ

سے گفتگو کرتے اور جب آپ کوئی فیصلہ کن قول صادر فرماتے اور تمام اراکین مجلس اس پر متفق ہو جاتے تو میں کوفہ کے مشائخ کے پاس چکر لگاتا تا کہ معلوم کروں کہ امام صاحب کے قول کی تقویت کے لئے کوئی حدیث یا اثر ملتا ہے یا نہیں؟ بعض اوقات مجھے دو یا تین حدیثیں مل جاتیں، میں وہ لا کر امام صاحب کو پیش کر دیتا، آپ ان میں سے بعض قبول کر لیتے اور بعض کو قبول نہ کرتے اور فرماتے یہ حدیث صحیح نہیں ہے یا فرماتے معروف نہیں ہے حالانکہ وہ ان کے قول کے موافق ہوتی، میں عرض کرتا کہ آپ کو اس کا علم کیسے ہے؟ فرماتے: میں کوفہ کے علماء کے علم سے باخبر ہوں۔ (82)

بلکہ کوئی بھی محدث کوفہ میں آتا تو امام اعظم رحمۃ اللہ علیہ یا تو خود ان سے ملاقات کرتے ورنہ اپنے شاگردوں کو ان کے پاس بھیجتے اور فرماتے دیکھو ان کے پاس کوئی ایسی حدیث ہے جو ہمارے پاس نہیں ہے۔ (83)

امام ابو حنیفہ رحمۃ اللہ علیہ کی مجلس ہر فن کی ماہرین پر مشتمل ہوتی تھی، اس مجلس کے بارے میں اس دور کے عظیم محدث فضل بن موسیٰ سینانی فرماتے ہیں کہ ہم حجاز اور عراق کے علماء اور مشائخ کی خدمت میں آمد و رفت رکھتے تھے لیکن امام ابو حنیفہ رحمۃ اللہ علیہ کی مجلس سے زیادہ برکت والی اور زیادہ فائدہ مند کوئی مجلس نہیں تھی۔ (84)

حضرت عبداللہ ابن المبارک رحمۃ اللہ علیہ فرماتے ہیں کہ میں نے اکابر کو امام ابو حنیفہ رحمۃ اللہ علیہ کی مجلس میں اصغر پایا، نیز میں نے اپنے آپ کو امام ابو حنیفہ رحمۃ اللہ علیہ کی مجلس سے کسی مجلس میں کم قیمت نہیں پایا (یعنی وہاں میری کوئی حیثیت نہیں ہوتی تھی) میں نے جس شخص کو بھی امام ابو حنیفہ رحمۃ اللہ علیہ سے بحث کرتا ہوا دیکھا مجھے ہمیشہ اس پر ترس آیا۔ (85)

امام ابوحنیفہ رحمۃ اللہ علیہ اپنا انداز استدلال بیان کرتے ہوئے فرماتے ہیں:

”کتاب اللہ یا سنت کی نص یا اجماع اُمت کے ہوتے ہوئے کسی شخص کے لئے جائز نہیں کہ وہ اپنی رائے سے بات کرے۔ (86)

دوسری جگہ فرماتے ہیں:

”سب سے پہلے میں کتاب اللہ کو لیتا ہوں اگر مجھے اس میں حکم نہ ملے تو رسول اللہ ﷺ کی سنت کو لیتا ہوں اگر رسول اللہ ﷺ کی سنت میں بھی حکم نہ ملے تو میں آپ کے صحابہ میں سے جس کا قول چاہتا ہوں لے لیتا ہوں اور جس کا قول چاہتا ہوں چھوڑ دیتا ہوں اور ان کے اقوال سے نکل کر کسی دوسرے کے قول کی طرف نہیں جاتا، لیکن جب معاملہ ابراہیم خنی، شععی، ابن سیرین، حسن بصری، عطاء اور سعید بن مسیب اور ایسے ہی دوسرے حضرات تک پہنچ جائے تو انہوں نے اجتہاد کیا، میں بھی ان کی طرح اجتہاد کرتا ہوں۔“ (87)

امام اعظم رحمۃ اللہ علیہ کے خلاف سراسر معاندانہ پروپیگنڈہ کیا گیا ہے کہ وہ حدیث کے مقابل قیاس سے کام لیتے تھے ایک شخص نے دوران گفتگو امام صاحب رحمۃ اللہ علیہ کو کہا کہ کیا آپ رسول اللہ ﷺ کی مخالفت کرتے ہیں؟ تو امام صاحب نے فرمایا:

”اللہ تعالیٰ اس شخص پر لعنت فرمائے جو رسول اللہ ﷺ کی مخالفت کرتا ہے، اللہ تعالیٰ نے آپ ہی کی بدولت ہمیں عزت عطا فرمائی اور آپ ہی کے ذریعے آتش جہنم سے رہائی عطا فرمائی (88)

ابن حزم کہتے ہیں کہ: امام ابوحنیفہ رحمۃ اللہ علیہ کے تمام شاگردوں کا اس امر پر اجماع ہے کہ

امام ابوحنیفہ کا مذہب یہ ہے کہ حدیث ضعیف قیاس اور رائے سے اولیٰ ہے۔“ (89)

جس امام کے نزدیک حدیث ضعیف کو قیاس پر ترجیح ہے، بھلا وہ حدیث صحیح کے ہوتے ہوئے قیاس کو کیوں ترجیح دیں گے؟

تعداد مسائل

اس سلسلے میں مختلف اقوال ملتے ہیں۔

(1) امام مالک رحمۃ اللہ علیہ نے فرمایا: ابوحنیفہ رحمۃ اللہ علیہ نے اسلام کے ساٹھ ہزار مسائل بیان کئے۔

(2) خطیب خوارزمی نے بتایا کہ تراویح ہزار مسائل بیان کئے، اڑتیس ہزار عبادات کے مسائل تھے اور باقی معاملات کے۔

(3) امام ابوبکر عتیق بن داؤد یمانی جب خوارزم آئے وہاں انہوں نے بیان کیا کہ پانچ لاکھ مسائل بیان کئے۔ (90)

یاد رہے کہ امام اعظم ابوحنیفہ رحمۃ اللہ علیہ ہر سال حج ادا کرنے کے لئے حرمین شریفین جاتے تھے ظاہر ہے کہ اس سفر پر ڈیڑھ دو ماہ صرف ہو جاتے ہوں گے پھر درمیان میں ابن ہبیرہ کا قضیہ بھی پیش آیا جس کا تذکرہ بعد میں آ رہا ہے، اس کے باوجود مسائل کی کم از کم تعداد بھی تسلیم کی جائے تو اتنے مسائل کا مرتب کر لینا امام ابوحنیفہ رحمۃ اللہ علیہ اور ان کے شاگردوں کی عظیم ترین کرامت ہے۔ رحمہم اللہ تعالیٰ۔

فقہ حنفی کی حکمرانی

اللہ تعالیٰ نے امام ابوحنیفہ رحمۃ اللہ علیہ کے شاگردوں اور ان کے شاگردوں کو دنیا میں اقتدار عطا فرمایا وہ قاضی بنائے گئے اور مفتی بنائے گئے جس طرح امام اعظم رحمۃ اللہ علیہ کا منصوبہ تھا اور تاریخ اسلام میں طویل عرصہ تک فقہ حنفی بطور پبلک لاء نافذ رہی۔

علامہ شامی فرماتے ہیں کہ سلطنت عباسیہ کا مذہب اگرچہ وہ تھا جو ان کے جدا مجد (حضرت ابن عباس رضی اللہ عنہ) کا تھا، تاہم ان کے اکثر قاضی (جج) اور مشائخ احناف تھے اور ان کی حکومت کی مدت پانچ سو سال تھی۔ پھر سلجوقی بادشاہوں اور ان بعد خوارزمیوں کا مذہب حنفی ہی تھا اور ان کے ممالک کے قاضی عموماً حنفی تھے۔

رہے ہمارے زمانے کے آل عثمان کے (ترکی) حکمران تو ۹۰۰ھ سے آج تک قضاء اور دوسرے عہدوں پر صرف احناف ہی کو فائز کرتے ہیں۔ (91)

شیخ علی ططاوی اپنی کتاب ”رجال من التاريخ“ میں امام اعظم رحمۃ اللہ علیہ کا تذکرہ کرتے ہوئے لکھتے ہیں:

”عباسی اور عثمانی حکمرانوں کے اقتدار کی مدت میں مذہب حنفی حکومت کا مذہب رہا اور یہ عرصہ تاریخ اسلام کے تین چوتھائی پر مشتمل ہے، رہا مالکی مذہب تو وہ اس عرصے میں مغرب کا مذہب رہا، مذہب شافعی ایوبی حکمرانوں کے دور میں کچھ عرصہ سرکاری مذہب رہا البتہ حنبلی مذہب آج نجد اور حجاز کا مذہب ہے۔ (92)

بعض لوگ امام اعظم رحمۃ اللہ علیہ کے مذہب کی شہرت اور مقبولیت کی وجہ سے امام ابو یوسف رحمۃ اللہ علیہ کو قرار دیتے ہیں عمار بن ابی مالک نے کہا اگر ابو یوسف رحمۃ اللہ علیہ نہ ہوتے تو ابو حنیفہ رحمۃ اللہ علیہ اور ابن ابی سنیٰ رحمۃ اللہ علیہ کا ذکر بھی نہ کیا جاتا، ابو یوسف رحمۃ اللہ علیہ ان کے اقوال کو پھیلایا اور ان کے علم کی اشاعت کی۔

یہ ایسے ہی ہے جیسے بعض بے بصیرت لوگوں نے کہا کہ حضرت محمد مصطفیٰ ﷺ کی خوش قسمتی تھی کہ آپ کو جاں نثار صحابہ میسر آ گئے ورنہ آپ کو اتنی بڑی کامیابی نصیب نہ ہوتی (معاذ اللہ) حالانکہ حقیقت یہ ہے کہ سرکارِ دو عالم ﷺ کی کیمیا اثر نگاہ نے ذروں کو اٹھا کر رشکِ قمر بنا دیا تھا، درحقیقت یہ اللہ تعالیٰ کے نبی ﷺ کا صحابہ پر احسان تھا نہ کہ صحابہ کا آپ

پر احسان تھا۔ حضرت امام اعظم وہ ہستی ہیں نہوں نے امام ابو یوسف رحمۃ اللہ علیہ کو انگلی پکڑ کر چلنا سکھایا اگر آپ ان کی دستگیری نہ کرتے تو آج امام ابو یوسف رحمۃ اللہ علیہ کا نام لینے والا بھی کوئی نہ ہوتا۔

یہ تسلیم ہے کہ ہارون الرشید کے دور میں امام ابو یوسف رحمۃ اللہ علیہ کے قاضی القضاۃ بننے سے فقہ حنفی کو بڑا فروغ ملا اور اس کی خوب اشاعت ہوئی لیکن سوال یہ ہے کہ سرکاری بیساکھیوں کے ذریعے کسی قانون کو کب تک سہارا دیا جاسکتا ہے؟ فقہ حنفی کی مقبولیت کی اصل وجہ تو اللہ تعالیٰ کی عنایت ہے، اس کے بعد فقہ حنفی کی وسعت، اس کی شورائی حیثیت، دلائل کی قوت اور آئندہ پیش آنے والے مسائل کا حل یہ سب امور اس کی قبولیت عامہ کے عوامل ہیں جن کا انکار نہیں کیا جاسکتا۔ پھر امام ابو یوسفؒ خود بھی تو امام مجتہد تھے انہوں نے اپنی فقہ کو کیوں نہ متعارف کرایا؟

علم کے راستے کی رکاوٹیں دور کریں

مشہور مقولہ ہے کہ ہر شے کے لئے ایک آفت ہوتی ہے اور علم کے لئے بہت سی آفتیں ہوتی ہیں، علم دین کے راستے کی بڑی رکاوٹ یہ ہوتی ہے کہ طلباء عموماً غریب خاندان کے افراد ہوتے ہیں، انہیں دنیا اور دولت کی دمک چمک دوسری طرف نظر آتی ہے تو وہ اپنا راستہ تبدیل کر لیتے ہیں، اس طرح شیطان اپنے منصوبے میں کامیاب ہو جاتا ہے۔

دوسری بڑی رکاوٹ یہ ہوتی ہے کہ دینی علوم کے اساتذہ عموماً بوریا نشین اور مفلوک الحال ہوتے ہیں، حضرت علی مرتضیٰ رضی اللہ عنہ نے غالباً انہیں ہی تسلی دیتے ہوئے فرمایا تھا

رَضِينَا قِسْمَةَ الْجَبَّارِ فِينَا لَنَا عِلْمٌ وَلِلْجَهْلِ مَالٌ

اللہ تعالیٰ نے ہمارے بارے میں جو تقسیم کی ہے ہم اس پر راضی ہیں، ہمارے لئے علم اور جاہلوں کے لئے مال ہے۔

ایسے اساتذہ خود تو روکھی سوکھی کھا کر صبرِ شکر کے ساتھ وقت گزار لیتے ہیں لیکن ان کی اولاد اور

ان کے شاگردان کے راستے پر چل کر استاذ بننے کے لئے تیار نہیں ہوتے، وہ سوچتے ہیں کہ ہم پڑھ لکھ کر زیادہ سے زیادہ اپنے اساتذہ جتنے بڑے عالم بن جائیں گے اور جس غربت کی زندگی وہ گزار رہے ہیں وہی ہمارا مقدر ہوگی، امام اعظم ابوحنیفہ رحمۃ اللہ علیہ ظاہری دولت بھی رکھتے تھے، علم و عرفان کی دولت سے بھی مالا مال تھے اور بڑی بات یہ کہ دل کے بھی غنی تھے انہوں نے دونوں طبقوں اساتذہ اور طلباء میں بے تحاشا و خائف اور تحائف تقسیم کئے اور انہیں احساس دلادیا کہ یہ سب اللہ تعالیٰ کا کرم اور علم دین کی برکت ہے اس طرح راہ علم کی دونوں بڑی رکاوٹوں کو پاش پاش کر دیا۔ ”رجال سازی“ کے منصوبے میں بے مثال کامیابی حاصل کی اور اپنے پیچھے باکمال رجال کی ایسی کھپ چھوڑی جو کسی دور سرے امام کو میسر نہیں ہوئی۔ آج بھی جب کہ ہر طرف دین سے بے خبری کا دور دورہ ہے، ضرورت اس امر کی ہے کہ ان دونوں طبقوں کو فکر معاش سے آزاد کیا جائے۔

امام صاحب کے صاحبزادے حضرت حماد نے جب استاذ سے سورۃ فاتحہ پڑھ لی تو آپ نے ان کی خدمت میں پانچ سو اور ایک روایت کے مطابق ایک ہزار درہم پیش کئے، انہوں نے کہا: جناب ابھی تو میں نے صرف سورۃ فاتحہ پڑھائی ہے اور آپ نے اتنے درہم بھجوا دیئے ہیں، امام صاحب نے فرمایا: آپ نے میرے بیٹے کو جس چیز کی تعلیم دی ہے اسے معمولی نہ سمجھیں، اللہ کی قسم! اگر ہمارے پاس کچھ اور درہم ہوتے تو قرآن پاک کی تعظیم کی خاطر وہ بھی آپ کو پیش کر دیتے۔ (93)

آپ کا معمول یہ تھا کہ مال بغداد بھجواتے اور اس کی قیمت کے بدلے سامان خرید کر کوفہ منگوا لیتے اور اس کا نفع پورا سال جمع کرتے رہتے، اس کے ساتھ مشائخ محدثین کی ضرورت کی چیزیں، خوراک، لباس اور ایسی ہی دوسری چیزیں خرید کر انہیں پیش کر دیتے اور جو درہم اور دینار بچ جاتے وہ بھی انہیں پیش کر دیتے اور فرماتے انہیں اپنی حاجتیں پوری کرنے میں صرف کریں، لیکن شکر صرف اللہ تعالیٰ کا ادا کریں، کیونکہ میں نے اپنے مال میں

سے آپ کو کچھ نہیں دیا، یہ سب اللہ تعالیٰ کا فضل ہے اور آپ کے نام بھیجے گئے مال کا نفع ہے۔ اللہ تعالیٰ کی قسم! یہ سب کچھ اللہ تعالیٰ میرے ہاتھوں سے کروا دیتا ہے۔ (94)

عظیم محدث سفیان بن عیینہ کا بیان ہے کہ امام ابوحنیفہ کثرت سے نماز اور روزے ادا کرتے تھے، صدقہ بھی کثرت سے دیا کرتے تھے، جتنا مال کماتے تھے اسے خرچ کر دیتے تھے، ایک دفعہ انہوں نے مجھے اتنے تحائف بھجوائے کہ میں ان کی کثرت سے وحشت زدہ ہو کر رہ گیا، میں نے ان کے ایک شاگرد سے شکایت کی تو اس نے کہا کہ انہوں نے حضرت سعید بن عروبہ کو جو تحائف بھجوائے ہیں آپ وہ دیکھتے تو حیران رہ جاتے، ہر محدث کی دل کھول کر خدمت کرتے تھے۔ (95)

چند واقعات طلبہ علم کی مالی امداد کے بھی ملاحظہ ہوں:

آپ نے اپنے شاگردوں کا ماہانہ وظیفہ مقرر کر رکھا تھا، اس کے باوجود عام دنوں میں بھی ان کی امداد کرتے رہتے (96) عیدوں کے مواقع پر ان کو تحائف سے نوازتے، اور ہر ایک کے مرتبے کے لحاظ سے اس کی امداد کرتے، جو حاجت مند ہوتا اس کی شادی بھی کر دیتے اور اپنے پاس سے اس پر خرچ کرتے اور ان کی دوسری حاجتوں کا بھی خیال رکھتے۔ (97)

ایک حاجی نے انہیں ایک ہزار جوتے لا کر پیش کئے چند دنوں کے بعد آپ جو تا خریدنے لگے تو کسی نے کہا وہ جوتے کدھر گئے؟ فرمایا: وہ ہم نے اپنے شاگردوں میں تقسیم کر دیئے۔ (98)

امام سفیان بن عیینہ کے بھائی ابراہیم بن عیینہ قرضے کی وجہ سے قید کر دیئے گئے، ان کے رشتے دار امام صاحب کے پاس آئے اور صورتحال بتائی، امام صاحب نے پوچھا کتنا قرض ہے؟ بتایا گیا کہ چار ہزار درہم سے زیادہ ہے، فرمایا: تم نے کسی سے امداد لی ہے؟

کہا: جی ہاں، فرمایا: وہ واپس کر دو، جتنا قرض ہے ہم ادا کر دیں گے۔ (99)

امام ابو یوسف رحمۃ اللہ علیہ غریب خاندان کے فرد تھے، لیکن علم کا شوق رکھتے تھے، ایک دن امام ابو حنیفہ کی مجلس میں حاضر تھے کہ ان کی والدہ انہیں اٹھا کر لے گئی، اور کہنے لگیں: ابو حنیفہ کو تو پکی پکانی روٹیاں مل جاتی ہیں، تمہیں تو کچھ کما کر لانا پڑے گا، امام صاحب ان کا خیال رکھتے اور مجلس درس میں بلا لیتے، ایک دن ان کی والدہ نے امام صاحب کو کہا: اس بچے کو صرف آپ نے بگاڑا ہے، یہ یتیم بچہ ہے، اس کے پاس کوئی چیز نہیں ہے، میں روٹی کات کر اسے کھانا کھلاتی ہوں اور میری خواہش ہے کہ یہ درہم کا چھٹا حصہ ہی کما کر لائے اور اپنے اوپر خرچ کرے، یہ لمحہ ابو یوسف کی زندگی کا نہایت اہم موڑ تھا، اگر امام صاحب ان کی دستگیری نہ کرتے تو وہ گمنامی کی وادی میں اتر جاتے، امام صاحب نے فرمایا: اللہ کی بندی جا، یہ علم حاصل کر رہا ہے اور ایک وقت آئے گا کہ یہ پستے کے روغن کے ساتھ فالودہ کھائے گا، وہ یہ کہتی ہوئی واپس چلی گئیں کہ تو بہت بوڑھا ہو گیا ہے اور تیری عقل ٹل گئی ہے (یعنی اسے روٹی میسر نہیں اور تم کہتے ہو کہ پستے کے روغن کے ساتھ فالودہ کھائے گا)۔

امام ابو حنیفہ رحمۃ اللہ علیہ کے اشارے پر ابو یوسف بیٹھے رہے، جب سب لوگ چلے گئے تو آپ نے انہیں ایک تھیلی دی جس میں ایک سو درہم تھے، فرمایا:

”ان سے کام چلاؤ اور مجلس درس میں باقاعدگی کے ساتھ حاضری دیا

کر و اور جب یہ ختم ہو جائیں تو ہمیں بتا دینا۔“

ابو یوسف کہتے ہیں کہ میں باقاعدہ درس میں شامل ہونے لگا، کچھ ہی دنوں کے بعد امام صاحب نے مزید ایک سو درہم عنایت فرمادیئے، اس کے بعد مجھے کبھی بتانے کی ضرورت نہیں پڑی، یوں معلوم ہوتا کہ انہیں خود خبر ہو جاتی تھی اور وہ مجھے مزید درہم عطا فرما دیتے (100)

ع قلندر ہر چہ گوید دیدہ گوید

امام صاحب کا فرمان پورا ہوا اور ایک وقت آیا جب امام ابو یوسف چیف جسٹس بنے اور دنیا کے سب سے بڑے فرماں روا ہارون الرشید کے دسترخوان پر بیٹھ کر کھانا کھا رہے تھے اور پستے کے روغن کے ساتھ فالودے سے بھی لطف انداز ہو رہے تھے۔ (101)

یہ کوئی سال دو سال کا معاملہ نہیں تھا بلکہ دس سال تک امام ابو یوسف اور ان کے اہل و عیال کا خرچہ برداشت کرتے رہے۔ (102)

ایک دفعہ امام ابو یوسف نے امام صاحب کی خدمت میں عرض کیا کہ میں نے آپ سے زیادہ سخی نہیں دیکھا، انہوں نے فرمایا:

”اگر تم میرے استاذ حماد کو دیکھتے تو تمہارا تاثر کیا ہوتا؟ انہوں نے میری اور میرے اہل و عیال کی بیس سال تک کفالت کی“ (103)

آج کے اساتذہ کو شکایت ہے کہ طلبہ میں نہ تو علم دین حاصل کرنے کا شوق ہے اور نہ ہی وہ اساتذہ کا احترام کرتے ہیں، سوچنے کی بات یہ ہے کہ اساتذہ میں بھی تو وہ شفقت نہیں رہی جو کسی وقت اساتذہ کا طرہ امتیاز ہوا کرتی تھی، وہ اساتذہ اپنے شاگردوں کو وہی محبت دیتے تھے جو اپنی نسبی اولاد کو دیتے تھے، اس کا نتیجہ یہ تھا کہ امام ابو یوسف فرماتے ہیں کہ:

إِنِّي لَا دُعُولًا بِي حَنِيفَةَ قَبْلَ أَبِي

میں پہلے امام ابو حنیفہ کے لئے دعا کرتا ہوں پھر اپنے والدین کے لئے۔ (104)

امام اعظم رحمۃ اللہ علیہ کی نوازشوں نے امام ابو یوسف رحمۃ اللہ علیہ کو علم دین کا اتنا گرویدہ بنا دیا کہ خود امام صاحب نے فرمایا: ”ہمارے درس میں حاضری کا جتنا التزام ابو یوسف نے کیا کسی نے نہیں“ (105)

اس سے بڑھ کر علم دین کا شوق جنوں خیز کیا ہوگا کہ جب امام ابو یوسف رحمۃ اللہ علیہ کے والد فوت ہو گئے تو اس خوف سے ان کے جنازے میں شریک نہیں ہوئے کہ کہیں امام صاحب کے درس کا نافع نہ ہو جائے، ان کا خیال تھا کہ یہ صدمہ مجھے عمر بھر نہیں بھولے گا،

پڑوسیوں اور رشتہ داروں کو کہہ دیا کہ تم نماز جنازہ پڑھ لینا اور تدفین وغیرہ کا انتظام کر دینا۔ (106)

امام ابو یوسف رحمۃ اللہ علیہ کے علمی ذوق کا ایک اور واقعہ ملاحظہ فرمائیں ابراہیم بن جراح نے بیان کیا کہ میں امام ابو یوسف رحمۃ اللہ علیہ کے پاس حاضر ہوا اس وقت وہ سخت علیل تھے، فرمانے لگے: ایک مسئلہ بتاؤ، میں نے کہا: ایسی حالت میں؟ کہنے لگے: ہم ایک مسئلے پر گفتگو کر لیتے ہیں، ممکن ہے کوئی نجات پانے والا اس کے ذریعے نجات پا جائے، یہ بتاؤ کہ جمرے (شیطان) کو پیدل کنکریاں مارنا افضل ہے یا سوار ہو کر؟ میں نے کہا: سوار ہو کر کنکریاں مارنا افضل ہے، کہنے لگے: تم نے خطا کی، میں نے کہا: پیدل افضل ہے، پھر فرمایا: تم نے خطا کی، پھر خود فرمایا: جن کنکریوں کے بعد ابھی کنکریاں مارنا باقی ہے تو ان میں افضل یہ ہے کہ پیدل ماریں اور جن کے بعد کنکریاں مارنے کا عمل باقی نہیں ہے ان میں سوار ہونا افضل ہے اس طرح تم اس جگہ سے جلدی ہٹ جاؤ گے، جب کہ پہلی صورت میں تمہارے لئے ٹھہرنا اور تسلی سے دعا کرنا آسان ہوگا۔

ابراہیم فرماتے ہیں کہ میں رخصت ہو کر ان کے دروازے تک پہنچا ہی تھا کہ پیچھے سے آواز آگئی کہ امام ابو یوسف فوت ہو گئے ہیں۔ (107)

امام ابو حنیفہ رحمۃ اللہ علیہ نے امام ابو یوسف رحمۃ اللہ علیہ پر جو نوازشات کی تھیں، اس کی وجہ کیا تھی؟ اور امام کی نگاہ بصیرت کیا دیکھ رہی تھی؟ امام صاحب کے دو جملوں سے بات واضح ہو جاتی ہے، ایک دفعہ امام ابو یوسف رحمۃ اللہ علیہ سخت بیمار ہو گئے، امام صاحب کئی دفعہ ان کی عیادت کے لئے تشریف لے گئے، آخری دفعہ گئے تو دیکھا کہ وہ سامنے سے آرہے ہیں، امام صاحب نے فرمایا:

”میری آرزو یہ تھی کہ میرے بعد تم مسلمانوں کی راہنمائی کرتے، اگر تمہیں کچھ ہو گیا تو تمہارے ساتھ بڑا علم موت کے گھاٹ اتر جائے گا۔ (108)

یہ ہے ان قدسی صفات نفوس کی سوچ، وہ دن رات امت مسلمہ کی بھلائی اور راہنمائی کے بارے میں سوچتے تھے۔

ابو جناب کا بیان ہے کہ میں نے ایک دن امام منصور بن معتمر اور امام ابو حنیفہ کو دیکھا کہ وہ مسجد میں داخل ہوئے ہیں، اس کے بعد وہ دیر تک کھڑے کھڑے گفتگو کرتے رہے اور روتے رہے، پھر مسجد سے نکل گئے، میں نے امام صاحب سے پوچھا کہ آپ بہت دیر تک روتے رہے، کیا وجہ تھی؟ فرمایا: ہم نے موجودہ زمانے کا تذکرہ کیا اور اس امر کا تذکرہ کیا کہ کس طرح اہل باطل اہل خیر پر غالب آ رہے ہیں، بس یہی کچھ ذکر کر کے ہم روتے رہے۔ (109)

خلاصہ:

امام اعظم ابو حنیفہ رحمۃ اللہ علیہ نے اپنی تمام تر توانائیاں نظام مصطفیٰ (ﷺ) کے نفاذ کے لئے فضا ساز گار بنانے پر صرف کر دیں اور اس سلسلے میں درج ذیل امور انجام دیئے:

(1) سب سے پہلے تحریری طور پر احکام شریعت مدون کئے اور اللہ تعالیٰ کی توفیق سے مرتب کردہ مجموعہ پر انہیں غور و فکر اور تہذیب و تلخیص کا موقع بھی ملا اور فیصلہ کن انداز میں اپنا مذہب پیش کرنے کی سعادت حاصل ہوئی۔ (110)

(2) ائمہ مجتہدین کی ایک ایسی جماعت تیار کی جس کا ہر فرد مفتی اور قاضی بننے کی صلاحیت رکھتا تھا، امام صاحب نے خاص طور پر ان ائمہ مجتہدین کو خطاب کرتے ہوئے فرمایا:

”اب وقت آ گیا ہے کہ آپ لوگ میری مدد کریں، آپ میں سے ہر فرد عہدہ قضا کی ذمہ داریاں سنبھالنے کی صلاحیت رکھتا ہے اور دس حضرت تو ایسے ہیں جو صرف قاضی بننے کی صلاحیت نہیں رکھتے، بلکہ قاضیوں (ججوں) کی تربیت اور ٹریننگ کا کام بھی کر سکتے ہیں۔

میں آپ کو اللہ تعالیٰ کا واسطہ دے کر اور جس علم کے آپ حامل ہیں

اس کی عظمت و جلالت کا احساس دلاتے ہوئے یہ کہتا ہوں کہ اس علم کو محکومی کی ذلت سے بچائے رکھنا، تم میں سے اگر کوئی قضا کا عہدہ قبول کرنے پر مجبور ہو گیا تو یاد رکھیں کہ اگر آپ اپنے فیصلوں میں کسی کمزوری کا ارتکاب کریں خواہ وہ مخلوق خدا کی نگاہوں سے پوشیدہ ہی ہو، ایسے قاضی کا فیصلہ جائز نہیں ہوگا، نہ اس کی ملازمت حلال ہوگی اور نہ اس کی تنخواہ پاک قرار پائے گی۔

قضا کا عہدہ اس وقت تک صحیح اور درست رہتا ہے، جب تک قاضی کا ظاہر و باطن ایک ہو، اسی قضا کی تنخواہ حلال ہے۔

اگر تم میں سے کسی کو قضا کی ذمہ داری قبول کرنا پڑی تو میں اسے وصیت کرتا ہوں کہ مخلوق خدا اور اپنے درمیان کوئی رکاوٹ، چوکیدار اور دربان حائل نہ ہونے دے، پانچوں وقت کی نماز شہر کی جامع مسجد میں ادا کرے، ہر نماز کے بعد اعلان کرائے کہ کسی شخص نے کوئی ضرورت پیش کرنی ہو تو پیش کرے، خاص طور پر عشاء کی نماز کے بعد خصوصیت سے تین بار بلند آواز سے اس اعلان کا اعادہ کرائے، اس کے بعد گھر جائے۔

اگر بیماری وغیرہ کے باعث قضا کا کام نہ کر سکا تو اتنے دن کا حساب کر کے تنخواہ کٹوادے۔

اگر مسلمانوں کا امیر مخلوق خدا میں سے کسی کے ساتھ زیادتی کرے تو امیر سے قریب ترین قاضی کا فرض ہوگا کہ اس سے باز پرس کرے۔ (111)

(3) قاضیوں کے فیصلوں پر کڑی تنقید کرتے، ابن ابی لیلیٰ کے فیصلوں میں تو کئی کئی غلطیوں

کی نشاندہی کرتے، اس سے ایک تو امام صاحب کے نزدیک توہین عدالت کا تصور واضح ہوتا تھا کہ اگر کوئی مستند عالم قاضی کے فیصلے کو قرآن و حدیث کی رو سے غلط قرار دیتا ہے تو اسے توہین عدالت قرار نہیں دیا جائے گا، دوسرا آپ عوام الناس اور خلفاء وقت کو یہ پیغام دیتے تھے کہ رائج الوقت نظام عدالت اسلام کی تعلیمات کے مطابق نہیں ہے، اس لئے اسے بدل کر نظام مصطفیٰ نافذ کرنا ضروری ہے۔

وقت کا تقاضا:

آج پاکستان میں ”اسلامی نظریاتی کونسل“ ایسا ادارہ قائم ہے جس میں تمام مکاتب فکر کے علماء جمع کئے جاتے ہیں اور سالانہ لاکھوں روپے اس پر خرچ ہو جاتے ہیں لیکن اول تو اس میں سیاسی وابستگیوں کی بنا پر علماء کو رکن بنایا جاتا ہے۔ اس کے باوجود کونسل جو فیصلہ کرتی ہے اسے قانونی حیثیت حاصل نہیں ہوتی بلکہ اسے اسمبلی کے سامنے پیش کیا جاتا ہے جس میں اکثریت ان اراکین کی ہوتی ہے جو اسلامی قوانین کے ماہر نہیں ہوتے، نتیجہ یہ نکلا ہے کہ کونسل کے فیصلے سرد خانے کی نذر ہو جاتے ہیں۔

اس لئے علماء کی ذمہ داری ہے کہ امام ابو حنیفہ کے نقش قدم پر چلتے ہوئے قوانین اسلام کی جدید انداز میں تدوین کریں، جدید مسائل پر اجتماعی انداز میں غور و فکر کر کے امت مسلمہ کی راہنمائی فرمائیں اور ایسے ماہرین قانون اسلامی تیار کریں جو بیک وقت قدیم اور جدید علوم پر دسترس رکھتے ہوں نیز مضبوط کردار کے حامل ہوں تاکہ یہ حضرات عدلیہ کے محکمے میں جا کر صحیح اسلامی فیصلے کریں اور عوام و خواص کو انصاف مہیا کریں۔ امام صاحب کی زندگی کا طرز عمل ہمیں یہی سبق دیتا ہے۔

ابتلاء استقامت اور شہادت

اللہ تعالیٰ کی عادت کریمہ رہی ہے کہ وہ ارباب کمال کو آزمائشوں میں واقع کرتا

ہے، پھر استقامت کے ذریعے انہیں سرخرو فرماتا، خلفاء عباسیہ نے علماء کی تائید حاصل کرنے کے لئے فقہاء عراق مثلاً ابن ابی لیلیٰ، ابن شبرمہ اور داؤد بن ابی ہندو وغیرہم کو اپنے پاس بلا کر مختلف مناصب ان کے سپرد کر دیئے۔ امام ابوحنیفہ رحمۃ اللہ علیہ کو بڑی اہم اور پرکشش پیشکش کی، اس نے کہا:

”آپ کے پاس میری مہر ہوگی اور جو مراسلہ جاری ہوگا وہ آپ کے ہاتھ سے جاری ہوگا اور بیت المال سے جو مال نکلے آپ کے ذریعے نکلے گا۔“

لیکن امام صاحب نے یہ منصب قبول کرنے سے انکار کر دیا، جن فقہاء کا اوپر ذکر ہوا ہے وہ وفد بنا کر امام صاحب کے پاس گئے اور کہنے لگے، اپنے آپ کو ہلاکت میں نہ ڈالیں، ہم آپ کے بھائی ہیں، ہم بھی ان مناصب کو پسند نہیں کرتے، ہم نے بھی بامر مجبوری ان کو قبول کیا ہے، امام صاحب تقویٰ و تقدس کے بلند ترین مقام پر فائز تھے، آپ نے فرمایا:

”اگر وہ مجھ سے مطالبہ کرے کہ میں اسے مسجد کے دروازوں کی کنکٹی کر کے بتادوں تو میں اس کا یہ مطالبہ بھی پورا نہیں کروں گا، چہ جائیکہ وہ کسی مسلمان مرد کی گردن اڑانے کا حکم تحریر کرے اور میں اس پر مہر لگا دوں۔“

صاف ظاہر ہے کہ امام صاحب ان ظالم حکمرانوں کے ظلم میں شریک اور معاون بننے کے لئے تیار نہ تھے، چنانچہ انہیں کئی دن پے در پے کوڑے مارے گئے، ابن ہبیرہ کا اصرار تھا کہ میں نے قسم کھائی ہوئی ہے اسے پوری کریں (در اصل اقتدار کا غرور بول رہا تھا کہ اقتدار ہمارے پاس ہے، ایک مولوی کی کیا مجال کہ وہ حکم عدولی کی جرأت کرے؟ امام صاحب نے فرمایا: مجھے اس بارے میں دوستوں سے مشورہ کرنے دیجئے چنانچہ انہیں رہا کر دیا گیا، امام صاحب سیدھے مکہ معظمہ چلے گئے۔ یہ 130ھ کا واقعہ ہے، پھر جب بنو امیہ کی جگہ

عباسیوں کی خلافت آئی تو واپس کو فہ تشریف لے آئے۔ یہ ابو جعفر منصور کا دور تھا، اس نے امام صاحب کا بڑا احترام کیا، دس ہزار درہم اور ایک کینز بطور تحفہ پیش کی لیکن امام صاحب نے کچھ بھی قبول نہیں کیا۔ (112)

پھر خلیفہ ابو جعفر منصور عباسی نے امام ابوحنیفہ کو کو فہ سے بغداد طلب کر کے قضا کی پیشکش کی جسے امام صاحب نے قبول نہیں کیا، جبین اقتدار پھر شکن آلود ہو گئی۔ دھمکیاں دی گئیں، قید کیا گیا، دس دن ہر روز دس کوڑے مارے گئے، برسر بازار تشہیر کی گئی لیکن کوہ استقامت کے پاؤں میں تزلزل نہ آیا، وہ تو شہید کر بلا رضی اللہ عنہ کے راستے کے راہی تھے اور زبان حال سے کہہ رہے تھے کہ یہ سرکٹ سکتا ہے جھک نہیں سکتا۔

امام اعظم نے منصب قضا کیوں قبول نہ کیا؟ جب کہ احکام اسلام کا نافذ کرنا اور مظلوم کو ظالم سے حق دلوانا تو عبادت ہے، امام اعظم کے درج ذیل ارشاد سے اس سوال کا جواب مل جاتا ہے، جب منصور نے آپ کو بغداد بلایا تو امام حسن بن علی مرغینانی آپ کے ساتھ تھے، جب امام اعظم منصور کے دربار سے واپس آئے تو امام حسن بن علی مرغینانی کے پوچھنے پر بتایا:

”اس نے مجھے قاضی بنانے کے لئے بلایا تھا، میں نے اسے بتایا کہ میں اس منصب کے لائق نہیں ہوں، کیونکہ میں جانتا ہوں کہ گواہ مدعی کے ذمہ ہے اور قسم انکار کرنے والے کے ذمہ ہے، قاضی بننے کے لائق وہ شخص ہے جس میں یہ ہمت ہو کہ وہ تیرے خلاف، تیری اولاد کے خلاف اور تیری فوج کے کمانڈروں کے خلاف فیصلہ دے سکے اور مجھ میں اتنی ہمت نہیں ہے۔ (113)

اس کا مطلب سوا اس کے کیا ہو سکتا ہے کہ جہاں عدلیہ آزاد نہ ہو وہاں میں قاضی نہیں بن سکتا:

حوالات و حواشی

- (1) شاخت پروفیسر اردو دائرہ معارف اسلامیہ (دانش گاہ، پنجاب لاہور) (782/1)
- (2) ابوالحسن زید فاروقی دہلوی، علامہ، سوانح بے بہائے امام اعظم ابوحنیفہ (طبع دہلی) ص: 67
- (3) ایضاً ص: 68
- (4) ایضاً ص: 68
- (5) تاریخ بغداد 13/246
- (6) الامام اعظم ابوحنیفہ المتکلم (قاہرہ) ص: 3
- (7) الجواہر المصیۃ از شیخ عبدالقادر قرشی 2/352
- (8) تعارف فقہ و تصوف از شیخ عبدالحق محدث دہلوی، ص: 209
- (9) تاریخ بغداد 13/326
- (10) عقود الجمان، ص: 160
- (11) جامع المسانید (مقدمہ) ص: 30
- (12) عقود الجمان ص: 50
- (13) تاریخ بغداد 13/334
- (14) عقود الجمان ص: 164
- (15) تاریخ بغداد 13/32-333
- (16) مناقب کردری 1/265
- (17) ایضاً 1/255
- (18) مناقب موفقی 1/148

بروایں دام بر مرغ دگر نہ کہ عنقار بلند است آشیانہ

اس کے بعد دس دن حیات رہے پھر جام شہادت نوش کر گئے، بعض روایات کے مطابق انہیں زہر دیا گیا اور ایک روایت میں ہے کہ حالت سجدہ میں آپ کی رحلت ہوئی یہ 150ھ کا واقعہ ہے۔

امام محمد بن یوسف صالحی شامی فرماتے ہیں کہ حقیقت یہ ہے کہ منصور نے امام صاحب کو کوفہ سے بغداد قتل کرنے کے لئے ہی طلب کیا تھا، اس کی وجہ یہ تھی کہ امام حسن رضی اللہ عنہ کے پر پوتے ابراہیم بن عبداللہ رضی اللہ عنہ نے بصرہ میں منصور کے خلاف تحریک چلائی تو وہ خوف زدہ ہوا، امام ابوحنیفہ رحمۃ اللہ علیہ کسی دشمن نے منصور کو اطلاع دی کہ ابوحنیفہ ابراہیم کی حمایت کر رہے ہیں اور ڈھیروں مالی امداد بھی دے رہے ہیں چنانچہ منصور نے امام صاحب کو کوفہ سے بغداد بلا کر قضا کی پیشکش کی، اسے معلوم تھا کہ امام صاحب قبول نہیں کریں گے اس طرح اس نے آپ کو شہید کر دیا۔

پچاس ہزار افراد نے آپ کی نماز جنازہ پڑھی، چھ دفعہ نماز جنازہ ادا کی گئی پہلی دفعہ قاضی حسن بن عمارہ نے ادا کی اور آخری مرتبہ امام صاحب کے صاحبزادے حماد نے ادا کی۔ (114)

اس جگہ ایک لمحے کے لئے ٹھہر کر دل پر ہاتھ رکھ کر سوچنا چاہئے کہ جو لوگ یہ کہتے ہوئے نہیں تھکتے کہ فقہ توبادشاہوں کے دور میں مرتب کی گئی تھی، اس میں تو خوشنودی سلطان کو ملحوظ رکھا گیا ہے اس لئے نئی فقہ مرتب ہونی چاہئے وہ کہاں تک حق پر ہیں؟

ع طمعہ ہر مرغے انجیر نیست

اللہ تعالیٰ امام اعظم ابوحنیفہ رضی اللہ عنہ کی قبر انور پر بے شمار رحمتیں نازل فرمائے اور ان کے نقش پر چلنے والوں کو رحمت و رضوان سے مالا مال فرمائے۔ آمین!

(19) سوانح بے بہائے امام اعظم، ص 93 (بحوالہ علامہ صمیری)

(20) محمد بن یوسف صالحی، امام، عقود الجمان، ص 170-171

(21) جامع المسانید (طیصل آباد) 31/1

(22) عقود الجمان، ص: 89-90

(23) تعارف فقہ و تصوف، ص: 220

(24) عقود الجمان، ص: 91

(25) حواشی الانتقاء از شیخ ابو غزہ (ط حلب) ص: 194-195

(26) عقود الجمان، 120-121

(27) محمد بن یوسف، امام، عقود الجمان 110-148

(28) ایضاً ص: 143

(29) تذکرہ الحفاظ: 168/1 (ط بیروت)

(30) عبدالکریم قشیری، امام، رسالہ قشیریہ (ط مصر) ص: 13

(31) عبدالستار، ڈاکٹر مقدمہ سوانح بے بہائے امام اعظم ص 41

(32) محمد غوث، مولانا، حجۃ السالکین فی ردالمحتارین (ط ممبئی) ص 93

(33) عقود الجمان، ص 213

(34) تاریخ بغداد ص 352/13

(35) تاریخ بغداد ص 352/13

(36) عقود الجمان ص 213

(37) مسند الامام ابی حنیفہ بروایت (ط مصر) ص 2

(38) مناقب الامام اعظم الکردری (ط کوئٹہ) 250/1

(39) محمد بن یوسف صالحی، امام عقود الجمان 220

(40) تاریخ بغداد ص 353/13

(41) عقود الجمان ص 212

(42) عقود الجمان ص 213

(43) تاریخ بغداد ص 352/13

(44) ابن عابدین شامی، امام رد المحتار 49/1

(45) مقدمہ جامع المسانید، 31/1

(46) عقود الجمان، ص: 194

(47) مناقب الامام الاعظم از موفق 149/2

(48) رد مختار حاشیہ شامی 49-50/1

(49) تاریخ بغداد ص 345/13

(50) ایضاً 345/13

(51) رد المحتار 66/1

(52) ابن عابدین شامی، امام رد المحتار 55/1

(53) ایضاً 55/1

(54) محمد بن یوسف صالحی، امام عقود الجمان ص 247

(55) محمد بن محمود خوارزمی، امام، جامع المسانید 36/1

(56) الجواہر المصنوعۃ 519/2

(57) رد مختار مع حاشیہ شامی (ط - کراچی) 51/1

(58) عقود الجمان، ص: 321-322

(59) تاریخ بغداد ص 340/13

(60) ایضاً ص: 345/13

- (81) درد مختار مع شامی 67/1
 (82) مناقب، موفق 151-152/2
 (83) ایضاً 83/1
 (84) ایضاً 50/1
 (85) ایضاً 52/1
 (86) مناقب کردری 140/1
 (87) عقود الجمان، ص: 172
 (88) الانتقاء از ابن عبدالبر اندلسی، ص: 209
 (89) عقود الجمان، ص: 177
 (90) مناقب موفق، 144/1
 (91) رد المختار 56/1
 (92) الانتقاء حواشی از شیخ ابو غنہ ص 204
 (93) عقود الجمان، ص 234
 (94) مناقب کردری 255/1
 (95) عقود الجمان 235
 (96) عقود الجمان، ص: 236
 (97) ایضاً، ص: 237
 (98) تاریخ بغداد 247-48/14
 (99) عقود الجمان 227
 (100) تاریخ بغداد 277/14
 (101) تاریخ بغداد 237248/14

- (61) ایضاً ص: 346/13
 (62) ایضاً ص: 347/13
 (63) امام ترمذی: کتاب التفسیر فی قوله تعالیٰ إِنَّ فِی ذَٰلِكَ لَآیَاتٍ لِّلْمُؤْمِنِینَ
 (64) تاریخ بغداد 248/14
 (65) مناقب از امام موفق 136/2
 (66) الانتقاء ابن عبدالبر اندلسی، ص 257
 (67) تاریخ بغداد 248/13
 (68) المناقب بمنوف 82/1
 (69) تاریخ بغداد 250/14
 (70) الامام ابو حنیفہ: حیات، فکر اور خدمات (ط: اسلام آباد) ص: 219-248
 (71) عقود الجمان ص 183-184
 (72) مقدمہ جامع المسانید 33/1
 (73) تاریخ بغداد 249-250/14
 (74) مناقب کردری 261/1
 (75) مناقب از امام موفق 150/2
 (76) تاریخ بغداد 348/1
 (77) عقود الجمان، ص: 228-229
 (78) مناقب از امام موفق 93/2
 (79) ابو حنیفہ بطل الحریریہ والتسالح فی السلام از عبدالکیم جندی (ص - دار المعارف، مصر)
 ص: 68
 (80) مناقب موفق 151-152/2

- (102) مناقب موفق 259/1
- (103) مناقب کردری 259/1
- (104) تاریخ بغداد 340/13
- (105) مناقب از امام کردری 123/2
- (106) ایضاً 123/2
- (107) مناقب از امام کردری 133/2
- (108) تاریخ بغداد 248/13
- (109) عقود الجمان ص 229
- (110) مناقب از امام موفق 137/2
- (111) امام ابوحنیفہ، حیات فکر اور خدمات 90-89 مقالہ محمد طفیل ہاشمی بحوالہ معجم المصلحین 55/2
- (112) عقود الجمان 311-312
- (113) مناقب از امام موفق 210/1
- (114) عقود الجمان ص: 357-361



حضرت امام اعظم ابوحنيفه رحمۃ اللہ علیہ کا مزار مبارک (بغداد شریف)



مرکز تحقیق و ترویج
فیصل آباد